

خطابات طاہر جلد دوم	نام کتاب
حضرت مرزا طاہر احمد خلیفۃ المسیح الرابع رحمہ اللہ	بیان فرمودہ
طبع اول نومبر ۲۰۱۳ء	اشاعت

فہرست افتتاحی خطابات جلسہ ہائے سالانہ

صفحہ نمبر	عنوان	افتتاحی خطاب فرمودہ	نمبر شمار
1	نارہو لہسی یقیناً شکست کھائے گی، نور مصطفویٰ یقیناً کامیاب ہوگا۔	26/ دسمبر 1982ء	1
19	نفرتوں کی آگ جتنی چاہو بھڑکاؤ ہمارے صبر کو تمہاری آگ جلا نہیں سکے گی۔	26/ دسمبر 1983ء	2
31	وہ ساری طاقتیں جو ہمیں منتشر دیکھنا چاہتی تھیں وہ آپ انتشار کا شکار ہوئیں۔	5/ اپریل 1985ء	3
101	دنیا میں خدمت اسلام کا سہرا جماعت احمدیہ پاکستان کے سر ہے۔	25/ جولائی 1986ء	4
123	سوسائٹی میں ہر طرف امر بالمعروف اور نہی عن المنکر کا کام شروع کریں۔	31/ جولائی 1987ء	5
139	مباحلہ کے نتیجے میں ظاہر ہوئیو اے عظیم الشان نشانات کا تذکرہ، اسلام قریشی کی بازیابی	22/ جولائی 1988ء	6
157	پاکستان میں احمدیوں پر ہونے والے مظالم کا ذکر اور احمدیوں کے صبر کے نمونے	11/ اگست 1989ء	7
179	پاکستانی قوم امام وقت کی تکذیب سے توبہ کرے تو یہ ملک بچ جائے گا۔	27/ جولائی 1990ء	8
209	محمد رسول اللہ ﷺ کا معراج دراصل حمد کا معراج ہے۔	26/ جولائی 1991ء	9
233	قادیان میں تاریخی جلسہ سالانہ، سوسال پورے ہونے پر مبارکباد	26/ دسمبر 1991ء	10
267	توحید کو پکڑو اور توحید کے دامن سے وابستہ ہو جاؤ اس کے سوا کوئی نجات کی راہ نہیں	31/ جولائی 1992ء	11
291	تقویٰ کو پکڑ لو، تقویٰ کو پکڑ لو اگر تمہیں تقویٰ نصیب ہو جائے تو سب کچھ نصیب ہو جائے	29/ جولائی 1993ء	12
323	جس کا نام خدا نے محمد رکھا کسی کی کیا مجال کہ اس کی توہین کر سکے۔	29/ جولائی 1994ء	13
371	آپ ایسی نبی یونائیٹڈ نیشن کو جنم دیں گے جو اللہ اور محمد کی یونائیٹڈ نیشن ہوگی	28/ جولائی 1995ء	14
391	توحید کی راہ ہی صراط مستقیم ہے۔ محمد مصطفیٰ کی محبت کے پیامبر بن کر آگے بڑھیں	26/ جولائی 1996ء	15
417	لیکھرام اور ضیاء الحق کی موت احمدیت کی سچائی پر گواہ ہے۔	25/ جولائی 1997ء	16
447	تمام دنیا کو لا الہ الا اللہ کے نعروں سے بھر دیں۔ جماعت کی ترقی کی خوشخبری	31/ جولائی 1998ء	17
467	مباحلہ کے نتیجے میں ملنے والی فتوحات۔ ایک سال میں ایک کروڑ سے زائد احمدی ہونا	30/ جولائی 1999ء	18

صفحہ نمبر	عنوان	افتتاحی خطاب فرمودہ	نمبر شمار
481	۱۹۰۰ء کے الہامات آج بھی بڑی شان سے پورے ہو رہے ہیں۔	28 جولائی 2000ء	19
499	سوسال پہلے کی تاریخ حیرت انگیز رنگ میں اس دور میں دہرائی جا رہی ہے۔	24 اگست 2001ء	20
517	اللہ تعالیٰ ہر حال میں اپنے نور کو کمال تک پہنچائے گا اگرچہ مخالف کراہت ہی کریں۔	26 جولائی 2002ء	21

نوٹ: ۱۹۸۴ء میں جلسہ سالانہ بوجہ منعقد نہیں ہو سکا تھا۔

نارِ بولہبی یقیناً شکست کھائے گی

نورِ مصطفویٰ یقیناً کامیاب ہوگا۔

(افتتاحی خطاب جلسہ سالانہ فرمودہ ۲۶ دسمبر ۱۹۸۲ء بمقام مسجد اقصیٰ ربوہ)

تشہد و تعوذ اور سورۃ فاتحہ کی تلاوت کے بعد فرمایا:-

۱۹۸۲ء کو احمدیت کی تاریخ میں ایک خاص امتیازی مقام بھی حاصل ہے اور وہ یہ مقام ہے کہ حضرت اقدس مسیح موعود علیہ الصلوٰۃ والسلام کو جو پہلا ماموریت کا الہام ہوا وہ ۱۸۸۲ء میں ہوا تھا گویا ماموریت کے دعویٰ سے لے کر اب تک پورے سو سال ہو چکے ہیں اور اسی سال خدا تعالیٰ کی تقدیر نے جماعت احمدیہ کو تجدید عہد بیعت کی بھی توفیق عطا فرمائی۔

ہر آغاز کے ساتھ کچھ اُمیدیں بھی وابستہ ہوتی ہیں اور کچھ درد انگیز کہانیاں بھی۔ ہر آغاز کے ساتھ قربانیوں کی کچھ ایسی داستانیں بھی وابستہ ہوتی ہیں کہ زندہ قوموں کا فرض ہے کہ گاہ بگاہ اُن داستانوں کو دُہراتے رہا کریں۔ کسی نے کہا ہے:

س زندہ خواہی داشتن گر داغہائے سینہ را

گا ہے گا ہے باز خواں آں قصہ پارینہ را

یا

گا ہے گا ہے باز خواں آں دفتر پارینہ را

کہ اگر تم چاہتے ہو کہ اپنے سینوں کے داغوں کو ہمیشہ زندہ رکھو اور روشن رکھو تو کبھی کبھی

پرانے قصہ ہائے درد بھی دہراتے رہا کرو۔

اس پہلو سے جب میں نے آغاز احمدیت پر غور کیا تو میرا ذہن معاً آغاز اسلام کی طرف منتقل ہو گیا کیونکہ نور کا اصل چشمہ جو کل عالم کے لئے پھوٹا تھا اُس کا آغاز تو حضرت محمد مصطفیٰ ﷺ کی ذات سے ہی ہوا۔ اس لئے میں نے سوچا کہ درد کی وہ کہانیاں کیوں نہ بیان کروں جو آغاز اسلام سے وابستہ ہیں۔ نور کی باقی ساری شکلیں تو اُسی ایک شکل سے پھوٹ رہی ہیں جیسے درخت کی شاخیں ایک ہی تنے سے پھوٹا کرتی ہیں۔

چنانچہ اس جہت سے جب میں نے غور کیا تو مجھے یہ احساس ہوا کہ نور کے آغاز کے وقت دنیا کی ایک عجیب متضاد کیفیت ہو جایا کرتی ہے۔ ایک طرف تو عقلوں کو جلا دی جاتی ہے اور نور علی نور کا منظر ہوتا ہے اور دوسری طرف سوچ بچار کی ساری قوتیں مفلوج ہو جاتی ہیں اذکار بگڑ جاتے ہیں، نظریات بگڑ جاتے ہیں، قلبی رجحانات بگڑ جاتے ہیں، اعمال بگڑ جاتے ہیں۔ اس دوسرے منظر (Phenomenan) کو پہلے سے کوئی بھی مناسبت نہیں ہوتی۔ یہاں تک کہ یوں محسوس ہوتا ہے کہ گویا قرآن کریم کی یہ آیت اپنی پوری شان کے ساتھ اطلاق پا رہی ہے کہ ہم نے انسان کو أَحْسَن تَقْوِيْمٍ بنایا ثُمَّ رَدَدْنَاهُ اَسْفَلَ سَفِلِيْنَ پھر اس کو اَسْفَلَ سَفِلِيْنَ کی طرف لوٹا دیا۔ تو آنحضرت ﷺ کے زمانہ میں یہ دو مناظر بڑی نمایاں اور امتیازی حیثیت سے ایک دوسرے کے مقابل کھڑے ہوئے نظر آتے ہیں۔ ایک طرف اَسْفَلَ سَفِلِيْنَ کا منظر ہے اور دوسری طرف أَحْسَن تَقْوِيْمٍ کا منظر ہے۔

میں اس مضمون کا آغاز تعاون کے دو تصورات پیش کر کے کرنا چاہتا ہوں۔ تعاون کا ایک وہ تصور ہے جو حضرت اقدس محمد ﷺ وحی الہی کے مطابق پیش فرما رہے تھے اور اس کے مقابل پر تعاون کا ایک وہ تصور تھا جو کفار مکہ پیش کر رہے تھے۔ ان دونوں کو دیکھیں تو آپ حیران ہوں گے کہ ایک ہی وقت میں ایک ہی آب و گل سے پلنے والے، ایک ہی روشنی اور ایک ہی ہوا میں سانس لینے والے وجودوں کے تصورات میں زمین و آسمان کا فرق پڑ گیا۔ چنانچہ آنحضرت ﷺ نے یہ اعلان فرمایا۔

قُلْ يَا هَلَلِ الْكُتُبِ تَعَالَوْا اِلَى كَلِمَةٍ سَوَاءٍ بَيْنَنَا
وَبَيْنَكُمْ اِلَّا نَعْبُدُ اِلَّا اللهَ وَلَا نَشْرِكُ بِهِ شَيْئًا وَلَا يَتَّخِذَ

بَعْضًا بَعْضًا أَرْبَابًا هُمْ دُونِ اللَّهِ ۗ فَإِنْ تَوَلَّوْا فَقُولُوا اشْهَدُوا
بِأَنَّا مُسْلِمُونَ (آل عمران: ۶۵)

کہ اے اہل کتاب! میں تمہیں ایک ایسے کلمہ کی طرف بلاتا ہوں جو تمہارے اور ہمارے درمیان مشترک ہے۔ معاشرہ کی اصلاح اور زمانہ کے دکھ دور کرنے کے لئے سب سے بہتر اصول یہی ہے کہ مشترک قدروں کو پکڑا جائے اور اختلافی باتوں کو پس پشت ڈال دیا جائے اور جہاں تک تعاون کا تعلق ہے وہ مشترک قدروں ہی میں ہو سکتا ہے۔ پس آنحضرت ﷺ نے یہ اعلان فرمایا کہ آؤ جس خدا کو تم بھی واحد خدا مانتے ہو اسی خدا کی طرف میں تمہیں بلاتا ہوں۔ اختلاف مذہب اپنی جگہ لیکن یہ قدر مشترک ہمیں ایک تعاون کی طرف ضرور بلا رہی ہے۔ تعاون کا یہ تصور آپ نے اللہ تعالیٰ کی وحی کے مطابق پیش فرمایا اور پھر فرمایا: وَتَعَاوَنُوا عَلَى الْبِرِّ وَالتَّقْوَىٰ (المائدہ: ۳) تم کوئی بھی مذہب رکھتے ہو اس سے کوئی غرض نہیں۔ دیکھنا یہ ہے کہ خدا کو واحد سمجھتے ہو یا نہیں سمجھتے لیکن نیکی پر تو تعاون کرو کیونکہ نیکی کا تعاون تو تمام انسانوں کے درمیان ایک قدر مشترک ہے۔

احادیث سے ہمیں پتہ چلتا ہے کہ تعاون کی اس اپیل کے جواب میں کفار مکہ نے تعاون کی ایک عجیب راہ اختیار کی۔ ان کے تعاون کا بگڑا ہوا تصور یہ تھا کہ قدر اشتراک میں تعاون نہیں بلکہ قدر اختلاف میں تعاون ہونا چاہئے۔ کچھ ہم تمہارے خدا کی عبادت کرتے ہیں کچھ تم ہمارے خداؤں کی عبادت کرو۔ کچھ تم اپنے سچ کو مانو کچھ ہمارے جھوٹ کو مانو اور اسی طرح ہم بھی کچھ تمہارے سچ کو مانیں گے کچھ اپنے جھوٹ کو مانیں گے۔ تعاون کا یہ ایک عجیب و غریب بگڑا ہوا تصور تھا۔ ایک ہی وقت میں مکہ سے تعاون کے یہ دو اعلانات ہو رہے تھے۔

پھر اس متضاد صورت حال کا ایک عجیب منظر یہ نظر آتا ہے کہ عرب کی واضح اکثریت نے یہ فیصلہ کیا کہ حضرت محمد مصطفیٰ ﷺ اور آپ کے ماننے والوں کے دین کا نام ہم رکھیں گے کیونکہ ہم واضح عددی اکثریت رکھتے ہیں۔ یہ ہمارا حق ہے کہ ہم ان کے دین کا نام رکھیں اور جہاں تک آنحضرت ﷺ اور آپ کے غلاموں کا تعلق ہے ان کا یہ نظر یہ تھا کہ حضرت محمد مصطفیٰ ﷺ اور آپ کے غلاموں کو یہ بھی حق نہیں کہ اپنے دین کا نام رکھیں۔ چنانچہ اس جرم میں ان کو طرح طرح کی

اذ بیتیں دی جاتی تھیں کہ تم اپنے آپ کو مسلمان کیوں کہتے ہو اور ان کا نام صابی رکھا گیا چنانچہ ابوامامہ باہلیؓ نے جب اسلام قبول کیا اور اپنی قوم کی طرف واپس لوٹے تو روایت آتی ہے کہ اُن کی قوم نے اُن سے کہا بلغنا انک صبوت الی هذا الرجل کہ ہمیں اطلاع ملی ہے کہ تو صابی ہو گیا ہے۔ (المستدرک للحاکم جلد ۴ صفحہ: ۳۶۸) باوجود اس کے کہ مسلمان اقلیت جانتی تھی کہ ہمارا مسلمان کا دعویٰ ان کو پسند نہیں پھر بھی وہ اپنے آپ کو مسلمان ہی کہتے رہے۔ اسی طرح حضرت ثمامہ بن اثالؓ اور رسول کریم ﷺ نے خوشخبری دی اور حکم دیا کہ وہ عمرہ کریں۔ جب وہ مکہ آئے تو لوگوں نے ان کو کہا صابی ہو گئے ہو؟ انہوں نے کہا نہیں نہیں میں تو محمد رسول اللہ ﷺ کے ساتھ مسلمان ہوا ہوں۔ (بخاری کتاب المغازی حدیث نمبر: ۴۰۲۴)

حضرت ابن عمرؓ روایت کرتے ہیں کہ جب میرے باپ عمرؓ مسلمان ہوئے انہوں نے کہا اے قریش! تم میں سے کون ہے جو میری اس بات کا اعلان لوگوں میں کر دے کہ میں مسلمان ہو گیا ہوں۔ انہیں بتایا گیا کہ جمیل بن عمرؓ میں یہ خوبی ہے کہ وہ بات سنتے ہی مشتہر کر دیتا ہے۔ چنانچہ حضرت عمر رضی اللہ عنہ جمیل کے پاس تشریف لے گیا اور اس کو بتایا کہ میں مسلمان ہو گیا ہوں۔ وہ اسی وقت اُٹھا اور اپنی چادر گھسیٹتے ہوئے چل پڑا اور مسجد حرام کے پاس پہنچ کر قریش مکہ کے اندر یہ اعلان کیا کہ اے لوگو! عمر بن الخطاب صابی ہو گیا ہے۔ حضرت عمرؓ جو پیچھے کھڑے تھے انہوں نے کہا یہ جھوٹ بولتا ہے میں تو مسلمان ہوا ہوں۔ چنانچہ وہ تمام قریش مکہ جو وہاں بیٹھے ہوئے تھے معاً حضرت عمرؓ پر پل پڑے اور جس طرح جو کچھ کسی سے بن پڑا اس نے حضرت عمر رضی اللہ عنہ کو اس ”جرم“ کی سزا دینے کی کوشش کی۔ (سیرت ابن ہشام)

حضرت ابوذر غفاریؓ بیان کرتے ہیں کہ جب میں مسلمان ہوا تو میں پہلی مرتبہ جب مکہ آیا تو اس خوف سے کہ اگر کسی طاقتور آدمی سے میں نے پوچھا تو کہیں وہ مجھے مارنے نہ لگ جائے۔ میں نے اپنی طرف سے ایک کمزور آدمی کو پوچھا اور اس سے دریافت کیا کہ وہ شخص کہاں ہے جس کو تم صابی کہہ کر پکارتے ہو؟ ابوذرؓ فرماتے ہیں کہ اس نے میری طرف اشارہ کیا اور شور مچا دیا یہ صابی ہے، یہ صابی ہے۔ اہل وادی مجھ پر ٹوٹ پڑے۔ اینٹ، پتھر، روڑے اور ہڈیوں کے ساتھ مجھے اتنا مارا کہ میں ہوش و حواس کھو کر جس طرف سر اُٹھا بھاگ پڑا۔ (مسلم کتاب الفضائل حدیث نمبر: ۴۵۲۰)

پس یہ دو متقابل مناظر بھی ہمیں نظر آتے ہیں۔ جب قدریں بگڑ جاتی ہیں، جب تصورات

بدل جاتے ہیں، جب عقلوں پر پردے پڑ جاتے ہیں تو اس وقت نور نبوت کے مقابل پر کھڑے ہونے والوں کی یہ کیفیات ہو جایا کرتی ہیں۔ چنانچہ یہاں تک ظلم ہوا کہ حضرت اقدس محمد مصطفیٰ ﷺ اور آپ کے ماننے والوں کو کلمہ پڑھنے سے روکا گیا۔ قرآن کریم میں اللہ تعالیٰ فرماتا ہے

وَإِذَا دُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ
وَإِذَا دُكِرَ الَّذِينَ مِنْ دُونِهِ إِذْ هُمْ يُسْتَبْشِرُونَ (الزمر: ۴۶)

کہ جب خدائے واحد کا ذکر ان کے سامنے کیا جاتا ہے تو وہ لوگ جو آخرت پر ایمان نہیں لاتے ان کے دل اس پر مشتعل ہو جاتے ہیں اور وہ نفرت کرنے لگتے ہیں اور اس بات کی اجازت نہیں دیتے کہ خدائے واحد کا ذکر کیا جائے۔ حضرت زبیر بن عوام قبیلہ اسد سے تعلق رکھتے تھے اور ایک جوان مرد آدمی تھے۔ جب وہ حضرت اقدس محمد مصطفیٰ ﷺ پر ایمان لائے اور کلمہ شہادت پڑھا تو اس ”جرم“ میں ان کا ظالم چچا ان کو چٹائی میں لپیٹ کر ان کے ناک میں آگ کا دھواں دیا کرتا تھا اور توبہ کے لئے اصرار کیا کرتا تھا لیکن وہ اسی حالت میں چٹائی میں لپٹے لپٹے بے ہوش ہو جایا کرتے تھے مگر کلمہ کا انکار نہ کرتے۔ (تاریخ دمشق لابن عساکر جلد ۲۰ صفحہ: ۲۵۸) حضرت جناب رضی اللہ تعالیٰ عنہ لوہار تھے ایک غریب غلام تھے، تلواریں بنایا کرتے تھے۔ جب آپ نے آنحضرت ﷺ کی رسالت اور اللہ تعالیٰ کی وحدانیت کا اعلان کیا تو اس ”جرم“ میں ان کی مالکہ نے اُسی بھٹی سے جس کو وہ تاپا کرتے تھے لوہے کی گرم گرم سلاخیں نکالیں اور ان کے جسم کو اُن سے داغا اور اسی طرح کرتی رہی لیکن راوی بیان کرتے ہیں کہ وہ کبھی اپنے مقصد میں کامیاب نہ ہوئی۔ جناب بے ہوش تو ہو جایا کرتے تھے مگر توحید باری تعالیٰ یا رسالت محمد ﷺ کا انکار نہیں کرتے تھے۔ (اسد الغابہ جلد ۱ صفحہ: ۶۷۵)

حضرت بلال رضی اللہ تعالیٰ عنہ پہلے اسلام لانے والوں میں سے تھے اور ان مظلومین میں سے تھے جن پر طرح طرح کے مظالم توڑے جاتے اور مجبور کیا جاتا کہ کسی طرح توحید باری تعالیٰ کا انکار کر دیں۔ ابو جہل کے متعلق آتا ہے کہ وہ آپ کو منہ کے بل گرا دیتا اور تیز دھوپ میں اوپر چکی رکھ دیتا تا کہ دھوپ اسے خوب گرم کرے اور کہتا محمد کے رب کا انکار کرو مگر بلال ینیم بیہوشی کی حالت میں بھی یہی فرمایا کرتے۔ احدا حد، احدا حد۔ وہ ایک ہے، وہ ایک ہے، اس کا انکار میری زبان سے ممکن نہیں اسی حالت میں آپ بسا اوقات بیہوش ہو جایا کرتے۔

حضرت بلال رضی اللہ تعالیٰ عنہ کے بارہ میں سیرت ابن ہشام میں آتا ہے بہت سچے مسلمان اور پاک دل انسان تھے۔ ابو جہل کی طرح اُمیہ بن خلف بھی آپ کو باہر لے جاتا جس وقت دوپہر کی چلچلاتی دھوپ میں ریت خوب گرم ہو جاتی تو پیٹھ کے بل آپ کو مملہ کی سنگریزہ زمین پر لٹا دیتا تھا پھر کسی کو حکم دیتا کہ بڑا سا پتھر اٹھا کے لاؤ۔ وہ پتھر آپ کے سینے پر رکھ دیتا۔ پھر آپ سے کہتا تو اسی حالت میں رہے گا یہاں تک کہ تو مر جائے یا محمدؐ کا انکار کر دے مگر آپ اُس حال میں بھی یہی کہتے

احد احد، احد احد۔ اس کے سوا اُن کی زبان سے اور کوئی کلمہ نہ نکلتا۔ (سیرت ابن ہشام صفحہ: ۲۳۵)

حضرت عائشہ رضی اللہ تعالیٰ عنہا بیان فرماتی ہیں کہ جب حضرت ابو بکر صدیق رضی اللہ تعالیٰ عنہ نے کلمہ تو حید پڑھا تو آپ تقریر کرنے کے لئے کھڑے ہوئے۔ آپ نے تقریر میں اللہ اور اس کے رسول پر ایمان لانے کی طرف لوگوں کو بلایا۔ اس پر مشرکین مکہ حضرت ابو بکرؓ پر ٹوٹ پڑے۔ عتبہ بن ربیعہ آپ کے نزدیک آیا اور دو رنگدار جوتیوں کے ساتھ مارنے لگ گیا۔ وہ جوتیوں کے کناروں کی طرف سے آپ کے منہ پر مارتا تھا۔ پھر حضرت ابو بکرؓ گولٹا کر ان کے پیٹ پر گواہیاں تک کہ آپ کا منہ اور ناک پہچانا نہ جاتا تھا۔ بنو تمیم آئے اور وہ ان کو کپڑے میں ڈال کر گھر لے آئے۔ لوگوں کو آپ کی موت میں کوئی شک نہ تھا۔ آپ کے والد اور بنو تمیم آپ سے بات کرنے کی کوشش کرتے رہے۔ دن کے آخری حصہ میں جب آپ کو ہوش آیا تو آپ نے سب سے پہلی بات یہ کی کہ پوچھا رسول کریم ﷺ کا کیا حال ہے؟ اس پر وہ سارے ہمدرد آپ کو لعن طعن کر کے چھوڑ گئے کہ اس کے دل سے تو محمدؐ کی محبت نہیں نکلتی۔ (سبیل الہدیٰ والرشاد جلد ۲ صفحہ: ۳۱۹)

پس دیکھئے زمانہ کی اقدار کیسی بگڑی ہیں اور کیسے دو متضاد وجود پیدا ہوئے۔ ایک طرف اصرار تھا کہ ہم کلمہ پڑھیں گے اور اس کے لئے ہر قربانی دیں گے اور دوسری طرف اصرار تھا کہ ہم ہر قربانی لیں گے اور تمہیں کلمہ نہیں پڑھنے دیں گے۔ اذان دینے سے بھی روکا گیا، اگرچہ شروع میں اذان کا طریق راجح نہیں تھا لیکن اس وقت تکبیر سے روکا جاتا تھا۔ جب اذان کا طریق شروع ہوا تو اس وقت ایک روایت کے مطابق عروہ بن مسعود ثقفیؓ حضرت رسول کریم ﷺ کی خدمت میں حاضر ہوئے اور آپ سے اجازت چاہی کہ وہ اپنی قوم کی طرف لوٹ جائیں۔ آنحضرت ﷺ نے فرمایا میں ڈرتا ہوں کہ تمہاری قوم تمہیں قتل کر دے گی، تاہم آپ نے اجازت دے دی۔ آپ قوم کی طرف

لوٹے رات وہاں گزاری، صبح سحری کے وقت اُٹھے۔ جب فجر طلوع ہوئی تو اپنے گھر کے صحن میں کھڑے ہو کر اذان دی۔ اذان کی آواز سن کر ایک بد بخت وہاں پہنچا اور پیشتر اس کے کہ آپ نماز شروع کرتے تیر چلا کر آپ کو اذان دینے کے جرم میں شہید کر دیا۔ عبادت سے بھی روکا گیا۔ چنانچہ قرآن کریم میں اللہ تعالیٰ اس کا ذکر کرتے ہوئے فرماتا ہے۔

أَرَأَيْتَ الَّذِي يَنْهَى ۞ عَبْدًا إِذَا صَلَّى (علق: ۱۰، ۱۱) کہ تم اس بد بخت کو نہیں دیکھتے کہ جب میرا بندہ یعنی محمد ﷺ عبادت کے لئے کھڑا ہوتا ہے تو وہ اس کو روکتا ہے۔

روایت آتی ہے کہ یہ آیت اس وقت نازل ہوئی جب حضرت اقدس محمد ﷺ سجدہ کی حالت میں تھے اور ابو جہل نے آپ کی پیٹھ پر اونٹنی کی بچہ دانی پھینک دی تھی اسی حالت میں آپ جب سرنگوں تھے تو آپ پر اللہ تعالیٰ نے یہ آیت نازل فرمائی۔

حضرت عبداللہ بن مسعودؓ یہ روایت کرتے ہیں کہ رسول کریم ﷺ سجدہ ریز تھے اور آپ کے گرد فرش بیٹھے ہوئے تھے۔ عقبہ بن ابی معیط ذبح کردہ اونٹنی کی بچہ دانی لایا اور حضور کی پیٹھ پر پھینک دی۔ حضور اس بوجھ سے اپنا سر نہ اٹھا سکتے تھے اس وقت حضرت فاطمہ رضی اللہ تعالیٰ عنہا تشریف لائیں اور آپ کی پیٹھ پر سے اس بچہ دانی کو ہٹایا۔

حضرت عروہ بن زبیرؓ بیان کرتے ہیں کہ میں نے ایک دفعہ عبداللہ بن عمرو بن عاص سے کہا! مجھے ان سختیوں کے بارہ میں کچھ بتاؤ جو آغاز اسلام میں کفار مکہ نے آنحضرت ﷺ پر روا رکھیں۔ انہوں نے بتایا کہ ایک دن حضور اکرم ﷺ کعبہ کے صحن میں نماز پڑھ رہے تھے کہ عقبہ بن معیط آ گیا۔ آتے ہی آپ کے کندھے مبارک کو پکڑا اور آپ کی گردن میں کپڑا ڈالا اور اس شدت سے گلا گھونٹا کہ گویا دم ہی نکل جائے گا۔ اس وقت حضرت ابو بکرؓ آگے بڑھے اور عقبہ کے کندھے کو پکڑا اور کہا

أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ (المومن: ۲۹) کہ اے ظالم! کیا تم ایک ایسے شخص کو قتل کرتے ہو جو صرف یہ کہتا ہے کہ میرا رب اللہ ہے اور اپنی صداقت کے کھلے کھلے نشان لے کر آیا ہے۔ مساجد سے بھی آپ کو روکا گیا اور آپ کے غلاموں کو بھی روکا گیا۔

مساجد کی تعمیر کھلی جگہوں پر کرنے کا تو کوئی سوال ہی نہیں تھا اپنے گھروں میں بھی لوگ مساجد تعمیر کرنے سے روکے جاتے تھے۔ یہاں تک کہ حضرت ابو بکر صدیق رضی اللہ تعالیٰ عنہ کو ایک شخص کی پناہ

ملی تو یہ اجازت ہوئی کہ وہ اپنے گھر کے صحن میں مسجد بنائیں۔ چنانچہ قرآن کریم ان لوگوں کے اس رویہ کا ذکر ان الفاظ میں کرتا ہے۔

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ
فِي خَرَابِهَا أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ
لَهُمْ فِي الدُّنْيَا خِزْيٌ وَ لَهُمْ فِي الْآخِرَةِ عَذَابٌ عَظِيمٌ (البقرہ: ۱۱۵)

یعنی اس شخص سے بڑھ کر کون ظالم ہو سکتا ہے جس نے اللہ کی مساجد سے لوگوں کو روکا کہ ان میں اس کا نام لیا جائے اور ان کی ویرانی کے درپے ہو گیا۔ ان لوگوں کے لئے یہ جائز نہ تھا کہ اس بارہ میں دخل اندازی کرتے مگر ان کو تو یہ چاہئے تھا کہ خدا سے ڈرتے ڈرتے ایسے معاملات میں قدم رکھتے۔

جیسا کہ میں نے بتایا ہے ابتدائی ایام میں تکبیر تک کہنے کی اجازت نہیں تھی لیکن جب مسلمانوں کی تعداد کچھ بڑھی اور میں تک پہنچ گئی تو پہلی مرتبہ ۴ نبوی میں حضرت ارقمؓ نے اپنا گھر پیش کیا جس میں آنحضرت ﷺ اور آپ کے غلام اکٹھے ہو کر خفیہ خفیہ نمازیں پڑھا کرتے تھے۔ جیسا کہ میں بیان کر چکا ہوں حضرت ابو بکرؓ کو یہ اجازت مل گئی تھی کہ وہ اپنے گھر کے صحن میں مسجد بنائیں لیکن وہاں بھی جب آپ قرآن کریم کی تلاوت کرتے اور نماز پڑھتے تو لوگوں کی ”دل آزاری“ ہوتی۔ چنانچہ روایت میں آتا ہے کہ حضرت ابو بکرؓ گھر میں ہی اپنے رب کی عبادت کرنے لگے۔ وہ اپنے گھر کے سوانہ نماز اعلانیہ پڑھتے تھے اور نہ تلاوت کرتے تھے۔ پھر انہوں نے اپنے گھر کے صحن میں ایک چھوٹی سی مسجد بنائی مشرکین کی عورتیں اور ان کے بچے وہاں جمع ہو جاتے اور یہ نظارہ دیکھتے کہ آپ تلاوت کرتے ہیں تو آنکھوں سے آنسو جاری ہو جاتے ہیں۔ اس بات کا اُن کے دل پر بڑا گہرا اثر پڑتا چنانچہ قریش نے گھبراہٹ میں ابن دغہ کو بلا بھیجا جس نے آپ کو پناہ دی تھی اور صحن خانہ میں مسجد بنانے کی اجازت دی تھی۔ اس نے بڑی سختی سے حضرت ابو بکرؓ کو مسجد اور نماز کے بارہ میں روکا۔

کفار کے جذبات، دل آزاری کے خیالی تصوّرات کو قبول کرنے کی طرف یہاں تک مائل تھے کہ حیرت ہوتی ہے کہ وہ باتیں جن سے دلوں کو خوش ہو جانا چاہئے اور سینے کھل جانے چاہئیں ان سے بھی ان کی دل آزاری ہوتی تھی۔ چنانچہ قرآن کریم کی تلاوت سے وہ سخت دل آزاری محسوس کرتے تھے۔ قرآن کریم ان کے اس رجحان کو یوں بیان کرتا ہے۔

وَإِذْ أُنزِلَتْ عَلَيْهَا آيَاتِنَا يَبْتَئِثِ تَعْرِفُ فِي وُجُوهِ الَّذِينَ كَفَرُوا الْمُنْكَرَ
يَكَادُونَ يَسْطُورُونَ بِالَّذِينَ يَتْلُونَ عَلَيْهِمْ آيَاتِنَا (الحج: ۷۳)

اور جب ان کے سامنے ہماری کھلی کھلی آیات پڑھی جاتی ہیں تو منکروں کے چہروں پر شدید ناپسندیدگی کے آثار نظر آتے ہیں۔ ٹو دیکھتا ہے کہ ناپسندیدگی سے ان کے چہرے بگڑ رہے ہیں۔ قریب ہے کہ وہ ان لوگوں پر ٹوٹ پڑیں جو ان کے سامنے ہماری آیات کی تلاوت کرتے ہیں۔

حضرت عبداللہ بن مسعودؓ سے روایت ہے کہ رسول کریم ﷺ نے سب سے پہلے مکہ کی گلیوں میں تلاوت کے لئے مجھے منتخب فرمایا۔

وہ کہتے ہیں ایک دن صحابہ حضور اکرم ﷺ کے گرد بیٹھے ہوئے تھے کسی نے کہا خدا کی قسم! قریش نے اس قرآن کو بلند آواز سے پڑھا ہوا کبھی نہیں سنا۔ کون ہے جو آج ان کو بلند آواز سے قرآن سنا سکے۔ اس پر کسی نے کہا کہ ہمیں ایک ایسے شخص کا انتخاب کرنا چاہئے جس کی کچھ ضمانت ہو۔ جس کا خاندان بڑا ہو اور وہ اس کی حفاظت کا ذمہ دار ہو حضرت عبداللہ بن مسعودؓ کہتے ہیں میں نے کہا مجھے چھوڑو میں جا کر یہ فریضہ ادا کرتا ہوں۔ چنانچہ آپ گئے اور مقام ابراہیم کے پاس صبحی کے وقت پہنچے۔ قریش اپنی اپنی مجالس میں تھے آپ نے بلند آواز سے قرآن کریم پڑھنا شروع کیا۔ مشرکین متوجہ ہوئے اور کہنے لگے اُم عبداللہ کے پوتے کی یہ جرأت! پھر کہا یہ کچھ حصہ اُس وحی کا پڑھ رہا ہے جو محمدؐ لایا ہے چنانچہ مشرکین آپ کو مارنے لگ گئے اور خاص طور پر منہ اور ہونٹوں پر مارتے تھے۔ یہاں تک کہ وہ کہتے ہیں کہ پھر مجھے اتنا دکھ پہنچا جتنا اللہ تعالیٰ نے میرے مقدر میں رکھا ہوا تھا۔ پھر وہ اپنے ساتھیوں میں واپس لوٹ آئے۔ سارا چہرہ زخموں سے بھرا ہوا تھا۔ صحابہؓ نے کہا ہم کہتے نہیں تھے ہم تیرے بارہ میں ڈرتے ہیں۔ انہوں نے کہا اللہ کے دشمن کبھی بھی میرے نزدیک آج سے زیادہ ذلیل نہیں ٹھہرے۔ تم اگر چاہو تو کل بھی میں ایسا ہی کروں گا۔

حضرت عائشہ صدیقہ رضی اللہ تعالیٰ عنہا اسی قسم کی دل آزاری کا ایک اور واقعہ بیان کرتی ہیں کہ جب حضرت ابو بکر صدیق رضی اللہ عنہ نے اپنے صحن خانہ میں مسجد بنائی تو جیسا کہ میں بیان کر چکا ہوں لوگوں کی دل آزاری ہونے لگی اور وہ شکوہ کرتے ہوئے ابن دغنے کے پاس پہنچے تو ابن دغنے حضرت ابو بکرؓ کے پاس آئے۔ انہوں نے جو باتیں کیں حضرت عائشہؓ نے ان کو تفصیل سے بیان کیا ہے۔ فرماتی ہیں۔

ابن دغنے نے آتے ہی کہا کہ ابو بکرؓ! میں نے تمہیں اس لئے تو پناہ نہ دی تھی کہ تو میری قوم کو دکھ پہنچائے۔ تو اتنا دکھ پہنچا رہا ہے کہ اپنے صحن خانہ میں مسجد بنالی ہے اور تلاوت کرتا ہے۔ حضرت ابو بکرؓ نے جواب میں اس سے کہا کہ میں تو اپنے رب کو یاد کرتا ہوں، تلاوت کرتا ہوں میں تو کسی کو دکھ نہیں دیتا۔ ہاں اگر تو یہ چاہتا ہے کہ میں تیری پناہ تجھ کو لوٹا دوں تو میں اس کام سے باز نہیں آؤں گا۔ ہاں تیری پناہ تجھ کو لوٹا دوں گا۔ اس پر ابن دغنے نے کہا کہ ہاں میری پناہ مجھ کو واپس کر دے۔ تب ابو بکرؓ نے کہا میں تیری پناہ تجھ کو واپس کرتا ہوں۔

ایک طرف یہ کیفیت تھی۔ دوسری طرف حضرت اقدس محمد مصطفیٰ ﷺ کا رد عمل ان لوگوں کے حق میں کیا تھا۔ آپ کا اتنا بڑا حوصلہ تھا، ایسا وسیع دل تھا، ایسی ہمدردی کا جذبہ آپ کے دل میں پایا جاتا تھا کہ دنیا میں اس کی کوئی نظیر نہیں ملتی۔ دنیا کے تمام معاملات اور اخلاق میں عام لوگوں سے تو درکنار اپنے شدید دشمنوں کے ساتھ بھی رواداری کا سلوک فرمایا کرتے تھے۔ چنانچہ ایک موقع پر ایک یہودی کا جنازہ گزرا تو آنحضرت ﷺ احتراماً کھڑے ہو گئے۔ صحابہؓ نے سمجھا کہ شاید آپ کو معلوم نہیں کہ یہ کس کا جنازہ ہے۔ انہوں نے کہا یا رسول اللہ! یہ تو یہودی کا جنازہ تھا۔ آپ نے فرمایا ہاں مجھے پتا ہے یہودی کا جنازہ ہے لیکن یہ رواداری کا تقاضا اور اخلاقی فرض ہے اس کے بغیر انسانیت کی قدریں مکمل نہیں ہوتیں۔ اس لئے آنحضرت ﷺ اس علم کے باوجود یہودی کا جنازہ آنے پر احتراماً کھڑے ہو گئے۔ پھر آپ کے جذبہ رواداری کا یہ حال تھا کہ حضرت موسیٰ علیہ الصلوٰۃ والسلام کے متعلق آپ نے اپنی قوم کو ہدایت دی کہ ٹھیک ہے میں افضل الانبیاء ہوں۔ میں خاتم النبیین ہوں لیکن جب تم مجھے موسیٰ سے افضل کہتے ہو تو بعض لوگوں کی دل آزاری ہوتی ہے اس لئے میرے اس حق کے باوجود لَا تُخَيِّرُونَنِي عَلَيَّ مُوسَىٰ (بخاری کتاب الانبیاء باب وفات موسیٰ علیہ السلام) مجھے موسیٰ پر فضیلت نہ دیا کرو۔ مراد یہ تھی کہ یہود کے سامنے بلاوجہ اس ذکر کی ضرورت نہیں پھر حضرت یونس بن مثنیٰ ایک عام نبی ہیں نبیوں میں ان کا کوئی بہت بڑا مقام نہیں ہے کہ حضرت موسیٰ علیہ السلام کی برابری کریں لیکن اس کے باوجود بعض لوگوں کے دل میں حضرت یونس بن مثنیٰ کی بڑی قدر تھی اور بڑی محبت پائی جاتی تھی۔ چنانچہ ان کے متعلق آنحضرت ﷺ نے فرمایا۔ مجھے یونس بن مثنیٰ پر فضیلت نہ دیا کرو۔

جہاں تک آنحضرت ﷺ کی مسجد کا تعلق تھا ایک طرف تو لوگ مسلمانوں کی مسجدیں ویران کر رہے تھے۔ اُن کو اپنی مسجدوں میں بھی نماز نہیں پڑھنے دیتے تھے لیکن آپ کا اُسوہ حسنہ یہ تھا کہ دس ہجری میں جب نجران کے عیسائیوں کا وفد حاضر ہوا جو ساٹھ سواروں کے قافلہ پر مشتمل تھا۔ وہ لوگ عصر کے وقت مسجد نبوی میں پہنچے اُس وقت اُن کی نماز کا وقت تھا۔ حضرت نبی کریم ﷺ نے ان کو عیسائی طریق پر نماز پڑھنے کی مسجد نبوی کے صحن میں اجازت دے دی۔ چنانچہ انہوں نے اپنے قبلہ کی طرف منہ کر کے نماز پڑھی۔ بعض مسلمانوں نے ان کو مسجد نبوی کے صحن میں عبادت کرنے سے روکنا چاہا تو آنحضرت ﷺ نے ان کو منع فرمایا۔

اس طرح طائف بنو ثقیف کا ایک وفد آنحضرت ﷺ کی خدمت میں حاضر ہوا اور یہ مشرک لوگ تھے۔ آپ نے اُن کو مسجد نبوی کے صحن میں خیمہ زن ہونے کی اجازت مرحمت فرمائی۔ اس پر بعض صحابہؓ نے کہا یا رسول اللہ! کیا ارشاد الہی میں نہیں آتا کہ اِنَّمَا الْمُشْرِكُونَ نَجَسٌ (التوبہ: ۲۸) کہ مشرکین تو نجس لوگ ہیں۔ آپ کی مسجد اور مشرکین یہاں آ کر خیمے لگائیں۔ یہ تو مسجد کو ناپاک کر دیں گے۔ آنحضرت ﷺ نے بہت پیارا جواب دیا۔ آپ نے فرمایا مشرک کی نجاست خدا کی زمین کو ناپاک نہیں کیا کرتی وہ اپنے ہی وجود کو ناپاک کیا کرتی ہے۔ (احکام القرآن جلد ۳ صفحہ ۱۶)

حج سے بھی مسلمانوں کو روکا گیا۔ چنانچہ قرآن کریم میں اس کا ذکر کرتے ہوئے اللہ تعالیٰ فرماتا ہے۔

اِنَّ الَّذِيْنَ كَفَرُوْا وَيَصُدُّوْنَ عَنِ سَبِيْلِ اللّٰهِ وَالْمَسْجِدِ الْحَرَامِ
الَّذِيْ جَعَلْنَاهُ لِلنَّاسِ سَوَآءٍ الْعَاكِفِ فِيْهِ وَالْبَادِ طَوْهَنْ
يُرِدُّ فِيْهِ بِالْحَادِ بِبُطْلَمٍ نُّذِقْهُ مِنْ عَذَابِ الْاَلِيْمِ (الحج: ۲۶)

کیا ہو گیا ہے ان لوگوں کو۔ یہ بیت الحرام سے روکنے لگے ہیں جو تمام بنی نوع انسان کے درمیان ہم نے برابر بنایا ہے لیکن اس کے باوجود اگر الحاد اور ظلم کی راہ سے یہ روکیں گے تو ہم ان کو متنبہ کرتے ہیں کہ اللہ تعالیٰ کی طرف سے ان کو عذاب الیم یعنی دردناک عذاب دیا جائے گا۔

پھر فرماتا ہے:

وَمَا لَهُمْ آلَا يُعَذِّبَهُمُ اللَّهُ وَهُمْ يَصُدُّونَ عَنِ الْمَسْجِدِ
الْحَرَامِ وَمَا كَانُوا أَوْلِيَاءَهُ ۗ إِنِ أَوْلِيَاءُوهَ إِلَّا الْمُتَّفُونَ
وَلَكِنَّ أَكْثَرَهُمْ لَا يَعْلَمُونَ ﴿۳۵﴾ (الانفال: ۳۵)

ان کو کیا ہو گیا ہے۔ یہ اس غلط فہمی میں مبتلا ہیں کہ باوجود اس کے کہ مسجد حرام یعنی خانہ کعبہ سے لوگوں کو روک رہے ہیں پھر بھی اللہ ان کو عذاب نہیں دے گا۔ حالانکہ وہ درحقیقت اس کے متولی نہیں۔ خدا کے نزدیک اس کے متولی صرف وہی ہیں جو متقی ہیں لیکن افسوس کہ اکثر لوگ ان باتوں کو نہیں جانتے۔ یہاں تک نظریات میں اختلاف ہوا کہ دوسروں کے گھروں کو بھی اپنے گھر بنا کر رہنے کی اجازت نہ دی گئی۔ یعنی عددی اکثریت کا عجیب قسم کا دعویٰ تھا کہ نہ تمہیں اپنے مذہب کا نام رکھنے کی اجازت ہے۔ نہ تمہیں اپنے خدا کی عبادت کا حق ہے نہ تمہیں اپنی عبادت کا ہیں بنانے کی اجازت ہے اور جو تم نے اپنے گھر تعمیر کئے ہیں وہ بھی تمہارے نہیں ہیں۔ اُن پر بھی ہمارا حق ہے تمہارا حق نہیں۔ چنانچہ اس کا ذکر کرتے ہوئے اللہ تعالیٰ فرماتا ہے۔

فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُوذُوا فِي
سَبِيلِي وَقَاتَلُوا وَقُتِلُوا لَأُكَفِّرَنَّ عَنْهُمْ سَيِّئَاتِهِمْ
وَلَأُدْخِلَنَّهُمْ جَنَّاتٍ تَجْرِي مِنْ تَحْتِهَا الْأَنْهَارُ ثَوَابًا
مِمَّنْ عِنْدَ اللَّهِ ۗ وَاللَّهُ عِنْدَهُ حُسْنُ الثَّوَابِ ﴿۱۹۶﴾ (آل عمران: ۱۹۶)

کہ محمد مصطفیٰ ﷺ اور آپ کے ساتھی وہ لوگ ہیں جن کو خدا کی خاطر ہجرت اختیار کرنی پڑی اور ان کو اپنے گھروں سے نکال دیا گیا۔

عبداللہ ذوالبجادیٰں۔ یتیم تھے، اپنے چچا کے ہاں پلے وہ ان پر احسان کرتا رہا لیکن جب اس کو یہ خبر ملی کہ عبداللہ نے حضرت محمد مصطفیٰ ﷺ کے دین کی اتباع کر لی ہے تو اس حالت میں اُن کو گھر سے نکال دیا کہ ان کے تن بدن پر کپڑے بھی نہ تھے۔ وہ اپنی ماں کے پاس آئے اور اس سے ایک چادر مانگی اور اس کے دو ٹکڑے کئے۔ ایک تہ بند بنایا اور ایک اوپر قمیض کے طور پر اوڑھنے کے لئے لے لیا اور یہی اُن کی جائیداد تھی جسے لے کر وہ خوش و خرم حضرت محمد مصطفیٰ ﷺ کی خدمت میں حاضر

ہونے کے لئے چلے گئے۔ (اسد الغابہ جلد ۳ صفحہ: ۱۲۳-۱۲۲)

جب ابن دَعْنَةَ نے حضرت ابو بکرؓ سے پناہ واپس لے لی اور ان کے لئے کوئی چارہ کار نہ رہا۔ ان کو اتنے دُکھ دیئے گئے کہ وہ وہاں رہ نہیں سکتے تھے اُس وقت حضرت ابو بکرؓ کہیں جا رہے تھے تو ابن دَعْنَةَ کی نظر ان پر پڑی۔ معلوم ہوتا ہے پُرانے تعلقات تھے جذبہ رحم لوٹ آیا۔ اس نے کہا ابو بکرؓ تم کہاں چلے ہو؟ آپ نے فرمایا میری قوم نے مجھے نکال دیا ہے۔ انہوں نے مجھے تکلیف اور دُکھ دینے میں انتہا کر دی ہے۔ (بخاری کتاب الحوالات حدیث نمبر: ۲۱۳۴)

حضرت عبید اللہ بن جحشؓ مشرکین مکہ کے ظلم و ستم سے تنگ آ کر آنحضرت ﷺ کی خدمت میں حاضر ہوئے تو آپ نے ان کو حبشہ کی طرف ہجرت کرنے کی اجازت عطا فرمائی۔ چنانچہ یہ مہاجرین کا پہلا قافلہ تھا جو اپنے گھروں سے نکلا گیا۔ (الاستیعاب فی معرفۃ الاصحاب جلد ۳ صفحہ: ۱۴۰)

حضرت اسامہ بن زیدؓ بیان کرتے ہیں کہ جب فتح مکہ کے روز آنحضرت ﷺ بڑی شان و شوکت کے ساتھ مکہ میں واپس لوٹے تو کسی نے عرض کیا یا رسول اللہ! کیا آپ اپنے گھر میں قیام فرمائیں گے؟ آپ نے فرمایا عقیل نے (یہ آپ کے چچا زاد بھائی تھے) میرے لئے کون سا گھر چھوڑا ہے؟ (بخاری کتاب الحج حدیث نمبر: ۱۴۸۵) یعنی میری ہجرت کے بعد میرے رشتہ داروں نے میری ساری جائیداد بیچ باج کر کھالی ہے۔ اب مکہ میں میرے لئے کوئی ٹھکانہ نہیں۔

پھر یہ معاملہ یہاں تک آگے بڑھا کہ حضرت محمد مصطفیٰ ﷺ کے ماننے والوں کو اپنی منکوحہ بیویاں رکھنے کے حق سے بھی محروم کر دیا گیا۔ اپنے بچوں کو اپنے پاس رکھنے کے حق سے بھی محروم کر دیا گیا اور زبردستی طلاقیں دلوائی گئیں۔ وہ کہتے تھے چونکہ تم لوگ صابی ہو گئے ہو نعوذ باللہ من ذالک اس لئے تمہارا اب اپنی بیویوں پر کوئی حق نہیں رہا۔ یعنی نہ مکانوں پر حق رہا، نہ اپنی بیویوں پر حق رہا، نہ تجارتوں پر حق رہا، نہ اپنی ذات پر حق رہا۔ یہ حق بھی نہیں کہ ہم اپنے آپ کو کیا کہیں۔ یہاں تک حد کر دی کہ حضرت محمد مصطفیٰ ﷺ کو اپنا ذاتی نام رکھنے کے حق سے بھی محروم کر دیا اور کہا گیا تم اپنے آپ کو محمد کہتے ہو۔ یہ تو بڑا پیرانا نام ہے یہ تو بڑا اچھا نام ہے۔ تمہیں کیا حق ہے کہ تم ایسا نام رکھو۔ ہم تمہارا نام رکھیں گے اور ”مدم“ نام رکھا۔ نعوذ باللہ من ذالک۔ (بخاری کتاب المناقب حدیث نمبر: ۳۲۶۸)

پس جیسا کہ میں نے بیان کیا ہے جب حالت یہاں تک پہنچ گئی کہ بیویوں کو خاوندوں سے

الگ کر دیا گیا تو حضرت اُمّ سلمہؓ کہتی ہیں کہ جب ابو سلمہ نے مدینہ جانے کا فیصلہ کر لیا تو انہوں نے اپنے اونٹ کو خوب کھلا پلا کر موٹا کیا اور مجھے اس پر سوار کیا، ساتھ ہی میرے بیٹے سلمہ کو سوار کیا۔ پھر ہم اونٹ لے کر چل پڑے۔ جب بنو عبد اللہ بن عمر بن مخزوم نے دیکھا تو ہماری طرف لپکے اور ابو سلمہ سے کہا تیری ذات تو ہم سے جدا ہو سکتی ہے لیکن ہماری ساتھ کن کو کہاں لے کر جا رہا ہے۔ یہ کہہ کر انہوں نے اونٹ کی نکیل ان کے ہاتھ سے چھین لی اور مجھے پکڑ لیا اور مجھے میرے خاوند سے الگ کر دیا اور اس کو اکیلے ہجرت کی اجازت دی۔ اس پر بنی عبدالاسد غصہ میں آگئے اور وہ سلمہ کی طرف آتے ہوئے یہ کہنے لگے کہ خدا کی قسم! ہم اپنے بیٹے اس عورت کے پاس نہیں رہنے دیں گے۔ یعنی بیوی کو یہ حق نہیں تھا کہ وہ خاوند کے ساتھ جاسکے اور بیٹوں کو یہ حق نہیں تھا کہ وہ ماں کے پاس رہ سکیں۔ یہ تمام حقوق تلف ہو چکے تھے۔ چنانچہ وہ کہتی ہیں میرا بیٹا بھی مجھ سے چھین لیا گیا۔ میرا حال اس وقت یہ تھا کہ میں ہر صبح کو باہر نکل جایا کرتی اور ویرانوں میں بیٹھ کر سارا دن روتی رہتی یہاں تک کہ شام ہو جاتی۔ اسی حالت میں سال یا سال کے قریب عرصہ گزر گیا۔ آخر بنو مغیرہ میں سے میرے چچا زاد بھائیوں میں سے ایک شخص کو مجھ پر ترس آ گیا اور اُس نے مجھے اجازت دے دی کہ میں اپنے خاوند کے پاس چلی جاؤں (سیرت ابن ہشام صفحہ: ۳۳۳) پس بڑی ہوئی قدروں کا یہ بھی حال تھا کہ بیویاں رکھنے کے حق سے خاوند محروم ہو گئے اور بچے رکھنے کے حق سے مائیں محروم ہو گئیں اور مائیں رکھنے کے حق سے بچے محروم کر دیئے گئے۔

حضرت رقیہ بنت رسول اللہ ﷺ کے ساتھ بھی یہی سلوک کیا گیا۔ قریشِ عقبہ کے پاس گئے اور ان سے کہا کہ تم رقیہ بنت محمد ﷺ کو طلاق دے دو۔ ابو جہل نے کہا میری راتوں کی نیند حرام ہو گئی ہے جب تک تم اس لڑکی کو طلاق نہیں دے دیتے اس وقت تک مجھے چین نہیں آئے گا۔ چنانچہ عقبہ اس دباؤ کے نیچے آ کر حضرت رقیہ کو طلاق دینے پر راضی ہو گیا۔ (سیرت ابن ہشام صفحہ: ۴۴۴)

پھر جب یہ سب چیزیں حضرت محمد مصطفیٰ ﷺ اور آپ کے غلاموں کو دین اسلام سے ہٹا نہ سکیں اور وہ استقامت کے بہترین نمونے دکھاتے رہے تب کفار مکہ نے یہ سوچا کہ مسلمانوں کو الگ کر کے ایک وادی میں قید کر دیا جائے۔ ان کا اس طرح سوشل بائیکاٹ کیا جائے کہ ان کے لئے خود زندہ رہنا ناممکن ہو جائے۔ چنانچہ اس واقعہ کا ذکر مختلف تاریخوں میں بڑی تفصیل سے ملتا ہے کہ کس

طرح مشکل حالات میں صحابہؓ نے شعب ابی طالب میں شدید بھوک اور پیاس کی اذیتیں برداشت کرتے ہوئے وقت گزارا ہے۔ اس کی کیفیت کو اس تھوڑے سے وقت میں بیان کرنا ممکن نہیں۔ مختصراً میں صرف یہ بیان کرتا ہوں کہ صحابہؓ کہتے ہیں اُس وقت ہماری یہ حالت تھی کہ کئی کئی وقت فاقے کر کے ہوش نہیں رہتی تھی کہ کیا چیز کھانے کے قابل ہے اور کیا چیز کھانے کے قابل نہیں۔ چنانچہ حضرت سعدؓ بن ابی وقاص روایت کرتے ہیں کہ بھوک سے میرا یہ حال تھا کہ ایک دفعہ رات کو میں چار ہاتھ تو میرے پاؤں کے نیچے کوئی نرم سی چیز آئی۔ اب میں نہیں جانتا کہ وہ کیڑا تھا یا کوئی اور چیز تھی۔ اس وقت بھوک کا یہ عالم تھا کہ میں نے یہی سوچا کہ کھجور ہوگی۔ چنانچہ اٹھا کر میں نے اس طرح گلے میں ڈالی کہ میرے منہ کو مس نہ کر سکے اور مجھے پتہ نہ لگ سکے کہ کیا چیز ہے۔ وہ گلے میں گری اور اندر چلی گئی۔ وہ کہا کرتے تھے کہ مجھے آج تک پتا نہیں کہ میں کیا کھا گیا تھا۔ پس یہ کیفیت تھی ان مظالم کی جس کی داستان جیسا کہ میں نے بیان کیا ہے تین سال پر پھیلی ہوئی ہے۔ ان کی حالت یہ تھی کہ وہ شدید تکلیف میں باہر نکل کر بعض دفعہ پانی طلب کرنے پر مجبور ہو جایا کرتے تھے۔

ایک روایت میں آتا ہے کہ حضرت ابو امامہ باہلیؓ نے جب اسلام قبول کیا اور وہ اپنی قوم کے پاس آئے اور ان کو تبلیغ کی تو انہوں نے اس کا انکار کر دیا۔ اس موقع پر انہیں سخت پیاس لگی انہوں نے پانی طلب کیا تو ان کی قوم نے جواب دیا پانی سے تمہارا کیا تعلق۔ پانی تو خدا کا پانی ہے تم پر حرام ہے۔ ہم ہیں خدا کے بندے تمہارا کیا تعلق خدا سے ہم تمہیں پانی نہیں دیں گے۔ خواہ تو پیاسا مر جائے۔ (المستدرک للحاکم جلد ۲، صفحہ ۶۴۲)

غرض ان تمام مظالم کی داستان بہت طویل ہے۔ اس عرصہ میں آنحضرت صلی اللہ علیہ وسلم کا ردِ عمل کیا تھا اس کو ظاہر کرنے کے لئے میں نے ایک مختصر واقعہ کا انتخاب کیا ہے جس کو ابھی میں آپ کے سامنے پیش کرنے لگا ہوں۔ مظالم کی داستان بہت طویل ہے۔ اس کے جواب میں آنحضرت صلی اللہ علیہ وسلم کے دل کی کیا کیفیت تھی ہمارے لئے سب سے زیادہ قیمتی چیز یہی ہے۔ اسی پر ہمیں نظر رکھنی چاہئے یہی ہمارا مقصود متبوع ہے۔

آنحضرت صلی اللہ علیہ وسلم کے دل کی کیفیت، مظلومیت کے دور میں یہ تھی کہ ایک دفعہ حضرت جنابؓ بن آرت آنحضرت صلی اللہ علیہ وسلم کی خدمت اقدس میں حاضر ہوئے اور عرض کیا یا رسول اللہ! مسلمانوں کو قریش

مکہ کے ہاتھوں اتنی تکالیف پہنچی ہیں۔ اتنی تکالیف پہنچ رہی ہیں کہ اب تو حد ہوگئی ہے۔ یا رسول اللہ! آپ ان پر بددعا کیوں نہیں کرتے۔ آپ نے جب یہ سنا اس وقت آپ لیٹے ہوئے تھے جوش سے اٹھ کر بیٹھ گئے اور آپ کا چہرہ غصہ سے متممانے لگا۔ آپ نے فرمایا دیکھو! تم سے پہلے وہ لوگ بھی گزرے ہیں جن کا گوشت لوہے کے کانٹوں سے نوج کر ہڈیوں تک صاف کر دیا گیا اور ایسے بھی تھے جن کے جسم آروں سے چیر دیئے گئے لیکن انہوں نے اُف نہ کی۔ دیکھو! خدا اس کام کو ضرور پورا کرے گا جو کام اس نے میرے سپرد کیا ہے۔ (بخاری کتاب المناقب باب ما لقی النبی)

یہ تھا حضرت محمد مصطفیٰ ﷺ کا رد عمل۔ یہی تربیت تھی جو آپ نے اپنے غلاموں کو دی اور یہی رد عمل تھا جو حضرت محمد مصطفیٰ ﷺ کے غلاموں سے ظاہر ہوتا رہا۔ چنانچہ حضرت خبیث بن عدی کے متعلق حدیثوں میں آتا ہے کہ وہ جب جان دینے کے لئے کھڑے ہوئے اور تلوار اُن پر گر کر ان کا سرتن سے جدا کرنے کو تھی تو کوئی گھبراہٹ نہیں تھی کوئی واویلا نہیں تھا ہاں دوشعران کی زبان پر جاری ہوئے اور ہمیشہ کے لئے ان کی یاد کو بھی زندہ جاوید کر گئے۔ انہوں نے قتل ہونے سے پہلے یہ شعر پڑھے۔

مَا أَبَالِي حِينَ أُقْتَلُ مُسْلِمًا
عَلَىٰ أَيِّ شِقِّ كَانَ لِلَّهِ مَصْرَعِي
وَذَلِكَ فِي ذَاتِ الْإِلَهِ وَإِنْ يَشَاءُ
يُبَارِكُ عَلَيَّ أَوْ صَالٍ شَلُوْ مَمْرَعِ

(بخاری کتاب الجہاد السید حدیث نمبر: ۲۸۱۸)

کہ اے کفار! میں تو اس بات کی بھی پرواہ نہیں کرتا کہ میں جب قتل کیا جاؤں گا تو کس پہلو پر گروں گا۔ یعنی میری موت چونکہ خدا کی خاطر ہے اس لئے مجھے تو اتنی بھی پرواہ نہیں ہے کہ جب میرا سرتن سے جدا ہوگا تو میں کس کروٹ پر گروں گا۔ خدا کی قسم یہ سب کچھ خدا کی خاطر ہو رہا ہے اور اگر وہ چاہے تو میرے جسم کے ذرہ ذرہ کو برکتوں سے بھر دے۔ یہ تھا حضرت محمد مصطفیٰ ﷺ کے غلاموں کا رد عمل اور یہی ان کو تعلیم دی گئی تھی۔

پس آج آغاز اسلام کی باتیں کرتے ہوئے ہمیں درود بھیجنا چاہئے اس محسن اعظم پر جس

کے متعلق اللہ تعالیٰ قرآن کریم میں فرماتا ہے مُحَمَّدٌ رَّسُولُ اللَّهِ وَالَّذِينَ مَعَهُ كَسْ شَانِ كَاوَهُ رَسُوْلٌ تَهَا اور کس شان کے وہ غلام تھے جو آپ کے ساتھ تھے۔ ان کی کیسی اعلیٰ تربیت کی گئی اور انہوں نے تربیت کا کیسا پیارا رنگ پکڑا۔

پس آؤ آج کی دعاؤں میں خصوصیت کے ساتھ ہم درود بھیجیں حَسْبُنَا اللَّهُ رَسُوْلُ اللَّهِ صَلَّى اللَّهُ عَلَيْهِ وَسَلَّمَ اور سلام بھیجیں رُوحِ بَلَالِي پر اور سلام بھیجیں رُوحِ خَبَابِ پر اور سلام بھیجیں رُوحِ خَبِيبِ پر۔ میں آپ کو یقین دلاتا ہوں کہ دنیا ادھر سے ادھر ہو جائے زمین و آسمان ٹل جائیں مگر یہ تقدیر نہیں بدل سکتی کہ ہمیشہ ہر حال میں نارِ بولہوسی یقیناً شکست کھائے گی اور نورِ مصطفویٰ یقیناً کامیاب ہوگا۔ کوئی نہیں جو بلالی اُحَدُ کی آواز کو مٹا سکے۔ کوئی پتھر، کوئی پہاڑ نہیں جو سینوں پر پڑ کر لالہ کی آواز کو دبا سکے۔ کوئی ڈکھ اور کوئی غم نہیں، کوئی صدمہ نہیں جو محمد مصطفیٰ ﷺ کی صداقت کی شہادت سے کسی کو باز رکھ سکے۔

یہ امر یقیناً ہمیشہ ہمیش کے لئے زندہ اور قائم رہے گا۔ محمد مصطفیٰ ﷺ وَالَّذِينَ مَعَهُ غالب آنے کے لئے پیدا کئے گئے ہیں مغلوب ہونے کے لئے نہیں بنائے گئے۔“

نفرتوں کی آگ جتنی چاہو بھڑکاؤ ہمارے صبر کو تمہاری آگ جلا نہیں سکے گی۔

(افتتاحی خطاب جلسہ سالانہ فرمودہ ۲۶ دسمبر ۱۹۸۳ء بمقام مسجد اقصیٰ ربوہ)

تشہد و تعوذ اور سورہ فاتحہ کے بعد حضور نے مندرجہ ذیل آیات کریمہ تلاوت کیں۔

وَمَا نَقْمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ ۙ
الَّذِي لَهُ مُلْكُ السَّمَوَاتِ وَالْأَرْضِ ۗ وَاللَّهُ عَلَىٰ كُلِّ شَيْءٍ
شَهِيدٌ ۙ إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ ۗ لَمْ
يَتُوبُوا فَلَهُمْ عَذَابُ جَهَنَّمَ وَلَهُمْ عَذَابُ الْحَرِيقِ ۙ
إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ تَجْرِي
مِنْ تَحْتِهَا الْأَنْهَارُ ۗ ذَلِكَ الْفَوْزُ الْكَبِيرُ ۙ إِنَّ بَطْشَ رَبِّكَ
لَشَدِيدٌ ۙ إِنَّهُ هُوَ يُبْدِي وَيُعِيدُ ۙ وَهُوَ الْعَفُورُ ۙ الْوَدُودُ ۙ
ذُو الْعَرْشِ الْمَجِيدُ ۙ فَعَالٌ لِّمَا يُرِيدُ ۙ (البروج: ۱۷ تا ۱۹)

پھر فرمایا:-

یہ دور جس میں سے ہم گزر رہے ہیں اس دور کا انسان بڑا ہی بد قسمت ہے بعض لحاظ سے اور بعض لحاظ سے خوش نصیب بھی ہے۔ خوش نصیب تو اس لحاظ سے کہ یہ وہ دور ہے جس میں داعی الی اللہ پیدا ہوا۔ وہ موعود آیا جس موعود کی حضرت محمد مصطفیٰ ﷺ نے خبر دی تھی۔ وہ آیا تاکہ زمانہ کو ہلاکتوں سے بچائے وہ آیا تاکہ ان انسانوں کو جو اپنے رب کی طرف پیٹھ دکھا کر دور جا رہے تھے واپس

اپنے رب کی طرف بلائے۔ بڑا ہی خوش نصیب دور ہے جب ہم اس پہلو سے اس دور کا جائزہ لیتے ہیں کہ ایک منادی الہی اللہ پیدا ہوا لیکن ایک اور پہلو سے جب ہم اس دور کا جائزہ لیتے ہیں تو بہت ہی تکلیف دہ حالات سامنے آتے ہیں۔ بہت کم ہیں وہ لوگ جن کو ابھی تک توفیق ملی ہے کہ وہ اللہ کی طرف سے بھیجے ہوئے مصلح، داعی الہی اللہ اور نجات دہندہ کو پہچان سکیں اور باقی دنیا کا اس انکار کے نتیجے میں جو حال ہے وہ اتنا تکلیف دہ ہے اور روز بروز اس انکار کے نتیجے میں خطرات اتنے بڑھتے چلے جا رہے ہیں کہ بعید نہیں کہ انسان خود دوسرے انسان کی ہلاکت کا سامان کرے اور ساری دنیا کو ایک عالمی جنگ کی پلیٹ میں لے آئے جس کے بعد خدا ہی بہتر جانتا ہے کہ کس حال میں بچے کچھے انسان باقی رہیں گے۔

آج یہ دنیا نفرتوں کی شکار ہے۔ شمال جنوب سے نفرت کر رہا ہے اور جنوب شمال سے۔ مغرب کو مشرق سے نفرت ہے اور مشرق کو مغرب سے اور پھر اپنے اپنے دائرہ میں یہ مزید نفرتوں میں بٹے ہوئے ہیں۔ مغرب کی تقسیمیں بھی نفرت کی بنا پر ہیں اور مشرق کی تقسیمیں بھی نفرت کی بنا پر ہیں۔ تو میں قوموں سے نفرت کر رہی ہیں اور ملک ملکوں سے اور ایسے ملک بھی ہیں جن میں ایک ہی ملک کے باشندے دوسرے ملک کے باشندوں سے نفرت کر رہے ہیں۔ ان سب نفرتوں کے نتیجے میں دنیا امن کی راہ تو نہیں دیکھ سکتی۔ حقیقت یہ ہے کہ جنگ کی آگ دراصل پہلے سینوں میں بھڑکا کرتی ہے۔ جب سینے جلتے ہیں تو وہی آگ ہے جو مختلف شکلیں اختیار کرتے ہی دوسرے انسانوں کو اپنی پلیٹ میں لے لیتی ہے۔ کبھی وہ زمین سے اٹھتی ہے کبھی آسمان سے برستی ہے۔ نہ سمندر اس کی زد سے محفوظ رہتے ہیں نہ جنگلیاں، نہ کوہ نہ کاہ، ہر جگہ یہ آگ لپکتی ہے جو پہلے سینوں میں تیار ہوتی ہے۔ چنانچہ قرآن کریم نے جہاں آخری زمانہ کی تباہی کا نقشہ کھینچا وہاں سینوں ہی کو ذمہ دار قرار دیا اس آگ کا جو آخری زمانہ میں انسان کو ہلاک کرنے کے لئے خود انسان اپنے ہاتھوں تیار کرے گا۔ فرمایا تَطَّلِعُ عَلَى الْأَفْئِدَةِ (الہمزہ: ۸) یہ ایسی آگ ہے جو پھر دلوں پر واپس چھپے گی جن دلوں میں وہ پیدا ہوئی تھی جن دلوں میں سے باہر آ کر اس نے خوفناک شکلیں اختیار کی تھیں۔ پھر وہ واپس لپکے گی اور انہی دلوں کو جلا کر رکھ دے گی جن دلوں سے یہ پیدا ہوئی تھی۔ غرض اس نفرت کے نتیجے میں اتنے شدید خطرناک حالات ہیں کہ امن کے جتنے سانس بھی نصیب ہوں یہی غنیمت ہیں اور بظاہر اس خوفناک انجام سے بچنے کی کوئی اور صورت نظر نہیں آ رہی جو اس وقت انسان کو درپیش ہے۔ ایک ہی صورت تھی اور

وہ صورت وہی تھی جس کا میں نے ذکر کیا کہ **مِنَادِي لِّلْإِيمَانِ** پر ایمان لایا جائے۔ اللہ تعالیٰ نے انسانیت کو بچانے کے جو سامان عطا فرمائے ہیں انہیں قبول کیا جائے ہم اپنے رب کی طرف واپس لوٹ آئیں اس کے سوا اب بچنے کی اور کوئی صورت نہیں لیکن عجیب بات ہے کہ دعوت الی اللہ کو بھی نفرت کے مارے ہوئے انسان نے مزید نفرت کی وجہ بنا لیا محض اس لئے کہ کچھ لوگ اپنے رب کی طرف بلا رہے ہیں اور یہ یقین رکھتے ہیں کہ اللہ تعالیٰ نے اس زمانہ میں ایک مصلح کو، ایک نجات دہندہ کو بھیجا محض اس وجہ سے اُن سے نفرت کی جاتی ہے۔ چنانچہ قرآن کریم اس کا ذکر کرتے ہوئے فرماتا ہے۔

وَمَا نَقْمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ ۝
 الَّذِي لَهُ مَلَكُوتُ السَّمٰوٰتِ وَالْأَرْضِ ۗ وَاللَّهُ عَلَىٰ كُلِّ شَيْءٍ
 شَهِيدٌ ۝

کہ عجیب حال ہے انسان کا کہ بعض لوگوں سے محض اس لئے بھی نفرت کر رہا ہے کہ وہ اپنے رب پر ایمان لے آئے انہوں نے کوئی وجہ نفرت پیدا نہ کی، انہوں نے کسی کے گھر لوٹے نہ کسی کو زندہ آگ میں جلایا، نہ کسی پر وہ نا واجب حملہ آور ہوئے اور نہ کسی کو گالیاں دیں، نہ یہ تعلیم دی کہ ان کے گھر لوٹو کہ یہ باعث ثواب ہوگا، نہ یہ کہا کہ فلاں کو قتل کرو تو تم جنت میں جاؤ گے۔ وہ تو خالصۃً اللہ کی خاطر اس کے نام پر اس کی طرف بلانے والے تھے اس کے سوا کوئی وجہ نہیں ان سے نفرت کرنے کی لیکن جب انسان نفرتوں کا شکار ہو چکا ہوتا ہے تو پھر اُسے یہ بات بھی قبول نہیں ہوتی کہ کوئی ہمیں نجات کی طرف بھی بلائے۔ اللہ تعالیٰ فرماتا ہے۔ یہ وہ رب ہے جس کی خاطر ان سے نفرت کی جا رہی ہے **لَهُ مَلَكُوتُ السَّمٰوٰتِ وَالْأَرْضِ** وہ تو زمین و آسمان کا مالک خدا ہے اس کی بادشاہت صرف آسمان پر نہیں بلکہ زمین پر بھی ہے اس لئے یہ کیسے ممکن ہے کہ اس خدا کے بندوں سے نفرت کر کے انہیں کوئی قوم ہلاک کر سکے۔

پس آج دنیا میں جتنی بھی نفرتیں ہیں ان کے خلاف امن کو کوئی ضمانت نہیں ہاں ایک نفرت ہے جس کے خلاف امن کی ضمانت ہے جس کے متعلق حتمی طور پر قرآن کریم بیان فرماتا ہے کہ ان لوگوں کو کوئی نقصان نہیں پہنچے گا اور وہ وہ نفرت ہے جو محض اللہ کی خاطر بعض قومیں قبول کیا کرتی ہیں۔

دنیا کی کوئی طاقت نہیں ہے جو ان قوموں کو مٹا دے گی جو محض اللہ کی رضا کی خاطر دنیا کو خدا کی طرف بلانے والی ہوتی ہیں۔ انہی لوگوں کا ذکر کرتے ہوئے قرآن کریم ایک اور جگہ فرماتا ہے:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ (یونس: ۶۳) کہ سُنو! خدا کے بندے جو خدا کے ولی بن جاتے ہیں جو خدا کے دوست ہو جاتے ہیں۔ اپنے رب سے پیار کرتے ہیں، اپنے رب کی محبت کے گیت گاتے ہیں، اللہ کی محبت ہی ان کی زندگی بن جاتی ہے۔ لَا خَوْفٌ عَلَيْهِمْ اُن پر کوئی خوف نہیں ہے وَلَا هُمْ يَحْزَنُونَ اور کوئی ایسا وقت ان کی زندگیوں میں نہیں آئے گا کہ وہ غم کریں اور پچھتائیں کہ کاش ہم نے یوں نہ کیا ہوتا اور یوں کیا ہوتا۔ آئندہ کے لئے بھی وہ فکروں سے آزاد ہیں اور ماضی سے متعلق بھی وہ فکروں سے آزاد ہیں اور ان کا حال بھی پُر امن ہے کیونکہ آسمان کا خدا اُن کو امن کی ضمانت دیتا ہے۔

پس ساری دنیا کی نفرتوں میں سے سب سے زیادہ ممتاز نفرت جو جماعت احمدیہ کو دوسری ہر جماعت سے الگ کر دیتی ہے وہ یہی نفرت ہے جو اللہ کی خاطر ہم سے کی جا رہی ہے۔ عجیب حالت ہے کہ ہم اللہ کی خاطر اس نفرت کو برداشت کر رہے ہیں اور بعض لوگ اللہ کی خاطر اس نفرت کو بھڑکا رہے ہیں۔ فیصلہ خدا کے ہاتھ میں ہے وہی أَحْكَمُ الْحَكَمِينَ ہے اسی پر ہماری نظر ہے لیکن میں ان نفرت کرنے والوں کو خوب کھول کر بتا دینا چاہتا ہوں کہ تم نفرتوں کی آگ جتنی چاہو بھڑکاؤ ہمارے صبر کو تمہاری آگ جلا نہیں سکے گی۔ بغض و عناد کے الاؤ روشن کرو جتنی تم میں ہمت ہے اس میں ایندھن ڈالو اور اسے خوب بھڑکاؤ لیکن میں تمہیں یقین دلاتا ہوں کہ احمدی جو تم سے محبت کرتا ہے اس محبت پر تمہاری نفرت کی آج نہیں آئے گی اور نہیں آئے گی اور نہیں آئے گی۔ محبت زندہ کرنے کے لئے ہوتی ہے اور زندہ رہنے کے لئے ہوتی ہے۔ آج تک کبھی نفرت، محبت پر غالب نہیں آئی اس لئے میں اپنے سے نفرت کرنے والوں کو یہ خوشخبری دیتا ہوں کہ ہماری طرف سے تمہیں ہمیشہ امن نصیب رہے گا۔ تمہارے دُکھ اٹھا کر مرنے والے آخری وقت میں، آخری سانسوں میں تمہیں دعائیں دیتے ہوئے اس دنیا سے رخصت ہوں گے اور مجھے یقین ہے کہ یہی دعائیں ہیں جنہوں نے تمہاری تقدیر بدلی ہے اور تمہیں ہلاکتوں سے بچانا ہے۔

یہ کیسے ممکن ہے کہ حضرت محمد مصطفیٰ ﷺ کے غلام نفرتوں سے خوف کھا جائیں اور ڈر جائیں جبکہ موسیٰ علیہ السلام کے غلاموں نے تو ایسا نہیں کیا تھا۔ حضرت موسیٰ علیہ السلام کے غلاموں کو یعنی اُن

ساحروں کو جنہوں نے حضرت موسیٰ علیہ السلام کا معجزہ دیکھ کر قبول کیا، جب فرعون نے یہ دھمکی دی کہ میں تمہارے ہاتھ پاؤں مخالف سمتوں سے کاٹ کر پھینک دوں گا اور انتہائی دردناک عذاب دوں گا تم کون ہوتے تھے کہ میری اجازت کے بغیر اس شخص پر ایمان لے آؤ جبکہ اس ملک کی عنان میرے ہاتھ میں ہے، جبکہ میں بادشاہ ہوں اور میرے سوا اور کوئی بادشاہ نہیں۔ جبکہ ساری طاقتیں میرے قبضہ میں ہیں تم کون ہوتے ہو کہ مجھ سے پوچھے بغیر اس موسیٰ پر جس پر بہت تھوڑے آدمی ایمان لائے ہیں تم ایمان لے آؤ۔ اُن کا جواب کتنا پیارا اور کتنا عظیم الشان اور کیسا ابدی زندگی رکھنے والا جواب تھا جو کبھی مرنے نہیں سکتا وہ جواب یہ تھا: لَا ضَيْرَ اِنَّا اِلٰى رَبِّنَا مُنْقَلِبُونَ ﴿۵۱﴾ (الشعراء: ۵۱) کہ ہاں جو کچھ ہے کرو ہمارا کوئی نقصان نہیں۔ ہمارا نقصان ہو نہیں سکتا کیونکہ ہم تو اپنے رب کی طرف لوٹ کر جانے والے ہیں۔ ادنیٰ حالت سے اعلیٰ کی طرف چلے جائیں گے۔ برے حال سے اچھے حال کی طرف منتقل ہو جائیں گے جس رب کی خاطر ہم جائیں دیں گے اسی رب کے حضور ہم نے حاضر ہونا ہے اس لئے ہمیں کس بات سے ڈراتے ہو۔

پس اگر موسیٰ علیہ السلام کی قوم نے وقت کے جابر بادشاہ کو یہ جواب دیا تھا تو آج محمد مصطفیٰ ﷺ کے غلاموں کا بھی یہی جواب ہے اور یہی جواب ہے اور یہی جواب ہے۔ خدا کی قسم! ہمارے بدنوں کے ٹکڑے ٹکڑے کر دیئے جائیں، انہیں کوڑوں اور چیلوں کو کھلا دیا جائے، ہمیں جلا کر خاکستر کر دیا جائے اور ہماری راکھ کو سمندروں کے پانیوں میں بہا دیا جائے تب بھی ہمارے ذرہ ذرہ سے اللہ اور اس کے رسول کی محبت کی آوازیں بلند ہوں گی۔ یہ کیسے ممکن ہے کہ ہم اپنے رب کی طرف بلا نہ بھول جائیں۔ یہ کیسے ہو سکتا ہے کہ ہم اپنے رب کی طرف بلا نہ چھوڑ دیں، یہ تو ممکن نہیں، یہ تو ہمارے بس کی بات نہیں۔ یہ تکلیف ہمیں نہیں دی جاسکتی کیونکہ ہمیں اس کی تعلیم نہیں ہے، یہ ہماری سرشت کے خلاف ہے۔ اللہ کی خاطر اللہ کی طرف بلانے والے لوگ دنیا کی دھمکیوں سے نہ کبھی پہلے ڈرے ہیں نہ کبھی آئندہ ڈریں گے۔ دیکھو! ہمارے آقا و مولا حضرت محمد مصطفیٰ ﷺ نے ہمیشہ کے لئے یہ راستے طے کر کے معین فرمادیئے۔ خدا کی طرف بلانے سے آپ کبھی نہیں رُکے۔ انتہائی دکھ آپ کو دئے گے، انتہائی تکلیفیں آپ کو پہنچائی گئیں۔ وہ جو سرورِ دو عالم تھا جس کی خاطر کائنات کو پیدا کیا گیا اس حال سے مکہ کی گلیوں سے گزر کر کہ سر پر خاک اور راکھ پھینکی جاتی تھی۔ دنیا نے اتنے دکھ دئے ہمارے

آقا و مولا حضرت محمد مصطفیٰ ﷺ کو اور اس قدر شدید اذیتیں پہنچائی گئیں آپ کے غلاموں اور آپ کے ماننے والوں کو کہ ان کے تصور سے بھی آج بدن کے روکنٹے کھڑے ہو جاتے ہیں۔ یقین نہیں آتا کہ انسان کی ہمت اتنی بلند بھی ہو سکتی ہے۔ صبر اور حوصلے کے پیمانے اتنے بڑے ہو سکتے ہیں کہ کوئی یہ ساری چیزیں خدا کی خاطر برداشت کرتا چلا جائے لیکن ان سب باتوں کے باوجود ہمارے آقا و مولا حضرت محمد مصطفیٰ ﷺ دعوت الی اللہ سے باز نہیں آئے۔

وہ واقعہ یاد کریں جب ابوطالب نے حضرت محمد مصطفیٰ ﷺ کو ایک دن یہ کہا کہ اے محمد! اب تو قوم تنگ آچکی ہے۔ تم نے اس دعوت کی وجہ سے قوم کو بہت دکھ دئے ہیں، ان کے صبر کے پیمانے اب لبریز ہو چکے ہیں اور وہ یہ چاہتے ہیں کہ تمہیں سمجھا کر کسی طریق سے آمادہ کریں کہ جو کچھ تم پسند کرتے ہو اسے قبول کرو لیکن تمہیں اس دعوت سے باز رکھا جائے اور پھر کفار مکہ کی طرف سے کچھ پیشکش کی گئی کہ یہ یہ چیزیں وہ تمہاری خدمت میں پیش کرتے ہیں تم انہیں قبول کر لو۔ اگر تم بادشاہت چاہتے ہو تو سارے عرب کی بادشاہت کی باگ ڈور تمہارے ہاتھوں میں دی جائے گی، اگر تم مال و دولت کی تمنا رکھتے ہو تو سارے عرب کی دولتیں سمیٹ کر تمہارے قدموں میں نچھاو کر دی جائیں گی، اگر تم حسین عورتوں کی خواہش رکھتے ہو تو سارے عرب میں سے حسین ترین عورتیں تمہارے حرم میں داخل کر دی جائیں گی صرف ایک شرط ہے کہ تم دعوت الی اللہ سے باز آ جاؤ جانتے ہو کہ ہمارے آقا و مولیٰ سرور دو عالم حضرت محمد مصطفیٰ ﷺ نے کیا جواب دیا؟ آپ نے فرمایا۔ اے چچا! معلوم ہوتا ہے کہ آپ تھک گئے ہیں آپ میں میرا ساتھ دینے کی مزید سکت نہیں رہی لیکن میں ایک غلط فہمی دور کر دینا چاہتا ہوں۔ اگر آپ کو یہ خیال ہو کہ آپ کی حفاظت کی وجہ سے میں دعوت الی اللہ کر رہا ہوں، اگر آپ کو یہ خیال ہو کہ آپ کے منہ کی خاطر عرب مجھ سے رکے ہوئے ہیں تو آج اپنی حفاظت واپس لے لیجئے۔ مجھے اس حفاظت کی کوڑی بھر بھی پروا نہیں۔ میں خدا کا ہوں اور خدا کی حفاظت میں رہوں گا۔ پھر آپ نے فرمایا یہ کیا لالچیں دیتے ہیں۔ خدا کی قسم اگر سورج کو میرے دائیں ہاتھ پر لا کر رکھ دیں اور چاند کو میرے بائیں ہاتھ پر لا کر رکھ دیں تب بھی میں خدا کی طرف بلانے سے باز نہیں آؤں گا۔ (سیرت ابن ہشام ۱۹۹ تا ۲۰۱)

پس ہماری سرشت میں تو یہ تعلیم داخل ہے۔ اس مٹی سے گوندھے ہوئے ہم لوگ ہیں۔ پھر

یہ کیسے ممکن ہے کہ وہ ڈکھ اور تکلیفیں جن کے خوف سے حضرت محمد مصطفیٰ ﷺ اور آپ کے غلام پیچھے نہیں ہٹے اور تادم آخر آخری سانس تک اپنے رب کی طرف بلا تے رہے ہم بے وفائی کریں اس آقا سے اور ہم اس بات سے پیچھے ہٹ جائیں یہ ممکن نہیں۔ ہم جو تجدید عہد کر بیٹھے ہیں ہم جنہوں نے آج حضور اکرم ﷺ کے محبوب ترین روحانی فرزند مسیح موعودؑ کو سچا سمجھا اور آپ کی باتوں پر ایمان لائے اور آپ کے ہاتھ پر ان سارے نیک عہدوں کی تجدید کی جو اس سے پہلے حضور اکرم ﷺ کے ہاتھوں پر کئے جا چکے تھے ہم کیسے باز آجائیں، ہم کیسے رُک جائیں۔ دیکھو! حضرت مسیح موعود علیہ السلام نے کس محبت اور کس پیار سے خدا کی طرف بلایا ہے۔ یہی دعوت ہماری ہے ہم بھی اسی خدا کی طرف اسی محبت اور پیار سے بلانے والے ہیں۔ تمہیں ہماری ذات سے کوئی خوف نہیں۔ ہم کبھی نفرت کی تعلیم نہ دیتے ہیں نہ دی ہے اور نہ آئندہ کبھی دیں گے۔ ہمارا دعویٰ تو حضرت مسیح موعود علیہ السلام کے الفاظ میں صرف اتنا ہے کہ

”ہمارا بہشت ہمارا خدا ہے۔ ہماری اعلیٰ لذات ہمارے خدا میں

ہیں۔ کیونکہ ہم نے اس کو دیکھا اور ہر ایک خوبصورتی اس میں پائی۔ یہ دولت لینے کے لائق ہے اگرچہ جان دینے سے ملے اور یہ لعل خریدنے کے لائق ہے اگرچہ تمام وجود دکھونے سے حاصل ہو۔

اے محرومو! اس چشمہ کی طرف دوڑو کہ وہ تمہیں سیراب کرے گا۔ یہ زندگی کا چشمہ ہے جو تمہیں بچائے گا۔ میں کیا کروں اور کس طرح اس خوشخبری کو دلوں میں بٹھا دوں، کس دف سے بازاروں میں منادی کروں کہ تمہارا یہ خدا ہے تا لوگ سُن لیں اور کس دوا سے میں علاج کروں تا سُننے کے لئے لوگوں کے کان کھلیں۔“ (کشتی نوح۔ روحانی خزائن جلد ۱۹: صفحہ ۲۱: ۲۲)

پھر حضرت مسیح موعود علیہ الصلوٰۃ والسلام نے ہمیں یہ تعلیم دی کہ جاؤ اور دنیا کو ان الفاظ میں

اپنے رب کی طرف بلاؤ کہ

”ہمارے خدا میں بے شمار عجائبات ہیں مگر وہی دیکھتے ہیں جو صدق

اور وفا سے اس کے ہو گئے ہیں وہ غیروں پر جو اس کی قدرتوں کا یقین نہیں رکھتے

اور اس کے صادق و فادار نہیں ہیں وہ عجائبات ظاہر نہیں کرتا۔ کیا بد بخت وہ انسان ہے جس کو اب تک پتا نہیں کہ اس کا ایک خدا ہے جو ہر ایک چیز پر قادر ہے۔“

(کشتی نوح۔ روحانی خزائن جلد ۱۹۔ صفحہ ۲۱)

پھر فرمایا:-

”صادق تو ابتلاؤں کے وقت بھی ثابت قدم رہتے ہیں اور وہ جانتے ہیں کہ آخر خدا ہمارا حامی ہوگا اور یہ عاجز اگرچہ ایسے کامل دوستوں کے وجود سے خدا تعالیٰ کا شکر کرتا ہے لیکن باوجود اس کے یہ بھی ایمان ہے کہ اگرچہ ایک فرد بھی ساتھ نہ رہے اور سب چھوڑ چھاڑ کر اپنا اپنا راہ لیں تب بھی مجھے کچھ خوف نہیں۔ میں جانتا ہوں کہ خدا تعالیٰ میرے ساتھ ہے۔ اگر میں پیسا جاؤں اور کچلا جاؤں اور ایک ڈرے سے بھی حقیر تر ہو جاؤں اور ہر ایک طرف سے ایذا اور گالی اور لعنت دیکھوں۔ تب بھی میں آخر فتیاب ہوں گا۔ مجھ کو کوئی نہیں جانتا مگر وہ جو میرے ساتھ ہے۔ میں ہرگز ضائع نہیں ہو سکتا۔ دشمنوں کی کوششیں عبث ہیں اور حاسدوں کے منصوبے لاشعور حاصل ہیں۔“

اے نادانو اور اندھو! مجھ سے پہلے کون صادق ضائع ہوا جو میں ضائع ہو جاؤں گا۔ کس سچے وفادار کو خدا نے ذلت کے ساتھ ہلاک کر دیا جو مجھے ہلاک کرے گا۔ یقیناً یاد رکھو اور کان کھول کر سنو! کہ میری روح ہلاک ہونے والی روح نہیں اور میری سرشت میں ناکامی کا خمیر نہیں۔ مجھے وہ ہمت اور صدق بخشا گیا ہے جس کے آگے پہاڑ ہچ ہیں۔ میں کسی کی پرواہ نہیں رکھتا۔“

پھر آپ فرماتے ہیں:-

”میں اکیلا تھا اور اکیلا رہنے پر ناراض نہیں۔ کیا خدا مجھے چھوڑ دے گا کبھی نہیں چھوڑے گا کیا وہ مجھے ضائع کر دے گا کبھی نہیں ضائع کرے گا۔ دشمن ذلیل ہوں گے اور حاسد شرمندہ اور خدا اپنے بندہ کو ہر میدان میں فتح دے گا۔ میں اس کے ساتھ وہ میرے ساتھ ہے کوئی چیز ہمارا پیوند توڑ نہیں سکتی اور مجھے

اس کی عزت اور جلال کی قسم ہے کہ مجھے دنیا اور آخرت میں اس سے زیادہ کوئی چیز بھی پیاری نہیں کہ اس کے دین کی عظمت ظاہر ہو اس کا جلال چمکے اور اس کا بول بالا ہو۔ کسی ابتلاء سے اس کے فضل کے ساتھ مجھے خوف نہیں اگرچہ ایک ابتلاء نہیں کروڑا ابتلاء ہو۔ ابتلاءوں کے میدان میں اور دکھوں کے جنگل میں مجھے طاقت دی گئی ہے۔

۷ من نہ آستم کہ روزِ جنگِ بنی پشتِ من
آں منم کاندِرمیانِ خاکِ و خونِ بنی سرے“

(انوار الاسلام روحانی خزائن جلد ۹ صفحہ: ۲۳)

پس جہاں تک جماعت احمدیہ کا تعلق ہے ہم ہمیشہ ہمیش کے لئے امن اور محبت کی راہوں پر چلیں گے۔ ہمیں دنیا سے کوئی خوف نہیں کیونکہ خدا کے بندے جو خدا کے ولی ہو جاتے ہیں ان کو دنیا کے خوفوں سے آزاد کیا جاتا ہے۔ ہم وہ آزاد قوم ہیں غیر اللہ کے خوف سے جن کی آزادی پر کبھی کوئی تیر نہیں رکھ سکتا۔ ہم اللہ کے ہیں اور اللہ کے رہیں گے، اس دنیا میں بھی خدا کے ہیں اس دنیا میں بھی خدا کے حضور حاضر ہوں گے اس لئے ہم سے بہتر ہم سے یقینی امن کی زندگی اور کسی کو نصیب نہیں ہو سکتی۔

خطرہ ہمیں اپنی ذات سے متعلق نہیں خوف ہمیں اپنے اوپر نہیں۔ ہاں بنی نوع انسان کے لئے خوف رکھتے ہیں، بنی نوع انسان کے لئے پریشان اور محزون رہتے ہیں ان کے لئے دعائیں کرتے ہیں۔ پس آج ہم سب مل کر جو دعا کریں اس میں بنی نوع انسان کے ہلاکت سے بچنے کے لئے بطور خاص دعا کریں اور اس سے بڑھ کر امت محمد مصطفیٰ ﷺ کے لئے دعا کریں۔ یہ امت بہت ہی دکھوں کا شکار ہو چکی ہے۔ کوئی ایک ملک بھی تو ایسا نہیں جہاں مسلمانوں کا حال غیر نہ ہو چکا ہو۔ طرح طرح کے مصائب نازل ہو چکے اور طرح طرح کے مصائب منہ پھاڑے دیکھ رہے ہیں اور اپنے وقت کا انتظار کر رہے ہیں۔ مشرق سے مغرب تک تمام مسلمان سلطنتوں میں بے امنی کی روح ہے، بے چینی ہے، بے قراری ہے۔ بعض مسلمان بھائی، بعض دوسرے مسلمان بھائیوں سے لڑ رہے ہیں۔ بعض مسلمان ملک بعض دوسرے مسلمان ممالک سے لڑ رہے ہیں۔ ایک ہی نعرہ بلند کرنے والے ایک ہی ملک کے باشندے ایک دوسرے کو قتل کر رہے ہیں اور خدا تعالیٰ اور محمد مصطفیٰ ﷺ کے

نام پر ایسا کیا جا رہا ہے۔ لبنان کے حالات آپ جانتے ہیں کتنے دردناک ہیں۔ کس طرح مسلمان کی آزادی کے علمبرداروں نے ایک دوسرے کا خون بہایا اور کوئی پشیمانی نہیں ہوئی۔ کوئی احساس ندامت نہیں پیدا ہوا ابھی حال ساری دنیا میں ہو رہا ہے۔ ایران، عراق کے ساتھ لڑ رہا ہے اور مسلمان مسلمان کا خون بہا رہا ہے۔ غیر قوموں سے ہتھیار مانگ مانگ کر اور خرید خرید کر مسلمان کے خلاف استعمال ہو رہے ہیں اور ان کی زندگی بھر کی کمائیاں اور جائیدادیں آگ کی نذر کی جا رہی ہیں اور مسلمان کے خون سے ہوئی کھیلی جا رہی ہے۔ یہ وہ دردناک حالات ہیں جو ہمارے لئے فکر کا موجب ہیں۔

آج دنیا میں بعض لوگوں کو خطرہ صرف احمدیت سے نظر آ رہا ہے جن سے دنیا کو کوئی خطرہ نہیں ہے وہ جو ساری دنیا کے امن کی ضمانت ہیں۔ بعض لوگ ان کو خطرہ بیان کر رہے ہیں اور ان باقی سارے خطرات سے آنکھیں بند کر کے بیٹھے ہوئے ہیں اس لئے دعائیں کریں ان آنکھوں کے لئے کہ ان کو بصارت نصیب ہو ان دلوں کے لئے جو بند ہو گئے ہیں اور صداقت کو دیکھ نہیں سکتے ان کی آنکھوں کے سامنے نہایت ہولناک واقعات رونما ہو رہے ہیں لیکن ان کو فکر پیدا نہیں ہوتی۔

ایک طرف اشتراکیت ہے جو مسلمان ممالک پر بھی قبضہ کرتی چلی جا رہی ہے ان کے ذہنوں پر بھی قابض ہو رہی ہے اور ان کے دلوں کو بھی اپنا بنا رہی ہے۔ دوسری طرف مادہ پرستی ہے جو ایک اور قسم کا زہر لے کر مسلمان کے رگ و پے میں داخل ہو رہی ہے اور دونوں ہلاکتیں دراصل خدا سے دور لے کر جا رہی ہیں۔ یہ وہ حقیقی خطرات ہیں جو آج بڑی کثرت کے ساتھ اور بڑی تفصیل کے ساتھ مسلمان دنیا کو درپیش ہیں اور دن بدن بڑھتے جا رہے ہیں لیکن کچھ آنکھیں ایسی بھی ہیں جو ان کو دیکھنے سے انکار کر رہی ہیں۔ ان کو کوئی فرق نہیں پڑتا کہ خدائے واحد کے بندے محمد مصطفیٰ ﷺ کے غلام دہریت کا شکار ہو جائیں یا مادہ پرستی کے زہر سے مارے جائیں ان کو سوائے احمدیت کے اور کوئی خطرہ نظر نہیں آ رہا۔

پس ان کے لئے دُعا کرنا ہمارا کام ہے۔ ہم اس بات کے لئے پیدا کئے گئے ہیں کہ قول اور فعل ہی سے نہیں دعاؤں کے ذریعہ بھی اس دنیا کو بچانے کا انتظام کریں۔ پس اپنی دعاؤں میں بکثرت اپنے مسلمان بھائیوں کو یاد رکھیں۔ فلسطین کے لئے بھی دعا کریں اور لبنان کے لئے بھی دعا کریں۔ سعودی عرب کے لئے بھی دعا کریں اور یمن کے لئے بھی دعا کریں۔ دعائیں کریں عراق

کے لئے بھی اور ایران کے لئے بھی، افغانستان کے لئے بھی اور پاکستان کے لئے بھی۔ ایک ایک مسلمان ملک کا حال اپنے ذہنوں میں حاضر کر کے درد کے ساتھ اور تڑپ کے ساتھ اُن کے بچنے کی دعائیں کریں۔ یہ امت مرحومہ آج بہت ہی مظلوم ہے، اتنے دکھوں کا شکار ہے کہ بعض دفعہ راتوں کو بے چین ہو کر میں خدا کے حضور گریہ و زاری کرتا ہوں کہ اے میرے مولا! ان کو بچالے۔ یہ ہم سے نفرتیں کرتے ہیں تو کرتے رہیں لیکن ہماری محبت میں آنچ نہیں آئے گی۔ ہم تو ان کا سکھ دیکھ کر ہی راضی ہوں گے ان کے دکھ دیکھ کر راضی نہیں ہوں گے۔

ان دعاؤں میں آپ شریک ہوں آج بھی شریک ہوں کل بھی شریک ہوں۔ صبح بھی شریک ہوں اور رات کو بھی شریک ہوں۔ عرب دنیا کے دکھ تو ہمارے لئے بطور خاص دکھ کا موجب ہیں۔ محسنِ اعظم ان لوگوں میں پیدا ہوا۔ جس نے ہمیشہ کے لئے سارے زمانوں پر احسان فرمایا۔ ہم اس احسان کو کیسے بھول سکتے ہیں۔ آج اگر ہم روحانیت کی لذت پارہے ہیں، آج اگر ہم خدا سے آشنا ہیں تو عرب قوم ہی میں ہمارا وہ آقا اور محسن پیدا ہوا تھا جس کے نتیجے میں آج ہم خدا آشنا ہو گئے۔ اس احسان کو ہم کیسے بھلا سکتے ہیں۔ ہمیں اس قوم سے گہری محبت ہے ان کے دکھ ہمارے دکھ ہیں بلکہ یہ بھی ممکن ہے کہ ان کے دکھ ان سے بڑھ کر ہمارے دکھ ہیں۔ ان کے دکھ تو تقسیم ہو چکے ہیں یہ تو اندرونی نفرتوں کا شکار ہو کر بعض عربوں کا دکھ محسوس کر رہے ہیں اور بعض عربوں کے دکھ میں خوشی محسوس کرنے لگے ہیں مگر ہمارے لئے ان سب کے دکھ ہمارے دلوں میں جمع ہو کر ایک دکھ بن چکے ہیں اس لئے بہت دعائیں کریں اور کثرت سے دعائیں کریں۔ جہاں تک ہمارا تعلق ہے ہمیں کوئی خوف نہیں، ہمیں خدا نے امن کی ضمانت دی ہے۔ قرآن کریم ہمیں بار بار یاد کراتا ہے اَلَا اِنَّ اَوْلِيَاءَ اللّٰهِ لَا خَوْفَ عَلَيْهِمْ وَلَا هُمْ يَحْزَنُونَ۔

پس ہمارے دکھ دوسروں کے لئے ہیں، ہمارے خوف دوسروں کے لئے ہیں، ہمارے حزن دوسروں کیلئے ہیں اس لئے بکثرت دعائیں کریں اور اس جلسہ کے دوران ذکرِ الہی پر زور دیں۔ صبح شام اٹھتے بیٹھتے بازاروں میں چلتے ہوئے گھروں کے اندر ہر وقت اپنی زبان کو ذکرِ الہی اور درود سے تر رکھیں۔ اس کثرت کے ساتھ ذکرِ الہی کریں اور درود بھیجیں کہ اللہ تعالیٰ کی رحمت اس کو قبول فرمائے اور سارے عالم اسلام پر رحمت کی بارشیں برسے لگیں۔ آمین

میرا خدا ہمیشہ میرے ساتھ رہے گا۔ وہ ساری طاقتیں جو

ہمیں منتشر دیکھنا چاہتی تھیں وہ آپ انتشار کا شکار ہوئیں۔

لندن کی جماعت کے اخلاص اور خدا کے فضلوں کا تذکرہ

(افتتاحی خطاب جلسہ سالانہ فرمودہ ۱۵/اپریل ۱۹۸۵ء بمقام اسلام آباد ٹلفورڈ، برطانیہ)

تشریح و تعوذ اور سورہ فاتحہ کے بعد حضور نے مندرجہ ذیل آیات کریمہ تلاوت کیں۔

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ
مَعَ الصَّابِرِينَ ﴿١٥٤﴾ وَلَا تَقُولُوا لِمَنْ يُقْتَلُ فِي سَبِيلِ اللَّهِ
أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ ﴿١٥٥﴾ وَنَبَلِّغُكُمْ
بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ
وَالْأَنْفُسِ وَالشَّمْرِ تِ وَبَشِيرِ الصَّابِرِينَ ﴿١٥٦﴾ الَّذِينَ إِذَا
أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿١٥٧﴾
أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ
هُمُ الْمُهْتَدُونَ ﴿١٥٨﴾ (البقرہ: ۱۵۴-۱۵۸)

پھر فرمایا:-

تقریباً ایک سال کا عرصہ گزرا ہے یہی مہینہ تھا، اس مہینے کے آخری ایام میں مجھے پاکستان
چھوڑ کر انگلستان آنا پڑا اور چونکہ ایک دورے کا پروگرام پہلے سے ہی بنا ہوا تھا اس لئے اسی پروگرام

کے مطابق ایک چھوٹا سا قافلہ میرے ساتھ آیا اور ایک عجیب بے سرو سامانی کی سی حالت تھی۔ صدر انجمن احمدیہ، تحریک جدید انجمن احمدیہ، وقف جدید انجمن احمدیہ اور انصار اللہ اور خدام الاحمدیہ، یہ تمام انجمنیں جو خلیفہ وقت کی ہمیشہ ہر حال میں مرکز میں مددگار رہتی ہیں اور تمام عملہ جوان انجمنوں سے وابستہ ہے یہ سب وہیں پاکستان میں اس حالت میں چھوڑے کہ اتفاق سے ان کا ایک بھی نمائندہ میرے ساتھ نہیں تھا۔ ایک چوہدری حمید نصر اللہ صاحب، ایک وقیع الزمان خان صاحب اور میرے ساتھ پھر اس کے علاوہ میری بیگم تھی اور دو بچیاں تھیں لیکن اس کے باوجود مجھے قطعاً کسی قسم کا کوئی بے بسی کا احساس پیدا نہیں ہوا۔ باوجود اس کے کہ بہت جلد یہ بات مجھ پر کھل گئی کہ تمام دنیا کے بوجھ تو اسی طرح سر پر ہیں لیکن وہ بوجھ اٹھانے والے جو خدا کے نام پر مرکز میں اکٹھے ہو کر وہیں کے ہو گئے تھے وہ تمام کے تمام میرے ساتھی پیچھے رہ گئے ہیں۔ اس کے باوجود ایک لمحہ کے لئے بھی مجھے بے کسی اور بے بسی کا احساس نہیں ہوا کیونکہ میں یہ جانتا تھا اور آج بھی جانتا ہوں اور پہلے سے زیادہ یقین اور تجربے کی بنا پر کہتا ہوں کہ میرا خدا میرے ساتھ تھا، میرے ساتھ ہے اور ہمیشہ میرے ساتھ رہے گا۔ میرا خدا آپ کے ساتھ ہے، آپ کے ساتھ تھا اور ہمیشہ آپ کے ساتھ رہے گا۔

یہ یقین، یہ زاد راہ تھا جسے لے کر میں چلا، جسے لے کر یہاں پہنچا اور یہاں پہنچنے کے بعد میں نے تمام جماعت کو اکٹھا کیا اور اُن کے سامنے وہ پہلا خطاب کیا جس میں مَنْ أَنْصَارِىَّ إِلَى اللَّهِ کی دعوت دی اور میں آج آپ کو یہ بتاتا ہوں کہ اس دعوت کا ایک ایسا عمدہ جواب انگلستان کے احمدی احباب نے دیا کہ وہ ہمیشہ میرے دل پر نقش رہے گا اور ہمیشہ تاریخ عزت اور احترام اور محبت سے ان کو یاد کرے گی۔ ہر طرف سے نَحْنُ أَنْصَارُ اللَّهِ کی آوازیں اٹھنے لگیں اور پھر یہ آوازیں باہر سے سنائی دینے لگیں، یورپ کے باہر سے بھی اور امریکہ کے باہر سے بھی اور دنیا کے کونے کونے سے زمین کے وہ تمام کنارے جہاں حضرت مسیح موعود علیہ الصلوٰۃ والسلام کا پیغام پہنچا تھا، بلند آواز سے پکارنے لگے کہ نَحْنُ أَنْصَارُ اللَّهِ، نَحْنُ أَنْصَارُ اللَّهِ، نَحْنُ أَنْصَارُ اللَّهِ، عورتیں کیا اور مرد کیا، بوڑھے کیا اور بچے کیا وہ ایک عجیب زمانہ تھا اس طرح وارفتگی کے ساتھ، اس طرح فدائیت کے ساتھ مجھے پیغام ملنے شروع ہوئے کہ ہر پیغام کے ساتھ میری زندگی پہ ایک زلزلہ طاری ہو جاتا، ماؤں نے اپنے بچے پیش

کئے، بچوں نے اپنی مائیں پیش کیں، اپنی جائیدادیں، اپنے اموال، اپنی عزتیں سب کچھ احمدیت کی خاطر میرے قدموں میں نچھا کر کرنے کے لئے تیار بیٹھے تھے اور جن کو توفیق ملی انہوں نے اس عہد کو نبھایا اور ایک بھی پیچھے نہیں ہٹا۔ یہ عہد کئے کہ آپ جس ضرورت کے لئے جب چاہیں گے، جو کچھ کہیں گے ہر وقت حاضر ہیں۔

تو کائنات کا خدا میرے ساتھ تھا، کائنات کا خدا ہمارے ساتھ تھا، آپ کے ساتھ تھا اور یہ اسی کی شان تھی، اسی کی تقدیر تھی جو جاری ہوئی اور وہ جو اس خدا کے تعلق والے تھے وہ اُس کی خاطر سب میرے ارد گرد حضرت اقدس محمد مصطفیٰ ﷺ کے جھنڈے کے ارد گرد اکٹھے ہو گئے۔ کچھ کو خدمتوں کی توفیق ملی اور انہوں نے اپنے عہدوں کو پورا کیا، کچھ منتظر تھے اور آج بھی منتظر ہیں لیکن میں آج یہ یقین کے ساتھ کہتا ہوں کہ ساری جماعت اللہ تعالیٰ کے فضل کے ساتھ ایک بدن کی طرح، ایک جان کی طرح، ایک مٹھی کی طرح قوم واحد تھی اور آج بھی قوم واحد ہے۔ خدا تعالیٰ کے فضل اور رحم کے ساتھ اور وہ ساری طاقتیں جو انتشار پھیلا نا چاہتی تھیں، جو ہمیں منتشر دیکھنا چاہتی تھیں وہ آپ انتشار کا شکار ہوئیں، وہ آپ منتشر ہوئیں، ان کے اپنے گھروں میں جو تئوں میں دال بٹنے لگی۔ بڑے بڑے عجیب نظارے ہم نے اس کیفیت کے دیکھے اور دن بدن خدا تعالیٰ ہمارے حوصلے بڑھاتا رہا اور ہماری امیدوں کو سر بلند فرماتا رہا۔ ایک عجیب داستان ہے جو میں آج آپ کو سنانے لگا ہوں۔

سب سے پہلے تو مجھے انگلستان پہنچ کر اپنا ڈاک کا دفتر بنانا تھا اور آپ جانتے ہیں یعنی آپ میں سے اکثر جانتے ہیں کہ اس کثرت سے ڈاک موصول ہوتی ہے خلیفہ وقت کو کہ پاکستان میں تو 700 تقریباً اوسط بنتی تھی روزانہ اور اُن میں ایسے ایسے خطوط بھی تھے جن کے تفصیلی جواب دینے پڑتے تھے، پھر بہت سے ایسے ہوتے تھے جن میں غور و خوض کرنا پڑتا تھا اور کافی دماغ سوزی سے کام لینا پڑتا تھا اور اس کے لئے مدد کے طور پر ایک پورا عملہ دفتر پرائیویٹ سیکرٹری کا میرے ساتھ رہتا تھا اور سلسلہ کے دوسرے کارکنان بھی تھے اور دفتر پرائیویٹ سیکرٹری کا یہ عملہ اور حفاظت کے کارکنان جو ساتھ تھے یہ ملا کر ایک سو سے زائد کا عملہ تھا، تو مجھے سب سے پہلے تو یہ فکر ہوئی کہ فوری طور پر یہاں ایک دفتر قائم کیا جائے۔ اللہ تعالیٰ کے فضل سے تمام دفتر رضا کارانصار پر مشتمل تھا اور آج بھی اسی طرح چل رہا ہے۔ چار واقفین مبلغین رفتہ رفتہ ہم نے بیچ میں شامل کر لئے اور اس وقت جو اس دفتر

کی کیفیت ہے چار مبلغین ہیں، آٹھ رضا کار مرد ہیں، چھ رضا کار خواتین ہیں اور اس کے علاوہ آنے جانے والے بہت سے رضا کار ہیں جن کو جب توفیق ملتی ہے وہ شامل ہوتے ہیں اور خدا تعالیٰ کے فضل کے ساتھ نہایت عمدگی کے ساتھ یہ سارا بوجھ اٹھایا اور ایک ذرہ بھی مجھے یہ احساس نہیں ہونے دیا کہ میرے مددگاروں میں کسی قسم کی کوئی کمی واقع ہوئی ہے۔ اگرچہ خطوط کی تعداد یہاں گری لیکن اُس کی وجہ بہت سی مجبوریاں تھیں، زیادہ تر ڈاک تو پاکستان سے آیا کرتی تھی لیکن اُس کا متبادل ہم نے یہ کیا کہ دفتر مرکزیہ جو دفتر ڈاک یا پرائیویٹ سیکرٹری کا دفتر کہلاتا ہے وہ بھی جاری رہا اور جو خطوط ان تک پہنچ سکتے تھے وہ اُس کا خلاصہ بنا کے ہمیں بھیج دیتے تھے۔ بہر حال یہاں اوسط گروڈ اور ڈھائی سو خطوط روزانہ تک پہنچ گئی لیکن جب پاکستان کی ڈاک آجاتی تھی اور وہ بھی وقتاً فوقتاً آتی رہتی تھی تو ایک دن میں بارہ سو بعض دفعہ پندرہ سو سے زائد بھی خطوط آجاتے تھے۔ اس میں جو عملہ ہے اس نے اس قدر حیرت انگیز قربانی کا مظاہرہ کیا ہے کہ آپ سوچ نہیں سکتے کہ کس لگن اور وارنگی سے بعض لوگوں نے ہمہ وقت حاضری دی ہے۔ یعنی کچھ ایسے تھے جو یوں لگتا تھا کہ نڈھال ہو کے گر جائیں گے تب ہمیں پتہ لگے گا کہ ان کے اندر طاقت باقی نہیں رہی تھی۔ بعضوں کو دیکھ کر میں نے محسوس کیا کہ اپنی طاقت سے بڑھ کر یہ بوجھ اٹھا چکے ہیں لیکن کسی نے زبان سے اُف نہیں کی اور بشاشت کے ساتھ دیکھتے تھے، خوش ہوتے تھے اور شکر یوں کے خط لکھتے تھے اور دعائیں دیتے تھے کہ آپ نے ہمیں یہ توفیق عطا فرمائی اور ہم تو مزے لے رہے ہیں زندگی کے اب، ہمیں تو پتا ہی نہیں تھا کہ زندگی کا لطف ہوتا کیا ہے۔ تفصیل سے اس وقت ان کے ناموں کے بیان کرنے کی گنجائش نہیں لیکن پھر انشاء اللہ یہ میں سمجھتا ہوں کہ یہ احمدیت کی تاریخ کا ایسا حصہ ہے کہ جتنے کارکنان طوعی طور پر آگے آئے، اُن سب کے نام اور اُن کی خدمت کے واقعات محفوظ کئے جائیں۔ اپنے اپنے شعبہ میں یہ اسماء درج کئے جا رہے ہیں۔

دوسرا فوری کام بہت اہم یہ تھا کہ Publication Cell قائم کیا جائے اور Publication Cell کی ضرورت اس لئے پیش آئی کہ تمام پاکستان میں، تمام دنیا میں، جہاں تک بھی حکومت پاکستان کے بازو پہنچتے تھے انہوں نے حضرت اقدس مسیح موعود علیہ الصلوٰۃ والسلام اور جماعت احمدیہ کے خلاف انتہائی گند اور زہریلا پروپیگنڈا کرنا شروع کر دیا اور جہاں تک غیر ممالک

یعنی پاکستان سے باہر کے ممالک کا تعلق ہے، ان کی حکومت سے وابستہ لوگوں کو، ان کے صائب الرائے لوگوں کو اس کثرت کے ساتھ ہر مختلف زبانوں میں یہ لٹریچر ترجمہ کروا کے بھجوا یا گیا کہ تمام دنیا کی فضا کو گویا انہوں نے احمدیت کے خلاف زہر آلود کر دیا۔ چنانچہ لازم تھا کہ فوری طور پر اس کا توڑ کیا جائے اور تمام دنیا کے احمدیوں کو حالات سے باخبر رکھا جائے اور اخبارات سے رابطہ اور تمام دنیا کے سیاستدانوں اور ذمی شعور لوگوں سے رابطہ اور بروقت سب کو اعداد و شمار مہیا کرنا، پاکستان میں کیا ہو رہا ہے، کیوں ہو رہا ہے ان حالات سے آگاہ کرنا بہت بڑا کام تھا۔ تو اللہ تعالیٰ کے فضل کے ساتھ اس کام کے لئے بھی بہت ہی مخلص واقفین آگے آئے اور نہایت عمدگی کے ساتھ ان ساری ذمہ داریوں کو انہوں نے نبھایا۔ بعض ایسے تھے جو جیسا کہ میں نے بیان کیا ہے وہ ہمہ وقت جماعت ہی کے تھے لیکن جو آنے جانے والے تھے، اُن میں سے بھی اکثر کے اوقات صبح ساڑھے نو بجے سے رات گیارہ بجے تک ہوتے تھے اور یہ کام ابھی تک اسی طرح جاری ہے۔ اس میں بوڑھے، بچے، جوان سارے شامل ہیں، مستورات بھی خدمت کر رہی ہیں۔ ان کے کام کی تفصیل کے ذکر کا موقع تو نہیں ہے، میں خلاصہً بعض اعداد آپ کے سامنے رکھتا ہوں۔

دنیا بھر کے 115 اخبارات و رسائل کو انہوں نے 2117 خطوط لکھے۔ 24 پریس ریلیز جاری کئے اور 38 مضامین شائع کروائے۔ دنیا بھر کی 85 جماعتوں کے ساتھ مسلسل رابطہ رکھا اور ہر قسم کی تمام اطلاعات جو پاکستان سے موصول ہوتی تھیں، بلا تاخیر جماعتوں کو پہنچانے کی کوشش کی ہے۔ مجھ سے ہدایات لیتے تھے اور اُن ہدایات کے مطابق جماعتوں کی راہنمائی کرتے تھے۔ مختلف دنیا کے ادارے جو کسی نہ کسی رنگ میں ان حالات سے تعلق رکھ سکتے تھے اُن کو 670 خطوط لکھے اور عالمی نوعیت کے مشہور اخبارات جن کا ایک عالم میں وقار ہے، ایسے اخبارات کو 281 خطوط لکھے اور جہاں تک جماعت احمدیہ کے تذکرے کا تعلق ہے آپ اندازہ کریں کہ کس حد تک اس سیل نے کامیابی سے کام کیا ہے اور گو مخالف بھی پورا زور لگا رہا تھا، ہمارے پاس تو وہ وسائل نہیں تھے، ہمارے پاس تو دنیا کے لحاظ سے اُس کا سوواں حصہ بھی وسائل نہیں تھے، مگر جماعت احمدیہ نے بھی اپنی بھرپور کوشش کی ہے دعاؤں کے ساتھ۔

جو تراشے ریکارڈ کئے گئے ہیں اس وقت تک دنیا کے مختلف اخباروں میں جن میں پاکستان

کی طرف سے ناموافق اور جماعت احمدیہ کی طرف سے موافق آراء کا اظہار ہوا ہے ان کی تعداد دس ہزار ہے۔ اتنا شور پڑا ہے دنیا میں، اتنا نام پھیلا ہے جماعت احمدیہ کا اور عزت کے ساتھ نام پھیلا ہے، جتنا ان کا گند تھا اس کا سارا اثر خدا نے دھو دیا اور حضرت اقدس مسیح موعود علیہ الصلوٰۃ والسلام اور احمدیت کا نام بڑی عزت کے ساتھ دنیا میں قائم ہوا ہے اور وہ سارے لوگ جو ان کے زہریلے پروپیگنڈے سے متاثر تھے دیکھتے دیکھتے انہوں نے رنگ بدلے۔ جب ان تک حالات پہنچے ہیں تو کایا پلٹ گئی ان کی، ایسے لوگ بھی تھے جو حکومتی تعلقات کی وجہ سے مجبور تھے پاکستان کے ساتھ ہاں میں ہاں ملانے پر یا کچھ مدد کرنے پر، ان کو جب حالات بتائے گئے تو بعض ان میں سے ایسے تھے جنہوں نے کہا کہ اب ہم ہاں میں ہاں ملانے کے قابل تو نہیں رہے لیکن ہم احتجاج بھی نہیں کر سکتے۔ چنانچہ ہم نے ان سے کہا کہ ہم آپ کے احتجاج کے خواہاں نہیں ہیں ہم تو صرف حقیقت بتانا چاہتے ہیں آپ کو اور یہ اصولی ہدایت تمام جماعتوں کو میں نے بھجوائی کہ آپ نے کسی دنیا والے سے خیر کی بھیک نہیں مانگنی۔ ہم نہ اس کے محتاج ہیں، نہ ہماری عزت اور وقار اس بات کی اجازت دیتے ہیں کہ محتاج بھی ہوں تو غیر کے سامنے ہاتھ پھیلائیں، نہ ہمارا ایمان یہ گوارا کرنے دیتا ہے ہمیں کہ ہم اللہ کے سوا کسی کی طرف مدد کے لئے دیکھیں اور توقع رکھیں مدد کی۔ چنانچہ وہ میرے آنے سے پہلے یا آنے کے بعد شروع میں بعض جماعتیں اور بعض افراد غلطی سے مدد کے لئے پکار رہے تھے، اخباروں کو لکھ رہے تھے، بالکل رخ پلٹ دیا ہم نے اس پر اپیگنڈے کا۔ ہم نے ان کو بتایا کہ ہم تمہاری مدد کے محتاج نہیں ہیں۔ ہم تمہیں یہ بتانا چاہتے ہیں کہ جس کی مدد کے ہم محتاج ہیں وہ ہمارے ساتھ ہے، آج نہیں تو کل تم ضرور دیکھو گے کہ وہ ہمارے ساتھ ہے۔ اس لئے تمہاری بقا کا تقاضا ہے، تمہارے اپنے مفادات اس بات سے وابستہ ہیں کہ حق کی بات کو حق کے طور پر تسلیم کرو ورنہ تم محروم رہ جاؤ گے اور ہم تمہاری راہنمائی کر سکتے ہیں۔ تمہیں حالات کا علم نہیں ہے، تمہیں یہ پتہ نہیں کہ دنیا میں اس کے کیا بد اثرات مترتب ہوں گے۔ تمہیں پتہ نہیں کہ ہم کون ہیں جن پر ہاتھ ڈالنا خدا کی عزت پر ہاتھ ڈالنے کے برابر ہو گیا ہے۔ یہ وہ باتیں تھیں جو ہم نے ان کو پہنچائیں اور پر اپیگنڈے کا بالکل رخ بدل دیا۔

پھر یہ بھی بتایا اور یہ سارا کام ان انصار اللہ نے کیا ہے، اَنْصَارِ حَيِّ اِلَى اللّٰهِ نے کیا ہے۔ ان کو یہ بھی بتایا کہ پاکستان تو ایک مظلوم ملک ہے۔ ہم نہ پاکستان کے خلاف ہیں نہ پاکستان

کے خلاف کچھ چاہتے ہیں تم سے، یہاں تک کہ بعض لوگوں نے خود پیشکش کی۔ پاکستان کے دوست بھی ہیں اور دشمن بھی ہیں تو بڑی سختی سے احمدیوں نے اُس کو رد کیا۔ انہوں نے کہا کہ ایک لمحہ کے لئے بھی تم یہ نہ سمجھو کہ ہم پاکستانی نہیں ہیں تو پاکستان کے خلاف ہو جائیں گے باوجود اس کے کہ ہماری وفاداریاں قانوناً اور طبعاً اُس ملک کے ساتھ نہیں ہونی چاہئیں جو ہماری جماعت پر ظلم کر رہا ہے لیکن ہماری جماعت کی ہدایت یہ ہے کہ ہمارا مرکز وہاں ہے، ہماری ایک بڑی تعداد وہاں ہے، وہاں کانٹنٹ کھایا ہے ہم نے، وہاں کے پیسے باہر نکل کر تمہاری خاطر خرچ ہوئے ہیں، وہاں کے واقفین زندگی نے اپنا خون جلایا ہے تمہاری خاطر، تمہاری خاطر وہ روتے رہے، دعائیں کرتے رہے، تمہیں دعائیں دیتے رہے اور تمہیں اسلام کا پیغام پہنچاتے رہے۔ تو جو ہماری وفائیں ہیں وہ تمہاری بھی وفائیں بن چکی ہیں، جو ہماری وابستگیاں ہیں وہ تمہاری بھی وابستگیاں بن چکی ہیں اس لئے حیا کا، انسانیت کا تقاضا یہ ہے کہ اس ملک کے خلاف کوئی پروپیگنڈا نہیں کرنا۔ یہ ملک تو خود مظلوم ہے، ہاں وہ ظالم جو قابض ہیں اس ملک پر، جو باقی سارے مسلمان بھائیوں پر اور پاکستانی دوسروں پر بھی ظلم کر رہے ہیں ان کے متعلق بتاؤ کہ یہ لوگ ظالم ہیں، انہوں نے ظلم کیا ہے، ان کے ہاتھ روکنے چاہئیں ظلم سے، ویسے تم نہیں روک سکتے، مگر حق کو حق تو تسلیم کرو کہو کہ ہاں یہ ظالم ہیں، اس سے زیادہ ہم نہیں چاہتے۔ چنانچہ اللہ تعالیٰ کے فضل کے ساتھ اس کا بھی بہت نیک اثر ہوا اور بہت سے پاکستانی بھائی جو شروع میں اس غلط فہمی میں مبتلا ہو گئے تھے کہ یہ گویا احمدیت بمقابلہ پاکستان قصہ چل رہا ہے وہ سمجھ گئے اور کئی جگہ احتجاجات میں ساتھ شامل ہوئے ہیں اور بڑی مدد کی ہے اور بڑی شرافت کا نمونہ دکھایا ہے۔ اگر یہ سارے پاکستانی جو غیر ملکوں میں بستے ہیں، اگر یہ حکومت پاکستان کے ظلم میں شریک ہوتے تو آپ کی کوششوں کا سوا حصہ نتیجہ بھی نہیں نکل سکتا تھا۔ جو خدا نے بڑا فضل فرمایا اور یہ وقت پہ سمجھے اور ان کی ہمدردیاں ہمارے ساتھ ہوئیں اور چونکہ آزاد ملکوں میں رہتے تھے، ان کے دماغوں نے بھی آزادی سے سوچا۔

اس کے علاوہ ایک ہنگامی کمیٹی مجھے قائم کرنی پڑی جو اس سے زیادہ اوپر کے درجے سے تعلق رکھتی تھی۔ اور وہ اصولی باتیں اور ایسے امور جن کا پالیسی سے تعلق ہوتا ہے، ان میں میری مشیر

بھی تھی اور مجھ سے ہدایت لے کر پھر آگے پہنچاتی تھی۔ یہ کمیٹی جو ایک اعلیٰ سطح کی کمیٹی ہم کہہ سکتے ہیں تنفیذ کے سوا باقی سارے کام نظارت امور عامہ والے سرانجام دے رہی تھی اور بہت عمدہ انہوں نے کام کیا ہے خدا تعالیٰ کے فضل کے ساتھ اور ان کے بھی جو ممبران تھے وہ ہمہ وقت حاضر تھے۔ انہوں نے مجھے صاف کہہ دیا تھا کہ نوکریاں ہماری ہیں لیکن وہ ہم اس طرح وقت گزار رہے ہیں کہ جب چاہیں ایک لمحہ کے نوٹس کے بغیر بھی نوکریوں کو پوسٹ پشٹ پھینک کر ہم حاضر ہو جائیں گے۔ جس وقت چاہیں بلائیں ایک لمحہ کی تاخیر کے بغیر ہم حاضر ہوں گے۔ چنانچہ ایسا ہی ہوتا رہا، کبھی میں نے ان کو رات کو تکلیف دی، کبھی دن کو تکلیف دی، کبھی دفنوں سے بلایا لیکن کسی کی پیشانی پر کوئی بل نہیں آیا اور خدا تعالیٰ کے فضل کے ساتھ بڑی محبت اور سمجھ اور فہم کے ساتھ اپنے فرائض کو سرانجام دیا۔

تیسرا اہم شعبہ جس کو فوری طور پر قائم کرنا پڑا وہ شعبہ سمعی و بصری تھا کیونکہ تحریری طور پر باتیں بعض دفعہ وہ اثر نہیں کرتیں جو اپنی آواز میں پہنچیں یا خلیفہ وقت کی آواز میں پہنچیں تو ویسا اثر کر سکتی ہیں اور دوسرے آواز میں بات پہنچنے کا فائدہ یہ ہے کہ بہت سے لاعلم جو پڑھ نہیں سکتے، ان تک بھی بات پہنچ جاتی ہے۔ پھر بعض ملکوں میں مشکلات بھی بہت تھیں، اگر ہم شائع کروانے کے چکر میں پڑے رہتے تو ایک تو وقت کا بہت ضیاع تھا اور دوسرے بہت سے ملک محروم رہ جاتے، وہ کیفیت ہی پیدا نہیں ہو سکتی تحریر میں، وقت بھی بہت لگتا ہے۔ پھر بعض ملکوں میں تحریر ضبط ہو جاتی تھی، ہمیں پتہ تھا۔ چنانچہ شعبہ سمعی و بصری بھی اسی طرح کلیئہ رضا کار خدمت گاروں کے اکٹھے ہونے پر قائم کیا گیا اور ان سب نے بہت ہی محنت کی ہے، بہت کام کیا ہے۔

آپ اندازہ لگائیں اعداد و شمار سے، کل وقت جو اس شعبہ کے تحت فلمیں تیار کی گئی ہیں، کیسٹس تیار کی گئی ہیں، ویڈیو فلمز تیار کی گئی ہیں۔ مجالس سوال و جواب کی 270 گھنٹے کی کیسٹس اور ویڈیوز انہوں نے تیار کی ہیں اور 270 گھنٹے کا مطلب یہ ہے کم و بیش اڑھائی سو دن اور وہ تھوڑا سا عرصہ جو میں شامل نہیں ہوا بعض مجالس میں اس کے سوا تقریباً روزانہ ان کا یہ کام تھا اور یہ وہ لوگ ہیں جو اپنا کام کرتے تھے۔ دنیا میں ان کے بہت سے دھندے تھے، بعضوں کی دکانیں تھیں، کوئی ٹیکسی ڈرائیور، کوئی کوئی اور کام کر رہا ہے اور کام سے فارغ ہوتے ہی یہاں پہنچ جایا کرتے تھے اور بعض دفعہ ساری ساری رات ان کو بیٹھنا پڑتا تھا کیونکہ پھر ان کی Editing کرنی پڑتی تھی، ہر ریکارڈ کو

85 جماعتوں میں بھجوانا پڑتا تھا۔ بسا اوقات یہ ہوا ہے کہ یہ آئے ہیں، ریکارڈ کیا ہے اور پھر ساری رات بیٹھے رہے ہیں جب تک انہوں نے صبح تک جماعتوں کے نام یہ ویڈیوز یا کیسٹس پوسٹ نہیں کر دیں اس وقت تک انہوں نے آرام نہیں کیا اور شروع میں تو کیسٹس زیادہ تھیں پھر آرام کا وقت بھی نہیں رہتا تھا، پھر سیدھا اپنے کاموں پر چلے جایا کرتے تھے اور آج بھی یہ ہو رہا ہے۔

خطبات 72 گھنٹے کے انہوں نے ریکارڈ کئے اور تقسیم کئے، دیگر خطبات اور جلسے اور درس 69 گھنٹے کے انہوں نے ریکارڈ کئے اور تقسیم کئے اور دورہ یورپ جو کیا تھا اس میں 60 گھنٹے اللہ تعالیٰ کے فضل کے ساتھ انہوں نے ریکارڈنگ کی اور پھر اس کو تقسیم کیا۔ آج جو جلسہ سالانہ کا انتظام ہے یہ بھی اسی طوعی انتظام کے تابع ہو رہا ہے اور گزشتہ پندرہ، بیس دن سے کم سے کم، ویسے تو کئی مہینے سے یہاں یہ اس کام میں مصروف ہیں اور منصوبے بنا رہے ہیں لیکن گزشتہ پندرہ، بیس دن سے تو حالت یہ ہے کہ بعض دفعہ مجھے ڈر ہوتا تھا کہ کہیں کام میں بے ہوش ہو کے نہ کوئی جا پڑے۔ خود یہاں انہوں نے کھدائی کی ہے، زیر زمین تاریں بچھائی ہیں، پلاننگ کی ہے، سامان حاصل کیا ہے، یہ سارا انتظام نہایت عمدگی کے ساتھ چلایا ہے۔ ایک شعبہ بھی اس میں Professional سے انہوں نے خدمت نہیں لی کیونکہ اس پر خرچ ہوتا تھا اور از خود ساری پلاننگ اور سارا کام ان نوجوانوں نے کیا ہے اللہ تعالیٰ کے فضل اور رحم کے ساتھ۔ پھر اس میں ہمارے پرانے دوستوں کا گروپ فرخ صاحب اور ان کے ساتھی بھی پاکستان سے پہنچ گئے اور انہوں نے یہ جو Interpretation کا انتظام ہے یہ بھی سنبھالا اور دوسری خدمات میں بھی ان کا ہاتھ بٹایا۔

شعبہ حفاظت کے لئے وہاں ایک بڑا عملہ تھا۔ آپ جانتے ہیں اور یہاں تو میرے ساتھ صرف ایک مبارک سا ہی صاحب آئے تھے، یہ تیسرا نام تھا جو میں پہلے بتانا بھول گیا۔ تو انہوں نے بھی اللہ کے فضل سے اکیلے ہی بڑا لمبا عرصہ ساری ذمہ داریوں کو اس رنگ میں نبھایا کہ تمام طوعی رضا کار منظم کرنے، ان سے کام لینا یہ ان کی ذمہ داری تھی اور یہ خود بھی طوعی رضا کار ہیں۔ رضا کار کے طور پر آئے تھے اور انہوں نے مڑ کے دیکھا نہیں، پتا بھی نہیں کیا کہ میری نوکری کا کیا بنا، کیا جا کے کروں گا۔ کچھ انتظام کیا ہے تو جماعت نے اپنے طور پر کیا ہے، کبھی ایک لفظ کا بھی مطالبہ نہیں کیا۔

یہ کیفیت تھی ساری جماعت کی اور یہی کیفیت ہے خدا کے فضل کے ساتھ اور یہاں کی

جماعت نے جس حیرت انگیز طور پر اس ذمہ داری کو نبھایا ہے، ساری دنیا کی جماعتوں کا فرض ہے کہ ان کو دعاؤں میں یاد رکھیں۔ ان سارے کارکنان کو اور ان لوگوں کو جن میں بوڑھے بھی تھے، شدید سردیوں میں جبکہ درجہ حرارت منفی بیس تک بھی پہنچ جاتا رہا ہے، یہ لوگ ڈیوٹیوں پر کھڑے رہے ہیں اور بالکل پرواہ نہیں کی۔ بعض دوستوں کو میں دیکھتا تھا، میں حیران ہوتا تھا کہ اس عمر کے آدمی اتنی تکلیف کیوں برداشت کرتے ہیں؟ ان کو میں سمجھاتا تھا، روکتا تھا لیکن مجال ہے جو اس معاملے میں میرے ساتھ تعاون کریں۔ ہر دوسری چیز میں کیا ہے، اس بارے میں میری بات نہیں سنتے تھے۔ کہتے تھے! ٹھیک ہے آپ جائے ادب ہوں گے لیکن یہ کام ہم نے نہیں چھوڑنا اور بچے چھوٹے چھوٹے پیروں پر کھڑے ہیں اور پھر یہاں کے انگریز احمدیوں کے بچے بھی، بعض ان میں سے آج کل بھی یہاں باہر کھڑے ہیں۔ بڑی فدایت کے ساتھ یہ سارا کام کیا ہے اور جماعت کو محسوس بھی نہیں ہونے دیا کہ ایک بہت بڑا عملہ جو مستقل طور پر اس کام پر مقرر تھا وہ اب نہیں ہے، ایک منٹ کے لئے یہ احساس نہیں ہونے دیا۔

پھر مجالس سوال و جواب کے دوران، خطبات کے دوران، جلسوں کے دوران، مجھے مختلف ملاقاتیں کرنی پڑتی تھیں دنیا کے صائب الرائے لوگوں سے ان کی ملاقاتوں کے دوران، سفروں کے دوران یہ ساری خدمات طوعی طور پر مجلس انگلستان کو ادا کرنے کی توفیق ملی ہے اور جب ہم سفر پر گئے تو یورپ والوں کو بھی خدا تعالیٰ کے فضل سے حصہ ملا۔

شعبہ ضیافت بھی ایک اہم شعبہ ہے جس کے بغیر جماعت احمدیہ مکمل نہیں ہوتی کیونکہ پانچ شاخیں جو خدمت اسلام اور خدمت خلق کے لئے حضرت مسیح موعود علیہ الصلوٰۃ والسلام نے قائم فرمائیں ان میں ایک شاخ ضیافت کی بھی تھی اور آپ جانتے ہیں کہ جہاں خلیفہ وقت ہو وہاں ہر طرف سے دنیا سے لوگ آتے ہیں اور یہاں بھی دنیا کے کونے کونے سے پہنچ رہے تھے۔ ان کی سیرگاہ ہی انگلستان بن گئی تھی، ان کا مقصد یہی تھا کہ جب موقع ملے، جب چھٹی ملے تو انگلستان پہنچیں اور پھر روزانہ باہر سے آنے والے بھی آیا کرتے تھے اور دو دن تو خصوصیت کے ساتھ، چھٹی کے دنوں میں کثرت سے اردگرد سے لوگ آتے تھے اور پھر مقامی طور پر ان میں لندن سے اور Greater London سے یعنی بڑے لندن سے جن دنوں میں روزانہ مجلس سوال و جواب ہوتی تھی اور پیش تر وقت جب سے میں آیا

ہوں تقریباً چھ مہینے تو مسلسل روزانہ مغرب کے بعد ہم بیٹھتے رہے ہیں، جب تک وقت ملا بیٹھ رہے۔ تو یہ سارے دوست باہر سے آتے تھے اور ان کے لئے یہ تو ممکن نہیں ہے کہ یہاں آئیں اور مجلس سوال و جواب سن کر پھر واپس جا کے وقت پر کھانا کھا سکیں، چنانچہ ان سب کے کھانے کا انتظام طوعی طور پر احمدی باورچیوں نے کیا، احمدی بیروں نے کیا، احمدی منتظمین نے کیا اور آپ حیران ہوں گے یہ کیفیات سن کے کہ بعض ان میں ڈاکٹر زبھی تھے، کوئی ایئر لائنز میں ملازم ہیں، کوئی کسی اور عہدے پر ہیں، کچھ لوگ ہیں جو ریٹائر ہو گئے تھے لیکن ہمہ وقت یہیں کے ہو رہے اور قطعاً ایک لمحہ کے لئے بھی کام میں کی نہیں آنے دی۔ میں نے بلکہ کہا کہ اتنا بوجھ تو آپ اٹھا ہی نہیں سکتے، ہمارے پاس تو بڑا عملہ ہوتا تھا، وہاں باورچی تھے، کارکنان تھے، دیکھیں دھونے والے، برتن ماٹھنے والے، مصالحوں کوٹنے والے بڑا کام ہے، آپ لوگ تھک جائیں گے۔ میں جماعت کو کہہ دیتا ہوں اپنی روٹی کوئی سینڈوچ وغیرہ ساتھ لے آیا کرو وغیرہ یہاں اس کی عادت ہے مگر یہ نہیں مانے۔ انہوں نے کہا کہ ہم یہ خدمت ضرور کریں گے، چنانچہ کر رہے ہیں آج تک اور یہاں جو آپ آج مہمان ہیں، یہ بھی انہیں رضا کار باورچیوں کے مہمان ہیں جو حضرت مسیح موعود علیہ الصلوٰۃ والسلام کے لنگر خانے کی خدمت کو اپنے لئے سب سے بڑا اعزاز سمجھ رہے ہیں۔ ان سے آپ پوچھیں کہ جناب! آپ ڈاکٹر ہیں تو ان کے چہرے پر کوئی تعجب نہیں، کوئی تبدیلی واقع نہیں ہوگی، کوئی کسی قسم کے فخر کا احساس نہیں ہوگا، ڈاکٹر کیا ہے؟ دنیا میں ہر جگہ ہر موڑ پر ڈاکٹر مل جاتے ہیں لیکن آپ ان کو یہ کہیں کہ حضرت مسیح موعود علیہ الصلوٰۃ والسلام کے لنگر میں آپ کھانا بھی پکاتے ہیں پھر ان کا چہرہ تمماتا ہو ادیکھیں۔

عجیب نظارے ہیں ایسے درویش آپ کو یہاں نظر آئیں گے کہ دنیا کی دوسری آنکھ پہچان بھی نہیں سکتی۔ دنیا والے توجہ و دستار کی پرستش کرتے ہیں اکثر، میں نے دیکھا ہے بسبب اہلبہاتی ہوئی داڑھیوں سے متاثر ہو جاتے ہیں اور سمجھتے ہیں کہ سارا دین سارا تقویٰ ان میں پڑا ہوا ہے لیکن تقویٰ کسی اور چیز کا نام ہے۔ تقویٰ کے بعد انسان کا نفس رہتا نہیں وہ خدا اور خدا والوں کا ہو کے رہ جاتا ہے انسانیت اس کے قریب بھی نہیں پھٹکتی، ریا کاری سے اسے ایسی دشمنی ہوتی ہے اور ایسا بعد ہوتا ہے کہ مشرق اور مغرب میں بھی ایسا بعد نہیں ہوگا۔ اپنے نفس کو مٹا کر وہ زندہ رہتے ہیں اور کبھی یہ

کوشش نہیں کرتے، کبھی یہ خیال نہیں کرتے کہ ہماری اس وجہ سے عزت کی جائے۔ چنانچہ یہ درویش جن کام میں ذکر کر رہا ہوں اور یہ لنگر خانے والے بھی ان کا یہی حال تھا۔ بعض دفعہ مجھے تلاش کر کے دیکھنا پڑتا تھا کہ کون کیا کر رہا ہے اور رپورٹ لینی پڑتی تھی، اگر میں بیدار مغزی سے خود نہ ان کو تلاش کرتا تو یہ میری نظر سے غائب تھے۔ کچھ کام ہوتے ہیں جو سامنے آجاتے ہیں، کچھ لوگ ہیں جو پس منظر میں رہ کے کام کر رہے ہوتے ہیں۔ ان میں سے کسی ایک نے ایک دفعہ اشارتاً بھی مجھ پر یہ ظاہر کرنے کی کوشش نہیں کی کہ جی ہم تو پس منظر والے ہیں، ہمیں بھی یاد کرو، مجھے ڈھونڈنا پڑتا تھا۔

پس دنیا کی آنکھیں تو ظاہر کو دیکھتی ہیں جب آپ دستار کی عزت کرتے ہیں مگر خدا کی قسم میری نگاہ بڑی محبت اور پیار سے ان پر پڑا کرتی تھی اور پڑتی رہے گی۔ میرا دل ان کی محبت میں اچھلتا تھا اور آج بھی اچھل رہا ہے اور ہمیشہ اچھلتا رہے گا، ان کی یاد میرے دل کی محبت کو گرما دیا کرے گی۔ عجیب خدا کے بندے ہیں، ان کی مثالیں نہیں ہیں دنیا میں۔ یہ جماعت ہے جس کو وہ مٹانا چاہتے ہیں، کیا کائنات کا خلاصہ مٹا دیں گے؟ کیا انسانیت کے مقاصد کو ناکام کر دیں گے؟ کیسے ممکن ہے کہ یہ پھل، یہ خدا تعالیٰ کی کائنات کا پھل، کوئی مٹانے کی کوشش کرے اور خدا کا ہاتھ اس ہاتھ کو نہ کاٹ دے جو اس کو مٹانے کی کوشش کر رہا ہو۔

ایک عالمی تبلیغی منصوبہ بھی تھا جو ہمیں فوراً ساتھ بنانا پڑا اور اس کے بہت سے پہلو ہیں میں ان کا ذکر بعد میں کروں گا۔ ہاں انگلستان کے خدمت کرنے والوں میں جہاں تک مستورات کا تعلق ہے، ان کی بعض خدمات کے پہلو میں انشاء اللہ کل مستورات کے خطاب میں پیش کروں گا، وہ یہ نہ سمجھیں کہ ہماری بات ہی کوئی نہیں ہو رہی۔

تصنیف و تحقیق کا جہاں تک تعلق ہے یہ ایک الگ کام ساتھ جاری رہا۔ وہاں تو ہمارا ایک پورا شعبہ ہے اور بیسیوں علماء اللہ کے فضل کے ساتھ میسر ہیں، جن پر جب چاہو جو بوجھ ڈالو، جو حوالے چاہئیں نکلو، جو تحقیق کروانی ہے کرو، لیکن یہاں تو بہت تھوڑا عملہ تھا یعنی ایک ہی مبلغ ہیں جن سے میں زیادہ تر کام لیتا رہا ہوں باقی سارے مصروف تھے۔ انگلستان کی مقامی ذمہ داریاں ساری اس کے ساتھ پہلو بہ پہلو چلتی رہی ہیں، ان کا ان مرکزی انتظامات سے کوئی تعلق نہیں۔ چنانچہ

انفرادی طور پر یہاں میں نے لوگ چنے، تلاش کئے کہ ان کو علم کا شوق اور ذوق ہے اور ان سے کام لئے اور میں بہت حیران ہوا کہ اللہ کے فضل کے ساتھ ان لوگوں نے بھی مجھے کسی قسم کی کمی کا احساس پیدا نہیں ہونے دیا۔

چند مثالیں میں ان لوگوں کی خدمت کی آپ کے سامنے رکھتا ہوں پھر میں موضوع بدلوں گا۔ آج تو بہت زیادہ مواد ہے پتا نہیں اس وقت میں کچھ ختم بھی ہو سکتا ہے کہ نہیں لیکن یہ میں آپ کو چھوڑ چھوڑ کر باتیں بتا رہا ہوں۔ ایک سال میں ایک مخلص فدائی جماعت جو وقف کی روح کے ساتھ پاگل ہوئی ہوئی ہو اس کے کاموں کو چند گھنٹے میں سمیٹا کیسے جاسکتا ہے، ناممکن ہے لیکن نمونے بتانے ضروری ہیں، ان یادوں کو زندہ رکھنا ضروری ہے، تاریخ میں محفوظ کرنا ضروری ہے اور آپ جو شوق سے باہر سے آئے ہیں آپ کو علم ہونا چاہئے کہ یہاں کیا ہو رہا ہے۔ کئی لوگ ہیں جو بیچارے میری فکروں میں گھل رہے تھے کہ پتا نہیں مجھ اکیلے کا کیا حال ہے۔ آپ کو اندازہ نہیں ہے کہ ایک لمحہ بھی خدا نے مجھے اکیلا نہیں رہنے دیا، محسوس ہی نہیں ہونے دیا، ایسے دوست تھے جن کو ہم زبردستی رخصت دیا کرتے تھے، لنگر خانے میں آئے ہیں وہ دن رات بیٹھے ہوئے ہیں، جانے کا نام ہی نہیں لے رہے۔ چنانچہ ان کو زبردستی رخصت پر بھجوا یا جاتا تھا تو وہ چلے جاتے تھے اور ان لوگوں میں ایک سیالکوٹ کے نوجوان بھی تھے، جو وہاں سے اپنے طور پر آئے ہوئے تھے اور وہ آ کر پھر لنگر خانے کے ہو کے رہ گئے اور مسلسل انہوں نے بھی یہی خدمت سرانجام دی اور جہاں تک دوسرے شعبوں کا تعلق ہے ان میں بعض نام ہیں، میں سمجھتا ہوں وہ اب یہاں نہیں لئے جاسکتے ویسے تو انشاء اللہ بعد میں شائع ہو جائیں گے۔

دوسرے شعبوں سے پہلے اس کے متعلق بتاتا ہوں کہ اس شعبے میں ایک ہمارے ڈاکٹر ولی شاہ صاحب ہیں اور منصور صاحب ہیں اور محمد حسین صاحب ہیں۔ اسی طرح منور احمد جو سیالکوٹ والے ہیں اور ان لوگوں نے خدا تعالیٰ کے فضل سے بڑا کام کیا ہے اور شعبہ سمعی و بصری میں بھی ڈاکٹر میاں عقیل اور ہاں ایک حنیف الرحمن صاحب بھی ہیں ان میں، وہ بھی خاص طور پر قابل ذکر ہیں اور بھی ہیں بہت سارے، میں اسی لئے نام نہیں لے رہا تھا کہ اگر شروع کر دیئے تو پھر یہ نہیں پتا لگے گا ختم کہاں کرنا ہے، مگر جیسا کہ میں نے بیان کیا ہے جن کے نام لئے گئے ہیں وہ بھی استغفار

ہی کریں گے کہ ہمارا نام کیوں لوگوں کے سامنے آیا اور جن کے نہیں لئے گئے وہ شاید مطمئن ہوں کہ اچھا ہے ہم چھپے رہے۔ مگر خدا کی نظر سے تو وہ نہیں چھپے ہوئے، ہماری نظر سے چھپنا بھی ہے تو بے معنی ہے، ہم تو کسی کو کچھ بھی نہیں دے سکتے، ہاں وہ خدا وہ کائنات کا مالک خدا جو سب محسنین پر محبت کی نظر رکھتا ہے، جو کسی ادنیٰ سی خدمت کو بھی ضائع نہیں کرتا۔ میں یقین دلاتا ہوں کہ وہ اس سے نہیں چھپے ہوئے اور وہ بڑے پیارا اور محبت کی نگاہیں ان پر ڈالتا ہوگا۔ ان سب کارکنان کی کیفیت تو یہ تھی کہ مجھے ان کے حالات دیکھ کر بعض دفعہ یہ شعر یاد آ جاتا تھا کہ

تیرے کوچے اس بہانے مجھے دن سے رات کرنا

کبھی اس سے بات کرنا کبھی اُس سے بات کرنا

دُر کو پکڑ کے بیٹھ گئے تھے، کبھی کہیں جاتے نہیں تھے کہ جناب آپ کا کام ختم ہو گیا ہے۔ اچھا جی! فلاں کام مجھے یاد آ گیا ہے۔ باتوں کے بہانے نہیں تھے، یہاں کاموں کے بہانے تھے، بچے بیمار ہوتے تھے تو ان کو پتا نہیں لگتا تھا۔ ایک دفعہ ایک نوجوان کو مجھے زبردستی بھجوانا پڑا کہ بچہ شدید بیمار ہے اور نہایت خطرناک حالت ہے۔ اس وقت اس کی بیوی سے مجھے پتا چلا کہ جب سے آپ آئے ہیں ہم نے تو اس کو دیکھا ہی نہیں، رات کو اُس وقت آتا ہے جب ہم سب سو چکے ہوتے ہیں، صبح اُس وقت چلا جاتا ہے جب ابھی کوئی اٹھا نہیں ہوتا۔ خاوند کا کچھ پتا نہیں کہاں رہتا ہے، بیماری کی اطلاع دینے کے لئے میرے پاس آئی کہ ہمارے میاں کو اطلاع تو کریں چنانچہ پھر مجھے حکماً ان کو رخصت دینی پڑی۔

بعض تو ریٹائرڈ آدمی ایسے ہیں جو مستقل خدمتیں یہاں دے بیٹھے ہیں، پہلے سے بھی کام کر رہے تھے اور اس دور میں بھی انہوں نے بہت ہی عظیم الشان خدمات کی ہیں۔ مثلاً سید امتیاز احمد شاہ صاحب ہیں واقف زندگی رضا کار، کیپٹن محمد حسین صاحب کافی بوڑھے آدمی ہیں لیکن خدمت کا جذبہ اور عشق بہت ہے۔ اور نوجوانوں کا یہ حال ہے کہ آپ سوچیں ایک نوجوان کے متعلق میں آپ کو بتاؤں کہ رات بارہ بجے بیٹھے وہ کھانا کھا رہے تھے تو ایک دوسرے دوست نے ان سے پوچھا کہ بڑی دیر ہوگئی، آپ کھانا کھا رہے ہیں تو اس وقت باتوں باتوں میں ان کو یاد آیا کہ میں نے تو آج دوپہر کا کھانا بھی نہیں کھایا تھا۔ یعنی کاموں میں یہ مصروفیت اور انہماک ہے کہ دوپہر کا کھانا بھول گئے تھے

اگر وہ پوچھتے نہ تو رات کے بارہ بجے بھی یاد نہیں آنا تھا کہ میں نے دوپہر کا کچا بھی نہیں کھانا کھایا ہوا۔ اس دور میں بعض نئے مخلصین دریافت ہوئے یعنی خدا تعالیٰ نے بنائے اور ہمارے سپرد کر دیئے۔ وہ لوگ جن کا مشن سے کوئی تعلق ہی نہیں تھا، وہ فدائی بن گئے اور ایسا کاموں کا ان کو چسکا پڑا کہ واقعہً وہ یہیں کے ہو رہے اور یہ نئے دوست ایک دو نہیں ہیں، خدا تعالیٰ نے بہت سے انصار یہاں ایسے عطا کئے ہیں جن کو احمدیت کی چاشنی کا پہلی دفعہ احساس ہوا ہے اور پھر ایسی لگی ہے کہ وہ منہ سے پُھٹ نہیں سکی۔ مالی نقصانات کے متعلق میں جانتا ہوں بہت سے دوست ہیں جن کے کاروبار کو نقصان پہنچا اور بعض ترقیات رک گئیں اس وجہ سے کہ وہ زائد کام نہیں کر سکتے، اور ٹائم ملتا تھا یعنی میں معین مثالیں آپ کو دے رہا ہوں، کوئی اندازے نہیں بتا رہا اور یہاں اور ٹائم کے لئے تو لوگ بڑی کوشش کرتے ہیں، نہ ملنے پر بڑی تحریکیں بھی چلتی ہیں اور ٹائم جو لیا کرتے تھے پہلے، کام کرتے تھے اور ٹائم کا، بالکل چھوڑ دیا پرواہ ہی نہیں کی، آنکھ اٹھا کے بھی نہیں دیکھا۔

ایک صاحب ہیں مکرم ملک رشید احمد صاحب وہ ایسا کام کرتے تھے دفتر میں کہ ان کو ایک دفعہ کسی نے مذاق میں کہا کہ میاں تم تو یہاں دفتر کے چیپڑ اسی لگے ہوئے ہو، ان کی آنکھوں میں آنسو آگئے انہوں نے کہا! تم مجھے کیا طعنہ دیتے ہو؟ خدا کی قسم میں تو خاکروب لگوں تو اس پر بھی فخر کروں۔ مجھ سے ادنیٰ سے ادنیٰ، ذلیل سے ذلیل کام لیں، مجھے موقع تو دیں خدمت کا۔ دو اور نوجوانوں کا قصہ سن لیجئے۔ بعض بوڑھے ہوتے ہیں ان کو بھی جب بیویاں فوت ہو جاتی ہیں، شادیوں کا بڑا شوق ہوتا ہے۔ آپ کے قافلے میں بھی آئے ہوئے ہیں دو ایسے بوڑھے جوان جو علاقے میں مشہور ہیں لیکن یہاں کے نوجوانوں کا حال سنئے کہ دونو جوان ہیں ایک کے متعلق ان کے عزیزوں نے مجھ سے شکایت کی کہ شادی نہیں کرتے کہ ہمیں قرب جو نصیب ہے آج کل اس سے محروم رہ جائیں گے یعنی پاگل ہوئے ہوئے ہیں احمدیت کی محبت میں اور فدائیت میں اور پھر خلافت سے وابستگی کا عالم یہ ہے کہ یہ مزے کہ بیٹھے ہوئے ہیں پاس دیکھ رہے ہیں، مل رہے ہیں، کہتے ہیں! ہم تو یہ جگہ چھوڑ ہی نہیں سکتے، اس لئے آپ خیال چھوڑ دیں، جب تک حضرت صاحب یہاں ہیں اُس وقت تک ہم نے شادی نہیں کرنی۔ دونو جوان ایسے بھی ہیں ان کی تو خیر شادی زبردستی کروائیں گے انشاء اللہ اور یہ ایک فائل میں سے چند باتیں سنائی ہیں یہ ساری فائلیں ہیں جو آپ کو دکھانی ہیں۔

اسلام آباد جو یہاں لیا گیا ہے، اللہ تعالیٰ کے فضلوں اور احسانات کا ایک نشان ہے۔ جن حالات میں اسلام آباد ہمیں ملا، ہماری امیدوں ہماری کوششوں کے بالکل برخلاف اچانک یہ آیا ہے اور اس سے پہلے جتنی کوششیں کی گئیں اس سے بہت ادنیٰ جگہیں حاصل کرنے کی کیونکہ یہاں بڑی جگہیں ملتی ہی نہیں ہیں ملتی ہیں تو وہاں تعمیرات کے حقوق نہیں ملتے اس لئے ساری جماعت لگی ہوئی تھی، دن رات کوشش کر رہی تھی ہمارے انگریز احمدی بھی اور مقامی بھی لیکن جہاں ہاتھ ڈالنے کی کوشش بھی کرتے تھے ناکام ہو جاتے تھے کیونکہ خدا تعالیٰ نے یہ تقدیر رکھی تھی کہ ہم یہاں ضرور پہنچیں گے آخر اچانک یہ جگہ نکلی ہے اور اچانک خدا تعالیٰ کے فضل سے حالات پیدا ہوئے اور ہمارا سودا بھی ہو گیا اور جس وقت تک ہم یہاں پہنچے ہیں اس سے پہلے رقم بھی اکٹھی ہو چکی تھی خدا کے فضل کے ساتھ۔

یہاں بھی خدام نے اور لجنات نے جو خدمت کی ہے آپ کے آنے سے پہلے، آپ کو تکلیف تو شاید ہوگی، جب اکھڑتا ہے انسان گھر سے تو دوسری جگہ تکلیف ہوتی ہے۔ اچھے ہوٹلوں میں بھی بعض دفعہ ہوتی ہے لیکن اس تکلیف کو آپ محسوس نہ کریں کیونکہ آپ سوچ نہیں سکتے کہ کیا جگہ تھی جو کیا بنا دی گئی ہے۔ بوڑھوں، بچوں نے، ایسوں نے جو دل کے مریض تھے اور ہیں اور ان کے سپرد میں نے یہ کام کیا ہوا تھا، اس وقت تک وہ کام کرتے رہے جب ڈاکٹروں نے زبردستی ہسپتال بھجوا دیا ہے اور کہا ہے کہ زندگی کا خطرہ ہے اگر اب تم باز نہیں آؤ گے تو مر جاؤ گے اور جوان خود اپنے خرچ پر بڑی بڑی دور سے آتے تھے، یہ معمولی کام نہیں ہے انگلستان میں اکٹھے ہونا۔ یہاں تو شام کے لئے اکٹھا ہونا بھی ایک بڑا کام ہے۔ تو دوسری بستوں سے، دوسرے قصابات سے یہاں پہنچتے تھے اور خدمت کرتے تھے۔ 4521 گھنٹے انہوں نے یہاں کام کیا ہے تب اسے رہائش کے قابل بنایا ہے اور مجھے یہ خطرہ تھا کہ یہاں صحت کے محکمے اور دوسرے محکمے جو جائزہ لیتے ہیں کہ یہ جگہ انسانی رہائش کے قابل ہے یا نہیں ہے وہ اس کو پاس نہیں کریں گے، وقت تھوڑا تھا اور یہاں کے معیار بہت سخت ہیں چنانچہ ایک ٹیم آئی باقاعدہ اور انہوں نے اس کا معائنہ کیا تو حیران رہ گئے کہ یہ کیا ہوا ہے، وہ کہتے تھے کہ یہ کوئی جناتی کارروائی ہے، ہو کیا گیا ہے یہ؟ چنانچہ ایک صاحب نے کہا کہ تم یہ نہ سمجھو کہ مجھے پتا نہیں ہے، میں چھپ کر کھڑکیوں سے جھانک کر یہ ساری جگہ دیکھ گیا تھا اور مجھے یقین تھا کہ اس جگہ کو

انسانی رہائش کے قابل بنایا جاسکے ناممکن ہے۔ کئی سال سے بند بوسیدہ حالت میں پڑا ہوا ایک سکول۔ جو کئی سال پہلے بند کیا جا چکا تھا بد بوئیں، گندگی سا لہا سال سے بند فضا کی وجہ سے ایک ہمک اور بہت بُرا حال تھا بیچاری جگہ کا، تو اس نے کہا میں تو تیاری کر کے آیا تھا کہ یہ اعتراض کروں گا، یہ اعتراض کروں گا۔ میں تو حیران رہ گیا ہوں مجھے بتاؤ یہ وہی جگہ ہے؟ پہچانا نہیں جاتا تھا ان سے۔

جو کارکنان ہیں ان کے اسماء اس کی ایک فہرست ہے میں انشاء اللہ تعالیٰ جماعت کو کہوں گا یہ بعد میں شائع کریں گے، یہ پوری ایک سال کی جو تاریخ ہے ہماری یہ بڑی خاص تاریخ ہے، بڑے پیار سے یاد رکھنے کے لائق تاریخ ہے۔ اتنے فضل خدا کے نازل ہوئے ہیں اس میں کہ آپ حیران ہو جائیں اگر ان کا سارا ذکر سنیں لیکن میں تو صرف چند نمونے آپ کے سامنے رکھتا ہوں، یہ اسماء بھی انشاء اللہ اس میں چھپ جائیں گے۔ یہ جو یورپین مرکز کے لئے میں نے تحریک کی تھی دو مراکز کے لئے ان میں سے ایک کا پھل یہ اسلام آباد ہے اس میں خدا تعالیٰ کے فضل سے جماعت نے جو قربانیوں کا مظاہرہ کیا ہے وہ ایک بہت ہی عظیم الشان مظاہرہ ہے تھوڑے ہی عرصے میں دوسرے تمام بوجھوں کے علاوہ بہت سے چندوں میں جماعت احمدیہ خدا تعالیٰ کے فضل سے حصہ لے رہی ہے بعض مقامی کاموں میں عام چندوں کے علاوہ حصہ لیتی ہے۔

امریکہ مشن ہے مثلاً وہاں کے مقامی بہت سے کام تھے اور مختلف جماعتوں کے سپرد میں نے کام ایسے کئے ہوئے ہیں کہ عام چندوں کے علاوہ ان پر بوجھ ہیں، ان کو میں جانتا ہوں لیکن اس کے باوجود تھوڑے ہی عرصے میں 2,03,67,640 روپے کے جماعت احمدیہ نے وعدے بھی کئے اور ادائیگی بھی کی، ادائیگی کم و بیش اتنی ہو چکی ہے اور بہت سے احمدی خواتین کے زیور ابھی پڑے ہوئے ہیں لکھو کھہا کے جن کو ابھی ہم فروخت نہیں کر سکے اور بہت سی رپورٹیں ہیں جو ابھی اس میں شامل نہیں ہوئیں۔ چنانچہ شاید ہی کوئی دن ایسا ہوتا ہو جبکہ نئے چندے کی رپورٹیں مجھے نہ ملتی ہوں دنیا سے مختلف خط لکھنے والے، خط لکھنے والے یا کوئی اور قربانی کا مظاہرہ نہ دیکھتا ہوں۔ آج صبح آنے سے پہلے میں دفتر گیا تا کہ جو فوری نوعیت کے کاغذات ہیں کم سے کم وہ تو میں ابھی دیکھ لوں، تو وہاں ایک پوری ڈھیری جو گھڑی بنی ہوئی پڑی تھی تو میں نے دیکھا تو وہ سارے زیورات تھے جو خواتین نے باہر سے بھجوائے تھے وہ ابھی اس میں شامل نہیں ہیں۔

چونکہ تفصیلات میں چھوڑ رہا ہوں وقت کے لحاظ سے، اس لئے آپ کو یہ نہیں اس وقت پتہ لگ سکتا کہ اس میں ملک واکس کس کا کتنا حصہ ہے۔ نمایاں ملک بہر حال خدمت میں انگلستان ہے، مغربی جرمنی ہے، امریکہ ہے اور خلیج کے ممالک ہیں اور پاکستان اور جہاں تک پاکستان کا تعلق ہے ان میں خدا تعالیٰ کے فضل سے کراچی اول ہے اور ربوہ دوم ہے اور راولپنڈی اور اسلام آباد اور لاہور کے درمیان مقابلہ ہے کہ کون اول ہے، رقم کے لحاظ سے تو بہر حال لاہور آگے ہے مگر جو حیثیت اور توفیق ہے اس کے مطابق میں نہیں کہہ سکتا کہ لاہور آگے ہے یعنی راولپنڈی اور اسلام آباد نے بھی حیرت انگیز قربانی کا مظاہرہ کیا ہے اور جو قربانی کے واقعات ہیں وہ تو اتنے عظیم الشان ہیں کہ آپ تصور نہیں کر سکتے کہ وہ جس شخص کو روزانہ ان کو پڑھنا پڑتا ہوگا اس دل کا کیا حال ہوتا ہوگا۔

ایسے حیرت انگیز واقعات ہیں کہ دنیا میں کوئی قوم آج ایسی نہیں ہے جو آپ کا لٹہ قربانی میں کسی رنگ میں بھی مقابلہ کر سکے۔ آپ تنہا ہیں اس میدان میں، اکیلے ہیں نمایاں ہیں اور یہ توفیق یہ اعزاز آپ کو احمدیت کی وابستگی سے نصیب ہوا ہے۔ حضرت مسیح موعود علیہ الصلوٰۃ والسلام کے قدموں میں پڑ کر ہم نے محمد مصطفیٰ ﷺ کے قدموں میں پڑنے کے مزے لے لئے اور ہمیں کہتے ہیں ان قدموں کو چھوڑ دو اور خدا تعالیٰ کے فضل بھی ساتھ ساتھ نازل ہوتے ہیں۔ بکثرت ایسے واقعات ملتے ہیں کہ ایک شخص کہتا ہے کہ جی میں نے قربانی کرنے کی خاطر کام کیا، یہ عزیز چیز چھوڑی اور دیکھتے دیکھتے خدا نے مجھے شرمندہ کر دیا۔ اس قربانی کے بدلے اتنا انعام کر دیا دنیا کے لحاظ سے بھی اور ملتا جلتا انعام کہ مجھے یقین ہو جائے کہ یہ خدا نے اس قربانی کا بدلہ دیا ہے۔ یہ واقعات اس کثرت سے ہوئے ہیں کہ کوئی معقول آدمی جو ان کا مطالعہ کرے یہ نہیں کہہ سکتا کہ یہ اتفاقی حادثات ہیں۔

واقعات میں سے ایک نمونہ میں آپ کے سامنے رکھتا ہوں۔ ایک ہمارے مرہبی سلسلہ ہیں ان کی شادی ہونی تھی یا ویسے ان کو شوق آیا تھا گرم سوٹ سلوانے کا اور تین سو روپے ان کے پاس تھے جو سلائی کے لئے اتنے ہی بنتے تھے۔ جب تحریک ہوئی تو انہوں نے کہا سوٹ دیکھے جائیں گے خدا تعالیٰ نے زندہ رکھا، توفیق دی تو دیکھ لیں گے۔ وہ تین سو روپے فوری طور پر یورپین مراکز کے لئے پیش کر دیئے اور چند دن کے اندر اندر امریکہ سے ان کے رشتے داروں میں سے کسی نے ایک نہایت خوبصورت کوٹ ان کو بھجوا یا جو اس کپڑے کے مقابل پر اور اس سوٹ کے مقابل پر جو انہوں نے بنانا

تھا اس سے کوئی بیسیوں گنا زیادہ خوبصورت اور دلکش تھا۔

ایک انگوٹھی ایک عورت نے دی اور مجھے لکھا کہ مجھے یہ بڑی پیاری تھی اور میں نے ذرا سا تذبذب کیا، پھر میں نے کہا نہیں خدا کی خاطر دینی ضرور ہے اور عجیب بات ہوئی کہ میں فلاں جگہ پہنچی تو میری فلاں بہن نے ایک نہایت پیاری انگوٹھی میری انگلی میں پہنادی، میں فلاں جگہ پہنچی تو ایک اور بہن نے ایک اور انگلی میں پہنادی۔ انہوں نے کہا کہ اب میری ایک بھی انگلی خالی نہیں ہے، اس ایک انگوٹھی کے بدلے آٹھ انگلیوں میں اب انگوٹھیاں ہیں خدا کے فضل کے ساتھ میں تو ان کو دیکھتی ہوں اور اللہ کی رحمتوں کو یاد کرتی ہوں۔ ان گنت مثالیں ہیں خدا تعالیٰ کے فضلوں کی کہ نقد نقد انعامات پہ انعامات کرتا چلا جاتا ہے اور بتاتا ہے کہ اَنْتُمْ الْفُقَرَاءُ تم فقیر ہو، تمہارا محتاج نہیں ہیں۔

جہاں تک تبلیغ کا تعلق ہے چونکہ ہماری تبلیغ کو ناکام بنانے کی کوشش کی گئی تھی اس لئے فوری طور پر اس کام کی طرف توجہ کی گئی اور دعوتِ الٰہی اللہ کے منصوبے کو مضبوط کرنے کی کوشش کی گئی لیکن اس کے ذکر سے پہلے میں آپ کو موجودہ طور پر جو جماعت کی اس وقت کیفیت ہے یا آج سے ایک سال پہلے جو کیفیت تھی وہ بتاتا ہوں کہ پاکستان، ہندوستان اور بنگلہ دیش کے علاوہ 80 ممالک میں جماعتیں قائم تھیں اور اب یہ تعداد بڑھ رہی ہے اور ان میں 307 مرکزی مبلغ اور 111 مبلغ اس کے علاوہ ہیں غالباً مقامی 111 ہیں۔

اس دوران جو ۱۹۸۴ء کا سال ہے اللہ تعالیٰ کے فضل سے ہمیں نئے مشنز کھولنے کی بھی توفیق ملی اور کسی پہلو سے بھی ایک منٹ کے لئے بھی کام نہیں رُکا۔ ۱۹۸۴ء کے سال میں ہم نے زائرے میں مشن کھولا، زمبابوے میں کھولا، آسٹریلیا میں کھولا اور اس وقت مبلغ چونکہ اجازت نہیں ملی تھی اب جارہا ہے، یہاں اس وقت موجود ہے انگلستان میں، وہ نائیجیریا سے ان کو منتقل کیا گیا تھا وہ اس وقت میرے سامنے بیٹھے ہیں اور تھائی لینڈ میں اللہ تعالیٰ کے فضل سے ایک نیا مشن کھولا، گویا چار نئے ممالک میں خدا تعالیٰ نے اس ایک سال میں مشن کھولنے کی توفیق عطا فرمائی۔

اس کے علاوہ میں نے رضا کار مبلغین کا نظام بھی جاری کیا اور بعض ممالک جہاں مبلغ نہیں جاسکتا تھا وہاں بعض دوستوں کو تحریک کی انہوں نے وہاں نوکریاں اس نیت سے تلاش کیں کہ ہم جا کر وہاں مبلغ بنیں۔ چنانچہ فنی کے قریب ایک جزیرے میں اس نیت سے ایک نوجوان کو میں نے تیار کیا

تھا کہ تم نے درخواستیں دینی ہیں، کوشش کرنی ہے وہاں ضرور پہنچنا ہے اور تمہارے سپرد وہ ملک کر دیا ہے۔ چنانچہ اللہ کے فضل سے ۱۹۸۴ء میں ان کو بھی وہاں باقاعدہ ایک رضا کار مشن بنانے کی توفیق ملی اور اینٹی گوا، ویسٹ انڈیز کا ایک جزیرہ ہے وہاں ہمارے سوکس احمدی رفیق چانن نے اپنا نام رضا کار مبلغ کے لئے پیش کیا اور بہت خدمت کی ہے۔ بہت ہی عظیم الشان کام انہوں نے جماعت کی خدمت کا اور تبلیغ کا باقاعدہ ایک مبلغ کے طور پر کیا ہے۔ نیوزی لینڈ میں محمد اسلم ناصر ہمارے آنریری مبلغ بنے اور جو جزیرہ جس کا میں نے ذکر کیا تھا وہاں اب خدا نے ایک اور بھی آنریری مبلغ ہمیں عطا فرمادیا ہے۔ اس کا نام Tutuila یا اس قسم کا کوئی نام ہے جو پڑھا نہیں جاتا مجھ سے۔

ہمارے ایک اور دوست اب وہاں پوسٹ ہوئے ہیں اور ان کا بھی بڑا دلچسپ واقعہ ہے، ان کو ملازمت سے فارغ کر دیا گیا اور بڑی کوشش سے انہوں نے ملازمت کی تلاش کی۔ مجھ سے ملنے کے لئے آئے تو اسی دن یا اس سے ایک دن پہلے مجھے یہ مبارک صاحب کی رپورٹ آئی تھی اس جزیرے سے کہ یہاں تو بہت کام ہے اور بڑا ضروری ہے تو میں یہ نیت لے کے بیٹھا تھا کہ ان کو یہ کہوں کہ تم اس جزیرے کے لئے کیوں نہیں کوشش کرتے، دنیا بہت کمالی ہے اب وہاں جا کے کام کرو۔ وہاں اگر کام مل جائے تو اس سے اچھی اور کوئی جگہ نہیں ہوگی، تو میں بات کرنے لگا تو انہوں نے کہا! جی میں ایک بڑے ضروری مشورے کے لئے آیا ہوں۔ میں نے کہا! ہاں بتائیں، انہوں نے کہا! مجھے بڑی تلاش کے بعد ایک نوکری تو ملی ہے لیکن اتنی دور ملی ہے کہ میرا دل نہیں چاہتا۔ میں نے کہا! کہاں ملی ہے، انہوں نے کہا! اس جزیرے میں ملی ہے۔ میں نے کہا! یہ تو خدا نے بھیجا ہے آپ کو، یہ رپورٹ مجھے آج ملی تھی یا کل اور میں یہ فیصلہ کر کے بیٹھا ہوا تھا کہ مجھے علم تھا ان کے حالات کا کہ آپ کو مجبور کروں گا کہ ضرور وہاں جائیں اور وہاں نوکری لیں اور وہ یہ مسئلہ لے کے آئے تھے کہ وہیں ملتی ہے اور کہیں ملتی نہیں، تو اس طرح خدا تعالیٰ زبردستی ہمارے کام کر رہا ہے کوئی ہماری چالاکیاں نہیں ہیں اس میں۔

نئی جماعتوں کے قیام کی تحریک کی گئی تھی چنانچہ اس عرصے میں اللہ تعالیٰ کے فضل سے مندرجہ ذیل ممالک میں نئی جماعتیں قائم ہوئی ہیں۔ میں نے کہا تھا اسی ممالک ہیں۔ میں نے تحریک یہ کی تھی کہ بعض ممالک اپنے ذمہ یہ لے لیں کہ ہم اتنے ممالک کو احمدی بنائیں گے اور اسی ممالک کو

کم از کم 100 تک پہنچانا ہے صد سالہ جوہلی سے پہلے۔ تو خدا تعالیٰ کے فضل سے موریطانیہ، ٹونگا، روانڈا، برونڈی، زنجبار اور موزمبیق میں ہمیں ان نئے ممالک میں احمدیت قائم کرنی کی توفیق ملی ہے۔ موریطانیہ تو گیمبیا مشن کی تبلیغ سے احمدی بننا شروع ہوا ہے، ٹونگا طاہر حسن صاحب منشی فچی کے ہیں انہوں نے وعدہ کیا تھا، ان کے ذریعہ اللہ کے فضل سے یہاں بیچ لگا، ان کے ساتھ مختار علی مقبول بھی تھے۔ روانڈا میں اور برونڈی اور زنجبار اور موزمبیق میں یہ تیزانیہ مشن کی کوششوں کے نتیجے میں کام ہوا ہے۔ اللہ تعالیٰ ان کو جزا دے اور باقی ممالک کو میں یاد کر رہا ہوں اب وہ اپنا فرض یاد رکھیں تھوڑا وقت رہ گیا ہے۔ بیس تو یونہی میں نے کہا تھا اصل میں جو سکیم ہے وہ تو یہ ہے کہ ہر ملک کو ایک سے زائد نام دیئے گئے تھے اگر وہ سارے اپنا کام کریں تو ناممکن ہے کہ دنیا میں ایک بھی ملک ایسا باقی رہ جائے جہاں سو سال سے پہلے احمدیت کا پودا نہ لگ چکا ہو۔

امرواقعہ یہ ہے کہ انفرادی تبلیغ کے بغیر آپ دنیا میں اسلام کا جھنڈا نہیں گاڑ سکتے۔ مبلغین کے ذریعے ساری دنیا اسلام کے لئے فتح کرنی یہ تو محض خواب ہے ایک دیوانے کا خواب ہے صرف ایک امید کی صورت ہے کہ کچھ نہ کچھ خدا فضل فرماتا رہے لیکن اللہ تعالیٰ بھی تو جو ذمہ داریاں ڈالتا ہے، ان پر زیادہ فضل فرماتا ہے جو دیانتداری سے ان کو ادا کرنے کی کوشش کرتے ہیں اس لئے اس بات کو نہ بھولیں کہ آپ نے کام کرنا ہے اور پھر توکل کرنا ہے، کام نہ کر کے توکل یہ جہالت ہے یہ اسلامی فلسفہ نہیں ہے۔ تو دنیا فتح ہوا کرتی ہے انفرادی قوت سے، یہ اشتہار یہ تبلیغی کتابیں یہ ریڈیو پروپیگنڈے یہ سارے تو دور کے فائر ہیں، جس طرح Tunnel فائر ہوتا ہے Cover دینے کے لئے، علاقے تو نہیں فتح ہوا کرتے Territory تو ہمیشہ سپاہی سے فتح ہوتی ہے۔

چنانچہ ہمارا تجربہ ہے یورپ میں جہاں جہاں یہ بیدار ہوئے ہیں مثلاً جرمنی میں ان پڑھ، آدھے پڑھے ہوئے پچارے زیادہ دین کا علم بھی نہیں رکھتے تھے ان کی تبلیغ کے نتیجے میں یہ تبدیلی پیدا ہوئی ہے کہ جہاں اس سے پہلے دس سال میں پچاس بھی نہیں ہوئے تھے وہاں ایک سال میں ایک سو پندرہ ہو گئے اور ہر معیار کے ہوئے ہیں، بڑے بڑے تعلیم یافتہ بھی ہوئے ہیں، مختلف ممالک کے ہوئے ہیں، عرب بھی ہوئے ہیں غیر عرب بھی ہوئے ہیں، ایسٹ یورپین ممالک کے بھی ہوئے ہیں، اٹلی کے بھی ہوئے، فرانس کے بھی ہوئے اور ان کا بڑا اعلیٰ اخلاص کا نمونہ ہے میں مل کے آیا ہوں، تو

انفرادی تبلیغ کی طرف جو جماعت نے توجہ کی ہے یہ اللہ تعالیٰ کا بڑا احسان ہے۔ ناروے بھی میں سمجھتا ہوں بیدار ہو گیا ہے اور اس معاملے میں آگے بڑھ رہا ہے اور مشرق بعید میں انڈونیشیا میں اچھا کام ہو رہا ہے، فجی میں اچھا کام ہو رہا ہے، بینن میں ہے، گیمبیا میں ہے اور سیرالیون میں ہے اور گھانا بھی کوشش تو بڑی کر رہا ہے لیکن ابھی تک بعض ہمسایہ ممالک کا مقابلہ نہیں کر سکا۔

تبلیغ کے نتیجے میں جو انفرادی تبلیغ کا عنصر ظاہر ہوا ہے، اس سے آپ یہ اندازہ لگائیں کہ کس تیزی کے ساتھ خدا تعالیٰ نے ترقی عطا فرمائی ہے۔ ۱۹۸۴ء جو ابتلاء کا سال ہے اس میں ۱۹۸۲ء کے مقابل پر رفتار میں سو فیصدی اضافہ ہو گیا ہے اور یہ درمیان کا جو ۸۳ء کا سال ہے اس میں باون فیصدی تھا جس کا مطلب ہے Trend قائم ہوا ہے اور یہ ہے اصل خوشخبری تعداد میں اضافہ تو ہوتا رہتا ہے، کبھی اونچا ہو گیا کبھی نیچا ہو گیا لیکن جس کو Acceleration کہتے ہیں یہ ہے جس سے فتوحات ہوتی ہیں۔ چنانچہ اللہ کے فضل کے ساتھ ان تین سالوں میں Acceleration دکھائی دے رہی ہے اور میں امید رکھتا ہوں کہ آپ کام اگر اسی طرح کرتے رہے دیانتداری اور اخلاص سے اور آگے بڑھاتے رہے تو دیکھتے دیکھتے جو پچھلے کاموں کا پھل ہے وہ بھی آپ کو ملنا شروع ہوگا اور بہت تیزی سے پاک تبدیلی پیدا ہوگی۔ یورپ کے ذکر میں میں ہالینڈ کا ذکر کرنا بھول گیا، ہالینڈ میں بھی اللہ کے فضل سے انفرادی تبلیغ پر توجہ ہو گئی ہے، بہت خدمت کرنے والے وہاں ہمیں مقامی بھی اور دوسرے پاکستانی بھی ملے ہیں۔

وقف عارضی کے وفود تو بہت گئے ہیں لیکن افسوس یہ ہے کہ رپورٹیں سب نہیں بھیجتے اور یہ میں آپ کو یاد دلاتا ہوں کہ وقف عارضی کی رپورٹیں ضرور بھیجا کریں کیونکہ اس سے لطف بھی آتا ہے اور مجھے پتا لگتا رہتا ہے کہ ہو کیا رہا ہے اور پھر میں راہنمائی بھی کر سکتا ہوں پھر ایک وقف عارضی کی رپورٹ دوسرے کے لئے بھی راہنمائی کا موجب بنتی ہے اور روشنی بڑھتی ہے جماعت کی۔ انسان تو روشنی میں سفر کرتا ہے، ہر ترقی کا تعلق روشنی سے ہے۔ تو علم کی روشنی، حقائق کی روشنی، تجارب کی روشنی اس سے کیوں محروم کرتے ہیں جماعت کو، جب آپ کو حاصل ہو گئی، خدا نے عطا فرمادی تو محض آپ کی خاموشی کے نتیجے میں ہم اس روشنی سے محروم رہ جائیں یہ تو بڑا ظلم ہے۔ جن وفود نے رپورٹیں بھجوائی ہیں ان میں ایک ناروے خاص طور پر قابل ذکر ہے، انہوں نے روس میں لینن گراڈ اور تھا لینن

کے مقام پر خدا تعالیٰ کے فضل سے مسلمانوں سے بھی اور غیروں سے بھی رابطہ کیا اور باوجود اس کے کہ بظاہر خطرات بھی تھے ہو سکتا تھا کہ وہ برامان جائیں لیکن پرواہ نہیں کی اور بہت عمدہ پیغام پہنچا کر آئے ہیں، فن لینڈ میں بھی یہ کام کر رہے ہیں اور اچھا کام کر رہے ہیں۔ انگلستان سے ہمارے دو وفد گئے تھے اٹلی ان میں ایک ہمارے ناصر وارڈ صاحب نو مسلم احمدی ہیں اور ایک میاں محمد افضل بٹ اور ان کے ساتھی، ناصر کے ساتھ تو ان کا بچہ بھی تھا چھوٹا واقف عارضی کے طور پر انہوں نے رپورٹیں دی ہیں اور بہت عمدہ کام کیا ہے دونوں گروپوں نے۔ حامد اللہ خان صاحب اور ان کی اہلیہ یہ سپین گئے تھے اور بڑی پُر لطف رپورٹ ہے کس طرح ہماری بچی ائمہ الحئی بھی ساتھ شامل تھی برقعہ پہن کے اور برقعے کی وجہ سے بڑی کثرت سے لوگ آتے تھے اور زیادہ توجہ ہوتی تھی اور مانگ مانگ کر، کہتے تھے ہمارے لئے تو مشکل یہ تھا کہ فوراً لٹریچر ختم ہو جاتا تھا۔ کیسٹ ایک تھی تو انہوں نے کہا میں کیسٹ تھوڑی سی لگا دیتی ہوں لٹریچر تو دیکھتے دیکھتے ہاتھوں سے نکل گیا تھا تو کیسٹ لگوائی اور جلدی بند کر دی کہ لوگ تھک نہ جائیں، تو وہ پیچھے پڑ گئے کہ ہم نے تو پوری سنی ہے چنانچہ کھڑے ہو کے ان کو پوری کیسٹ سنوائی۔

مانگ ہے طلب پیدا ہو چکی ہے دنیا میں، اللہ تعالیٰ اپنے فضل لے کر آ رہا ہے، پھل پک رہا ہے آپ ہاتھ بڑھائیں اور اس پھل کو اسلام کا پھل بنا دیں، رحمت کا پھل بنا دیں اگر آپ نہیں ہاتھ بڑھائیں گے تو قانون قدرت ہاتھ بڑھائے گا اور اس پھل کو Dicky کا پھل بنا دے گا، ضائع کر دے گا، بے معنی ہو جائے گا یہ پھل، گلے گا سڑے گا۔ اسی لئے جب پھل پکنے کے وقت آتے ہیں قوموں کی تاریخ میں تو بہت غیر معمولی جدوجہد اور ولولے کے ساتھ پھر کام کرنے چاہئیں اور یہ ہیں Fruit gathering یہ تو موسم ایسے ہوتے ہیں کہ دنیا کے پھل بھی جب پکتے ہیں تو سکول کے بچے بھی بلا لئے جاتے ہیں، جو عورتیں کام نہیں کیا کرتیں وہ بھی پہنچ جاتی ہیں، باسکٹس پکڑی ہوئیں ساری پھیل جاتی ہیں کھیتوں میں اور باغوں میں تو آپ کے لئے تو خدا نے باغ سجائے ہیں۔ حضرت مسیح موعود علیہ الصلوٰۃ والسلام فرما رہے ہیں۔

بہار آئی ہے اس وقت خزاں میں

لگے ہیں پھول میرے بوستاں میں (درمیں صفحہ: ۵۰)

تو اس بہار سے فائدہ اٹھائیں اس کی خوشبو سے اپنے دل و جان کو معطر کریں اور حضرت

مسح موعود علیہ الصلوٰۃ والسلام کے سپاہی بن کر اسلام کے لئے ساری دنیا کے پھل سمیٹیں جو اللہ تعالیٰ کی رحمت آپ کو عطا کر رہی ہے۔

ڈنمارک میں سورم ہینسن صاحب نے، ڈنمارک سے یوگوسلاویہ کا دورہ کیا تھا اور یہ بھی بہت ہی ذمہ داری کے ساتھ کام کرنے والے ہیں، نہایت عمدہ رپورٹ ہے ان کی اور مجھے بہت خوشی ہوئی۔ اللہ کے فضل کے ساتھ کہ بہت اچھا کام انہوں نے کیا ہے، بڑی حکمت کے ساتھ رابطے قائم کئے اور لٹریچر تقسیم کیا اور ان لوگوں کو دعوتیں دیں، تلاش کئے وہ لوگ جو پہلے احمدی تھے، بہت اچھا کام ہوا ہے۔

جہاں تک ممالک کا اپنی ذمہ داریوں کی طرف متوجہ ہونے کا تعلق ہے 100 ممالک والی سکیم میں ڈنمارک مشن نے آئس لینڈ میں تبلیغ کرنی تھی، رپورٹوں سے معلوم ہوتا ہے کہ انہوں نے کچھ کام کیا ہے، ناروے نے فن لینڈ میں اور پولینڈ میں اور روس میں کام کرنا تھا۔

ناروے نے فن لینڈ اور پولینڈ اور وارسا پیکٹ کے علاقوں میں خصوصیت سے توجہ کرنی تھی وہ انہوں نے کچھ کام کیا ہے کچھ انشاء اللہ اور بھی کریں گے، تیونس کے دونو جوان خدا کے فضل سے ڈنمارک مشن کے ذریعے احمدی ہوئے ہیں اور تیونس میں بھی اللہ تعالیٰ نے باقاعدہ احمدیت قائم کر دی اور انہوں نے واپس جا کر ایک بیعت بھی بھیجی ہے مجھے اور بہت خوش ہیں خدا کے فضل سے، وہ کہتے ہیں اب انشاء اللہ جلدی جلدی ہم یہاں پھیلیں گے۔

گیمبیا نے ملک گنی بساؤ میں اچھا کام کیا ہے اور موریتانیہ میں بھی انہیں کی وجہ سے ہوا ہے۔ اسی طرح فجی، جاپان کو ریا کی طرف جاپان اُس طرف توجہ کر رہا ہے اور وہاں خدمت سرانجام دے رہا ہے۔ تنزانیہ کا میں بتا چکا ہوں، ملاوی میں بھی اچھا کام ہوا ہے، پین والے بھی توجہ دے رہے ہیں، بڑی محنت سے کام کر رہے ہیں۔ ان کے سپرد پہلے تو مراکو اور الجیریا تھا پھر انہوں نے کہا کہ ہمیں اٹلی بھی دے دو چنانچہ اٹلی بھی ان کے سپرد اب کیا گیا ہے۔ انڈونیشیا نے اپنے ارد گرد برونائی اور بعض دوسری جگہیں مانگی تھیں، وہاں انہوں نے بھی کام شروع کیا ہوا ہے۔ صومالیہ میں خدا کے فضل سے ایک پھل لگا ہے وہ بھی بیرونی تبلیغ کے نتیجے میں صومالیہ میں مقامی طور پر نہیں۔ اب وہاں باقاعدہ جماعت قائم ہو گئی ہے۔

اور اب سنئے یہ جو تبلیغ میں نمایاں اور غیر معمولی حرکت پیدا ہوئی ہے جیسا کہ میں نے بیان کیا ہے اضافہ ہوا ہے۔ اس کے چند نمونے میں آپ کو بتاتا ہوں جو یَدُ حُلُوْنٍ فِی دِیْنِ اللّٰهِ اَفْوَ اَجًا کا نظارہ پیش کرتے ہیں یعنی اس کا آغاز ہم دیکھ رہے ہیں اور میں آپ کو یقین دلاتا ہوں مجھے محسوس ہو رہا ہے کہ اللہ تعالیٰ بہت تیزی کے ساتھ احمدیت کو پھیلانے والا ہے، یہ تیاری ہو رہی ہے یہ چند مزے آپ کو چکھا رہا ہے۔ اس لئے آپ اگر اس کام سے ہاریں گے نہیں، تھکیں گے نہیں، اسی ہمت اور خدا پر توکل کرتے ہوئے اور دعاؤں کے ساتھ آگے بڑھیں گے تو ہر جگہ آپ کو یَدُ حُلُوْنٍ فِی دِیْنِ اللّٰهِ اَفْوَ اَجًا کے نظارے نظر آئیں گے، اس کی تیاری شروع کر دیں چنانچہ چھوٹی چھوٹی چیزوں سے پھر آ خر بڑی چیزیں بنتی ہیں۔ فی الحال دنیا کی نظر میں شاید یہ چھوٹی ہوں لیکن ہمیں علم ہے، ہم دیکھ رہے ہیں کہ یہ ایسے واقعات ہیں جن کی تعداد بڑھ رہی ہے، ایک رجحان قائم ہو رہا ہے۔

سیرالیون کے مبلغ اطلاع دیتے ہیں مثلاً کہ ایک جگہ جہاں کوئی جماعت نہیں تھی وہاں ہم گئے اور اللہ تعالیٰ نے اپنے فضل سے پہلے دن ہی گیارہ افراد کو توفیق عطا فرمائی اور امام مسجد بھی ان میں شامل ہوئے اور پھر دس مزید افراد شامل ہوئے اور ان سب کے چونکہ خاندان بھی ساتھ شامل تھے تو دو چار دن کے اندر ہی 70 افراد پر مشتمل ایک جماعت قائم ہو گئی۔ کینما ضلع کے ایک گاؤں کیمبا کے متعلق وہ بتاتے ہیں کہ وہاں سیرالیون کے اجتماع کے موقع پر وہاں کے تین افراد جلسے میں شامل ہوئے تھے اور اُس جلسے کی وجہ سے بیعت کر کے لوٹے ہیں۔ جماعت کی ویسے کوششوں کا کوئی دخل نہیں تھا۔ جب واپس گئے تو تین نہیں رہے، تین خاندان بن گئے اور پھر اب وہاں باقاعدہ ایک جماعت ہے اور بہت اچھے مبلغ بن گئے ہیں وہ سارے گاؤں کو تبلیغ کر رہے ہیں بلکہ علاقے میں بھی کام کر رہے ہیں۔ ایک اور خوشخبری وہ یہ بتاتے ہیں کہ روکمی کے گاؤں میں جہاں پہلے احمدیت کا بوٹا لگا تھا وہاں خدا تعالیٰ کے فضل سے 43 افراد بیعت کر کے شامل ہوئے ہیں اور جماعت میں چیف اور امام مسجد بھی شامل ہو گئے ہیں۔

گیمبیا والے بتاتے ہیں کہ سارہ بچیلیا نام کا تلفظ صحیح نہیں ادا ہو سکتا مجھ سے، جو بھی ہے سارہ بچیل قسم کا نام ہے۔ (کسی دوست نے نام بتایا سارے جبل حضور انور نے سوالیہ انداز میں کہا) سارے جبل اور سارے بکرے؟۔ (پھر بتایا گیا کہ سارے بکرے تلفظ ہے)۔ سارے بکرے، میں یہ حیران

تھاسارے بکرے کس طرح ہو گئے تو میں نے احتیاطاً بکرے پڑھا، آپ نے پھر بکرے بنا دیئے۔
مگر خیر الہی جماعتوں کے ساتھ یہ نام لگے ہوتے ہیں۔ مسیح کی بھی تو بھیڑیں ہی تھیں مگر ہم
نے ان بکروں کو شیر بنانا ہے یہ یاد رکھیں، تو یہ سارے کے سارے بکرے اور سارے جبل یعنی پہاڑ خدا
کے فضل سے احمدی ہو گئے ہیں، یہ سارے دونوں گاؤں احمدی ہو گئے ہیں۔

کینیا کے مبلغ بتاتے ہیں کہ مادو مالو میں پبلک لیکچر کا انتظام تھا اور سارا گاؤں اس میں
شریک ہوا، چار گاؤں کے افراد وہاں اکٹھے ہوئے تھے اور اسی لیکچر کے معاً بعد 407 افراد بیعت
کر کے سلسلہ میں داخل ہو گئے۔ کینیا ہی سے ایک اور اطلاع یہ ہے کہ دو ماہ کے عرصے میں اس
علاقے میں اب 582 بیعتیں ہو چکی ہیں اور سکول کے اساتذہ بھی شامل ہیں، ایک ہیڈ ماسٹر بھی شامل
ہے اور دو مساجد بھی خدا تعالیٰ کے فضل سے جماعت کو عطا ہو گئی ہیں۔ ریپبلک آف بینن میں تین
گاؤں میں تین مساجد اور 114 افراد جماعت کو مل گئے ہیں خدا تعالیٰ کے فضل سے، اسی طرح افریقہ
کے دوسرے ممالک سے بھی بڑی خوش کن اطلاعات ہیں۔

میں نے چند نمونے صرف آپ کو سنائے ہیں جس سے معلوم ہوتا ہے کہ اب جوق در جوق،
فوج در فوج احمدیت میں شامل ہونے کے دن آرہے ہیں اور ہندوستان میں بھی یہی کیفیت ہے۔
حیرت انگیز طور پر پچھلے دو تین سال کے اندر ہندوستان میں جماعت نے ترقی کی ہے بلکہ بلاشبہ کوئی
مبالغہ اس میں نہیں ہے کہ تقسیم کے بعد سے سن 83ء تک جتنی بیعتیں سارے ہندوستان میں ہوئی ہیں
اس سے زیادہ بیعتیں اب خدا کے فضل سے بعض علاقوں میں ہو گئی ہیں۔

چنانچہ آندھرا پردیش میں ہمارے معلم لکھتے ہیں کہ مجھے تو یوں معلوم ہوتا ہے کہ فرشتوں کی
افواج کا نزول ہو رہا ہے، ایک مہینہ میں چھوڑ گاؤں کے 125 افراد نے احمدیت قبول کی ہے۔

پھر لکھتے ہیں وہاں کی رپورٹ ہے کہ ”عظیم الشان روجل پڑی ہے یدّ خلون فی
دین اللہ اَفْوَجًا کا نظارہ دیکھ رہے ہیں، روح اللہ تعالیٰ کے حضور سجدہ ریز ہے۔ اللہ کے فضل
سے ۱۹۸۳ء میں تو ایک بھر پور تحریک پیدا ہوئی تھی۔“ یعنی جلسے پر ان کو میں نے کہا تھا کہ تم نے توجہ
کرنی ہے اور جا کے اب تبلیغ کی طرف ساری توجہ مبذول کر دو۔ چنانچہ وہ کہتے ہیں کہ ۸۴ء میں ایک
پر شوکت تحریک میں تبدیل ہو گئی ہے اور شدید مخالفت کے باوجود، یہ نہیں کہ علماء کو پتا نہیں۔ تمام

ہندوستان سے تحریکوں کے نتیجے میں وہاں علماء فساد اور فتنہ پیدا کرنے کے لئے پہنچ رہے ہیں۔ شدید گندالمٹریچر پھیلا یا جا رہا ہے، احمدیت کے خلاف گندے الزامات لگائے جا رہے ہیں اس کے باوجود یہ ہو رہا ہے۔ کہتے ہیں کہ اطلاعات مل رہی ہیں کہ شدید مخالفت کے باوجود دیہات کے دیہات احمدی ہو رہے ہیں۔

اس سلسلے میں جب میں ۸۳ء میں دورے پر گیا تھا تو وہاں سیلون میں حیدر آباد دکن کے امیر صاحب بھی تشریف لائے ہوئے تھے۔ ان سے میں نے بات پوچھی، میں نے کہا! یہ رپورٹیں ہیں آپ بتائیں مجھے، کہتے ہیں! میں تو اتنا جانتا ہوں کہ جب سے احمدیت قائم ہوئی ہے ہمارے علاقے میں اب تک جتنے احمدی اس وقت ہم موجود ہیں، اس سے زیادہ ایک سال کے اندر نئے آنے والے آچکے ہیں اور چونکہ زبان کا مسئلہ ہے اور تعلیم کی کمی کا بھی مسئلہ ہے اور کارکنان کی کمی کا بھی مسئلہ ہے اور انہوں نے کہا روپے کی کمی کا بھی مسئلہ ہے۔ میں نے کہا! یہ مسئلہ میں نہیں مانتا، باقی سب مان لیتا ہوں فی الحال یہ کوئی مسئلہ نہیں۔ جتنا خرچ کر سکتے ہیں، جتنا خرچ کھپا سکتے ہیں خدا تعالیٰ دے رہا ہے اور دے گا۔ ہم نے تو روپے کو آگے آگے ہی بھاگتے دیکھا ہے اور کبھی ایک موقع بھی ایسا نہیں آیا کہ کام کرنا ہو اور روپے نے تنگی پیدا کی ہو تو میں نے کہا یہ الزام نعوذ باللہ خدا پر نہ لگائیں۔ آپ کارکن پیدا کریں خدا کارکنوں میں بھی برکت دے گا۔ چنانچہ وہ ۸۳ء میں جو باتیں ہوئی تھیں۔ ۸۴ء میں تو اللہ تعالیٰ کے فضل سے ایک عجیب بھرپور تحریک بن گئی ہے اور جہاں تک مشرقی پنجاب کا تعلق ہے، وہ تو حیرت ہوتی ہے خدا کے فضلوں کا حال دیکھ کر ایک رپورٹ لکھنے والے لکھتے ہیں، وہاں سے امیر صاحب قادیان بھجواتے ہیں۔ نَأْتِي الْأَرْضَ نَنْقُصُهَا مِنْ أَطْرَافِهَا (الزمر: ۲۲) کا نظارہ پیدا ہو گیا ہے۔

ہوا یہ کہ ۸۳ء کے جلسے میں یا ۸۲ء کے آخر پر جب (۸۲ء کے جلسے میں) ان سے میں نے پوچھا کہ آپ کے اردگرد، قادیان کے اردگرد جماعتیں کتنی ہیں۔ تو انہوں نے کہا کوئی بھی نہیں۔ میں نے کہا ظلم ہے اتنی دیر سے بس رہے ہو، تمہیں خیال ہی نہیں کہ اردگرد لوگوں کا حق ہے، تمہارے ہمسائے ہیں نکلوا اور تبلیغ کرو اور گورداسپور تو خاص اہمیت کا حامل ہے، تم اکیلے وہاں کیا کام کرو گے؟ تمہیں مضبوط جماعتیں ملنی چاہئیں چاروں طرف سے، خدا تعالیٰ کے فضل سے وہ شان پیدا کرو جو پہلے تھی مرکز کی۔

چنانچہ پوری طرح تیار ہو کر اور جذبے سے بھر کے یہ لوگ واپس گئے اور اُس وقت سے اب تک یعنی دو سال کے عرصے میں آپ کو پتا ہے کہ وہاں کتنی جماعتیں پیدا ہو چکی ہیں؟ ۸۷ نئی جماعتیں پیدا ہو چکی ہیں قادیان کے اردگرد اور صرف ۸۴ء میں ۴۹ نئے دیہات شامل ہوئے ہیں۔ یہ سال جو وہ کہتے ہیں کہ، ہم بھی کہتے ہیں بعض دفعہ یونہی چھیڑنے کے لئے کہ تمہارا سال ہے۔ تمہارا کہاں سے سال ہو گیا۔ سارے سال ہمارے ہیں اور سارے ہمارے رہیں گے۔ انشاء اللہ تعالیٰ تمہارا سال کیسے؟ جن کے ساتھ سالوں کا مالک، جن کے ساتھ سالوں کا خالق ہے، سارے سال سارے دن رات ان کے رہیں گے کبھی بھی تمہارے نہیں بن سکتے اور اٹھارہ گجر ڈیروں میں اس کے علاوہ احمدیت قائم ہوئی، کہتے ہیں جہاں پھل لگتا ہے وہاں مخالفت بھی ہوتی ہے۔ یہ لکھ رہے ہیں رپورٹ کہ جب گجروں میں تبلیغ شروع ہوئی تو وہاں شدید مخالفت ہوئی اور ایک حاجی صاحب کا بڑا اثر ہے، ان کی اجازت کے بغیر یہ قدم بھی نہیں اٹھاتے مگر ان کی مخالفت کے باوجود پہلے پہل تو چند گجروں نے بیعت کی، پھر ان کو ڈرایا دھمکایا گیا، احمدیت سے منحرف کرنے کی کوشش کی لیکن وہ نہیں مانے۔ چنانچہ انہوں نے ہی اپنے بیاہ شادیوں کے موقع پر قادیان سے معلم بلانے شروع کئے اور وہاں گفت و شنید کا سلسلہ چل پڑا چنانچہ اب وہ یہ کہتے ہیں کہ خدا تعالیٰ کے فضل کے ساتھ اور تو اور مذکورہ حاجی صاحب کے اپنے داماد اور دوڑ کے اور بیوی اور بچے کل 26 افراد احمدیت میں داخل ہو چکے ہیں۔

اڑیسہ سے اطلاع ملی کہ وہاں علماء نے بہت اشتعال انگیزی کی اور جوش دلایا اور ساری فضا میں احمدیت کے خلاف نفرت پھیلا دی نتیجہً بعض نوجوانوں کو اتنا مارا گیا کہ لگتا تھا کہ وہ جان کھودیں گے اپنی لیکن خدا تعالیٰ نے پھر ان میں سے ہی بعض شریف پیدا کئے، جو پیشتر اس کے کہ وہ مر جاتے ان سے چھڑانے میں کامیاب ہو گئے اور حملے کی بھی سکی میں بن رہی تھیں، بہت خوفناک حالات پیدا ہو گئے تو ایک دن کہتے ہیں! یہ واقعات ہو رہے تھے، دوسرے دن ان میں سے دو چوٹی کے تعلیم یافتہ اور بڑے معزز نوجوان آئے اور انہوں نے کہا کہ اب ہم پر سچائی ظاہر ہو گئی ہے، ہم بیعت کرتے ہیں اور بیعت کے بعد ان پر ابتلاء بھی خدا نے پھر نہیں آنے دیا۔ ایسے واقعات وہاں فوراً رونما ہوئے کہ جو احمدیت کا مخالف گروپ تھا ان کو اب اپنی جان کے لالے پڑے ہوئے ہیں، وہ چھپتے پھرتے ہیں ان کی دوسروں کے ساتھ دشمنیاں جو تھیں وہ اچانک جاگیں اور وہاں چونکہ مخالف زیادہ طاقتور ہیں اس

لئے اب ان کو اپنی جان کے لالے پڑے ہوئے ہیں۔

قادیان کا ایک چھوٹا سا واقعہ ہے لیکن ہے بڑا پر لطف، مجھے لطف آیا تھا اس لئے میں سمجھتا ہوں آپ کو بھی آئے گا انشاء اللہ۔ ایک وہاں غیر مسلم کالج ہے لڑکیوں کا مضامین میں، وہاں کسی قصبے میں تو ان کو خیال آیا قادیان کو، کہ لجنہ کو بھی تیز کرنا چاہئے عورتوں کی تربیت کے لئے، انہوں نے کہا آپ بھی دورے کریں چنانچہ وہاں لجنہ کی طرف سے دورہ کیا گیا اور گریڈ کالج لڑکیوں کا جو ہے وہاں بھی یہ پہنچیں اور وہاں تبلیغ کا سلسلہ شروع ہوا تو وہاں کے غیر مسلم پرنسپل نے خود پھر ان سے ایک درخواست کی۔ انہوں نے کہا! کہ آپ ہمیں حضرت مرزا صاحب کے کلام میں سے اقتباسات دیں، ہم وہ لکھ کر اپنے سکول میں مستقل طور پر وہاں چسپاں کریں گے اور پرگنے بٹالے والے گرو کے طور پر ان کا دن منایا کریں گے۔ اللہ کی عجیب شان ہے کہیں دن منانے پر چھری پھیرنے کی کوشش کی جا رہی ہے، کہیں غیر ان دنوں کو منانا اپنے لئے برکت کا باعث سمجھ رہے ہیں۔

کام تو بہت زیادہ ہیں۔ خلاصے کی بھی خدا تو فیق دے دے تو اُس کا احسان ہے، آپ کے سامنے بیان کر سکوں۔ نصرت جہاں سکیم کا جو کام ہوا ہے وہ سنیے کہ چند سال پہلے ۱۹۷۰ء میں حضرت خلیفۃ المسیح الثالث نے بڑی دعاؤں کے ساتھ محض دو لاکھ پاؤنڈ کے چندے کی تحریک کے ساتھ شروع کی تھی اور اب اس نصرت جہاں کو خدا تعالیٰ نے اپنے فضلوں کے ایسے پھل لگائے ہیں کہ 26 ہسپتال اس تحریک کے تابع کام کر رہے ہیں، 38 ہائر سیکنڈری سکول کام کر رہے ہیں۔ اس میں سے نصرت جہاں کے 24 ہیں اور تحریک جدید کے 14 ہیں اور پرائمری اور مڈل سکول کی تعداد ملا کر ایک سو تعداد ہو چکی ہے خدا کے فضل سے اور تحریک جدید کے آٹھ ہسپتال اس کے علاوہ ہیں۔ اب تک 31,86,518 مریض استفادہ کر چکے ہیں اور کام میں خدا کے فضل سے روز بروز وسعت ہو رہی ہے۔ اللہ کے فضل سے شہرت بھی اچھی ہے اور بعض علاقوں سے تو پتہ چلا ہے کہ شدید مخالف مثلاً یوگنڈا میں ہم نے ایک نیا مشن کھولا ہے، شدید مخالف جو مخالفت کا اڈا قائم کر چکا تھا اور وقف تھا مخالفت پر اور با اثر آدمی تھا، اس کا ایک سیڈنٹ ہو گیا اور اس کو جب دوسرے ہسپتال میں لے جانے لگے تو اس کے دل نے اس کو کہا اصل میں تم جانتے ہو کہ شفا تو احمدیوں کے پاس ہے اس نے مجبور کیا، اس نے کہا ہوں تو میں ان کا دشمن لیکن شفا ان کے پاس ہے مجھے وہاں لے کے جاؤ چنانچہ وہاں آیا اور

جب قریب سے اس نے دیکھا تو اس کی تو کایا پلٹ گئی خدا تعالیٰ کے فضل سے جسمانی شفا بھی نصیب ہوگئی اور روحانی شفا بھی نصیب ہوگئی۔

ہم نے اللہ کے فضل سے جو نئے مراکز قائم کئے ہیں ان میں غانا، نائیجیریا، گیمبیا (نہ یہاں سے تو پہلے آغاز ہوا تھا) آئیوری کوسٹ میں دو قائم ہوئے ہیں، یوگنڈا میں ایک ہوا ہے اور گیمبیا میں بھی ایک اور قائم ہوا ہے۔ اسی طرح اب ہم اس تحریک کو دوسرے ممالک میں بھی پھیلانے لگے ہیں چنانچہ سکولوں اور ہسپتالوں کی تحریک کو اب مشرقی افریقہ بھی لے گئے ہیں نائیجیریا میں ایک نئے مقام پر نئے ہسپتال کی عمارت مکمل ہوگئی ہے اور پھر دور کے جزائر میں بھی مثلاً فجی میں بھی تو چونکہ یہ کام اس وقت اپنی تشکیل کے ابتدائی مراحل میں ہے اس لئے فی الحال میں اس کی رپورٹ چھوڑتا ہوں۔ یہ خوش کن بات ہے کہ اب صرف پاکستانی ڈاکٹروں پر انحصار نہیں رہا۔ بھارت کے ڈاکٹر کچھ سال سے شامل ہوئے تھے۔ اب تو مقامی افریقن ڈاکٹر بھی اور دوسرے ممالک کے مثلاً ماریشس کے ڈاکٹر بھی اور انگلستان کے ڈاکٹر بھی اپنے آپ کو اب پیش کر رہے ہیں اور کام کر رہے ہیں۔

بعض لوگ تو جب بھوکے لوگ مرتے ہیں تو خوراک اس طرح دیتے ہیں جس طرح خیرات ڈال رہے ہیں لیکن جڑوں کی طرف توجہ نہیں کرتے۔ یہ جماعت احمدیہ کا پہلا منصوبہ ہے سارے افریقہ میں جس نے بنیادی ضرورت کی طرف توجہ کی ہے اور بعض چیزیں جو ان کی خوراک ہیں اور ان کو اگانا نہیں آتیں ان کے اوپر خاص توجہ مرکوز کی ہے چنانچہ یہاں اس کے تجربے کے بعد خدا کے فضل سے کینیا میں بھی اب ہمیں موقع مل گیا ہے وہاں بھی زمین مل گئی ہے، کینیا ہے یا تنزانیہ؟ نائیجیریا اور تنزانیہ یہ دو ممالک ہیں جن میں اللہ تعالیٰ کے فضل سے ایک، ایک ہزار ایکڑ زمین لے لی گئی ہے اور وہاں بھی انشاء اللہ اب کام شروع ہو جائے گا۔

تعلیمی اداروں کا جہاں تک تعلق ہے ہمارے نتائج بہت شاندار ہیں اور صرف یہ نہیں کہ سو سکول یا دو سو سکول چلا رہے ہیں بلکہ جو سکول ہم چلا رہے ہیں ان کا معیار اتنا بلند ہے کہ ملک میں بہترین نتائج پیدا کرتے ہیں۔ گیمبیا میں جو اول انعام حاصل کرنے والے طالب علم وہ احمدی ہے اور اتنا اچھا نتیجہ کہ ریڈیو گیمبیا نے بڑی شان کے ساتھ اس کی رپورٹ پیش کی۔ سیرالیون میں احمدیہ سیکنڈری سکول کے نتائج بہت ہی شاندار نکلے۔ احمدیہ سیکنڈری سکول کے فری ٹاؤن میں بھی اور بو میں

بھی اور تعلیم کی جہاں تک پاکستان کی رپورٹ ہے، انفرادی طور پر تو مجھے علم ہے کہ خدا تعالیٰ کے فضل کے ساتھ احمدی طلباء کے بہت اچھے نتائج نکلے ہیں۔ ان مصیبتوں کے باوجود کہ ہر وقت کا ایک ذہنی عذاب، مصیبت، اعصاب توڑنے والی حرکتیں یعنی علماء تھکتے ہی نہیں گالیاں دیتے ہوئے اور اخبار تھکتے ہی نہیں ان کو شائع کرتے ہوئے اور حکومت تائیدی بیان دیتے ہوئے نہیں تھکتی، ہر روز ایک نئی مصیبت ایک نئی گالی ایک نیا گند بھائیوں کی قیدان کی مشقتیں ان حالات میں پڑھ کون سکتا ہے لیکن اللہ کا فضل دیکھیں اس وقت خزاں میں بھی وہاں بہا آئی ہے اور مجھے بہت سے طلباء نے لکھا ہے کہ انہوں نے یورنیورسٹی میں گولڈ میڈل حاصل کیا ہے، کسی نے اپنے کالج میں گولڈ میڈل حاصل کیا ہے۔ جن طلباء کو مارا گیا، ان کی کتابیں چھین لی گئیں، ان کے نوٹس جلادینے گئے وہ بھی خدا کے فضل سے اچھے نمبروں پر کامیاب ہو گئے ہیں۔

یہاں اب ایک تعلیمی منصوبہ جاری کیا جا رہا ہے یہاں جہاں آپ اس وقت بیٹھے ہوئے ہیں اور یورپ میں پہلا احمدیہ سکول اب یہاں قائم ہوگا۔ انشاء اللہ تعالیٰ اب ہمیں بچوں کا انتظار ہے۔ یہاں بہت ضرورت ہے کہ گندی تہذیب سے بچانے کے لئے ایک احمدیہ ماڈل سکول چلایا جائے خاص طور پر لڑکیوں کے معاملہ میں تو بہت پریشان ہیں ہمارے احمدی بھائی، یہاں معاشرہ اتنا گندا ہو گیا ہے، اتنی بے چینی پیدا ہو گئی ہے، جنسی بے راہ روی کا یہ عالم ہے کہ پچتر سالہ بوڑھی عورت سے بھی ریپ کرتے ہیں یہاں اور چھ سالہ، سات سالہ بچی کو بھی ریپ کر کے جان سے بھی مار دیتے ہیں یعنی ساری قوم تو نہیں نعوذ باللہ من ذالک، لیکن قوم کا ایک حصہ بھی اگر ظلم کی اس حد تک پہنچ جائے تو آپ سوچ سکتے ہیں کہ پھر احمدی ماؤں کے سکون کہاں رہیں گے۔ ایک ماں نے مجھے روتے ہوئے کہا کہ میں کیا کروں میں بچی کو بھیجتی ہوں تو میں سارا دن تڑپتی رہتی ہوں، بے چین ہو جاتی ہوں کہ پتا نہیں اس پر اگلے قدم پہ کیا بن رہی ہوگی۔ کہتی ہیں میں تو یہ بھی برداشت نہیں کر سکتی تھی کہ وہ بُری نظر سے دیکھے لیکن یہاں تو حالات ہی اور ہیں کچھ پتہ ہی نہیں کہ کیا جرم پیدا ہو جائے، کیا جرم کس وقت وقوع میں آجائے؟ چنانچہ یہاں کی بڑی ضرورت تھی تو اللہ کے فضل سے یہ انشاء اللہ ہوگا اور اگرچہ شروع میں خرچ بھی کرنا پڑے جماعت کو تو انشاء اللہ کریں گے لیکن میں سمجھتا ہوں جس طرح لوگ مجھے بتا رہے ہیں امریکہ والے بھی تیار ہیں، ناروے والے کل کہہ رہے تھے کچھ ہم اپنے دوپچے

بھیجنا چاہتے ہیں اور بھی جو ملاقات کر رہے ہیں وہ جرمنی والے اور جگہوں سے انشاء اللہ لوگ بھیجیں گے تو اگر ہم سو سے زائد بچے حاصل کر لیں پہلے سال تو انشاء اللہ تعالیٰ یہ سکول خود کفیل ہو جائے گا۔ جو کام تصنیف میں ہوا ہے اس ایک سال کے عرصہ میں، یہ وہ کام ہے جو مرکزی نگرانی میں براہ راست کروایا گیا ہے اور بہت کم رضا کار اس میں شامل ہوئے ہیں لیکن اللہ تعالیٰ نے تھوڑے کارکنوں میں بھی بہت ہی برکت دی ہے۔ تجویز یہ تھی کہ تمام دنیا میں ہر زبان میں احمدیت کا پیغام پہنچانا ہے اور جو لٹریچر نہیں ہے وہ پیدا کرنا ہے تو جب میں نے جائزہ لیا تو بڑا تعجب ہوا کہ بہت ساری زبانیں ہیں جن میں کلیئہً خلا تھا۔ کچھ بھی پیش کرنے کے لئے نہیں تھا چنانچہ ایک منصوبہ بنایا گیا لیکن اس کا آغاز قرآن کریم سے کیا ہے، قرآن کریم کی یہ ساری برکت ہے، کہتے ہیں ہاتھی کے پاؤں میں سب کا پاؤں۔ قرآن کی ہم اشاعت شروع کر دیں تو اس کی برکت سے ہمارے سارے دوسرے کام اللہ تعالیٰ کے فضل سے خود بخود ہونے شروع ہو جاتے ہیں۔ تو قرآن کریم کی اشاعت کے بارہ میں آپ کے لیے یہ خوشخبری ہے کہ فرانسسی ترجمہ جس کا بڑی دیر سے آپ کو انتظار تھا اب اس وقت پریس میں ہے۔

چار مہینے تک۔ انشاء اللہ شائع ہو جائے گا اور اس کے ساتھ Introduction تو پہلے شائع ہوا تھا لیکن ہم دوبارہ بھی کر رہے ہیں اور فرنیچ ترجمہ قرآن کریم پر خدا کے فضل سے بڑی محنت ہوئی ہے، یہاں آنے کے بعد بھی اس سے پہلے بھی اور خلافت ثالثہ کے زمانے میں بھی بڑی محنت ہوئی تھی، بہت کام ہوا تھا اس پر لیکن چونکہ اطمینان نہیں ہوتا تھا کہ غیر زبان ہے ہم میں سے اکثر اس کو نہیں جانتے تو بہر حال اللہ نے فضل کیا اور اب پوری تسلی ہے کہ انشاء اللہ تعالیٰ فرانسسی زبان میں اس سے اچھا ترجمہ کہیں دنیا کو نظر نہیں آئے گا اور اس کے لئے خدا تعالیٰ نے ساتھ مؤید بھی پیدا کر دیا۔ امریکہ میں ہمارے ایک احمدی ڈاکٹر ہیں ڈاکٹر حمید الرحمن صاحب خدا تعالیٰ کے فضل کے ساتھ انہوں نے خود ہی مجھے لکھا کہ کسی زبان میں میں سارا خرچ برداشت کرنا چاہتا ہوں جتنا بھی ہے۔ تو میں نے کہا کہ دس ہزار ہم شائع کرنا چاہتے ہیں آپ دیکھ لیں؟ انہوں نے کہا! یہ فیصلہ آپ نے کرنا ہے کہ کتنا، یہ ان کی مرضی تھی یہ فیصلہ نہیں کیا کہ اتنے ہزار کا میں خرچ دوں گا، آپ فیصلہ کریں مجھے صرف اتنا بتائیں کہ کتنا میں نے دینا ہے چنانچہ تیس ہزار دو سو پاؤنڈ وہ بھجوا چکے ہیں نقد اور چھتیس ہزار کا Estimate تھا وہ چند روپے پیچھے رہ گئے ہیں وہ بھی بعد میں انشاء اللہ آ جائیں گے، ان کو

اصل میں لکھا ہی یہ گیا تھا کہ اتنا خرچ ہوگا اس لئے وہ اپنی طرف سے سارا وعدہ نقد ادا کر چکے ہیں، اللہ تعالیٰ ان کو جزائے خیر دے۔ ان کے والد ڈاکٹر خلیل الرحمن خان صاحب (ڈاکٹر نہیں ڈاکٹر تو یہ خود ہیں) وہ بھی پشاور کے بڑے مخلص اور فدائی آدمی تھے، انہی کی تربیت اور دعاؤں کا نتیجہ ہے کہ ان کی اولاد بھی اللہ کے فضل سے اسی طرح فدائی اور دین کی خدمت کرنے والی ہے۔

کویتی ترجمہ کی مبارک ہو یہ بھی پریس میں جا چکا ہے،

یعنی پریس میں چلا گیا ہے اور کویتی زبان میں تو میرا خیال ہے یہ تاریخی بات ہے کہ پہلے کبھی بھی ترجمہ نہیں ہوا قرآن کریم کا پہلی دفعہ ہے۔ الحمد للہ ہم نے تو کہا تھا کہ آپ تھوڑا شائع کریں چونکہ زیادہ آدمی وہاں نہیں ہیں کویتی پڑھنے والے، مگر انہوں نے کہا کہ یہاں تو ابھی سے مانگ شروع ہو گئی ہے اس لئے آپ زیادہ کی اجازت دیں۔ میں نے کہا! جتنا پھر شائع کر سکتے ہیں ضرور کریں، ہم نے تو ضرورت پوری کرنی ہے۔

لوگنڈی زبان میں ترجمہ تھا تو سہی لیکن ضرورت تھی، یہ دوبارہ شائع کیا گیا خدا کے فضل سے۔ روسی زبان میں ترجمہ مکمل ہو گیا ہے نظر ثانی مکمل ہو گئی ہے، پریس سے گفت و شنید ہو چکی ہے اب صرف Introduction کا انتظار تھا، وہ بھی مکمل ہے۔ یہ کام وہاں اسلام آباد میں کروایا گیا تھا Introduction کا تو یہ بھی شائع ہو جائے گا۔ انشاء اللہ، اس کے تقسیم کرنے کی تیاری بھی کر لی گئی ہے۔ جرمن زبان میں ضرورت تھی ایک قرآن کریم کی چنانچہ ان کو اجازت دے دی گئی ہے یعنی ترجمے کے بغیر شائع کرنے کی پاکیٹ ساز کا، نہیں بڑا ہے یہ ترجمے کے ساتھ چاہتے ہیں پاکیٹ ساز، اس کی پانچ ہزار کی ان کو اشاعت کی اجازت دے دی ہے۔

اٹالین ترجمہ خدا کے فضل سے مکمل ہو گیا ہے۔ اٹالین ترجمے کا خرچ، ترجمے کا اور سارے کام کا یہ بھی ہمارے ایک احمدی دوست ڈاکٹر عبدالسلام صاحب نے ادا کیا ہے اور ایک ہزار کی طباعت کا خرچ بھی وہ برداشت کریں گے اور روسی زبان کا سارا خرچ، اس کی تیاری کا بھی اور اشاعت کا بھی چوہدری شاہ نواز صاحب نے خود پیشکش کی تھی اور اصرار کے ساتھ کہا کہ میں ادا کروں گا، اللہ تعالیٰ ان کو بھی جزا عطا فرمائے۔ تو تین ترجمے جو اس وقت شائع ہو رہے ہیں ان میں سے ایک آئے بھی جماعت کا خرچ نہیں ہوگا۔ انشاء اللہ اور جو آمد ہوگی وہ ساری جماعت کی ہوگی اور اس سے

ایک مضبوط فنڈ انشاء اللہ قائم ہوگا جس سے ہم باقی ترجمے بھی تیزی سے کروائیں گے۔

جاپانی، چینی، سپینش، پرتگالی اور پولش زبان میں اب ترجموں کا پروگرام ہے، یہ شروع ہو چکے ہیں۔ جن میں نظر ثانی ہو رہی ہے ان میں اٹالین کے علاوہ ہندی کا بھی خدا کے فضل سے ترجمہ تیار ہے نظر ثانی ہو رہی ہے تفسیر کبیر جز اول کا عربی نصف، نصف تو نہیں کہنا چاہئے نصف سے زیادہ ہے، یہ ڈائجسٹ ہے یعنی من وعن حضرت خلیفۃ المسیح الثانیؑ کے الفاظ میں وہی عبارتیں اٹھائی گئی ہیں، صرف جہاں تقریر کے نقطہ نگاہ سے لمبے بیان ہیں ان کو اور جہاں تکرار پائی جاتی ہے وہ چھوڑا گیا ہے تو نفس مضمون میں سے کوئی قربانی نہیں ہوگی۔ یہ بھی اس وقت ایک عرب جماعت کے سپرد ہے وہ جلدی سے نظر ثانی کریں تو وہ شائع ہو جائے گا اور اس کا خرچ بھی ایک عرب احمدی دوست نے ہی طے تفرک صاحب نے پہلے سے ادا کر رکھا ہے اور وہ کہتے ہیں یہ ساری تفسیریں جتنی بھی چھپیں گی سارا خرچ مجھے موقع دیں کہ میں اپنی طرف سے برداشت کروں۔

دنیا میں جو ہمارا مشہور ترجمہ جس کی بہت تعریف ہے، حضرت مولوی شیر علی صاحب والا ترجمہ کہلاتا ہے اس کی نظر ثانی پر بھی ہم نے بڑا وقت خرچ کیا ہے اس عرصے میں اور پہلے تو روزانہ ہوتا تھا پھر دوسری مصروفیات کی وجہ سے ہفتے میں تین دن کرنا پڑا لیکن بڑا وقت دے کر میرے ساتھی خدا تعالیٰ خود پیدا فرماتا رہا۔ ایک ملک سیف الرحمن صاحب یہاں رہے وہ بھی شامل ہوئے، پروفیسر خلیل صاحب نے امریکہ سے آ کر کچھ عرصہ اس میں خدمت کی، چوہدری انور احمد صاحب کابلوں، آفتاب خان صاحب یہ مستقل، مسلسل ساتھ رہے ہیں اور مبلغین میں سے ہادی علی اور مبارک احمد ساتھی کو تو فین ملی ہے۔ ہم نے یہ دیکھا کہ واقعہً بعض جگہ ضرورت تھی اور بعض جگہ ٹیکسٹ کا بہت زیادہ چونکہ خیال رکھا گیا تھا، انگریزی درست ہے اس میں کوئی شک نہیں لیکن قرآن کا مفہوم پوری طرح سمجھ نہیں سکتا اور چونکہ اس طرح کے وہ محاورے انگریزی میں نہیں ہیں اس لئے وہ نہیں سمجھ سکتا تھا بعض جگہ کچھ اور دقتیں تھیں۔ تو بہت تھوڑی ہیں وہ جگہیں لیکن چونکہ سارا قرآن کریم پڑھ کر اس پہ محنت کرنی تھی اس لئے وقت اتنا ہی لگا ہے لیکن خدا کے فضل سے وہ تھوڑی جگہیں ہیں، پھر ان کو بھی دوبارہ چیک کروایا گیا ہے، دوسرے علماء کو بھی دکھایا گیا ہے، اچھے انگریزی کے علماء کو بھی دکھایا جا رہا ہے۔ انشاء اللہ پوری احتیاط کے بعد جب قدم اٹھایا جائے گا تو امید ہے کہ نقش ثانی، نقش اول سے

اور بھی زیادہ بہتر ہو جائے گا۔

ترکی زبان میں جو کمی تھی اس کو پورا کرنے کے لئے ٹرکش Turkish ڈیسک ایک یہاں قائم کیا گیا ہے، حضرت مسیح موعود علیہ الصلوٰۃ والسلام کی کتب کی اشاعت کی طرف توجہ کی گئی اور گزشتہ ایک سال میں اس عارضی ہجرت کے بعد خدا تعالیٰ کے فضل سے جو منصوبہ بنایا گیا، تیس جلدیں روحانی خزائن کی ایک سو پچاس پاؤنڈ میں انشاء اللہ تعالیٰ ہم شائع کریں گے اور اس میں سے اب تک پہلی گیارہ جلدیں طبع ہو کر یہ ساتھ میرے پاس پڑی ہوئی ہیں، یہ خدا تعالیٰ کے فضل سے نہایت پیارا عمدہ معیار ہے اور آپ دیکھیں گے تو آپ کی آنکھیں خیرہ ہوں گی۔ نہایت صاف ستھرا کاغذ، اچھی پیشکش، اچھی جلد اور حضرت مسیح موعود علیہ الصلوٰۃ والسلام کی عبارتوں کے شایان شان تو ہم نہیں کہہ سکتے۔ الہی معارف جس کلام میں ہوں اس کے شایان شان تو کوئی لبادہ بھی نہیں ہوا کرتا لیکن انسانی کوشش کا جہاں تک تعلق ہے آپ انشاء اللہ دیکھیں گے کہ گزشتہ سب کوششوں سے زیادہ حسین اور دیدہ زیب کوشش ہے یہ اور جہاں تک رقم کا تعلق ہے ایک سو پچاس پاؤنڈ سارے سیٹ کی قیمت یہ تو کچھ بھی نہیں۔ پاکستان میں جو ہمارا اندازہ تھا جب تک حکومت پاکستان نے جبراً ہمیں اس نعمت سے محروم نہیں کیا، وہ اس سے زیادہ تھا اور طباعت کا معیار بہت گرا ہوا تھا۔ اس لئے یہ یہاں چھپوانا اور کوئی برآسودا نہیں ہے انشاء اللہ اس سال مزید جلدیں، یعنی گیارہ تو آچکی ہیں ایک سال کے اندر، اس سال رفتار تیز ہوئی ہے پہلے سے اور اور جلدی چھپیں گی۔ انشاء اللہ

نئی مطبوعات میں ”قادیانی مسئلہ کا جواب“ بڑی وسیع تعداد میں شائع کر کے جماعتوں کو بھجوا دیا گیا، ”آیت خاتم النبیین اور جماعت احمدیہ کا مسلک“ اور دیگر بہت سے رسائل، پاکستان میں کیا ہو رہا ہے، حکومت پاکستان کے پروپیگنڈے کے جوابات مختلف نہج سے، شریعت کورٹ اور اس پر تبصرے، ان حالات سے متعلق خطبات بڑی کثرت سے شائع کر کے جماعتوں کی ضرورت کو پورا کر دیا گیا ہے اللہ کے فضل سے، کوئی جماعت اب یہ نہیں کہہ سکتی کہ ہماری پیاس زیادہ تھی تم نے کم دیا ہے، ہم تو اب یہ کہہ رہے ہیں اور مانگو ہم سے اور جلدی سے تقسیم کرو ان کو۔

عربی زبان میں کمی رہ گئی تھی، کمی تو اس لحاظ سے نہیں تھی کہ لٹریچر تھا ہی نہیں ہمارے پاس۔ خدا کے فضل سے حضرت مسیح موعود علیہ الصلوٰۃ والسلام کی کتب بھی تھیں بہت ہی مؤثر اور بعد کے علماء

نے بھی بڑے اچھے کام کئے ہوئے تھے مگر وہ مارکیٹ سے غائب تھیں، توجہ نہیں تھی اس لئے اب اللہ کے فضل کے ساتھ عربی زبان میں بھی متعدد کتب تیار ہو چکی ہیں، طبع ہو چکی ہیں، عربوں میں تقسیم ہونی شروع ہو گئی ہیں، جماعتوں کو بھجوائی جا رہی ہیں اور یہ لسٹ بڑی لمبی ہے اس لئے میں اس کو چھوڑتا ہوں۔ ایک، دو، تین، چار، پانچ، چھ، سات، آٹھ، نو، اور یہ تو ہیں جو طبع ہو چکی ہیں، دس تقریباً ہیں۔

کتابیں اور اس کے علاوہ تیزی سے یہ کام جاری ہے اور عرب شامل ہوئے ہیں بڑے شوق سے اس کام میں، دہرا بھی رہے ہیں اور نئی تصنیفات میں بھی جس طرح میں ان کو کہتا ہوں وہ خدمات پیش کر رہے ہیں اور بڑی جلدی جلدی کام کر رہے ہیں۔ ہمارے تراجم پر نظر ثانی میں بھی محنت کر رہے ہیں، ایک ہمارے مصطفیٰ ثابت صاحب ہیں وہ تو پتہ نہیں کام کیا تھا ان کا اور کیا نہیں تھا سب کچھ چھوڑ کر آئے ہوئے ہیں۔ چھ مہینے سے زائد عرصہ ہو گیا ہے وہ یہیں بیٹھے ہیں، یہاں بیٹھنے کا مطلب ہے کہ اپنے ملک واپس نہیں گئے پھر اور جس کام پر ان کو بھجوا یا وہ اسی میں مصروف ہیں اور خدا کے فضل سے بڑے نیک نتیجے طاہر ہو رہے ہیں۔

فارسی میں لٹریچر کی بہت کمی تھی چنانچہ یہ جتنے ایرانی مہاجرین ہیں ان کو ہم کیا کہتے؟ بہت فکر پیدا ہوئی اور اللہ تعالیٰ کے فضل سے اس میں بھی بڑی اچھی کتابیں تیار ہوئیں، نئے مخلص بڑے چوٹی کے احمدی ایرانی علماء نے بھی اس میں حصہ لیا۔ چنانچہ سفیانی صاحب جو اقبال کے مضامین کا ترجمہ کرنے کے لئے، کتابوں کا ترجمہ کرنے کے لئے حکومت پاکستان کی طرف سے مقرر ہیں وہ اس سلسلے میں آئے تھے کہ اقبال کا ترجمہ کریں اور آتے ہی خدا کے فضل سے احمدی ہو گئے اور ان کا پیسے لے کے ترجمہ کرتے ہیں اور ہمارا اپنے خرچ سے ترجمہ کرتے ہیں اور انہوں نے ایک کتاب بہت پیاری لکھی ہے تاریخ احمدیت جس میں ”احمدیت کا مختصر تعارف“ پیش کیا گیا ہے۔ ان کے انداز سے کہ ایرانی دماغ کیا چاہتا ہے وہ بھی پھر طبع ہوئی ہے ”پیام احمدیت“ حضرت خلیفۃ المسیح الثانی کی کتاب تھی وہ بھی نظر ثانی کے بعد نئی فارسی کو مد نظر رکھتے ہوئے، ”حجت بالغہ“ بہائیت کے خلاف بڑی ضرورت تھی لٹریچر کی، یہ شائع ہوئی ہے۔ آنحضرت ﷺ کی سیرت کے متعلق اور اس قسم کے دیگر مضامین پر اب کتابیں زیر نظر ہیں اور یہ سارا کام خدا کے فضل سے گزشتہ ایک سال کے اندر ہوا ہے۔

”درشین فارسی“ شائع ہوئی ہے۔ بڑا اس کا Impact ہے بعض لوگ پڑھتے ہیں تو وجد

میں آجاتے ہیں چنانچہ وہاں کے ایک چوٹی کے لیڈر کے پاس ایک احمدی دوست پہنچے، ایک وفد پہنچا۔ انہوں نے کچھ دیر باتوں کے بعد تعارف کرایا اور کہا کہ آپ کو اصل پتا نہیں کہ ہمارے امام کا مقام کیا ہے تو بحثوں میں پڑنے کی بجائے ہم آپ کو چند شعر سناتے ہیں اور فارسی کی جو کتاب شائع ہوئی، درشین نکالی انہوں نے اور وہ پڑھنی شروع کی۔ تو وہ لکھتے ہیں کہ ہم حیران رہ گئے تھوڑا سا سننے کے بعد انہوں نے کہا! اچھا باقی مجھ سے سنو۔ انہوں نے کہا میں تو عاشق ہوں اس شاعر کا، تم تو پڑھ رہے ہو دیکھ کر، میں زبانی تمہیں سناتا ہوں اور بڑے لہک، لہک کر انہوں نے حضرت مسیح موعود علیہ الصلوٰۃ والسلام کی درشین کی نظمیں پڑھ کر ان کو سنائی شروع کیں۔ کہتے ہیں میں نے تو ایک دفعہ سنا تھا کہ سننا اور اس پر عاشق ہو جانا ایک ہی بات کے دو نام ہیں۔ چنانچہ اہل فارس نے دوبارہ دین کے زندہ کرنے کی ذمہ داری قبول کی تھی اور بے چارہ فارس ہی نگارہ گیا تھا باقی، اب انشاء اللہ تعالیٰ فارس کا حق بھی ادا ہوگا اور وہ کشمیر والا حال نہیں ہوگا کہ وہ غریب غیروں کو تو کپڑے بنا کے دیتے تھے اور آپ ننگے رہتے تھے۔ تو انشاء اللہ تعالیٰ اہل فارس تمام دنیا کی طرف سے اس احسان کا بدلہ اتاریں گے اور فارس کو خدا تعالیٰ کے نور سے انشاء اللہ تعالیٰ ہم منور کر کے چھوڑیں گے۔

گورمکھی میں لٹریچر کی کمی تھی اس پر اب ہمارے گیانی عباد اللہ صاحب وہ تو ویسے تو کام سے فارغ ہو گئے ہیں لیکن پنجابی میں کہتے ہیں ناکہ دیہاڑی پہ لگا ہوا یہ پنجابی کی بات ہو رہی ہے اس لئے پنجابی کا محاورہ زیادہ چسپاں ہوتا ہے تو دیہاڑی پہ لگ گئے ہیں اب لٹریچر تیار کرنے پر اور کیسٹس تیار کرنے پر اور ان کو ہم شائع بھی کر رہے ہیں خدا کے فضل سے تیزی کے ساتھ، ”ہمارا رسول“، گیانی عباد اللہ صاحب کی کتاب شائع ہو چکی ہے۔ پرگنہ بٹالہ کا گرو، شائع ہو گئی ہے۔ پیغام صلح، حضرت مسیح موعود علیہ الصلوٰۃ والسلام کی کتاب کا ترجمہ شائع ہوا ہے، یہ تو غالباً پہلے بھی موجود تھے۔ نئی کتابیں بہت سی تیار ہوئی ہیں جو انشاء اللہ تعالیٰ جلد منظر عام پہ آجائیں گی اور ہندوستان سے بھی میں نے منگوائی ہیں وہاں جو کتابیں موجود تھیں اور اس پر تبصرہ بھی منگوا یا ہے کہ آپ کے نزدیک آپ کو کس چیز کی زیادہ مانگ ہے حضرت اقدس مسیح موعود علیہ الصلوٰۃ والسلام کی کتاب سب بچن کا ترجمہ تو وہاں پاکستان میں چوہدری محمد علی صاحب نے انگریزی میں کیا ہے باہر کے سکھوں کو اس کی بھی ضرورت ہے وہ بھی انشاء اللہ شائع کیا جائے گا۔

انگریزی زبان میں بھی بہت نمایاں طور پر لٹریچر میں کام ہوا ہے اور جو جہاں جہاں بھی کمی تھی کتابیں موجود تھیں لیکن منظر عام پر نمایاں نہیں تھیں یعنی ہمارے مریوں کو بھی نہیں پتا تھا کہ یہ کتابیں ہمارے پاس ہیں اور مارکیٹ میں نہیں تھیں، اشاعت کا نظام مکمل نہیں تھا جس کے نتیجے میں مانگ پیدا ہوتی اور باہر سے کھینچا جاتا ہے چیز کو، تو کتاب شائع ہوئی اور دس دس سال تک پڑی رہی سٹوروں میں، لائبریریوں میں، مبلغوں کے گھروں میں بعض جگہ تو بوریوں میں بند رہی تو کمزوری یہ تھی کہ باہر سے کھینچ کا نظام نہیں تھا۔ اب یہ پاکستان کی حکومت نے جو طلب پیدا کر دی ہے نا، ہمارے خلاف پروپیگنڈا اپنی طرف سے کیا اور خدا نے ہمیں اس کا جواب دینے کی توفیق عطا فرمائی۔ تو طلب ہوئی ہے اتنی طلب ہوئی ہے کہ بڑے بڑے ملکوں کے سفیر، بڑے بڑے دانشور، چوٹی کے علماء خود پیچھے پڑ کے مانگ رہے ہیں کہ ہمیں لٹریچر دو ہم معلوم کرنا چاہتے ہیں تم کیا چیز ہو تو اس طلب نے یہ خدا تعالیٰ کا فضل ہے یہ کوئی انسانی ہاتھ کی چالاکی نہیں ہے اللہ کا فضل ہے کہ اب حالات پیدا ہو گئے ہیں کہ باہر سے مانگ آنی شروع ہو گئی ہے اور اب بعض جگہ تو ہم کتاب بھیجتے ہیں اور پیچھے پیچھے مبلغ کا خط آ جاتا ہے کہ ختم ہو گئی اور بھیجو لیکن ہر جگہ ابھی یہ صورت نہیں ہے۔

اسی طرح ایک غلطی کا ازالہ جو فارسی میں ہے یہ بھی تیار ہے، احمدیت کا پیغام برمی زبان میں، ہاں برمی زبان پیچھے رہ گئی تھی، وہاں بھی تو آخر انسان بستے ہیں ان کا بھی حق ہے۔ اسلامی اصول کی فلاسفی کا ترجمہ ہو چکا ہے، احمدیت کا پیغام کا ترجمہ ہو چکا ہے، امن کا پیغام کا ترجمہ ہو چکا ہے، احمدیت یعنی حقیقی اسلام کا ترجمہ ہو چکا ہے، میں اسلام کو کیوں مانتا ہوں یہ ترجمہ ہو چکا ہے اور یہ ساری اکٹھی پریس کو دی جا رہی ہیں انشاء اللہ تعالیٰ تاکہ دنیا میں کسی ملک کی انگلی نہ آئے ہمارے اوپر کہ ظالمو! تم نے کیوں ہمیں اطلاع نہیں دی کیوں ہمیں پیغام نہیں پہنچایا۔

ایک سیٹ تیار کیا ہے دس کتب پر مشتمل سردست اور اس میں اب پھیلانے کا بھی میرے ذہن میں ایک پورا نقشہ ہے، سکیم یہ ہے کہ کچھ چھوٹا لٹریچر، کچھ پمفلٹس، کچھ بڑی بنیادی کتابیں مختلف موضوعات پر جن میں دنیا کو طلب ہے۔ ان میں دنیا کی ہر زبان میں ایک مکمل سیٹ موجود ہو اور کوئی بھی دنیا کا مبلغ اپنے آپ کو بغیر ہتھیار کے محسوس نہ کرے۔ اچانک ایک برمی آ جاتا ہے، ایک اٹالین آ جاتا ہے، ایک پرتگال کا آدمی آ جاتا ہے، ایک کوریا کا آدمی آ جاتا ہے، جاپان کا آ جاتا ہے ہر ایک کے لئے

آپ کے پاس لٹریچر ہونا چاہئے اور اس ملک کی ضروریات اور رجحانات کے مطابق ہونا چاہئے۔ چنانچہ جو زبانیں اختیار کی گئی ہیں اور ان میں تیزی کے ساتھ ترجموں کے کام شروع ہو چکے ہیں یہ میں شروع کروانے کے بعد آپ کو بتا رہا ہوں۔ عربی، فرینچ، ٹرکش، اٹالین، سواحیلی، کچھ ان میں پہلے بھی ہیں بعض، یہ نہیں کہ نہیں ہے سواحیلی میں مثلاً پہلے بھی کافی کام ہو چکا ہے مگر بڑی ضرورتیں باقی تھیں، جب ہم نے جائزہ لیا تو خلا بہت ہیں۔ جرمن، ڈینش، نارویجن، سویڈش، پرتگیز، سپینش، جاپانی، گریک اور Greek بالکل خالی تھی مثلاً کچھ بھی نہیں تھا اس میں، یوگوسلاویا اور کورین اور رشین اور پولش اور چائینز کا نام شاید میں نے نہیں لیا ابھی تک، چائینز ہے۔ چائینز میں تو ایک اسلامی اصول کی فلاسفی اب تیار ہے اشاعت ہو رہی ہوگی اس وقت، کینیڈا میں، بھوادی گئی تھی اور اسی طرح شاید ایک، دو اور زبانیں بھی ہوں گی ہاں ٹرکش، ٹرکش کا میں نام لے چکا ہوں، چیکوسلوواکیا کا نام رہ گیا ہے اس میں بھی کام شروع کر دیا گیا ہے۔ تو انشاء اللہ تعالیٰ آپ ایک سال کے مزید عرصے کے اندر اندر دیکھیں گے کہ دنیا میں کوئی بھی قابل ذکر زبان ایسی نہیں رہے گی جس میں احمدیہ لٹریچر کا ایک سیٹ مکمل موجود نہ ہو اور بے دھڑک ہو کر جرأت کے ساتھ آپ ساری دنیا کو کہہ سکیں گے کہ ہم نے خدمت کا حق ادا کر دیا، ہم نے حجت پوری کر دی ہے۔ اب تم جوابدہ ہو خدا کو اگر تم توجہ نہ کرو اور تم اگر اس نور سے فائدہ نہ اٹھاؤ۔

اسلامی اصول کی فلاسفی کے متعلق تو میری سکیم یہ ہے کہ ساری دنیا کی زبانوں میں اس کا ترجمہ کرنا ہے۔ پہلے بھی کافی زبانوں میں ہوا ہے لیکن بہت پیاس ہے اس کی دنیا کو، اتنا اہم مضمون ہے اور اس حیرت انگیز رنگ میں ان دقیق مضامین پر، مسائل پر روشنی ڈالی گئی ہے کہ جب میں بعض دفعہ سوال جواب کے موقع پر بعض دانشوروں کے سامنے بعض نکات رکھتا ہوں تو ان کے منہ کھلے کے کھلے رہ جاتے ہیں۔ لکھتے ہیں بعد میں جا کر کہ ایسے عرفان کے موتی ہم تو حیران ہیں کہ یہ کیا باتیں تھیں۔ آپ نے کہاں سے لیں، کس طرح بیان کیں؟

تو اب جن زبانوں میں اس کا ترجمہ کروایا جائے گا فوری طور پر وہ میں نام بتاتا ہوں، اس کے علاوہ بھی ہوں گی۔ انشاء اللہ جاپانی، Greek، پرتگیز، اٹالین، سواحیلی، ڈینش، نارویجن، سویڈش، چیکوسلوواکیا، کورین، رشین، پولش، ہنگرین، فارسی، ہندی، تامل، ہنگو، اور سنگالیز۔ اس کے

علاوہ جن لوگوں کے ذہن میں کوئی زبان آئے جو اہمیت رکھتی ہو۔ اس کے سوا کچھ شائع ہو چکی ہیں۔ مثلاً انگریزی، عربی، فرنچ، جرمن، ڈچ، انڈونیشین وغیرہ سپینش، چائینز، ٹرکش، البانین ان میں ترجمے ہو چکے ہیں۔ تو ان کے علاوہ ہیں یہ، اگر کسی کے ذہن میں، علم میں کوئی اور زبان آئے وہ سمجھیں کہ ہونی چاہئے تو ضرور لکھیں، انشاء اللہ اس میں بھی کروائیں گے۔ میں نے بتایا تھا آپ کو روپیہ کی آپ فکر نہ کریں میں ابھی مالی کوائف پڑھ کے سناؤں گا تو آپ حیران ہوں گے کہ خدا تعالیٰ کس طرح فضلوں کی بارش نازل فرما رہا ہے۔

اس کے علاوہ خلفائے سلسلہ کالٹریچر بڑی اہمیت کا حامل ہے۔ تفسیر صغیر بھی ہے، خلافت حقہ اسلامیہ، ذکر الہی، عرفان الہی، تقدیر الہی، ہستی باری تعالیٰ، اسلام میں اختلافات کا آغاز، سیرت خاتم النبیینؐ۔ یہ حضرت میاں بشیر احمد صاحب کی کتاب مراد ہے یہ خلفاء میں سے تو نہیں یہ بھی بڑی اہمیت کی مالک ہے۔ سلسلہ احمدیہ، یہ بھی حضرت میاں بشیر احمد رضی اللہ تعالیٰ عنہ صاحب کی کتاب ہے۔ ست بچن، گورنگھی کی حضرت مسیح موعود علیہ الصلوٰۃ والسلام کی کتاب ان سب کے تراجم مختلف زبانوں میں ہو رہے ہیں اور یہ بھی امید ہے کہ بہت جلدی اب ان کے پھل بھی، نتائج بھی آپ دیکھیں گے۔ یہ لٹریچر بھی جو نایاب ہے اور دنیا کو ضرورت ہے بڑی سخت اس کی، وہ مہیا ہونا شروع ہو جائے گا۔ فوری طور پر تو ساری زبانوں میں نہیں ہو سکتا لیکن بنیادی جو بڑی بڑی زبانیں ہیں ان سے شروع ہو کر رفتہ رفتہ انشاء اللہ پھیل جائے گا۔

ریویو آف ریپنچر اس کا وعدہ کیا تھا میں نے گزشتہ سال کے جلسے میں، کہ حضرت مسیح موعود علیہ الصلوٰۃ والسلام کی اس خواہش کو پورا کرنا ہے کہ دس ہزار شائع ہو تو اللہ تعالیٰ کے فضل سے گیارہ ہزار شائع ہوا۔ گزشتہ سے پوسٹہ جلسے کی بات ہے یہ اور پہلے تو ہمارے بشیر رفیق صاحب کی نگرانی میں وہاں کام ہو رہا تھا۔ پھر حکومت پاکستان کو اچھی چیزیں موافق ہی نہیں آتیں پتا نہیں کیا معذہ خراب ہوا ہوا ہے؟ ہضم ہی نہیں ہوتی اچھی چیز، بیماریاں ہوتی ہیں بعض، یہ بیمار مجبور بھی ہوتے ہیں لوگ، ہمارے ایک دوست ہیں، لکھ پتی ہیں لیکن اچھا کھانا ہضم ہی کوئی نہیں ہوتا۔ جو چھکی غذا جس کو منہ مارنا بھی بڑا مشکل ہے، کدو کھالیں گے خالی، تو یہ اللہ کی توفیق ہی نہیں جس کو ملی وہ بچپارا کرے گا کیا؟ نعمتیں ہیں مگر فائدہ نہیں اٹھا سکتا۔ تو ان کو ہضم نہیں ہوتی اچھی چیز۔

ایک بڑا اچھا رسالہ ”لاہور“ نکلتا ہے، اس کے بھی دشمن ہو گئے۔ افضل ضبط کر بیٹھے، ریویو ضبط کر بیٹھے، خالد ضبط کر لیا، تشہید ضبط کر لیا پھر خیال آیا کہ ابھی پورا نہیں ہوا چلو پریس بھی ضبط کر لو ساتھ ہی، پہلے کتابیں ضبط ہو رہی تھیں پھر یہ ساری چیزیں ضبط کر لیں۔ وہی حال ہے، وہ لطفہ میں نے پہلے بھی سنایا تھا کہ ایک اندھا اور ایک سچا کا، دیکھنے والا بصیر انسان دونوں نے مل کر حصہ ڈال کے کھیر پکائی یا حلوہ پکایا اور جو کھانا شروع کیا تو اندھے کو خیال آیا کہ حصہ تو برابر کا ہے لیکن یہ دیکھتا ہے مجھے پتا کوئی نہیں تیز نہ کھا رہا ہو کہیں، تو اس نے کہا اچھا مجھے بھی تیز کھانا چاہئے، اس نے تیز کھانا شروع کر دیا اور پھر خیال آیا کہ یہ تو دو ہاتھوں سے کھا رہا ہو گا مجھے کیا پتا؟ اس نے دو ہاتھوں سے کھانا شروع کر دیا۔ پھر تھوڑی دیر کے بعد اس نے سوچا کہ اب تو مجھے پتا ہی نہیں لگ رہا کہ اور کیا ترکیب کی ہے تو پورے ہاتھ ڈال کے پوری پلیٹ اٹھائی کہ میاں باقی میرا حصہ ہے۔ تو انہوں نے کہا کہ ساری پہلے کتابیں ضبط کیں، رسالے ضبط کرنے شروع کئے اور پھر Ban کر دیئے تو پتا نہیں اب احمدی اور کیا کر رہے ہوں گے؟ تو پریس بھی ضبط کر لئے کہ باقی ہمارا حصہ ہے۔

لیکن احمدیت کی آواز تو نہیں رکی، احمدیت کی آواز تو زیادہ شدت کے ساتھ پھیلی بستی بستی، نگر نگر، احمدی نے نئے ولولوں سے سرشار ہو کر نئے جذبات خدمت سے لبریز ہو کر قربانیوں کا عزم کرتے ہوئے، قید کو اپنی آنکھوں کے سامنے دیکھتے ہوئے اور اس کی آنکھوں میں آنکھیں ڈال کر اس کو ذلیل بتاتے ہوئے بڑی جرأت کے ساتھ تبلیغ کی ہے اور احمدیت کا پیغام بستی بستی پہنچایا ہے۔ جہاں تحریر نہیں پہنچ سکتی تھی وہاں کیسٹوں کے ذریعے پیغام پہنچایا ہے، جہاں خود مل سکتی تھی تو توفیق وہاں خود پیغام پہنچایا ہے۔ عدالتوں میں حاضر ہوئے اور ججوں کو بھی تبلیغ کی ہے، پولیس نے پکڑا ہے تو پولیس کو تبلیغ کی ہے، جیل میں پہنچے ہیں تو مجرموں کو تبلیغ کی ہے یوشی سنت کو زندہ کیا ہے۔ اس جماعت کا پیغام کون روک سکتا ہے؟ جو حربے تھے تم نے سارے استعمال کر لئے لیکن آج بھی خود رو رہے ہو کہ احمدیت پہلے سے بھی زیادہ تیزی کے ساتھ پھیلنی شروع ہو گئی ہے۔

ہندوستان میں مانگ زیادہ ہوئی، چونکہ ہندوستان کے وسائل تھوڑے تھے اور بعض وہاں صاحب وسیلہ لوگ ہیں بھی لیکن ابھی تک ان کے اندر اتنا حوصلہ پیدا نہیں ہوا جتنا باقی دنیا کی جماعتوں میں ہو چکا ہے اس لئے اللہ ان کے بھی دل زندہ کرے، ان کو بھی حوصلے دے، زیادہ روپیہ خدا کی راہ

میں خرچ کریں مگر میں نے قادیان کی جماعت کو یہ لکھا کہ آپ پیسے کی فکر نہ کریں، آپ کو ہم باہر سے لٹریچر بھجوانا شروع کر دیتے ہیں چنانچہ پانچ مراکز ہندوستان میں بنا کر ان کو بھی اس عرصے میں انگلستان سے ہی لٹریچر بھجوایا جا رہا ہے اور مزید مطالبے کئے گئے ہیں اور جو وہ کہتے ہیں انشاء اللہ وہ سب کچھ پورا کیا جائے گا، ہم تو کہتے ہیں تم تقسیم کرنے والے بنو جو چاہتے ہو دیں گے۔

اور اس دوران جو ایک خاص جماعت کی طرف توجہ ہوئی ہے وہ گجراتی بولنے والی جماعت ہے۔ اس میں بھی کسی زمانے میں حضرت سیٹھ عبداللہ دین صاحب نے خدمت کی تھی، اپنے خرچ پر کچھ لٹریچر بھی شائع کیا تھا۔ بڑی اہم جماعت ہے صرف پیسے کے لحاظ سے نہیں بلکہ دینداری کے لحاظ سے، تمام مسلمان تاجر جماعتوں میں دینداری کے لحاظ سے یہ بہت اہم جماعت ہے۔ شیعہ عالمی نہیں ہیں، اسماعیلیوں کی طرح الگ جماعت خانے یا اسلام سے بہت زیادہ دوری نہیں ہے بلکہ ٹھیٹھ اسلام ہے ان کے اندر اور خشکی کی طرف مائل ضرور ہے لیکن ہے اسلام۔ نمازیں پڑھنا عبادت کرنا غلو سے پرہیز کرنا اور خدا کی راہ میں خرچ کرنا یہ بڑی خوبیاں ہیں اور یہ قوم محروم تھی چنانچہ خدا تعالیٰ نے یہاں ہمیں انگلستان میں ایک باپ، بیٹا عطا کر دیئے جو گجراتی ہیں۔ ایسٹ افریقہ سے آئے تھے اور انہوں نے بڑی محنت کی، جس طرح میں نے ان کو کہانیا لٹریچر تیار کیا۔ اپنی قوم کے مزاج کو سمجھتے ہوئے مشورے دیئے کہ پہلے کیا دینا ہے بعد میں کیا دینا ہے۔ بڑی غلط فہمیاں ہیں ان لوگوں میں چنانچہ خدا کے فضل کے ساتھ اس میں بھی ایک بھر پور اشاعت کی سکیم چل پڑی ہے اور ہندوستان نے بھی اس سے بڑا استفادہ کیا ہے اور لکھا ہمیں کہ ہمارے پاس تو گجراتی لٹریچر ہے ہی کوئی نہیں ہمیں کثرت سے بھجوائیں، چنانچہ بھجوانا شروع کر دیا گیا ہے اور مانگ پیدا ہو گئی ہے یعنی وہاں بھی بھجوایا، پہلے کچھ کتابیں بھجوائیں انہوں نے کہا فوراً ختم ہو گئی ہیں۔ مانگ رہے ہیں اور دو پھر بھجوایا اب پھر کہتے ہیں اور دو۔ چنانچہ وہ اور کی جو طلب ہے خدا کے فضل کے ساتھ یہ بہت خوش کن ہے۔ انشاء اللہ امید ہے خدا کے گھر سے اور اس کے در سے کہ انشاء اللہ بہت جلد اس قوم میں بھی اللہ تعالیٰ احمدیت کا نور پھیلائے گا۔

یورپ اور امریکہ میں اور اسی طرح دیگر ممالک میں کیسٹ کی جو سکیم چلائی گئی تھی اس سے بھی خدا تعالیٰ کے فضل کے ساتھ بہت فائدہ پہنچا ہے۔ کیسٹس جو ہیں وہ دو طرح سے تعلق رکھتی ہیں،

ایک تو وہ کیسٹس جو مثلاً میری مجالس سوال و جواب کی ہیں یا خطبات کی ہیں۔ ان میں خطبات کی تو اردو میں ہوتی ہیں اور یہاں کی جو مجالس ہیں وہ ساری انگریزی میں، کیسٹس بھی دینی ہیں ان کی فہرستیں تیار کرنی ہیں۔ اس میں انگلستان کے یہی کیسٹ گروپ نے بہت زیادہ محنت کی ہے اور ہندوستان سے ہمارے ایک فضل صاحب آج بھی آئے ہوئے ہیں خدا کے فضل سے، وہ آئی۔ جی تھے اپنے علاقے میں مگر یہاں تو وہ نہ ڈی۔ آئی۔ جی تھے نہ آئی۔ جی تھے۔ حضرت مسیح موعود علیہ الصلوٰۃ والسلام کے ایک ادنیٰ خادم بڑی محبت کرنے والے، بڑے ہرلعزیز بڑی رونقیں انہوں نے لگائی رکھیں اور دن رات کیسٹس کے کام میں مدد کی ہے، جتنی دیر یہاں رہے ہیں سیر و تفریح کا تو سوال ہی نہیں تھا۔ تو اس طرح خدا نے اس جہت میں ہمیں کافی اپنے مقصد کے اب قریب کر دیا ہے۔

بہت سے ایسے سوال تھے جن کا کوئی جواب ہمارے لٹریچر میں نہیں تھا نہ کسی نے وہ کتابیں لکھیں نہ جواب آیا۔ یہاں چونکہ ہر طبقے کے لوگ آیا کرتے تھے آکسفورڈ یونیورسٹی کے، کوئی لندن یونیورسٹی کے، کوئی کیمبرج یونیورسٹی کے، کوئی Politicians، کوئی دیگر لکھنے والے، پادری، Churches کے نمائندے، غیر ممالک سے، مختلف ممالک کے نمائندے، بڑے بڑے Politicians ہر طبقے کے لوگ آئے ہیں اور ہر طبقے کے آدمی نے اپنی مرضی کا سوال کیا ہے۔ تو وہ جو جوابات احمدیت کے نقطہ نگاہ سے دیئے گئے ہیں وہ میرے تو نہیں وہ تو حضرت اقدس مسیح موعود علیہ الصلوٰۃ والسلام کی تعلیم ہی ہے جو میرے منہ سے نکل رہی ہے، مگر انگریزی زبان میں تو اس کا بہت خلا تھا وہ خدا کے فضل سے پورا ہو گیا ہے۔ تو اب ضرورت ہے اس بات کی کہ تمام دنیا میں جماعتوں میں یہ فہرستیں چھپ کر پہنچیں اور ہر احمدی کے ہاتھ میں ہو اور اس کو علم ہو کہ کس مضمون کی کیسٹ کہاں ہے، کیا نمبر ہے اس کا، کس حصے پر وہ مجھے مل جائے گی، تو انگریزی میں تو یہ کام اب اللہ کے فضل سے تقریباً مکمل ہے ویڈیوز کا بھی اور ڈیو کیسٹس کا بھی۔

لیکن میں نے یہ ہدایت کی کہ یہ تو کافی نہیں ہے، دیگر زبانوں میں اس کے آپ ترجمے کب تک کریں گے؟ بڑا سب کام ہے۔ تمام ممالک اپنی اپنی زبانوں میں اپنے اپنے مزاج کو مد نظر رکھ کے کیسٹس تیار کرنی شروع کریں۔ چنانچہ یہ بہت عظیم الشان کام ہوا ہے جو اس ایک سال کے اندر اور یقین نہیں آتا کہ خدا نے جماعت کو یہ سارے کام کرنے کی توفیق عطا فرمادی۔ انگریزی میں ان

تقاریر اور سوال و جواب کے علاوہ مختلف ممالک نے اپنے مزاج کے مطابق افریقن، امریکن انہوں نے کیسٹس تیار کی ہیں ڈینش میں، سپینش میں، ٹرکش میں، جرمن میں، البانین میں، نارویجن میں یہ سب اب ہمارے پاس Available ہیں۔ غور سے سن لیں دنیا میں جس جماعت کو ضرورت ہے وہ جس زبان میں چاہے اب خدا کے فضل سے اس کو کیسٹ مہیا کر سکیں گے۔

مغربی افریقہ میں یوروبا میں، ہاؤسا میں، مینڈے میں، ٹمنی میں اور شانی میں اور فانی میں۔ جو افریقہ کی زبانیں ہیں اور ان میں بھی مقامی مبلغین اچھے زبان دان جن کا بڑا تجربہ ہے اپنی قوم کے مزاج کو سمجھتے ہیں انہوں نے تیار کی ہیں۔ اب ہمیں یہاں بیٹھے کیا پتا تھا کہ ٹمنی والے کیا چاہتے ہیں اور شانی والے کیا چاہتے ہیں اور فانی والے کیا چاہتے ہیں۔ ان کو پتا ہے اور اس کا پھل بھی لگنا شروع ہو گیا ہے وہ کیسٹس مقبول ہو گئی ہیں خدا کے فضل سے مشرقی افریقہ میں سواحیلی میں اور لوگنڈی میں کیسٹس تیار ہو گئی ہیں۔ ایشیاء اور مشرق بعید میں اردو کے علاوہ عربی، فارسی، انڈونیشین، پشتو، سندھی، گورکھی، پنجابی ان میں Sets تیار ہوئے ہیں۔ عربی میں تو مصطفیٰ ثابت نے گزشتہ سال یعنی ۸۴ء سے پہلے ہی کر دیئے تھے، لیکن اس میں اب اضافہ کیا ہے انہوں نے اور بعض اور دوستوں نے بھی شمولیت اختیار کی ہے۔

اب اس کے لئے ایک باقاعدہ کیسٹس سے استفادہ کرنے کی سکیم کی ضرورت تھی اور یہ ایک اتنی اہم ضرورت تھی کہ خدا تعالیٰ کا فضل ہے اس طرف توجہ پیدا ہو گئی۔ افریقہ کے اکثر ممالک جہاں احمدیت سے تعارف ہو چکا ہے ان کا تعلیم کا معیار اتنا تھوڑا ہے کہ ہماری کتابیں خواہ کروڑوں بھی شائع کریں فائدہ نہیں پہنچا سکیں گی۔ اکثریت پڑھنا نہیں جانتی اور زبانیں پھر مختلف چھوٹی چھوٹی کہاں کہاں تک آپ ان کی کتابیں شائع کریں گے، کیسٹ تو بڑی جلدی سستی تیار ہو جاتی ہے۔ حسب ضرورت اس کو بڑھائیں آپ، جتنا چاہے بڑھالیں لیکن کس طرح ان تک پہنچیں؟ اس کے لئے تمام ممالک کو یہ لکھا گیا پھر یاد دہانیاں کرائی گئیں، پیچھے پڑے۔ بعض نے تو جلدی تعاون کیا، بعض نے بڑا سر کھپایا ہمارا۔ کہتے ہم ان کو یہ تھے کہ ہم سے تم مفت کیسٹ پلیسٹو، ویڈیو ریکارڈ لو ان کے Duplicator لو لیکن سکیم تو بناؤ پہلے بتاؤ کہ کتنے آدمی تمہارے تیار ہوں گے اور اس سکیم کے تابع وہ کام کریں گے۔ کاریں لو، جیپیں لو پھرنے کے لئے لیکن پہلے سکیم بتاؤ، ہمیں یہ تسلی ہو جائے کہ

تم ان چیزوں کو ضائع نہیں کرو گے، بیکار نہیں جائیں گی۔ وہ سیکمیں بھجوانے میں ہی چھ مہینے ضائع کر دیئے ہیں بعض ممالک نے۔ یہ بڑے افسوس کی بات ہے مگر بہر حال بعض ممالک نے بڑا اچھا بھی تعاون کیا، بڑی جلدی بھجوائیں۔ زیادہ مشکل یہ پیش آرہی تھی کہ ہم یہاں سے چاہتے تھے کہ اکٹھا انتظام ہو اجتماعی، یہ نہیں کہ کوئی کسی رنگ کا خرید لیا، کوئی کسی رنگ کا خرید لیا اور بعد میں خراب بھی ہوں تو مصیبت پڑے کوئی کمپنی ذمہ دار نہ ہو اس لئے یہاں ہم تیار بیٹھے تھے۔

اب اللہ کے فضل سے چوہدری حمید اللہ صاحب کے سپرد پھر میں نے کیا کہ اب اس کو Final آخری Touches دیں تو انہوں نے مجھے چند دن ہوئے بتایا ہے کہ جو بھی سامان ہے خریداجا چکا ہے اور مبلغین اب جو واپس جائیں گے تو انشاء اللہ لے، پھندے جائیں گے یہاں سے اور سینکڑوں دیہات میں اللہ کے فضل سے یہ چل پڑیں گی کیسٹس اور جو سب سے زیادہ لطف آئے گا وہ اس بات کا کہ حضرت مسیح موعود علیہ الصلوٰۃ والسلام کی نظمیں بھی ان میں گائی گئی ہیں۔ ترجمے ہوئے ہیں اور بڑے اخلاص اور محبت سے حضرت مسیح موعود علیہ الصلوٰۃ والسلام کے منظوم کلام کو، اپنی زبانوں میں ڈھال کر نغمگی میں سمو کر پیغام پیش کیا جا رہا ہے اور بڑا اس کا اثر ہے۔

اور نئی تعمیرات، نئے مشن ہاؤس، نئی مساجد، اب مختصر کرنے کی کوشش کرتا ہوں یہ سال ۷۷ء کا، جس کو یہ اپنا سال بتاتے ہیں ۸۲ء کا جو خدا تعالیٰ نے جماعت کے اموال پر اثر ڈالا ہے، پاکستان پر جو اس کا اثر پڑا ہے وہ سن لیجئے۔ ۸۳ء میں کل وصولی پاکستان سے 2,74,24,700 روپے کی ہوئی ہے تمام مدت میں اور جماعت مشکلوں میں مبتلا، نوکریوں سے فارغ کئے ہوئے لوگ، تجارتوں پر اثر، مشکلات میں گھرے ہوئے اس کے باوجود خدا تعالیٰ نے یہ داغ نہیں لگنے دیا پاکستان کی جماعت پر کہ مشکلوں کے وقت تم پیچھے رہ گئے اور دو کروڑ چوہتر لاکھ سے 3,10,87,000 تک ان کا بجٹ پہنچ گیا۔ یہ بجٹ نہیں، یہ ادائیگی ہے جماعت پاکستان کی خدا کے فضل سے اور بیرونی دنیا میں حال یہ ہے کہ صرف جہاں تک چندوں کا تعلق ہے میں خلاصہ آپ کو پڑھ کے سناتا ہوں کہ ۸۲ء میں تین کروڑ، پہلا سال جو میری خلافت کا ہے اس وقت تین کروڑ کل چندوں کی آمد تھی۔ ۱۹۸۳ء میں کل چندے 5,37,80,000 تک پہنچ گئے اور ۱۹۸۴ء میں 10,50,70,800 تک پہنچ گئے اور یہ اعداد و شمار ایسے ہیں جو ابھی مکمل نہیں ہیں۔ مثلاً قحط زدگان کی تحریک اس میں شامل نہیں ہے، اس میں

بیرون پاکستان، ہندوستان بھی تو ہے اور بنگلہ دیش بھی ہے ان کے فنڈ ان میں شامل نہیں ہیں اور اسی طرح سکول ہیں بہت سے تحریک جدید کے، سکولوں کا تو چندہ ہے ہی الگ۔ بعض مقامی چندے بہت سے ایسے ہوتے ہیں مثلاً یا اتفاقی چندے قرآن کریم کی اشاعت اس میں میں نے تین قرآن کریم کے متعلق آپ کو بتایا کہ ایک ہی دوست نے مثلاً تینتیس ہزار پاؤنڈ ادا کیا تھائیں ہزار پاؤنڈ وہ بھی ابھی اس میں شامل نہیں ہے تو وہ اصل اگر یہ ساری چیزیں ڈالیں تو خدا کے فضل سے اس سے بھی زیادہ ہو جائے گا۔ بہر حال کل میزان اگر آپ اس میں نصرت جہاں سکول شامل کر لیں تحریک جدید کے سکول چھوڑ کر، نصرت جہاں ہسپتال شامل کر لیں تحریک جدید کے ہسپتال چھوڑ کر ان کی آمد کاریکارڈ ہمارے پاس پورا نہیں ہے تو 1983ء میں جو بارہ کروڑ اکانوے لاکھ وصولی تھی، 1984ء میں بیس کروڑ ستاسی لاکھ تک پہنچ گئی ہے خدا کے فضل سے۔ اب یہ باقی اعداد و شمار پڑھنے کا وقت نہیں ہے۔

ایک دلچسپ بات سنا کر اس حصے کو ختم کرتا ہوں۔ یہ جو حکومت پاکستان نے جماعت کے خلاف پروپیگنڈا شروع کیا ہوا ہے اس کے کچھ چھوٹے چھوٹے ضمنی پھل بھی ملتے رہتے ہیں، تلاش کرنے پڑتے ہیں، حوالے دیکھنے پڑتے ہیں۔ کسی نے کیا کہا، کسی نے کیا کہا، تو مالی امور کے متعلق عبدالرحیم اشرف کا ایک پرانا ایڈیٹوریل دیکھنے میں آیا بڑا دلچسپ 1956ء میں وہ لکھتا ہے کہ:

”ہم نے تو ساری کوششیں کر لیں اور میں جانتا ہوں کہ میرا یہ لکھنا جماعت احمدیہ کو خوش کرے گا اور چند سال تک وہ فخر سے اس کو پیش بھی کرتے رہیں گے اور میں جانتا ہوں کہ بڑے سخت، تلخ اور کڑوے گھونٹ ہیں جو میں بھر رہا ہوں لیکن چوٹی کے ہمارے بزرگ، چوٹی کے علماء ہر بار ناکام اور رسوا ہوئے اور جماعت کا کچھ بھی نہیں بگاڑ سکے اور ہر دفعہ اس جماعت نے ہر مخالفت کے بعد ترقی کی طرف قدم اٹھایا ہے۔“

اور اس وقت جو اس کو ترقی نظر آ رہی تھی مالی امور میں جو بڑی تکلیف دے رہی تھی اس کو وہ کہتا ہے:-

”ان کی جرأت دیکھو ان کے حوصلوں کی بلندی دیکھو کہ

۱۹۵۶ء کا بجٹ پچیس لاکھ روپے تجویز کر دیا ہے۔“

اور آج بیس کروڑ روپیہ تک یہ بجٹ پہنچ چکا ہے اور 57ء-56ء کے بعد 87ء-86ء میں انشاء اللہ تعالیٰ یقیناً بچیس کروڑ سے زیادہ ہوگا اور میں آپ کو یقین دلاتا ہوں کہ انشاء اللہ اگلے اتلا تک یہ کروڑوں میں نہیں رہے گا بلکہ اربوں میں بجٹ پہنچ چکا ہوگا خدا کے فضل و رحم کے ساتھ۔ ان لوگوں نے جماعت کا کیا مقابلہ کرنا ہے، ان کی حیثیت ہی کوئی نہیں۔ طاقتیں ہیں دنیا کی، دنیا کی عظمتیں حاصل ہیں، دنیا کے وسائل حاصل ہیں مگر پھل تو آسمان سے اتر کر تے ہیں۔ اللہ کی رحمت اور برکتوں کے پھل جس کو نصیب نہ ہوں اس کی ساری کوششیں اکارت جایا کرتی ہیں۔

اس عرصے میں خدا تعالیٰ نے جوئی عمارتیں، نئی جگہیں عطا فرمائی ہیں ان کا کچھ ذکر سنئے۔ آسٹریلیا میں زمین تو پچھلے سال خریدی گئی تھی۔ اس سال وہاں ایک عمارت کھڑی کی گئی ہے جس میں جماعت کے کام چل پڑے ہیں خدا کے فضل سے لیکن مسجد اور اس کی تعمیر کے لئے اگرچہ چندہ تو اکٹھا ہو چکا ہے لیکن کچھ وقتیں تھیں نقشے کے متعلق، اب وہ مجھے پتا لگا ہے کہ نقشہ تیار ہو گیا ہے۔ میری کوشش اب اللہ کے فضل کے ساتھ، میں جب کہتا ہوں میری، تو میری ذات ہرگز مراد نہیں، ہم سب کی، آپ کی، میری، ہم سب کی، ہماری کوشش یہ ہوگی انشاء اللہ کہ اسی سال بلکہ آئندہ چند مہینے میں ہی وہ تعمیر کا کام شروع ہو جائے اور اس سال مکمل ہو جائے۔

انڈونیشیا میں ساڑھے سات ایکڑ زمین پر ایک بہت ہی عظیم الشان منصوبے پر کام شروع ہوا تھا جو اب تکمیل کے مراحل تک پہنچا ہوا ہے۔ اس کی تصویریں جو آئی ہیں بڑی خوشی ہوئی ہے دیکھ کر اس پر وہ پتا ہے کتنا خرچ کر رہے ہیں؟ اکائی، دہائی، سینکڑہ، ہزار، دس ہزار، لاکھ، دس لاکھ، کروڑ، دس کروڑ، چوبیس کروڑ روپیہ خرچ کر چکے ہیں لیکن ابھی آپ تعجب نہ کریں کیونکہ ان کے روپے کی قیمت بہت تھوڑی ہے۔ وہ کروڑوں میں باتیں کرتے ہیں ہمارے یہاں وہ میرا خیال ہے سارا مل کے چالیس کروڑ شاید ایک کروڑ بنے۔ (کیوں جی کتنا ہے فرق؟)

1/50 کا فرق ہے، تو گویا جو چالیس کروڑ وہ کہہ رہے ہیں اس سے کچھ زائد خرچ ہوگا مکمل ہونے تک تو کم و بیش اسی لاکھ روپیہ تو بہر حال لگ جائے گا اس کے اوپر ہمارا پاکستانی حساب سے تو یہ بھی اللہ تعالیٰ کا بڑا فضل ہے، بڑا عظیم الشان منصوبہ ہے۔ مبارک ہو کہ سنگاپور میں جماعت کی عمارت یعنی مسجد اور مشن ہاؤس مکمل ہو گیا۔ الحمد للہ اللہ تعالیٰ مبارک کرے۔ یہ بھی ۸۴ء کا پھل ہے اور

اسلام آباد میں تو آپ بیٹھے ہوئے ہیں یہ تو آپ کو پتہ ہی ہے۔

مغربی جرمنی میں وہاں ایک بڑی بھرپور سکیم بنائی گئی۔ میں جب وہاں گیا دورے پر تو میری خواہش تھی کہ تیزی کے ساتھ وہاں نئے مشن قائم ہوں کیونکہ اس قوم نے بڑی سعادت کا ثبوت دیا ہے۔ احمدی مصیبت زدگان کے لئے دل بھی کھولے ہیں اور ان کی مدد بھی کی ہے اور پھر احمدیت کے لئے خدا نے ان کے دل کھولے اور یورپ میں جس تیزی کے ساتھ جرمن قوم کو توجہ ہے اتنی اور جگہ نہیں ہے۔ انگریز اب بڑھے ہیں، اب آرہے ہیں لیکن پیچھے رہ گئے ان سے، اب زور لگانا پڑے گا ان کو، چیلنج ہے ان کے لئے، ہمارے تو دونوں ہی گھوڑے ہیں۔ وہ نکلیں گے تب بھی میں شاباش ہی دوں گا، یہ آگے نکلیں گے تب بھی شاباش ہی دوں گا۔ اگلے کے لئے بھی دعائیں کروں گا، پچھلے کے لئے بھی دعائیں کروں گا لیکن ان کے لئے بہر حال یہ بات اس طرح برابر نہیں۔ انگلستان والوں کو غیرت چاہئے ان کو آگے نکلنا چاہئے کیونکہ یہاں جماعت بڑی ہے تو بہر حال جرمنی میں چونکہ ان کے اطوار بڑے مجھے پیارے لگ رہے تھے میں نے کہا! یہاں زیادہ مشن بنانے ہیں۔

تو ہیمبرگ میں خدا تعالیٰ نے ساڑھے چھ ایکڑ زمین عطا فرمادی ہے، ہیمبرگ کے قریب ہی اور جرمنی کی زمینوں کا باہر کی زمینوں پر اندازہ نہ کریں وہاں بہت زیادہ مہنگائی ہے۔ بڑی خوبصورت جگہ ہے وہاں دو عمارتیں بھی بنی ہوئی ہیں اور ان میں سے ایک کو تو آگ لگ گئی تھی اس کو انشاء اللہ ہم دوبارہ بنائیں گے اور جب زمین مجھے پسند آگئی اور لینے کا فیصلہ ہو گیا تو پھر کسی نے بتایا کہ حضرت خلیفۃ المسیح الثالث کو یہ جگہ بہت ہی پسند تھی اور سیر کے لئے یہاں آ کے ٹہلا کرتے تھے۔ اس وقت مجھے خیال آیا میں نے ہیمبرگ کہہ دیا تھا غلطی سے فرینکلرفٹ کی بات کر رہا ہوں۔

گروس گراؤ کی زمین ہے، تو حضرت خلیفۃ المسیح الثالث وہاں ٹہلا کرتے تھے۔ مجھے خیال آیا کہ معلوم ہوتا ہے وہ دل سے کوئی تمنا اٹھی ہے، کوئی دعا نکلی ہے کہ اے خدا! اتنی پیاری جگہ ہمیں ہی دے دے تو آج آپ کو خوشخبری ہو اور حضرت خلیفۃ المسیح الثالث کی روح کے لئے خوشخبری ہے کہ وہ جگہ جماعت کی ہو چکی ہے۔ الحمد للہ خدا کے فضل کے ساتھ۔

ہیمبرگ میں مشن بالکل چھوٹا ہو گیا ہے۔ ہر جگہ جماعت کے کپڑے چھوٹے ہونے لگے ہیں یہ مزہ ہے ابھی کل بناؤ آج چھوٹا ہو گیا، آج بناؤ کل چھوٹا ہو جائے گا، اس دور میں جماعت

داخل ہو رہی ہے۔ لندن مشن کا ہال دیکھا ہے کتنا چھوٹا سا رہ گیا ہے اور اب یہاں انشاء اللہ تعالیٰ میری تو دعا ہے کہ اسلام آباد بھی بڑی جلدی چھوٹا ہو جائے۔ تو جرمنی میں وہاں ہیمبرگ میں بھی زمین دیکھ رہے ہیں۔ میونخ میں نئے مشن ہاؤس کے لئے کہہ دیا گیا ہے وہاں بھی خریداجا رہا ہے اور Kiel میں خرید لیا گیا ہے۔ تیرہ سو مربع میٹر زمین پر دو منزلہ نہایت عمدہ تعمیر شدہ عمارت دو بڑے ہال اور ساری جماعت کی ضرورتیں وہ کہتے ہیں کہ آئندہ کئی سال تک پوری ہو جائیں گی۔ میں نے کہا یہ کوئی خوشخبری نہیں اگلے سال مطالبہ کرو کہ ہماری ضرورتیں نہیں پوری ہو رہی ہیں تب مزہ آئے گا۔

ہالینڈ کو بھی کہہ دیا ہے کہ وہاں بھی مسجد چھوٹی سی ہوگئی ہے، انہوں نے بھی جگہیں دیکھنی شروع کی ہوئی ہیں۔ فرانس میں ایک سودا ہوتے ہوتے اس طرح رہ گیا کہ اتنی اچھی جگہ تھی کہ کمیٹی نے کہا کہ ہم نے لینی ہے چنانچہ اللہ ہمیں اور دے دے گا اس میں بھی حکمت ہوگی، انشاء اللہ بہتر جگہ مل جائے گی۔ سپین میں غرناطہ میں مسجد کی زمین کے لئے کوشش کی جا رہی ہے، ایک ہوٹل مل رہا تھا مگر اس پہ تو ابھی پوری طرح طبیعت رضا مند نہیں۔ میرا خیال ہے اپنی زمین خرید کر ایک نئی شاندار مسجد وہاں بنائیں، خدا کے فضل کے ساتھ۔

گلاسگو میں ایک دو منزلہ بہت بڑی عمارت بہت تھوڑی قیمت پر مل گئی ہے اور تعجب کریں گے آپ دیکھ کر کتنی عمدہ جگہ اور اتنی بڑی عمارت اور کتنی سستی مل گئی اور جماعت نے خدا کے فضل سے بڑی محنت اس پہ شروع کر دی ہے۔ وقار عمل بھی ہو رہے ہیں، دوسرے کام بھی ہو رہے ہیں اور گلاسگو والے کہتے تھے کہ ہماری ضرورتیں اگلی تیس چالیس سال کی پوری کرے گی اتنی بڑی عمارتیں ہیں۔ بعض کہتے تھے یہ خلخل لفافہ سا ہم کریں گے کیا، ہم تو چند آدمی ہیں؟ میں نے کہا! کرو گے یہ کہ سوئے ہوئے ہو تو میں تمہیں جگاؤں گا اب، میں کہوں گا کہ بھروسہ اس عمارت کو اب اور اب تمہیں نکلے نہیں بیٹھنے دینا اور خدا کا جو سلوک پہلے ہوتا رہا ہے وہ اب بھی ہوگا، انشاء اللہ تعالیٰ یہ عمارت بھی اللہ کے فضل سے چھوٹی ہو جائے گی، فکر کی بات نہیں ہے۔

سورینام میں دونی مساجد تعمیر ہوئی ہیں۔ امریکہ میں پانچ مراکز کی سکیم تھی اور اس میں بھی جماعت نے بڑی قربانی کا مظاہرہ کیا۔ کل وعدہ جات 22,04,217 ڈالر تھے اور پاکستانی روپوں میں 3,52,66,000 اس کی قیمت بنتی ہے پچھلے سال انہوں نے ۸۴ء سے پہلے سال کچھ ادا کیا،

لیکن ۸۴ء میں تو پھر نمایاں تیزی پیدا ہوئی اس کام میں، مشن ہاؤس خریدنے میں بھی اور وصولی میں بھی چنانچہ اس وقت نیویارک میں سکول کی ایک عمارت ہمیں مل گئی ہے، نہایت عمدہ اور سارے نیویارک والے بڑے خوش ہیں، جو ملتے ہیں بتاتے ہیں بہت اچھی عمارت ہے۔ اس پر بھی بڑی محنت کی ہے ہمارے احمدی دوستوں نے۔ شکاگو میں ایک پانچ ایکڑ کا پلاٹ اور مکان اس پر تعمیر شدہ خدا کے فضل سے نہایت عمدہ جگہ مل گیا ہے۔ لاس اینجلس میں ایک پونے پانچ ایکڑ کا پلاٹ بہت مہنگا علاقہ ہے وہ مگر بہت ہی اچھا پلاٹ لیول زمین، بہت اچھے لوگ وہ بھی عمارتوں سمیت خدا کے فضل سے میسر آ گیا ہے، خرید لیا جا چکا ہے۔

Detroit میں سات ایکڑ کا ایک پلاٹ خرید لیا گیا ہے اور اس پر بھی دو مکان بنے ہوئے تھے Insured تھے دونوں، ایک مکان ذرا بوسیدہ تھا اور بعض دوستوں نے مجھے بتایا اب آ کے کہ ہم تو کہتے تھے مشورہ بھی دیا تھا جماعت کو کہ اس کو گراؤ اور دوبارہ بناؤ تو وہ اللہ کا فضل ایسا ہوا کہ اس کو آگ لگ گئی اور وہ ساری عمارت ختم ہو گئی، جل کر خاک ہو گئی۔ مل جائے گا انشاء اللہ تعالیٰ اور وہ بجائے اس کے کہ خود گرائیں اپنے خرچ پر، یہ اللہ کی تقدیر نے گرا بھی دیا اور اس کے لئے تعمیر کا بھی سامان مہیا کر دیا۔ واشنگٹن ڈی سی میں بہت اچھی ایک جگہ ملی تھی یعنی چوالیس ایکڑ زمین لیکن افسوس ہے کہ وہ ہم نہیں رکھ سکے، ہم نے خود نہیں رکھی کیونکہ جب اس کے جائزے لئے گئے تو زیر زمین پانی کی کیفیت (اور) بعض دوسری رپورٹیں ایسی تھیں کہ خطرہ یہ تھا کہ ہمارے لئے مفید ثابت نہیں ہوگی۔ دعا کریں اللہ تعالیٰ اس کے بدلے اور جگہ دے دے۔

اور ہندوستان میں دلی میں مسجد کی تعمیر ہونے والی ہے اس ضمن میں ہندوستان کا جو چوٹی کا نقشہ بنانے والا Architect، وہ بہت مشہور آدمی ہے وہ ہم سوچ رہے تھے کہ اس کا ڈیزائن کس سے بنوائیں تو ہمارے آفتاب خان صاحب وہاں گئے وہ ان کا پرانا کلاس فیلو نکلا اور اس نے گھر بھی بلایا دعوت بھی کی اور درخواست بھی کی کہ میں اعزاز سمجھوں گا اگر مجھے موقع ملے کہ میں یہ نقشہ بناؤں کیونکہ اس سے پہلے بعض اسلامی ممالک کی مساجد کے میں نے نقشے بنائے ہیں اور بہت ہی مقبول ہوئے ہیں۔ تو نقشے والا بھی ہندوستان ہی سے مل گیا ہمیں، آفتاب صاحب نے لکھا تو ہے اس کو، پتا نہیں کب وہاں سے جواب آئے۔

نجی میں بھی نیریرے Narere کے مقام پر ایک نیا سکول جاری کیا گیا ہے اللہ کے فضل کے ساتھ اور یہ سارے نہیں ہیں یہ تو بہت رپورٹیں آتی ہیں، ہر ہفتے کوئی نہ کوئی اطلاع ملتی ہے۔ افریقہ میں تو یہ حال ہے کہ ادھر کوئی احمدی ہوا، ادھر ساتھ تحفے دینے شروع کر دیئے زمین کے، ابھی ایک چیف کے متعلق بتایا کہ وہ احمدی ہوا اور پچاس ایکڑ زمین بھی ساتھ تحفہ دے دی اور اب وہاں لکھو کھہاروپے سے وہاں عمارت تعمیر ہو رہی ہے، خدا کے فضل سے۔

امریکہ میں زمین کے جو عطیے ہیں وہ اندازہ آپ کر لیجئے۔ اب ساری لسٹیں میں آپ کو کہاں سنا سکتا ہوں۔ ایتھنز میں 135 ایکڑ عطیہ، زائن شکاگو میں دو پلاٹس عطیہ، ہوسٹن ٹیکساس میں چار رہائشی پلاٹ عطیہ، Indianapolis ایک انڈسٹریل پلاٹ عطیہ، ولنگم اپنڈرہ ایکڑ کا پلاٹ ڈاکٹر احسان اللہ ظفر صاحب نے عطیہ دیا تھا، وہ پہلا ڈاکٹر بشارت احمد صاحب منیر نے دیا تھا۔ توسان میں بائیس ایکڑ کا پلاٹ ڈاکٹر ظفر قریشی نے عطیہ دیا۔ ہوسٹن میں ہمارے عابد حنیف صاحب ہیں انہوں نے ایک دو ایکڑ کے قریب تحفہ دی ہے زمین، یہ وہاں کے مقامی احمدی ہیں خدا کے فضل سے۔ ان کے علاوہ سینٹ لوئس میں تین پلاٹس جماعت کو ملے ہیں۔ یہ تو ایک امریکہ کا حال ہے اور اس قسم کی چیزیں ہر جگہ دنیا میں ظاہر ہو رہی ہیں۔ جیسا کہ میں نے بتایا اس کو تو اب ہم count ہی نہیں کر سکتے یہ اخراجات ان پر، جو جماعت اس عرصے میں خرچ کر چکی ہے یہ تو بڑی لمبی فہرست ہے یہ بھی میں چھوڑتا ہوں۔ یہ سیرالیون اور غانا اور دوسری جگہوں کے دلچسپ واقعات ہیں یہ بھی وقت کم ہو گیا ہے۔

نئی جو مساجد تیار ہوئی ہیں بعض اہم ویسے تو ہر روز بن رہی ہیں کوئی دن بھی ایسا نہیں ہوتا جہاں جماعت احمدیہ کہیں مساجد نہیں بنا رہی ہوتی۔ سورینام میں دو، لائبریا میں ایک، غانا میں چار، نائیجیریا میں ایک، سیرالیون میں دو، یوگنڈا میں دو، کینیا میں پانچ، انڈونیشیا میں دس اور سنگاپور میں ایک، یہ کل 28 مساجد کی تعمیر کی توفیق ملی ہے۔ جو اہم مساجد ہیں بڑی بڑی، بڑے عظیم الشان منصوبوں والی اور پانچ زیر تعمیر ہیں اس وقت غانا میں دو، سیرالیون میں ایک، انڈونیشیا میں دو، اٹلی میں اب مسجد کی تعمیر کے لئے روپیہ تو موجود ہے زمین اچھی نہیں مل رہی، اب وہاں میں ایک وفد دوبارہ بھجوا رہا ہوں۔ کئی دفعہ بھجوا چکے ہیں ابھی تک کامیابی نہیں ہوئی اس کے لئے دعا کریں۔ برازیل میں بھی ابھی تک زمین نہیں مل سکی، ان کا اتنا بڑا ملک ہے مناسبت کے لحاظ سے ہی اتنے وہاں پہنچ کر

نئے نئے زاویے سامنے آتے ہیں لوگوں کے کہ یہ فیصلہ ہی نہیں ہوا کہ کرنا کہاں ہے۔ اس کے لئے بھی دعا کریں، اللہ رہنمائی فرمائے اور وہاں اچھی جگہ ہمیں مشن بنانے کی توفیق عطا فرمائے۔ اس کے بھی پیسے موجود ہیں، یہ دونوں مشن خدام الاحمدیہ نے دینے کا وعدہ کیا تھا اور رقم مہیا کر چکی ہے۔ فرانس کا بھی میں نے بتایا ہے رقم موجود ہے اللہ کے فضل سے (یورپ کا جو دورہ کرنے کی توفیق ملی)۔

دوسری مثال انڈونیشیا میں ”کن جایا“ کے مقام پر مسجد کی تعمیر کی ہے جس کی تمام تر تعمیر و قارئین کے ذریعہ ہوئی جس میں نہ صرف احمدی احباب شامل ہوئے بلکہ غیر از جماعت احباب بھی شامل ہوئے۔

یورپ کا جو میں نے دورہ کیا تین چار ممالک کا یہ خصوصیت کے ساتھ نئے مشنز کے قیام کے لئے تھا۔ نئی زمینوں کے حصول، مساجد کی زمینوں کے لئے مشن کے لئے اور بعض مشنوں میں جو بنے ہوئے ہیں پہلے سے ان میں وسعت دینے کی سکیم بھی زیر غور تھی۔ چنانچہ سوئٹزر لینڈ میں خدا کے فضل سے فیصلہ ہو گیا ہے، ہالینڈ میں نقشہ بننے کا کہہ دیا گیا ہے، نئی زمین خریدنے کا بھی کہا گیا ہے، نئے مشن ہاؤس میں وسعت کا بھی فیصلہ ہو گیا ہے اور خدا کے فضل سے چندہ بھی دوستوں نے دینا شروع کر دیا ہے اپنا۔ ہیمبرگ کا بتا چکا ہوں، فرینکفرٹ کا میں بتا چکا ہوں، فرانس کا بتا چکا ہوں زیورخ کے مشن ہاؤس کی توسیع کی گئی ہے۔

یہ تو تھا مشن کا اصل کام جس کی غرض سے میں گیا تھا یعنی اصل کام تو اس کو نہیں کہنا چاہئے بنیادی کام تو جماعت سے ملنا تھا اور خلیفہ وقت کا ہمیشہ ہی بنیادی کام رہے گا کیونکہ جماعت سے مل کر جو دو طرفہ فائدہ پہنچتا ہے، یہ جتنے پھل ہیں یہ اس فائدے کے پھل ہیں پھر آگے ایک نئی روح پیدا ہوتی ہے مجھے آپ سے مل کر آپ کو مجھ سے مل کر، نئے ولولے جاگتے ہیں، نئی امنگیں دلوں میں اٹھتی ہیں اور اللہ کے فضلوں اور احسانات کو ہم برستادیکھتے ہیں، ایک ایسی عظیم اسلامی اخوت کو دیکھتے ہیں کہ باہر بیٹھے اس کا آپ تصور بھی نہیں کر سکتے، یعنی وہ لوگ جو باہر بیٹھے ہوئے ہیں۔ جب تک وہ گزریں نہ ان راہوں سے، تو اس پہلو سے یہ جو دورہ تھا یہ بہت ہی عظیم اثرات پیدا کر گیا ہے۔ جماعتیں جو پہلے بھی اخلاص میں نہائی ہوئی تھیں انہوں نے جو محبت کا سلوک کیا اس پر خدا ان پر فضلوں کے ساتھ، اپنے فضل لے کر نازل ہوا اور ان کے ایمان اور اخلاص میں ترقی ہوئی۔ ان کی کوششوں

میں برکت پڑی، جو مقدماتوں میں پھنسے ہوئے تھے ان کے مقدمے حل ہوئے، ان کی مشکلات خدا نے دور فرمائیں، کئی ضرورت مند تھے ان کے لئے دلوں سے دعائیں اٹھیں، اللہ تعالیٰ نے ان دعاؤں کو قبول فرمایا اور جو مجھے خاص طور پر خوشی ہوئی وہ یہ دیکھ کر کہ وہاں احمدی جو مقامی لوگ ہیں ان کے اخلاص کا معیار بہت اچھا ہے اور ان میں اب وہ بات نہیں رہی East is East and West is west, and never the twine shall meet اور مشرق اور مغرب کے فاصلے بالکل مٹا دیئے ہیں، نئی تہذیب جنم لے رہی ہے ان کے دلوں میں نئی اقدار پیدا ہو رہی ہیں، نئی محبت کے پیمانے ہیں جو بھرتے چلے جا رہے ہیں اور پھر نئے تعمیر ہوتے چلے جا رہے ہیں۔ عجیب اخلاص کے عالم ہیں میں تو سوچ بھی نہیں سکتا تھا کہ مغربی دنیا کے لوگ احمدی ہوں اور عقل کے ساتھ دل کو بھی اس طرح وابستہ کر لیں کہ حیرت سے انسان ان کے نور اخلاص کو دیکھے اور ان کو دعائیں دے۔ اس کیفیت میں یورپ داخل ہو رہا ہے، یورپ کے احمدی داخل ہو چکے ہیں خدا کے فضل کے ساتھ۔ نمونے تو بڑے ہیں میں تو چند ایک مستورات کے مثلاً میں وہاں کل سناؤں گا واقعات، یہ بڑی قربانی ہے اور خدمت کے جذبے اطاعت اور محبت کے جذبے، ان میں اب دماغ نہیں رہا پوری دل کی وابستگی اور اس کی شمولیت ہو چکی ہے۔

جہاں تک بیعتوں کا تعلق ہے ہر جگہ جہاں مجالس سوال و جواب ہوئیں ایک بھی ایسی جگہ نہیں جہاں فوراً بیعتیں نہیں ہوئیں۔ کل کی بات ہے آج عربوں کو میں بتا رہا تھا کہ یونہی آپ نے اپنے بیچارے عربوں کو بدنام کیا ہوا تھا کہ احمدیت میں نہیں آتے۔ ظلم ہے اس قوم پر حضرت محمد مصطفیٰ ﷺ کی قوم ہے، اس پر بدظنی کا حق کیا ہے کسی کو، ہم پیغام نہ دیں، ہم کوشش نہ کریں، ہم ان کی غلط فہمیاں دور نہ کریں اور الزام دے دیں کہ جی عرب نہیں آ رہے۔ میں نے تو یہ دیکھا کہ جہاں بھی عربوں سے بات ہوئی ہے الاما شاء اللہ بعض ضدی ہوتے ہیں بہت جلدی ان میں تبدیلیاں پیدا ہوتی ہیں، بہت جلدی انہوں نے Respond کیا ہے۔

میں ایک نمونہ مثلاً جرمنی کا آپ کو بتاتا ہوں فرینکفرٹ کا وہاں مجلس سوال و جواب ہوئی اکثر تو جرمن یا دوسرے لوگ تھے، کچھ پاکستانی غیر احمدی وہ تو کم تھے مگر اکثر غیر تھے چند ان میں سے عرب بھی تھے، دو لبنانی تھے اور شیعہ مسلک سے تعلق رکھنے والے جو بڑے غالی قسم کے شیعہ آپ جانتے ہی

ہیں۔ لبنانی ذرا خاص طور پر اپنے مذہب میں زیادہ متعصب پائے جاتے ہیں، تو ایک دوست نے سوال شروع کئے اور میں جواب دیتا رہا جس طرح خدا نے توفیق عطا فرمائی۔ ایک دوسرے دوست اپنے بچے کو ساتھ لے کے بیٹھے ہوئے تھے تو انہوں نے کوئی سوال نہیں کیا۔ بچہ بڑا پیارا سا چھوٹا سا تھا، لیکن میں حیران تھا بڑی توجہ سے باتیں سن رہا تھا اور اس کے چہرے پہ بڑی مصومیت تھی تو میں نے بچے کو بلا کے پیار دیا اور پھر اس کو واپس بھیج دیا۔ جب میں جدا ہونے لگا تو وہ آگے بڑھے ملنے کے لئے میں نے ان سے یونہی، نرم گفتگو ہوتی ہے ہلکی پھلکی، میں نے کہا! یہ بچہ تو مجھے بہت پیارا لگا ہے کہتے! آپ کا ہو گیا میں نے کہا! ہاں ہاں میرا۔ کہتے ہیں! نہیں نہیں، آپ نہیں سمجھے۔ آپ لے لیں اس کو، میں سچ مچ دے رہا ہوں جسمانی طور پر ابھی رکھ لیں۔ کہتے ہیں بالکل آپ غلط سمجھ رہے ہیں، میں محاورہ نہیں دے رہا یہ آپ کا ہو گیا۔ میں نے کہا! بہت اچھا جزا کہ اللہ مگر میں تو ایک پہ راضی ہونے والا نہیں، میں تو بچے کا باپ بھی لوں گا، اس کی ماں، اس کے بہن بھائی بھی لوں گا، سارا خاندان لوں گا۔ انہوں نے کہا! اگر یہ بات ہے وہ سمجھ گئے کہ مذہب کے طور پر، انہوں نے کہا پھر میں معذور ہوں میں یہ کام نہیں کر سکتا۔ میں نے کہا! جزا کہ اللہ مگر جب بھی آپ سارا خاندان لے کے آئیں گے تب آئیں میرے پاس۔ جب اندر داخل ہوئے تو میرے ساتھ شاید ماجد تھے یا کون، ان سے میں نے کہا کہ آج رات خدا کے فضل سے یہ فیصلہ کر لیں گے اور کل تک احمدی ہو جائیں گے اور دوسرے دن صبح خوشخبری ملی کہ وہ سارا خاندان احمدی ہو گیا ہے اور بڑے مخلص ہیں، محبت کرنے والے ہیں، باقاعدہ رابطہ رکھے ہوئے ہیں اور وہ دوسرے لبنانی جوان کے لئے ہدایت کا موجب بنے تھے وہ بھی ہو گئے اور اور بھی اب مجھے پتا لگا ہے وہاں ہو رہے ہیں خدا کے فضل سے غالباً ہو بھی چکے ہیں بعض عرب اور ایک جگہ نہیں ہر جگہ ہو رہے ہیں۔

شام میں وہاں کے حالات آپ جانتے ہیں مذہبی سختیاں ہیں لیکن وہاں کچھ غلط فہمیاں تھیں جماعت کے درمیان اس کی وجہ سے پوری برکت نہیں تھی، تو چند دن ہوئے ہیں میں نے اپنا نمائندہ مصطفیٰ ثابت کو بھیجا، خط بھی لکھے۔ ایک وہاں نوا احمدی بڑے مخلص تھے ان کو تاکید کی کہ میرا یہ پیغام پہنچائیں چنانچہ ایک دم دلوں کی کیفیت بدلی، مصطفیٰ ثابت کہتے ہیں کہ میں تو ہار بیٹھا تھا، میں واپس مایوس ہو کے آ رہا تھا، میں نے کہا! ان لوگوں کو میں اکٹھا نہیں کر سکتا کہتے! اچانک ایسی کا یا پلٹی کہ

جماعت یکدم ایک ہوگی اور خدا نے یہ فضل کیا کہ ایک ہوتے ہی پانچ بیعتیں ہو گئیں اور نوجوان بڑے اچھے احمدی ہوئے ہیں۔ تو ہماری بد نظمیاں ہیں فلاں قوم نہیں ہوتی، فلاں جگہ نہیں ہوتی۔ کام کریں، دعا کریں، توکل کریں، مٹھاس پیدا کریں اپنی باتوں میں جو حق ہے تبلیغ کا اس طرح ادا کریں۔ شکست دینے کے لئے نہیں جیتنے کے لئے ان کو، دھکے دینے کے لئے نہیں اپنا بنانے کے لئے اس روح سے اگر آپ کام کریں گے تو ممکن نہیں ہے کہ آپ کی تبلیغ بے اثر جائے۔

بیوت الحمد کا منصوبہ خدا کے فضل سے ہے، انشاء اللہ ۱۹۸۹ء تک ہمارا ارادہ ہے کہ سو کے قریب مکان بنا کر۔ غرباء کو تحفہ پیش کریں گے شکرانے کے طور پر سو سالہ جشن اس طرح منائیں گے، ایک سو کا خیال تھا لیکن اب میرا خیال ہے دو سو تک بنائیں گے، انشاء اللہ اور قریباً 160 غرباء کی ابھی تک اس منصوبے سے مدد ہو چکی ہے۔ اس لئے جن لوگوں نے شرکت کی تھی ان کے لئے مبارک ہو۔ ایسے حالات ہیں غربت کے وہاں کہ بعضوں کا گھر اس طرح کا ہے کہ باورچی خانہ نہیں ہے اپنے سونے والے کمرے میں وہ کھانا پکاتے ہیں اور غسل خانہ نہیں ہے بعض گھروں میں بعض گھروں میں بعض گھروں میں ٹائلٹ نہیں ہے کوئی، بیت الخلاء نہیں بعض گھروں میں بعض کمروں کی چار دیواری ہے چھت ہے ہی نہیں اور بعض گھروں کی کوئی حفاظت نہیں چوروں کی طرف سے، چار دیواری ہی کوئی نہیں تھی۔ تو پہلے منصوبے کے حصے میں میں نے یہ ان کو ہدایت دی اس کمیشن کو کہ آپ یہ غریبانہ ضرورتیں تو فوراً پوری کریں اس میں انتظار نہ کریں اس سو سال کا، یہ بیچارے دکھوں میں مبتلا ہیں۔ یہ خدا کو ہم کیا جواب دیں گے کہ ہم یہ انتظار کر رہے تھے کہ پانچ سال بعد یا چھ سال کے بعد پھر ہم ان کو دیں گے تو 160 سے زائد آدمی استفادہ کر چکے ہیں اور ابھی خدا کے فضل سے زمین خرید لی گئی ہے روپیہ بھی کچھ ہے، کچھ باقی بھی آپ انشاء اللہ ادا کر دیں گے، تو یہ جو تمنا ہے ہماری کہ دو سو غریب احمدیت کے سو سال کا پھل ان مکانوں کی صورت میں کھائیں انشاء اللہ وہ بھی پوری ہوگی۔

اب آخر پر میں کلمہ سے متعلق کچھ کہنا چاہتا ہوں اور کچھ ایمان افروز واقعات بھی پاکستان میں جو یا دوسری دنیا میں بعض جگہ ہوئے ہیں وہ بھی بیان کرنا چاہتا ہوں۔ ایمان افروز تو سارے معاملات ہی ہیں، جتنی بھی گفتگو ہے آج کی یہ ساری اللہ کے فضل سے ایمان افروز ہے لیکن بعض خاص طور پر نشانات ہیں اللہ تعالیٰ کی طرف سے رحمت کے، وہ بھی آپ کے علم میں نمونہ آنے

چاہئیں۔ ایک خدا کی تجلی، غیرت کی تجلی کے اظہار بھی بڑے کثرت سے معلوم ہو رہے ہیں اور ایسے ایسے خوفناک نتائج نکل رہے ہیں بعض جگہ کہ آپ حیران ہو جائیں سن کے، لرزہ طاری ہو جائے جسم پر کہ بعضوں نے ظلم اور تعدی سے کام لیا ہے، غریب احمدیوں کو دیا ہے اور پیشتر اس کے کہ وہ آگے بڑھتے خدا نے ان کو بالکل تباہ و برباد کر کے رکھ دیا۔ ظالم مولوی بعض ایسے جرموں میں پکڑے گئے کہ ایک عام انسان بھی ان جرموں میں پکڑا جائے تو وہ اگر حیا ہو تو خودکشی کر لے اگر خودکشی سے ڈرتا ہے تو وہ وطن چھوڑ کر بھاگ جائے اور ظلم کرنے والوں کو ہی نہیں بلکہ چیلنج دینے والوں کو بھی خدا وقتاً فوقتاً اس طرح پکڑتا رہا ہے۔ ہزار باخظ جو وصول ہو چکے ہیں جن میں یہ داستانیں بکھری پڑی ہیں ہم ان کو مرتب کر رہے ہیں۔ انشاء اللہ

نمونہ میں بتاتا ہوں ایک دوست کہتے ہیں کہ میری بیوی کی بیعت کا جواب آیا تو ڈاکیے نے گاؤں کے مولوی کو وہ جواب پکڑا دیا بجائے بیوی کو دینے کے، اس پر مولوی صاحب نے رقعہ لکھ کر اس کو بھیجا احمدیت سے توبہ کرو ورنہ ذلیل ہو جاؤ گی اور کردی جاؤ گی۔ کہتے ہیں مجھے اس وقت ایسی غیرت آئی کہ اس کی پشت پر لکھ کر بھیجا کہ اگر ہم غلط ہیں تو بے شک اللہ ہمیں عارت کرے اور اگر سچے ہیں تو خدا تمہاری ساری بد دعائیں تمہارے خلاف لگا دے۔ جو کچھ بد دعائیں اس نے دی تھیں وہ کہتے ہیں اللہ تعالیٰ کی قہری تجلی اس طرح ظاہر ہوئی کہ چند دن کے اندر اندر اچانک اس کے بیٹے کی بینائی جاتی رہی اور اس کی بیوی کی انگلی پر ناسور ہو گیا جو اتنی تیزی سے بڑھا کہ وہ ہاتھ ہی کاٹنا پڑا، سارا بازو کاٹنا پڑا اور فجر کے وقت مولوی صاحب باہر جا رہے تھے تو خود بھی گر گئے اور ان کی ٹانگ ٹوٹ گئی۔ اب اوپر تلے وہ کہتے ہیں کہ چند دن کے اندر اس چیلنج کے بعد یہ واقعات ہوں، تو کہتے ہیں میرا ایمان سما کیسے سکتا ہے میرے سینے میں؟ کہتے ہیں میری تو دنیا بدل گئی ہے یہ نظارہ دیکھ کر۔

ایک اور دوست لکھتے ہیں کہ ایک شخص خطبے کی کیسٹ مجھ سے لے گیا چونکہ لوگ بہت شوق سے مانگتے ہیں ہم دے دیتے ہیں ان کو بلا خوف اور اکثر بہت ہی اچھا اظہار کرتے ہیں، آگے لوگوں کو سناتے ہیں۔ کوئی شکایت نہیں کرتے اس کے باپ کو پتا چل گیا اور اس کو بڑا غصہ آیا اور اس نے اس کیسٹ کے جواب میں نہایت گندی گالیاں حضرت مسیح موعود علیہ الصلوٰۃ والسلام کو دیں اور اس کو کہا کہ یہ میرا جواب ہے اور خبردار جو میرے بیٹے کو تم نے آگے سے کیسٹ دی۔ انہوں نے کہا کہ دیکھو

امام مہدیؑ ہیں خدا کے سچے، ان کو گالیاں نہ دو۔ تو اس نے کہا کہ تمہارا امام مہدیؑ میری ٹانگ توڑ دے گا، انہوں نے کہا ہاں اگر یہی بات ہے تو امام مہدیؑ کی غیرت سے تمہاری ٹانگ ٹوٹ بھی سکتی ہے اور وہ کہتے ہیں کہ وہ گدھے سے گر اور اس کی ٹانگ ٹوٹ گئی، ٹانگ بھی گدھے سے گر کے خدا نے تڑوائی اور چونکہ یہ گفتگو عام ہو گئی تھی دیہات میں، وہ سارا گاؤں حیران رہ گیا کہ عجیب معجزہ ہے یہ، خدا تعالیٰ کی شان دیکھیں۔

قبولیت دعا کے تو بڑے کثرت سے واقعات ہیں جو ہر ملک میں ہو رہے ہیں۔ چند نمونے میں آپ کو بتاتا ہوں صرف، ایک سیرالیون کا بڑا دلچسپ واقعہ ہے کہ وہاں کینما میں ایک احمدی دوست جو Chiefdom کے سپیکر ہیں اپنے بھتیجے کی حمایت کر رہے تھے جو وہاں کھڑے ہو رہے تھے اور ان کے مقابل پر جو آدمی تھا اس کو وزیر کی حمایت اور حکومت کی حمایت حاصل تھی اور ان کے بھتیجے کے خلاف حالات اتنے خطرناک تھے کہ خطرہ یہ تھا کہ ان کی Chiefdom بھی جائے گی اور بھتیجا تو ہونہیں سکتا اور وہ جب نیا آدمی آیا تو اس نے اس علاقے میں جماعت کی شدید مخالفت کرنی ہے۔ ان کے مبلغ کا ایک خط آیا جس نے یہ حالات مجھے لکھے، ایک خط اس کا آیا جو کھڑا ہوا ہا تھا اور اس میں اتنی لجاجت تھی اور دعا پر اتنا یقین تھا اس کو کہ گویا اس کو یقین تھا کہ ہونہیں سکتا خلیفہ وقت کی دعا ہو اور میں رہ جاؤں اس نے کہا ٹھیک ہے حالات مخالف ہیں لیکن میری درخواست ہے مجھے اجازت بھی دیں اور دعا بھی کریں۔ بعض وقت ہوتے ہیں، ایسا دل پہ لرزہ طاری ہوا اور میں نے اس کو لکھا کہ بالکل فکر نہ کرو تم کھڑے ہو جاؤ خدا کے فضل سے اور مبلغ کہتا ہے کہ میں احتجاجی خط لکھ رہا تھا آپ کو کہ آپ کا جواب آ گیا۔ میں نے کہا بس پھر ٹھیک ہے جو ہو گیا ہو گیا، اب دیکھیں گے جو ہو گا اور حیرت انگیز طور پر نہ صرف وہ کامیاب ہوا بلکہ بھاری اکثریت سے کامیاب ہوا اور سارے علاقے میں چونکہ یہ باتیں شروع ہو گئی تھیں اس لئے اللہ تعالیٰ نے احمدیت کی وہاں دھاک بٹھادی۔

احمدی جو اپنے طور پر روزانہ اللہ کی رحمت کے نظارے دیکھتے ہیں وہ تو بے شمار ہیں، ادھر آپ نے کوئی خدمت کی ادھر خدا کا جواب مل گیا، ادھر آپ نے کوئی نیت نیک باندھی ادھر خدا تعالیٰ کی طرف سے جواب مل گیا۔ ایک دوست لکھتے ہیں دلچسپ واقعہ ہے کہ میری بیوی کا دو سال سے زیور گم تھا اور ملنے کا کوئی سوال ہی نہیں تھا تو اس کے دل میں تڑپ پیدا ہوئی کہ کاش زیور ہوتا تو میں بھی

حصہ لیتی۔ عورتیں اتنی قربانی دے رہی ہیں اور اس نے نیت باندھ لی کہ اچھا اللہ میاں آگر مل گیا تو میں دے دوں گی۔ کہتے ہیں پچھلے ہفتے ہی وہ زیور مل گیا اور ہم بھجوار ہے ہیں۔

جرمنی سے ایک دوست نے مجھے خط لکھا کہ میرے تین عرب دوست ہیں، ان میں میں تبلیغ کر رہا ہوں اور ایک عرب دوست ان بیچاروں کا کام ہونہیں سکتا وہ معاملہ آخری طور پر رد ہو گیا ہے یا ہونے والا ہے اور بہت مایوس ہیں۔ میں نے آپ کو دعا کے لئے لکھا تھا تو ایک عرب دوست عمر احمد صاحب کو پتا چلا اس نے مجھے کہا کہ میرے لئے بھی دعا کے لئے لکھو۔ چنانچہ اس نے لکھا اور چونکہ یہ خاص ذکر کیا تھا اس لئے اس کے لئے اللہ تعالیٰ نے خاص دل میں دعا کی تحریک پیدا کی اور میں نے اس کو جواب دیا کہ مجھے امید ہے تم فکر نہ کرو، میں نے دعا کی ہے۔ وہ کہتے ہیں جس دن خط ملا ہے اسی دن اس کا کام ہو گیا۔ باقی دو عرب جو نہ دعا کے لئے کہنے کے لئے تیار تھے اور نہ تعاون کرتے تھے بلکہ جماعت سے نفرت کرتے تھے جب انہوں نے یہ واقعہ دیکھا تو انہوں نے بھی دلچسپی لینی شروع کر دی اور کہتے ہیں کہ خدا تعالیٰ نے اس کو مزید یقین دلانے کیلئے کہ یہ اتفاقی حادثہ نہیں ہے چند دن کے بعد اس کو یہ نظارہ بھی دکھایا کہ میں نے اپنے لئے دعا کے لئے لکھا تھا جس دن آپ کا مجھے تسلی کا خط آیا اس دن میرا بھی کام ہو گیا۔ خط ملا اور ادھر کام کی اطلاع مل گئی تو اس کا ایمان پھر کہتے ہیں بڑا قوی ہو گیا۔ اس نے کہا کہ یہ اتفاقی حادثات نہیں ہیں۔

ایک بیعت بنگلہ دیش کی خواب کے ذریعے بڑی دلچسپ ہوئی۔ خواب کے ذریعے بہت سی بیعتیں ہو رہی ہیں میں وہ نمونہ آپ کو بتا دوں ایک دوست ہیں جن کو کبھی بھی احمدیت کا کوئی پیغام نہیں ملا تھا دھنور گاؤں ہے وہاں نہ کوئی جماعت، نہ قریب جماعت وہاں محمد بلال حسین صاحب خواب کے ذریعے احمدی ہوئے۔ انہوں نے خواب میں دیکھا کہ کچھ لوگ جمع ہیں جن میں سے پانچ افراد اجنبی ہیں، ان میں سے چار ایک ہی بستر پر لیٹے ہیں۔ پوچھنے پر سب نے یہ جواب دیا کہ میں احمدی ہوں، پانچواں شخص جو الگ بیٹھا ہوا تھا اس نے کہا کہ میرا نام حضرت ابوطاہر احمد ہے۔ میں نے کہا آپ امام مہدی ہیں۔ اس نے کہا ہاں۔ تعبیر اس کی یہ ہے کہ چار خلفاء ہیں اور ایک حضرت امام مہدی جو میرے روحانی باپ بھی اور جسمانی باپ بھی، تو ابوطاہر سے مراد میں نہیں بلکہ حضرت مسیح موعود علیہ الصلوٰۃ والسلام ہیں اور حضرت مسیح موعود علیہ الصلوٰۃ والسلام کھڑے تھے۔ گویا یہ چار خلفاء آرام

کر رہے ہیں تو پھر بھی وہ کھڑے ہیں خدا کے حضور، وہ کہتے ہیں عجیب و غریب خواب تھی یہ خواب دیکھ کر ایک دم میرے دل میں احمدیت کی طرف توجہ پیدا ہوئی اور وہ احمدی ہوئے لوگوں نے مخالفت کی اور اب وہاں خدا کے فضل سے پانچ آدمیوں کی ایک جماعت قائم ہو گئی ہے اور کوئی مخالفت اثر نہیں دکھا رہی۔

غانا کے ایک کے دوست کا دلچسپ واقعہ ہے مسٹر بشیر دانکور کی اہلیہ کو چھ سال سے حمل ساقط ہو جایا کرتا تھا اور اب مجھے یہ واقعہ یاد نہیں لیکن اللہ تعالیٰ کی شان ہے کہ جس کے ساتھ ہوتا ہے وہ یاد رکھتا ہے اور پھر بتاتا ہے وقت کے اوپر، وہ ہمارے مبلغ کے پاس پہنچے اور انہوں نے ان کو بتایا کہ میں نے یہ واقعات لکھ کر خلیفۃ المسیح کی خدمت میں بھجوائے اور دعا کے لئے درخواست کی تو مجھے انہوں نے یہ جواب بھیجا کہ اللہ تعالیٰ کے فضل سے آپ کے ہاں لڑکی پیدا ہوگی اور ساتھ ہی اس بچی کا نام امۃ الحئی تجویز کر دیا۔ چنانچہ وہ اسقاط بھی ختم ہو گیا اور اب جو بچہ پیدا ہوا وہ واقعہ بچی تھی اور اس کا نام ہم نے امۃ الحئی رکھ دیا ہے۔

ایک دوست راولپنڈی کے نئے احمدی ہوئے انہوں نے خط لکھا، بڑا اصرار کیا کہ میں تو نشان مانگتا ہوں بیٹے کا، بیٹے کا نام رکھ کے دیں اور ان کے ہاں بیٹے کی بجائے بیٹی ہوگی اور وہ کہتے تھے۔ میں ایک سال کا نیا احمدی، میرے دل میں بڑا وسوسہ سا بھی اٹھا کہ یہ کیا بات ہے خلیفہ وقت کی دعائیں، حالانکہ غلط ہے خدا مالک ہے خلیفہ وقت تو ایک ادنیٰ چا کر ہے، وہ تقدیر کا مالک کیسے بن سکتا ہے۔ عاجزانہ درخواست کرتا ہے، خدا جماعت کی خاطر اپنی غیرت دکھانے کے لئے مسیح موعود علیہ الصلوٰۃ والسلام کے طفیل، حضرت اقدس محمد مصطفیٰ ﷺ کی برکت سے دعائیں سنتا ہے تاکہ ایمان میں اضافہ ہو۔ یہ حیثیت ہے صرف بہر حال اس سے تو وہ ناواقف ہے، نیا تھا۔ کہتے ہیں میرے دل میں ہلکا سا وسوسہ اٹھا کہ یہ کیا قصہ ہے؟ کہتے ہیں چند دن کے بعد میری ڈاک پہنچی جو آپ کے لنڈن سے بچی کی پیدائش سے ڈیڑھ مہینہ پہلے سے چلی ہوئی تھی اور وہ کسی اور امیر کی معرفت کسی جگہ سے وہ چکر کھا کے آئی اس کے پاس یعنی ربوہ پہلے گئی تھی اور پھر یہاں پہنچی۔ کہتے ہیں جب میں نے خط پڑھا تو میری درخواست یہ تھی کہ دعا کریں لڑکا پیدا ہو اور لڑکے کا نام رکھیں۔ آپ نے مجھے جواب میں یہ لکھا اللہ تعالیٰ آپ کو بچی مبارک فرمائے اور آپ کی بچی کا میں یہ نام تجویز کرتا ہوں۔ وہ کہتے ہیں میری تو

بچی بندھ گئی، میں بدظنیاں کر رہا تھا، کہاں خدا نے مجھے یہ سبق سکھایا اور یہ بعض دفعہ تصرف کے تابع اللہ تعالیٰ خود بخود کروادیتا ہے لیکن اکثر تو دعا ہوتی ہے کبھی قبول نہیں بھی ہوتی مگر بہت دفعہ قبول ہوتی ہے اور جب ہوتی ہے تو اپنے نشان خود ساتھ لے کر آتی ہے تاکہ دعا کروانے والے کو علم ہو جائے کہ یہ اتفاقی حادثہ نہیں ہے۔

بعض دفعہ ایسے بھی واقعات ہوتے ہیں۔ ایک مبلغ نے مجھے ایک دفعہ سیر الیون سے لکھا کہ فلاں جگہ کچھ احمدی ہوئے ہیں لیکن چیف بڑا پکا ہے، عیسائی تھا وہ اور بڑا کٹر ہے۔ اگر وہ نہ ہو تو ہمیں یہاں جگہ نہیں مل سکتی تو دعا کریں۔ میں نے کہا دعا بھی میں نے کی ہے اور تم جاؤ وہاں دوبارہ اور جب وہاں مجلس لگے تو ان کو میری طرف سے پیغام دو کہ میں آپ کو پیغام دیتا ہوں کہ آپ احمدی ہو جائیں، اسلام قبول کر لیں، کہتے ہیں، میں نے کہا ٹھیک ہے۔ حکم آ گیا ہے پورا کرنا ہے چنانچہ وہ گئے وہاں مجلس لگی ہوئی تھی۔ وہ چیف صاحب بھی آئے ہوئے تھے تو بالکل نہیں مان رہے تھے بات، کہتے ہیں! اچانک مجھے یاد آیا، میں نے کہا دیکھیں میں آپ کو ایک پیغام دینے آیا ہوں ہمارے خلیفۃ المسیح نے مجھے پیغام بھیجا ہے کہ آپ کو یہ پیغام دے دوں کہ آپ بالکل تاخیر نہ کریں آپ احمدی ہو جائیں۔ اس نے کہا! امنّا میں ابھی احمدی ہوتا ہوں اور اس کے ساتھ اور بھی دوست احمدی ہو گئے خدا کے فضل سے۔ اللہ جس جماعت کے ساتھ ہے، روزانہ جلوے دکھاتا ہے، غم بھی ہوتے ہیں اس کے نام پر لیکن ہر غم ایک خوشی چھوڑ جاتا ہے ہر غم بعض خوشیوں کے، لامتناہی خوشیوں کے سلسلے چھوڑ جاتا ہے، اس جماعت کو کون شکست دے سکتا ہے۔

کلمہ کی مہم کا آغاز سنئے یعنی اسلام کے ساتھ ایک ایسا دردناک مذاق کھیلا جا رہا ہے، مذاق دردناک تو نہیں ہوتا لیکن ہے بھی مذاق اور دردناک بھی ہے اور ایسے ذمہ دار حلقوں میں کھیلا جا رہا ہے کہ آدمی حیران ہو جاتا ہے۔ مانسہرہ کے ایک دوست کو ابھی مجھے چند دن ہوئے ہیں باقاعدہ اس فیصلے کی نقل ملی ہے، پرسوں کی بات ہے السلام علیکم کہنے کے جرم میں پاکستان میں چھ ماہ قید با مشقت کی سزا سنائی گئی ہے اور بڑا لمبا ایک فیصلہ لکھا ہوا ہے۔ اس وقت مجھے خیال آیا کہ کیا ہو گیا ہے اس قوم کو؟ اگر ہم نے دعائیں نہ کیں تو ہلاک ہو جائیں گے۔ ان کی طرف توجہ کریں، خدا تعالیٰ سے ان کے لئے رحم مانگیں، پتا ہے منسوب کس کی طرف ہوتے ہیں؟ ہمارے آقا و مولا سرور دو عالم

حضرت محمد مصطفیٰ ﷺ کی طرف اور سلام کے معاملے میں آپ کا اپنا اسوہ یہ تھا کہ ایک دفعہ آپ گزر رہے تھے تو کسی یہودی نے آپ کو کچھ منہ میں اس طرح کہا! جیسے سلام کر رہا ہوتا ہے۔ آپ نے کہا! علیکم اور گزر گئے۔ آپ کی ازواج مطہرات میں سے کسی نے غالباً عرض کیا کہ یا رسول اللہ! آپ نے سنا نہیں اس نے کیا کہا تھا، اس نے کہا تھا السام علیکم، سلام نہیں آپ پر لعنت ہو۔ نعوذ باللہ من ذالک، کہتے ہیں تم نے نہیں سنا کہ میں نے کیا کہا تھا میں نے بھی تو علیکم ہی کہا تھا۔ (بخاری کتاب الدعوات حدیث نمبر: ۵۹۱۶)

اس آقا کی طرف منسوب ہو کر اس سے سبق بھی نہیں سیکھے۔ اس میں یہ سبق ہے کہ اگر وہ مجھے السلام علیکم کہتا، تو میں ضرور اس کو سلام کی دعا بھیجتا۔ علماء یہ سبق وہ بھول جاتے ہیں کیونکہ علیکم نے تو بالکل اسی چیز کو لانا تھا۔ ان کی نظر لعنتوں کی طرف ہے لیکن محمد مصطفیٰ کی رحمتوں کی طرف کوئی نظر نہیں۔ بڑے سے بڑے، شدید سے شدید دشمن کے لئے بھی حضرت اقدس محمد مصطفیٰ ﷺ کے رحمت کے جذبات تھے اس کی تو دنیا بھی سنور جاتی اور آخرت بھی سنور جاتی اگر اس نے السلام علیکم کہا ہوتا۔ لیکن یہاں السلام علیکم اسلامی مملکت پاکستان میں ایک ایسا جرم ہے جس کی کوئی ضمانت بھی نہیں ہے، پتا نہیں تاریخ ان کو کس طرح دیکھے گی، کیا کیا شکلیں ان کی سوچے گی کہ کس حلیے کے یہ لوگ تھے جو ایسی حرکتیں کر رہے تھے۔ کلمہ کے جرم میں جو سزائیں دی جا رہی ہیں وہ تو سارے پاکستان میں پھیلی پڑی ہیں۔ خدا کے فضل سے، جس حوصلے اور صبر (نہیں حوصلے اور صبر نہیں) بشارت کے ساتھ، اللہ کے شکر ادا کرتے ہوئے پاکستان کے احمدی قربانیاں دے رہے ہیں وہ تو ایک ایسی شاندار تاریخ ہے کہ وہ آسمان پر ہمیشہ ستاروں کی طرح چمکتی رہے گی۔

ایک امیر صاحب لکھتے ہیں دو چھوٹے بچوں، نو جوانوں کے متعلق 16 اور 18 سال کی عمر ہے۔ کہتے ہیں ان کو گرفتار کر لیا گیا، تھانہ لے جا کر تھکڑی لگا کر رکھا گیا۔ جتنا عرصہ تھانے میں رہے ان پر شدید دباؤ والا گیا کہ تم اپنے ہاتھ سے اپنے سینے سے کلمہ اتار دو، گزشتہ جو ہے وہ ختم، ہم تمہیں باہر نکلنے دیں گے۔ انہوں نے جواب دیا ہم تو کلمہ طیبہ سے پیار کرتے ہیں ہمارے دین کی بنیاد ہے۔ ہم اس سے کبھی انحراف نہیں کر سکتے تم چھوڑنے کی کیا بات کر رہے ہو۔ تم ہمیں جتنی سزائیں دینا چاہتے ہو دو ہم یہاں سے نہیں جائیں گے، ہم تو اب یہیں بیٹھ رہیں گے، یہ نو جوانوں کا عمل ہے ان کے دل کی طبعی آواز ہے۔

ایک ہمارے دوست جو کلے کی خاطر قید میں گئے وہ اچھا لکھ لیتے تھے انہوں نے بہت خوشخط کر کے جیل کی دیواروں پہ بھی کلمہ لکھ دیا اور سزا پتہ کیا ہے؟ بیڑیاں ڈال کر ان کو الگ لٹا دیا گیا کہ اے ظالم بد بخت تو محمد رسول اللہ ﷺ اور خدا کی توحید کا کلمہ لکھتا ہے، تیری سزا یہ ہے کہ تجھے بیڑیاں ڈالی جائیں۔ پہلے تھکڑیاں تھیں پھر بیڑیوں کا اضافہ ہوا اور وہ ہیں جو ان کی موجیں لے رہے تھے اور مزے لوٹ رہے تھے یہ ان کا تاثر تھا۔

پھر کلے کی خاطر مارنا پیٹنا، بعض لوگوں کے رحیم یا رخاں سے خط ہیں کہ ڈنڈے مار مار کر سارا جسم لہو لہان کر دیا کہ تم نے کلمہ کیوں لکھا ہوا ہے۔ وہ ساری یادیں تازہ کر رہے ہیں جو حضرت محمد مصطفیٰ ﷺ کے آغاز کی یادیں تھیں۔ ایک جگہ ایک 17 سالہ نوجوان لکھتا ہے کہ مجھے جب یہ سعادت نصیب ہوئی تو ساری رات تو ہمیں حوالات میں رکھا، پھر آ کے تھکڑیاں پہنائی گئیں اور ہم تو کہتے ہیں حیران تھے ہمیں تو نیند بھی نہیں آتی تھی۔ عجیب و غریب مجرموں کی شکلیں تھی، ہم نے کہا ہم بیچ میں کہاں سے آ گئے۔ وہ مخلوق ہی اور لگتی تھی جرائم پیشہ اور ان کو بھی تعجب ہوتا تھا کہ یہ کس قسم کی مخلوق ہماری جیل میں آ گئی ہے لیکن ان میں اکثر کارویہ تو بہت ہی اچھا رہا ہے۔ جو جیل کے قیدی اور بڑے بڑے ان میں سے جرائم پیشہ بھی تھے کلے کے معاملے میں آ کر ان کے دل بدلے ہیں اور بعضوں نے بیعتیں کیں وہاں اور جیسا کہ میں نے کہا ہے سنت یوشی تازہ ہوئی ہے۔ جو ہمارے ساہیوال کے معاملے میں ملوث ہیں، ابھی کل ہی ان کی اطلاع ملی ہے کہ ان کی تبلیغ سے بھی خدا کے فضل سے اسی ساہیوال جیل میں ایک احمدی ہو گیا ہے۔ کیا کر لیں گے، کہاں کہاں یہ پہنچیں گے؟ تو وہ کہتے ہیں کہ ایک بد معاش لڑکا تھا اس کو بلایا اور کہا کہ اس کو ٹھوکریں مارو بوٹ پہن کے۔ اس نے ہم لڑکوں کو خوب ٹھوکریں ماریں۔ کہتے ہیں ہم خدا کا شکر ادا کرتے رہے۔ الحمد للہ خدا کی خاطر ہے کوئی اس بات کی پرواہ بھی نہیں کی۔

ایک صاحب مکرم عبدالشکور صاحب فیصل آباد سے لکھتے ہیں ذرا دیکھئے ماحول کیسا ہے وہاں، جیل میں بیٹھ کر اپنے پیارے آقا کو خط لکھنے کی سعادت حاصل کر رہا ہوں۔ جیل میں خاکسار، میرا چھوٹا بھائی، ایک احمدی دوست اکٹھے آئے ہیں۔ ہمارے آنے سے پہلے بھی ماشاء اللہ خدام بھائی جیل میں موجود تھے۔ ہماری جیل میں آمد پر خدام بھائیوں نے جب کلمہ طیبہ کا بلند آواز سے ورد

کیا تو عجیب سرور کی لہر دوڑ گئی۔ یہی خادم لکھتے ہیں کہ:

یہاں پر تو عجیب سماں ہے۔

۴ بہار آئی ہے اس وقت خزاں میں (درمیں: ۵۰)

ایک یہ بھی تفسیر ہے حضرت مسیح موعود علیہ الصلوٰۃ والسلام کے شعر کی، جیلوں میں بہار آ گئی ہے۔ کلمہ گو کلمہ کی خاطر قید کئے جا رہے ہیں اور دن رات وہاں کلے کا ورد کرتے ہیں اور درود پڑھتے ہیں۔ ان جیلوں کی کوٹھریوں میں تو کبھی گندی گالیوں کے سوا کوئی آواز نہیں گونجتی تھی، کلے کا نور وہاں کیسے پہنچ سکتا تھا؟ یہ احمدی ہیں جو اپنے سینوں سے لگا کر وہاں پہنچے ہیں اور خدا کے فضل سے ان اندھیری کوٹھریوں کو جگمگ کر دیا ہے۔ کہتے ہیں بہار آ گئی ہے، تہجد کی نمازیں ہو رہی ہیں، پنجگانہ نمازیں تو چھوڑیں باجماعت نمازیں ہو رہی ہیں اور پھر تلاوت کی آوازیں حضرت مسیح موعود علیہ الصلوٰۃ والسلام کے اشعار پڑھے جاتے ہیں۔ عجیب روحانی منظر ہے، کہتے ہیں پیارے آقا اس جرم کی سزا تین سال قید ہے۔ سب خدام بھائی کہہ رہے ہیں، میں نہیں ہوں صرف کہ تین سال کی قید تو کیا؟ ہم تو اس کلے کے لئے پھانسی کے پھندے کو بھی چوم کر قبول کریں گے، اللہ تعالیٰ تیرا شکر ہے ہمیں احمدیت کے لئے قربانی دینے کے لئے پسند فرمایا۔

یہ ہیں احمدیوں کے جذبات ان کو شکست دے گا کوئی؟ اور قربانی کی تڑپ جو ہے لوگوں کے دلوں میں ان کا حال سنئے۔ ایک قصہ ہے ”بچوں کا ذوق قربانی اور تھانیدار کی حیا“۔ یہ بھی عنوان لگنے تھے آج دنیا میں قصوں پر، لیکن ہے یہ واقعہ، کچھ احمدی بچے پکڑے گئے کلمہ لگانے کے جرم میں، بالغ بھی نہیں تھے اور ایک تو جان کے لگا کے گیا کہ مجھے پکڑ لیں گے اس کو پکڑتے نہیں تھے۔ تو اس نے کہا میں نے واپس ہی نہیں جانا مجھے قید کرو۔ دوسرے کو لوگ نہیں جانے دیتے تھے اس نے کہا جی میں نے تو کھانا دینے جانا ہے اپنی ڈیوٹی لگوائی اور کلمہ لگا کے وہاں جا کے پکڑا گیا اور وہاں جب پہنچے بعض احمدی دوست تو تھانیدار میں اور ان بچوں میں بحث ہو رہی تھی، تھانیدار کہتا تھا کہ دیکھو میں بڑا حیا دار ہوں مجھے تمہارے کلے دیکھ کر حیا آتی ہے، میرا نہیں دل چاہتا کہ میں نوچوں، تم نوچ لو تو میں تمہیں رکھنا نہیں چاہتا تمہیں نکالنا چاہتا ہوں۔ انہوں نے کہا تھانیدار کو حیا آ گئی ہے ہمیں نہیں حیا آئے گی، ہم تو جان دیں گے اس کلے کے لئے، تم کیا نوچ رہے ہو، ہمارے دلوں سے بھی نوچ لو گے۔ کہتے

ہیں اس ولولے کے ساتھ بچے وہاں بحث میں، تجریت میں مشغول تھے کہ آخر تھانیدار ہار گیا، اس نے کہا اچھا پھر میری شرم کی خاطر تم نکل جاؤ، یہاں سے بھاگ جاؤ یہ بھی واقعات ہو رہے ہیں۔ عورتوں کے جو جذبات ہیں ان کا کچھ تو ذکر وہاں بھی میں کروں گا۔ انشاء اللہ اگر وقت ملا ایک خاتون لکھتی ہیں کہ

”میں تو ان عورتوں سے ملنے کے لئے گئی جن کے خاوند پکڑے گئے تھے، جن کے بھائی پکڑے گئے تھے، جن کے بیٹے پکڑے گئے تھے اور ابھی تک واپس نہیں آئے تھے۔ ان گھروں میں ایک عجیب نظارہ اور ایسی کیفیت دیکھنے میں آئی کہ عقل حیران رہ گئی۔ ہر عورت کے منہ سے یہ الفاظ سنائی دے رہے تھے کہ اللہ تعالیٰ ہماری قربانیاں قبول فرمائے اور ان کے چہرے خوشیوں سے متمنا رہے تھے اور ان کے منہ سے صبر و شکر کے کلمے نکل رہے تھے۔ جوں جوں احباب پکڑے جا رہے تھے جماعت کا حوصلہ بڑھ رہا تھا اور ہر ایک کی یہ تڑپ تھی کہ میں قربانی دوں۔“

کہتی ہیں ”مثال کے طور پر ایک بچے کی بات سنئے کہ ایک پانچ چھ سال کا بچہ تھا جس کے ابا قید میں تھے تو میں نے اس سے پوچھا کہ ابو کہاں ہیں؟ کہنے لگا! جیل میں، جیل سول لائنز میں“ اور کہتی ہیں ”اس طرح وہ خوشی سے تن گیا جیسے کسی محل میں جانے کی خبر دے رہا ہو اور بڑا فخر سے تن کے کہا کہ جیل میں ہیں، سول لائن جیل میں ہیں۔ ماشاء اللہ“ کہتی ہیں ”میں حیرانگی سے اس بچے کو دیکھتی تھی اور میرا سارا وجود اس کے لئے پیار بن گیا۔“

اب تو حال یہ ہے کہ غیر احمدیوں کو بھی سزائیں ملنے لگ گئی ہیں کلمہ لگانے پر، احمدی بھی اچھے دلچسپ لطیفے چھوڑتے رہتے ہیں۔ بعض غیر احمدیوں کو کہتے ہیں کہ کیوں جی بس چھوڑ دیا آپ نے کلمہ، ہمارے لئے رہ گیا ہے، جب تک مٹھائی ملتی تھی کلمہ لگاتے تھے جب سزا ملتی ہے کلمہ چھوڑ بیٹھے، تو بعض غیرت میں آ کے کہتے ہیں! ہاں جی لگاؤ۔ ایسے آدمی بعض پکڑے جاتے ہیں وہ ایک پکڑا گیا، تھانیدار سے بحث ہو رہی ہے اس نے کہا میں نے تو نہیں چھوڑنا۔ اس کو مارا پیٹا کہ میں تمہیں قید میں ڈالوں گا۔ اس نے کہا! میں خدا کی قسم احمدی نہیں ہوں غیرت میں آ کے لگایا ہوا ہے۔ احمدیوں نے گواہیاں دیں تب چھوٹا جا کے، منچلے تو کاروں پہ بھی لگا رہے ہیں اور رپورٹ یہ ہے کہ جس کی کار پہ

لگ جاتا ہے وہ پھر نہیں اتارتا، حیا اور غیرت تو ہے نا بہر حال کلمہ تو بنیاد ہے۔ کلمے کی محبت تو کوئی دنیا کی حکومت نہیں چھین سکتی، کوئی دنیا کا مولوی نہیں نکال سکتا مسلمان کے سینے سے۔

اس کا نتیجہ یہ نکلا ہے کہ پاکستان میں جو شرافت گونگی تھی اب وہ جاگ رہی ہے، اب حالات میں ایک تبدیلی پیدا ہو رہی ہے۔ اصحاب دانش، اصحاب اثر و رسوخ جو پہلے بھی شاید ہمدرد ہوں ان میں سے بعض لیکن جرأت نہیں تھی کہ وہ اپنی زبان سے احمدیت کی تائید میں کوئی کلمہ نکالیں۔ اب کلمے کی برکت سے وہ جرأتیں بیدار ہو رہی ہیں اور عوام الناس میں بھی جیسا کہ میں نے بیان کیا ہے بڑی تیزی سے تبدیلی پیدا ہو رہی ہے۔

ایک اقتباس ہے، امیر صاحب ضلع اوکاڑہ کا کہتے ہیں۔ ہم نے تو اپنے حساب سے کلمے شائع کئے جتنے احمدی ہیں، کہتے ہیں! دیکھتے دیکھتے ختم ہو گئے۔ ڈیمانڈ آئی، ہم نے کہا یہ کہاں گئے تم تو پورے ہو گئے ہو۔ انہوں نے کہا جی غیر احمدی چھین چھین کے لے جا رہے ہیں اب وہ بھی لگا رہے ہیں اور کہتے ہیں پھر شائع کئے پھر تھوڑے ہو گئے، پھر شائع کئے پھر تھوڑے ہو گئے۔ اب تو ہم اسی کام پہ لگے ہوئے ہیں یہ Badge شائع کر کر کے غیر احمدیوں کو پہنچا رہے ہیں اللہ کے فضل کے ساتھ، یہ تحریک بن رہی ہے اور بعض جگہ ظلم ہوتے ہیں تو ظلم کا جواب پھر وہیں سے پیدا بھی ہوتا ہے۔ ایک احمدی نوجوان کا قصہ بڑا دلچسپ ملا ہے کہ ایک بس میں سوار ہوا، سوار ہوتے ہی اس نے السلام علیکم کہا، جب ٹکٹ کٹانے لگا ربوہ کا نام آیا، تو مولوی بیٹھا ہوا تھا۔ اس نے کہا کہ ٹھہرو جی بس روکو، سسکھیکی کا یا پنڈی بھٹیاں کا تھا نہ تھا، وہاں جب پہنچے تو اس نے کہا! بس روکو دو۔ خیر اس نے بس روک دی انہوں نے کہا ابھی ٹھہرو ایک منٹ، پولیس کو بلا کے لایا کہ یہ مجھے تبلیغ کر رہا تھا اور اس کو پکڑ لو۔ تھانیدار نے کہا کہ کیا تبلیغ کر رہا تھا، لوگوں نے کہا جھوٹ بولتا ہے مولوی، السلام علیکم کہا تھا۔ اس کو بڑا غصہ آیا اس نے کہا! السلام علیکم تمہیں کوئی شرم چاہئے، اس کو السلام علیکم کے جرم میں میں پکڑ لوں یہ تو نہیں ہو سکتا۔ خیر انہوں نے بٹھا دیا اور جب بس چل پڑی تو ایک ویران جگہ پہ کنڈکٹر نے پھر بس روکی اور اس نے کہا اے مولوی اب یہاں میں تجھے اتاروں گا، بے غیرت اسلام کا نام لے کر جھوٹ اور ظلم، ہمارے ناک کٹوانے والا تمہیں سزا ملنی چاہئے، دھکے دے کے وہاں اتار دیا اور وہ چیختا رہ گیا۔ اس نے کہا نہیں اب اگلی بس پکڑنا، تو ان باتوں سے بہت مجھے حوصلہ پیدا ہو رہا

ہے کہ انشاء اللہ یہ ملک اگر اس طرح جاری رہا تو پھر نہیں تباہ ہوتا۔

اور جہاں تک بڑے لوگوں کا تعلق ہے حنیف رامے صاحب کا بیان جو ایک معروف سیاسی رہنما ہیں اور پنجاب کے وزیر اعلیٰ بھی رہ چکے ہیں۔ انہوں نے بڑی ہمت کی، بڑی جرأت دکھائی اور جو گزشتہ بزدلیاں تھی جس کو جماعت کہتی تھی، ہے تو شریف مگر ہے بڑا بزدل وہ دھونے دھوئے۔ میرے ساتھ بھی ان کے تعلقات رہے ہیں اس لئے میں امید کرتا ہوں میری اس بات کا، صاف گوئی کا برا نہیں منائیں گے۔ سرگودھا والے تو ہمیشہ ان کا ذکر کرتے ہوئے افسوس کیا کرتے تھے کہ اچھا بھلا شریف اور معقول آدمی ہے۔ وہاں تقریر ہو رہی ہے وزیر اعلیٰ کی اور سارے علاقے کی پولیس اور ساری سیکورٹی فورسز اور منتظم وہاں موجود ہیں اور ان کے سامنے، ان کی موجودگی میں احمدیوں کے اور ہماری جماعت کے امیر کا گھر جل رہا تھا اور کوئی ٹس سے مس نہیں ہوا لیکن ان کو خدا نے توفیق عطا فرمادی، ان کو حوصلہ عطا فرمایا۔ بہت اچھا بیان دیا اور ایک ہی دن میں ہر احمدی کا دل دھل کے صاف ہو گیا ان کے لئے اور ابھی بھی امیر صاحب سرگودھا میرے پاس بیٹھے ہوئے ہیں، مرزا صاحب میں نے ذکر ہی کیا تھا کہتے اسی ہون معاف کر چھڈ یا۔ احمدی تو بڑا حوصلے والا ہے ہر ظلم معاف کرنے کے لئے تیار ہے بلکہ منتظر رہتا ہے کہ بہانہ تو دو ہمیں، دعائیں دیتے ہیں اس کے بدلے اور خدا نے یہ فضل کیا کہ اس کے بعد یہ سلسلہ شروع ہو گیا ہے۔

لاہور کی ہائی کورٹ نے بہت ہی عمدہ نمونہ دکھایا اور وہاں کے جو شوکت صاحب ہیں، وہاں کے شیخ شوکت علی صاحب انہوں نے، سابقہ جج بھی ہیں اور لاہور بار ایسوسی ایشن کے وہ پریزیڈنٹ تھے اُس وقت، انہوں نے باقاعدہ بیان جرأت کے ساتھ شائع کیا ہے۔ سپریم کورٹ کے ایک جج نے اور پانچ دوسرے ہائیکورٹ کے ججوں نے مسٹر فخر الدین جی ابراہیم پاکستان سپریم کورٹ کے سابقہ جج، مسٹر محمد علی سعید اور مسٹر فضل غنی خان سابقہ جج مغربی پاکستان ہائیکورٹ اور مسٹر عبدالعزیز مومن، اور مسٹر جی ایم شاہ سابقہ ججز سندھ ہائیکورٹ نے مطالبہ کیا ہے کہ قائد اعظم محمد علی جناح کی ہدایت کے مطابق پاکستان کے ہر شہری کو خواہ وہ کسی مذہب و ملت یا عقیدہ کا پیرو ہو مذہبی آزادی ملنی چاہئے۔ احمدیوں کی طرز نماز اور کلمہ طیبہ پر پابندی ایک انتہائی ظالمانہ حرکت ہے اور انسان کے بنیادی حقوق کی پامالی ہے۔ پہلے کبھی آپ سوچ سکتے تھے آپ لاکھ پروپیگنڈا کرتے تو رائے عامہ اس

طرح آپ کے حق میں نہیں ہو سکتی تھی۔

اور یہ وہ لوگ ہیں جو ۴۷ء میں آپ کے خلاف قراردادیں پیش کیا کرتے تھے۔ ۸۴ء میں اللہ کے فضل کے ساتھ کایا پلٹ گئی اور نہ یہ آپ کی کوششوں سے ہے نہ میری کوششوں سے، میں غلط فہمی نکال دوں۔ یہ حضرت مسیح موعود علیہ الصلوٰۃ والسلام کے ساتھ خدا کے وعدے تھے اور الہاماً بتایا گیا تھا کہ ایک وقت آئے گا جبکہ تم پر یہ مخلوق مسلط کی جائے گی اور اس کے بعد خیالات اور آراء تبدیل کر دی جائیں گی۔ اس لئے یہ بھی آسمان کا پھل ہے جو ہم کھا رہے ہیں، ہم نے تو ہاتھ ہلا کر سیٹنا ہے صرف اس پھل کو چنانچہ بڑے وسیع پیمانے پر آراء تبدیل ہو رہی ہیں اور جو ہم نے رابطہ پیدا کیا ہے عرب سفراء وغیرہ سے، جب ان سے بات کی جاتی ہے تو وہ بھی بڑی جرأت کے ساتھ اپنی پہلی رائے جماعت کے متعلق بدلتے ہیں۔ بتاتے ہیں، کہتے ہیں ہاں ہم سمجھ گئے ہیں اب، یہ سب آپ کے ساتھ دھوکہ اور ظلم ہو رہا ہے باوجود اس کے کہ عربی میں یہ سارا گندان تک پہنچایا گیا ہے، جماعت کے متعلق جھوٹے الزامات کا گند لیکن اب وہ رائے بدل رہے ہیں۔ یہ الہام صرف پاکستان کے متعلق تو نہیں تھا ساری دنیا کے خیالات انشاء اللہ تبدیل ہوں گے۔

سید محمد تقی صاحب جنگ کے سابق ایڈیٹر اور جنگ آپ کو بتا ہے کہ وقف تھا جماعت کی مخالفت میں، انہوں نے ایک نہایت ہی عمدہ مضمون لکھا ہے۔ بہت لطف آیا مجھے پڑھ کے اور ایسے ایسے عمدہ دلائل جماعت کے حق میں اور مولویوں کے دلائل توڑنے کے دیئے ہیں کہ بڑا مزہ آیا یوں لگتا تھا جس طرح کوئی اچھا دانشور احمدی یہ مضمون لکھ رہا ہے اور بڑی جرأت کا مظاہرہ کیا ہے انہوں نے۔ وہ لکھتے ہیں:-

لیکن سب سے آخر پر ایک رائے اب میں آپ کو بتاتا ہوں اور اسی پر میں اس خطاب کو ختم کروں گا اور یہ رائے ہے ایک بیوہ عورت کی، جو تحصیل تونسہ کے ایک گاؤں کی بیوہ عورت ہے۔ غیر از جماعت ہے اس نے جب یہ کلمے کے واقعات سنے تو اس نے اپنے سارے بچوں کو اکٹھا کیا اور کہا کہ میں تمہیں نصیحت کرتی ہوں کہ جلد احمدیت میں داخل ہو جاؤ کیونکہ دوسرے مسلمان کلمہ مٹا رہے ہیں اور احمدی کلمہ لکھ رہے ہیں اور کلمے کی خاطر قربانیاں دے رہے ہیں، اس لئے یہ جھوٹے نہیں ہو سکتے اور وہ سچے نہیں ہو سکتے۔

میرے نزدیک یہ بڑے بڑے دنیا کے لوگ اور بااثر لوگ اور نچ اور دانشوران سب کی آوازیں ایک طرف اور اس بیوہ کے دل کی پکار ایک طرف اور میں امید رکھتا ہوں کہ یہ آواز پھیلتی چلی جائے گی اور پاکستان کی بستی بستی کی ماؤں کے دل کی آواز بن جائے گی۔ وہ اپنے بچوں کو نصیحتیں کریں گی کہ جلدی آگے بڑھو اور احمدیت کی سچائی کو قبول کرو کیونکہ یہ کلمہ گو ہیں اور کلمے کی حفاظت کرنے والے ہیں اور وہ جو کلمے کی حفاظت کا دعویٰ کیا کرتے تھے ان کی ساری مجتہدیں ساری غیرتوں کے پُل کھل گئے ہیں۔

احمدیت کی فتح کے بیج بوئے جا رہے ہیں اور میں آپ کو اس موقع پر دو باتیں یاد کراتا ہوں۔ اپنی خلافت کے بعد پہلے جلسہ سالانہ کی پہلی تقریر کے، آغاز میں ہی میں نے یہ کہا تھا کہ احمدیت ایک نئے دور میں داخل ہو رہی ہے جس کی مماثلت اسلام کے اول دور سے ہے اور اسلام کے اول دور میں یہ یہ باتیں ہوئی تھیں اور میں آپ کو بتا رہا ہوں کہ یہ باتیں آپ کے ساتھ ہوں گی۔ پس آپ بلالی دور میں داخل ہوئے ہیں خدا کے فضل اور رحم کے ساتھ، محمد مصطفیٰ ﷺ کے دور میں داخل ہوئے ہیں۔ وہ مسلمان جو اس وقت کلمے کے لئے قربانیاں دے رہے تھے اور ان کی قربانیوں کو آسمان پر بھی قبول کیا اور زمین پر بھی خدا نے ان کو غلبہ عطا فرمایا اس مبارک دور میں آپ داخل ہوئے ہیں۔

دوسری بات میں آپ کو یہ یاد دلاتا ہوں کہ جب میں پہلی باہر انگلستان پہنچا تھا تو میں نے آپ کو ایک خواب بھی بتائی تھی ایک احمدی نوجوان کی، نوجوان تو نہیں مگر جوانی کی عمر میں ہیں اور میں نے بتایا تھا کہ انہوں نے میرے چلنے سے پہلے، اُس کا وہم و گمان بھی نہیں تھا۔ ان حالات سے پہلے ایک خواب دیکھی کہ میں اکیلا ایک کنواں کھود رہا ہوں اور اتنا انہماک ہے کہ پسینے سے شرابور ہوں اور اپنے کام میں لگن سے مصروف ہوں اور اتنے میں اور لوگ شامل ہونے شروع ہو جاتے ہیں اور دیکھتے دیکھتے ایک جماعت بن جاتی ہے جو اس کنویں میں میرے ساتھ شامل ہے کھودنے میں اور وہ کنواں گہرا ہوتا چلا جاتا ہے، گہرا ہوتا چلا جاتا ہے یہاں تک کہ وہ ایک سرنگ بن کر خانہ کعبہ میں نمودار ہوتا ہے اور وہاں اس موقع پر وہ دیکھتے ہیں کہ شہد ایک نعمت کے طور پر، ایک پھل کے طور پر ہم سب کو عطا ہوتا ہے جس کے قطرے لعل و جواہر بنتے چلے جاتے ہیں۔

اب شروع سے جو میں نے پہلی بات آپ کو بتائی تھی اس وقت سے آج تک کی تاریخ پر نگاہ ڈالیں یہ اسی خواب کے پورا ہونے کی تعبیر ہے اور کلمے تک جب ہم پہنچے ہیں تو یہ خانہ خدا تک پہنچے ہیں، خانہ کعبہ تک پہنچے ہیں کیونکہ خانہ کعبہ کی روح کلمہ ہے، خانہ کعبہ کی جان کلمہ ہے اور وہاں ہمارے لئے کامیابیوں کا شہد مقرر ہے، وہاں ہمارے خون کا ہر قطرہ لعل و جواہر بنایا جاتا تھا اور بنایا جائے گا، وہاں خدا کی رحمتیں ہم پر نازل ہوں گی اور خدا کے فضل ہم پر نازل ہوں گے اور ہو رہے ہیں اس لئے اب ان فضلوں کو سمیٹنے کی تیاری کریں۔

میں نے یہ سارے واقعات جو آپ کو بتائے ہیں یہ خلاصہ ہے ان فضلوں کا جو 84ء میں نازل ہوئے تھے مگر میں دیکھ رہا ہوں کہ ان سے بہت بڑھ کر فضل ہمارے لئے مقرر ہو چکے ہیں۔ اب آسمان سے جب خدا کی رحمتوں کی بارش ہو تو چھتیریاں تو اس کو روک نہیں سکتیں، سائبان تان کر بھی کبھی آسمانی بارشوں کی راہ میں کوئی حائل ہوا ہے؟ ان کی چھتیریاں بھی بیکار گئیں احمدیت کے اوپر فضلوں کے نازل ہونے کی راہ میں، ان کے سائبان جو انہوں نے تانے وہ بھی سارے بیکار ثابت ہوئے۔ اگر کنکر کی چھتیں یہ تعمیر کر سکتے ہیں تو ساری دنیا میں تعمیر کر لیں مگر خدا کی قسم آسمان سے نازل ہونے والا فضل چھتیں پھاڑ کر بھی آپ پر نازل ہوتا رہے گا اور ہمیشہ نازل ہوتا رہے گا اور ہمیشہ نازل ہوتا رہے گا اور ہر کوشش کے بعد بڑھے گا اور ہر ظلم کے بعد زیادہ ہوگا اور ہر روک آپ کی رفتار، آپ کی ترقی کی رفتار کو تیز سے تیز تر کرتی چلی جائے گی۔ آپ خدا کے فضلوں کے وارث بنانے کے لئے پیدا کئے گئے ہیں، خدا کے فضلوں سے محروم کرنے والا کوئی پیدا نہیں ہوا۔

اب ہم دعا کرتے ہیں۔ اُن کے لئے بھی دعا کرتے ہیں جن کو خدا تعالیٰ نے اُن قربانیوں میں شامل ہونے کی توفیق عطا فرمائی، ان کے لئے بھی دعا کرتے ہیں جو حسرتیں لئے بیٹھے رہے اور ان کی تمنائیں پوری نہ ہو سکیں، ان کے لئے بھی دعا کرتے ہیں جو مظلوم ہیں اور ان کے لئے بھی آج ہم دعا کریں گے جو ظالم ہیں اُنصُرُ اَخَاکَ ظَالِمًا اَوْ مَظْلُوْمًا (بخاری کتاب المظالم والغضب حدیث نمبر: ۲۲۶۴) کا پیغام ہمیں یاد ہے جو ہمارے آقا و مولا حضرت محمد مصطفیٰ کا پیغام ہے۔ دعا کریں اللہ تعالیٰ اس ملک کو بچائے، اس قوم کو بچائے جو کلمے کے نام پر قائم ہوا تھا اور کلمہ توڑنے کے نتیجے میں ٹوٹنے کی حد تک جا پہنچا تھا۔ آپ دعائیں کریں تو میں پھر آپ سے کہتا ہوں کہ

۷ اے غلام مسیح الزماں ہاتھ اٹھا موت آ بھی گئی ہو تو ٹل جائے گی
 اور اے ظلم و ستم کی جچی میں پیسے جانے والو! میں پھر تمہیں کہتا ہوں کہ
 دو گھڑی صبر سے کام لو سا تھیو آفت ظلمت و جور ٹل جائے گی
 (کلام طاہر صفحہ: ۶)

آہ مومن سے ٹکرا کے طوفان کا رخ پلٹ جائے گا رت بدل جائے گی
 (کلام طاہر صفحہ: ۶)

پس ان کے لئے بھی دعا کریں اور دعا کریں غلبہ اسلام کے لئے تمام دنیا میں اور دعا کریں
 کہ خدا ہمیں ان فضلوں کا حقدار بنائے جو وہ نازل فرماتا چلا جا رہا ہے۔ دعا کریں اپنے کمزوروں کے
 لئے بھی، اپنے طاقتوروں کے لئے بھی، اپنے صحت مندوں کے لئے بھی، اپنے بیماروں کے لئے بھی،
 ان کے لئے بھی جن کے سہاگ بس رہے ہیں، زندہ ہیں، ان کے لئے بھی جن کا سہاگ اٹھ چکا
 ہے۔ ماں باپ والوں کے لئے بھی دعائیں کریں، یتیموں کے لئے بھی دعائیں کریں۔ جلسے پر آنے
 والوں کے لئے بھی دعائیں کریں، جلسے پر سے جانے والوں کے لئے بھی دعائیں کریں، ان کو
 خوشیوں کے ساتھ خوش آمدید کہنے والوں کے لئے بھی دعائیں کریں اور اس تصور سے رونے والوں
 کے لئے بھی دعائیں کریں کہ کل جب یہ لوگ چلے جائیں گے تو ہمارا کیا حال ہوگا۔ اپنے بڑوں کے
 لئے، اپنے چھوٹوں کے لئے، اپنے پہلوں کے لئے آنے والوں کے لئے دعا کریں کہ اللہ تعالیٰ
 رحمتوں اور فضلوں کی اسی طرح رحمتیں برساتا رہے۔ خدا کی قسم ہم نے تو دکھ میں بھی لذتیں پائی ہیں
 اپنے رب سے، خدا کی قسم ان دکھوں پہ بھی ہم راضی ہیں، اللہ گواہ ہے کہ ہم راضی ہیں اور ہمیشہ اللہ کی
 ہر آزمائش پہ راضی رہیں گے۔ انشاء اللہ۔ دعا کر لیجئے۔

تمام دنیا میں خدمت اسلام کا سہرا جماعت احمدیہ پاکستان

کے سر ہے۔ احمدی بہر حال کلمہ توحید کا اعلان کرتا ہے۔

(افتتاحی خطاب جلسہ سالانہ ۲۵ جولائی ۱۹۸۶ء بمقام اسلام آباد ٹلفورڈ برطانیہ)

تشہد و تعوذ اور سورہ فاتحہ کے بعد حضور نے مندرجہ ذیل آیات کریمہ تلاوت کیں۔

أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ ﴿٦٦﴾
 الَّذِينَ آمَنُوا وَكَانُوا يَتَّقُونَ ﴿٦٧﴾ لَهُمُ الْبُشْرَىٰ فِي الْحَيَاةِ
 الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَٰلِكَ هُوَ الْفَوْزُ
 الْعَظِيمُ ﴿٦٨﴾ وَلَا يَحْزَنكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ
 السَّمِيعُ الْعَلِيمُ ﴿٦٩﴾ (یونس: ۶۳-۶۶)

پھر فرمایا:-

اللہ تعالیٰ کا بے انتہا احسان اور اُس کا فضل و کرم ہے کہ آج دنیا کے کونے کونے سے اللہ کے عاشق، اُس کے رسول کے عاشق، اُس کے دین کے عاشق، محض اللہ کی محبت میں اُس کا پیار سینوں میں سجائے ہوئے یہاں اکٹھے ہوئے ہیں۔ انگلستان میں آنے والوں میں ان کا ایک الگ مقام ہے، ایک ایسا امتیاز ہے جو تاریخی حیثیت رکھتا ہے۔ کبھی اس ملک میں خدا کے نام پر، اس کے دین کے پروانے محض اللہ کی محبت کی خاطر ہزار ہا میل کا سفر طے کر کے اس طرح اکٹھے نہ ہوئے تھے، اگر ہوئے تو گزشتہ سال یہ تاریخ کا نیا باب احمدیت ہی نے کھولا تھا اور اب زیادہ کشادہ باب کی شکل میں ایک دفعہ پھر کھولا گیا ہے۔ ایسے ایسے دور دراز ملکوں سے بھی احمدی مسلمان اکٹھے ہوئے ہیں،

تشریف لائے ہیں جو مشرق کا آخری کنارہ کہلاتے ہیں اور ایسے دور دراز ملکوں سے بھی احمدی احباب اللہ کی محبت دلوں میں لئے ہوئے یہاں تشریف لائے ہیں جو مغرب کا آخری کنارہ کہلاتے ہیں اور ان جگہوں سے بھی آئے ہیں جہاں مشرق اور مغرب میں ماہ الامتیاز مشکل ہے جہاں مشرق مغرب سے گلے ملتا ہے دور دراز فوجی کے جزائر جہاں سے Date Line گزرتی ہے، جہاں یہ کہنا مشکل ہے کہ یہ مشرق ہے اور یہ مغرب ہے، جہاں ایک قدم آپ کو مشرق میں پہنچا دیتا ہے اور دوسرا قدم آپ کو مغرب میں لے جاتا ہے۔ وہاں سے بھی حضرت اقدس مسیح موعود علیہ الصلوٰۃ والسلام کے اس الہام کا زندہ نشان بنے ہوئے احمدی اس جلسے میں حاضر ہوئے ہیں کہ:

”میں تیری تبلیغ کو زمین کے کناروں تک پہنچاؤں گا۔“ (تذکرہ صفحہ: ۲۶۰)

اللہ کے فضل سے سب کا سفر کسی غیر معمولی حادثے کے بغیر خوشگوار گزرا اور مختلف ملکوں سے آنے والوں نے جو رپورٹیں دی ہیں، جو اطلاعات پہنچائی ہیں ان سے پتا چلتا ہے کہ ان کی حکومتوں نے بھی ان سے تعاون کیا اور یہاں آنے پر انگلستان کی حکومت نے بھی ان سے تعاون کیا اور کسی قسم کی کوئی تکلیف پیش نہ آئی لیکن افسوس کہ ایک ملک ایسا ہے جو اسلام کے عظیم نام پر قائم کیا گیا تھا، جہاں سب سے زیادہ وسعت حوصلہ نظر آنی چاہئے تھی، جو کسی علاقائی نبی کے غلام کہلانے کا دعویدار نہیں بلکہ اس کا غلام کہلانے کا دعویدار ہے جو رحمۃ للعالمین ﷺ تھا۔ جس کی رحمتیں تمام جہانوں کے لئے تھیں، اپنوں کے لئے بھی تھیں اور غیروں کے لئے بھی تھیں، مردوں کے لئے بھی تھیں اور عورتوں کے لئے بھی تھیں، انسانوں کے لئے بھی تھیں اور حیوانوں کے لئے بھی تھیں اور جمادات کے لئے بھی تھیں غرضیکہ ساری کائنات کے لئے اسے رحمت بنایا گیا تھا۔ اس عظیم الشان نبی کی غلامی کا دم بھرنے والا یہ ملک جس کی وسعت حوصلہ کی کوئی مثال نظر نہیں آتی، جس کی وسعت حوصلہ خدا تعالیٰ کی تخلیق کردہ کائنات کی وسعتوں کے ساتھ ہم آہنگ تھی اس ملک کے باشندوں نے اتنا حوصلہ بھی نہ دکھایا جتنا غیر مذاہب کی طرف منسوب ہونے والے ملکوں کے باشندوں نے دکھایا اور ان کی حکومتوں نے دکھایا۔

پس اگر تکلیف کی کچھ باتیں آج میں آپ کے سامنے رکھتا ہوں تو تمام کی تمام بد قسمتی اور بد نصیبی سے پاکستان سے تعلق رکھنے والی باتیں ہیں۔ عجیب خدمت اسلام کا ایک تصور وہاں قائم کیا جا رہا ہے اور عجیب جوش و خروش کے ساتھ جاہلانہ طور پر اس تصور کو عمل کی دنیا میں ڈھالا جا رہا ہے کہ

حیرت ہوتی ہے کہ کیا ایک بھی اُن میں عقل سلیم رکھنے والا انسان باقی نہیں رہا یعنی اُس حکومت میں جس حکومت کے کارندے محض حکومت کے حکم کی مجبوری سے ایسا کر رہے ہیں۔

جہاں تک پاکستان کا تعلق ہے، پاکستان کے عوام کا تعلق ہے جماعت احمدیہ کی بھاری اکثریت وہیں آباد ہے، انہی لوگوں سے نکل کے آئی ہے اور تمام دنیا میں اسلام کی خدمت کا جو بیڑا جماعت احمدیہ نے اٹھا رکھا ہے اُس کا سب سے زیادہ سہرا جماعت احمدیہ پاکستان کے سر ہے۔ اس لئے کہ پاکستان کی مٹی کا خمیر اچھا ہے، وہاں کے لوگ اچھے ہیں، نیک دل ہیں اور خدا ترس ہیں اگر ایسا نہ ہوتا تو حکومت کی شہہ پر مظالم کا ایک ایسا بند ٹوٹتا تھا جس کو روکنا پھر مشکل ہو جاتا۔ ایک سیلاب کی صورت میں مظالم ملک کے ایک طرف سے بہتے اور دوسرے کنارے تک پہنچ جاتے اور دوسرے کنارے سے مڑتے اور پھر پہلے کنارے کی طرف لوٹتے۔ اتنا وسیع حوصلہ ظلم کو کبھی نصیب نہیں ہوا تھا جتنا پاکستان کی آمرانہ حکومت نے اپنے عوام کو دلایا اور اس شدت کے ساتھ عوام نے اُس شہہ کو رد نہیں کیا جس شدت کے ساتھ پاکستان کے عوام نے حکومت کی اس کوشش کو رد اور ناکام کر دیا ہے۔ بار بار اُن کو طعنے دیئے گئے، بار بار ان کو انجیٹ کیا گیا، بار بار اُن کو اٹھایا گیا کہ دیکھو ہم کہتے ہیں کہ احمدیت کو تیخ و بن سے اکھاڑ پھینکو اور تم کیوں ہم سے تعاون نہیں کرتے۔ اس کے باوجود یہ پاکستانی عوام کا حوصلہ تھا اور اُن کی انسانیت تھی جس نے اس ظلم میں اپنی حکومت کا ساتھ نہیں دیا۔ جہاں جہاں بھی ظلم کے واقعات ہوئے ہیں وہاں ہمیشہ کرائے کے خریدے ہوئے بعض مجرموں سے کام لے کر احمدیوں پر مظالم کروائے گئے ہیں۔ اُس میں پاکستانی قوم کا قطعاً کوئی قصور نہیں۔ وہ تو خود مظلوم ہے وہ تو خود جبر کے تحت اس طرح پھینسی جا رہی ہے جیسے چکی ان دانوں کو بیستی ہے جو اُس چکی میں ڈالے جاتے ہیں، وہ دانے تو نکلنے کی راہ پا جاتے ہیں لیکن بد قسمتی سے پاکستان کے عوام کے لئے نکلنے کی کوئی راہ سر دست نظر نہیں آرہی۔ اس لئے جب میں کہوں گا اور جب بھی میں کہتا ہوں کہ پاکستان میں احمدیوں پر طرح طرح کے مظالم توڑے جا رہے ہیں تو ہرگز میری مراد یہ نہیں کہ پاکستان کے عوام ظالم ہیں یا پاکستان کے خواص ظالم ہیں نہ تو پاکستان کے عوام ظالم ہیں، نہ پاکستان کے خواص ظالم ہیں۔ ہاں وہ ضرور ظالم ہیں جنہوں نے پاکستان کے اختیارات پر ڈاکہ زنی کر کے اُس پر قبضہ کر لیا ہے۔ اُن کو حکومت کا کوئی حق نہیں اور قطعاً قانون پاکستان کو توڑے بغیر وہ حکومت کے اوپر اس طرح

قابض نہیں ہو سکتے تھے۔ انہوں نے پاکستان کے قوانین کی وفاداری کی جھوٹی قسمیں کھائیں اور خدا کے معزز نام لے لے کر قسمیں کھائیں اور ان قسموں کو توڑا اور حکومت پر قبضہ کر لیا۔

پس جب ہم کہتے ہیں کہ پاکستان میں احمدیت پر ظلم ہو رہا ہے تو باہر کے سننے والے ہرگز یہ غلط تاثر نہ قائم کریں کہ نعوذ باللہ پاکستان کی قوم کے خلاف کوئی پروپیگنڈا کیا جا رہا ہے، ہاں یہ پروپیگنڈا اسی حکومت کی طرف سے کیا جا رہا ہے۔ جب بھی احمدی آواز بلند کرتا ہے خواہ وہ دنیا کے کسی کونے میں ہو حکومت پاکستان ساتھ ہی ایک اور آواز اٹھاتی ہے کہ دیکھو دیکھو یہ لوگ پاکستان کی حکومت کے خلاف ہیں اور پاکستان کے خلاف پروپیگنڈا کر رہے ہیں۔ وہ پروپیگنڈا کیا ہے؟ اس کو وہ نہیں دیکھتے یا جان کر اس سے آنکھیں بند کر لیتے ہیں۔ پروپیگنڈا صرف یہ ہے کہ پاکستان میں جو کچھ ہو رہا ہے اور جو کچھ پاکستان کے اخباروں میں چھپ رہا ہے من و عن اُسے ہم دنیا کے سامنے پہنچا رہے ہیں۔ یہ عجیب قسم کا Cancer ہے جو وہاں کی حکومت نے عائد کر رکھا ہے کہ ملک کی آواز باہر نہ جانے دو۔ ملک کی آواز اگر باہر نکلی تو تم حکومت کے غدار ہو گے اور حکومت کے خلاف پروپیگنڈا کرنے کے مرتکب سمجھے جاؤ گے۔ چنانچہ آنے والوں میں جو احمدی قید کئے گئے ان میں ایک ایسا بھی تھا جس کے پاس سوائے پاکستانی اخبار کے تراشوں کے اور کچھ بھی نہیں تھا پاکستانی اخبارات کے تراشے ان کے پاس تھے، جن میں کچھ واقعات لکھے ہوئے تھے۔ ان تراشوں کے نتیجے میں ان کو زد و کوب کیا گیا، ان کے اوپر سختی کی گئی اور اس وقت وہ آپ یہاں حاضر ہونے کی بجائے پاکستان کی کسی جیل میں قید و بند کی صعوبت برداشت کر رہے ہیں۔ نہایت ظالمانہ طریق پر ہر احمدی کی تلاشی لی گئی اور وہ تمام چیزیں جن میں سے ایک بھی حکومت پاکستان نے ضبط نہیں کی ہوئی تھی ان کے نکلنے پر ان کے پاسپورٹ چھین لئے گئے اور ان کو قید میں ڈال دیا گیا۔ نظموں کی کیسٹس کسی نے بڑے پیار اور محبت سے بھر کے بھجوائی تھیں تو یہ بھی جرم تھا، کسی نے کوئی مضمون لکھا تھا وہ بھجوا یا تو وہ بھی جرم تھا، ایسے رسالے اور کتب جن کو حکومت پاکستان نے ضبط نہیں کیا تھا وہ کسی کے سامان سے نکلے تو وہ بھی جرم تھا۔ غرضیکہ ہر راہ، ہر بہانہ جو تلاش کیا جاسکتا تھا آنے والے احمدیوں کو ہراساں کرنے کا اور ان پر زیادتی کرنے کا وہ اختیار کیا گیا۔

پس آج کے افتتاحی اجلاس میں جبکہ عموماً دعا کی تحریک کی جاتی ہے میں سب سے پہلے ان

مظلوم احمدی بھائیوں کے لئے دُعا کی تحریک کرتا ہوں جو بڑے ارمانوں کے ساتھ، بڑے شوق سے، بڑے لمبے عرصے تک غربت کے باوجود پیسے جمع کر کے اس جلسے میں حاضر ہونے کے لئے نکلے تھے لیکن ہم تک نہیں پہنچ سکے۔ اللہ اُن کے حال پر بھی رحم فرمائے، اُن کی نیک تمناؤں کو قبول کرے، اُن سے بڑھ کر اُن کو ثواب دے جو یہاں پہنچ سکے ہیں تاکہ اُن کی حسرتیں پوری ہو جائیں اور اُن لوگوں پر بھی رحم کرے جو ناحق خدا کے بندوں پر ظلم کر رہے ہیں۔ اُن کو کوئی حق نہیں اور بڑی دلیری کے ساتھ ایسا کر رہے ہیں، یہ کارندے حکومت کے جنہوں نے ایسا کیا یہ بھی مجبور تھے کیونکہ جہاں تک میرا علم ہے یہی لوگ پہلے آنے والے احمدیوں سے شریفانہ برتاؤ کیا کرتے تھے لیکن معلوم ہوتا ہے اتنی سختی سے حکومت کی طرف سے اُن کو ہدایت ہے اور ایسی کڑی نگرانی کی جا رہی ہے کہ اگر وہ اس ظلم میں شریک نہ ہوں تو پھر اُن کو اپنی نوکریوں کا خطرہ ہے، اپنی عزتوں کا خطرہ ہے، اپنی ترقیات کا خطرہ ہے۔

پاکستان کی حکومت کا یہ الزام ہے کہ احمدی پاکستان کے خلاف پروپیگنڈا کر رہے ہیں، قطعاً جھوٹ اور بے بنیاد الزام ہے۔ میں نے تو اُن احمدیوں کو بھی جن کا پاکستان سے کوئی تعلق نہیں اور تمام دنیا میں مختلف ممالک میں پھیلے پڑے ہیں، ان کو بھی بارہا یہی نصیحت کی ہے کہ ہر چند کہ پاکستان کی موجودہ آمرانہ حکومت نے احمدیوں پر، ان کے بھائیوں پر بڑے مظالم کئے تب بھی اُن کے لئے بددعا نہ کریں، ان کے لئے برادل میں نہ بٹھائیں اور جہاں تک ممکن ہو، جہاں تک اللہ توفیق عطا فرمائے اُن کی بہبود کے لئے دعا کریں اگر اور کچھ نہیں تو اتنا سوچیں کہ آپ تک جو حضرت اقدس محمد مصطفیٰ ﷺ کا دین پہنچایا گیا اور اندھیروں سے نور کی طرف آپ کو بلا یا گیا تو وہ پاکستان کی سرزمین سے آنے والے دیوانے ہی تو تھے جنہوں نے یہ کام کیا۔ اس لئے آپ پاکستانی نہ سہی کم سے کم پاکستان کی سرزمین کا یہ حق آپ پر ضرور ہے کہ اُن کے لئے اچھا سوچیں اور بھلا چاہیں۔ میں تو یہ نصیحت کرتا ہوں۔ اگر جماعت احمدیہ کو میں اجازت دیتا اگرچہ پاکستان کی جماعت اپنے قانون کی پابند ہے اور ہمیشہ رہے گی اور ہمارے بنیادی اساسی دستور میں، ہمارے اساسی دستور میں یہ بات داخل ہے کہ جس ملک میں رہو اُس کی اطاعت کرو اور اُس کی قانون شکنی نہ کرو۔ اس لئے اُن کو تو کسی قانون شکنی کی اجازت کا سوال ہی پیدا نہیں ہوتا تھا لیکن باہر کی جماعتوں کو تو میں اجازت دے سکتا تھا کہ اپنے غم و غصہ کو جس طرح چاہیں حکومت پاکستان کے

خلاف نکالیں لیکن ایسا نہیں کیا اس لئے بالکل جھوٹا اور بے بنیاد پروپیگنڈا ہے۔

ہاں یہ درست ہے کہ جماعت احمدیہ کو بدنام کرنے کے لئے حکومت پاکستان نے کروڑوں روپیہ خرچ کر کے اپنے سفارت خانوں سے کام لے کر تمام دنیا میں انتہائی ظالمانہ، جھوٹا اور بے بنیاد پروپیگنڈا کیا۔ حضرت اقدس مسیح موعود علیہ الصلوٰۃ والسلام کو گالیاں دی گئیں، جھوٹے الزام لگائے گئے، وہ عقائد ہماری طرف منسوب کئے گئے جو ہمارے خواب و خیال کے عقائد بھی نہیں۔ ہمیں اسلام کا دشمن قرار دیا گیا، ہمیں وطن کا دشمن قرار دیا گیا، ہمیں تخریب کار قرار دیا گیا۔ غرضیکہ جس حد تک بھی ایک حکومت کی طاقت میں ہو اُس حد تک حکومت پاکستان نے جماعت احمدیہ کے خلاف دنیا کے کونے کونے میں پروپیگنڈا ضرور کیا ہے۔ لیکن اس کا جواب دینے کی ہمیں اس لئے ضرورت نہیں کہ خدا کے فرشتے اس کا جواب دے رہے ہیں اور اس سارے پروپیگنڈے کا بالکل برعکس نتیجہ ظاہر ہو رہا ہے۔ آج جماعت احمدیہ دنیا میں اُس سے بہت زیادہ مرغوب اور محبوب ہو چکی ہے جتنی دو سال پہلے تھی، آج جماعت احمدیہ اُس سے سینکڑوں گنا زیادہ معروف اور نیک نام ہو چکی ہے جتنی دو سال پہلے تھی۔ دنیا کا ایک ملک بھی ایسا نہیں رہا جہاں جماعت احمدیہ کے حق میں آواز نہیں اٹھائی گئی، جہاں کے دانشوروں نے حکومت پاکستان سے اس ظالمانہ رویے کے خلاف احتجاج نہیں کیا اور اُن کے پروپیگنڈے سے متاثر ہونے کی بجائے اور بھی زیادہ جماعت احمدیہ کے قریب آئے اور محبت اور احسان کی نظر سے جماعت احمدیہ کو دیکھنے لگے۔ بکثرت ایسے ممالک ہیں جہاں اس پروپیگنڈے کے بعد بڑے واضحکاف الفاظ میں حکومت کے سربراہوں نے بھی اور دیگر صاحب اثر لوگوں نے بھی جماعت کو خراج تحسین پیش کیا اور اُن باتوں کو جھٹلا دیا جو حکومت پاکستان ہمارے خلاف پروپیگنڈے کے طور پر مشہور کر رہی تھی۔

چند نمونے میں آپ کے سامنے رکھتا ہوں، افریقہ کے ممالک کی طرف خصوصیت کے ساتھ اس دور میں پاکستان کی آمرانہ حکومت نے توجہ دی۔ روپیہ کہاں سے آیا یہ اللہ بہتر جانتا ہے مگر مانگا ہوا روپیہ تھا اور بے دھڑک افریقہ کے ممالک کو وہ روپیہ پیش کیا گیا اور یہ کہا گیا کہ تم اگر جماعت احمدیہ کے خلاف یہاں منظم کام کرو تو ہم اس سلسلے میں تمہیں اور بھی بہت سا روپیہ دینے کے لئے تیار ہیں۔ ان ممالک نے نہ صرف یہ کہ اس کوشش کو رد کر دیا بلکہ ہمیں مطلع کیا اور بتایا کہ اس قسم کا

پروپیگنڈا تمہارے خلاف کیا جا رہا ہے اور پوچھا کہ اس کا جواب کیا ہے تاکہ ہم تمہارا پیش کردہ جواب معلوم کرنے کے بعد مطمئن ہو کے پھر ان کو جواب دیں۔ چنانچہ ایک سے زیادہ ممالک میں بلکہ بیسیوں ممالک میں ایسا ہوا کہ جماعت احمدیہ سے مدد مانگ کر ان کی ایک ایک چیز کا جواب لے کر اپنی حکومت کی طرف سے انہوں نے پاکستان کی حکومت کو یہ جواب پیش کیا کہ ہم مطمئن ہیں، یہ تمہارے الزام غلط ہیں اور جماعت احمدیہ کی یہ حیثیت ہے۔ افریقہ میں جہاں بہت زیادہ زور مارا گیا وہاں کے چند نمونے میں آپ کے سامنے رکھتا ہوں۔

گھانا کی تعمیرات کے وزیر الحاج ڈاکٹر ابوبکر الحسن نے جلسہ سالانہ سالٹ پانڈ (Saltpond) میں تقریر کرتے ہوئے فرمایا۔

”جماعت احمدیہ ایسی تنظیم ہے جس نے اسلام کی نہایت اعلیٰ تصویر ہمارے سامنے پیش کی ہے، بالخصوص عملی طور پر ہسپتال، سکول اور زراعتی اداروں کے قیام کے ساتھ مقامی حکومت کی مدد کی ہے اور یہ ثابت کر دکھایا ہے کہ واقعی اسلام ترقی کرنے والا مذہب ہے۔ جو اس غلط الزام کی تردید میں عملی جواب ہے کہ اسلام نعوذ باللہ ایک پسماندہ اور Backward مذہب ہے۔“

پس جہاں پاکستان کی موجودہ آمرانہ حکومت تمام دنیا میں اسلام کو ایک پسماندہ اور Backward مذہب مشہور کرنے کی نہایت ناپاک کوشش کر رہی ہے اور آنحضرت ﷺ سے اسلام کو شروع کرنے کے بجائے قرون وسطیٰ کے اُس دور کا اسلام دنیا کے سامنے پیش کر رہی ہے جہاں اسلام اور جبر ایک دوسرے کے ساتھ ہم آہنگ کر دیئے گئے تھے۔ جہاں اسلام کو اس طرح پیش کیا جا رہا تھا کہ ایک ہاتھ میں تلوار اور دوسرے میں قرآن ہے، اُس دور سے اسلام کا تصور لے کر آج کی حکومت اس بیسویں صدی میں یا اکیسویں صدی آنے والی ہے اب تو، اس دور میں دنیا کے سامنے اسلام کی یہ بھیا تک تصویر کھینچ رہی ہے اور جن لوگوں کے سامنے جماعت احمدیہ کے خلاف یہ الزام لگایا جا رہا ہے کہ یہ اسلام کو برے رنگ میں پیش کرتے ہیں، اُن کے متعلق ان حکومتوں کے بڑے بڑے صاحب اثر اور باختیار لوگ یہ اعلان کر رہے ہیں کہ اس غلط الزام کی تردید جماعت احمدیہ کر رہی ہے کہ اسلام نعوذ باللہ ایک پسماندہ اور Backward مذہب ہے، وہ فرماتے ہیں۔

”نیز یہ کہ جدید تقاضوں کے مطابق اس پر سو فیصدی عمل کی گنجائش موجود ہے۔ دور جدید کے انسان کو، یہ فقرہ سننے کے لائق ہے۔ فرماتے ہیں۔
 ”دور جدید کے انسان کو یہ سبق احمدیہ جماعت سے حاصل کرنا چاہئے۔“
 پھر انہوں نے فرمایا کہ

”میری حکومت ان خدمات کا بے حد احترام کرتی ہے اور ممنون احسان ہے اور وعدہ کرتی ہے جس حد تک بھی ممکن ہو اوہ جماعت احمدیہ کے ساتھ تعاون کرے گی۔“

اسی طرح وہاں Eastern Region کے ایک نامور عیسائی پادری جب ہماری کانفرنس میں شرکت کے لئے تشریف لائے تو انہوں نے اسلام کو پہلی بار اُس طرح سنا، جس طرح جماعت احمدیہ اسے دیکھتی اور جس طرح جماعت احمدیہ اس پر عاشق ہے۔ اسلام کے اُس حسین چہرے کو انہوں نے دیکھا تو اپنی تقریر میں انہوں نے کہا
 ”اس میں کوئی شک نہیں کہ ہم عیسائیوں نے محمد ﷺ جیسے عظیم نبی کا انکار کر کے بہت ظلم کیا ہے۔“

عجیب ظلم ہے کہ باہر تو جماعت احمدیہ غیروں کے منہ سے یہ کہلوا رہی ہے کہ اس عظیم نبی یعنی حضرت اقدس محمد مصطفیٰ ﷺ کا انکار ایک عظیم ظلم ہے اور پاکستان کی حکومت آنحضرت ﷺ کی صداقت کے اقرار کو ایک عظیم ظلم قرار دے رہی ہے اور سینکڑوں احمدی پاکستان کی حکومت کے ہاتھوں شدید ظلموں کا نشانہ بنائے گئے صرف اس لئے کہ انہوں نے کلمہ توحید کا انکار کرنے سے انکار کر دیا اور اس کے اقرار پر قائم رہے، شدید دکھ اٹھائے، ماریں کھائیں، گلیوں میں گھسیٹے گئے، ذلیل ہوئے، قید و بند میں ڈالے گئے لیکن ایک لمحہ کے لئے بھی وہ سوچ بھی نہیں سکتے تھے کہ دنیا کے اس عظیم ترین نبی حضرت اقدس محمد مصطفیٰ ﷺ کی صداقت کا انکار کریں اور آج ایک ہی واحد ملک ہے جس ملک میں یہ اقرار جرم بن چکا ہے اور تعزیر پاکستان کے تابع ایک ایسا جرم ہے جس کے نتیجہ میں اگر مجرم پکڑا جائے تو اس کی ضمانت بھی قبول نہیں ہونی چاہئے۔ جیسا کہ میں نے بیان کیا سینکڑوں آدمی صرف اس جرم میں کہ انہوں نے لا الہ الا اللہ محمد رسول اللہ کا برسر عام اقرار کیا

تھا قید میں ڈالے گئے۔

احمدیت کو دنیا میں ہر جگہ اللہ تعالیٰ کے فضل سے ان مصائب کے باوجود بنی نوع انسان کی عمومی خدمت کی بھی بکثرت توفیق مل رہی ہے۔ اس کی تفصیل کا تو یہ وقت نہیں، انشاء اللہ کل کی دوسری تقریر میں میں جماعت احمدیہ کی عالمی جدوجہد اور کوششوں اور اس کے نتیجے میں اللہ تعالیٰ کے بے شمار نازل ہونے والے فضلوں کا ذکر کروں گا۔

اس وقت صرف یہ بتانا چاہتا ہوں کہ حکومت پاکستان کے یہ سارے پروپیگنڈے خدا کی تقدیر نے ناکام بنا دیئے ہیں۔ چنانچہ سیرالیون کے صدر نے قرآن کریم اور احمدیہ لٹریچر کے تحفے کو چومتے ہوئے بڑے ادب اور احترام سے قبول کیا اور فرمایا۔

”احمدیہ مشن طبی اور تعلیمی میدان میں ملک کی بڑی خدمت کر رہا

ہے۔ ہم چاہتے ہیں کہ آپ اسی طرح ملک کی خدمت کرتے رہیں۔“

اسی طرح ہمارے وکیل اعلیٰ تحریک جدید چوہدری حمید اللہ صاحب جب دورے پر لائبریا تشریف لے گئے تو لائبرین نیوز نے ایک آرٹیکل اس پر لکھا اور یہ خبر دی کہ انفارمیشن منسٹر سے انہوں نے ملاقات کی ہے اور انفارمیشن منسٹر کا یہ بیان شائع کیا کہ ”احمدیہ مشن نے اپنی ابتداء ہی سے حقیقی بھائی چارے کی فضا پیدا کرنے میں مدد کی ہے۔“ کہاں یہ پروپیگنڈا کہ افریقہ کو مخاطب کرتے ہوئے حکومت پاکستان نے جو So called مبینہ قرطاس ایض شائع کیا تھا اُس میں یہ لکھا کہ افریقہ کو ہم متنبہ کرتے ہیں کہ جماعت احمدیہ جہاں جاتی ہے فساد برپا کرتی ہے اس لئے ہم آپ کو متنبہ کرتے ہیں کہ اگر آپ نے اس کو رد نہ کیا اور بروقت پیش بندی نہ کی تو آپ کے ملک میں بھی فساد برپا کریں گے۔ وہاں کی حکومتوں کے سربراہ اس سے بالکل برعکس رائے رکھتے ہیں۔ وہ کہتے ہیں کہ

”اپنی ابتداء ہی سے جماعت احمدیہ نے حقیقی بھائی چارے کی فضا

پیدا کرنے میں مدد کی ہے نیز مشن کی مساعی کے نتیجے میں بہت سے لائبرین

کے معیار زندگی میں نمایاں ترقی پیدا ہوئی۔“

بہر حال میں آپ کو یہ اطمینان دلاتا ہوں کہ اللہ تعالیٰ کے فضل سے اس ظالمانہ مہم سے جہاں تک بیرونی دنیا کا تعلق ہے وہاں بھی نہایت ہی خوشگوار نتائج پیدا ہو رہے ہیں اور جہاں تک

اندرون پاکستان کا تعلق ہے، وہاں بھی اللہ تعالیٰ کی عطا کردہ خوشخبری کے نتیجے میں آراء میں گہری تبدیلی اور بنیادی تبدیلی پیدا ہو رہی ہے۔

پاکستان میں عوام الناس ایک اور نظر سے اب احمدیوں کو دیکھنے لگے ہیں۔ اُن کو یہ دو طرفہ جنگ اب کھلی کھلی اس بات پر مرکوز نظر آتی ہے کہ احمدی کہتے ہیں کہ ہم نے کلمہ توحید کا بہر حال اعلان کرنا ہے جو چاہے مخالفت کرے اور غیر احمدی علماء کہتے ہیں کہ ہم نے کلمہ توحید نہیں پڑھنے دینا اور اس کی ہر وہ سزا دیں گے جو سزا کفار مکہ حضرت اقدس محمد مصطفیٰ ﷺ اور آپ کے غلاموں کو دیا کرتے تھے۔ جب میں یہ کہتا ہوں تو ایسی بات نہیں جو میں ان کی طرف منسوب کر رہا ہوں۔ کوٹہ کی عدالت میں بیان دیتے ہوئے وہاں کی جمعیت کے صدر، جو بلوچستان کی جمعیت ختم نبوت کے صدر ہیں انہوں نے ایک وکیل کے سوال کے جواب میں یہ اقرار کیا جو تحریری طور پر عدالت کی کارروائی کا حصہ بن چکا ہے کہ ہاں یہ درست ہے کہ ہم آج احمدیوں سے کلمہ توحید اور اذانوں کے سلسلے میں وہی سلوک کر رہے ہیں جو آج سے چودہ سو سال پہلے حضرت اقدس محمد مصطفیٰ ﷺ اور آپ کے غلاموں کے ساتھ اس زمانے کے مشرکین مکہ کیا کرتے تھے۔

یہ عدالت کی کارروائی لکھی ہوئی موجود ہے، ریکارڈ کا حصہ ہے، اخباروں میں اس پر تبصرے چھپے ہیں۔ اگر میں آپ کو بتاؤں تو یہ جرم ہے، یہ پاکستان کے خلاف پروپیگنڈا ہے۔ پاکستان کے خلاف پروپیگنڈا کی ایک نئی تعریف کی جا رہی ہے، یعنی پاکستان میں جو کچھ ہو رہا ہے، وہاں کے اخبار اگر اس کو شائع کریں تو حکومت کا محکمہ Cancer حرکت میں نہیں آتا کیونکہ ان کے نزدیک یہ پاکستان کے خلاف پروپیگنڈا نہیں ہے۔ وہ باتیں اگر وہ شائع نہ کریں تو حکومت کا متعلقہ محکمہ حرکت میں آتا ہے کہ یہ اتنی اچھی اچھی خبریں احمدیوں کے خلاف، احمدیوں پر ظلم کی داستانیں تم شائع کیوں نہیں کرتے، انہیں نمایاں شہہ سرخیوں سے کیوں طبع نہیں کرتے، ان کی جواب طلبیاں ہوتی ہیں اور جو لوگ شائع کرتے ہیں ان کو پاکستان کے خزانہ سے رقمیں تحفہ کے طور پر پیش کی جاتی ہیں اور وہی خبریں اگر جماعت احمدیہ باہر کی دنیا تک پہنچا دے تو یہ پاکستان کے خلاف پروپیگنڈا ہے۔ عجیب Cancer ہے کہ اپنے ملک میں نہیں، غیر ملکوں میں جا کے Cancer کرنا چاہتے ہیں۔ کبھی ایسا Cancer بھی آپ نے دیکھا تھا کہ اپنے ملک کی حدوں میں تو نہیں کیا جا رہا بلکہ اس

کے برعکس رجحان کو فروغ دیا جا رہا ہے اور تمام دنیا کے آزاد ملکوں میں وہ چاہتے ہیں کہ یہ Cancer ہو اور یہ خبریں شائع نہ کی جائیں۔

اسی سے پتا چلتا ہے کہ اس دور میں اس الٹی حکومت کی ہر بات الٹ چکی ہے۔ کوئی عقل کی بات ان میں باقی نہیں رہی اور کس قدر کمینگی ہے، حد ہوگئی ہے۔ حکومت کو یہ بات سختی ہے کہ بیچارے لوگ، غریب لوگ، نیک دل، پرامن شہری پتا نہیں کب سے پیسے جوڑ جوڑ کر اس تمنا کے ساتھ نکلے کہ یہاں ہمیں اگر جلسہ نہیں کرنے دیتے تو باہر جا کے جلسے میں شامل ہوں، یہاں اذانیں بند کی ہیں تو باہر جا کر اذانوں کی آوازیں سنیں، یہاں حضرت اقدس محمد ﷺ کے پیار کے گیت نہیں گاسکتے تو وہاں جا کے یہ گیت گائیں اور ان کو جبراً اور بہانے تراش کر ان کو روکا جا رہا ہے لیکن باہر کی دنیا میں جیسا کہ میں نے بیان کیا ہے اس کے برعکس نتیجے پیدا ہو رہے ہیں اور جماعت احمدیہ پہلے سے زیادہ قوت اور شان اور عزم کے ساتھ اور ایک عظیم قوت متحرک کے ساتھ اس کے بالکل برعکس کارروائی کر رہی ہے۔ یہ وہاں کلے کو روک رہے ہیں اور ہم ہندوستان کو کلے پڑھا رہے ہیں، یہ وہاں اذانوں کو روک رہے ہیں اور ہم ہندوستان کے مشرکانہ ملک میں اذانیں دلوارہے ہیں، یہ وہاں مسجدوں پر قبضہ کر رہے ہیں اور ہم ہندوستان کے مشرکانہ ملک میں مسجدیں بنا رہے ہیں اور قرآن سکھا رہے ہیں اور نمازیں پڑھا رہے ہیں۔ صرف ہندوستان کی مثال نہیں ساری دنیا میں یہ واقعہ ہو رہا ہے لیکن مختصراً بعض باتیں بعض حوالوں سے زیادہ سمجھ میں آجاتی ہیں کیونکہ پرانی رقابت چل رہی ہے پاکستان اور ہندوستان کی۔ میں نے سوچا کہ شاید اس حوالے سے ان کو سمجھ آجائے، کچھ ہوش کریں کہ ہم کیا کر رہے ہیں اور یہ کیا کر رہے ہیں۔

قادیاں کے مضافات میں جو ہندو، سکھ آبادیاں ہیں وہاں اللہ تعالیٰ کے فضل سے جماعت احمدیہ کی تبلیغ پہلے سے بہت زیادہ تیز ہو چکی ہے اور وہاں کی رپورٹ کے مطابق مضافات میں نو احمدی مستورات میں سے چھ برقعہ پہننے لگ گئی ہیں، 230 بچوں نے نماز سیکھ لی ہے، 30 بچے قاعدہ یسرنا القرآن پڑھ رہے ہیں، چھ بڑی عمر کے افراد نے قرآن کریم ناظرہ ختم کر لیا ہے اور چار نصف قرآن کریم ناظرہ پڑھ چکے ہیں، 15 افراد اردو لکھنا پڑھنا سیکھ لینے کے بعد اب کتب حضرت مسیح موعود علیہ الصلوٰۃ والسلام کا خود مطالعہ کرنے لگے ہیں، تین بچے وقف ہو کر مدرسہ احمدیہ

میں داخل ہو چکے ہیں اور 9 بچے تعلیم کی غرض سے تعلیم الاسلام ہائی سکول قادیان میں داخل ہوئے ہیں۔ یہ تعداد تھوڑی ہے، مجھے تسلیم ہے، گنتی کے چند ہیں مگر اسلام کے قریب لانے کی یہ ایک ایسی حسین کوشش ہے کہ اس ملک میں جہاں بالعموم یہ تاثر ہے کہ مسلمانوں کو سختی سے دبا جا رہا ہے وہاں اسلام کو ابھارنے والی اگر کوئی جماعت ہے تو وہ جماعت احمدیہ ہی ہے اور اللہ تعالیٰ کے فضل سے جماعت احمدیہ کی کوششوں کے نتیجے میں وہاں ہندوؤں میں سے بھی لوگ مسلمان ہو رہے ہیں اور سکھوں میں سے بھی لوگ مسلمان ہو رہے ہیں اور مسلمان ہونے والوں کے اندر ایک عجیب روحانی تبدیلی واقع ہو رہی ہے۔

ایک خط کا اقتباس میں آپ کے سامنے پیش کرتا ہوں اس سے آپ کو اندازہ ہوگا کہ جب ہم اللہ کے فضل سے وہاں ہندوؤں کو مسلمان بناتے ہیں تو کس قسم کے مسلمان بنتے ہیں۔ عبدالقیوم صاحب جن کا سابق نام جگدیش چندر تھا عرصہ ڈیڑھ سال سے احمدیت میں داخل ہوئے ہیں اور اس عرصے میں بڑی محنت کے ساتھ انہوں نے اردو بھی سیکھی اور اسلام کی تعلیم بڑے شوق اور شغف سے حاصل کی۔ آپ ان کا خط پڑھیں تو حیرت ہوتی ہے، کیسی صاف اردو میں انہوں نے مجھے مخاطب کیا، اپنے ہاتھ سے یہ خط لکھ کر بھجوا یا ہے۔ لکھتے ہیں:

”اسلام قبول کرنے کے بعد اپنے والدین، بیوی بچوں اور دیگر

رشتہ داروں کی طرف سے انتہائی اذیت اور دکھ اٹھا رہا ہوں۔“

جیسا کہ میں نے پہلے بھی کہا تھا کہ یہ تو احمدیت کی تقدیر کا ایک لازمی حصہ ہے، ہر صداقت کے ساتھ یہ بات وابستہ ہے کہ جہاں صداقت کی روشنی پھوٹی ہے وہاں اندھیرے لازماً کوشش کرتے ہیں اس کو دبانے کی۔ اس لئے ہندوستان میں بھی، جہاں جہاں بھی خدا تعالیٰ کے فضل سے احمدیت کو ترقی نصیب ہوتی ہے وہاں ایک رد عمل ہوتا ہے لیکن ایک فرق ہے، باہر کی دنیا میں حکومتوں کی طرف سے نہیں ہوتا بلکہ عوام کی طرف سے ہوتا ہے۔ یہ ایک دنیا ہے جہاں عوام کی طرف سے نہیں ہو رہا بلکہ حکومت کی طرف سے ہو رہا ہے۔ وہ لکھتے ہیں:

”ایک دفعہ چند ماہ کے لئے قادیان چھوڑ کر جے پور کے علاقہ میں چلا

گیا کہ شاید اس طرح ہی ان کی آتش مخالفت ٹھنڈی پڑ جائے۔ اب جبکہ میں

واپس آیا ہوں میرے سسرال والے آ کر میرے بیوی اور بچوں کو مع

سازو سامان کے واپس لے جا چکے ہیں اور مجھے بار بار مختلف قسم کی دھمکیاں دیتے ہیں اور بار بار یہی شرط عائد کرتے ہیں کہ اسلام چھوڑ دو، احمدیوں کے پاس آنا جانا ترک کر دو، ورنہ ہم تمہیں سخت سے سخت سزا دیں گے اور تمہارے بیوی اور بچوں کو تا زندگی تمہارے ساتھ نہیں ملنے دیں گے۔ اسی طرح انہوں نے مجھے یہ لالچ بھی دیا کہ ہم لوگ تمیں، چالیس ہزار روپیہ خرچ کر کے تمہیں دکان اور مکان الگ بنوادیتے ہیں تم عیش سے اپنا کاروبار کرو۔ اب تم دھکے کھا رہے ہو اور کرائے کی دکان پر رہتے ہو۔

وہ لکھتے ہیں:

”پیارے حضور! میں اللہ تعالیٰ کو حاضر ناظر جان کر اس کے پاک نام کی قسم کھا کر کہتا ہوں کہ میری زندگی جانوروں سے بدتر تھی، اب خدا کی مہربانی ہے کہ اس زمانے کے سچے رشی اور گرو کی تعلیم کے نتیجے میں میری زندگی کی کاپاپلٹ گئی اور میں اپنے آپ کو صرف انسان ہی نہیں سمجھتا بلکہ محسوس کر رہا ہوں کہ سچائی کی برکت اور اسلام کے نور سے میرے اوپر آسمان کے دروازے کھل رہے ہیں۔ اس لئے اب اگر اسلام کی خاطر میری جان بھی چلی جائے اور یہ لوگ میرے جسم کے ٹکڑے ٹکڑے بھی کر ڈالیں تو مجھے اس کی کچھ پروا نہیں ہے۔“

پس میں پاکستان کی حکومت کو متوجہ کرتا ہوں کہ ہندوستان میں ایک مظلوم ہندوؤں سے مسلمان ہونے والے مخلص کے جو جذبات ہیں جس طرح اسلام کے نور سے وہ منور ہوا اور جس طرح اس کے دل میں حمد اور شکر کے جذبات پیدا ہوئے اور اسلام کو چھوڑنے کا تصور بھی اس کے لئے مکروہ ہو گیا اور وہ اس بات پر آمادہ ہے کہ جس طرح پہلے وہ بہت کچھ قربان کر چکا اگر اور بھی قربانیاں اس سے مانگی گئیں تو وہ سب کچھ اسلام کی راہ میں پیش کر دے گا۔ تو وہ کیسے پاکستان کے احمدیوں سے توقع رکھتے ہیں، جن کا دین آباؤ اجداد سے اسلام چلا آ رہا ہے، جو اسلام کے نور سے ہمیشہ سے وابستہ رہے اور اس کا زیادہ عرفان رکھتے ہیں کہ وہ اس نو مسلم سے بھی بدتر نکلیں گے اور یہ نو مسلم تو اپنا سب کچھ قربان کرنے کے لئے تیار ہوگا اور نعوذ باللہ من ذالک حکومت پاکستان کی دھمکیوں اور جبر اور ظلم و ستم

کے نتیجے میں وہاں احمدی دین اسلام کو چھوڑ چھوڑ کر ارتداد اختیار کرنا شروع کر دیں گے، ہرگز ممکن نہیں، ہرگز ممکن نہیں اور ہرگز یہ ممکن نہیں۔

جس طرح پاکستان میں مخالفت کے نتیجے میں اللہ تعالیٰ کے فضل سے بکثرت لوگ احمدیت کے متعلق جستجو رکھنے لگے ہیں اور زیادہ قریب آنے لگے ہیں اسی طرح باہر کی دنیا میں بھی مخالفت یہی اثر دکھاتی ہے۔ ہندوستان کی مخالفت کا میں نے ذکر کیا وہاں کے ایک اور صوبہ مغربی بنگال میں موضع ہتھیاری کے متعلق یہ اطلاع ملی کہ وہاں جماعت کی اس تبلیغ کے نتیجے میں شدید مخالفت شروع ہو گئی اور گھر جلانے اور لوٹ لینے کی دھمکیاں ملیں لیکن وہاں کے حاکم نے سخت رویہ اختیار کیا اور کہا کہ ”ایسا نہیں کیا جائے گا اور امن میں خلل پیدا کیا گیا تو قانون حرکت میں آئے گا اور ہرگز غیر منصفانہ کارروائی کی اجازت نہیں دی جائے گی۔“

یہ جب رپورٹ مجھے ملی تو فی الحقیقت میرا سر شرم سے جھک گیا کہ وہ تو ہندو مذہب سے تعلق رکھنے والا ایک فرمانروا تھا اس مذہب کا، مذہب ایک حکمران تھا جو تنگ نظری سکھاتا ہے جو عصیّت سکھاتا ہے اگر وہ یہ کہتا کہ ہرگز احمدیوں کو غیروں میں تبلیغ کرنے کی اجازت نہیں دی جائے گی تو کسی حد تک یہ بات قابل فہم تھی لیکن اسلام کی طرف منسوب ہو کر اتنا بھی نہ کر سکے، جو یہ ہندو حاکم کرتا ہے اور انصاف کے وہ تقاضے بھی پس پشت ڈال دیئے جو ایک عام دہریہ حکمران بھی اختیار کر لیا کرتا ہے لیکن جیسا کہ میں نے بیان کیا اللہ کا فضل اس مخالفت کے بعد آنا ہی تھا چنانچہ وہاں کی جماعت نے بڑی خوشی سے یہ اطلاع دی کہ اس علاقے میں احمدیت ایک عرصے سے رکی پڑی تھی اس مخالفت کے بعد خدا کے فضل سے سولہ نئی بیعتیں ہو چکی ہیں۔

پس خدا تعالیٰ کی تقدیر ہمیں یہ بتا رہی ہے اور بار بار اس بات کی یاد دہانی کروا رہی ہے کہ تم نور سے وابستہ ہو کر اندھیروں سے نہیں ڈرو گے۔ تم وہ ہو کہ اگر اندھیروں کا سینہ چیرو گے تو وہاں سے خدا نور کے سوتے بہا دے گا، تم وہ ہو جو چٹانوں کا سینہ چیر کر حقیقتاً دودھ کی نہریں نکال کر لاسکتے ہو، فرہاد کے متعلق تو محض یہ قصے ہیں، فرضی باتیں ہیں لیکن فی الحقیقت آج احمدیت کی تاریخ میں عملاً ہم یہ ہوتا دیکھ رہے ہیں کہ سنگلاخ زمینوں سے بھی احمدیت اسلام کے نور کی دودھیا نہریں بہا رہی ہیں اور ایک جگہ نہیں، دنیا کے ہر ملک میں یہ واقعات ہو رہے ہیں اور ان میں تیزی آتی چلی جا رہی ہے۔ اس

سلسلے میں بہت سی دلچسپ باتیں انشاء اللہ میں کل کی تقریر میں آپ کے سامنے رکھوں گا۔

بہر حال جیسا کہ میں نے بیان کیا ہے پاکستان کی حکومت کا پروپیگنڈا اگرچہ بہت ہی ناقابل برداشت اور نہایت تکلیف دہ اور بہتان تراشی سے پر ہے، مگر میں جماعت کو مطمئن کرتا ہوں کہ اللہ کی تقدیر خود اس کے خلاف کام کر رہی ہے اور برعکس نتیجے پیدا کر رہی ہے۔ ہاں ایک، صرف ایک عیسائی پادری ہے جو پاکستان کی آواز کو سمجھا ہے اور اس کے پیغام کو اس نے قبول کیا ہے اور وہ عیسائی پادری ناروے کا ہے۔ وہ یہ بات خوب سمجھ گیا کہ حکومت پاکستان کیوں مخالفت کر رہی ہے احمدیوں کی، وہ جانتا ہے کہ عیسائی دنیا احمدیت کے سوا کسی اور اسلامی جماعت سے اس طرح نہیں ڈرتی جتنا احمدیت سے ڈرتی ہے اور حقیقت میں عیسائیت کا مقابلہ کرنے کی سکت اگر کسی کو ہے تو اس احمدیہ جماعت کو ہے اس لئے وہ یہ پیغام سمجھا کہ حکومت پاکستان ہمیں یہ بتا رہی ہے کہ جب ہم انہیں غیر مسلم قرار دے رہے ہیں تو تم یہ آواز لے کر دنیا میں کیوں نہیں نکلتے اور جب یہ عیسائیت سے ٹکر لیتے ہیں تو تم کیوں نہیں ان کو کہتے کہ تم تو مسلمان ہو ہی نہیں اس لئے عیسائیت سے تم کیسے مقابلہ کر سکتے ہو۔ پہلے اپنی حکومتوں سے مسلمان ہونے کا سرٹیفکیٹ لے کر آؤ تب ہم تمہارے سامنے مناظرے کے لئے آئیں گے۔ چنانچہ ناروے کے اس بد نصیب پادری نے باقاعدہ ایک بیان شائع کروایا، ناروے کی زبان ذرا پڑھنی مشکل ہے اس لئے میں وہ اخبار کا نام نہیں پڑھ سکتا اور پادری صاحب کا نام بھی جس میں وہ شائع ہوا، بہر حال یہ مشہور بیان ہے۔ وہ لکھتے ہیں کہ

”احمدیت آج جو عیسائیت کے خلاف محاذ آرائی کر رہی ہے اسے اس کا کوئی حق نہیں کیونکہ احمدیت کو اسلام کی نمائندگی کا حق ہی حاصل نہیں۔ حکومت پاکستان سے جب تک احمدیت یہ سرٹیفکیٹ حاصل نہ کرے کہ یہ مسلمان ہیں اس وقت تک ہمیں ان سے ٹکر لینے کی کوئی ضرورت نہیں ان کو نظر انداز کر دو۔“

لیکن ایک پیغام تو ان کو وہاں ملا اور ایک اور پیغام خدا تعالیٰ کی تقدیر نے غانا میں اس طرح پہنچایا کہ وہاں Western Region کے ایک عیسائی پادری نے جب ان حالات کا موازنہ کیا ان واقعات سے جو اس سے پہلے عیسائیت پر اور دیگر سچی تحریکات پر گزرتے چلے آ رہے ہیں، تو اس

نے بڑے اخلاص کے ساتھ احمدیت کو سچا سمجھتے ہوئے قبول کیا اور قبول ہی نہیں کیا بلکہ اپنے گرجے کو خدائے واحد کی عبادت کے لئے پیش کر دیا۔

پس اسلام کے نام پر قائم ہونے والے ایک ملک کا یہ حال ہے کہ مسجدوں پر حملے ہو رہے ہیں اور جب تک ان کے قبلے تبدیل نہ ہوں ان کو چین نہیں آتا۔ مسجدوں کو سنگسار بھی کیا جا رہا ہے، ان کو آگیں بھی لگائی جا رہی ہیں اور جہاں جہاں بس چلتا ہے سر بمہر کر دیا جاتا ہے کیونکہ وہاں خدا کی عبادت ان کو تکلیف دیتی ہے اور دنیا میں خدا کی تقدیر اس کا بدلہ اس طرح لے رہی ہے کہ خدا تعالیٰ جماعت کو بکثرت مساجد عطا کر رہا ہے یہاں تک کہ گرجے بھی خود عیسائی پادری جماعت احمدیہ کو مسجد بنانے کے لئے پیش کر رہے ہیں۔

قید و بند میں جو لوگ ڈالے گئے، جن کے لئے زندہ باد کے بڑے محبت بھرے اور پُر درد نعرے ابھی آپ نے لگائے، وہ قید میں بھی ایسے مزے لوٹتے رہے ہیں کہ جن کا باہر والے تصور نہیں کر سکتے۔ انہوں نے سنت یوسفی کو وہاں زندہ کیا اور خدا تعالیٰ کی اُس تقدیر رحمت کو جاری ہوتے دیکھا جو ہزاروں سال پہلے حضرت یوسفؑ کے زنداں خانے میں جاری ہوئی تھی۔ وہ لوگ جو وہاں قید تھے، ان میں ایک ہمارے مربی سلسلہ بھی تھے، سکھر کی بات ہے۔ انہوں نے بتایا کہ تبلیغ کے ذریعے ہی نہیں خوابوں کے ذریعے خدا تعالیٰ وہاں قیدیوں کو مسلمان بنا رہا ہے یعنی سچا مسلمان اور بعض قیدی محض خدا تعالیٰ کی طرف سے مبشر روایا دیکھنے کے نتیجے میں قید کے اندر احمدیت قبول کر رہے ہیں اور آٹھ بیعتیں ہو چکی ہیں اس قید خانہ میں۔ ان میں سے ایک قیدی جو اس وقت یہاں موجود ہیں، وہ آزاد ہو کر یہاں تشریف لے چکے ہیں۔ انہوں نے اپنے خط میں اس کا ذکر کرتے ہوئے لکھا کہ خدا کی قسم اب تو ایسا دل لگ گیا ہے یہاں کہ یہاں سے جانے کو دل نہیں چاہتا۔ یہ موصیٰں کہ تبلیغ اور پھر کامیاب تبلیغ اور پھر یہ لطف کہ اللہ کی تقدیر آسمان سے ہماری مدد کر رہی ہے اور روایا دکھا دکھا کر لوگوں کو اس طرف مائل کر رہی ہے یہ باتیں باہر تو میں نے کبھی دیکھی بھی نہیں تھیں۔

جب وہ قید سے باہر تھے تو وہ درمیانے سے احمدی تھے، اچھے تھے لیکن بہر حال درمیانے سے تھے۔ قید میں جا کر تو وہ کنڈن بن کے نکلے ہیں ماشاء اللہ۔ ایک واقعہ بیان کرتے ہوئے لکھتے ہیں مربی صاحب کہ

”ایک صاحب جن کا میں نام نہیں لیتا۔ خواب کے ذریعے احمدی ہوئے۔ پہلے شدید مخالفت کرتے تھے، اُن کا خاندان بھی جماعت کا سخت مخالف ہے۔ جو دوسرے غیر از جماعت دوست ہیں، اُن کا خیال تھا کہ جب اس کے گھر والوں کو پتا چلے گا تو اسے گھر میں داخل بھی نہیں ہونے دیں گے۔ یعنی آزاد ہونے کے بعد، خود اُن کو بھی اس بات کا فکر تھا لیکن انہوں نے کہا کہ مجھے اس کی پرواہ نہیں ہے۔ شروع میں وہ کچھ تردد کرتے رہے اور گھر والوں کو اطلاع نہ دی لیکن ایک دن انہوں نے فیصلہ کیا کہ بہر حال میں نے اپنے گھر کو یہ اطلاع کرنی ہے پھر جو بھی ہو، وہ ہو مجھے اُس کی پرواہ نہیں۔ خط لکھ کر ابھی رکھا ہی تھا کہ ان کے بھائی اُن کو ملنے کے لئے آ گئے۔ چنانچہ انہوں نے وہ خط بھی اُن کے سامنے رکھا اور اُن کو کہا کہ اب آپ جو چاہے کریں، میں نے تو فیصلہ کر لیا ہے کہ اللہ تعالیٰ نے جو مجھے روشنی دکھائی ہے، میں اُس سے پیچھے نہیں ہٹوں گا، میں اسے قبول کر چکا ہوں اور اس راہ میں ہر قربانی دینے کے لئے تیار ہوں۔ ان کے بھائی نے کہا تم نے اب قبول کی ہے احمدیت، میں تو مہینہ پہلے سے کر چکا ہوں، اُسے دوبارہ گلے لگایا۔“

لیکن ایک اور بھائی چارے کی محبت تھی جو اسلام کا بھائی چارا تھا، وہ لطف ہی اور تھا جو دوبارہ اس کو سینے سے لگایا اور بتایا کہ میں نومبر کی گیارہ تاریخ سے احمدی ہو چکا ہوں۔ الحمد للہ کہ تم بھی خدا تعالیٰ کے فضل سے اس نور کو پا گئے۔

ایک دوست ملتان جیل میں عمر قید کی سزا بھگت رہے تھے۔ ویسے اپنے علاقے کے بڑے معزز اور طاقتور انسان کہلاتے تھے لیکن شریک چلتا ہے، دشمنیاں ہوتی ہیں، ان کو ایک مقدمے میں ملوث کیا گیا، قتل کے مقدمے میں اور عمر قید کی سزا ملی۔ ایک دن اچانک ان کو خیال آیا کہ جماعت احمدیہ کے جو اسیر یہاں ہیں ان کی تو حالت ہی اور ہے، ان کے رنگ ہی اور ہیں۔ میں دیکھوں تو سہی کہ یہ کیا کہتے ہیں اور ان کا فی الحقیقت مذہب کیا ہے۔ انہوں نے یہ مطالبہ کیا کہ مجھے حضرت مسیح موعود علیہ السلام بانی سلسلہ کی کوئی تفسیر دو کیونکہ میں تفسیر کے ذریعہ معلوم کرنا چاہتا ہوں کہ

وہ اللہ والا تھا یا کوئی اور چیز تھی۔ چنانچہ اُن کو سورہ فاتحہ کی تفسیر دی گئی اور ساتھ ہی ان کو انہوں نے سمجھایا کہ اگر تم اس قید سے نجات چاہتے ہو تو دعا کا ایک ذریعہ ہے، اگر تم آزمانا چاہتے ہو تو ہمارے امام کو دعا کے لئے خط لکھو اور اس کے نتیجے میں ہو سکتا ہے اللہ تعالیٰ فضل فرمادے۔ تفسیر سورہ فاتحہ کا گہرا اثر ان کے دل پر تھا کہ اچانک ایک دن ایک عجیب واقعہ ہوا، ان کو میری طرف سے خط ملا کہ میں نے آپ کے لئے دعا کی ہے اور میں اللہ کے فضل سے امید رکھتا ہوں کہ اللہ تعالیٰ آپ کی مشکلیں آسان فرمادے گا اور اسی دن جیل کے داروغہ نے ان کو آ کر اطلاع دی کہ ”آپ کی عمر قید میں دس سال کی کمی کر دی گئی ہے“۔ یہ دوست لکھتے ہیں کہ یہ واقعہ بیان کرتے ہوئے وہ زار و قطار رو رہا تھا اور اپنے جذبات پر قابو پانا مشکل ہو رہا تھا۔ یہ حیرت انگیز واقعہ میں نے دیکھا ہے اس کے بعد اب کون ہے جو مجھے احمدیت سے منحرف کر سکتا ہے۔

ایک اور واقعہ بھی میں آپ کو بتاتا ہوں جس کا پاکستان سے تعلق نہیں مگر میرا ایمان ہے کہ پاکستان کے اسیران راہ مولیٰ کی آہوں کا اثر ضرور ہے۔ عبدالوہاب بن آدم صاحب غانا کے امیر لکھتے ہیں کہ اس سال ”بنکر و ہو“ پتا نہیں تلفظ غلط ہو تو مجھے غانا والے معاف فرمائیں۔

”وہاں مقیم ایک دوست یعقوب نامی ہمارے ایک سرکٹ مبلغ کے

پاس آ کر بیعت کر کے احمدیت میں داخل ہوئے۔ یعقوب اپنے علاقہ میں بوجہ انتہائی باغیانہ اور سرکش طبیعت رکھنے کے مشہور تھے۔ مارکٹائی، دنگا فساد کی وجہ سے پورے علاقے میں بدنام تھے، حتیٰ کہ بارڈر کی پولیس بھی اُن سے ڈرتی تھی اور شراب کے رسیا ایسے کہ علاقے میں مشہور تھا کہ کسی کا نشہ ٹوٹا ہو تو اس کا سانس سونگھ لے اس کو نشہ آ جائے گا، ہر وقت بدمست رہتے تھے۔ ان کی بیعت پر وہاں تعجب ہوا اور نہ صرف یہ کہ ان کی بیعت پر تعجب ہوا بلکہ اس بات پر کہ اچانک اُن کی کاپلٹ گئی، تمام بدیوں کی جگہ حسن نے لے لی، ایک ایک بدی کی بجائے انہوں نے ایک ایک نیکی اختیار کر لی اور اتنے معزز ہوئے کہ علاقے کے چیف اور وزیر اعلیٰ تک اُن سے مشورہ لینے کے لئے جایا کرتے تھے۔ اُن سے کسی نے پوچھا کہ بتاؤ آخر یہ کیوں تبدیلی واقعہ ہوئی تو اُس نے کہا کہ واقعہ

یہ ہے، 1985ء کی بات ہے مجھے ایک دفعہ انہوں نے قید خانے میں ڈال دیا۔ قید خانے میں میں نے بڑے بڑے حاجی دیکھے جو چرس سمگل کرنے کے جرم میں قید تھے، بڑے بڑے جبہ پوش دیکھے جو نہایت بھیاںک جرائم کے نتیجے میں قید تھے اور طرح طرح کے مجرم دیکھے مگر سارے قید خانے میں مجھے احمدی کوئی نظر نہیں آیا، مجھے خیال آیا کہ جس کو کہتے ہیں سب سے گندی جماعت ان کا ایک آدمی بھی قید میں نہیں۔“

اس کو یہ خیال نہ آیا کہ اگر احمدی قیدی ڈھونڈنے میں تو پاکستان کا سفر اختیار کرے وہاں بھی جرموں کے نتیجے میں نہیں بلکہ خدائے واحد سے محبت رکھنے کے جرم میں قید ہوئے ہیں۔ بہر حال انہوں نے جب یہ واقعہ دیکھا تو کہتے ہیں میرے دل میں ایک کریدی لگ گئی کہ دیکھوں تو سہی یہ کون لوگ ہیں، چنانچہ جب میں نے باہر آ کر آپ کے مربی سے اور دوسرے احمدیوں سے رابطہ پیدا کیا تو اُس وقت اللہ تعالیٰ نے مجھے سمجھ عطا فرمائی اور پھر میں نے اس کے نتیجے میں ایک حیرت انگیز پاک تبدیلی اپنے اندر پیدا کرنے کی توفیق پائی۔

چونکہ وہ جرم سے توبہ کر چکے ہیں اس لئے اُس کے نتیجے میں جو ناجائز گندی آمدن تھی وہ ختم ہو گئی اور وہ غریب ہو گئے اور حالت یہ ہوئی ان کی کہ چندے دینے کا شوق اُس وقت آیا جب پیسے نہیں تھے۔ ایک صرف موٹر سائیکل بچا ہوا تھا حاضر ہو کر وہ موٹر سائیکل پیش کر دیا کہ میرے پاس اس کے سوا کچھ نہیں یہ تم لے لو اور اس موٹر سائیکل کے ذریعے سارے علاقے میں تبلیغ کرو۔

آخر پر میں حکومت پاکستان کے شکریہ کا ایک اعلان کرنا چاہتا ہوں، جو بڑا دلچسپ شکریہ ہے اور اس شکریہ میں ہم سب شامل ہیں۔ غانا کے امور دفاع کے نگران اعلیٰ جو غانا حکومت کے اساسی رکن ہیں یعنی الحاج ادلیس مہاما 1985ء کے جلسہ سالانہ میں سالٹ پانڈ Saltpond تشریف لائے اور اُس جلسے میں یعنی احمدیت کے جلسے میں انہوں نے تقریر کی۔ اُس تقریر میں انہوں نے ایک نہایت دلچسپ واقعہ بیان کیا۔ وہ کہتے ہیں کہ گزشتہ دنوں پاکستانی سفیر مس ایس۔ کے جان صاحبہ جب اپنے مشن کی تکمیل کے بعد واپس پاکستان تشریف لے جا رہی تھیں تو غانا کے صدر مملکت نے ان کو فون پر یہ پیغام دیا کہ آپ نے یہاں قیام کے دوران بڑا اچھا نمونہ دکھایا ہے، میں چاہتا

ہوں کہ آپ کی الوداعی تقریب میں میں بھی شامل ہوں اور میں خود حاضر ہوں شکر یہ ادا کرنے کے لئے۔ چنانچہ وہ خود وہاں تشریف لے گئے اور ساتھ یہ الحاج ادریس مہاما صاحب کو بھی لے گئے وہاں پہنچ کر انہوں نے جو شکر یہ ادا کیا وہ یہ تھا کہ اے سفیر پاکستان! احمدیہ مشن، ملک کی گرانقدر خدمات سرانجام دے رہا ہے اس لئے میں نے ضروری سمجھا کہ میری حکومت آپ کا شکر یہ ادا کرے۔

مہاما صاحب بتاتے ہیں۔ انہوں نے تقریر جاری رکھتے ہوئے فرمایا کہ جب میں نے یہ سنا تو میری ہنسی نکل گئی اور صدر مملکت نے میری طرف مڑ کے پوچھا کہ تم ہنسے کیوں ہو؟ میں نے کیا کہا ہے جو تمہیں ہنسی آگئی؟ اُس پر میں نے اُن کو صرف اتنا کہا کہ آپ حکومت پاکستان کا شکر یہ ادا کر رہے ہیں جبکہ حالت یہ ہے کہ دنیا میں جماعت احمدیہ وہ واحد جماعت ہے جسے کسی ملک سے بھی کسی قسم کی اعانت نہیں ملتی اور کوئی مالی مدد کسی حکومت سے حاصل نہیں ہوتی، جو کچھ بھی اس مشن کی مساعی ہیں وہ سب کی سب جماعت احمدیہ کے افراد کی انفرادی اور اجتماعی قربانیوں اور باہمی تعاون کے نتیجہ میں ہے۔

پس جہاں تک شکر یہ کا تعلق ہے میں یقین دلاتا ہوں کہ حکومت پاکستان نہیں تو پاکستان کے عوام لازماً تمام دنیا کے شکر یہ کے مستحق ضرور ہیں کیونکہ یہ پاکستان ہی سے لوگ نکلے ہیں جو اول ہندوستان کے تھے بعد میں اکثریت پاکستان میں آگئی۔ پاکستان ہی سے نکلے ہیں جو دنیا کے کونے کونے میں امن اور بہبود اور پیار اور محبت اور صلح اور آشتی کا پیغام لے کے گئے اور دنیا کے کونے کونے میں ہر قسم کے رنگ و ملت کے لوگوں کی خدمات کیں اور اسلام کو ایک نہایت احسن رنگ میں ان کے سامنے پیش کیا اس لئے حکومت جو چاہے کرے مَنْ لَا يَشْكُرِ النَّاسَ لَا يَشْكُرِ اللَّهَ (ترمذی کتاب البر والصلوۃ: حدیث نمبر: ۱۸۷۷) اگر تمام دنیا کی عالمی احمدیہ جماعت پاکستان کے عوام اور اس وطن کی شکر گزار نہیں ہوگی تو وہ خدا کا بھی شکر ادا کرنے والی نہیں ہوگی۔

اس لئے میں آخر پر دعاؤں کی تحریک کرتے ہوئے آپ کو یقین دلاتا ہوں کہ اگر لِّلّٰہِ اس قوم کے لئے دعا کریں گے اور لِّلّٰہِ محض حضرت اقدس محمد مصطفیٰ ﷺ کی حسین تعلیم کے نتیجے میں ان کا شکر یہ ادا کریں گے اور ان کے لئے نیک خواہشات چاہیں گے تو اس کا بھی خدا آپ کو اجر عطا فرمائے گا۔ اس قوم کی مدد اس سے بہتر اور کوئی نہیں ہو سکتی کہ ہم دعاؤں میں ان کی آہوں کے ساتھ

اپنی دعائیں شامل کر دیں کہ اللہ ان کو ظلم اور بربریت سے نجات بخشنے اور ایسی حکومت سے نجات بخشنے جو تمام دنیا میں اسلام کی نہایت بھیانک تصویر کھینچنے پر کمر بستہ ہو چکی ہے اور انتہائی بدنامی کا موجب بن رہی ہے۔ ہمارے پاس ہم درویشوں کی دعائیں ہی ہیں۔

پس دعائیں کریں احمدیت کے مستقبل کے لئے دعائیں کریں اُن احمدیوں کے لئے دعائیں کریں جو ظلموں کا نشانہ بنائے گئے، اُن ظالموں کو دعا دیں کہ خدا ان کو ظلم سے ہاتھ روکنے کی توفیق بخشنے جو ان احمدیوں کو ظلم کا نشانہ بنا رہے ہیں۔ دنیا کے تمام عوام جو کسی نہ کسی رنگ میں ظلم کی چکی میں پیسے جا رہے ہیں ان سب کے لئے دعائیں کریں۔ آج شرف انسانیت کا علم آپ کے ہاتھوں میں ہے، آج آپ نے ثابت کر دیا ہے کہ انسانی ضمیر کی آزادی کا علم ہر لمحہ ہر صورت میں آپ بلند کئے رکھیں گے۔ اس لئے یہ محض ایک دنیا کے دکھاوے کی بات نہیں ہے اگر فی الحقیقت اس علم کو بلند اور تاجو رکرنہ ہے اور تمام دنیا کو فتح مند کرنا ہے تو دعاؤں سے خدا سے مدد مانگیں اور گریہ و زاری سے خدا سے مدد مانگیں اور دعا کریں کہ آج احمدیت کو اللہ تعالیٰ یہ توفیق بخشنے کہ تمام دنیا کے مظلوموں کی مدد کرے، تمام دنیا کے مظلوموں کی نجات کا باعث بنے اور تمام دنیا کو اسلام سے دوری کے ظلم سے نجات بخشنے میں مدد و معاون ثابت ہو۔

اللہ ہماری ان کوششوں کو قبول فرمائے، آنے والوں کے خلوص کو بھی قبول فرمائے اور پیچھے رہنے والوں کی حسرتوں کو بھی قبول فرمائے۔ اس ملک کے یعنی انگلستان کے باشندوں کی خدمتوں کو بھی قبول فرمائے اور ان کو بہترین جزا دے۔ جنہوں نے اسلام آباد (U.K) میں آپ کے آنے کے لئے بڑی محنت کی ہے، بڑے لمبا عرصے تک بہت ہی پیارا اور محبت سے بڑوں نے اور چھوٹوں نے جوانوں نے اور بچوں نے بھی عورتوں نے بھی اور مردوں نے سب نے یکساں بے حد خلوص اور محبت کے ساتھ خدمت کے ایسے نمونے دکھائے ہیں کہ اس ملک آزاد ترقی یافتہ ملک کے لوگ بھی تصور نہیں کر سکتے کہ دنیا میں کوئی قوم اتنی عظیم الشان بھی ہو سکتی ہے کہ ایک مقصد کی خاطر بغیر کسی دباؤ اور بغیر کسی لالچ کے اتنی عظیم الشان خدمت سرانجام دے سکتی ہے۔ چنانچہ ابھی کچھ عرصہ پہلے یہاں اولڈ بوائز ایسوسی ایشن کا ایک اجلاس ہوا اور اُس اجلاس میں مختلف پرانے طلباء جو یہاں Street ہائی سکول کہلاتا تھا اس سکول کے پرانے طالب علم تھے، اب بڑے بڑے عہدوں میں مختلف کاموں میں وہ

مصروف ہو چکے ہیں، وہ شوق سے تشریف لائے تاکہ اپنے پرانے سکول کو دیکھیں یہاں آ کے جو انہوں نے حالت دیکھی، وقار عمل دیکھے کس طرح پیارا اور محبت سے لوگ خدمت کر رہے ہیں تو ان کی طرف سے نمائندہ نے اپنی تقریر میں کہا کہ: میں سچ سچ کہتا ہوں کہ جو کام آپ نے کر کے دکھایا ہے ہماری حکومت کے نمائندے بھی اگر چاہتے تو اس طرح نہیں کر کے دکھا سکتے تھے۔

پس ان کے لئے بھی دعا کریں اور یہ سارے دن حمد و ثنا میں گزاریں، اللہ تعالیٰ کی محبت اور پیار کے گیت گائیں اور خدا کا شکر ادا کریں کہ جس طرح مخالفت کی موج اٹھی تھی آپ کو دبانے کے لئے اس سے سینکڑوں گنا قوت کے ساتھ اللہ کی تقدیر آپ کو ابھار رہی ہے اور ہمیشہ ابھارتی رہے گی۔ اس کے بعد حضور انور نے لمبی اور پُر سوز دعا کروائی۔

دعا کے بعد حضور انور نے فرمایا کہ

ابھی جلسہ جاری رہے گا، ابھی دوسرے اجلاس کی کارروائی شروع ہوگی جس میں ایک بہت ہی اہم تقریر برادر مکرّم صاحبزادہ مرزا مظفر احمد صاحب کی ہے، امریکہ میں بھی انہوں نے اس موضوع پر تقریر کی تھی اور واقعی بہت ہی اعلیٰ پائے کی تقریر ہے جو سننے سے تعلق رکھتی ہے۔ اس لئے امید ہے سب دوست اسی طرح بیٹھے رہیں گے امن کے ساتھ جس طرح اب تک بیٹھے رہے ہیں۔ السلام علیکم

اسلام دوسرے مذاہب کے مقابل پر وسعت حوصلہ کی تعلیم میں غیر معمولی امتیاز رکھتا ہے۔ سوسائٹی میں ہر طرف امر بالمعروف اور نہی عن المنکر کا کام شروع کریں۔ (افتتاحی خطاب جلسہ سالانہ ۳۱ جولائی ۱۹۸۷ء بمقام اسلام آباد ٹلفورڈ برطانیہ)

تلاوت قرآن کریم کے بعد اور اردو منظوم کلام پڑھے جانے سے قبل حضور انور نے فرمایا۔
اس دفعہ پروگرام میں یہ تھوڑی سی تقسیم پیدا کی گئی پہلے جو صرف حضرت اقدس مسیح موعود
علیہ السلام کا اردو منظوم کلام پیش کیا جاتا تھا اس پر میں نے فیصلہ کیا کہ حضرت اقدس مسیح موعود علیہ
الصلوٰۃ والسلام کے عربی کلام کا بھی اضافہ کیا جائے اور عربی منظوم کلام کے نمونے بھی پڑھے جائیں
لیکن کیونکہ نیا انتظام تھا ابھی اس اجلاس میں پڑھنے کیلئے تیار نہیں تھے آئندہ انشاء اللہ تعالیٰ اردو منظوم
کلام کے ساتھ عربی منظوم کلام کے پاکیزہ نمونے بھی پیش کئے جائیں گے اور باتوں کے علاوہ عربی کلام
بے حد حسین ہے، دلکش ہے اس کی ضرورت اس لئے بھی محسوس ہو رہی ہے کہ گزشتہ چند سالوں میں
خدا تعالیٰ کے فضل سے عربوں میں جماعت احمدیہ کی طرف توجہ میں مسلسل اضافہ ہو رہا ہے اور جو عرب
پچھلے دو تین سالوں میں خدا تعالیٰ کے فضل سے احمدی ہوئے ہیں اخلاص کا مرقع ہیں اور ان کو جماعت
سے بے حد محبت ہے۔ حضرت اقدس مسیح موعود علیہ الصلوٰۃ والسلام کا حمد اور نعتیہ کلام ان کی اپنی زبان
میں سنانا ان کا حق ہے اس لئے انشاء اللہ تعالیٰ آئندہ اجلاس میں اس بات کی پابندی کی جائے گی۔

تشریح و تعوذ اور سورۃ فاتحہ کے بعد حضور انور نے درج ذیل آیات تلاوت کیں۔

وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكُنَّا عَنْهُمْ سَيِّئَاتِهِمْ
وَلَا دَخَلْنَاهُمْ جَنَّةِ النَّعِيمِ ﴿٦٦﴾ وَلَوْ أَنَّهُمْ أَقَامُوا التَّوْرَةَ
وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكَلُوا مِنْ فَوْقِهِمْ
وَمِنْ تَحْتِ أَرْجُلِهِمْ مِمَّنْهُمْ أُمَّةٌ مُّقْتَصِدَةٌ وَكَثِيرٌ مِنْهُمْ
سَاءَ مَا يَعْمَلُونَ ﴿٦٧﴾ (المائدہ: ۶۶-۶۷)

دنیا کے تمام مذاہب میں اسلام ایک ایسا مذہب ہے جو سب سے زیادہ دوسرے مذاہب کے لئے حوصلہ دکھاتا ہے اور سب سے زیادہ دوسرے مذاہب کی طرف سے سب و شتم کا نشانہ بنایا جا رہا ہے اس پہلو سے یہ دنیا کا مظلوم ترین مذہب ہے۔ جہاں تک غیروں کا تعلق ہے ان سے بالعموم خیر کی توقع نہیں رکھی جاتی اس لئے اسلام کے خلاف اگر غیر مذاہب کی طرف سے غلط پروپیگنڈہ کیا جاتا ہے، غلط الزام لگائے جاتے ہیں، اس کی بھی ناک تصویر کھینچی جاتی ہے تو ان کی عداوت کے پیش نظر کوئی تعجب کی بات نہیں لیکن سب سے زیادہ دکھ، سب سے زیادہ تکلیف دہ امر یہ ہے کہ خود اہل اسلام کی طرف سے اس معاملہ میں ان کی تائید کی جا رہی ہے اور اسلام کی ایک ایسی بھی ناک تصویر آج دنیا کے سامنے پیش کی جا رہی ہے جس کا اس دین سے کوئی دور کا بھی تعلق نہیں جو حضرت اقدس محمد مصطفیٰ ﷺ کے قلب مطہر پر آسمان سے نازل ہوا، آپ کے کردار میں ڈھلا اور ایک حسن کامل کے طور پر اس نے دنیا کے سامنے جلوہ دکھایا۔ آج آپ جہاں بھی اسلام کا ذکر کرتے ہیں اس کے ساتھ جبر اور تشدد کے ایسے افسانے منسوب ہو چکے ہیں کہ ہر سننے والا سب سے پہلے اسلام کے نام سے چونکتا ہے اور بسا اوقات یہ سوال کرتا ہے کہ کونسا اسلام ہے جو دنیا کے سامنے تم پیش کر رہے ہو، ہے تو یہ جبر ہی مگر جبر کے کن طریقوں کی بات کر رہے ہو، ایران کے جبر کی بات کرتے ہو یا لیبیا کے جبر کی یا سعودی عرب کے جبر کی یا پاکستان کے جبر کی؟ اس لئے وضاحت کے ساتھ ہمیں بتاؤ کہ تم کس اسلام کی نمائندگی کر رہے ہو؟

بسا اوقات جب مجھے مختلف ممالک کے دوروں میں اخباری نمائندوں سے گفت و شنید کا موقع ملا، ان کے سوالات کے جواب کے لئے میں ان کے سامنے حاضر ہوا تو ایک بھی موقع ایسا نہیں آیا جس میں اس قسم کے سوالات نہیں کئے گئے۔ بد نصیبی یہی ہے جس کا میں نے پہلے ذکر کیا کہ آج

خود بہت سے مسلمان علماء اور بہت سی مسلمان حکومتیں اپنے بیان اور اپنے کردار کے ذریعہ دنیا کو یہ باور کرانے کی کوشش کر رہی ہیں کہ اسلام جبر و تشدد کا سب سے بڑا علم بردار ہے لیکن جیسا کہ میں نے بیان کیا کہ اسلام تو حسن کامل ہے۔ اسلام ایک ایسا مذہب ہے جو تمام مذاہب میں عظمتِ حوصلہ اور وسعتِ حوصلہ کے لحاظ سے غیر معمولی امتیاز اور غیر معمولی شان رکھتا ہے۔ چنانچہ آج کے افتتاحی خطاب کے لئے مختصر اُمیں نے اس مضمون کو اختیار کیا ہے اور اس کی وجہ یہ ہے کہ میں جماعت احمدیہ کو یہ پس منظر بتا کر اس کی روشنی میں ایک نصیحت کرنا چاہتا ہوں۔

سب سے پہلی بات جو قرآن کریم کی تعلیم سے متعلق غیر معمولی امتیاز کے ساتھ دنیا کے سامنے پیش کی جانی چاہئے وہ یہ ہے کہ یہ ایک ہی مذہب ہے اور بلاشبہ ایک ہی مذہب ہے جس کی الہی کتاب نے دیگر مذاہب کا عزت اور احترام کے ساتھ ذکر کیا ہے اور جب میں یہ کہتا ہوں تو تمام دنیا کی ان کتابوں پر نظر رکھ کر کہتا ہوں جو الہی کتب کے نام سے آج دنیا کے سامنے پیش کی جا رہی ہیں۔ بلا امتیاز، بلاشبہ ایک بھی ایسی الہی مذہبی کتاب نہیں جسے اس مذہب کے ماننے والے اپنی الہی کتاب کے طور پر پیش کرتے ہوں، الہی کلام کے طور پر پیش کرتے ہوں اور اس کتاب میں دیگر مذاہب کا عزت اور احترام کے ساتھ ذکر موجود ہو۔ سب سے پہلی بات جو ان مذاہب کے مطالعہ سے معلوم ہوتی ہے وہ یہ ہے کہ اکثر کتب اس رنگ میں صداقت کو پیش کرتی ہوئی دکھائی دیتی ہیں کہ گویا اس صداقت کے سوا جو اس مخصوص قوم کے اوپر نازل کی گئی تمام دنیا میں کلیئہ اندھیرا ہی اندھیرا ہے، کوئی ایک بھی روشنی کی کرن اس کے سوا انسان کے لئے کبھی آسمان سے اتاری نہیں گئی اور اس مذہب کے سوا باقی ہر طرف دجل اور فتنہ اور فساد اور شیطانی ہے اور اگر ہدایت ہے تو صرف وہی جو اس مذہب کی الہی کتاب میں خدا تعالیٰ کی طرف منسوب کی جا رہی ہے۔ ذکر ملتا ہے تو تشدد کے ساتھ، ذکر ملتا ہے تو شدید نفرت کے ساتھ، یا پھر ذکر ہی نہیں ملتا۔

قرآن کریم اس کے برعکس سب سے پہلے یہ عظیم الشان ہمہ گیر نظریہ پیش فرماتا ہے اور اس میں غیر معمولی امتیازی شان رکھتا ہے کہ خدا تعالیٰ نے دنیا کے ہر حصہ میں ہر قوم کے لئے نذیر اور بشیر بھیجے اور مومن کے لئے اس کے ایمان میں یہ شرط لازم قرار دیتا ہے کہ وہ منجملہ تمام انبیاء پر ایمان لائے اور دیگر تمام مذاہب کے بزرگوں کی عزت اور احترام کرے۔ صرف یہی نہیں بلکہ جھوٹے خداؤں کا بھی عزت اور احترام کے ساتھ ذکر کرنا اسلام لازم قرار دیتا ہے یعنی اس حد تک کہ ان کے

خلاف سب و شتم سے کام نہ لیا جائے۔ چنانچہ فرمایا۔

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا
بِعَيْرِ عِلْمٍ كَذَلِكَ زَيْنًا لِكُلِّ أُمَّةٍ عَمَلُهُمْ ثُمَّ إِلَىٰ رَبِّهِمْ
مَرْجِعُهُمْ فَيُنَبِّئُهُمْ بِمَا كَانُوا يَعْمَلُونَ (الانعام: ۱۰۹)

یعنی اے مسلمانو! تم سب و شتم کے لئے نہیں نکالے گئے، جھوٹے خداؤں کو بھی گالیاں نہ دو، ان کو بھی سخت الفاظ سے یاد نہ کرو کیونکہ اگر تم نے ایسا کیا اور دشمن نے اشتعال کے نتیجے میں خدائے واحد کو گالیاں دیں تو اس میں تم ذمہ دار ہو جاؤ گے ان کے جھوٹے خداؤں کو گالیاں دے کر اگر ایک سچے خدا کو گالیاں دینے کے لئے تم نے انکے ہاتھوں میں بہانہ دیا تو تم اس ذمہ داری سے بری الذمہ قرار نہیں دیئے جاسکتے۔ ایک تو یہ اصول بیان فرمایا۔ پھر ایک دوسرا نہایت ہی حسین اصول یہ بیان فرمایا کہ تم اپنے مذہب کو جس زاویہ نگاہ سے دیکھ رہے ہو تمہیں یہ حسین دکھائی دے رہا ہے کیوں اس بات کو بھول جاتے ہو کہ ہر مذہب کی پیروی کرنے والا اسی طرح تمہاری ہی مانند اپنے مذہب کو حسین دیکھ رہا ہے۔ كَذَلِكَ زَيْنًا لِكُلِّ أُمَّةٍ عَمَلُهُمْ ہم نے تو ہر امت کو ایسا بنایا ہے کہ وہ اپنے اعمال کو، اپنے تصورات کو حسین دیکھ رہے ہیں۔ اس بات کا فیصلہ کہ سچا کون تھا اور جھوٹا کون ہے قیامت کے دن ہوگا جب خدا تعالیٰ ان اعمال کا جائزہ لے گا اور ان اہل مذاہب کے سامنے اس بات کو کھولے گا کہ کس کے عمل کی کیا حیثیت تھی؟

تو یہ دو بنیادی ایسے اصول ہیں جو آج کی دنیا میں، خصوصاً مذہب کی دنیا میں امن کی ضمانت ہیں اگر آج سے چودہ سو سال پہلے ان اصولوں کی پیروی کی ضرورت تھی تو آج بدرجہا زیادہ مرتبہ زیادہ شدت کے ساتھ ان اصولوں کی پیروی کی ضرورت ہے۔ اس کی وجہ یہ ہے کہ محض اسلام ہی کو بدنام نہیں کیا جاتا بلکہ بعض دوسرے مذاہب بھی اس فہرست میں شامل کئے جا رہے ہیں کہ وہ بھی نفرت اور دشمنی کی تعلیم دینے والے ہیں۔ دیگر مذاہب کی طرف سے جو دوش اسلام پر لگایا جاتا ہے، دہریہ لوگوں کی طرف سے وہی الزام تمام دیگر مذاہب پر عائد کیا جاتا ہے اور اس کے نتیجے میں دہریت پھیلتی ہے، اس کے نتیجے میں مذہب سے نفرت بڑھتی چلی جاتی ہے۔ پس آپ جب اسلام کی خدمت کرتے ہیں اور اسلام کے متعلق اس قسم کی اہم بنیادی غلط فہمیوں کو دور کرتے ہیں تو فی الحقیقت آپ

تمام مذاہب کی خدمت کرنے والے ہیں اور خدا پر سچے ایمان اور اعتقاد کی حفاظت کرنے والے ہیں۔

قرآن کریم اس سے آگے بڑھتا ہے اور حیرت انگیز اور عظیم الشان حوصلے کا مظاہرہ فرماتا ہے، فرمایا:

إِنَّ الَّذِينَ آمَنُوا وَالَّذِينَ هَادُوا وَالنَّصْرَى وَالصَّبِيْنَ مَنْ آمَنَ
بِاللّٰهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ
وَلَا خَوْفٌ عَلَيْهِمْ وَلَا هُمْ يَحْزَنُونَ (البقرہ: ۶۳)

کہ دیکھو وہ لوگ جو ایمان لائے، یعنی حضرت محمد مصطفیٰ ﷺ کے دعویٰ پر ایمان لانے والے

وَالَّذِينَ هَادُوا اور ان کے علاوہ وہ لوگ بھی جو یہودی کہلاتے ہیں وَالنَّصْرَى اور نصاریٰ یعنی

عیسائی وَالصَّبِيْنَ اور ایسے تمام دیگر مذاہب کے ماننے والے اور وہ لوگ جو کسی نہ کسی الہی کتاب

کی طرف منسوب ہوتے ہیں۔ صابی عرب میں ان مذاہب کو کہا جاتا تھا جو معروف اہل کتاب کے

علاوہ دیگر کتب کی طرف منسوب ہوتے تھے۔ فرمایا مَنْ آمَنَ بِاللّٰهِ وَالْيَوْمِ الْآخِرِ ان میں سے

جو بھی حقیقتاً کامل سچائی کے ساتھ اور خلاص کے ساتھ اللہ پر ایمان لاتا ہے اور یوم آخر پر ایمان لاتا

ہے، نیک اعمال بجالاتا ہے فَلَهُمْ أَجْرُهُمْ عِنْدَ رَبِّهِمْ ان کا اجر ان کے رب پر ہے وَلَا

خَوْفٌ عَلَيْهِمْ وَلَا هُمْ يَحْزَنُونَ ان پر کوئی خوف نہیں ہے اور انہیں غم کرنے کی کوئی وجہ نہیں۔

اس تفصیلی بحث میں میں یہاں نہیں پڑتا کہ اس مضمون کا اس دوسری آیت کے مضمون سے

کیا تعلق ہے کہ إِنَّ الدِّينَ عِنْدَ اللّٰهِ الْإِسْلَامُ (آل عمران: ۲۰) کہ دین تو اللہ کے

نزدیک اسلام ہی ہے۔ اس مضمون پر میں اس سے پہلے جلسہ سالانہ ہی کی ایک گزشتہ تقریر میں

تفصیل سے روشنی ڈال چکا ہوں۔ میں صرف یہ بتانا چاہتا ہوں کہ دنیا کی کسی کتاب میں اس مضمون

کی آپ کو کوئی آیت دکھائی نہیں دے گی جہاں یہ بتایا گیا ہو کہ اگر تم اپنے ایمان میں خالص ہو اور

حقیقتاً خدا پر ایمان لانے والے ہو اور اپنے تصور کے مطابق عمل صالح بجالانے والے ہو اور حساب

کے قائل ہو، جانتے ہو کہ ایک دن آخرت کے روز تم خدا کے حضور پیش کئے جاؤ گے اور اس

Accountability principle یعنی جواب طلبی کے اصول پر تم اپنے اعمال کی نگرانی کرتے

ہو تو تمہاری کوئی نیکی ضائع نہیں جائے گی۔ اس سارے مضمون میں کسی مذہب کا کوئی نام نہیں لیا گیا۔

صاف معلوم ہوتا کہ یہ ایک عام وسیع تر انسانی اصول ہے جس کے اوپر تمام دنیا کے انسان پرکھے

جائیں گے۔ یہ سورۃ البقرہ کی آیت نمبر 63 تھی جس کی میں نے آپ کے سامنے تلاوت کی۔ اسی طرح سورۃ المائدہ آیت 70 میں بھی یہی مضمون بیان ہوا ہے اور دیگر بعض آیات میں بھی اسی مضمون پر مختلف رنگ میں روشنی ڈالی گئی ہے۔

جس آیت کی میں نے تقریر کے آغاز میں تلاوت کی تھی اس میں اس مضمون کو اور کھول دیا گیا ہے فرمایا وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكُنَّا عَنْهُمْ سَيِّئَاتِهِمْ وَلَا دَّخْلَهُمْ جَنَّةِ النَّعِيمِ (المائدہ: ۶۶) کہ اسلام کی ضرورت سے تو کوئی مفر نہیں، کوئی انکار نہیں کر سکتا، کاش ایسا ہوتا کہ اہل کتاب بھی ایمان لے آتے اور تقویٰ اختیار کرتے، ایسا کرتے تو ہم ضمانت دیتے ہیں کہ ہم ان کی برائیاں ان سے دور کر دیتے اور لازماً ان کو جنتِ النَّعِيمِ عطا فرماتے لیکن ایسا نہ کرنے والوں میں بھی جو مخلصین ہیں، جو اپنے اعمال میں سچے ہیں ان کے متعلق فرمایا وَلَوْ أَنَّهُمْ أَقَامُوا التَّوْرَةَ وَالْإِنْجِيلَ جب تک تم اسلام کی توفیق نہیں پاتے تم از کم تم اپنی سچائی تو ثابت کرو اگر تم سچے ہو تو تم پر فرض ہے کہ جس تورات پر تم ایمان لاتے ہو اسے قائم کر کے دکھاؤ اور جس انجیل پر تم ایمان لاتے ہو اسے قائم کر کے دکھاؤ اور جو ان پر تمہارے رب کی طرف سے اتارا گیا ہے، اس پر عمل کر کے دکھاؤ لَا كَلُومًا مِنْ فَوْقِهِمْ وَمَنْ تَحْتِ أَرْجُلِهِمْ یہ غائب میں بات ہو رہی ہے اگرچہ میں ترجمہ مخاطب کے رنگ میں کر رہا ہوں۔ درست ترجمہ یہ ہوگا وَلَوْ أَنَّهُمْ أَقَامُوا التَّوْرَةَ وَالْإِنْجِيلَ اگر ایسا ہوتا کہ تورات کو قائم کرتے، انجیل پر عمل کر کے دکھاتے، اسے قائم کرتے جو کچھ بھی یہ سمجھتے ہیں کہ ان کے رب نے ان پر اتارا ہے اس پر عمل کرتے لَا كَلُومًا مِنْ فَوْقِهِمْ وَمَنْ تَحْتِ أَرْجُلِهِمْ اللہ تعالیٰ کم سے کم دنیا میں ان پر اتنے فضل فرماتا کہ یہ اپنے اوپر سے بھی کھاتے اور نیچے سے بھی کھاتے یعنی ان کو رزق کی فراخی عطا کی جاتی۔ مِنْهُمْ أُمَّةٌ مُّقْتَصِدَةٌ وَكَثِيرٌ مِنْهُمْ سَاءَ مَا يَعْمَلُونَ اگرچہ اکثر ان میں سے بد اعمال کا شکار ہو چکے ہیں لیکن اس کے باوجود بحیثیت قوم ان کو کلیۃً رد کرنے کا حق نہیں مِنْهُمْ أُمَّةٌ مُّقْتَصِدَةٌ ان میں آج بھی ایسی امت موجود ہے، ایسی قوم موجود ہے جو میانہ روی اختیار کرنے والی ہے۔

پھر ایک دوسری آیت میں اللہ تعالیٰ فرماتا ہے لَيْسُوا سَوَاءً ۗ مِنْ أَهْلِ الْكِتَابِ

أُمَّةً قَائِمَةً يَتَّبِعُونَ آيَاتِ اللَّهِ أَنْاءَ الْآيِلِ وَهُمْ يَسْجُدُونَ (آل عمران: ۱۱۳) کہ ان کو ایک پیمانے پر نہیں جانچا جاسکتا۔ وہ لوگ جو ابھی اسلام لانے کی توفیق نہیں پاسکے ان کو ایک حال پر نہ سمجھو لیسو اسو آء ان کا ایک حال نہیں ہے من اهل الكتاب امة ان میں سے ایسے لوگ موجود ہیں بعض ایسی جماعتیں موجود ہیں قائمہ جو اپنی تعلیم پر قائم ہیں یَتَّبِعُونَ آيَاتِ اللَّهِ أَنْاءَ الْآيِلِ وہ راتوں کو اٹھ کر خدا تعالیٰ کی آیات کی تلاوت کرتے ہیں وَهُمْ يَسْجُدُونَ اور وہ خدا کے حضور سجدہ ریز ہو جاتے ہیں يُؤْمِنُونَ بِاللَّهِ وَالْيَوْمِ الْآخِرِ۔ پہلی آیات میں فرمایا تھا کہ کاش ایسا ہوتا کہ وہ یہ کرتے یا اگر وہ ایسا کرتے تو ہم ان کو امن کی ضمانت دیتے ہیں۔ یہاں یہ فرمایا کہ خدا جانتا ہے کہ ان میں ایسے لوگ موجود ہیں يُؤْمِنُونَ بِاللَّهِ وَالْيَوْمِ الْآخِرِ وہ اللہ اور یوم آخرت پر ایمان لاتے ہیں۔ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ اور برے کاموں سے روکتے ہیں وَيَسَارِعُونَ فِي الْخَيْرَاتِ اور نیک کاموں میں ایک دوسرے سے سبقت لے جانے کی کوشش کرتے ہیں، آگے بڑھنے کی کوشش کرتے ہیں۔ وَأُولَئِكَ مِنَ الصَّالِحِينَ یقیناً یہ لوگ صالحین میں سے ہیں۔ وَمَا يَفْعَلُوا مِنْ خَيْرٍ فَلَنْ يُكْفَرُوهُ اور جو کچھ بھی یہ بھلائی کی باتیں کرتے ہیں ان سے ناشکری کا سلوک نہیں کیا جائے گا۔ وَاللَّهُ عَلَيْهِمُ بِالْمُتَّقِينَ (آل عمران: ۱۱۶) اور اللہ تعالیٰ متقیوں کے حال سے خوب باخبر ہے۔

اس مضمون کی اور بھی بہت سی آیات ہیں جیسا کہ میں نے بیان کیا مگر اختصار کی وجہ سے میں اب ان کی تفصیلی بحث چھوڑتا ہوں۔ کہنا یہ مقصود ہے کہ یہ درست ہے کہ جو بھی حضرت اقدس محمد مصطفیٰ ﷺ پر ایمان نہیں لایا اس پر کفر کا ہی فتویٰ لگے گا لیکن کفر کے فتویٰ سے یہ مراد نہیں ہے کہ لازماً ہر وہ شخص جو کسی وجہ سے ایمان لانے سے محروم رہ گیا ہے وہ جہنم کا ایندھن ہے۔ جب اس رنگ میں تشدد کے ساتھ غیر مذاہب سے بات کی جاتی ہے تو اسلام کے قریب آنے کی بجائے اور بھی زیادہ متنفر ہو جاتے ہیں لیکن جب قرآن کریم کی آیت کی روشنی میں آپ ان سے گفتگو کریں، ان کو بتائیں کہ اللہ تعالیٰ نے آنحضرت ﷺ پر جو تعلیم نازل فرمائی اس کے عالمگیر ہونے کا سب سے بڑا ثبوت یہ ہے کہ تمام دنیا کے مذاہب کی دلداری کرنے والی تعلیم ہے اور دلداری میں اصولوں کو قربان کرنے والی نہیں بلکہ بڑی وضاحت کے ساتھ حقائق

پڑنی بات کرتی ہے اور بتا رہی ہے کہ اگرچہ ایمان لانا بہر حال بہتر ہے لیکن اگر لاعلمی میں اور غفلت کی حالت میں، بغاوت کی وجہ سے نہیں یا پیغام نہ پہنچنے کی وجہ سے تم ایمان سے محروم ہو تو خدا تعالیٰ تمہیں تمہاری سچائی کے پیمانوں سے ناپے گا۔ اگر تم اپنے ایمان میں سچے ہو تو پھر جس تعلیم کو تم الہی تعلیم سمجھتے ہو اس پر دیانت داری سے عمل کر کے دکھاؤ اور جو بھی تقویٰ کے اس معیار پر پورا اترتا ہو میں آپ کو یقین دلاتا ہوں کہ جب بھی صحیح رنگ میں اسلام کا پیغام اس کو پہنچے گا وہ لازماً اسلام کو قبول کرے گا کیونکہ عمل صالح اور صداقت کا انکار بیک وقت اکٹھے نہیں ہو سکتے۔ جو بھی تقویٰ کے ساتھ ایک صداقت کو صداقت سمجھتے ہوئے قبول کر لیتا ہے اور دیانت داری سے اس پر عمل کرتا ہے جب اس کے سامنے ایک بہتر رنگ میں اعلیٰ درجہ کی روحانی تعلیم پیش کی جاتی ہے تو یہ ممکن ہی نہیں کہ وہ اس کا انکار کرے۔

پس پہلے تو ان قوموں تک اسلام کا صحیح تصور پیش کریں، ان کو سمجھائیں کہ اسلام دنیا کے مذاہب سے کیا سلوک کرتا ہے، کس رنگ میں دیگر مذاہب کی گفتگو کرتا ہے اور تمہیں کیا نصیحت کرتا ہے۔ اس کے بعد اس محفوظ مقام پر ان کو قائم کر دینے کے بعد جب آپ اسلام کی گفتگو ان سے کریں گے تو چونکہ پہلا پیغام ان کو یہ ہوگا کہ تقویٰ اور صداقت سے چمٹے رہو اس لئے آپ کی بہت سی مشکلات گفتگو کے دوران اسی بناء پر حل ہو جائیں گی کہ بار بار ان کا ذہن صداقت کی ہی طرف مائل ہوگا اور ضد کر کے جب بھی وہ آپ کی بات کے انکار کرنے کی کوشش کریں گے تو قرآن کریم کی اس ضمانت سے خود بخود باہر نکل جائیں گے لیکن صرف قومی لحاظ سے نہیں، قرآن کریم انفرادی لحاظ سے بھی اس مضمون کو اٹھاتا ہے اور بتاتا ہے کہ بڑے بڑے شریف النفس لوگ ان میں موجود ہیں، ایسے لوگ ان میں موجود ہیں جو خدا کا ذکر کرتے ہیں تو ان کی آنکھوں سے آنسو جاری ہو جاتے ہیں، ان کے وجود پر لرزہ طاری ہو جاتا ہے۔ پاکباز لوگ بھی ان میں موجود ہیں اس لئے تمام غیر قوموں کو ایک ہی لاشی سے ہانکنا اور یہ کہنا کہ تم سب جہنم کا ایندھن ہو اور زبردستی تمہیں مسلمان بنانے پر ہم مامور کئے گئے ہیں اور مجاز بنائے گئے ہیں۔ یہ ہرگز اسلام کی تعلیم نہیں، اسلام کی تعلیم کا اس سے دور کا بھی تعلق نہیں۔

تقویٰ کا تقاضا یہ ہے کہ جہاں خوبی کو دیکھو وہاں خوبی کو تسلیم کرو۔ جہاں برائی کو دیکھو وہاں برائی کی طرف اشارہ کرو اور اس سے انماض نہ کرو۔ چنانچہ جن آیات کی میں نے تلاوت کی ہے ان میں یہی مضمون بڑے کھلے کھلے الفاظ میں بیان فرمایا گیا ہے۔ برے بھی ہیں اور بد قسمتی سے اکثر برے ہیں لیکن

جہاں خوبیاں دیکھو وہاں ان خوبیوں کا اقرار کرنا ہوگا۔ اس اصول کو اگر ہم اچھی طرح سمجھ لیں اور مضبوطی سے اس سے چٹ جائیں تو مغربی دنیا میں آنے والے اس سے بہت سافا نڈہ اٹھا سکتے ہیں۔

ان قوموں میں کچھ خوبیاں ہیں۔ ان خوبیوں کو ان سے سیکھیں اور کچھ برائیاں ہیں اور اکثر برائیاں ہیں۔ ان اکثر برائیوں سے پرہیز کریں اور اپنا دامن بچائیں لیکن برائیوں سے بچتے ہوئے ان کی خوبیوں سے اغماض کرنا اور ان سے احتراز کرنا یہ اسلام کی تعلیم نہیں بلکہ شدید نقصان دہ ہے۔ چنانچہ یہاں آنے والی غیر قوموں کا جب آپ تجزیہ کرتے ہیں تو اکثر بالکل برعکس صورت نظر آ رہی ہے اس صورت سے جو قرآن کریم پیش فرما رہا ہے۔ وہ منہ سے ان کو گالیاں دیتے ہیں، ہر بات میں مین میخ کرتے ہیں اور ہمیشہ مسلسل ان قوموں کے خلاف نفرت کی تعلیم دے رہے ہوتے ہیں۔ باوجود اس کے کہ ان ملکوں میں رہتے ہیں ان کے انسانی امن کے ماحول سے استفادہ کر رہے ہوتے ہیں، ان کے ان قوانین سے استفادہ کر رہے ہوتے ہیں جو مذہب اور مذہب میں تفریق نہیں کرتے اور ہر انسان کے لئے برابر اطلاق پاتے ہیں۔ اس کے باوجود مسلسل ان کے خلاف پروپیگنڈا، ان کو گالیاں دینا، ان کو جھوٹا کہنا، ہر قسم کی برائیاں ان کی طرف منسوب کرنا۔ وہ سمجھتے ہیں کہ یہ مشرق کی آزادی کا ایک نشان ہے۔ ہر بات میں مغرب کو ذلیل قرار دو اور جھوٹا اور غاصب قرار دو یہ اس بات کی علامت ہے کہ مشرق آزاد ہو چکا ہے لیکن یہ نہیں جانتے کہ ان کا عمل ان کی اس بات کو جھٹلا رہا ہوتا ہے اور قرآن کریم سے لاعلمی کے نتیجے میں وہ دوہرے نقصان میں مبتلا ہو رہے ہوتے ہیں، یہی وہ لوگ ہیں جن کی اکثریت آپ کو ان کے ساتھ رقص و سرود میں بھی مصروف دکھائی دیتی ہے۔ یہی وہ لوگ ہیں جن کی اکثریت ان کے ساتھ شراہیں پیتی ہے اور جوئے کھیلتی ہے اور خدا تعالیٰ کی عطا کردہ عظیم دولتوں کو بعض دفعہ ایک ایک رات میں اس طرح لٹا دیتی ہے کہ اگر وہ جوئے پر ضائع کی ہوئی رقم غریب قوموں کی فلاح و بہبود کے لئے استعمال کی جاتی تو بعض غریب ملکوں کی سال بھر کی روٹی پوری ہو سکتی تھی، بعض غریب ملکوں میں عظیم الشان شفا خانے قائم ہو سکتے تھے۔

پس ایک طرف گالیاں دے کر قرآن کی اس تعلیم کے خلاف بغاوت کرتے ہیں
وَلَا تَسْبُوا الَّذِينَ يَدْعُونَ مِنْ دُونِ اللَّهِ فَيَسْبُوا اللَّهَ عَدُوًّا بَغِيضٍ عَالِمٍ
ان کے فرضی خداؤں کو بھی گالیاں نہ دو اور ایک طرف ان کی برائیوں کو قبول کر لیتے ہیں اور ان کی

خوبیوں سے دامن بچا جاتے ہیں۔ ان قوموں میں عام انسانی سطح پر بہتر انصاف دکھائی دیتا ہے اس انصاف کو قبول نہیں کرتے، عام انسانی سطح پر ان میں بہت زیادہ سچائی پائی جاتی ہے۔ شاذ کے طور پر آپ کو ان میں ایسا آدمی دکھائی دے گا جو روزمرہ کی زندگی میں جھوٹ بولنے کا عادی ہو۔ ہاں جب جرم کرتا ہے اور پکڑے جانے کا خوف ہوتا ہے تو چونکہ تہذیب سطحی ہے اور خدا پر گہرے اعتقاد کے نتیجہ میں یہ سچائی نہیں بلکہ ایک تہذیبی سچائی ہے اس لئے اس کے نتیجہ میں وہ ایسے ابتلاء میں پڑ کرنا کام ثابت ہوتے ہیں اور عدالتوں میں یا پولیس کے سامنے یا دیگر معاملات میں جہاں پکڑے جانے کا خوف ہو، اپنی کمپنیوں کے سامنے ہو یا کسی اور جگہ وہ جھوٹ سے کام لینے سے پرہیز نہیں کرتے لیکن اس پہلو سے بھی اکثر مشرقی ممالک سے ان کا نمونہ بہتر ہے۔ جتنا جھوٹ بعض مشرقی ممالک میں ایک دن میں بولا جاتا ہے اتنا بعض مغربی ممالک میں ایک سال بھر میں بھی نہیں بولا جاتا اور یہ امر واقعہ ہے۔

اگر قرآن کریم کی تعلیم پر عمل پیرا ہوں تو مسلمانوں کے لئے کھلم کھلا ایک لائحہ عمل یہ تھا کہ اپنی زبان کو بد اخلاقی سے بچاؤ سب و شتم سے محفوظ رکھو، ان کے ساتھ گفتگو میں متانت اختیار کرو، شرافت کا دامن ہاتھ سے نہ چھوڑو۔ یاد رکھو کہ ان میں بہت سی برائیاں ہیں ان برائیوں سے پرہیز کرو، ان میں مبتلا نہ ہو اور یاد رکھو کہ ان میں بعض خوبیاں بھی ہیں، بعض نہیں بلکہ یوں کہنا چاہئے کہ ان میں خوبیاں بھی ہیں مگر ان میں سے تھوڑے لوگ ہیں جو ان خوبیوں پر قائم ہیں ان خوبیوں سے تم نے قطع تعلق نہیں کرنا بلکہ وہ خوبیاں خود تمہاری اپنی ملکیت ہیں۔ چنانچہ آنحضرت ﷺ نے جن کا تمام تر کلام وحی الہی پر مبنی تھا اور ایک ذرہ بھی آپ کے کلام کا ایسا نہیں تھا جو نفس کے سرچشمہ سے پھوٹا ہو۔ آپ نے فرمایا اَلْحِكْمَةُ ضَالَّةُ الْمُؤْمِنِ (ترمذی کتاب العلم حدیث نمبر: ۲۶۱۱) حکمت کی بات، اچھا کلام مومن کی گم شدہ اونٹنی کی طرح ہے وہ اسے بے تکلف اس طرح سے قبول کرے جیسے کہ وہ اس کی اپنی ہی چیز تھی جو گم ہو چکی تھی۔ تو وہ اخلاق حسنہ جن کو قرآن کریم پیش فرماتا ہے، جن کو حضرت اقدس محمد مصطفیٰ ﷺ نے ایک حسین صورت کی شکل میں ڈھالا وہ اخلاق آپ کو جہاں بھی غیر قوموں میں دکھائی دیتے ہیں ان کو اپنانا آپ کا فرض ہے، ان کو تسلیم کرنا آپ کا فرض ہے اور جس حد تک آپ کو توفیق ہے ان کو اختیار کرنا آپ کے لئے ضروری ہے۔ برائی سے دامن بچا کے چلیں اور خوبیوں کو اپناتے چلے جائیں اور پھر نیکیوں کی تعلیم دیں اور برائیوں سے روکیں۔

ان آیات میں اس مضمون کو بھی بار بار بیان فرمایا گیا ہے۔ مومنوں کے متعلق تو یہ فرمایا کہ وہ سارے کے سارے گویا اس بات کے لئے وقف ہو چکے ہیں کہ وہ نیک کاموں کی نصیحت کرتے چلے جاتے ہیں اور برائیوں سے روکتے چلے جاتے ہیں لیکن یہ خوبی صرف انہی میں نہیں غیروں میں بھی ہے۔ ان میں بھی بعض لوگ ایسے ہیں جو ان کاموں کے لئے وقف ہیں۔ چنانچہ اگرچہ یہاں بہت سی اخلاقی خرابیاں ہیں لیکن آپ دیکھیں گے کہ خود ان میں بہت سے شریف النفس ایسے لوگ ہیں جنہوں نے اپنی زندگیاں وقف کی ہوئی ہیں اخلاقی خرابیوں کے خلاف پرچار کرنے کے لئے۔ ایسی ایسوسی ایشنز (Associations) قائم کی ہوئی ہیں جن کو وہ اپنے خرچ سے چلاتے ہیں اور ہر طرح سے پروپیگنڈا کر کے نصیحت کر کے اپنی قوم کو برائیوں سے باز رہنے کی تلقین کرتے چلے جاتے ہیں اور پھر نیکوں کی تعلیم دینے والے ہیں۔

یہ شیوہ قرآن کریم کے مطابق سب سے زیادہ، اتم طور پر، سب سے زیادہ کامل طور پر مسلمان میں ہونا چاہئے لیکن بد قسمتی سے اس پہلو سے بھی بہت سے مسلمان آج محروم دکھائی دے رہے ہیں۔ برائی دیکھتے ہیں تو ان کے دو قسم کے رد عمل ہیں۔ اگر وہ طاقت میں ہوں اور حکومت ان کو حاصل ہو تو تلوار کے زور سے اور تشدد کے ساتھ اس برائی کو دور کرنے کی کوشش کرتے ہیں۔ حالانکہ **يَا مَرْوُونَ بِالْمَعْرُوفِ** میں تو تشدد کا کوئی اشارہ بھی موجود نہیں اور **يَسْهَوْنَ عَنِ الْمُنْكَرِ** کے کلام پر جبر کا کوئی بھی سایہ نہیں اس لئے ایسے لوگوں کو آپ دیکھیں گے کہ جہاں جبر کے ذرائع ہاتھ میں نہ ہوں وہاں برائی کے معاملہ میں آنکھیں بند کر لیتے ہیں۔ پاک کلام کے ذریعہ اور دردمند نصیحت کے ذریعہ لوگوں کی اصلاح کی کوشش نہیں کرتے اور یہی حال اکثر ان لوگوں کا ہے جو اسلام ہی نہیں بلکہ مشرق کے دوسرے مذاہب سے تعلق رکھنے والے مغربی قوموں میں آ کر آباد ہوئے ہیں۔ یہ جلسہ چونکہ زیادہ تر اہل یورپ سے تعلق رکھنے والوں کا جلسہ ہے اس لئے ان کو میں بطور خاص یہ نصیحت کرتا ہوں کہ امر بالمعروف اور نہی عن المنکر کا جہاد ان پر فرض ہے۔ اس کے لئے اس بات کا انتظار ضروری نہیں کہ پہلے کوئی اسلام قبول کرے پھر آپ یہ کام شروع کریں۔ سوسائٹی میں ہر طرف نیک بات کی نصیحت کرنی شروع کریں، برائیوں سے روکنے لگیں اور وہ لوگ جو ان کاموں میں پہلے ہی منسلک ہیں ان کے ساتھ تعاون کریں کیونکہ قرآن کریم فرماتا ہے

وَتَعَاوَنُوا عَلَى الْبِرِّ وَالتَّقْوَى (المائدہ: ۳) تم اس کام کے لئے پیدا کئے گئے ہو کہ ہر نیک کام میں تعاون کرو، ہر تقویٰ کی بات کو تقویت دینے کی کوشش کرو۔ اس لئے ایسی (Association) جہاں جہاں بھی یورپ میں موجود ہیں جو غریبوں کی ہمدردی میں ہوں یا معاشرتی اور اخلاقی برائیوں سے لوگوں کو روکنے کے لئے ہوں احمدیہ جماعت کے جتنے افراد کے لئے ممکن ہو ان کا ممبر بننا چاہئے، ان کو اسلامی تعلیم سے آگاہ کرنا چاہئے، ان کے ساتھ مل کر ان کا ہاتھ بٹانا چاہئے اور پھر اس آیت پر نظر رکھنی چاہئے کہ تم دنیا میں صرف تَعَاوَنُوا عَلَى الْبِرِّ کیلئے پیدا نہیں کئے گئے۔ وَلِكُلِّ وِجْهَةٍ مِّمَّوْمُو لِيَهَافَا سَبَقُوا الْخَيْرَاتِ (البقرہ: ۱۴۹) ہر قوم کے لئے ہم نے ایک وِجْهَةً بنایا، ایک نصب العین بنایا ہے۔ تمہارا نصب العین یہ ہے کہ صرف نیکیوں میں تعاون نہ کرو بلکہ تمام نیکیوں میں ہر دوسرے شخص سے آگے بڑھ جاؤ۔ یہ تمہارا نصب العین ہے اس کی پیروی کرنا تمہارا فرض ہے۔ پس صرف شامل نہ ہوں بلکہ اس طرح دل و جان سے شامل ہوں، اس طرح سچے خلوص کے ساتھ ان کے کام میں ان کا ہاتھ بٹائیں اور ان کو نئی نئی اچھی راہیں دکھائیں کہ پھر آپ ان کی صف اول میں شمار ہوں، ان کے رہنما بن جائیں، ان کے آگے آگے چلنے والے ہوں تب آپ اسلام کے احکامات کو صحیح معنوں میں سمجھنے والے اور ان پر دیانت داری سے عمل کرنے والے ثابت ہوں گے۔

جہاں تک پاکستان کے احمدیوں کا تعلق ہے ان پر بھی ان سب باتوں کا اطلاق اسی طرح ہوتا ہے اور جتنا کل ہوتا تھا اس سے بہت زیادہ آج ہوتا ہے کیونکہ جس تیزی کے ساتھ پاکستان کا معاشرہ برائیوں کی نذر ہو رہا ہے بہت کم قوموں کے حالات میں آپ کو اس رفتار کے ساتھ ہلاکت کی طرف بڑھتی ہوئی قومیں دکھائی دیں گی۔ کوئی زندگی کا شعبہ باقی نہیں جو تیزی کے ساتھ انحطاط پذیر نہ ہو چونکہ آپ کو نفرتوں کا نشانہ بنایا گیا ہے اس لئے مجھے خطرہ ہے کہ آپ کہیں یہ رد عمل نہ دکھائیں کہ اچھا تم نے ہم سے برا سلوک کیا اس لئے جو کچھ تم سے ہوتا ہے ہم ایک طرف بیٹھ کر تماشا دیکھیں گے۔ آنحضرت ﷺ کے اس انتباہ کو ہمیشہ یاد رکھیں کہ جو قومیں ایسے موقعوں پر تماشا دیکھنے کے لئے بیٹھ رہتی ہیں وہ بھی ہمیشہ غرق ہوتی ہیں اور برائی کرنے والی قوموں کے ساتھ ڈوب جایا کرتی ہیں۔ حضرت اقدس محمد مصطفیٰ ﷺ نے تمثیلات بیان کر کے اس بات کو خوب کھول دیا کہ ایسے وقت میں

جبکہ کوئی قوم برائیوں میں مبتلا ہو کچھ ایسے لوگ جو برائیوں میں تو مبتلا نہیں ان کو دیکھ رہے ہوں ان کو نصیحت کر کے روکنے کی کوشش نہ کریں، جب ان کی غرقابی کا وقت آتا ہے تو وہ بھی ان کے ساتھ غرق ہوا کرتے ہیں۔ اس لئے جماعت احمدیہ اس پہلو سے اگر خاموشی دکھائے گی اور بے حسی کا ثبوت دے گی تو اس کے امن کی کوئی ضمانت نہیں کیونکہ جس کے امن کی خدا کا کلام ضمانت نہیں دیتا، جس کے امن کی محمد رسول اللہ ﷺ کا کلام ضمانت نہیں دیتا میں کون ہوں جو اس کی ضمانت دے سکوں۔ اس لئے آپ بڑی توجہ کے ساتھ اس کام پر مستعد ہو جائیں اور اس بات سے قطع نظر کہ دنیا آپ کو کیا کہتی ہے اور کیا سمجھتی ہے آپ باہر نکلیں اور لوگوں کو ان کی برائیوں سے روکیں اور ان کو سمجھائیں کہ قوم بڑی تیزی سے ہلاکت کی طرف بڑھ رہی ہے تم ہمیں جو چاہو سمجھو لیکن خدا کے لئے اپنی تو فکر کرو، اپنی آئندہ نسلوں کی تو فکر کرو، اس ملک کی تو فکر کرو جسے بڑی چاہتوں کے ساتھ بڑے لمبے قربانی کے دور سے گزر کر مسلمانوں نے کلمہ توحید کے نام پر حاصل کیا۔

پس نصیحت کریں، ان کی مدد کریں مظلوم کی مدد کے لئے آگے بڑھیں۔ ہمارے احمدی وکلاء کو خدا تعالیٰ کے فضل سے اس دور میں مظلوموں کی مدد کی اتنی عظیم الشان توفیق ملی ہے کہ بلاشبہ میں کہہ سکتا ہوں کہ ساری دنیا کے وکلاء مل کر بھی ایک سال میں اتنی خدمت کرنے کا دعویٰ نہیں کر سکتے جتنی جماعت احمدیہ کے پاکستان کے وکلاء کو ایک ایک دن میں خدمت کی توفیق ملتی وہ اس خدمت کو احمدیوں تک محدود نہ کریں۔ میں جانتا ہوں کہ ان کا رزق ان کے پیشہ سے وابستہ ہے مگر اس کے باوجود اگر وَمِمَّا رَزَقْنَاهُمْ يُنْفِقُونَ (البقرہ: ۴) کی تعلیم پر عمل کرتے ہوئے وہ اللہ بعض دوسرے غریبوں تک بھی اپنا فیض پہنچانے کی کوشش کریں، جن کو ویسے بھی غریبوں سے فیس نہیں مل سکتی۔ ہزار ہا ایسے غریب ہیں بیچارے جو ظلموں کی چکی میں پستے جا رہے ہیں اور غربت کی وجہ سے وہ وکلاء کو فیس نہیں دے سکتے اور ان کا کوئی پرسان حال نہیں۔ وکیل سے ابتدائی مشورہ تک کے لئے بھی ان کے پاس پیسے نہیں۔ ایسے غریب اگر آپ کے علم میں آئیں، آپ خدا کی خاطر اگر کچھ وقت ان کی خاطر بھی قربان کریں یعنی احمدیت کے علاوہ بھی احمدیت کے رشتے کے لحاظ سے تو آپ نے بہت ہی عظیم الشان کردار کا نمونہ دکھایا ہے لیکن اس کے علاوہ بھی اگر ان کی تائید کریں، ظلم کے خلاف ان کی مدد کریں تو میں یقین کے ساتھ آپ سے کہہ سکتا ہوں کہ اللہ آپ کے رزق کو مزید زیادہ کشادہ کر دے گا اور اس

قربانی کے نتیجے میں آپ کے رزق پر کوئی زہ نہیں آئے گی۔

پس پاکستان کے احمدیوں کے لئے جیسا کہ پہلے ضروری تھا آج بھی ضروری ہے بلکہ بہت بڑھ کر ضروری ہے کہ اپنے ان بھائیوں سے بھی حسن سلوک کریں جنہوں نے ظلم کے وقت آپ کے تماشے دیکھے اور آپ کی مدد نہیں کی اور وہ جنہوں نے تماشے دیکھے اور مدد کے لئے کوشش کی ان کا تو آپ پر دہرا حق ہے **هَلْ جَزَاءُ الْإِحْسَانِ إِلَّا الْإِحْسَانُ** (الرحمن: ۶۱) ان کی اس نیکی کو نہ بھولیں اور ان سے پہلے سے بہت بڑھ کر احسان کا معاملہ کرنے کی کوشش کریں اور اپنی گفتگو میں ان لوگوں کو جو احمدیت سے باہر ہیں سخت الفاظ سے یاد نہ کیا کریں۔ قرآن کریم ان لوگوں کو جو اسلام سے باہر ہیں سخت الفاظ سے یاد نہیں کرتا سوائے اس کے کہ ان لوگوں کا ذکر علیحدہ کرتا ہے جو بدیوں میں مبتلا ہیں۔ اس کے باوجود ان میں سے پاک نفس لوگوں کا الگ ذکر فرماتا ہے ان کی خوبیوں کا اقرار کرتا ہے۔

اگر کوئی احمدی من حیث الجماعت ہر اس فرقے اور ہر اس جماعت کو رد کرنا شروع کر دے جس کا احمدیت سے تعلق پیدا نہیں ہو سکا اور ان کے ہر فرد کو **نَعُوذُ بِاللّٰهِ مِنْ ذٰلِكِ** جہنمی قرار دینا شروع کر دے تو یہ قرآن کریم کی تعلیم کے سراسر منافی بات ہوگی۔ اپنے دلوں کے حوصلے قرآن کریم کے مطابق بنائیں، حضرت اقدس محمد مصطفیٰ ﷺ کی وسعتیں اپنانے کی کوشش کریں، تقویٰ اور سچائی کی بات کریں۔ جہاں کسی میں برائی دیکھیں وہاں برائی کا ذکر اس رنگ میں کریں کہ چڑانے کی بجائے اصلاح کی طرف توجہ پیدا ہو۔ جہاں کسی خوبی کو دیکھیں وہاں اس خوبی کا اقرار کریں۔ بہت شریف النفس لوگ ان میں موجود ہیں جہاں تک میرا مطالعہ ہے بہت بڑی تعداد شرفاء کی ایسی موجود ہے جو بات محسوس کرتے ہیں لیکن بد قسمتی سے امر بالمعروف اور نہی عن المنکر سے دور جا پڑے ہیں اس لئے خاموش ہو گئے ہیں۔ ہم جو کہتے ہیں کہ شرافت گوئی ہوتی ہے تو اس سے یہی مراد ہے کہ قوموں پر بد قسمتی سے ایسے وقت آتے ہیں کہ شریف النفس لوگ اپنے دلی جذبات کا کھل کر اقرار نہیں کر سکتے، کھل کر اظہار نہیں کر سکتے، نہ ناپسندیدگی کے اظہار کے لائق رہتے ہیں نہ پسندیدگی کے اظہار کے قابل رہتے ہیں۔ وہ یہ دیکھتے رہتے ہیں کہ ہوا کس طرف کی چل رہی ہے اس طرف کی بات کر دیں لیکن اندرونی طور پر ان میں شرافتیں موجود ہیں اور ابھی زندہ ہیں۔ جہاں شرافتیں ڈوب رہی ہوں، جہاں شرافتوں کو خطرہ لاحق ہوا نہیں کرید کر ان کی تلاش کر کے انہیں اجاگر کرنا، انہیں زندہ کرنا، ان

کے شعلوں کو اٹھانا پہلے سے بہت زیادہ ضروری ہو جایا کرتا ہے۔ کیا آپ نے کبھی ایسے غریب کے گھر کو نہیں دیکھا جس کے پاس ماچس کی تیلیاں نہیں ہوتیں وہ راکھ میں انگاروں کو سمیٹ کر رکھتا ہے اور باہر سے آنے والا بسا اوقات یہ سمجھتا ہے کہ اس غریب کا چولہا ٹھنڈا پڑ گیا ہے لیکن جب ضرورت پڑتی ہے تو اسی راکھ کو کریدتا، اس کے انگاروں کو پھونکیں مارتا اور ان سے ایک نئی آگ روشن کر لیا کرتا ہے۔ خدا کی قسم محمد مصطفیٰ ﷺ کی امت میں شرافت کے انگارے اس سے بہت زیادہ قوت کے ساتھ موجود ہیں اور خدا کی قسم آپ کے تقویٰ کی پھونکیں ان انگاروں کو شعلہ ہائے نور میں تبدیل کر دیں گی اس لئے ہرگز مایوس نہ ہوں۔ آپ کی قوم، آپ کی وطن کی محبت کے تقاضے تو الگ رہے محمد مصطفیٰ ﷺ کے دین کے تقاضے آپ کو ان نیکیوں کی طرف بلا رہے ہیں بلکہ کہتے ہوئے آگے بڑھیں۔

اب ہم افتتاحی دعائیں شریک ہو جاتے ہیں، جس حد تک بھی آپ کا ذہن ان امکانات تک پہنچتا ہے جن میں دعاؤں کی ضرورت ہے ان احتمالات تک پہنچتا ہے جس میں دعاؤں کی ضرورت ہے اپنے تصور کو دوڑائیں اور دعائیں کریں۔

سب سے اعلیٰ، سب سے افضل، سب سے جامع اور مانع دعا سورۃ فاتحہ ہے۔ اس لئے یہ بھی عادت ڈالیں کہ سورۃ فاتحہ کو بار بار مختلف زاویوں سے الٹ پلٹ کر نئے نئے مطالب اپنی ضرورتوں کے مطابق اس کے سانچے میں ڈھال کر خدا سے اس سورۃ فاتحہ کے ذریعہ دعا کی عادت ڈالیں چونکہ اسی کا نام فاتحہ ہے یعنی اس کا ایک نام فاتحہ ہے اس لئے ہر افتتاح پر اس کا پڑھا جانا ضروری ہے اور ہر افتتاح کے لئے اس سے بہتر اور کامل دعا اور کوئی نہیں سکتی۔ اس لئے آج ہی اس بات پر عمل شروع کریں۔ اس سے پہلے بہت سے احمدی جو حضرت مسیح موعود علیہ الصلوٰۃ والسلام کی کتب کا مطالعہ کرتے ہیں جانتے ہیں کہ سورۃ فاتحہ جیسی عظیم الشان دعا اور کوئی نہیں ہے اور اس سے فائدہ اٹھاتے ہیں لیکن آج خصوصیت کے ساتھ سورۃ فاتحہ کے مطالب میں گھل مل کر اپنی ضرورتیں سورۃ فاتحہ کی کشتی میں سجا کر اپنے رب کے حضور پیش کریں۔

مباحثہ کے نتیجے میں ظاہر ہونے والے عظیم الشان نشانات کا

تذکرہ، اسلام قریشی کی بازیابی اور مخالفین پر مباحثہ کی پہلی مار

(افتتاحی خطاب جلسہ سالانہ فرمودہ ۲۲ جولائی ۱۹۸۸ء بمقام اسلام آباد ٹلفورڈ برطانیہ)

افتتاحی خطاب سے قبل حضور نے مکرم بکر عبید صاحب کا تعارف کرواتے ہوئے فرمایا:-

تذرا نیہ کے ایک بہت ہر دل عزیز سیاسی راہنما جو بہت چھوٹی عمر میں ترقی کرتے ہوئے وہاں کی حکومت میں بہت بلند مناصب پر فائز ہوئے اور افسوس ہے اُس قوم کی بد قسمتی ہے کہ چھوٹی عمر میں ہی ایک سازش کے نتیجے میں ان کو زہر دے دیا گیا اور وہ بہت چھوٹی عمر میں وفات پا گئے ساری قوم آج تک ان کو یاد کرتی ہے اور ان کی کمی کو محسوس کرتی ہے۔ وہ ایک بہت مخلص احمدی تھے اور بہت عاجز، منکسر مزاج احمدی تھے۔ ان کے صاحبزادے بکر عبید نے زندگی وقف کی ہوئی ہے اور آج کل جامعہ احمدیہ ربوہ میں تعلیم حاصل کر رہے ہیں۔ انہوں نے ایک دفعہ مجھے ایک کیسٹ بھجوائی۔ حضرت مسیح موعودؑ کی اردو نظمیں اس میں پڑھی ہوئی تھیں۔ ایک افریقن کی زبان سے ایسی شستہ اردو میں اس طرح اپنا دل ڈال کر حضرت مسیح موعودؑ کا کلام سنا تو میرے دل پر بڑا گہرا اثر ہوا۔ چنانچہ آج میں نے ان سے کہا ہوا ہے کیونکہ وہ تشریف لائے ہوئے ہیں کہ وہ حضرت مسیح موعود علیہ الصلوٰۃ والسلام کے کلام سے وہ نظم پڑھ کے سنائیں چنانچہ حضور کے ارشاد پر مکرم بکر عبید صاحب نے حسب ذیل نظم پڑھ کر سنائی:-

(درئین: ۳)

خدا کے پاک لوگوں کو خدا سے نصرت آتی ہے۔

تشہد و تعوذ اور سورۃ فاتحہ کی تلاوت کے بعد فرمایا:-

یو۔ کے کی جماعت کا یہ پانچواں جلسہ سالانہ ہے جس میں میں اور آپ شرکت کی توفیق پارہے ہیں۔ جلسہ کے دوران اپنی دعاؤں میں اس دعا کو بھی شامل رکھیں کہ بار بار مجھے اس نہایت پیاری اور انصار کی روح رکھنے والی جماعت میں آنے کی توفیق ملتی رہے مگر میرا آئندہ جلسہ مرکز احمدیت ربوہ میں ہو اور وہ ہزار ہا لکھو کھمبا احمدی جو اس جلسے میں شرکت کی بے قرار تمنا رکھتے ہیں جس میں میں شامل ہوتا ہوں لیکن اپنی کمائی کے باعث شرکت سے معذور ہیں اور ترستے اور ترپتے رہتے ہیں، ان کی یہ تمنائیں پوری ہوں اور میری تمنا بھی پوری ہو کہ ان کے چہروں کو اپنی آنکھوں سے دیکھتے ہوئے ان سے خطاب کروں۔

یہ جلسہ احمدیت کی پہلی صدی میں سال کا آخری جلسہ ہے۔ اس پہلو سے اسے خاص تاریخی اہمیت حاصل ہے لیکن ایک اور پہلو سے بھی یہ جلسہ غیر معمولی اہمیت اختیار کر گیا ہے کیونکہ یہ احمدیت کی صدی کے اس آخری سال کا جلسہ ہے جس میں خدا تعالیٰ نے مجھے اپنے خاص فضل اور نصرت کے ساتھ تمام معاندین احمدیت کو مباحلہ کا چیلنج دینے کی توفیق عطا فرمائی۔ سب سے پہلا مباحلہ جو حضرت اقدس مسیح موعود علیہ الصلوٰۃ والسلام نے معاندین سے کیا یا معاندین کو اس کی دعوت دی۔ اس کے متعلق تو کچھ اختلاف ہے لیکن اس میں شک نہیں کہ 1892ء دسمبر کو 10 تاریخ کو آپ نے جو مباحلے کا چیلنج دیا اس کے متعلق یہ وضاحت فرمائی کہ اس مباحلے پر میں خدا تعالیٰ کی طرف سے بطور خاص مامور کیا گیا ہوں اور اس مباحلے کے نتیجے میں جو واقعات رونما ہوں گے ان کے متعلق خدا تعالیٰ نے مجھے بکثرت بشارات عطا فرمائی ہیں۔ اس کے بعد لمبے عرصے تک مباحلوں کا سلسلہ جاری رہا اور پھر بیچ میں ایک لمبے عرصے تک اس پہلو سے منقطع رہا کہ جماعت احمدیہ کے خلفاء کی طرف سے معاندین کو کوئی اجتماعی چیلنج مباحلے کا نہیں دیا گیا یا اگر دیا گیا ہے تو میری یادداشت میں اس وقت نہیں۔ اس پہلو سے میں نے آج کے افتتاحی خطاب کے لئے اس مباحلے کو بطور موضوع اختیار کیا ہے۔

اگرچہ ابھی آغاز ہے اور خصوصیت کے ساتھ یہ بقیہ سال بہت ہی دعاؤں اور ہتھال کا سال ہونا چاہئے۔ لیکن اللہ تعالیٰ کی یہ شان ہے کہ ابھی اس مباحلے کے چیلنج کو ایک ماہ بھی نہ گزرا تھا کہ خدا تعالیٰ نے ایک حیرت انگیز نشان ظاہر کیا جس نے دشمنوں کو رسوا اور ذلیل کر دیا اور اس قدر بوکھلا دیا کہ عقل دنگ رہ جاتی ہے کہ کس شدت سے ان کے دل پر اس مباحلہ کے پہلے پھل کی چوٹ پڑی ہے۔ آپ سب جانتے ہیں کہ مباحلے کا یہ چیلنج

10 جمعۃ المبارک جون کے مہینے میں دیا گیا لیکن اس مباحلے کی بنیادیں اس سے پہلے دو خطبوں میں قائم کی گئیں یا استوار کی گئیں بلکہ اس سے بھی پہلے رمضان المبارک کے آخری عشرے میں سورہ آل عمران کا درس دیتے ہوئے میں نے اس مباحلے کے ارادے کا ذکر کیا اور تفصیل سے اس پر روشنی بھی ڈالی لیکن جماعت کو یہ ہدایت دی کہ اس کے نتیجے میں خود لوگوں کو چیلنج دینے کے مجاز نہیں ہیں۔ میں مناسب وقت میں از خود ساری جماعت کے سامنے خطبات میں اس موضوع پر روشنی ڈالوں گا۔ بہر حال ۱۰ جون کا جمعہ ایک تاریخی دن ہے جماعت کی تاریخ میں کہ اس دن باقاعدہ ایک چیلنج دیا گیا جسے چھوڑ کر بعد میں مشتہر بھی کیا گیا اور اخبارات میں بھی پاکستان اور پاکستان کے باہر اس کی خبریں شائع ہوئیں۔

عین ایک مہینے کے بعد 10 جولائی کو وہ شخص پاکستان پہنچ گیا جس کے قتل کا مجھ پر بحیثیت سربراہ جماعت الزام لگایا جاتا تھا اور ساری جماعت کو اس پر متہم کیا جاتا تھا اور کئی قسم کے مظالم کا نشانہ بھی بنایا گیا۔ وہ کونسے حالات ہیں جن میں وہ اچانک ظاہر ہوا اور کس طرح خدا کی تقدیر اسے گھیر کے لائی۔ اس میں ایسے بہت سے راز ہیں جو مخفی ہیں لیکن جوں جوں اس سے پردہ اٹھے گا آپ یقین کریں کہ اور بھی زیادہ دشمن کی رسوائی کے سامان مہیا ہوتے رہیں گے جو حالات اس وقت سامنے ہیں ان کو بیان کرنے سے پہلے میں آپ کو یاد دہانی کے طور پر اسلم قریشی صاحب کے متعلق کچھ باتیں بتاتا ہوں جو اخبارات کے حوالوں سے پیش کروں گا تاکہ وہ احمدی احباب خصوصاً وہ احمدی احباب جو بیرون پاکستان سے تعلق رکھتے ہیں دنیا کے دیگر ممالک سے اور اس مضمون سے آگاہ نہیں ہیں وہ اچھی طرح واقف ہو جائیں کہ ہم کیا بات کر رہے ہیں، اچھی طرح ان کو علم ہو جائے کہ اس مباحلے کی اہمیت کیا ہے اور اس کا پس منظر کیا ہے۔

1983ء کی بات ہے 20 فروری کو میں کراچی کے سفر سے ربوہ پہنچا تو مجھے ایک عزیز نے کہا کہ آپ کو پتا ہے کہ ایک شخص اسلم قریشی غائب ہے اور اس کے غائب ہونے پر آپ پر قتل کا الزام لگایا جا رہا ہے۔ میں نے کہا میں تو یہ جانتا ہی نہیں کہ اسلم قریشی ہے کون؟ انہوں نے کہا کہ آپ کو نہیں پتا کہ یہ وہی شخص ہے جس نے صاحبزادہ مرزا مظفر احمد صاحب پر قاتلانہ حملہ کیا تھا۔ اللہ تعالیٰ نے ان کو بچا لیا لیکن بڑی کھلی کھلی قتل عمد کی کوشش تھی اور ایسے مقام پر چھرا گھونپا گیا جہاں دراصل گردوں پر حملہ کرنا مقصود تھا اور اگر گردہ اس وار سے کٹ جاتا تو پھر زندہ رہنے کا بظاہر کوئی امکان نہیں تھا لیکن اللہ

تعالیٰ نے بچالیا اور بالکل وہ چہرہ اگردے کے نزدیک سے خراشتا ہوا گزر گیا اور فوری طور پر طبی امداد بھی میسر آگئی اور اللہ تعالیٰ کے فضل سے اب خدا نے ان کو نئی زندگی عطا کی ہے تو انہوں نے مجھے بتایا کہ یہ وہ شخص ہے جو اسلام آباد میں کسی زمانے میں ایئر کنڈیشنرز کا مکینک ہوا کرتا تھا اور یہ وہی دن ہے جب اس نے حملہ کیا ہے۔ اس کے بعد یہ نظر سے غائب ہو گیا ہمیں تو کوئی اس کا علم نہیں تھا کہ کہاں گیا اور اس کے ساتھ کیا ہوا لیکن بعد ازاں اتنا ضرور معلوم ہوا کہ اس کا تملانہ حملے کے نتیجے میں یہ صاحب اچانک مولانا بن گئے اور مولانا بھی اس پائے کے تحفظ ختم نبوت کی مجلس میں اور مجلس احرار میں ان کو بے بدل عاشق رسول کے خطاب دیئے وہ اچانک ایک چاقو کے حملے سے کیسے وہ علم پا گئے اس کا راز تو کسی کو معلوم نہیں لیکن جب مجھ سے بعض دوست ملتے تھے اور ان کی بات آتی تھی تو میں ان سے کہا کرتا تھا کہ اتنے مدارس کا خرچ کیوں برداشت کر رہے ہو چاقو چلانے کی ٹریننگ دو تو علماء پیدا ہونا شروع ہو جائیں گے۔ غرضیکہ یہ وہ صاحب ہیں جو اس طرح آنا فنا ایک قتل کی کوشش میں مولانا بن گئے اور پھر جیسا کہ میں نے بیان کیا کہ مجھے تو کوئی علم نہیں تھا گئے کہاں اور رہتے کہاں تھے؟ لیکن ۲۰ فروری یا ۲۲ فروری کا دن تھا جب میں واپس آیا ہوں کراچی کے سفر سے اس وقت مجھے پتا لگا۔ اس کے بعد میں نے دیکھا کہ باقاعدہ اخبارات میں بھی مہم شروع ہوئی جو دن بدن تیز سے تیز تر ہوتی چلی گئی اور ہر روز شاید ہی کوئی نامہ ہو کہ یہ مطالبہ اخبارات میں شدت سے نہ آیا ہو کہ مرزا طاہر احمد امام جماعت احمدیہ مولانا اسلم قریشی کا قاتل ہے اس نے اسے اغواء کیا، اسے قتل کیا اور قوم اس خون کا بدلہ مانگتی ہے اور قوم مطالبہ کرتی ہے کہ اسے کیفر کردار تک پہنچایا جائے۔ چنانچہ مسلسل یہ خبریں آتی رہیں اور اس تحریک میں ایک Momentum ایک نئی قوت پیدا ہوتی چلی گئی۔ یہاں تک کہ پھر معصوم احمدیوں کے گھروں پر حملے ہوئے گلیوں اور سڑکوں پر مولویوں نے اشتعال دلا دلا کر لوگوں کو گھروں سے نکالا، احمدی عبادت گاہوں پر حملے شروع ہوئے اور ایک پوری مہم جاری ہوئی اسلم قریشی کے نام پر اور بڑی بڑی دعاؤں کی تحریکیں ہوئیں یہاں تک کہ ایک ایسا وقت بھی آیا کہ واضح طور پر حکومت اس تحریک میں ملوث معلوم ہونے لگی۔

یہ ایک لمبی داستان ہے جو کئی سال پر پھیلی ہوئی ہے لیکن ایک بات تو میں آپ کو یہ بتانی چاہتا ہوں کہ جب میں نے پاکستان سے آنے کا فیصلہ کیا۔ یعنی ۲۶ اپریل ۱۹۸۲ء کے آرڈیننس کے

بعد تو اس وقت تک اس مہم کو چودہ ماہ گزر چکے تھے۔ ۲۶ اپریل کو جب آرڈیننس جاری ہوا ہے تو میں نے آنے کا فیصلہ کیا۔ بعد میں لوگوں نے الزامات کے ساتھ ایسے حملے بھی کرنے شروع کئے کہ بزدل تھا، قاتل تھا بھاگ گیا اور انٹر پول کے ذریعے بلایا جائے وغیرہ وغیرہ اور جماعت کو بھی بہت طعنے دیئے اور بہت ہی دل آزاری کی باتیں کیں لیکن ظاہر بات ہے کہ جب ۱۴ ماہ تک شدید مطالبوں کے باوجود میں نے ایک ذرے کی بھی پرواہ نہیں کی اور ہرگز اس بات سے گریز نہیں کیا کہ مجھ سے پوچھا جائے اور میں اس کا جواب دوں تو ۱۴ ماہ کے بعد وہ اچانک کونسا خطرہ پیدا ہوا تھا جو مجھے وہاں سے بھاگنا پڑا۔ درحقیقت میرے وہاں سے چلے آنے کا کوئی دور کا بھی تعلق اس مولانا کی زندگی سے نہ تھا نہ ہے۔ جب تک وہ ظالمانہ قانون پاکستان میں جاری رہے گا جس سے خلفاء احمدیت اپنے فرائض منصبی ادا کرنے سے عاری رہیں گے اس وقت تک میں ہوں یا کوئی اور خلیفہ ہو اس ملک میں داخل نہیں ہوگا۔ خلیفہ وقت کی ساری دنیا کی ذمہ داریاں ہیں اور وہ کسی ایک جماعت کا خلیفہ نہیں بلکہ ساری جماعت کا خلیفہ ہے اس وقت تک جماعت احمدیہ کا خلیفہ 117 ممالک کے انسانوں کا خلیفہ بن چکا ہے یعنی خدا کا خلیفہ ان کے اوپر نگران کے طور پر مقرر فرمایا گیا اس لئے کسی خلیفہ وقت کو کسی ایک ملک کے اندر محدود نہیں کیا جاسکتا اور اسی لئے کسی ایسے ملک میں کوئی جماعت احمدیہ کا خلیفہ نہیں رہ سکتا جس میں وہ کھلے بندوں اپنے فرائض منصبی ادا کرنے سے قاصر رہے اور ساری دنیا کی جماعتوں کو اس ہدایت سے محروم کر دے جن کے لئے اس کو مقرر فرمایا گیا ہے۔ یہ وجہ تھی جب مجھے آنا پڑا چنانچہ میری یہ تاریخیں صاف بتاتی ہیں ۲۶ اپریل کو یہ ظالمانہ آرڈیننس نافذ ہوا ہے اور ۲۹ کی رات کو میں نے ملک چھوڑ دیا اور ۳۰ کو میں انگلستان پہنچ چکا تھا اس لئے اس واقعہ کا اس سے دُور کا بھی تعلق نہیں ہے۔

اب میں آپ کو بتاتا ہوں آپ کی یاد دہانی کے لئے اسلم قریشی صاحب کی کمشدگی کے نتیجے میں کس طرح مہم آہستہ آہستہ شروع ہوئی اور پھر زور پکڑ گئی۔ ۱۲ مئی کے رسالہ لولاک میں منظور الہی صاحب ملک امیر مجلس تحفظ ختم نبوت اور رکن مجلس شوریٰ پاکستان کا بنام صدر ایک کھلا چیلنج شائع ہوا یا بنام صدر ایک کھلی چٹھی شائع ہوئی۔ اس میں انہوں نے یہ اعلان کیا کہ ختم نبوت کے مجاہد اور جیالے مولانا اسلم قریشی مبلغ ختم نبوت سیالکوٹ نے معراجکے میں ۱۱ فروری کو تقریر کی اور ۷ فروری کو تقریر کرنے سے پہلے ہی انہیں قادیانیوں نے انواء کر کے قتل کر دیا ہے۔ ختم نبوت کے پروانوں پر ایسا ظلم

پہلے کبھی نہیں ہوا۔ اٹھانوے سال میں یہ پہلا واقعہ ہے۔ اس حوالے کو میں نے اس لئے چنا ہے کہ دشمن نے یہ تو اقرار کر لیا کہ قتل کروانا جماعت کی فطرت میں نہیں ہے۔ اٹھانوے سال میں پہلا واقعہ یہ کہتے ہیں کہ ہوا ہے اس واقعہ کی حقیقت میں آپ کو آگے بتاؤں گا کہ کیا حقیقت ہے۔ پھر لولاک نے ۱۲ مئی کو ایک ادارہ لکھا وہ لکھتے ہیں مولانا اسلم قریشی کے سلسلے میں یوم دعا منایا جائے۔ اس کی شہادت کی قبولیت درجات کی بلندی، مجرموں کی گرفتاری، پسماندگان کے صبر جمیل اور ناموس مصطفیٰ کے تحفظ کا کام کرنے والوں کی کامیابی کیلئے دعائیں کی جائیں۔ ایسی باتیں روزمرہ پاکستان کے مشہور کثرت سے چھپنے والے اخبارات میں آئے دن چھپتی رہتی تھیں لیکن یہ چند نمونے میں صرف آپ کی یاد کو تازہ کرنے کیلئے پیش کر رہا ہوں۔

جن خطبات سے ان مولانا کو نوازا گیا۔ ان میں عاشق رسول ایک نمایاں خطاب تھا۔ چنانچہ لولاک نے ۲۰ مئی کو یہ خبر شائع کی کہ عاشق رسول ﷺ، مجاہد ختم نبوت مولانا اسلم قریشی کو اغوا کر کے شہید کر دیا گیا۔ پھر محمد حنیف ندیم صاحب نے یہ اعلان چھپوایا کہ مرزا طاہر مولانا اسلم قریشی کے اصل قاتل ہیں۔ مولانا زاہد الراشدی کے بقول جب تک اسلم قریشی کے قاتل مرزا طاہر اور اس کی جماعت مرزائیہ سے انتقام نہیں لیا جائے گا ہم چین اور آرام سے نہیں بیٹھیں گے۔ پشاور کی ختم نبوت کانفرنس میں یہ اعلان کیا گیا کہ مولانا کے قاتلوں مرزائیوں اور ان کے سرغنہ مرزا طاہر کو عبرت ناک سزا دینے کا مطالبہ کرتے ہیں۔ مطالبہ کرتے ہوئے یہ عظیم الشان اجلاس اعلان کرتا ہے کہ اگر حکومت اسلم قریشی شہید کے قاتلوں کو کفرِ کردار تک پہنچانے میں ناکام رہی تو پھر مجلس کے قائدین کے حکم پر ہم مسلمان اسلم قریشی کے خون کا انتقام لینے کا عہد کرتے ہیں۔ ملک منظور الہی صاحب نے ایک اور کھلی چٹھی صدر اور گورنر کے نام لکھی اور اخبار میں شائع کروائی۔ وہ یہ تھی کہ مجاہد ختم نبوت سیالکوٹ کا اغوا اور قتل ایسا بہت بڑا کام مرزا طاہر کے حکم کے بغیر ہرگز ہرگز نہیں کیا جاسکتا اور نہ ہی مرزا طاہر کے حکم کے بغیر کسی مرزائی کو اتنی جرأت ہو سکتی ہے کہ وہ آٹھ کروڑ مسلمانوں کے متفقہ عقیدہ ختم نبوت کے مبلغ کو دن دہاڑے اغوا اور قتل کر دے۔ یہ حوالہ بھی دراصل جماعت احمدیہ کو ایک عظیم الشان خراجِ تحسین ہے۔ نظام تو جھوٹا جیسا ہے ہی لیکن ان کو یہ پتا ہے اقرار کرتے ہیں کہ ساری دنیا میں یہ ایک جماعت ہے جو اپنے امام کے ایک اشارے پر اٹھنا اور بیٹھنا جانتی ہے اور ساری دنیا میں

ایک کروڑ احمدیوں میں ایک بھی ایسا نہیں جو اپنے امام کی منشا کے خلاف کوئی حرکت کرے۔ اگر اسلام یہ نہیں تو پھر اسلام اور کیا ہے؟ یہی وہ اسلام ہے جو حضرت اقدس محمد ﷺ نے سکھایا اور آج خلافت احمدیہ سے وابستہ ہو چکا ہے۔ پھر عوام الناس کو اشتعال دلانے کی مزید کوششیں کرتے ہوئے ایسے ایسے اعلان کئے گئے جن میں سے میں ایک پڑھ کے سنا تا ہوں۔ جب تک آپ اپنی محنت کا نشانہ مرزا طاہر احمد اور موضع معراجکے قادیانیوں کو نہیں بنا سکیں گے اس وقت تک آپ کی محنت بار آور ہونے کا کوئی امکان نہیں۔ پھر ایک بیان شائع ہوا جس پر پاکستان کی ختم نبوت کانفرنس میں شریک ہونے والے علماء نے صا د کیا اس میں جو مشہور علماء شریک ہوئے ان کے نام یہ ہیں۔ محمد اشرف انبالوی، منظور چنیوٹی، عبدالجید ندیم، مفتی مختار احمد نعیمی، شریف جالندھری، عبدالحکیم، امیر حسین گیلانی، قاضی اسرار الحق، غضنفر کراروی، زاہد الراشدی، گوہر الرحمن، قاضی احسان الحق اور مقامی کونسلر شیخ محمد رشید و دیگر متعدد علماء۔ اس میں بار بار حکومت سے پر زور مطالبہ کیا گیا کہ مرزا طاہر کو مسلم قریشی کے قتل کے جرم میں پھانسی دی جائے۔ کیونکہ اگر نواب محمد احمد کے قتل میں سابق وزیراعظم بھٹو کو پھانسی دی جاسکتی ہے تو مرزا طاہر کو کیوں نہیں دی جاسکتی۔ یہ تمام باتیں صاف ایک سازش کا پتہ دے رہی ہیں۔ ان علماء نے ایک خاص سازش کے ذریعے ان صاحب کو اس نیت سے غائب کیا کہ خلافت احمدیہ پر حملہ کیا جائے اور اس کے نتیجے میں جو تحریک چلے اس سے جماعت احمدیہ کو اس کی مرکزیت سے محروم کر دیا جائے۔

یہ ایک باقاعدہ سازش تھی کوئی اتفاقی حادثہ نہیں ہوا۔ چنانچہ یہ جو کہا گیا دراصل یہ صدر ضیاء الحق کو تحریک اور تحریک اس رنگ میں کی گئی کہ تم تو بہت بڑے ہیرو ہو۔ تم نے تو سابق وزیراعظم کو نہیں چھوڑا تمہارے سامنے جماعت احمدیہ کے سربراہ کی حیثیت کیا ہے اس لئے اے جوان ہیرو! آگے بڑھو اور مرزا طاہر کو قتل کر کے عظیم الشان مقام حاصل کر لو۔ اس رنگ میں ان کو تحریص اور تحریک کی جانے لگی۔ پھر جب میں یہاں چلا آیا تو ان کو خیال آیا کہ جس کو ہم قاتل کہتے تھے وہ تو ہاتھ سے نکل گیا ہے۔ جب تک اس کے خاندان میں کسی اور کو حملے کا نشانہ نہ بنایا جائے اس وقت تک یہ تحریکیں اب زندہ نہیں رہیں گی۔ چنانچہ انہوں نے اس مقصد کیلئے مرزا القمان احمد کو جو حضرت صاحبزادہ مرزا ناصر احمد صاحب خلیفۃ المسیح الثالث مرحوم و مغفور کے صاحبزادے اور میرے داماد ہیں۔ ان کو چنا اور

ایسی خبریں اخباروں میں شائع ہونے لگیں۔ مرزا القمان کو اسلم قریشی اغوا کیس میں فوری طور پر گرفتار کر کے قلعہ میں لے جا کر آئندہ سازش کے بارے میں تفتیش کی جائے۔ پھر یہ اعلان شائع ہوا کہ ضرورت اس امر کی ہے کہ مرزا القمان کو اسلم اغواء کیس میں فوری طور پر گرفتار کیا جائے وغیرہ وغیرہ۔ یہ باتیں اخبارات میں شائع ہوتی تھیں اور حکومت ایک کے بعد دوسرا کمیشن مقرر کرتی تھی لیکن ایک لمبے عرصے تک یعنی کم و بیش دو سال تک صدر پاکستان خود خاموش رہے اگرچہ ان کے ایماء پر ان کے حکم سے پولیس کے مختلف کمیشن بیٹھے رہے اور کوشش کرتے رہے کہ جس حد تک ممکن ہو سکے علماء کو بھی راضی رکھیں اور تفتیش کا کام آزادانہ بھی آگے بڑھے لیکن آخر وہ خاموش نہیں رہ سکے اور ۲۲ فروری ۱۹۸۵ء کو یہ اعلان اخبار میں شائع ہوا کہ صدر پاکستان نے سیالکوٹ کے مولانا اسلم قریشی کی کمشدگی کا معمہ حل نہ کرنے پر سخت نوٹس لیا اور پولیس کو ڈرایا دھمکایا ہے کہ تم کیوں اس معمے کو جلد حل نہیں کرتے۔ صدر پاکستان نے پنجاب پولیس کو ہدایت کی ہے کہ ان علماء کی کمشدگی کے بارے میں تمام وسائل بروئے کار لائے جائیں۔ یہ ایک عالم کس طرح بن گیا۔ بات یہ ہے کہ اس کے بعد ایک دو اور علماء بھی روپوش ہونے لگے اور ان سب کا الزام بھی مجھ پر اور جماعت احمدیہ پر لگایا جاتا رہا۔ تو جب صدر مملکت نے دیکھا کہ بات بڑھ رہی ہے کہ ایک عالم کی بات نہیں رہی اب تو علماء کا قتل عام شروع ہو گیا ہے تو انہوں نے پھر دخل دینا ضروری سمجھا اور کہا اس معاملے کی تحقیق کی جائے لیکن جو باقی دو علماء تھے تین کا مجھے علم ہے ان کا نام آتا رہا ہے وہ تو بخیر و خوبی گھر پہلے ہی پہنچ گئے تھے یا پولیس نے ویسے ان کو نکلوا لیا تھا کہیں سے مگر یہ صاحب غائب رہے۔ اس سلسلے میں منظور الہی ملک جو سب سے زیادہ اونچی آواز میں مولانا کے قاتلوں کی گرفتاری کا مطالبہ کرتے رہے ہیں اور نہایت ہی بھونڈی زبان میں مجھ پر ہی نہیں صدر مملکت پر بھی حملے کرتے رہے کہ تمہیں اپنی پڑی ہوئی ہے اپنی عیش و عشرت کی اور اتنا عظیم الشان مولانا گم ہے اور تم کچھ نہیں کرتے۔ جب انہوں نے دیکھا کہ کوئی ایسی کارروائی نہیں ہوئی جس سے مولانا کا سراغ ملے تو انہوں نے پھر کھلے عام ایک دھمکی دی۔ وہ یہ تھی کہ وہ ۳۰ اکتوبر کو مرکزی جامع مسجد اسلام آباد میں اس وقت تک بھوک ہڑتال جاری رکھیں گے جب تک مبلغ تحفظ ختم نبوت مولانا محمد اسلم قریشی کے قاتلوں کا سراغ لگا کر انہیں گرفتار نہیں کیا جاتا۔

اللہ تعالیٰ نے جب مجھے یہ توفیق عطا فرمائی کہ میں تمام معاندین احمدیت کو مباہلے کا چیلنج

دو تو اس میں میں نے یہ بات بطور خاص لکھی خطبے میں بھی بیان کی اور تحریر میں یہ بات شامل کی کہ تم بحیثیت سربراہ جماعت احمدیہ مجھ پر ایک شخص مسلم قریشی کے قتل کا الزام لگا رہے ہو پانچ سال ہو گئے یہ سنتے ہوئے کان پک گئے۔ تم سے تو کچھ کلام نہیں مگر اپنے خدا سے تو کلام ہے اس لئے تمہیں مباحلے کا چینج دیتے ہوئے میں اس بات کو بھی شامل کرتا ہوں تم بھی خدا کی قسم کھا کر کہو کہ واقعہ اس شخص کو اغواء کر کے قتل کروایا گیا ہے اور جماعت احمدیہ کے سربراہ نے ایسا کیا ہے اور میں بھی اعلان کرتا ہوں کہ الف سے ے تک یہ سارا دروغ ہی دروغ، جھوٹ ہی جھوٹ ہے۔ پس تم بھی خدا کی لعنت ڈالو جھوٹے پر اور میں بھی خدا کی لعنت ڈالتا ہوں جھوٹے پر۔ یہ دس تاریخ کا اعلان ہے اور ایک مہینے کے اندر اندر بلکہ یعنی ایک مہینے پر عین دس تاریخ کو جولائی ہی کی دس تاریخ کو اسلام قریشی صاحب ایران سے کوئٹہ پہنچ گئے۔ گوان کے پہنچنے کی خبریں کچھ دن بعد شائع ہوئیں لیکن یہ بات مسلمہ اور مصدقہ ہے کہ وہ عین دس تاریخ کو پاکستان میں داخل ہوئے۔ جب ان سے پوچھا گیا۔ پہلے اس سے میں آپ کو یہ بتاؤں جب یہ داخل ہوئے اور پولیس کی تحویل میں آگئے تو وہاں بہت ہی ایک قسم کا مباحثہ ہوا بڑے لوگوں میں کہ اس شخص کو اب کیا کریں اور کیا کہیں؟ ایک ایسی ہڈی ہے جو اگلی جائے نہ نگلی جائے۔ لوگوں کو بتائیں تو کیسے بتائیں نہ بتائیں تو اس کے کیا خطرات ہیں۔ چنانچہ دو گروہوں میں فیصلہ کرنے والے بٹ گئے اور آخر وہ گروہ غالب آیا۔ انہوں نے کہا کہ عقل کے ناخن لو اس شخص کو اگر تم چھپاؤ گے تو تم ملوث ہو جاؤ گے اور ہمیشہ دنیا کہے گی کہ تم نے جان کر چھپایا تھا کیونکہ تم اس جرم میں شروع سے ہی شریک تھے اس لئے تمہیں بہر حال ظاہر کرنا پڑے گا اور اگر ظاہر کرنا ہے تو باقاعدہ ٹی وی پر ظاہر کرو اور آئی جی پولیس بڑی ذمہ داری کے ساتھ سارا اعلان کرے۔

چنانچہ ۱۳ جولائی ۱۹۸۸ء کو ایک پریس کانفرنس بلائی گئی۔ جس میں آئی جی پنجاب پولیس نے یہ انکشاف کیا اور اس پر مولانا مسلم صاحب کے ساتھ پریس والوں نے کچھ سوال بھی کئے جن کے جواب بھی اخبار میں شائع ہوئے۔ میں اس میں سے چند اقتباسات آپ کے سامنے رکھتا ہوں۔ جب پوچھا گیا کہ مولانا آخر آپ غائب کیوں ہو گئے بیٹھے بٹھائے سوچھی کیا آپ کو؟ ہنستا بستہ گھر چھوڑ گئے علماء کو اتنا دکھ پہنچا کہ وہ آپ کی مغفرت کی دعائیں کرنے لگے اور آپ کو ہوش ہی کوئی نہیں۔ تو انہوں نے فرمایا میں نے نامساعد گھریلو اقتصادی حالات اور ناموافق دینی ماحول سے

تنگ آ کر خود ہی رخت سفر باندھا اور یہاں سے پہلے گوادر اور پھر ایران چلا گیا اور بعد میں ایرانی فوج میں بھرتی ہو گیا۔ مگر جسمانی کمزوری اور متعدد بیماریوں میں مبتلا ہونے کے باعث میں نے ایرانی فوج کی ملازمت چھوڑ دی۔ میں خود اس لئے گم نہیں ہوا کہ قادیانی اقلیت کو پریشان کروں۔ انگریزی میں کہتے ہیں The cat is out of the bag یہ دل میں کھٹک رہی تھی بات۔ صاف پتا چلتا ہے کہ اس سازش میں پورا ایک حصہ لینے والے کل پرزے تھے اور بنیادی وجہ یہی تھی اس لئے بغیر کسی کے پوچھے ہی فوراً ساتھ یہ کہہ دیا کہ میں قادیانیوں کو احمدیوں کو دکھ پہنچانے کی خاطر نہیں گیا۔ مولانا نے ایک سوال کا جواب دیتے ہوئے فرمایا اس تمام عرصے میں یعنی پانچ سال سے زائد عرصے سے انہوں نے اپنے گھر کوئی پیسہ نہیں بھجوایا۔

اب تعجب کی بات یہ تھی کہ مالی پریشانیوں سے گھبرا کر وہ نکلے تھے بیوی بچوں کو کسمپرسی کی حالت میں وہ چھوڑ گئے تو پیسہ کیوں نہیں بھجوایا۔ اس کا جواب انہوں نے یہ دیا کہ یہ صحیح ہے کہ میں نے پیسہ نہیں بھجوایا مگر وجہ یہ تھی کہ اللہ تعالیٰ ہر ایک کا رازق ہے۔ اب بتائیں کہ اتنا بڑا عالم ہو کے میں یہ کیسے بھول جاتا کہ اللہ رازق ہے صرف رازق نہیں تو اسلم قریشی کا ہی نہیں ہے۔ جو مالی تنگی سے گھبرا کر باہر بھاگ گئے اور پانچ سال تک بیوی بچوں کی مڑ کر خبر تک نہ لی اور کہا ایک پیسہ بھی اس عرصے میں نہیں بھجوایا۔ پھر فرمایا کہ بات یہ ہے کہ چونکہ اتنا کامل توکل تھا کہ اللہ تعالیٰ رازق ہے میں نے زمانہ بے وطنی میں اس بارے میں کبھی سوچا ہی نہیں۔ پھر انہوں نے یہ بھی اقرار کیا کہ مجھے کسی نے اغواء نہیں کیا تھا میں اپنی مرضی سے بعض وجوہ کی بنا پر ایران گیا تھا۔ میری طویل عرصہ تک روپوشی کے دوران پاکستان میں جو جانی و مالی نقصان ہوا میں اس میں برابر کا شریک ہوں اور اس پر شرمندہ ہوں۔

آئی جی پنجاب نے پریس کو بتایا کہ پولیس تو شروع سے ہی جانتی تھی کہ قتل و تل کا تو سوال ہی نہیں یہ سب فراڈ ہے اور پولیس ان کو بازیاں کرانے کی پوری کوشش کر رہی تھی لیکن کچھ پیش نہیں جاتی تھی۔ آخر یہ ایسا انتظام ہو گیا کہ یہ ہمارے ہاتھ آ گئے۔ یہ جو خبریں شائع ہوئیں اور ٹیلی وژن پر اس کا چرچا ہوا۔ چونکہ یہ خبرنی ذمہ جماعت کے معاند علماء کو ذلیل و رسوا کرنے والی تھی اور ساری دنیا میں ان کے ڈھول کا پول کھلتا تھا کہ کس قسم کے علماء ہیں کس قسم کے قماش کے لوگ ہیں یہ ایسا کھلم کھلا جھوٹ اور افترا ہے اور پھر ایسی ظالمانہ سازش کہ کثرت سے جماعت احمدیہ کو مظالم کا نشانہ بنایا جانا

ملک کے شمال سے جنوب تک تحریکیں چلائی جانی۔ کئی نہایت عظیم الشان احمدی اس تحریک کے دوران شہید بھی ہوئے۔ طرح طرح کے مظالم کا جماعت کو نشانہ بنایا گیا گلیوں میں گھسیٹے گئے ہر طرح کا زد و کوب کیا گیا غرضیکہ کوئی بھی کسر انہوں نے ظلم کی اٹھا نہیں رکھی۔ اس ساری تاریخ کو مد منظر رکھتے ہوئے جب آپ دیکھتے ہیں کہ ثابت ہو رہا ہے کہ جماعت احمدیہ کا اس واقعہ سے دور کا بھی تعلق نہیں ہے تو اس گروہ علماء کی ذلت و رسوائی تو ظاہر و باہر ہے ان کا جھوٹا ہونا تو ثابت ہو گیا لیکن عین اس وقت یہ ہوا جبکہ ایک مہینہ پہلے باقاعدہ ان کو مباحلے کانٹوں سے دیا گیا تھا اس لئے اس تکلیف میں مزید آگ لگ گئی اس قدر بے قراری ہوئی علماء کو اس واقعہ سے کہ وہ آپ سے باہر ہو گئے اور ایسی اٹلی پٹلی باتیں کرنے لگے کہ انسان حیران ہو جاتا ہے کہ ایک ادنیٰ عقل رکھنے والا بھی ایسی باتیں کر سکتا ہے چنانچہ علماء کے جو بیان اس واقعہ کے بعد شائع ہوئے ہیں ان میں سے چند آپ کے سامنے پڑھ کر سناتا ہوں۔

مولانا خان محمد صاحب نے اسلم قریشی کی برآمدگی کو ایک معجزہ قرار دیا اور ان کے بیان کو قادیانیوں اور انتظامیہ کی سازش قرار دیا۔ ان کا آجانا معجزہ اور ان کا بیان سازش۔ عطا المؤمن بخاری صاحب نے کہا پولیس اپنی روایت کے مطابق مرضی کی باتیں نکلا کر قادیانیوں کو بری الذمہ کرنا چاہتی ہے اور قادیانیوں کے امیج کو بحال کرنے کے لئے نہایت مکروہ ڈرامہ رچایا گیا۔ یعنی اس کی برآمدگی مکروہ ڈرامہ ہے۔ اس کے قتل کا الزام کوئی ڈرامہ نہیں۔ یہ سب جھوٹ ہے تو زندہ کیسے ہو گیا پھر؟ مجلس ختم نبوت بلوچستان نے کہا کہ اسلام آباد میں بازیابی کا ڈرامہ تیار کیا گیا۔ عطا المؤمن بخاری نے کہا کہ مولانا اسلم قریشی کی ڈرامائی برآمدگی مذہبی قوتوں کو بدنام کرنے کی سازش ہے۔ حاجی سید شاہ محمد قائم مقام امیر مجلس تحفظ بلوچستان نے اعلان کیا کہ مولانا اسلم قریشی کو فوراً مجلس کی تحویل میں دیا جائے کیونکہ انہیں پولیس کی تحویل میں قتل کر کے اسے خودکشی قرار دے دیا جائے گا اور ایک مولانا سب پہ بازی لے گئے ان کا نام ہے مولوی احمد الرحمن صاحب مرکزی نائب صدر تحفظ ختم نبوت فرماتے ہیں کہ ہم سو فیصد یقین کے ساتھ کہتے ہیں کہ یہ کہانی جعلی اور فرضی ہے اور حکومت کے ذمہ دار لوگوں سے ہم اس موضوع پر مباحلہ کرنے کے لئے تیار ہیں کہ اسلم قریشی ہے ہی نہیں۔ مباحلے کا ایک چیلنج میں نے ان کو دیا ہے وہ دوسری طرف وہی کسی اور کو چیلنج دینے لگ گئے ہیں اس میں غالب کا یہ شعر یاد آ گیا کہ

۷۔ تماشہ کہ اے محو آئینہ داری

تجھے کس تمنا سے ہم دیکھتے ہیں (دیوان غالب صفحہ: ۱۵۸)

ایک مولانا نے یہ اعلان کیا کہ اسلم قریشی صاحب اگرچہ جسمانی طور پر ہم میں واپس آگئے ہیں لیکن ذہنی طور پر وہ ابھی تک واپس نہیں آئے وہ دراصل پاکستان میں ذہن چھوڑ گئے تھے واپس کیا لاتے۔ بہت دلچسپ اعلانات ہیں ان کے۔ ایک جنگ اخبار لنڈن میں خبر شائع ہوئی ۱۵ جولائی کو انہوں نے کہا کہ مولانا اسلم قریشی کا واپس آجانا ہمارے مخالفین کے منہ پر قدرت کا طمانچہ ہے یہ طمانچہ ہمیں لگا ہے تکلیف تمہیں ہو رہی ہے یہ کیا عجیب بات ہے اور پھر اس سے بات دل کی باہر آگئی۔ ان کو دل میں یقین ہے کہ حضرت مسیح موعود علیہ السلام کی صداقت کا ایک معجزہ ہے ادھر مباحلے کا چیئرمین دیا گیا ادھر علماء نے منظور کرنا شروع کر دیا اور ابھی ایک مہینہ نہیں گزرا تھا کہ خدا تعالیٰ کی طرف سے ایک عظیم الشان نشان ظاہر ہوتا ہے۔

چنانچہ عالمی مجلس تحفظ ختم نبوت کے رہنماؤں نے مشترکہ بیان جاری کیا کہ مولانا اسلم قریشی کے گم ہو جانے یا مل جانے سے مرزا غلام احمد کے سچے یا جھوٹے ہونے کا کوئی تعلق نہیں۔ دل کا چور ہے وہ باہر آ گیا ہے۔ یہ محسوس کر رہے ہیں کہ یہ ایک بہت عجیب واقعہ ہوا ہے جو ہونا نہیں چاہئے تھا۔ بجائے اس کے کہ شرافت دکھائیں، استغفار پڑھیں، جھوٹ سے باز آئیں۔ ایک جھوٹ کے بعد دوسرے جھوٹ میں ملوث ہوتے چلے جا رہے ہیں اور اس قدر دیدہ دلیری سے جھوٹ بول رہے ہیں کہ حیرت ہوتی ہے کہ علماء دین کہلو کر کس طرح ان کو جرأت ہے اور یہ جانتے ہیں سارے بلاشبہ جانتے ہیں کہ یہ سب جھوٹے ہیں۔ سب جھوٹی کہانیاں بنا رہے ہیں لیکن باز نہیں آتے۔ اب یہ اتنی کھلم کھلا بات کہ میں نے چیئرمین مباحلے کا دیا وہ دس جون کو خطبہ بھی شائع ہوا، اخبارات میں اس کی خبریں بھی شائع ہوئیں۔ پھر ان میں سے بعض مولویوں نے اسے قبول بھی کر لیا۔ اس کے باوجود جھوٹ کی جسارت دیکھیں۔ جسارت اخبار ہی کا نام ہے۔ وہ ۱۴ جولائی ۱۹۸۶ء کو لکھتا ہے ٹی وی پر اسلم قریشی کے مبینہ ڈرامے کے فوراً بعد پاکستانی مسلمانوں کو قادیانی خلیفہ کا چیئرمین لندن سے جاری کردہ دعوت مباحلہ ٹی وی شو کی دوسری صبح اخبارات سمیت پورے ملک میں پھیلا دی گئی۔ اس میں قادیانیت کے مخالفین کو کافر و کاذب قرار دیا گیا۔ منظم منصوبہ بندی کا ثبوت اس بات سے بھی ملتا ہے

کہ ٹی وی سے اس ڈرامہ کے نشر ہونے کے چوبیس گھنٹے کے اندر اندر قادیانیوں کے پیشوا اور امام مرزا طاہر احمد کا ایک کھلا کھلا چیلنج ملک میں وسیع پیمانے پر پھیلا دیا گیا اور اس کی نقول اخبارات کے دفاتر میں پہنچا دی گئیں۔ یعنی یہ جانتے ہیں دل میں کہ اگر مباحلے کے بعد یہ واقعہ ہوا ہے تو یہ ان کی صداقت کا نشان بن جاتا ہے اس لئے اب اس پر پردہ ڈالنے کیلئے یہ کہہ رہے ہیں کہ یہ مباحلہ و باہلہ سب بعد کا خیال ہے۔ ادھر مولانا اسلم قریشی دریافت ہوئے ادھر انہوں نے مباحلے کا چیلنج پھیلا دیا اور بعض علماء نے اس کو اور رنگ میں پیش کیا۔ وہ یہ کہتے ہیں کہ غالباً اس اخبار نے بھی اس رنگ میں پیش کیا ہے۔ بعض نے کہا کہ مباحلہ تو انہوں نے دیا ہی دریافت ہونے کی وجہ سے ہے بعض نے کہا کیا ہے کہ ان کو لازماً پہلے پتا تھا اور اسی لئے انہوں نے مباحلے کا چیلنج دیا اور اس کا ثبوت یہ ہے کہ ادھر اسلم قریشی دریافت ہوا اور ادھر انہوں نے مباحلے کے چیلنج کو سارے ملکوں میں پھیلا دیا۔ اب بیوقوفی کی حد ہے اگر پہلے پتہ تھا تو دریافت ہونے سے پہلے پھیلا نا چاہئے تھا۔ بعد میں پھیلانے کا کیا مطلب ہے۔ دلیل یہ بنائی جا رہی ہے چونکہ ان کو پہلے ہی پتا تھا اس لئے ادھر اسلم قریشی دریافت ہوا اور ادھر اس کے فوراً بعد مباحلے کا چیلنج پھیلا دیا حالانکہ پھر پہلے پھیلا نا چاہئے تھا لیکن یہ سارا جھوٹ ہے یہ خود جانتے ہیں کہ جھوٹ ہے، خدا تو سب سے بہتر جانتا ہے۔ اس پر جو رد عمل ہوا ہے بعض دوسرے علماء کا اس کا ذکر بھی میں کرتا ہوں لیکن فوراً دعوت مباحلہ سے فرار کے بہانے ڈھونڈے جانے لگے اور ایسی ایسی شیطیں لگانے کی کوشش کی جا رہی ہے کہ جس کے نتیجے میں یہ بچ جائیں اور دنیا کی نظر میں جھوٹے بھی ثابت نہ ہوں بگھوڑے ثابت نہ ہوں۔ ایک صاحب کہتے ہیں کہ مباحلہ ربوہ کے گول بازار اور اقصی چوک میں رکھا جائے، ایک صاحب کہتے ہیں کہ مباحلہ کا محل مدینہ منورہ ہونا چاہئے۔ ایک صاحب کہتے ہیں کہ مدینہ منورہ میں آکر ان کے ساتھ مناظرہ کرنے کے علاوہ مباحلہ کریں، ایک صاحب نے ان سے پہلے اعلان کیا تھا کہ مباحلہ ساؤتھ افریقہ میں ہونا چاہئے اور جو یہاں ختم نبوت کے علماء پہنچے ہیں ان کے نزدیک سب سے مقدس جگہ مباحلے کی ویبیلے ہال ہے۔ ویبیلے ہال میں جب وہ جلسہ کر رہے ہوں تو ہم مباحلے کا چیلنج دینے کیلئے وہاں پہنچ جائیں۔

اب سیدھی بات ہے کہ میں نے تو ساری دنیا کے مکلفین اور مکذبین کو چیلنج دیا ہے اور کیسے ممکن ہے کہ ایک شخص ہر کس و ناقص کو چیلنج دے دے اور پھر ہر چیلنج کے جواب میں وہ دوڑتا پھرے کبھی

اس میدان میں کبھی اُس میدان میں کبھی اس میدان میں اور اس میدان کی احتیاج ہے کیا کوئی ضرورت نہیں کسی میدان کی بھی۔ حضرت اقدس ﷺ نے خدا کے اذن پر جو مباحلے کا پہلا چیلنج دیا تھا نجران کے عیسائیوں کے وفد کو اس میں صاف آیات سے ظاہر ہے کہ نَدْعُ اَبْنَاءَنَا وَ اَبْنَاءَ كُمْ وَ نِسَاءَنَا وَ نِسَاءَ كُمْ وَ اَنْفُسَنَا وَ اَنْفُسَكُمْ (آل عمران: ۶۲) تمام تفصیل قرآن کریم میں موجود ہے کہ آؤ اپنے بیوی بچوں کو، اپنے مردوں کو، عورتوں کو سب کو بلاؤ۔ اگر ایک میدان میں ضروری تھا ان سب کا اکٹھا ہونا تو تم لوگوں کے بیوی بچے کہاں اکٹھے ہو سکتے تھے وہاں وہ تو اپنے وطن میں بیٹھے ہوئے تھے اس لئے صاف پتا چلتا ہے کہ نَدْعُ کا مطلب ہرگز یہ نہیں کہ ایک میدان میں اکٹھا کرو۔ پھر دوسری بات ان علماء کو معلوم نہیں۔ معلوم ہونی چاہئے اگر معلوم نہیں کہ جتنی روایات ملتی ہیں اگر ان پر اعتماد کیا جائے تو شکل یہ بنتی ہے کہ اس چیلنج کے بعد قرآن کریم کی اس آیت کی تفصیل میں حضرت محمد مصطفیٰ ﷺ نے صرف مردوں میں سے حضرت علیؓ کو ساتھ لیا اور خواتین میں سے فاطمہ الزہراءؓ کو ساتھ لیا اور دونوں کو اپنے ساتھ لیا اور اس آیت کی تفصیل یہ سمجھی کہ وَ اَنْفُسَنَا وَ اَنْفُسَكُمْ سے مراد بس ہم یہی ہیں اس کے سوا مسلمانوں میں کوئی اس لائق نہیں کہ مسلمانوں کی نمائندگی کر سکے۔ اسی وجہ سے چونکہ احادیث میں یہ بات ملتی ہے بہت سے علماء نے ان احادیث پر بڑی سخت تنقید کی ہے اور جامع الازھر میں کچھ عرصہ پہلے علماء نے اس تحقیق کے نتیجے میں یہ بات ثابت کی کہ یہ تمام روایتیں شیعہ روایتیں ہیں اور ان میں ایک راوی ایسا شامل ہے جو جھوٹا اور ناقابل اعتماد ہے اور اس شیعہ خیال کو تقویت دینے کی خاطر یہ روایتیں گھڑی گئی ہیں کہ آنحضرت ﷺ کے نزدیک یہی آپ کے خاندان کے چند افراد تھے جو جماعت مومنین میں سے تھے اور وَ اَنْفُسَنَا وَ اَنْفُسَكُمْ میں شامل تھے باقی نہیں تھے اس لئے پھر ان کو شیعہ مذہب اختیار کرنا چاہئے لیکن سیدھی بات یہ ہے کہ اگر اکثریت اس روایت کو سچا سمجھتی ہے تو شیعہ مسلک کی تائید کی روایتیں ہیں مگر واقعہ ہے کہ مباحلہ کسی مقام کا محتاج نہیں۔ مقام ایک کردار ضرور ادا کرتا ہے۔

پہلے زمانوں میں جب اخبارات نہیں ہوا کرتے تھے اشاعت نہیں ہوا کرتی تھی تو نمائندوں کو کسی ایک جگہ اکٹھا کرنا اس غرض سے تھا کہ وہ تمام دوسروں پر گواہ بن جائیں۔ اس میں بھی یہ ضروری نہیں تھا کہ ہر فریق کے خاندان کسی گروہ کے سارے افراد حاضر ہوں پس ان کو مباحلہ قبول کرنے

سے انکار کیوں ہے؟ مجھے تو یہ سمجھ نہیں آتی سوائے اس کے کہ یہ فرار کا بہانہ ہے۔ یہ ڈر رہے ہیں خوف کھا رہے ہیں جانتے ہیں کہ خدا کا ایک قہری نشان ظاہر ہو چکا ہے اور خدا تعالیٰ ان کو نہیں چھوڑے گا۔ اگر انہوں نے مباحلے کو کھلم کھلا تسلیم کیا لیکن ان کو میں یہ بھی بتانا چاہتا ہوں کہ اگر ان شرارتوں اور دروغ گوئی سے باز نہیں آئے اور فرار کے اس طرح بہانے ڈھونڈتے رہے کہ دنیا کو مزید دھوکے میں مبتلا رکھیں اور ان کو پتا نہ لگے کہ خدا کس کے ساتھ ہے تو خدا خود ان دھوکوں میں مبتلا نہیں کیا جاسکتا ہمارا خدا اس بات پر قادر ہے کہ تم فرار ہونے کی کوشش کرو تب بھی خدا کی لعنتیں تمہارا تعاقب کریں گی اور خدا کی لعنتیں تمام دنیا پر ظاہر کر دے۔ کہ سچ مرزا غلام احمد قادیانی اور آپ کی جماعت کے ساتھ ہے اور آپ کے منکرین اور مکفرین کے ساتھ نہیں ہے اس لئے تو بہ اور استغفار سے کام لیں اور تمسخر اور تضحیک کو چھوڑ دیں۔

واقعہ یہ ہے کہ دعوت مباحلہ قبول کرنے والے جتنے علماء کی قبولیت کے دعوے کا میں نے مطالعہ کیا ہے ان سب نے فرار کی ایک سچ لگا رکھی ہے اس لئے میں جماعت احمدیہ کی طرف سے اعلان کرتا ہوں کہ جس طرح ہم پورے اطمینان کے ساتھ خدا پر توکل رکھتے ہوئے اور کامل یقین کے ساتھ لعنت ڈال رہے ہیں جھوٹے پر تم کیوں ڈرتے ہو اس بات سے اگر کسی جگہ کا ہونا ضروری ہے تو زیادہ سے زیادہ یہ ہے کہ تم پر لعنت نہ پڑے لیکن فرار کی لعنت سے تو بچ جاؤ گے۔ اس لئے جرأت کے ساتھ آگے بڑھو اور غیر مشروط طور پر اعلان کر دو اور واقعہ یہ ہے کہ یہ سارے علماء اس بات کو بھی جانتے ہیں کہ ایک مقام پر اکٹھا ہونا ضروری نہیں۔ اگر یہ ایسا نہ ہوتا تو حضرت مسیح موعود علیہ السلام پر یہ الزام نہ لگاتے کہ مولوی ثناء اللہ کے ساتھ مباحلے میں ہار گئے تھے کیونکہ وہاں تو کسی مقام پر اکٹھے نہیں ہوئے تھے ایک مقابلہ تھا، ان کی کتابیں بھری پڑی ہیں اس الزام سے کہ حضرت مسیح موعود علیہ السلام مولوی ثناء اللہ سے مقابلہ میں ہار گئے تھے اور یہ مباحلہ تھا یہ جانتے ہیں اور تسلیم کرتے ہیں کہ مباحلہ تحریری طور پر ہوا تھا۔ پس آجکل کے زمانہ میں جبکہ اخبارات میں ریویو میں کثرت سے خبریں شائع ہو جاتی ہیں اکٹھے ہونا ضروری نہیں ہے اور پھر ان کی نیتیں فساد کی ہیں اور فساد کی وجہ سے یہ چاہتے ہیں کہ ہم اس پر قتل و غارت کریں اور پھر کہہ دیں ابھی مباحلہ شروع نہیں ہوا تھا کہ مارے گئے ہمارے ہاتھوں، خدا کے ہاتھوں مارے جاتے ہیں لوگ ایک دوسرے کے ہاتھوں اور اپنے دشمنوں کے

ہاتھوں نہیں مارے جاتے، بڑے کھلے طور پر واضح طور پر نشان سوریج کی طرح چمکتا ہوا ناظر ہوتا ہے اور واضح ہو جاتا ہے کہ اس میں انسان کے ہاتھ کی کوئی کارروائی شامل نہیں ہے ان معاندین کے جنہوں نے مسیح موعود علیہ السلام کی گستاخی اور ان معاندین میں جنہوں نے بدکلامی میں تمام دوسرے علماء کو پیچھے چھوڑ دیا ہے۔

ایک شخص منظور چینیوٹی صاحب ہیں۔ حد سے زیادہ بدگوار اور بدکلام اور چھوٹی ذات کے آدمی ہیں نعوذ باللہ من ذلک، میری ہرگز یہ مراد نہیں کہ چونکہ ترکھان ہیں اس لئے چھوٹی ذات کے آدمی ہیں۔ قرآن کریم کے مطابق ذات ہرگز چھوٹی ذات ہونے کی نشانی نہیں بلکہ یہ بیان کیا جاتا ہے روایات میں کہ خود حضرت نوح خدا کے نبی تھے اور ترکھان بھی تھے اس لئے ہرگز یہ غلط نہ سمجھیں۔ انسان اپنی عادات سے کمینہ بنتا ہے۔ پس جب میں چھوٹی ذات کہتا ہوں تو میں ان کی ذات کہتا ہوں ان کی ساری حرکتیں کمینوں والی ہیں۔ سفلا ناعادتیں ہیں اور اس قدر بے باک ہیں حضرت مسیح موعود علیہ الصلوٰۃ السلام پر گند اچھالنے اور احمدیوں کی دل آزاری کرنے میں شاذ ہی ایسا بے باک مولوی پیدا ہوا ہوگا۔ خدا تعالیٰ نے ان کی ذلت کا تو فوری سامان کروا دیا ہے۔ یہ وہ پہلے شخص ہیں یا دوسرے ہوں گے آغاز ہی میں جنہوں نے مباہلے کے اس چیلنج کو قبول کیا اور اس بات کو بھول گئے کہ جب مجھ پر اسلم قریشی کے قتل کا الزام لگایا کرتے تھے تو اخبار میں یہ اعلان بھی شائع کروایا کہ اسلم قریشی کی گمشدگی کے سلسلے میں مرزا طاہر احمد کو شامل تفتیش کیا جائے ہم نے حکومت کو چھ آدمیوں کے نام تفتیش کے لئے دیئے تھے جن میں مرزا طاہر احمد بھی شامل ہیں۔ اگر چھ میں سے ملزم برآمد نہ ہو تو ہم سر بازار گولی کھانے کو تیار ہیں۔ پس یہ تو کھل گئی بات کہ ان کے چھ میں سے تو ان کا ملزم گرفتار نہیں ہوا اگر عالم دین ہیں اگر کوئی تقویٰ ہے اگر سچائی سے کوئی تعلق ہے تو پھر سر بازار گولی کھانے کے لئے حکومت کے سامنے اپنے آپ کو پیش کریں اور ان کو یہ بھی دعویٰ ہے کہ ان کے مریدان سے بہت محبت رکھتے ہیں اور ان کی نافرمانی کی جرأت نہیں کرتے تو اگر حکومت آمادہ نہ ہو تو اپنے مریدوں میں سے بلائیں سچے تو ہو کر دکھائیں۔ جب تک یہ سر بازار گولی نہیں کھاتے خدا کی تقدیر کی گولی ان کو لگ چکی ہے اور یہ کبھی دوبارہ زندہ نہیں ہو سکتے۔ تبصرے تو اور بھی بڑے دلچسپ ہیں لیکن میں اب ان تبصروں کو ختم کرتا ہوں۔

صرف ایک تبصرہ ایک احمدی دوست کا آپ کو سناتا ہوں ہمارے مربی سلسلہ جو انگلستان ایسٹ لندن میں کام کرتے ہیں مجید سیالکوٹی صاحب انہوں نے جب یہ خبر سنی کہ اسلم قریشی صاحب کی بازیابی اور زندہ سلامت بچ جانے کی تو انہوں نے بڑا دلچسپ تبصرہ کیا۔ انہوں نے کہا مباحلے سے لوگ مرتے تو دیکھے تھے زندہ ہوتا پہلی دفعہ دیکھا ہے میں نے کہا تم نے زندہ ہونا تو دیکھا لیکن اس ایک کے زندہ ہونے سے جو سارے مر گئے ان کو نہیں دیکھا۔

اب میں حضرت مسیح موعود علیہ الصلوٰۃ والسلام کی ان بشارات میں سے پڑھ کے سناتا ہوں جو خدا تعالیٰ نے آپ کو ۱۸۸۲ء کے مباحلے کے چیلنج کے ساتھ آپ کو عطا فرمائیں۔ تاکہ آج کی دعا میں آپ اس بات کو خصوصیت کے ساتھ ملحوظ رکھیں کہ خدا سے التجا کریں کہ خدایا ساری بشارتیں جو حضرت مسیح موعود علیہ الصلوٰۃ والسلام کو تو نے عطا کی تھیں آج ہمارے حق میں بھی پوری ہوں کیونکہ ہم نے بھی خالصتاً اپنے نفسوں سے آزاد ہو کر اور پاک ہو کر تیری رضا اور تیری اور تیری حمیت کی خاطر یہ مباحلہ کیا ہے اور کامل طور پر تجھ پر توکل کرتے ہیں۔ اس لئے آج ان بشارتوں کو ہمارے حق میں بھی ظاہر ہوئی تاکہ دنیا پر خوب کھل جائے کہ دین کس کا دین ہے اور جھوٹ کس کے ساتھ ہے۔ دنیا پر خوب کھل جائے کہ حضرت محمد مصطفیٰ ﷺ کے سچے عاشق کون ہیں اور آپ کے نام کو رزق کمانے کا بہانہ کرتے ہوئے اسلام کو ذلیل و رسوا کرنے والے لوگ کون ہیں؟ قرآن کریم فرماتا ہے کیا تم تکذیب کو رزق کمانے کا ذریعہ بناتے ہو۔ آج دنیا میں کون ہے ساری دنیا پر نظر ڈال کر دیکھ لیں جس نے تکذیب کو حصول رزق کا ذریعہ بنایا ساری دنیا میں جماعت احمدیہ پر یہ الزام نہیں لگا سکتے، کسی عیسائی پر نہیں لگا سکتے، کسی ہندو پر نہیں لگا سکتے، کسی قوم پر نہیں لگا سکتے۔ نہ چین پر، نہ جاپان پر، نہ امریکہ پر، نہ روس پر، نہ کوریا پر، نہ جنوبی امریکہ پر نہ افریقہ کے ممالک پر۔ صرف ایک ٹولہ ہے احمدیت کے مخالفین کا ٹولہ ہے جنہوں نے تکذیب کو رزق کا ذریعہ بنا رکھا ہے اور قرآن کریم نے چودہ سو سال پہلے یہ خبر دے رکھی تھی وَتَجْعَلُونَ رِزْقَكُمْ أَنْكُمْ تُكذِّبُونَ (الواقفہ: ۸۳) کیا یہ رزق کا ذریعہ ہے شرم نہیں آتی ایسا رزق کھاتے ہوئے کہ جو خدا کے پاک لوگوں کو جھٹلا کر کھاتے ہو۔ اس لئے میں کامل یقین کے ساتھ اب حضرت مسیح موعود کی وہ بشارتیں آپ کے سامنے رکھتا ہوں اور اس کامل یقین کے ساتھ کہ ہماری الحاج اور گریہ وزاری کو قبول فرماتے ہوئے ان بشارتوں کو

آج بھی ہمارے حق میں پوری فرمائے گا۔ وہ الہام جو ۱۸۹۲ء کے مباہلے کے ساتھ اس کے پس منظر میں آپ کی پشت پناہی کرتے ہوئے کریں وہ یہ ہے۔

حق آئے گا اور صدق کھل جائے گا اور جو لوگ خسارہ میں ہیں وہ خسارہ میں پڑیں گے۔ تو میرے ساتھ اور میں تیرے ساتھ ہوں اور اس حقیقت کو کوئی نہیں جانتا۔ مگر وہی جو رشدر کھتے ہیں ہم پھر تجھ کو غالب کریں گے اور خوف کے بعد امن کی حالت عطا کر دیں گے۔ نبیوں کا چاند آئے گا اور تیرا کام تجھے حاصل ہو جائے گا۔ خدا تیرے منہ کو بنیاد کرے گا اور تیرے برہان کو روشن کر دے گا اور تجھے ایک بیٹا عطا ہوگا اور فضل تجھ سے قریب کیا جائے گا اور میرا نور نزدیک ہے اور کہتے ہیں کہ یہ مراتب تجھ کو کہاں۔ تو ان کو کہہ کہ وہ خدا عجیب خدا ہے اس کے ایسے ہی کام ہیں جن کو چاہتا ہے اپنے مقربوں میں جگہ دیتا ہے اور میرے فضل سے نومیدمت ہو یوسف کو دیکھ اور اس کے اقبال کو فتح کا وقت آرہا ہے۔ فتح قریب ہے۔ مخالف یعنی جن کیلئے توبہ مقدر ہے اپنی سجدہ گاہوں میں گریں گے کہ اے خدا ہمیں بخش کہ ہم خطا پر تھے۔ آج تم پر کوئی سرزنش نہیں۔ خدا تمہیں بخش دے گا اور وہ الرحیم اور الرحمن ہے۔“ (تذکرہ: ۱۷۲)

آئیے اب دعا کر لیتے ہیں۔

حضور نے لمبی اور پرسوز دعا کروائی اور دعا کے اختتام پر فرمایا:

”اب میں آپ سے اجازت چاہوں گا باقی دوست یہاں تشریف رکھیں اس افتتاحی تقریر

کے معاً بعد بقیہ جلسہ کی کارروائی شروع ہوگی۔

پاکستان میں احمدیوں پر ہونے والے مظالم کا ذکر

اور احمدیوں کے صبر کے نمونے، آپ وہ لوگ ہیں جو

تاریخ احمدیت میں تابعین کے طور پر گنے جائیں گے۔

(افتتاحی خطاب جلسہ سالانہ فرمودہ ۱۱ اگست ۱۹۸۹ء بمقام اسلام آباد ٹلفورڈ برطانیہ)

تشہد و تعوذ اور سورۃ فاتحہ کے بعد حضور انور نے فرمایا:-

جماعت احمدیہ کی تاریخ میں یہ سال ایک غیر معمولی اہمیت کا سال ہے اور اس سال دنیا کے ۱۲۰ ممالک میں جماعت احمدیہ صد سالہ جشن تشکر منا رہی ہے۔ اس موقع پر جماعت احمدیہ کو اللہ تعالیٰ نے غیر معمولی شہرت عطا فرمائی اور حضرت اقدس مسیح موعود علیہ الصلوٰۃ والسلام کا پیغام جس طرح دنیا کے کونے کونے تک پہنچا اس کا ذکر انسان کو سرتاپا حمد سے بھر دیتا ہے اور اس جلسے میں میرے بقیہ خطابات اسی ذکر پر مشتمل ہوں گے لیکن آج کی افتتاحی تقریر میں اس پس منظر کی طرف جماعت کو متوجہ کرانا چاہتا ہوں جو پس منظر خدا تعالیٰ کے ان غیر معمولی فضلوں کو جذب کرنے کا موجب بنا۔

پاکستان میں جماعت احمدیہ پر گزشتہ تقریباً 20 سال سے جو حالات گزر رہے ہیں وہ حالات دنیا کے سامنے اگرچہ بعض اعداد و شمار کے طور پر پیش تو کئے جاتے ہیں لیکن جو گہرا دکھ لکھو کھہا خدا کے بندے اس ملک میں مسلسل محسوس کرتے چلے آ رہے ہیں اس دکھ کی تصویر کیلئے ہمارے پاس کوئی ایسا آلہ نہیں، کوئی ایسا برش نہیں، کوئی ایسا نقاش نہیں جو اس تصویر کو پوری طرح دنیا پر عیاں کر سکے اور جہاں تک دنیا کے سامنے ان حالات کو کھول کر بیان کرنے کا تعلق ہے یہ محض ایک کوشش

ہے جو امتثال امر کے نتیجے میں ہے یعنی اللہ تعالیٰ کا حکم ہے کہ انسان کے بس میں جو بھی تدبیر ہو وہ حتی المقدور اختیار کرے لیکن ہمارا بھروسہ دنیا پر نہیں اور دنیا نے اپنے عمل سے یہ ثابت بھی کر دکھایا ہے کبھی دنیا کو ہم جماعت احمدیہ کے حالات سے اور نہایت دردناک حالات سے مطلع رکھتے چلے آئے ہیں اس دنیا میں بعض ممالک نے کچھ ہمدردی تو کی ہے لیکن اس سنجیدگی سے ان حالات پر غور نہیں کیا جس کے نتیجے میں پاکستان میں حالات تبدیل ہوں۔ بعض ممالک میں سچی ہمدردی کا مظاہرہ ہوا ہے، بعض میں نسبتاً زیادہ گہری ہمدردی کا لیکن جہاں تک اس قوت کا تعلق ہے جو غیر معمولی سنجیدگی سے پیدا ہوتی ہے اس قوت کا مظاہرہ آج تک دنیا کے کسی ملک نے نہیں کیا لیکن یہ میں شکوے کے طور پر نہیں بتا رہا بلکہ آپ کو یہ یاد کرا رہا ہوں کہ ہمارا توکل خدا تعالیٰ پر ہے۔

إِنَّمَا أَشْكُوا بَحْتِي وَحُزْنِي إِلَى اللَّهِ (يوسف: ۸۷) کے مضمون کو ہمیشہ پیش نظر رکھیں۔ وہی درگاہ ہے جو ہمارے دلوں پر نگاہ رکھتی ہے جسے کچھ بتانے کی ضرورت نہیں۔ جس کے سامنے سارے احوال کھلے پڑے ہیں وہ پاکستان کے ہی نہیں دنیا بھر کے احمدیوں کے جذبات پر نگاہ رکھتا ہے۔ اس کی ایک خاص تقدیر ہے جو عالمی تقدیر ہے اور شر کے پردہ سے وہ خیر ظاہر کرنے والی تقدیر ہے اسی تقدیر پر ہماری بنا ہے اور ہماری دعائیں اور التجائیں اسی خدا کے حضور ہیں جو قادر مطلق ہے جب چاہے دنیا کے حالات کو پلٹ سکتا ہے، تبدیل کر سکتا ہے، بڑوں کو چھوٹا دکھا سکتا ہے اور چھوٹوں کو بڑا بنا کر ظاہر کر سکتا ہے لیکن جہاں تک کوششوں کا تعلق ہے جیسا کہ میں نے بیان کیا ہم آج تک دنیا کے سامنے اعداد و شمار کی صورت میں حالات رکھتے ہیں لیکن دلوں کی کیفیت کو ان کے سامنے ظاہر کرنے کا کوئی بیانا نہیں۔

مجھے اس مضمون پر غور کرتے ہوئے کچھ عرصے سے خیال آ رہا ہے کہ وہ خطوط جو مجھے پاکستان سے موصول ہوتے ہیں جس میں بوڑھے، بچے، جوان، عورتیں، مرد سبھی شامل ہوتے ہیں۔ ان خطوط میں بعض اوقات بے ساختہ دل کی کیفیات کا اظہار ہوتا ہے ان لوگوں کی آنکھوں سے جنہوں نے ان حالات کو خود دیکھا، جو آنسو برستے ہیں بعض دفعہ ان کے خطوط کو گیلیا کر دیتے ہیں اور ان کی تحریر کو مٹا دیتے ہیں لیکن وہ مٹی ہوئی تحریریں میری نظر میں زیادہ شوخ ہو جاتی ہیں، زیادہ نمایاں ہو جاتی ہیں اور جیسا گہرا اثر وہ مٹی ہوئی، بجھی ہوئی تحریریں دل پر کرتی ہیں کوئی اور خوبصورت اور نمایاں

کتابت ویسا اثر نہیں دکھا سکتی۔ مجھے خیال آیا کہ ان کے جذبات انہی کے الفاظ میں جن کے دل پر کچھ گزر رہی ہے نمونہ آج آپ کے سامنے پیش کروں تاکہ جب آپ خدا کے فضلوں کے ذکر سنیں گے تو یہ خیال نہ کریں کہ جماعت احمدیہ کی اپنی ہوشیار یوں اور تدبیروں اور محنتوں کے نتیجے میں خدا کے فضل نازل ہوئے ہیں بلکہ ان مسکینوں اور مجبوروں کے حالات پر نگاہ رکھ کر ان کو دعائیں دیں گے جن کا درد ان فضلوں کو جذب کرنے کا موجب بنا ہے۔ بسا اوقات دنیا میں یہ ہوتا ہے کہ گرمی کی لہریں تو کسی اور ملک میں اٹھ رہی ہوتی ہیں اور برکھا کسی اور جگہ برس رہی ہوتی ہے۔ لیکن حقیقت میں باد و باران کے جو طوفان اٹھتے ہیں وہ کسی اور ملک کی گرمی کی علامت کے طور پر اٹھا کرتے ہیں۔

پس بسا اوقات ایسا بھی ہوتا ہے کہ خدا تعالیٰ کسی ایک ملک کو قربانیوں کے لئے چنتا ہے اور اسی ملک کو قربانیوں کے لئے چنتا ہے جس میں وہ اس بات کی صلاحیت پاتا ہے کہ وہ ایک لمبے عرصے تک خدا کے حضور قربانیاں دیتے چلے جائیں گے۔ لَا يُكَلِّفُ اللَّهُ نَفْسًا إِلَّا وُسْعَهَا (البقرہ: ۲۸۷) کا مضمون اس وقت اپنے کرشمے دکھاتا ہے اور بظاہر انسان یہ سمجھتا ہے کہ مجھ میں تو یہ طاقت نہیں، میں تو اس بوجھ کو اٹھا نہیں سکتا پھر خدا نے کیوں مجھ پر اتنا بوجھ ڈالا لیکن وہ خدا جو اپنی مصنوعات، اپنی کائنات، اپنی مخلوقات کی کُنہ سے واقف ہے وہ کبھی کسی کی حیثیت سے بڑھ کر اس پر بوجھ نہیں ڈالتا یعنی ان لوگوں پر ان کی توفیق سے بڑھ کر بوجھ نہیں ڈالتا جن کو دنیا میں اس نے زندہ و قائم رکھنا ہو۔ جو باقیات الصالحات کی طرح آئندہ نسلوں میں عزت کے ساتھ یاد کئے جانے والے ہوں ان پر جو بوجھ ڈالے جاتے ہیں وہ مٹانے کے لئے نہیں بلکہ ان کی استطاعت اور توفیق کے مطابق ڈالے جاتے ہیں۔

پس اے اہل پاکستان جو وہاں سے بڑے مشکل حالات سے دوچار ہوتے ہوئے محض للہی محبت میں یہاں پہنچے ہو میں تمہیں مبارک باد دیتا ہوں کہ خدا نے جو بوجھ تم پر ڈالے ہیں تمہاری استطاعت کی نشاندہی کر رہے ہیں۔ خدا کی نظر میں تمہارا ایک عظیم مقام ہے اور دنیا میں جو غیر معمولی خدا کی رحمتوں کی بارشیں نازل ہو رہی ہیں وہ تمہارے دلوں کی گرمی ہی ہے جو اٹھ کر آسمان پر پہنچتی ہے اور خدا تعالیٰ کے فضلوں کو جذب کرتی ہوئی رحمتوں کی بارش بن کر تمام دنیا پر نازل ہوتی ہے۔

پس دنیا کے ۱۲۰ ممالک میں جو جشن تشکر منایا جا رہا ہے اس کے حالات کچھ میں کل آپ

کے سامنے پیش کروں گا کچھ پرسوں پیش کروں گا وہ حالات جب سنیں گے تو آپ کا دل خدا تعالیٰ کی غیر معمولی حمد سے بھر جائے گا۔ اس وقت اپنے ان مظلوموں کو بھی یاد رکھیں اور ان کو اپنی دعاؤں میں خاص جگہ دیں جن کے ذکر پر مشتمل میرا آج کا خطاب ہے۔

یہ تو ممکن نہیں کہ میں اس مضمون کا حق ادا کر سکوں کیونکہ روزانہ مجھے کم سے کم تین سو اور بعض اوقات ہزار بلکہ اس سے زیادہ خطوط موصول ہوتے ہیں اور ایک دن بھی ایسا نہیں گزرتا جو میرے دل کیلئے آزمائش بن کر نہ آتا ہو اور ایک دن بھی ایسا نہیں گزرتا جبکہ آنسوؤں سے لکھی ہوئی تحریریں مجھ تک نہ پہنچی ہوں، چھوٹے چھوٹے معصوم بچے جو لکھنا نہیں جانتے اپنی ماؤں سے لکھواتے ہیں وہ معصوم طالب علم جو طرح طرح کے مظالم کا نشانہ بنائے جاتے ہیں، وہ کان جو گالیاں سنتے سنتے پک جاتے ہیں، وہ معصوم بچیاں جن کے سروں کی چادریں اتاری جاتی ہیں، وہ جو اپنے ہاتھوں سے اپنے قلم سے لکھنے سے معذور ہوتے ہیں تو دوسروں سے لکھوا لکھوا کر مجھے خط بھجواتے ہیں، ایک دن صرف ایک دن کی ڈاک کے افسانے اگر تمام دنیا سن لے تو ان کے دل غم سے پھٹ جائیں۔ یہ محض اللہ کا فضل ہے کہ اس نے مجھے حوصلہ عطا کیا ہے وہ مجھے طاقت بخشتا ہے اور بعض دفعہ جب میں سمجھتا ہوں کہ میری طاقت سے بڑھ رہا ہے معاملہ تب خدا تعالیٰ کا یہ فرمان میری ڈھارس بنتا ہے کہ۔ لَا يُكَلِّفُ اللَّهُ نَفْسًا إِلَّا وُسْعَهَا ۗ لَهَا مَا كَسَبَتْ وَعَلَيْهَا مَا اكْتَسَبَتْ خبردار خدا تعالیٰ کبھی کسی انسان پر اس کی طاقت سے بڑھ کر بوجھ نہیں ڈالتا میری طاقت سے بڑھ کر جب بوجھ اس نے مجھ پر ڈالا تو میری طاقت کو بڑھا دیا۔ ایسے موقع پر بعض دفعہ مجھے غالب کا وہ شعر یاد آ جاتا ہے۔

میری قسمت میں غم گر اتنا تھا

دل بھی یارب کئی دیئے ہوتے (دیوان غالب صفحہ: ۲۸۰)

لیکن میں آسمان کے خدا کو گواہ ٹھہرا کر کہتا ہوں کہ اس نے میرے ایک دل کو ہزاروں دلوں میں تبدیل کر دیا ہے اور ہزاروں دلوں کی طاقت مجھے بخشتا ہے ورنہ میرے جیسے کمزور دل کے انسان کیلئے ممکن نہیں تھا کہ ایک دن کے دکھوں کو برداشت کر سکتا اور بعید نہیں تھا کہ میرا دل ایک دن کے دکھوں کا مطالعہ کر کے ہی جواب دے جاتا لیکن وہ اپنے فضل سے میری ہمتوں کو بڑھاتا ہے، میرے

دکھوں کو دعاؤں میں تبدیل کرتا ہے، مجھے ہنسنے کی توفیق بخشتا ہے، مجھے مسکراتے ہوئے چہرے کے ساتھ باہر نکلنے کی توفیق بخشتا ہے، مجھے ان تمام فرائض کو سرانجام دینے کی توفیق بخشتا ہے جو میں سمجھتا تھا کہ میری توفیق سے بہت بڑھ کر ہیں لیکن اپنے فضل سے اللہ تعالیٰ اس توفیق کو بڑھاتا چلا جا رہا ہے۔

اتنے کثرت کے ساتھ طالب علموں کے خطوط آتے ہیں کہ آپ اس کا تصور بھی نہیں کر سکتے۔ چھوٹے چھوٹے دوسری تیسری میں پڑھنے والے بچوں سے لے کر ایم۔ اے کے طالب علم تک پی۔ ایچ۔ ڈی کرنے والے سب کے ماحول جاہلانہ ہیں۔ کوئی ایک جگہ بھی نہیں آج پاکستان میں ایک تعلیمی ادارہ بھی ایسا نہیں خواہ وہ کسی مرتبے اور کسی مقام کا ہو جس کے متعلق انسان کہہ سکتا ہو کہ یہ تہذیب کا گہوارہ ہے ہر جگہ جہالت دکھائی دیتی ہے اور احمدی طلباء سے روزانہ ایسا تذلیل کا سلوک کیا جاتا ہے کہ دنیا میں کوئی اور قوم ہوتی تو یقیناً صبر کا پیمانہ اس کے ہاتھ سے چھوٹ جاتا۔ وہ بار بار ہمیں لکھتے ہیں کہ اگر عام حالات میں، دنیاوی حالات میں ہم سے یہ سلوک ہوتا تو ہم ہرگز اپنی جان کی پروا نہ کرتے اور اپنی عزتوں کا بدلہ لیتے لیکن آپ کا ہمیں حکم ہے کہ صبر سے کام لو اس لئے ہم صبر سے کام لیتے چلے جاتے ہیں لیکن کب تک۔ یہ سوال کب تک کا پہلے کم اٹھا کرتا تھا اب روز بروز زیادہ اٹھتا چلا جا رہا ہے اور بعید نہیں کہ یہی سوال مَتٰی نَصَرَ اللّٰہُ (البقرہ: ۲۱۵) کی آواز آسمان تک پہنچے اور آسمان کے کنگرے ہلا دے۔ پس ہمارا توکل خدا کی ذات پر ہی ہے۔ میں ان سب مسکین اور بے بس طالب علموں سے کہتا ہوں کہ اپنے کاموں میں مصروف رہو خدا کی خاطر اور برداشت کرتے چلے جاؤ، برداشت کرتے چلے جاؤ، صبر کے نمونے دکھاؤ کیونکہ خدا تعالیٰ صبر کرنے والوں کو کبھی ضائع نہیں کرتا۔ اس کے ہاتھ میں دنیا کی تقدیریں ہیں کوئی انسانی تقدیریں خدا کی تقدیروں کو تبدیل کر نہیں سکتیں۔ لیکن ایک دن ایسا ضرور تم دیکھو گے کہ خدا کی وہ رحمتیں جو تمام دنیا پر برس رہی ہیں ایک دن گھنگھور گھٹاؤں کی طرح تم پر بھی برسیں گی اور تمہیں بھی سرتاپا سیراب کر دیں گی اور خدا کے فضلوں کو تم اپنی آنکھوں سے برستا ہوا دیکھو گے۔ اس یقین پر قائم رہو اور صبر پر قائم رہو تو دنیا تمہارا کچھ بگاڑ نہیں سکے گی۔

میں نے تو صرف دو تین خطوط چنے ہیں ایک طالب علم لکھتا ہے جو چھوٹی عمر کا بچہ ہے آٹھویں جماعت کا طالب علم ہے کہتا ہے پیارے آقا! جب سے ہم نے ہوش سنبھالا ہے ہماری مسجد کے بالکل عین مشرق میں چند گز کے فاصلے پر ایک مسجد ہے۔ اس کا مولوی ہر وقت ہر روز حضرت

مسح موعود علیہ الصلوٰۃ السلام کے خلاف گندی زبان استعمال کرتا چلا جاتا ہے اور اس کے لاؤڈ سپیکر کا منہ سیدھا ہماری طرف ہوتا ہے اور اس کے شور کی وجہ سے ہم دروازے بند کر کے بیٹھتے ہیں اور جمعہ بھی بند دروازوں میں پڑھتے ہیں اب تو اس کی بدزبانی حد سے بڑھتی چلی جا رہی ہے۔

یہ صرف طالب علموں کا حال نہیں اس قسم کی بدزبانی کرنے والے پاکستان میں بسنے والے احمدیوں کی ہمسائیگی میں ہر طرف موجود ہیں۔ دن رات ان کے صبر کی آزمائش ہو رہی ہے۔ ایک لیفٹیننٹ کرنل (ریٹائرڈ) کے متعلق ایک صاحب اسلام آباد سے لکھتے ہیں کئی سالوں سے ایک لیفٹیننٹ کرنل ہمارا ہمسایہ ہے۔ رات کو دیوار پھاند کر گندی گالیاں لکھنے کا عادی ہے اور اسی طرح کاغذوں پر گندی گالیاں لکھ لکھ کر ہمارے گھر پھینکتا رہتا ہے۔ آج کل اس کے اس فبیج فعل میں شدت آگئی ہے میری تو خیر ہے بچوں پر بہت گراں گزرتا ہے۔ اپنی بساط کے مطابق دعا کرتے ہیں کہ اللہ ان کو ہدایت دے اور اس فبیج فعل سے باز رہنے کی توفیق عطا فرمائے۔

سید محمد صادق صاحب پھگلہ لکھتے ہیں یہ ایک معزز سید خاندان ہے جس کا علاقہ پر بہت رسوخ و اثر تھا۔ ان کے والد کے بہت سے احسانات ہیں ماحول پر اور اس سارے علاقے میں بڑی عزت کے ساتھ یاد کئے جاتے تھے۔ مجھے بھی ایک دفعہ موقع ملا میں ان کے گھر مہمان بھی ٹھہرا۔ یہ کہتے ہیں کہ جب میں واپس پھگلہ پہنچا تو مکان جل چکا تھا اس کی حالت خراب تھی، درندہ صفت مولوی نے تمام ماحول خراب کیا ہوا تھا لیکن اس خیال سے کہ ان کو یہ خوشی نہ پہنچے کہ احمدی بھاگ گئے ہیں مجھے یہ ہرگز قبول نہیں تھا کہ میں اس جگہ کو چھوڑ دوں۔ چنانچہ اس جلے ہوئے مکان میں میں نے ڈیرہ ڈال لیا ہے۔ وہ مسجد جو دو منزلہ مسجد تھی اب مٹی کا ڈھیر ہے اسی پر پردے ڈال کر ہم نے عید یہیں کی اور اللہ پاک کے در کے فقیر ہو کے یہ عید گزاری۔ مولوی نے سختی سے گاؤں والوں کو بات چیت کرنے سے منع کیا ہوا ہے۔ سخت فساد ہی ہے۔ لوگ دل سے اس سے متنفر ہیں لیکن اظہار کی جرأت نہیں رکھتے۔

احمدیوں نے جہاں اپنے کلمے کے ساتھ چمٹے رہنے کے حق کو نہیں چھوڑا وہاں غیروں تک اپنی بات پہنچانے خصوصاً دفاعی رنگ میں اپنی بات پہنچانے کا حق بھی بہر حال استعمال کرتے رہتے ہیں۔ اگرچہ اس کے نتیجے میں ان کو سنگین سزائیں دی جاتی ہیں۔ ایک صاحب سیالکوٹ کے ایک قصبے سے لکھتے ہیں ایک نوجوان مباحلہ کا پمفلٹ تقسیم کرنے پر مجھے اور صباح الدین کو پولیس نے گرفتار

کر لیا پہلے صباح الدین کو ر بڑ کے جوتوں سے بہت مارا پھر مجھے بلالیا اور کہا کان پکڑ لو۔ کوئی دس منٹ تک میں کان پکڑے رہا۔ پھر بوجہ ہرنیاں میری ماؤف جگہ پھول گئی تو میں نے سب انسپکٹر کو بتایا کہ مجھے ہرنیاں ہے جس طرح تم مجھے کان پکڑائے ہوئے ہو اس سے میرا ہرنیاں پھول کر پھٹ سکتا ہے میں وہاں زیر لب درود پڑھ رہا تھا کہ ایک سپاہی نے مجھے کہا کہ تم مجھے گالیاں دے رہے ہو اور یہ کہہ کر مجھے مکوں سے مارنا شروع کر دیا اور جب تھک گیا تو ہمیں حوالات میں بند کر دیا۔ رات کو دو شرابیوں کو پکڑ کر لائے اور ان کو مارنا شروع کر دیا، ساتھ ہی دوبارہ ہمیں بھی ر بڑ کے جوتوں سے مارنے لگے۔ صباح الدین کو تو دو ہی مارے اور مجھے چھ سات مارے۔ جس سے میرے تمام جسم پر نشان پڑ گئے۔ ایک بار جب ہم نے اذان دی تو ایک سپاہی نے آ کر اتنی گندی گالیاں دیں کہ آپ اس کا تصور بھی نہیں کر سکتے۔ ۲۱ اگست کو ہمیں سیالکوٹ جیل میں منتقل کر دیا گیا اور پچکی کی مشقت پر لگا دیا۔

ایک معلم وقف جدید لکھتے ہیں کہ السلام علیکم کہنے کے جرم میں تحفظ ختم نبوت والوں نے مجھے اتنا مارا کہ میں بے ہوش ہو گیا اور پھر بے ہوشی کی حالت میں مجھے تھانے پہنچایا گیا جہاں میرے خلاف 298-C کا مقدمہ درج کر دیا گیا۔ آج آٹھ دن کی قید کے بعد میں ضمانت پر رہا ہو کر آیا ہوں۔ احمدی طلباء باوجود ان شدید مشکلات کے جہاں تک جماعت کی ذمہ داریوں کا تعلق ہے ان میں بھی بھرپور حصہ لے رہے ہیں اور باوجود اس کے بعض دفعہ امتحانات کے تقاضے ایسے ہوتے ہیں کہ طالب علم ایک منٹ بھی اپنی تعلیمی مصروفیات سے الگ نہیں ہو سکتا لیکن اللہ تعالیٰ کے فضل سے پاکستان بھر میں جماعت احمدیہ سے تعلق رکھنے والے طلباء ادھر ان مصیبتوں میں سے گزرتے ان دل شکنیوں سے دلوں کو پارہ پارہ ہوتے ہوئے دیکھتے اور محسوس کرتے اور پھر جماعتی ذمہ داریوں کو بڑے حوصلے کے ساتھ ادا کرنے والے ہیں۔

لاہور سے ایک طالب علم لکھتے ہیں یہاں دارالاحمد کے خدام بڑی محنت اور جذبے سے جو بھی ڈیوٹی ان کے ذمہ لگائی جاتی ہے ادا کر رہے ہیں۔ اپنے امتحانوں کی پرواہ نہ کرتے ہوئے جس وقت بھی اور جہاں بھی بلایا جاتا ہے حاضر ہو جاتے ہیں۔ ایسے بھی کچھ خدام ہیں جن کا صبح پیر ہوتا ہے اور وہ ساری ساری رات ڈیوٹیاں ادا کرتے ہیں آپ ہم سب کیلئے خصوصی دعا کریں۔

ایک بہن اپنی بہن کے متعلق لکھتی ہے کہ اس بیچاری کے خاوند کی فوٹو گرانی کی دکان تھی اس

کے شیشے توڑ دیئے گئے تمام لوگوں کو کہہ کر اس کا بائیکاٹ کر دیا گیا اور اس کے رزق کے سب دروازے بند کر دیئے گئے۔ جب اس نے ناروے آنے کی کوشش کی تو ان کو پتا چل گیا اور مولویوں کا ایک وفد ناروے کی ایمپسی پہنچا اور ان کو بتایا کہ فلاں شخص جب ناروے کا ویزہ لینے آئے گا تو اس کو نہیں دینا کیونکہ وہ اسلکم کی خاطر جانا چاہتا ہے چنانچہ اس بناء پر اس کو ملک سے نکلنے بھی نہیں دیا گیا۔

ایک پرائیویٹ سکول کے مالک لکھتے ہیں کہ میرے سکول کے متعلق پہلے تو پروپیگنڈا چلتا رہا کہ کسی طرح طلباء کو یہاں آنے سے روک دیا جائے لیکن جب اس میں کامیابی نہیں ہوئی تو یہ کہہ کر کہ اس سکول سے ہمارے جذبات مجروح ہوتے ہیں سکول پر حملہ کیا گیا فرنیچر کو توڑ پھوڑ دیا گیا اور سکول بند کروا دیا گیا۔

حیدرآباد سے ہمارے ایک نوجوان مبشر احمد گوندل صاحب لکھتے ہیں جو آج کل یہاں تشریف لائے ہوئے ہیں خدمت کیلئے۔ نکانہ صاحب کے زخم ابھی تازہ ہی تھے کہ ڈاکٹر منور احمد صاحب سکرنڈ کی شہادت کا واقعہ ہوا۔ ۷ ارمسی کو کوٹری میں احمدی لڑکے کا ایک غیر احمدی سے معمولی جھگڑا ہوا اور آپس میں صلح صفائی بھی ہو گئی لیکن علماء نے اس کو بہت اچھالا اور اس کے نتیجے میں ہر احمدی کے گھر پر اتنی گندی گالیاں لکھی گئی ہیں کہ کوئی شریف آدمی اس کے چند فقرے بھی برداشت نہیں کر سکتا اور اس بات پر پہرے ہیں کہ کوئی گالیاں مٹانہ دے اور ہمیں مجبور کیا جا رہا ہے اور دھمکیاں دی جا رہی ہیں کہ ابھی تو یہ آغاز ہے تم نے اگر اس جگہ کو خالی نہ کیا اس شہر کو چھوڑ کر نہ گئے تو ہم تمہارے مکانوں کو آگ لگائیں گے اور تمہیں مجبور کر دیں گے کہ اس شہر کو خالی کر دو۔

ان باتوں کے باوجود خدا تعالیٰ کے فضل اور رحم کے ساتھ احمدیت کی تبلیغ جاری ہے اور ایک دن بھی پاکستان میں ایسا نہیں آیا جبکہ خدا تعالیٰ کے فضل سے نئے لوگ احمدیت میں داخل نہ ہو رہے ہوں اور جہاں تک حضرت مسیح موعود علیہ الصلوٰۃ والسلام کے اس دعویٰ کا تعلق ہے کہ خدا مجھے لازماً غلبہ دے گا۔ اس غلبے کے آثار صرف دنیا ہی میں نہیں پاکستان میں بھی دکھائی دے رہے ہیں جو کئی رنگ میں ظاہر ہو رہے ہیں۔ چنانچہ اس دور میں جو لوگ احمدیت قبول کرتے ہیں اللہ تعالیٰ اپنے فضل کے ساتھ ان کو یہ توفیق عطا فرماتا ہے کہ وہ شدید مخالفتوں کو بڑی جرأت کے ساتھ اور ہنستے ہوئے برداشت کرتے ہیں لیکن صرف انہی پر ظلم نہیں ہوتا جب یہ پتا چلتا ہے کہ کسی شخص نے خصوصیت کے

ساتھ اس احمدی ہونے والے کو تبلیغ کی تھی تو اس کے ساتھ اور بھی زیادہ مظالم کا سلوک ہوتا ہے۔ اسی قسم کا ایک واقعہ ضلع گوجرانوالہ کے گاؤں کے ایک دوست لکھتے ہیں کہ ایک زمیندار چوہدری نذر محمد صاحب کو بیعت کر کے سلسلہ عالیہ احمدیہ میں داخل ہونے کی توفیق ملی۔ چونکہ میں اس میں محرک بنا تھا میرے ذریعے سے انہوں نے بیعت کی تھی اس لئے ان کا لڑکا جو شدید مخالف ہے وہ اپنے باپ پر حملہ تو نہیں کر سکتا تھا اس نے مجھے دھوکے سے بلایا اور کہا کہ فلاں جگہ آؤ تو کچھ گفت و شنید کرنی ہے جب میں وہاں گیا تو مجھے بند کر کے اتنا مارا گیا کہ جتنا بھی وہ مار سکتا تھا اور کہا کہ یہ میرا پہلا پیغام ہے اور آخری نہیں۔ اگر میرا باپ واپس نہ آیا تو اگلی سزا اس سے زیادہ سخت ہوگی اور اگر وہ پھر واپس نہ آیا تو پھر تمہاری زندگی کی کوئی ضمانت نہیں۔

اس قسم کی وارنگ کے یعنی تنبیہ کے خطوط کثرت کے ساتھ جماعت احمدیہ کے ممبران کو مل رہے ہیں جن کے نمونے وہ مجھے بھجواتے رہے ہیں اور بعض ان میں سے ایسے ہیں جن کو اب تک شہادت نصیب ہو چکی ہے اس لئے یہ خیال کہ یہ فرضی خطوط ہیں یونہی دھمکیاں ہیں یہ درست نہیں۔ ایک صاحب لکھتے ہیں کہ مجھے بظاہر ایک بڑا مہذب خط ملا ہے لیکن جیسا کہ وہ اس کا مضمون کھلتا چلا جائے گا آپ کو معلوم ہوگا یہ کس قسم کا مہذب انسان ہے جو خط مجھے لکھ رہا ہے۔ وہ کہتا ہے السلام علیکم ہمارے واحد خدا پاک نے یہی حکم دیا ہے کہ ہر شخص سے خندہ پیشانی سے ملو۔ اب میں انتہائی ادب سے درخواست کرتا ہوں کہ آپ مرزائیت چھوڑ کر مسلمان ہو جائیں۔ میں آپ کو اسلام میں آنے کی دعوت دیتا ہوں۔ امید ہے آپ میری دعوت کو قبول کریں گے اگر نہ کیا تو آپ کی دکان کے باہر لوہے کے بڑے بڑے جنگلے جو لگائے گئے ہیں وہ آپ کے کام نہیں آئیں گے۔ میں دوسرا خط آپ کو لکھوں گا، پھر میں تیسرا خط آپ کو لکھوں گا، پھر ایک ہفتے کی مہلت آپ کو دوں گا اس کے بعد میرے دین کے مطابق تمہارا قتل جائز ہوگا چونکہ نعوذ باللہ اس کے بیان کے مطابق قرآن پاک میں یہی لکھا ہے کہ کافروں کو جہاں دیکھو قتل کر دو۔ مگر میں چاہتا ہوں کہ تم کافر نہ مرو اس لئے تمہیں مہلت دے رہا ہوں اگر مسلمان نہ ہوئے تو تمہیں بھی اور تمام مرزائیوں کو جن کو بار بار میں نوٹس دوں گا خدا کی قسم میں قتل کر دوں گا۔ آخر پر دستخط ہیں فقط رسول کا کتا ایک اور غازی علم الدین۔ لیکن رسول کا تو اس نے زیادتی کی ہے ویسے کتا لکھ دیتا اپنے آپ کو تو اور بات تھی کیونکہ حضرت اقدس محمد مصطفیٰ ﷺ کا تو کتا بھی اس سے زیادہ رحم دل اور شریف ہوتا تھا ناممکن ہے

کہ کوئی کتاب جو حضرت محمد مصطفیٰ ﷺ کے گھر تربیت پاتا وہ کسی پر کسی قسم کا ناجائز حملہ کرنا تو درکنار بھونکتا بھی نہیں اس لئے یہ شخص اس معاملے میں بہت بڑی زیادتی کر گیا ہے۔

گجرات سے ایک احمدی ڈاکٹر لکھتے ہیں کہ میرا بیٹا جشن تشکر کے موقع پر لاہور میں غرباء کو کھانا تقسیم کر رہا تھا مخالفین نے اس کو گالیاں دیں، پولیس کے ساتھ مل کر گھر کا گھراؤ کیا اور پھر اس کو قید کر کے جیل پہنچایا گیا آج بڑی مشکل کے ساتھ ۱۲ مئی کو وہ ضمانت پر رہا ہو کر آیا ہے۔ جہاں تک احمدیوں کی ترقیات کا تعلق ہے ہزار ہا احمدی ایسے ہیں جن کی محکمانہ ترقیاں روک لی گئی ہیں الا ماشاء اللہ جہاں کہیں کوئی بہت غیر معمولی شریف النفس ہی نہیں بلکہ بہادر افسر ہو وہ احمدیوں کی ترقی میں روک نہیں بننا اور ایسی بہت سی مثالیں ہیں لیکن بالعموم جو واقعہ گزر رہا ہے وہ یہ ہے کہ اکثر احمدی اپنی جائز ترقیات سے محروم کر دیئے گئے ہیں۔ اس میں ایک وجہ تو احمدیت کی مخالفت ہی ہے لیکن میں سمجھتا ہوں کہ ایک اور وجہ قوم کی بددیانتی ہے۔ پہلے سے بھی ایسے واقعات سننے میں آتے رہے ہیں کہ جہاں دفتر کا ماحول بددیانت ہے وہاں ایک احمدی کی دیانت ان کو بہت تکلیف دیتی ہے۔ اس وقت غالباً ان کے پاس کوئی بہانہ نہیں تھا ایسے راہ کے پتھر کو راہ سے ہٹانے کا لیکن اب چونکہ جماعت احمدیہ کی مخالفت حکومت کے لحاظ سے ایک تسلیم شدہ چیز ہے اور ہر شخص کو حق ہے جو چاہے جس پر چاہے گند اچھالے، جس کو چاہے پتھر مارے اس لئے اب یہ احمدیت کی مخالفت دراصل ایک بہانہ بن گئی ہے ان لوگوں کیلئے اور ملک میں بڑھتی ہوئی بددیانتی ہے جس کے نتیجے میں دیانتدار احمدی افسران کی آنکھوں میں کھٹکتے ہیں اور ان کی ترقیاں روکی جاتی ہیں اور بہت سوں کو احمدیت کا الزام لگا کر باقاعدہ فارغ بھی کیا گیا ہے۔ ایسی چھٹیاں دفتری چھٹیوں کی نقول میرے پاس موجود ہیں جس میں واضح طور پر لکھا گیا ہے کہ چونکہ تم احمدی ہو اس لئے تمہیں اس ملازمت سے فارغ کیا جاتا ہے اور جب اس کے خلاف احتجاج کئے گئے تو کوئی اس احتجاج کی آواز کی پذیرائی نہیں ہوئی۔ حد یہ ہے کہ ایک ایئر فورس کے محکمے میں ایک احمدی افسر کو باقاعدہ یہ چٹھی لکھ کر ملازمت سے فارغ کر دیا گیا کہ تم احمدی ہو تمہاری ہمارے پاس کوئی جگہ نہیں۔ جب اس نے اپیل کی تو وہ اپیل یہ لکھ کر واپس کر دی گئی کہ تمہاری اپیل سننے کا بھی کوئی جواز نہیں ہے، تمہیں اس کا کوئی حق نہیں۔ اس عرصے میں حکومت تبدیل ہوئی تو اب اس نے ایک اپیل پرائم منسٹر کو بھیجی ہے اللہ بہتر جانتا ہے کہ اب اس اپیل کا کیا حشر ہوتا ہے مگر اس سے

پہلے تو بڑی کھلی جرأت کے ساتھ حیا کے بغیر کسی شرم کے بغیر کھل کر یہ کہہ دیا جاتا تھا اور تحریر دے دی جاتی تھی کہ تم احمدی ہو اس لئے ہم تمہیں ملازمت سے فارغ کرتے ہیں۔ بعض دفعہ ملی ہوئی ترقی واپس لے لی گئی چنانچہ ایک دوست لاہور سے لکھتے ہیں کہ منیر احمد سنوری ان کے ماموں کے چیف انجینئر بننے کے آرڈر آچکے تھے لیکن وہاں آفس والوں نے شور مچایا کہ قادیانی کو چیف انجینئر نہیں بننے دینا۔ اس کے نتیجے میں اس ترقی کے جاری شدہ آرڈر کینسل کر دیئے گئے۔ اسی طرح اور بہت سی مثالیں ہیں لیکن چند ایک کافی ہوں گی۔

ربوہ کے ایک نوجوان لکھتے ہیں کہ آج ۲۳ مارچ کا دن ہے اور تمام احباب جماعت اس دن علی الاعلان خوشیاں منا رہے ہیں اور ہم ہیں کہ ہم پر پابندیوں کا دائرہ مزید تنگ کر دیا گیا ہے، ربوہ کی فضا میں ایک عجیب اداسی چھا گئی ہے۔ آج جب نماز فجر کے بعد دعا اور تقسیم مٹھائی سے فارغ ہو کر البیت سے باہر نکلے تو یہ دیکھ کر حیران ہو گئے کہ شاہین فورس کے مجاہدین ہاتھوں میں لٹھیاں، رائفل اور آنسو گیس اور نامعلوم کیا کیا لئے اور اسلحہ سے لیس ہو کر مختلف مقامات پر کھڑے گویا کسی بڑے جلوس کو قابو کرنے کیلئے تیار تھے۔ جہاں دکھ ہو رہا تھا وہاں ہنسی بھی تو آئی کہ بیچارے نادان کیسے گھوم رہے ہیں اور ہماری خوشیوں پر پہرہ دے رہے ہیں۔

امیر صاحب جماعت احمدیہ مردان ایک شہید ہوئی مسجد کو جب دیکھتے ہیں تو ان کا دل خون کے آنسو روتا ہے۔ وہ لکھتے ہیں ہماری مسجد شہید ہو چکی ہے اور ویران پڑی ہے جس میں ان ظالموں نے مختلف قسم کا گند پھینک رکھا ہے مسجد کا کیس عدالت میں دائر ہے اور حکومت کی طرف سے دفعہ 145 کا مقدمہ بھی درج ہے اور یہاں کی انتظامیہ خصوصی طور سے یہ نہیں چاہتی کہ ہم اپنی مسجد کے قریب بھی جائیں۔ میری دلی خواہش اور تمنا ہے کہ ہم لوگ وہاں جا کر مسجد کو صاف کریں اور پھر میں وہاں جا کر سجدہ کروں جہاں ہمارے بزرگوں نے خدا کے حضور سجدے کئے ہیں۔

ایک چار سالہ احمدی بچی قرۃ العین جو نکانہ صاحب میں رہتی تھی اس نے اپنی آنٹی (یہ لفظ آنٹی لکھا ہوا ہے) ممانی یا پھوپھی یا خالہ جو بھی ہیں ان سے خط لکھوا کر بھجوایا ہے لکھنے والی نے کہا ہے کہ جو کچھ اس بچی نے مجھے لکھوایا میں نے اسی طرح امانت کے طور پر لکھ دیا ہے وہ لکھتی ہے ۱۲ اپریل کو صبح 11 بجے ربوہ سے نکالنے پہنچے تو کیا دیکھا کہ ہمارے گھر کو اور سامان کو آگ لگی ہوئی تھی اور میں ڈر گئی

کہ یہ کیا ہوا ہے کسی آدمی سے پوچھا تو اس نے بتایا کہ قادیانیوں کے تو سارے گھر اور سامان جلا دیئے گئے ہیں۔ لکھتی ہے پیارے ابا حضور! انہوں نے میرے کھلونے، سائیکل، تختی وغیرہ سب کچھ جلا دیا ہے جب میں نے پڑھا تو بے اختیار میری آنکھوں سے آنسو برسنے لگے لیکن پھر معاً بعد مجھے شرمندہ ہونا پڑا اور اس چھوٹی سی بچی سے مجھے سبق سیکھنا پڑا۔ اس کے بعد وہ لکھواتی ہے لیکن میں بالکل نہیں روئی کیونکہ اللہ نے پہلے سے بڑھ کر دینا ہے کوٹھی، کار اور بڑی سی گریٹا، سائیکل دینی ہے اور کھلونے بھی۔ امی جان کہتی ہیں کہ جو خدا کی راہ میں مال خرچ کرتا ہے خدا اس کو بہت زیادہ دیتا ہے۔ کیسی سچی بات اس بچی نے کہی ہے، کیسے عظیم کردار کا نمونہ دکھایا۔ اس میں کوئی شک نہیں کہ جن احمدیوں کے ماضی میں نقصان ہوئے تھے خدا نے اتنا بڑھا کر اس کو دیا اور ایسے ایسے فضل ان پر نازل فرمائے کہ اس سے پہلے وہ خواب میں بھی یہ سوچ نہیں سکتے تھے کہ ان کو خدا تعالیٰ ایسی ایسی نعمتیں عطا کرے گا۔ صبر کا امتحان جتنا لمبا ہوا تنے ہی فضلوں کا سلسلہ بھی زیادہ دیر تک جاری رہتا ہے اور غیر معمولی جزا خدا کی طرف سے ملتی ہے اس لئے اس بارے میں اک ذرہ بھر بھی نہ مجھے شک تھا نہ ہے، نہ ہوگا کہ وہ تمام احمدی جو پاکستان میں دکھا اٹھا رہے ہیں ان کے دکھوں کے نتیجے میں خدا تعالیٰ جو دنیا میں فضلوں کی بارش نازل فرما رہا ہے وہ ایک زائد فضل ہے۔ براہ راست ان لوگوں کو یقیناً خدا کی رحمت پہنچے گی اور اس کثرت کے ساتھ ان پر فضل نازل ہوں گے کہ وہ اپنے دکھوں کو یاد کر کے شرمندہ ہوا کریں گے اور کہیں گے اے خدا! ہم نے بے صبری دکھائی اور ہم نے جو دکھ محسوس کیا حقیقت یہ ہے کہ تیرے فضلوں کے ساتھ اس دکھ کی کوئی نسبت نہیں۔ معمولی سے کانٹے کی چبھن کے مقابل پر تونے بے انتہا فضل ہم پر نازل فرمائے ہیں۔ اسی لئے آپ دیکھیں گے کہ یقیناً وہ زمانہ آئے گا کہ تمام احمدی جو آج مظلوم ہیں خدا تعالیٰ ان کے مراتب بلند کرے گا۔ اس دنیا میں بھی ان کو عزتیں اور اموال دے گا اور خوشیاں نصیب فرمائے گا اور آخرت میں بھی اس قدر بے انتہا دے گا کہ ان کا تصور اس کو نہیں پہنچ سکتا۔

نکانہ صاحب سے ہی ایک اور دوست لکھتے ہیں کہ ہمیں چند دن پہلے سے ان حالات کے متعلق اندازہ ہو چکا تھا اور ہم ہر طرح سے انتظامیہ کو متنبہ کر رہے تھے اور بڑے سے بڑے افسروں کو تاریخ بھی بھجوائی جا چکی تھیں اور پھر ہم خود مل کر بھی مقامی و ضلعی انتظامیہ سے گفت و شنید کرتے تھے ان کو بتاتے تھے یہ خطرات ہیں اور آپ کو مناسب انتظام کرنا چاہئے۔ کہتے ہیں ایک موقع پر جب ہم

متعلقہ اے سی اور ڈی ایس پی سے ملے انہوں نے کہا ہرگز فکر نہ کریں۔ تمام علماء نے ہم سے خدا کی قسمیں کھا کر وعدہ کیا ہے کہ ہم صرف جلوس نکالیں گے اس کے علاوہ کوئی کارروائی نہیں ہوگی۔ اس لئے آپ مطمئن رہیں اپنے گھروں میں بیٹھے رہیں جلوس نکلنے دیں اس سے آپ کو کیا فرق پڑتا ہے۔ اس کے بعد یہ خدا کی قسمیں کھانے والوں نے جو سلوک کیا اس کے متعلق لکھتے ہیں۔ باقاعدہ پروگرام بنا کر حملہ آوروں کو گروپوں کی شکل میں ترتیب دیا گیا تھا۔ تقریباً ایک گھنٹے کے اندر اندر سارے احمدی گھروں کو جلا کر خاکستر کر دیا گیا۔ خاکسار نے بھی چار ماہ بیشتر نیا مکان تعمیر کیا تھا ابھی اس مکان کا 55 ہزار قرض بھی واجب الادا تھا کہ اسلام کے نام نہاد ڈھکیڈھکیاروں نے ۱۲ اپریل ۱۹۸۷ء کو مکان کو شدید نقصان پہنچایا مکان کے دو کمروں کی چھت اور فرش بالکل خراب ہو چکے ہیں اور گھر کا ہر قسم کا اثاثہ نذر آتش ہو گیا ہے۔ خاکسار کا ذاتی ریکارڈ بھی ضائع ہو گیا ہے۔ ظالموں نے صرف ہمارے زیب تن کپڑے چھوڑے اور ہر قسم کے پارچات بھی نذر آتش کر دیئے۔ صرف ایک چیز یعنی ایک غیر احمدی دوست کا موٹر سائیکل بچا جو کہ میرے پاس اس سے زیادہ وقت نہیں تھا کہ میں چند منٹ کے اندر اندر اس موٹر سائیکل کو کسی محفوظ جگہ پہنچا دوں کیونکہ یہ کسی کی امانت تھی۔

اسی کیفیت کو بیان کرتے ہوئے خولابت ڈاکٹر عبدالغفور صاحب لکھتی ہیں ۱۲ اپریل کو ہم صبح جاگے تو اعلان ہوا کہ قادیانیوں کے خلاف جلوس نکالے جائیں گے، ہم تو یہ سوچ بھی نہیں سکتے تھے کہ وہ جانی و مالی نقصان پہنچانے کا منصوبہ بنائے ہوئے ہیں ایک دم جلوس شعلوں کی طرح بھڑکتا ہوا ہمارے گھر کی طرف آ گیا ہمارے ہمسایوں نے ہمیں پناہ دی۔ جب وہ پہلے مسجد میں گئے تو انہوں نے مسجد کے مینار گرائے تو میری والدہ نے میرے ابا جان کو کہا کہ مسجد کی حفاظت کیلئے جیسا بھی ہو سکے ضرور پہنچو، میرے ابا جان اور میرے بہنوئی سلطان احمد صاحب مسجد کی حفاظت کیلئے چلے گئے تو انہوں نے ان دونوں کو بہت مارا پیٹا۔ میرے ابا جان تو ابھی تک چل پھر بھی نہیں سکتے اور نہ اٹھ بیٹھ سکتے ہیں۔ وہ دونوں ان دنوں شیخوپورہ ہسپتال میں جماعت احمدیہ کی طرف سے زیر علاج ہیں ان کی غیر موجودگی میں مخالفین ہمارے گھر آئے اور سارا گھر تباہ و برباد کر دیا، قیمتی سامان تو ایک طرف سر چھپانے کیلئے بھی کوئی جگہ نہیں چھوڑی۔ لکھتی ہیں کہ میں فرسٹ ایئر کی طالبہ ہوں اور تھوڑے دنوں کے بعد ہمارے پیپر بھی شروع ہونے والے ہیں۔ میری پڑھائی والی بھی تمام کتابیں جلا دی گئی ہیں دعا

کریں کہ اللہ تعالیٰ مجھے امتحان میں کامیاب کرے۔

خادم مسجد بھی حفاظت کیلئے گئے ہوئے تھے ان کو بھی زخمی کر دیا گیا اور ان کے بچوں کو آگ میں جلانے کی کوشش کی گئی لیکن خدا کے فرشتوں نے انہیں آگ سے نکال لیا۔ میرے بہنوئی کے سر میں کیل ٹھونکے گئے لیکن اللہ تعالیٰ نے ان کو اپنے فضل سے مستقل نقصان سے بچالیا۔

یہ لمبے قصے ہیں یہ نکانہ صاحب کے واقعہ کے چند دن بعد کی ڈاک ہے اس سے آپ اندازہ کریں کہ ہر روز کس قسم کے خطوط مجھے ملتے ہیں جو سارے کے سارے مٹی برحقاق ہیں کوئی مبالغہ نہیں ہے۔ آنکھوں دیکھا کسی بچے نے اپنا دل کا حال بیان کیا، کسی بڑے نے اپنے ماحول کی کیفیت بیان کی، سارے پاکستان کی جماعت شدید دکھوں میں مبتلا ہے۔

ایک خاتون نکانہ صاحب ہی سے آنکھوں دیکھا حال بیان کرتے ہوئے لکھتی ہیں انتظامیہ نے چونکہ ہمیں بہت تسلی دی اس لئے ہم آرام سے گھروں میں بیٹھ رہے۔ ایک دن صبح اسی طرح بیٹھے ہوئے دس منٹ پہلے ہمیں اطلاع ملی کہ میرے بھائی کے گھر کو اور مسجد کو جلا دیا گیا ہے۔ میں نے جلدی میں بستر کی چادر اٹھائی اور اوڑھ کر اپنے بھائی کے گھر جانے لگی میرے میاں جلدی سے چھت پر چڑھے تو دیکھا کہ مرزا الطاف الرحمن کے گھر کی طرف سے شعلے اٹھ رہے ہیں انہوں نے مجھے کہا کہ تم جلدی بچوں کو لے کر کہیں چلی جاؤ شہر کی طرف نہ جانا اور میں گھر پہ رہتا ہوں۔ میں اپنے تینوں بچوں کو ساتھ لیکر اسی چادر کے ساتھ نکل کھڑی ہوئی سمجھ نہیں آرہی تھی کہ کدھر جاؤں۔ خدا تعالیٰ نے نہ جانے مجھ میں کہاں سے ہمت ڈال دی اور عقل دی میں نے فوراً کالونی کو چھوڑا اور آدھ میل پر گندم کے کھیتوں کی طرف چلی گئی۔ ادھر بچے شہر سے دھوئیں کے بادل دیکھ دیکھ کر رو رہے تھے کہ امی جلدی جاؤ اور ابو کو بھی لے کر آؤ۔ چنانچہ میں گھر کی طرف بھاگی اور گھر سے جب آگ کے شعلے بھڑکتے ہوئے دیکھے تو میں پاگل سی ہو گئی۔ میں دیوانہ وار اس آگ میں کود پڑی اور اپنے خاوند کو آواز دینے لگی۔ تب ہمسائے کی طرف سے مجھے آواز آئی کہ بی بی یہاں آ جاؤ تمہارے خاوند کو ہم نے اپنے گھر پناہ دے دی ہے۔ تب معلوم ہوا گو وہ تو شہادت کیلئے تیار بیٹھا تھا مگر ہمسایوں نے زبردستی اس کا بازو پکڑ کر گھسیٹ کر اسے اپنے گھر میں پناہ دی۔ کہتی ہیں کہ خاوند بیٹھا یہ ساری باتیں سن رہا تھا سارے واقعات کی براہ راست اس کو اطلاع ہو رہی تھی وہ کہتے ہیں کہ مسلسل جو چیزیں لوٹنے والی تھیں وہ لوٹی

گئیں اور بعد میں ڈھیریاں بنا بنا کر سامان کو آگ لگائی گئی۔ پھر سارے گھر کو آگ لگائی گئی اور یہ دیکھا گیا کہ کوئی چیز بھی ایسی بچ نہ جائے جو نذر آتش نہ ہو۔ کہتی ہیں اس وقت میری یہ حالت تھی کہ میں پھر جب گھر پہنچی ہوں تو جو آگ سلگ رہی تھی اس پر میں نے دیکھی سے پانی بھر بھر کر ڈالنے شروع کئے اور دوپہر کا وقت ہو گیا۔ ڈیڑھ بج گیا میں وضو کرنے بیٹھ گئی جب میں نے وضو کرتے ہوئے کلمہ پڑھا تو جو لوگ ارد گرد تماشا بین اکٹھے تھے ان میں سے ایک نے کہا کہ سمجھ نہیں آرہی کہ کلمہ تو ہمارا ہی پڑھ رہی ہے۔ یہ عجیب بات ہے اس قدر جھوٹ بولا گیا ہے پاکستان میں اس قدر نفرت کی ہوائیں چلائی گئی ہیں کہ جو ارد گرد رہنے والے ہمسائے ہیں وہ بھی یہ یقین کر بیٹھے ہیں کہ گویا نعوذ باللہ من ذالک احمدیوں کا کلمہ اور ہے۔ کہتی ہیں کہ اس وقت میرا صبر کا بندھن ٹوٹ گیا محلے والے لوگ میرا حشر دیکھ رہے تھے کس وقت صبر کا پیمانہ ٹوٹا یہ اور واقعہ ہے۔ لکھتی ہیں کہ اس وقت بلے میں تلاشی لے رہی تھی کہ کوئی چیز بچی ہو تو جلے ہوئے قرآن کے ٹکڑے نظر آئے اس وقت میرے صبر کا پیمانہ ٹوٹ گیا۔ محلے والے میرا حشر دیکھ رہے تھے اور میرے منہ پہ یہی جملہ تھا کہ لوگو مجھے سامان کی پرواہ نہیں مجھ سے یہ قرآن مجید کا حشر نہیں دیکھا جا رہا۔ محلے والے لوگ بھاگ بھاگ میری آواز پر دوبارہ اکٹھے ہو گئے ان کی موجودگی میں ایک اور تاج کمپنی کا قرآن کریم بھی اسی طرح جلا ہوا ملا۔ یہ اپنے گھر بچوں کو تعلیم دیا کرتی تھیں۔ غیر احمدی بچے بھی پڑھنے آتے تھے اس لئے وہ بتا رہی ہیں لمبی کہانی ہے کہ کس طرح غیر احمدی بچوں کے چھوڑے ہوئے قرآن مجید بھی جب انہوں نے جلے ہوئے دیکھے تو پھر وہ سارے گاؤں میں سارے قصبے میں وہ خود وہ قرآن لے کے پھرے کہ یہ ایسے ظالم لوگ ہیں کہ قرآن کے جلنے کا بہانہ بنا کر یہ خود قرآن جلانے والے ہیں۔

جشن تشکر جہاں جہاں منایا گیا اس کی بھی سزائیں جماعت احمدیہ کو دی گئیں اور جماعت احمدیہ نے مختلف علاقوں میں اس جشن تشکر کی قیمت ادا کی ہے۔ ایک صاحب لکھتے ہیں کہ ہم جب مسجد سے جہاں کھانے کا انتظام تھا کیونکہ باہر تو کچھ تقسیم کرنا ممکن نہیں تھا۔ جب روانہ ہونے لگے تو ایک دوست نے کہا کہ میں نہیں آسکتا کچھ چاول ہمارے گھر کے لئے بھی لیتے آنا ہم نے بالٹی میں کچھ چاول ڈالے اور موٹر سائیکل پر روانہ ہوئے۔ باہر اکرم طوفانی کے غنڈے نے ہمیں چلتے موٹر سائیکل سے دھکا دیا اور ساتھ ہی شور مچانے لگا کہ قادیانی کافر اپنے مندر سے چاول لے کر مسلمانوں میں تقسیم

کر رہے ہیں ان کو پکڑو اور مارو۔ دو منٹ کے اندر اندر موٹر سائیکل کھڑا کرتے ہی چالیس پچاس غنڈے جمع ہو گئے اور آتے ہی انہوں نے ہمیں مارنا شروع کر دیا۔ ان کی باری ہی نہیں آرہی تھی کہ ہمیں کہاں کہاں ماریں، مارتے مارتے اسی طرح ٹانگے پر گھسیٹ کر سوار کیا اور تھانے لے گئے جہاں ہمیں حوالات میں بند کر دیا گیا لیکن یہ عجیب واقعہ ہم نے دیکھا ہے کہ جب ہم حوالات میں پہنچے تو دوسرے مجرم جو حوالات میں قید تھے ان کو پتہ لگا کہ ہم کیوں قید کئے گئے ہیں کیا ہم سے سلوک ہوا ہے تو بے اختیار ہمارے زخم چومنے لگے اور یہ کہنے لگے کہ آپ بڑے خوش نصیب لوگ ہیں جو اپنے دین کی حفاظت میں یہ تکلیفیں اٹھا رہے ہیں۔

اب اس تفصیل کو بیان کرنے کا وقت ہی نہیں ہے چند دن کے اندر اندر اتنے واقعات روزمرہ کی تکلیف کے اکٹھے ہو جاتے ہیں کہ جو بعض دفعہ ساری زندگی کو دکھوں سے بھر دینے کے لئے کافی ہوتے ہیں لیکن اللہ تعالیٰ اپنے فضل کے ساتھ اتنی رحمتیں بھی ساتھ نازل فرما رہا ہے، جماعت کو اتنی ترقیات بھی عطا فرما رہا ہے کہ وہ زخم ساتھ ساتھ دھلتے جاتے ہیں اگر چہ ان کی کسک تو باقی ہے وہ مٹ نہیں سکتی لیکن خدا کے فضل سہارے ضرور دیتے ہیں اور اس قوت کے ساتھ دلوں کو تھامتے ہیں کہ اس کے نتیجے میں خدا تعالیٰ اپنے فرائض کی ادائیگی کو آسان فرما دیتا ہے۔ یہ باتیں میں کل کی تقریر میں اور پرسوں کی تقریر میں کچھ حصہ آپ کے سامنے پیش کروں گا۔

اس وقت میں آپ کو آخر پر دعا سے پہلے یہ بتانا چاہتا ہوں کہ جیسا کہ میں نے کہا تھا ہمارا سہارا صرف خدا کی ذات ہے دنیا میں ہم ان باتوں کی تشہیر جس حد تک ممکن ہے کرتے رہے ہیں لیکن یہ دنیا سیاست کی دنیا ہے۔ مذہب کی دنیا نہیں اور مذہب میں جو بھیا تک واقعات ہو رہے ہیں ان کے پیچھے بھی سیاست ہی ذمہ دار ہے اور یہ سب سیاسی کھیل ہیں ان کا حقیقت میں مذہب سے کوئی بھی تعلق نہیں۔ اگر پاکستان میں اسلام کی سچی ہمدردی ہوتی تو جس قسم کے جرائم وہاں کثرت سے بڑھتے اور پھیلتے چلے جا رہے ہیں کسی ملاں کے دل میں ان کا بھی خیال آتا اور وہ خدا کا خوف کرتا کہ اسلام تو دراصل کردار کا نام ہے۔ جس ملک سے انسانیت اٹھ گئی ہو، جس ملک سے بچوں کی حرمت اٹھ گئی ہو، جس ملک سے عورتوں کی حرمت اٹھ گئی ہو، جہاں روزمرہ بچے اغوا ہو رہے ہوں اور لاکھوں کی قیمت کے مطالبے ہوں کہ ہم تمہارے بچے کو زنج کر دیں گے اگر تم نے یہ قیمت ادا نہ کی، جہاں غریب لوگ

اپنی ساری عمر کی کمائی ہوئی جائیدادیں بیچ کر اپنے بچوں کی جان چھڑانے پر مجبور کئے جا رہے ہوں، جہاں دن بدن سفاکی بڑھ رہی ہو، جھوٹ بڑھ رہا ہو، غصب بڑھ رہا ہو، رشوت بڑھ رہی ہو اور سارے معاشرے سے امن اٹھ چکا ہو وہاں ان حالات کو ہنستے ہوئے برداشت کرنا اور کبھی اشارۃً بھی اس بات کا اظہار نہ کرنا کہ اسلام تو تمہاری گلیوں میں تباہ ہو رہا ہے، تمہارے گھروں میں تباہ ہو رہا ہے، تمہارے شہروں میں تباہ ہو رہا ہے، ہر جگہ اسلام کو ہلاک کیا جا رہا ہے اس لئے تم کس اسلام کی حفاظت کی باتیں کر رہے ہو۔ یہ کہنے کی بجائے ایک فرضی نظریاتی بحث کو اٹھا کر ساری عوام الناس کو پاگل بنایا جا رہا ہے۔ اس لئے وہاں بھی دراصل مذہب نہیں بلکہ سیاست کھیل رہی ہے اور سیاست پاکستان کی ایسی الجھ چکی ہے اور بد قسمتی سے ایسی گندی ہو چکی ہے کہ سردست مجھے پاکستان کے حالات کو دیکھتے ہوئے کوئی واضح امید دکھائی نہیں دیتی کہ جلد حالات پلٹا کھائیں۔ یعنی ان حالات کے نقطہ نگاہ، سے ظاہری تجزیے کے نقطہ نگاہ سے کوئی امید نہیں ہے لیکن جہاں تک خدا کی تقدیر کا تعلق ہے اس میں قطعاً کوئی شک نہیں کہ اللہ تعالیٰ نے جو وعدے حضرت مسیح موعود علیہ الصلوٰۃ والسلام سے فرمائے ہیں ان کو ضرور پورا کرے گا اور وہ دن دور نہیں کہ جب اس ملک کو سنجیدگی کے ساتھ یہ فیصلہ کرنا ہوگا کہ شرافت کے ساتھ اس ملک کو قائم رکھنا ہے یا خباثت میں بڑھتے ہوئے اس خدا کی عطا کیے ہوئے ہاتھوں سے ضائع کر دینا ہے۔ جب یہ سوال واضح طور پر ابھرے گا اور ابھرتا چلا جا رہا ہے۔ دن بدن پاکستان کی عوام میں یہ احساس پیدا ہوتا چلا جا رہا ہے کہ ہم ایک ایسے دوراے پر کھڑے ہیں جہاں بقاء اور فنا کا سوال ہے۔ To be or not to be کا سوال ہے، ہم نے زندہ رہنا ہے یا نہیں رہنا؟ یہ سوال ہے جو آج درپیش ہے جب یہ سوال اور زیادہ واضح ہوگا تو قوم کو کوئی فیصلہ کرنا پڑے گا۔

میری دعا یہ ہے اور میں آپ سب سے درخواست کرتا ہوں کہ آپ بھی اس کو اپنی دعائیں کہ خدا اس قوم کو ایسے موقع پر اس دوراے پر صحیح فیصلہ کرنے کی توفیق عطا فرمائے۔ اس میں کوئی بھی شک نہیں کہ اس ملک پر جب تک ملاں کی لعنت سوار ہے یہ ملک کسی پہلو سے بھی ترقی نہیں کر سکتا۔ دن بدن ذلت اور مزید ذلت کا شکار ہوتا چلا جائے گا۔ آج تک کبھی ایسا نہیں ہوا کہ جاہل ملاں کسی قوم پر سوار ہوا ہو اور اس نے اس قوم کو تباہی کے گڑھے تک پہنچا نہ دیا ہو۔ یہ تو پیرِ تسمہ پا ہے اور عجیب بات ہے کہ سیاست اس بات کو سمجھتی نہیں، عجیب اندھی سیاست ہے ہمارے ملک میں کہ ماضی پر نگاہ رکھتے ہوئے سبق لینا نہیں جانتی۔

یہ پیرتسمہ پاکی کہانی شاید آپ میں سے بہتوں نے سنی ہو اور بعضوں نے نہ بھی سنی ہو اس لئے میں اس کہانی کو دوہراتا ہوں کیونکہ یہ بعینہ پاکستان کے حالات پر صادق آرہی ہے۔ کہتے ہیں ایک جزیرے میں ایک سندباد جہازی تھا یا جو بھی تھا اس کا جہاز تباہ ہوا، ٹوٹ گیا تو وہ ایک جزیرے میں اتر گیا اور اس جزیرے میں بہت سے پھل دار درخت تھے اور بہت ہی امن کی جگہ تھی وہ پھل کھا رہا تھا کہ اتنے میں اس کو ایک آواز سنائی دی۔ ایک بوڑھے کی کہ میرا بھی تو کچھ خیال کرو۔ دیکھو میری ٹانگیں مفلوج ہیں میں اپنی ٹانگوں کے بل کھڑا نہیں ہو سکتا اپنی آنکھوں کے سامنے پھلوں سے لدے درختوں کو دیکھتا ہوں بھوک سے تملتا ہوں لیکن میرے مقدر میں تازہ پھل نہیں۔ ہاں جو درخت سے گر جاتے ہیں جانوروں کے کھائے گندے، بچے ہوئے پھل وہ کھانے پڑتے ہیں۔ تم مجھ پر رحم کرو اور مجھے اپنے کندھوں پر چڑھا لو۔ اس بیچارے کو رحم آ گیا اس نے اسے اپنے کندھوں پر سوار کر لیا۔ وہ مفلوج ٹانگیں جو بڑکی طرح تھیں وہ جس طرح سانپ اپنے جسم کو کستا ہے۔ بعض جانوروں کے ارد گرد اپنے بل کو تنگ کرتا چلا جاتا ہے اسی طرح اس بوڑھے نے اپنی ٹانگوں کو اس کی گردن کے ارد گرد لپیٹا اور اس کا حلقہ تنگ کرتا چلا گیا۔ یہاں تک کہ اس کیلئے اس سے نجات ممکن نہ رہی۔ تب اس نے کہا کہ میں تو خوش ہوں کہ خدا تعالیٰ نے (اس نے خدا تعالیٰ کا لفظ کہا یا نہیں کہانی یہ کہتی ہے کہ) مجھے اور دو ٹانگیں دے دی ہیں اب تم میری ٹانگیں ہو اور تمام عمر میں تمہاری گردن پر سوار ہوں گا اور تمہاری ٹانگیں میری ٹانگوں کا کام دیں گی۔

یہ کہانی ہے لیکن اس میں بڑا گہرا سبق ہے بعض لوگوں کی ٹانگیں اس لئے ماری جاتی ہیں کہ وہ اس لائق نہیں ہوا کرتے کہ دنیا کو اپنے مفاسد سے تباہ کریں، اپنے نفوس کے مفاسد سے تباہ کریں۔ اسی لئے ملاں جب بگڑ گیا تو خدا تعالیٰ نے اس کو تعمر مذلت میں گرایا اور یہ ہمارے ملکوں میں کمین کے طور پر ظاہر ہوا۔ جن ملکوں میں ملاں نے اپنے نفس کی عزت کو قائم رکھا اسلام سے وفا کی وہاں یہ بہت معزز حیثیت رکھتا ہے اور میں ان کی بات نہیں کر رہا لیکن بد قسمتی سے پنجاب میں خصوصیت کے ساتھ اور ہندوستان کے بہت سے علاقوں میں ملاں ایک ایسی ذلیل ہستی کے طور پر ابھرا ہے اس کو دیکھ کر حضرت اقدس محمد مصطفیٰ ﷺ کی وہ حدیث یاد آ جاتی ہے کہ علماء ہم شر من تحت عدیم السماء (مشکوٰۃ کتاب العلم والفضل: ۳۸) ان لوگوں کے علماء آسمان کے نیچے بدترین قوم ہوں گے اس لئے ان کی ٹانگیں کوئی نہیں تھیں ان کو قوم پوچھتی نہیں تھی۔ رفتہ رفتہ آنحضرت ﷺ کے

نام کا واسطہ دے دے کر اسلام کی عزت اور ناموس کے صدقے کہہ کہہ کر قوم کو اس بات پر آمادہ کیا کہ ہمیں بھی اٹھاؤ۔ اگر کسی اور وجہ سے نہیں تو احمدیوں کی مخالفت ہی میں ہم سے کام لو۔ چنانچہ بعض بد نصیب اندھے سیاست دان ان کے قابو آئے اور اب یہ پیرتسمہ پابن کر ان کی گردن پہ سوار ہیں۔ لیکن میں آپ کو یقین دلاتا ہوں کہ ان سے منافرت ملک میں دن بدن بڑھتی چلی جا رہی ہے اور وہ لوگ جو احمدیوں کے گھروں پہ گالیاں لکھتے ہیں اور لاؤڈ سپیکروں کے رخ ان کے گھروں کی طرف کر کے دن رات ان کو کوستے ہیں، حضرت مسیح موعود علیہ الصلوٰۃ والسلام کو گالیاں دیتے ہیں ہر طرف سے مجھے یہ اطلاعیں مل رہی ہیں کہ عوام الناس پھر دن رات ان کو گالیاں دیتے ہیں اور یہ عوام کا اپنے علماء کو گالیاں دینے کا رجحان دن بدن بڑھتا چلا جا رہا ہے۔

پس حضرت مسیح موعود علیہ الصلوٰۃ والسلام نے جب یہ لکھا کہ

۴ عزت مجھ کو اور تجھ کو ملامت آنے والی ہے (درئین: ۹۴)

تو امر واقع تو یہ ہے کہ یہ الہامی پیش گوئی پوری ہو چکی ہے۔ دشمن تو گالیاں دیا کرتا ہے دشمن کی ملامت تو کوئی حیثیت نہیں رکھتی مگر وہ لوگ جو اپنے قائدین کو گالیاں دینے لگیں اور ان کے نام کو ذلت سے یاد کریں اور ان کا ذکر کر کے ان پہ لعنتیں ڈالیں اور کہیں ہم تو وقت کا انتظار کر رہے ہیں کب حالات بدلیں تو ہم ان کو مزہ چکھائیں۔ یہ ہے حقیقی ذلت جو اس وقت ملاں کا مقدر ہو چکی ہے اور بڑھتی چلی جا رہی ہے۔

اس لئے آپ اطمینان اور صبر کے ساتھ خدا تعالیٰ پر توکل کرتے ہوئے دکھوں کے یہ چند دن جتنے بھی ہمارے مقدر میں لکھے ہوئے ہیں ان کو کاٹتے چلے جائیں۔ میں آپ کو یقین دلاتا ہوں کہ اللہ تعالیٰ کے فضل اور رحم کے ساتھ جو رحمتیں تمام دنیا میں احمدیت کو گھیر چکی ہیں، جو احمدیت پر سایہ کئے ہوئے ہیں جو فضلوں کی بارش بن کر برستی ہیں۔ وہ آپ کے گھر تک بھی پہنچیں گی اور خدا تعالیٰ وہاں بھی حالات کو تبدیل کر دے گا اور آپ کی تشنگی بھی دور ہوگی لیکن جب آپ کل اور پرسوں میری دوسری تقاریر میں اللہ تعالیٰ کے فضلوں کے ذکر کو سنیں گے تو میں جانتا ہوں کہ جو پاکستان سے تشریف لائے ہوئے دوست ہیں ان کے دل بھی دھل جائیں گے، وہ بھی خدا کا شکر ادا کریں گے کہ اے خدا! جو قربانیاں ہم نے دیں ان کے مقابلے پر تو نے اتنے فضل نازل فرمائے ہیں کہ اگر یہ ان کا نتیجہ

ہے تو ہمیں کوئی شکوہ نہیں اور کوئی شکایت نہیں لیکن اس وقت تمام دنیا کے احمدیوں کو چاہئے کہ اپنے پیارے معصوم بھائیوں کو یاد کریں اور یہ نہ سمجھیں کہ خدا تعالیٰ نے جو جماعت کو دنیا بھر میں ترقیات عطا فرمائی ہیں یہ کچھ ان کی چالاکیوں کے نتیجے میں یا ان کی کوششوں کے نتیجے میں ہیں نہ میرا کوئی منصوبہ ہے نہ آپ کا کوئی منصوبہ ہے۔ آپ دیکھیں گے اور محسوس کریں گے کہ آسمان پر خدا کی تقدیر ہے جو یہ سارے کام دکھا رہی ہے اور دن بدن احمدیت کو نئی عزت کے آسمان نصیب ہو رہے ہیں۔ حضرت مسیح موعود علیہ الصلوٰۃ والسلام کا نام صرف احمدی دنیا میں ہی نہیں، غیر احمدی دنیا میں بھی بڑی عزت و شان کے ساتھ یاد کیا جا رہا ہے۔ اللہ تعالیٰ نے آپ کے اس الہام کو سچا کر دکھایا کہ ”میں تیری تبلیغ کو زمین کے کناروں تک پہنچاؤں گا“۔ (تذکرہ: ۲۶۰)

آج ہمارے اندر جو مختلف ممالک کے نمائندے تشریف لائے ہیں ان کے ملکوں کا ذکر میں کل کروں گا۔ لیکن کینیڈا کا یہ ذکر میں آج آپ کے سامنے کرتا ہوں کہ وہاں ایک مقتدر ہستی نے جب جشن تشکر میں جماعت احمدیہ کے ساتھ شرکت کی تو اس نے یہ اعلان کیا حضرت مسیح موعود علیہ الصلوٰۃ والسلام کی تصویر کو دکھاتے ہوئے کہ میں آج گواہی دیتا ہوں کہ یہ سچا شخص تھا جس نے آج سے سو سال پہلے یہ اعلان کیا تھا کہ خدا نے مجھے بتایا ہے کہ ”میں تیری تبلیغ کو زمین کے کناروں تک پہنچاؤں گا“۔ پھر ایک اور وہاں کی معزز ہستی نے کیونکہ مجھے معین یاد نہیں کہ وہ وزیر کے نمائندے تھے یا ممبر پارلیمنٹ تھے بہر حال اسی قسم کے ایک معزز بزرگ تھے انہوں نے یہ اعلان کیا کہ میں جانتا ہوں کہ آج پاکستان میں آپ کو جشن تشکر منانے کی اجازت نہیں ہے اور کینیڈا میں آپ کو ہر قسم کی آزادی حاصل ہے لیکن میں آپ کو یقین دلاتا ہوں کہ ایک دن ایسا ضرور آئے گا کہ ہم سب مل کر پاکستان جا کر جشن تشکر منائیں گے۔

اب میں آخر پر دعا سے پہلے ایک اور شخص کا آپ سے تعارف کروانا چاہتا ہوں۔ حضرت مسیح موعود علیہ الصلوٰۃ والسلام نے یہ بھی فرمایا تھا کہ ”بادشاہ تیرے کپڑوں سے برکت ڈھونڈیں گے“۔ (تذکرہ: ۱۵۷) میں یہ یقین رکھتا ہوں کہ یہ وہ صدی ہے کہ جس میں ہم بادشاہوں کو حضرت مسیح موعود علیہ الصلوٰۃ والسلام کے کپڑوں سے برکت ڈھونڈتے ہوئے پائیں گے اور اس کے آثار ظاہر ہو چکے ہیں۔ آج آپ کے سامنے بہت سے ملکوں کے معزز نمائندوں کا تعارف کروایا گیا ہے اور یہ واقعہ اپنی ذات میں عجیب بھی ہے اور لاٹانی ہے۔ میرے علم کے مطابق آج تک دنیا کی تاریخ میں یہ واقعہ نہیں ہوا کہ ایک ایسی

مذہبی جماعت کے جلسے میں جس کا کوئی اپنا ملک نہ ہو۔ بعض عظیم سیاسی ملک اپنے نمائندے بھیجیں محض اس جلسے میں شرکت کرنے کی غرض سے دور دراز کی مسافت کر کے وہاں پہنچیں۔ یہ ان ملکوں کا ایک عظیم احسان ہے ہم پر لیکن خدا تعالیٰ کی طرف سے ایک عظیم نشان بھی ہے۔ ان کے آنے پر ان کو سو بسم اللہ کہتے ہیں، کھلے ہاتھوں سے ان کو سینے سے لگاتے ہیں، سر آنکھوں پہ بٹھاتے ہیں، ان کا استقبال کرتے ہیں اور ہم ان کو یقین دلاتے ہیں کہ انشاء اللہ عالمگیر جماعت ان کے اس احسان کو اور ان کی اس انکساری کو اور ان کی خیر سگالی کے جذبے کو نہیں بھولے گی اور دعاؤں میں یاد رکھے گی اور دعاؤں سے بڑھ کر اور کوئی تحفہ نہیں ہے جو ہم ان آنے والے مہمانوں کو پیش کر سکتے ہوں۔ لیکن یہ معزز ہستیاں بہت معزز ہیں مگر دنیا کے بادشاہوں کی نمائندہ ہیں۔

اب میں ایک ایسے شخص کا تعارف آپ سے کروانا چاہتا ہوں جو آسمانی بادشاہ کے نمائندہ کے طور پر آج یہاں آیا ہے۔ یعنی خلیفہ وقت کے طور پر میں یہ بات نہیں کر رہا بلکہ حضرت مسیح موعود علیہ الصلوٰۃ والسلام کے ایک صحابی کی بات کر رہا ہوں۔ مجھے چند دن پہلے یہ خیال آیا کہ جہاں دنیا کے بڑے بڑے معزز دوست تشریف لائیں گے ان کی عزت افزائی ہمارا فرض ہے اور ان کا حق ہے لیکن جماعت کہیں یہ بھول نہ جائے کہ سچی عزت آسمان کی عزت ہوا کرتی ہے اور سچی عزت وہی ہوتی ہے جو سچے مذہب سے وابستہ ہو اس لئے یہ صد سالہ جشن تشکر کیسا جشن تشکر ہوگا جس میں حضرت مسیح موعود علیہ الصلوٰۃ والسلام کا کوئی صحابی شریک نہ ہو۔ چنانچہ میں نے فوری طور پر ربوہ کہلا کے بھجوایا کہ جس طرح بھی ہو سکے حضرت مسیح موعود علیہ الصلوٰۃ والسلام کے جو چند گنتی کے صحابہ زندہ ہیں ان میں سے کسی ایک کو یہاں پہنچایا جائے۔ مولوی محمد حسین صاحب صحابی اپنی صحت کی کمزوری کی وجہ سے اس سے پہلے انکار کر چکے تھے مگر جب میرا پیغام انہوں نے سنا تو بڑے شوق سے لبیک کہی اور کہا میری ہر تکلیف بے حیثیت ہے اگرچہ میری حالت یہ ہے کہ نصف نصف گھٹنے کے بعد مجھے پیشاب کرنے کے لئے جانا پڑتا ہے لیکن خلیفہ وقت کا پیغام مجھے پہنچا ہے میں اس پر لبیک کہتا ہوں جو کچھ مجھ پر ہو میں وہاں ضرور پہنچوں گا۔ اس لئے یہ معزز مہمان آج ہمارے درمیان ہیں۔ میں آخر پر ان کا تعارف کرواتا ہوں اور ان سے درخواست کرتا ہوں کہ میرے ساتھ کی کرسی پر آ کر تشریف رکھیں۔

یاد رکھیں کہ کپڑوں سے مراد صحابہ بھی ہوا کرتے ہیں۔ جس طرح قرآن کریم میں بیوی کو مرد کے کپڑے اور مرد کو بیوی کے کپڑے کہا گیا ہے اس لئے یہ خیال نہ کریں کہ اس الہام کا معنی صرف ظاہری کپڑے ہیں۔ میرے نزدیک اس کے اول معنی حضرت مسیح موعود علیہ الصلوٰۃ والسلام کے صحابہ

ہیں اور ان معنوں میں جب ہم اس الہام کا ترجمہ کریں گے تو مراد یہ ہوگی کہ لوگ ڈھونڈیں گے اور نہیں ملیں گے کوشش کریں گے کہ کاش ہمارے نصیب میں یہ ہوتا کہ ہم ان لوگوں سے برکت حاصل کرتے۔ جہاں تک کپڑوں کا تعلق ہے ظاہری کپڑوں کا وہ بھی انشاء اللہ ان معنوں میں بھی الہام پورا ہوگا یہ الہام اور ایک وقت میں لوگ ان کپڑوں کو بھی ڈھونڈیں گے مگر جب تک حضرت مسیح موعود علیہ الصلوٰۃ والسلام کے صحابہ زندہ ہیں کپڑے کہلانے کا پہلا حق ان کا ہے۔ اس لئے اللہ تعالیٰ کا بڑا احسان ہے کہ ایک صدی گزرنے کے بعد آج جشن تشکر کے اس اہم جلسہ میں حضرت اقدس مسیح موعود علیہ الصلوٰۃ والسلام کے ایک صحابی ہمارے اندر موجود ہیں اللہ تعالیٰ ان کی صحت اور عمر میں برکت دے اور صحابہ کی برکت کا سایہ اور بھی ہماری اگلی صدی میں ممتد کرے خدا کرے کہ ایسا ہی ہو۔ آمین

لیکن ایک وقت ایسا بھی آنے والا ہے کہ جب آپ لوگ تابعین کے طور پر یاد کئے جائیں گے اور وہ سب لوگ جو آج اس صحابی کی زیارت کر رہے ہیں وہ تاریخ احمدیت میں تابعین کے طور پر گنے جائیں گے اور لکھے جائیں گے۔ اس لئے آپ سب لوگ خوش نصیب ہیں جنہوں نے اس سے پہلے کسی صحابی کو نہیں دیکھا کہ وہ آج حضرت مسیح موعود علیہ الصلوٰۃ والسلام کے ایک صحابی کو اپنی جسمانی آنکھوں سے بھی دیکھ رہے ہیں۔ ایک وقت ایسا بھی آئے گا جب اگلی صدی میں ہو سکتا ہے وہی عزت جو آج ایک صحابی کو دی جا رہی ہے کسی تابعی کو دی جا رہی ہو اور اس وقت کا خلیفہ وقت بڑے فخر کے ساتھ ایک تابعی کے گلے مل رہا ہو کہ یہ حضرت مسیح موعود علیہ الصلوٰۃ والسلام کے صحابہ کو دیکھنے والے تبرکات میں سے ایک ہے۔ بہر حال اللہ تعالیٰ اس برکت کو بڑھاتا جائے گا پھیلاتا چلا جائے گا اور جاگ سے جاگ لگتی چلی جائے گی۔ میرا آخری پیغام آپ کو یہی ہے کہ کوشش کریں کہ صحیح جاگ قبول کرنے والے بنیں۔ ایسے تابعی بنیں جو صحابہ کے ہم رشک ہوں اور صحابہ کے رنگ میں رنگین ہونے والے ہوں۔ ایسی قوم نہ ہوں جو ماضی میں زندہ رہا کرتی ہے ایسی قوم نہ بنیں جو یہ کہا کرتی ہے کہ پدم سلطان بود کہ میرا باپ سلطان تھا، میرے آباؤ اجداد صحابہ تھے۔ دنیا کے سامنے وہ صحابہ کے رنگ پیش کریں کہ آپ میں صحابیت کی خوشبو سونگھی جائے اور آپ کی ذات میں صحابیت کے رنگ دکھائی دینے لگیں۔ اللہ تعالیٰ ہمیں اس کی توفیق عطا فرمائے۔ آمین۔ آئیے اب ہم دعا میں شامل ہو جاتے ہیں۔

پاکستانی قوم امام وقت کی تکذیب سے توبہ کرے تو میں
خدا کی قسم کھا کر کہتا ہوں کہ احمدیوں کی دعاؤں سے یہ
ملک بچ جائے گا۔ مظلوم احمدیوں کے خطوط کا تذکرہ
 (افتتاحی خطاب جلسہ سالانہ فرمودہ ۲۷ جولائی ۱۹۹۰ء بمقام اسلام آباد ٹلفورڈ برطانیہ)

افتتاحی اجلاس کی کارروائی کے آغاز سے قبل حضور انور نے فرمایا:-

جب حضرت محمد مصطفیٰ کا نعرہ لگایا جائے تو اس کا جواب صلی اللہ علیہ وآلہ وسلم ہے اور یہی قرآن کریم نے ہمیں سکھایا ہے اب میں یہ نعرہ لگاتا ہوں تو قرآن کے مطابق جواب دیں (اس پر حضور انور نے پُرشوکت اور بلند آواز میں حضرت محمد مصطفیٰ ﷺ کے نعرے لگوائے اور حاضرین نے پُرجوش جواب ”صلی اللہ علیہ وآلہ وسلم“ کے ذریعہ دیئے۔
 تشہد و تعوذ اور سورہ فاتحہ کی تلاوت کے بعد حضور نے فرمایا:-

گزشتہ جلسہ سالانہ U.K کو یہ امتیاز حاصل تھا کہ یہ صد سالہ جوبلی کا وہ جلسہ سالانہ تھا جس میں خلیفہ وقت کو بھی شمولیت کی سعادت نصیب ہوئی اور اس وجہ سے دنیا کے کونے کونے سے ہزار ہا کی تعداد میں احمدی اس جلسے میں شمولیت کے لئے حاضر ہوئے تھے۔ امسال بھی اس جلسے کو یہ امتیاز حاصل ہے کہ اس جلسے میں حسب سابق خلیفہ مسیح کو بھی نمائندگی کی توفیق نصیب ہو رہی ہے لیکن اس کے علاوہ بھی اس جلسے کو ایک امتیاز حاصل ہے کہ یہ U.K کا پچیسواں جلسہ سالانہ ہے۔ اگرچہ ہماری نظر میں تو اعداد کو اہمیت حاصل نہیں ہوتی مگر دنیا کی نظر میں پچیسویں کا عدد ایک اہمیت رکھتا ہے اور اس

عدد کے ساتھ دنیا میں سلور جوہلی منائی جاتی ہے۔

چنانچہ جہاں تک عام انسان کی نظر کا تعلق ہے اس جلسے کو یہ امتیاز حاصل ہے کہ اسے U.K کا سلور جوہلی کا جلسہ قرار دیا جاسکتا ہے لیکن جلسہ خواہ کوئی بھی ہو، کہیں بھی ہو جماعت احمدیہ کا جلسہ ہو وہ ہر جگہ ہمیشہ خدا کی خاطر منعقد کیا جاتا ہے اور اس لحاظ سے احمدی جہاں تک ان کو توفیق ملتی ہے بڑے ذوق شوق سے اس میں شامل ہوتے ہیں۔ بعض ایسے مواقع ہیں جبکہ شامل ہونے والے نمایاں طور پر دکھائی دیتے ہیں اور تاریخ ان کی شمولیت کا اندراج کرتی ہے اور ان کی گنتی کو محفوظ کیا جاتا ہے۔ بعض ایسے مواقع بھی ہیں اور ایسے ممالک بھی ہیں جہاں تاریخ کی ظاہری آنکھ ان جلسوں تک نہیں پہنچتی اور ان جلسوں میں شامل ہونے والوں کی قربانیوں کا اندراج نہیں ہوتا لیکن خدا کے فرشتے جو تمام نیکیوں کو درج کرنے پر مقرر ہیں وہ یقیناً دنیا کے کونے کونے میں جہاں بھی خدا کی خاطر لوگ اکٹھے ہوتے ہیں ان کا اندراج کرتے ہیں اور ان کی اطلاع ملائہ اعلیٰ میں خدا کے حضور پیش کرتے ہیں۔ چنانچہ حضرت اقدس محمد مصطفیٰ ﷺ نے ایک موقع پر اس کی مثال یوں دی کہ خدا کے کچھ فرشتے ہیں جو صبح کو اپنی باری پوری کر کے خدا کے حضور رپورٹ پیش کرنے کے لئے رفع کرتے ہیں اور کچھ ایسے ہیں جو شام کو اپنی باری پوری کر کے خدا کے حضور رپورٹ پیش کرنے کے لئے رفع کرتے ہیں۔ ان میں سے بعض فرشتوں کا گزر ایک ایسی مجلس پر سے ہوا جو خدا کے ذکر سے معمور تھی۔ یعنی اس مجلس میں مختلف لوگ اپنے اپنے رنگ میں خدا کی محبت کا ذکر کر رہے تھے اور اس کی شان کے گیت گارہے تھے۔ ان لوگوں کا ذکر کرتے ہوئے ان فرشتوں نے خدا کے حضور جب یہ معاملہ پیش کیا تو اللہ تعالیٰ نے فرمایا کہ میں ان سے راضی ہوں اور میں ان کو بخشا ہوں۔ یہ سن کر ان فرشتوں نے عرض کیا کہ اے خدا! ان میں کچھ ایسے لوگ بھی شامل تھے یا ایک ایسا شخص بھی شامل تھا جو راہ چلتے ہوئے سستانے کے لئے اُس مجلس میں بیٹھ گیا تھا، وہ تیرے ذکر کی خاطر اس مجلس میں نہیں بیٹھا۔ تو خدا تعالیٰ فرمائے گا کہ میرا فضل اس پر بھی نازل ہوگا، اس کو بھی میں بخشا ہوں کیونکہ یہ میرے نیک بندے جو خالصہ میرے ذکر کی وجہ سے اکٹھے ہوئے ہیں ان کی صحبت پانے والا بھی برکتوں سے محروم نہیں رہ سکتا۔ (مسلم کتاب الذکر حدیث: ۴۸۵۴)

پس ہر احمدی جلسے میں خواہ وہ کہیں بھی ہو خدا کے فرشتوں کا یہ نظام جاری و ساری اور متحرک

رہتا ہے اور نہ صرف ذکر الہی کی خاطر اکٹھے ہونے والے احمدی مسلمان خدا سے برکت پاتے ہیں بلکہ ان کی معیت میں آنے والے لوگ بھی خدا تعالیٰ سے برکت پاتے ہیں اور جہاں تک تکلیفیں اٹھانے کا تعلق ہے یہ مضمون بھی ایسا ہے جو تمام دنیا میں برابر جاری ہے۔

ابھی چند دن پہلے سیرالیون کے سالانہ جلسے کی رپورٹ پہنچی تو معلوم ہوا کہ سیرالیون میں چونکہ آج کل شدید اقتصادی بحران ہے اور بعض لوگوں کو بمشکل دو وقت کی روٹی میسر آتی ہے بلکہ یوں کہنا چاہئے کہ اکثریت کو بمشکل ایک وقت کی روٹی میسر آتی ہے کیونکہ افریقہ میں بالعموم عوام الناس کو اگر چوبیس گھنٹے میں ایک وقت کا کھانا بھی مل جائے تو وہ اس کو غنیمت سمجھتے ہیں اور خدا سے راضی رہتے ہیں۔ اس کے باوجود دُور دُور سے جلسے میں شرکت کرنے والے آئے جنہوں نے سارا سال پیسے جوڑ جوڑ کر اس دن کے لئے بچا رکھے تھے اور جن کو سفر کی سہولت مہیا نہیں ہوئی کیونکہ صرف روپے کی قلت نہیں بلکہ پٹرول کی قلت کی وجہ سے بہت سے علاقے ایسے ہیں جو بسوں کی سروس سے ہی محروم ہو چکے ہیں وہ دور دراز کا پیدل سفر کر کے اس جلسے میں شرکت کے لئے حاضر ہوئے۔ ان میں سے دو عورتوں کا خصوصیت کے ساتھ انہوں نے دعا کی غرض سے ذکر کیا اور اس دعا میں آپ کو بھی شامل کرنا چاہتا ہوں۔ انہوں نے بتایا کہ ایک خاتون جو اسی برس سے متجاوز تھیں اس جلسے میں شمولیت کے لئے ساٹھ میل کا پیدل سفر کر کے پہنچی ہیں اور اسی طرح بعض خواتین اپنی پیٹھوں پر بچے باندھے ہوئے اسی اسی میل کا پیدل سفر کر کے اس جلسے میں شمولیت کے لئے پہنچی ہیں۔

اب جہاں تک دنیا کے نظام کا تعلق ہے نہ تو کسی ریڈیو نے ان کی خبر دی، نہ ٹیلی ویژن پر وہ لوگ دکھائے گئے، نہ ہی اخبارات میں ان کے چرچے ہوئے۔ وہ آئے اور بظاہر ان کا آنا بھلا دیا گیا لیکن میں آپ کو یقین دلاتا ہوں کہ ہمارے آقا و مولا سیدنا حضرت اقدس محمد مصطفیٰ ﷺ کی یہ بات یقیناً سچی ہے کہ خدا کے فرشتے یقیناً اس مقام پر نازل ہوئے ہوں گے اور یقیناً انہوں نے خدا سے ان پاک بندیوں کا ذکر کیا ہوگا کہ محض تیرے ذکر میں شامل ہونے کی خاطر یہ دُور دُور سے مشقت اٹھا کر یہاں پہنچیں۔

اسی قسم کے کچھ لوگ آج بھی پاکستان سے تشریف لائے ہیں بظاہر ان کے یہاں آنے کی کوئی وجہ اور کوئی حکمت سمجھ نہیں آتی کیونکہ عمر کے لحاظ سے اس حد کو پہنچ چکے ہیں کہ ایک کمرے سے دوسرے کمرے تک جانا بھی مشکل ہے۔ ان میں حضرت اقدس مسیح موعود علیہ الصلوٰۃ والسلام کے ایک

صحابی ہیں۔ ان کی بینائی زائل ہو چکی ہے، مگر جھک گئی ہے اور دو قدم بھی بغیر سہارے کے چلنا مشکل ہے۔ وہ اتنی لمبی ہزار ہا میل کی مسافت طے کر کے یہاں پہنچے ہیں آخر کیوں؟

پھر ایسی خواتین بھی ہیں جنہوں نے ساتھ کے گاؤں بھی نہیں دیکھے ہوئے اور انہیں دنیا کی کوئی خبر نہ تھی اور انہیں دنیا دیکھنے کا شوق بھی کبھی پیدا نہیں ہوا کیونکہ بعض لوگ ایسی حالت میں زندگی بسر کرتے ہیں دنیا سے کٹ کر اور علیحدہ رہ کر کہ ان کو یہ علم ہی نہیں کہ دنیا ہوتی کیا ہے اور اس لاعلمی کی وجہ سے شوق بھی پیدا نہیں ہوتے لیکن وہ بھی بڑی دُور دُور کی مسافت طے کر کے یہاں پہنچی ہیں۔ اُن میں سے ایک معمر خاتون کا ذکر کل میری اہلیہ نے مجھ سے کیا اور بتایا کہ ان سے جب پوچھا گیا کہ آپ تو بڑی معمر ہیں اور بظاہر عدم تعلیم یافتہ ہیں، آپ کو کیسے خیال آیا کہ اتنی تکلیف اٹھا کر یہاں پہنچیں؟ انہوں نے اس بات کا جواب تو نہیں دیا لیکن ایک اور خیال جس کی وجہ سے وہ محظوظ ہو رہی تھیں اس کا ذکر کر دیا۔ انہوں نے کہا پنجابی زبان میں کہ پاکستان کے مولویوں نے تو ہم سے وہ سلوک کیا کہ جس سلوک کے نتیجے میں وہ سمجھتے تھے کہ ہمیں دھتکار کر انہوں نے ہلاک کر دیا ہے مگر ہمارے ساتھ تو وہی معاملہ ہوا جو پنجابی میں کہتے ہیں کہ بے نوں کسی نے لت ماری اُس کا گُت سیدھا ہو گیا۔ ٹانگ مارنے والے نے، لات مارنے والے نے تو دشمنی سے بے کولات ماری اور اس خیال سے کہ یہ اپنا دفاع نہیں کر سکتا لیکن خدا کی قدرت کا ایسا کرنا تھا کہ اس ٹانگ کے نتیجے میں اس کا گُت سیدھا ہو گیا۔

وہ پتا نہیں کس مزے سے یہ بات سوچ رہی تھیں؟ ہو سکتا ہے ان کے ذہن میں یہ بات ہو کہ ہم لوگوں کے کہاں یہ مقدر تھے کہ ایسے عظیم تاریخی جلسوں میں دُور دُور کے سفر کر کے پہنچیں گے۔ ہو سکتا ہے وہ یہ سوچ رہی ہوں کہ ان واقعات سے پہلے ہم میں بہت سی خرابیاں اور کمزوریاں تھیں جوں جوں ابتلاء کی چکی میں ڈالے گئے، جوں جوں دکھوں کی آزمائش میں مبتلا کئے گئے ہم سدھر کے، نکھر کے اس سے نکلتے رہے اور ہماری کمزوریاں دور ہوتی چلی گئیں اور ہو سکتا ہے کہ اس کے علاوہ وہ یہ بھی سوچ رہی ہوں کہ انگلستان آ کر انہوں نے تمام دنیا سے لوگوں کو اکٹھا ہوتے ہوئے دیکھا اور احمدیت کی ایک عجیب شان کا ملاحظہ کیا اور انہوں نے سوچا کہ دیکھو ان چند سالوں کے عرصے میں احمدیت کہاں سے کہاں پہنچ گئی ہے۔ تو جو بھی گُت کا تصور ان کے ذہن میں تھا انہوں نے ہر گُت کو سیدھا ہوتے ہوئے بھی دیکھا اور یقیناً ان کی یہ گواہی سچی گواہی ہے کہ علماء کی ایذا رسانی سے پہلے جو

ہماری حالت تھی اب اس حالت میں بہت فرق پڑ چکا ہے اور خدا تعالیٰ کے فضل کے ساتھ ہر پہلو سے جماعت پہلے سے بڑھ کر شان کے ساتھ اس دنیا میں ابھری ہے۔

اب میں آپ کے سامنے ان چند دکھوں اور مشکلات کا ذکر کرتا ہوں جن کا اجمالی ذکر میں نے کیا ہے۔ یعنی پاکستان میں معصوم احمدیوں پر جو ابتلاء کا ہولناک دور چل رہا ہے اس کے ذکر کو کلیتہً اس چھوٹی سی مجلس میں بیان کرنا، اس کا حق ادا کرنا تو ممکن نہیں لیکن گزشتہ سال میں نے یہ تجربہ کیا تھا کہ اپنے نام موصول ہونے والے سال بھر میں دولاکھ کے قریب خطوط میں سے چنداقتباسات چُن کر جلسے کے حاضرین کے سامنے پیش کئے تھے تاکہ میری زبان سے نہیں بلکہ دکھ محسوس کرنے والوں کی زبان سے اور ان تجارب میں سے گزرنے والوں کی زبان سے احباب جماعت ان واقعات کو سنیں اور سمجھیں اور جو لکھنے والے ہیں ان کے دل کی وارداتیں سننے والوں کے دل پر بھی جاری ہوں۔

چک سکندر سے ذکر چلتا ہے ہماری ایک مخلص خاتون حمیدہ بیگم صاحبہ چک سکندر کی رہنے والی لکھتی ہیں:

”میں ایک سال سے بیمار چلی آ رہی ہوں۔ حادثہ چک سکندر کے دوران میں بیمار تھی افراتفری کے دوران میں اپنی دو بچیوں کی جبکہ مکان جل رہا تھا جان بچانے کیلئے باہر نکلی تو دشمن نے مجھ پر فائر کیا جس سے میں شدید زخمی ہوئی اور میری بچیوں کو بھی کثرت سے شہرے لگے۔ (چھروں کو شہرے لکھا ہے اس لئے میں اسی طرح پڑھتا ہوں) اس حالت میں جب میں جا رہی تھی تو راستہ میں میرا چھوٹا بھائی رفیق احمد ثاقب شہید پڑا ہوا تھا۔ دشمن مرے ہوئے کو زد و کوب کر رہا تھا، دیکھ کر غم در غم آتا مگر نور احمدیت اور زیادہ روشن ہوتا چلا گیا، نصرت اور طاقت ملتی رہی مگر خون اس قدر بہ رہا تھا کہ لباس تر بہ تر ہو رہا تھا اُدھر حشر برپا تھا مگر ادھر کلمہ شہادت لبوں پر جاری تھا۔“

پھر چک دھوریہ سے ایک احمدی خاتون جو وہاں سکول میں استانی ہیں اور ازراہ ستم، سراسر افتراء کے نتیجے میں ان کو بھی اسیر راہ مولیٰ بننے کا موقع ملا۔ سراسر بے بنیاد انتہائی جھوٹا اور بھیانک الزام ان پر یہ لگایا گیا کہ نعوذ باللہ من ذالک انہوں نے حضرت اقدس محمد مصطفیٰ ﷺ کی گستاخی

کی ہے اور اس کے نتیجے میں ان کو جیل کا منہ دیکھنے کی سعادت مل گئی۔ یہ لکھتی ہیں کہ اس کے بعد جو واقعات ہوئے ہیں وہ تفصیل لمبی ہے، اس کو میں نے چھوڑ دیا ہے کہ بالآخر گاؤں کے شرفانے اٹھ کر ان کے حق میں گواہی دی اور شور ڈالا اور وہ خود پینچے افسران تک، انہوں نے کہا کہ ایسی نیک خاتون، ایسی اچھی خدمت کرنے والی استانی اور ہم جانتے ہیں کہ یہ تو محمد مصطفیٰ ﷺ کی عاشق ہے تم اس پر ظلم کر رہے ہو تو سارے گاؤں پر ظلم کر رہے ہو؟ چنانچہ گاؤں والوں کے اثر سے مرعوب ہو کر ان لوگوں نے نہ صرف یہ کہ ان کو رہائی دی بلکہ اسی سکول میں ان گاؤں والوں کے اصرار پر ان کو بحال کیا گیا لیکن چک سکندر کے شریار اور ان کے چیلے پھر بھی ان کی راہ کاٹتے رہے اور بیٹھ کر ان پر تمسخر کرتے رہے۔ اس واقعہ کا ذکر کرتے ہوئے یہ لکھتی ہیں:

”میں گرفتاری کے بعد ۲۹ مارچ ۱۹۹۰ء کو گرلز سکول سنت پورہ میں دوبارہ اپنی ڈیوٹی پر حاضر ہو گئی۔ ایک ہفتے تک تو حالات پرسکون رہے۔ پھر ایک روز مولوی امین محمد جو امیر محمد چک سکندر والے کا دوست ہے اس نے گاؤں سنت پورہ کے کچھ شریار لوگوں سے مشورہ کر کے مجھے میرے گھر دھور یہ میں پیغام بھجوایا کہ میں سنت پورہ سکول میں ڈیوٹی نہ دوں ورنہ گولی کا نشانہ بن جاؤں گی۔ میں یہ سوچ کر کہ اگر میری موت اسی کے ہاتھ میں لکھی ہے تو میں جہاں بھی چھپ کر رہوں گی موت آ ہی جائے گی، اگلے دن سکول گئی۔ مولوی امین محمد میرے سکول جانے کے رستے میں سائیکل پر سوار درندوں کی طرح شکل بنائے میرے پاس سے گزرتا رہا۔ اسے دیکھتے ہی میری زبان پر آتا ہے کہ یہ مومن موت سے نہیں ڈرتے۔ میں سکول میں ڈیوٹی دے رہی ہوں لیکن کبھی کبھی خیال آتا ہے کہ اگر میں اس درندے کے ہاتھ چڑھ گئی تو بچے جو پہلے باپ کے پیار سے محروم ہیں، ماں کے پیار سے بھی محروم رہ جائیں گے۔ میں اپنے گاؤں میں اکیلی احمدی ہوں، جب ڈیوٹی پر جاتی ہوں تو بچے خدا کے حوالے ہوتے ہیں۔“ (اس سے بہتر اور کوئی حوالہ نہیں ہو سکتا۔)

عزیزہ ناصرہ پروین صاحبہ جو ہمارے اسیر راہ مولیٰ محمد الیاس منیر واقف زندگی کی ہمیشہ رہیں۔ وہ لکھتی ہیں:

”میرا پیارا بھائی عزیز محمد الیاس منیر واقف زندگی اسیر راہ مولیٰ آج کل

B.A کا امتحان دے رہا ہے۔ اس غرض کے لئے اسے یکمپ جیل لاہور لے جایا

گیا، اسے لاہور لے جاتے وقت دوبارہ بیڑیاں ڈالی گئیں جو تین دن لگی رہیں۔
بیڑیوں کے ساتھ ہی اس نے پرچے دیئے۔“

عبدالرحمن صاحب صدر جماعت احمدیہ چک 35- شمالی سرگودھا لکھتے ہیں:
”اس سے قبل کئی نسلوں تک ہم نے نہ جیل دیکھی تھی اور نہ عدالت مگر
خدا کے فضل سے دین کی خاطر ہمیں جیل جانے کی سعادت نصیب ہوئی۔ وجہ یہ
تھی کہ ہم ایک عرصہ دراز سے ایک چھپر کے نیچے نماز پڑھتے تھے، بادوباراں
میں ہمیں شدید تکلیف ہوتی تھی۔ ہم نے ایک مسجد بنانے کا ارادہ کیا اور اس کی
تعمیر کے دوران ہی پولیس ہمیں پکڑ کر لے گئی۔ بارہ دن جیل میں رہنے کے بعد
ہمیں رہائی ملی ہے۔ اب یہ لوگ مقامی سکولوں میں ہمارے بچوں کو اسلامیات
نہیں پڑھنے دیتے۔“

مکرم محمد یوسف صاحب کاٹھگڑھی میرپور آزاد کشمیر سے لکھتے ہیں، یہ اسی سال سے اوپر عمر
کے بزرگ ہیں۔ ان کی بات سمجھنے کے لئے میں اس تحریر کا پس منظر بتا دیتا ہوں۔ جب ایبٹ آباد میں
جماعت احمدیہ نے جلسہ کیا اور صاحبزادہ عبدالرشید صاحب کے ہاں یہ جلسہ منعقد ہوا، تو اس جلسے کو اتنا
بڑا جرم قرار دیا گیا کہ اس کے نتیجے میں صاحبزادہ عبدالرشید سمیت تمام ان احمدیوں کو حراست میں
لینے کے احکام جاری کر دیئے گئے جو اس جلسے میں شریک تھے لیکن یہ صاحب وہ ہیں جو اس جلسے میں
شریک بھی نہیں تھے۔ یہ بیچارے پنشن یافتہ ہیں اور آزاد کشمیر سے اپنی پنشن لینے کے لئے ایبٹ آباد
آئے تھے اور جس دن پولیس صاحبزادہ صاحب کو گرفتار کرنے کے لئے آئی، یہ صاحبزادہ صاحب
سے مل کر اپنی پنشن کے سلسلے میں کوئی مدد لینا چاہتے تھے۔ چنانچہ اس موقع پر اسی جرم میں دھر لئے گئے
کہ یہ ایک ایسے احمدی سے ملنے آیا ہے جو اس جلسے میں شریک تھا۔ کہتے ہیں:

”پیارے آقا! میں ۷۵ دن جیل میں رہنے کے بعد 28-3-90 کو

ضمانت پر رہا ہو کر اپنے گھر پہنچ گیا ہوں۔“ آگے لکھتے ہیں:

مہدی نیا، ہتھ کڑیاں جھلیاں

اساں چوم چوم لایاں بانہاں نال

مہدی منیا، ہم نے مہدی کو مانا اور اس کے نتیجے میں ہمیں ہتھکڑیوں کے زیور پہننے نصیب ہوئے چنانچہ ہم نے چوم چوم کے انہیں بانہوں میں ڈالا۔

”۸۱ سال کی عمر، دمہ کا مریض، کبھی ہسپتال میں کبھی جیل میں بس یونہی چکر لگتے رہے۔ نہ گھر رہا نہ دکان، مکان والے نے کہا تم مکان خالی کر دو، تم قادیانی ہو۔ دکان پولیس نے قبضے میں کر لی۔“

یہ وہ لوگ ہیں جو اتنے مصائب کے بعد اس قدر تکلیفوں کے ہوتے ہوئے بھی خدا تعالیٰ کی طرف سے استقامت کا اعجاز پاتے ہیں اور ایسے ہی لوگ ہیں جن کے متعلق حضرت اقدس مسیح موعود علیہ الصلوٰۃ والسلام خدا تعالیٰ کے حضور عرض کرتے ہیں۔

”اے خدا! اس مصیبت میں ہمارے دل پر وہ سکینت نازل کر جس سے صبر آ جائے اور ایسا کر کہ ہماری موت اسلام پر ہو۔ جاننا چاہئے کہ دکھوں اور مصیبتوں کے وقت میں خدا تعالیٰ اپنے پیارے بندوں کے دل پر ایک نور اتارتا ہے جس سے وہ قوت پا کر نہایت اطمینان سے مصیبت کا مقابلہ کرتے ہیں اور حلاوت ایمانی سے ان زنجیروں کو بوسہ دیتے ہیں جو اس کی راہ میں ان کے پیروں میں پڑیں۔“ (اسلامی اصول کی فلاسفی، روحانی خزائن جلد ۱۰ صفحہ ۴۲۱)

پس یہ باتیں جو آپ حضرت اقدس مسیح موعود علیہ الصلوٰۃ والسلام کی تحریروں میں پڑھا کرتے تھے آج کثرت سے پاکستان کی گلیوں، ان کے شہروں، ان کے دیہات میں رُونا ہورہی ہیں اور ہزار ہا احمدی ہیں جنہوں نے خدا کی محبت میں اس سے استقامت پا کر ان زنجیروں کو بوسہ دیئے جو ان کے ہاتھوں یا ان کے پاؤں میں ڈالی گئیں۔

خدیبہ بیگم صاحبہ لکھتی ہیں کہ

”کل جمعہ کی نماز کے بعد مسجد نور سے ایک خادم کو پولیس نے گرفتار

کر لیا اور اس پر یہ الزام لگایا کہ ایک غیر احمدی مولوی پر حملہ کیا ہے۔“

اب جہاں کلمے کا بہانہ نہ ملے یا اور کوئی ایسا بہانہ نظر نہ آئے، وہاں سراسر جھوٹے الزامات لگا کر بھی پولیس جس کو چاہے اس کو پکڑ سکتی ہے اور ملک کا قانون پولیس کے جھوٹ کے پیچھے پشت پناہ

بن کر کھڑا رہتا ہے۔

مسز محمود صاحبہ ملتان سے لکھتی ہیں:

”میری دو بیچیاں کالج میں پڑھتی ہیں۔ بڑی بچی جو B.A. میں پڑھتی ہے اس کو کالج میں احمدیت کی وجہ سے بہت ستایا جاتا ہے اور حضرت اقدس مسیح موعود علیہ الصلوٰۃ والسلام کی شان کے خلاف لکھ لکھ کر میری بچی کو دوسری بیچیاں دیتی ہیں جو نہایت گندے اور غلیظ الفاظ پر مشتمل ہوتا ہے۔ میرے اور بچوں کے دل بہت دکھ محسوس کرتے ہیں اور برداشت کرنا مشکل ہو جاتا ہے۔“

اب یہ جو وارداتیں ہیں یہ لکھو کھا احمدیوں کے دل پر گزر رہی ہیں اور دنیا کے کوئی اعداد و شمار ان کا ریکارڈ نہیں کر رہے مگر حضرت اقدس محمد مصطفیٰ ﷺ کی صداقت کی قسم کھا کر کہتا ہوں کہ ان دلوں پر بھی خدا کے وہی فرشتے نازل ہوتے ہیں جن کا پہلے ذکر گزرا ہے اور ان کی کیفیات کو ریکارڈ کرتے ہیں اور ایک ذرہ بھی ان کے دل کی کیفیت کا خدا تعالیٰ کے ریکارڈ کی کتاب سے باہر نہیں رہتا۔ وہ قربانیاں جو ان لوگوں کی نظر میں نہ آئیں جن کی خاطر دی جاتی ہیں، ان قربانیوں میں لذت نہیں ہوتی لیکن اگر انسان کو علم ہو کہ میرا محبوب جس کی خاطر میں قربانی دے رہا ہوں اس کی مجھ پر نظر ہے تو اس کی قربانیوں میں ایک عجیب جلا پیدا ہو جاتی ہے، اس کا شوق اور اس کا ولولہ قربانی کرنے کے لئے اور بڑھتا ہے کیونکہ وہ اپنے محبوب کی نظر میں ہوتا ہے۔

پس جماعت احمدیہ کا وہ عظیم گروہ جسے ان گزشتہ سالوں میں غیر معمولی خدمت کی اور غیر معمولی قربانیوں کی توفیق عطا ہوئی ہے وہ یاد رکھیں کہ ان کی قربانیوں میں سے ایک ذرہ بھی ضائع نہیں ہو رہا اور اس خدا کی ان پر نظر ہے جو خدا ان قربانیوں کے نتیجے میں اور بھی زیادہ پیار کی نگاہ میں ان پر ڈالتا ہے۔ یہ احساس ضروری ہے بسا اوقات انسان قربانیاں دیتا ہے اور یہ احساس نہیں رکھتا، یہ شعور نہیں رکھتا اس کے نتیجے میں رفتہ رفتہ قربانیوں کی ہمت باقی نہیں رہتی، رفتہ رفتہ تھک جاتا ہے اور اس کی استقامت میں فرق آ جاتا ہے۔

اس لئے قربانی دینے والے احمدیوں کو خواہ وہ دنیا میں کسی بھی ملک سے تعلق رکھتے ہوں

ہمیشہ یہ یاد رکھنا چاہئے کہ جب بھی وہ خدا کی خاطر تکلیف اٹھاتے ہیں تو معاً یہ سوچیں کہ ہمارے پیارے خدا کی ہمارے حال پر نظر ہے۔ حضرت اقدس مسیح موعود علیہ الصلوٰۃ والسلام کا وہ کلام جو بار بار آپ نے سنا ہے، اس کا ٹاپ کا مصرعہ یہ ہے

یہ روز کر مبارک سبحان من ایرانی

اے خدا میرے لئے یہ دن مبارک فرما، سبحان من ایرانی پاک ہے وہ ذات جو ہمیشہ مجھے دیکھتی رہتی ہے، ہمیشہ اس کی مجھ پر نظر رہتی ہے۔

پس خدا کی نظر کے سامنے ہمیشہ آپ آگے بڑھتے رہیں تو حقیقت میں یہی راز ہے اصلاح کا بھی، میں نے ابھی جمعہ میں آپ کے سامنے یہ ذکر کیا تھا کہ آپ دنیا کی نظر میں آرہے ہیں، باہر نکلے ہیں تمام دنیا آپ کو دیکھے گی لیکن ضروری نہیں کہ آپ دنیا کی نظر میں آئیں۔ جیسا کہ میں نے بیان کیا بہت سے انسان اپنی کمزوریوں پر پردہ ڈالنے میں کامیاب ہو جاتے ہیں اور دنیا کی نظر سے اوجھل رہ جاتے ہیں مگر ہمیشہ وہ خدا کی نظر میں رہتے ہیں اس لئے دعایہ کرتے رہیں اور کوشش یہ کریں کہ خدا کے پیار کی نظر ان پر پڑے، خدا کی ناراضگی کی نظر ان پر نہ پڑے۔

ایک میڈیکل کالج کا طالب علم راولپنڈی سے ”لاہور رسالہ“ ہاتھ میں پکڑے ہوئے باہر نکلتا ہے ایک ملاں کی نظر لاہور رسالے پر پڑھتی ہے اور وہ سمجھتا ہے کہ یہ احمدیوں کا اخبار ہے، ضروریہ احمدی ہوگا۔ دو تین باتیں کرنے کے بعد وہ مجمع اکٹھا کر لیتا ہے اور گستاخی رسول کے الزام میں اسے دھکیلتے ہوئے پولیس کی طرف لے جاتے ہیں۔ اب رفتہ رفتہ محلے والوں میں یعنی پاکستان کے مختلف شہروں میں، محلہ داروں میں بھی یہ احساس پیدا ہونا شروع ہو گیا ہے کہ احمدیوں پر ناحق ظلم ہو رہا ہے چنانچہ ایسے موقع پر محلے والے اکٹھے ہوئے اور انہوں نے مولوی کو لعن طعن کی اور اسے کہا کہ اگر تم اس کو لے کے جاؤ گے تو ہم بھی سب ساتھ چلیں گے اور گواہی دیں گے کہ تم جھوٹ بول رہے ہو۔ اس پر مولوی نے اس کو چھوڑ تو دیا لیکن یہ کہتے ہوئے کہ اگر تم نے آئندہ کبھی محمد رسول اللہ ﷺ کا نام منہ سے نکالا تو ہم تمہارے دانت توڑ دیں گے۔

کیسا جرم ہے، وہ کیسا کالا قانون ہے؟ جہاں محمد مصطفیٰ ﷺ کا نام زبان سے لینا اتنا بھیا نک جرم بن جاتا ہے کہ ایسے لوگوں کو منہ توڑنے اور دانت توڑنے کی دھمکیاں دی جاتی ہیں۔

اسی طرح روزمرہ کی زندگی میں احمدی خطرات میں سے اس طرح گزر رہے ہیں کہ ان کی روزمرہ کی زندگی اور خطرات میں کوئی تمیز باقی نہیں رہی۔ ہر قدم جو وہ اٹھاتے ہیں وہ دشمن کی نظر میں مغضوب بنتا ہے اور اس کی وجہ سے وہ اپنی تکلیف کا اظہار مجھ سے کرتے ہیں، خطوط میں اپنے واقعات لکھتے ہیں۔ میری دلداری ان کو کیا سہارا دے گی قرآن کریم کے اس کلام پر نظر رکھیں جس میں خدا تعالیٰ ان ہی واقعات کو بیان کرتے ہوئے فرماتا ہے کہ ہر وہ قدم جو تم خدا کی خاطر اٹھاتے ہو اور دشمن کی نظر میں مغضوب بنتے ہو، ہر اسی قدم کی وجہ سے تم خدا کی نظر میں محبوب بنتے چلے جاتے ہو۔ اس لئے اس بات کو ہمیشہ ذہن میں رکھیں اور یہی ان کا سہارا ہے۔ دشمن کی نظر کے سامنے، دشمن کی حقارت آمیز نظروں کے سامنے خدا کے پیار کی نظر اتنی عظمت رکھتی ہے کہ اس دشمن کی حقارت کی نگاہوں کی کوئی قیمت نہیں رہتی۔

حضرت مسیح موعود علیہ الصلوٰۃ والسلام نے اس مضمون کو یوں بیان فرمایا کہ

ہیں تیری پیاری نگاہیں دلبر اک تیغ تیز

جس سے کٹ جاتا ہے سب جھگڑا غم اغیار کا (درشمن صفحہ ۱۰)

پس اگر غم اغیار کے جھگڑے کاٹنے ہیں تو یہی نسخہ استعمال کریں، خدا کے پیار کی نگاہیں حاصل کریں اور یقین جانیں کہ وہ تیغ تیز تمام اغیار کے جھگڑوں کو اس طرح کاٹ کر پھینک دے گی کہ ان اغیار کے جھگڑوں کی کوئی حیثیت کوئی قیمت بھی باقی نہیں رہے گی۔

پھلگہ میں ہمارا ایک بہت ہی معزز سید خاندان ہے، وہ معزز ان معنوں میں نہیں کہ محض سید ہیں بلکہ ان کی نیکی، ان کی شرافت کی وجہ سے ایک لمبے عرصے سے گاؤں پر ان کا بہت ہی زیادہ اثر ہے اور ہمیشہ عزت اور احترام سے دیکھے جاتے تھے۔ وہاں اس دور میں مولویوں نے شرافت شروع کی، گند اچھالنا شروع کیا یہاں تک کہ گاؤں والوں کی نظریں بدلنے لگیں اور ان کی مسجد بھی جلادی، ان کے گھر بھی جلادیئے۔ اس واقعہ کے بعد ان میں سے ایک صاحب لکھتے ہیں کہ ”سیدی! یہ عاجز ۳ جولائی کو ربوہ سے اہل خانہ کو پھلگہ لے آیا تھا، جلے ہوئے مکان کی حالت تو کافی خراب تھی اور حالات بھی درندہ صفت مولوی نے کافی خراب کئے ہوئے تھے لیکن ان کی یہ خوشی کہ یہ بھاگ گئے، ہرگز قبول نہ

تھی۔ مٹی کے ڈھیر پر سامنے دو منزلہ مسجد ہے، پردے وغیرہ لگا کر بیٹھے ہیں۔“
مطلب یہ ہے مٹی کے ڈھیر پر بیٹھے ہیں، سامنے اس مولوی کی دو منزلہ مسجد ہے جو ہر وقت ہمارے قتل کی اور ہمیں ملیا میٹ کرنے کی تلقین کرتا رہتا ہے۔

”پردے وغیرہ لگا کر بیٹھے ہیں۔ عید بھی اپنے اسی گھر میں ہی

اللہ پاک کے در کے فقیر ہو کر گزاری ہے۔“

ایک احمدی نوجوان ڈاکٹر کو ضلع نواب شاہ میں سکرنڈ میں شہید کیا گیا۔ ان کی بیگم لکھتی ہیں:

”میرے شوہر ڈاکٹر منور احمد کو مورخہ ۱۲ مئی کو دوپہر کے وقت سوتے

میں شہید کر دیا گیا۔ انا للہ وانا الیہ راجعون، حضور! مجھ پر صدے کا پہاڑ

ٹوٹ پڑا ہے۔ ایک شفیق باپ کی حیثیت سے آپ اندازہ لگا سکتے ہیں کہ مجھ پر

کیا بیت رہی ہے؟ ہماری شادی کو چھ سال اور دو ماہ کا عرصہ گزرا تھا کہ ظالموں

نے میرا سہاگ لوٹ لیا۔ حضور! میرے شوہر بڑے مہربان اور ہمدرد انسان

تھے، سلسلہ احمدیہ سے بے انتہا عقیدت تھی، ہمارے درمیان محبت اور پیار کا

رشتہ بہت گہرا تھا، وہ تین بچوں کے شفیق باپ تھے۔ حضور! صدے کی وجہ سے

میری سمجھ میں نہیں آتا کہ کیا کروں۔“

چک۔ 563 میں جو واقعات گزرے تھے ان سے آپ واقف ہیں۔ اب وہاں کے ہی

ایک ایسے دوست کی قلم سے جو وہاں کی سرگزشت پہنچی ہے اس میں سے ایک اقتباس میں آپ کے

سامنے رکھتا ہوں۔ وہ لکھتے ہیں:

”آپ کی خدمت میں میرا یہ پہلا خط ہے، میں بھی ان لوگوں

میں شامل ہوں جن کے گھر اور میری ویلڈنگ کی دکان جلادی گئی۔ جب

سرکاری مسلمانوں کا جلوس آیا تو انہوں نے سب سے پہلے ہماری مسجد کو آگ

لگائی، ہمارا گھر بھی مسجد کے قریب ہے انہوں نے پہلے ہماری بیٹھک وغیرہ کے

دروازے اور کھڑکیاں توڑیں۔ اس میں ہمارے جشن صد سالہ کے پمفلٹ بھی

تھے، پتا نہیں ان کو آگ لگادی یا کنویں میں پھینک دیا۔ احمدیوں نے جب

انہیں مسجد کو آگ لگانے سے روکا، تو انہوں نے مسجد کے قریب سے احمد یوں پر
فائرنگ شروع کر دی۔“

ایک دریدہ دہن مولوی کا ذکر کرتے ہوئے ایک صاحب ضلع وہاڑی سے لکھتے ہیں کہ:
”ہمارے گاؤں میں آیا، احمدیت کی مخالفت میں سارا زور لگا کر اپنی
علمی قابلیت کو لوگوں کے سامنے بیان کرتا رہا۔ لوگوں سے پوچھنے لگا! یہ جو اس
مسجد کے ساتھ ہی مسجد ہے یہ قادیانیوں کی ہے، یہ جگہ تو اہل اسلام کی جگہ ہے۔
تم A.C کے پاس درخواست دو، ان سے حکومت یہ جگہ لازماً تمہیں دلوائے
گی۔ جو اس کی زبان پر آیا وہ حضرت سیدنا مسیح موعود علیہ السلام کی ذات
بابرکات کے متعلق بولتا رہا۔ حضور میری بچیاں اپنے گھر میں روتی رہیں۔
حضور! اس نامراد مولوی نے ہماری مسجد سے اور مکانوں سے بذریعہ مجسٹریٹ
پولیس کلمہ شریف مٹوایا اور مجھے گرفتار کر کے تھانے لے گئے۔“

ایک احمدی اپنے بیٹے کی شادی کی بارات لے جانے کے لئے تیار بیٹھے تھے کہ اچانک مولوی
کی معیت میں پولیس نے چھاپہ مارا اور یہ فرد جرم ان پر عائد کیا گیا کہ تمہارے کارڈ پر بسم اللہ بھی لکھی ہوئی
ہے اور السلام علیکم بھی، اور اس حد تک تم مجرم ہو کہ اسی پر بس نہیں کی، آخر پر انشاء اللہ بھی لکھ دیا ہے۔
یعنی یہ احمدیوں کے جرائم ہیں، آپ پاکستان کی جیلوں میں جا کر دیکھیں تو آپ حیران
ہو جائیں گے کہ اتنے کریمہ جرائم میں لوگ ملوث ہیں اور اس قدر بھیانک جرم کرنے والے ہیں کہ
چھوٹے چھوٹے بچوں پر ظلم کر کے اور سفاکانہ ظلم کر کے ان کو مار دینے والے، ان کو اغوا کرنے والے،
ان کی ہڈیاں توڑ کر ان کو فقیر بنا کر وہ رحم جو ان پر لوگوں کو آتا ہے، اس رحم کی بنا پر پیسے بٹورنے والے وہ
لوگ اور یہ سارے جرائم ایک طرف اور ایک احمدی ہیں جن کے جرم صرف یہ ہیں کہ انہوں نے بسم اللہ
اپنے دعوتی کارڈوں پر لکھی، انہوں نے السلام علیکم کہا، انہوں نے یہاں تک جرأت کی کہ انشاء اللہ کہہ
دیا کہ وہی ہوگا جو خدا چاہے گا۔

چک سکندر کے متعلق ماسٹر مظفر احمد صاحب جو پریزیڈنٹ تھے اور انہوں نے بڑی عظیم
قربانیاں دی ہیں اور جیل میں بھی خدا کے فضل سے بہت ہی غیر معمولی دباؤ کے نیچے ثابت قدم رہے،

ان کے تفصیلی خطوط بہت ہی دردناک موصول ہوتے رہے۔ وہ سب تو پیش کرنے کا وقت نہیں، ایک مختصر سا اقتباس میں آپ کے سامنے رکھتا ہوں۔ وہ لکھتے ہیں:

”آپ کو چک سکندر کے تفصیلی حالات کا علم ہو چکا ہے۔ ہمارے تمام احمدی بے گھر ہو گئے ہیں اور گھر جلا دیئے گئے ہیں اور ہمارے تیس آدمیوں کو قتل اور اقدام قتل کے مقدمے میں پھنسا کر جیل میں ڈال دیا گیا ہے۔ ہمارے دو آدمی اور ایک دس سالہ بچی شہید ہو گئے ہیں اور چھ شدید زخمی ہوئے ہیں۔ مخالف فریق میں سے کسی کو گرفتار نہیں کیا گیا۔“

مودود احمد صاحب ابن مکرم مولوی عبدالخالق صاحب چک سکندر لکھتے ہیں:

”آپ کی خدمت میں خط لکھا تھا جس میں اپنے گاؤں چک سکندر کے شہیدوں اور زخمیوں، مہاجروں کے بارے میں دعا کے لئے لکھا تھا۔ سیدی! میرے تایا زاد بھائی مکرم ماسٹر عبدالرزاق صاحب جو کہ زخمی تھے، پہلے تو لاہور ہسپتال میں زیر علاج تھے لیکن ان ظالموں سے یہ بھی نہ دیکھا گیا کہ ان کا علاج ہو سکے، ابھی وہ مکمل طور پر صحت یاب بھی نہیں ہوئے تھے کہ ان کو لاہور ہسپتال سے فارغ کر دیا گیا اور پھر وہ کھاریاں ہسپتال میں داخل کروائے گئے لیکن ان ظالموں نے ان کو اس حالت میں بھی بستر پر تھکڑی لگائے رکھی۔“

ایک احمدی خاتون جو ربوہ میں چک سکندر کی ان خواتین سے ملنے گئیں جو مظالم کا نشانہ بنائی گئی تھیں۔ انہوں نے ایک لمبا خط لکھا ہے اپنے تاثرات کا اور وہ بہت ہی دردناک خط ہے جس کا پڑھنا مشکل ہے لیکن اس میں سے میں ایک اقتباس آپ کے سامنے رکھتا ہوں جس سے آپ کو اندازہ ہو کہ جن کے دکھ سے ساری دنیا کے احمدیوں کے دل دکھ سے لبریز ہو کر آنکھوں سے برسنے لگتے ہیں، وہ خود کتنے حوصلے میں ہیں خدا کے فضل کے ساتھ اور کتنے عزم کے ساتھ ان مشکلات اور مصائب کا مقابلہ کر رہے ہیں۔ وہ لکھتی ہیں:

”ایک دن عاجزہ مہمانوں کو رات کا کھانا کھلانے میں مصروف تھی کہ

ہمارے شہید مکرم رفیق احمد ثاقب کی بیوہ اپنے ڈیڑھ دو سال کے بچے کو جو بہت

رور ہاتھا، گود میں اٹھائے ہوئے بہلا رہی تھیں۔ میں نے ان سے پوچھا کہ بچہ کیوں رور رہا ہے؟ وہ خاموش رہیں۔ جب بچہ بہت دیر تک روتا رہا تو عاجزہ نے اصرار سے پوچھا کہ بچے کو کسی چیز کی ضرورت تو نہیں؟ اس کی والدہ کے جواب نے مجھے ایک لمحہ کے لئے ہلا کر رکھ دیا۔ انہوں نے بتایا کہ وہ کہہ رہا ہے کہ میرے ابو آئیں گے تو کھانا کھاؤں گا۔“

لکھتی ہیں کہ

”میری حالت تو ایسی تھی کہ ناقابل بیان تھی مگر والدہ بڑے حوصلے میں تھیں اور مستقل بچے کو بہلائے چلے جا رہی تھیں۔“

پھر لکھتی ہیں:

”چک سکندر کی دس سالہ شہید بچی عزیزہ نبیلہ کی والدہ کی عظمت کا اعتراف کئے بغیر بھی نہیں رہ سکتی کہ بڑے حوصلے سے انہوں نے بتایا کہ کیسے ان کی بچی کو گولی کا نشانہ بنایا گیا اور وہ ایک ڈیڑھ گھنٹے تک پانی کے لئے تڑپتی رہی مگر ظالم درندوں نے اسے پانی پلانے کی اجازت بھی نہ دی۔“

مکرم نذیر ثاقب صاحب شہید کی بہن اور خالہ بھی اپنے عظیم بھائی اور بھانجے کی بہادری اور شہادت کے واقعات بڑے صبر سے بتاتی رہیں کہ جب ان کے بھائی کو پولیس والے نے دھوکے سے نیچے بلایا تو انہوں نے اترتے وقت یہ الفاظ کہے کہ میرے پیارے امام کا حکم ہے کہ حکومت کی اطاعت کرنی ہے، جب انہیں گولی کا نشانہ بنایا گیا تو انہوں نے کلمہ طیبہ کا ورد کیا اور آخری جملہ یہ فرمایا کہ مجھے جس موت کی خواہش تھی وہ خدا نے پوری کر دی۔“

یہ واقعات جو ہیں یہ تو صرف نمونے مشتے از خروارے ہیں ان میں سے چند نمونے جو ایک سال میں لاکھوں خطوں میں سے میں نے وہ اقتباس اکٹھے کئے ہیں جو غیر معمولی اثر رکھنے والے اور دشمنوں کی غیر معمولی سفاکی کے ذکر پر مشتمل ہیں اس کی ایک بہت بڑی فائل بن گئی ہے اور میں صرف آپ کو یہ بتانا چاہتا ہوں کہ جو پاکستان سے دوست یہاں تشریف لائے ہیں، آپ دیکھیں کہ وہ کن

حالات میں سے گزر کے آئے ہیں اور وہ کس درد سے بے قرار ہوتے ہوئے وہاں زندگی بسر کر رہے ہیں اور کن مشکلات کا سامنا کر رہے ہیں۔

پس اپنی دعاؤں میں پاکستان کے احمدیوں کو یاد رکھیں تو پہلے سے زیادہ بڑھ کر، درد مند ہو کر ان کے لئے دعائیں کریں۔ ہمارے بے شمار اسیران راہ مولیٰ ہیں جو ایک لمبے عرصے سے شدید تکلیفوں میں زندگی بسر کر رہے ہیں اور اُف تک زبان پہ نہیں لاتے، ان کو بھی بھولنا جرم ہوگا اور انسانیت سے گری ہوئی بات ہوگی۔ اس لئے ہمیشہ ان کو بھی اپنی دعاؤں میں یاد رکھیں، اللہ تعالیٰ ان کو حوصلے عطا فرمائے، وہ ہمارا فرض کفایہ ہیں۔ وہ قربانیاں جو ساری جماعت دینے کی حقدار ہے اور سزاوار ہے، وہ قربانیاں وہ چند لوگ پیش کر کے آپ سب کی بلائیں اپنے گلے لئے ہوئے ہیں۔ اللہ تعالیٰ انہیں بہترین جزا دے، اس دنیا میں بھی ان کو نیک جزا سے بار آور فرمائے اور اُس دنیا میں بھی ان کو لامتناہی انعامات کا وارث بنائے۔

اس دوران جیلوں میں احمدیوں نے خدا تعالیٰ کے فضل کے ساتھ بہت سے نشانات بھی دیکھے اور جیلوں سے باہر بھی خدا تعالیٰ کی پکڑ کا سلسلہ جاری ہو چکا ہے اور جو دشمن اپنے عناد اور شرارت میں بہت بڑھتے رہے ہیں، ان کو خدا کی تقدیر اب گھیر رہی ہے اور اس قسم کے واقعات کی بھی ایک بڑی فائل بنتی چلی جا رہی ہے جو انشاء اللہ تعالیٰ بعد میں کسی وقت طبع کروا کر احباب جماعت کے سامنے پیش کی جائے گی۔

آپ کو حوصلے میں رکھنے کی خاطر، یہ بتانے کی خاطر کہ ہمارا جو خدا ہمیں دیکھ رہا ہے وہ خاموش نہیں دیکھ رہا بلکہ اس کی طرف سے مختلف رنگ میں پیار کے چھینٹے پڑتے ہیں، جنہیں دیکھ کر تمام اردگرد کے ماحول کے احمدی بھی نئے حوصلے پاتے ہیں اور ان کے ایمان کو نئی زندگی ملتی ہے۔

ناظر صاحب امور عامہ لکھتے ہیں:

”ایک ہفتہ قبل ضیاء اللہ ولد رحمت اللہ سکنہ چک سکندر جو جماعت کا شدید مخالف ہے اور مولوی محمد امیر کا دست راست ہے۔ یعنی وہ مجاہدین اسلام کے سرفہرست ہے، اس نے چک سکندر کی ایک لڑکی کو رقعہ لکھا، جس کا اس کے وارثان کو علم ہو گیا۔ جس پر انہوں نے ضیاء اللہ کو بہت مارا، اس کے منہ پر گوبر

ڈالا اور اس سے ناک سے زمین پر لکیریں نکلوائیں، گاؤں والوں میں سے کسی نے اس کی مدد نہیں کی بلکہ لعن طعن کی۔

مکرم افضل زاہد صاحب آف چک سکندر لکھتے ہیں کہ:

”میرا برادر اصغر عزیز محمد اکمل جو چک سکندر کے اسیران راہ مولیٰ میں سے ایک ہے، اس نے 15 اور 16 کی درمیانی شب کو ایک خواب دیکھا۔ جس میں اس نے دیکھا کہ (یعنی قید کی حالت میں) ایک دشمن احمدیت وارث ولد جلال آف چک سکندر جو چک سکندر کے سارے واقعہ میں لوٹ مار اور گھر جلانے میں، فائرنگ کرنے اور گالیاں بکنے میں پیش پیش تھا، اس کو مار رہا ہوں اور ڈنڈوں سے اس کی پٹائی کر رہا ہوں۔ دو تین ڈنڈے پڑنے کے بعد وہ گر گیا اور میں اپنے گھر چلا آیا، اب پتا نہیں کہ وہ زندہ ہے یا نہیں۔“

اس نے اپنی یہ خواب اپنی جیل کے سب ساتھیوں کو سنائی۔ دوسرے دن سولہ دسمبر کی صبح ملاقات کے لئے آنے والے ایک شخص نے ان اسیران کو بتایا کہ محمد وارث جو کہ مخالفت میں پیش پیش تھا وہ آج ہی ایک گھر سے بجلی کا میٹر اتارتے ہوئے کرنٹ لگنے سے ہلاک ہو گیا ہے۔“

اللہ تعالیٰ کی عجیب شان ہے کہ یہ ثابت کرنے کے لئے کہ یہ اتفاقی حادثہ نہیں تھا، ایک رات قبل اس کو رویا میں یہ دکھا دیا گیا۔

چوہدری محمد شریف صاحب جو آج اس مجلس میں بھی شریک ہیں، مرالہ ضلع گجرات کے رہنے والے وہاں کی جماعت کے صدر ہیں۔ انہوں نے بھی بہت ہی صعوبتیں اٹھائی ہیں جیل میں، محض اس جرم میں کہ یہ مظلوم احمدیوں کی مدد کرنے والے تھے، بااثر تھے علاقے میں، لوگوں کی دشمنی کے باوجود اور وہاں ضلع سیالکوٹ کے بد بخت ڈپٹی کمشنر کی انجیٹ کے باوجود اس گاؤں کے لوگوں نے ان پر دشمنوں کو حملہ نہیں کرنے دیا۔ اس کی وجہ سے طیش میں آ کر D.C نے ان کو قید کرنے کا خصوصی حکم دیا اور دفعہ وہ لگائی جو ڈپٹی کمشنر کے خصوصی اختیار ہوتے ہیں جس پر کوئی بھی قانونی طور پر قدغن نہیں لگائی جاسکتی۔ تین مہینے تک کے لئے وہ مختار ہے جس کو چاہے امن عامہ کے خوف سے

تین مہینے کے لئے گرفتار کرادے اور خصوصیت سے ان کے لئے حکم جاری کیا کہ ان کو تکلیف میں رکھا جائے۔ ان کے خطوط جیل سے بڑے ایمان افروز موصول ہوتے رہے ہیں اور بہت ہی خدا تعالیٰ نے ان پر رحم فرمایا اور جیل میں ہی اپنے قرب کے نشان دکھائے۔ وہ لکھتے ہیں:

”جیل میں میرے ساتھ عبدالرزاق نامی ایک شخص نظر بند تھا۔ اس

نے ایک روز مجھے کہا کہ آپ کی خوابیں پوری ہوتی ہیں، آپ میرے بارے میں بھی دعا کریں اور خواب دیکھیں۔ چنانچہ اسی روز رات میں نے خواب میں دیکھا کہ چھوٹے قد کا ایک شخص میرے ساتھ چل رہا ہے، مجھے تشویش ہوئی کہ یہ آدمی کون ہے؟ اتنے میں ایک تیسرے شخص نے آ کر کہا کہ گھبراؤ نہیں اس کا نام بشیر احمد ہے، قد چھوٹا ہے، خدا تعالیٰ آپ کو چھوٹی بشارت دے گا۔“

بشیر احمد ہے قد چھوٹا اس لئے ہے کہ آپ کو خدا تعالیٰ چھوٹی بشارت دے گا، یہ خواب ہی میں ان کو تعبیر بھی سکھائی گئی۔

”رات بھر میں سوچتا رہا کہ یہ خواب میرے بارے میں نہیں کیونکہ مجھے تو بڑی بشارت چاہئے۔ صبح میں نے یہ خواب عبدالرزاق کو سنائی اور کہا کہ یہ تمہارے متعلق معلوم ہوتی ہے کیونکہ مجھے تو خدا نے بڑی بشارت دینی ہے، تمہیں چھوٹی دینی ہے۔ بیس، پچیس روز سے عبدالرزاق کو کوئی ملنے نہیں آیا تھا، بے حد پریشان تھا۔ اس خواب کے دوسرے دن جیل کا ایک ملازم عبدالرزاق کے پاس آیا اور کہا کہ تمہارا بھائی باہر تمہیں ملنے آیا ہے، کل ہائیکورٹ نے تمہاری رہائی کا فیصلہ دے دیا ہے۔ جو جیل کا ملازم یہ پیغام دینے آیا تھا اس کا نام بشیر احمد تھا اور اس کا قد سارے جیل کے ملازمین میں سب سے چھوٹا تھا۔ چنانچہ اس نشان کو دیکھ کر عبدالرزاق نے بیعت کر لی اور سلسلہ عالیہ احمدیہ میں داخل ہوا۔“

سلطان احمد صاحب زعیم انصار اللہ چک۔ 71 جنوبی سرگودھا لکھتے ہیں:

”ایک دن میرے پاس ایک غیر احمدی نوجوان زاہد ولد غلام قادر آیا

اور کہنے لگا کہ کل رات میں نے ایک خواب دیکھا ہے۔ وہ یہ ہے کہ ہمارے

چک میں ایک جلسہ ہو رہا ہے، تمام گاؤں شامل ہے، خلیفہ طاہر احمد تقریر کر رہے ہیں۔ (یعنی وہ احمدی نہیں ہے، نہ اس نے مجھے کبھی دیکھا لیکن خواب میں اسے یہ بتایا گیا کہ خلیفہ طاہر احمد تقریر کر رہے ہیں۔) ایک احمدی ان کے پیچھے کھڑا ہے، احمدی احباب اور دوسرے لوگ اکٹھے بیٹھے ہیں اتنے میں سورج نزدیک آ گیا، سورج کی تپش سے لوگ سڑنے لگے، (یعنی جلنے کے معنوں میں سڑنے کا لفظ استعمال کیا ہے۔) تو انہوں نے اٹھ کر دوڑنا شروع کر دیا اور دوڑتے ہوئے کہتے جا رہے ہیں کہ ہم سڑ گئے، مر گئے۔ ادھر چک کے مکانوں کو بھی آگ لگ گئی، گاؤں کے سب آدمی اور گھر جل گئے اور آدمی مر گئے لیکن جلسہ میں احمدی امن اور سکون سے بیٹھے جلسہ سنتے رہے، ان کو اس خوفناک صورتحال کا پتا بھی نہیں۔ اس پر میں نے اپنے ابا کو کہا (یعنی دوسرے دن اٹھنے کے بعد) ابا کو کہا کہ لوگ کہتے ہیں کہ احمدی جھوٹے ہیں، یہ سارے کے سارے بچ گئے ہیں یہ تو جھوٹے نہیں، یہ تو سچے ہیں، اس لئے بچ گئے ہیں۔“

(معاف کرنا، یہ خواب ہی کی بات ہے، اٹھنے کے بعد نہیں آگے وضاحت ہو گئی ہے۔)

خواب ہی میں یہ اپنے ابا کو کہتے ہیں کہ یہ لوگ سچے ہیں، دیکھیں سارے احمدی بچ گئے ہیں اور یہ جھوٹے کیسے ہو سکتے ہیں، بہتر ہے کہ ہم بھی ان کے ساتھ شامل ہو جائیں۔ اس کے بعد ان کی آنکھ کھل جاتی ہے۔ لکھنے والے لکھتے ہیں کہ:

”دو دن کے بعد یہ لڑکا آیا، میں اسے ایک احمدی کے گھر لے گیا،

وہاں چاروں خلفاء کی تصاویر تھیں۔ اس نے حضور کی فوٹو پر انگلی رکھ کر کہا کہ یہی

تقریر کر رہے تھے۔ اس نشان کی وجہ سے لوگوں میں بہت تبدیلی پیدا ہو گئی ہے۔“

یعنی اس کو نام بھی بتایا گیا اور ساتھ شکل بھی وہی دکھائی گئی اور جب اس نے دیکھیں

تصویریں تو فوراً پہچان گیا، اب خدا کرے کہ اس کو اور اس کے والدین اور سارے خاندان کو احمدیت

کی توفیق ملے۔ عموماً گاؤں میں تو کہتے ہیں کہ پاک تبدیلی پیدا ہو رہی ہے۔

جوں جوں دشمن جماعت کو تکلیفیں دیتا چلا جا رہا ہے، جماعت اللہ تعالیٰ کے فضل سے پہلے

سے بڑھ کر ترقی کر رہی ہے اور ساری دنیا سے خدا تعالیٰ کے فضلوں کی بارش کی حکایات ان تک بھی پہنچتی ہیں، وہ ہوائیں جو خدا کے فضل لے کر ہمارے دلوں کو ٹھنڈا کرنے اور ہمارے دلوں میں پھول کھلانے کے لئے آتی ہیں، وہ ہوائیں جب ان تک پہنچتی ہیں تو ان کو اور بھی زیادہ آگ لگا دیتی ہیں۔

الفضل اخبار ان ہواؤں کو اپنے دوش پر اٹھا کر چلنے والا اخبار تھا اور جب یہ دوبارہ جاری ہوا تو اس کی وجہ سے جماعت احمدیہ کو بہت ہی زیادہ حوصلہ پیدا ہوا اور ان کی بہت لمبے عرصے کی پیاس بجھی۔ تمام دنیا کے واقعات، احمدیوں کے حالات ان تک پھر دوبارہ پہنچنے شروع ہو گئے۔ اس وجہ سے وہ دشمن اور بھی زیادہ جل گیا اور بہت زور لگا کر بالآخر وہ دوبارہ الفضل کو بند کروانے میں کامیاب ہو گئے۔ اس کے متعلق ہمارے ڈاکٹر محمد علی صاحب جو سائیکالوجسٹ ہیں، حیدرآباد سندھ سے اپنے ایک دلچسپ خط میں لکھتے ہیں:

”کچھ دن پہلے ہمارا روزنامہ الفضل دوبارہ بند ہوا ہے، کسی کو علم نہیں کہ کیسے ہوا؟ بس اتنا پتا چلا کہ بند ہو گیا ہے۔ ایک دوست کی رائے ہے کہ کثرت احتیاط سے بند ہوا ہے کیونکہ Excess of every thing is bad، نسیم سیفی صاحب نے احتیاط کو اپنی انتہاء تک پہنچایا، عربی کا رسم الخط تک اخبار سے خارج کر دیا۔ پھر بھی کسی نہ کسی طرح اس ظالم کی نظر پڑ گئی، غالب نے شاید نسیم سیفی صاحب سے متعلق یہ کہا تھا:

ہوئی جن سے توقع خستگی کی داد پانے کی

وہ ہم سے بھی زیادہ حسدِ تیغِ ستم نکلے (دیوان غالب: ۳۳۶)

یہ خیال ہو سکتا ہے بعض اور احمدیوں کے دل میں بھی آیا ہو، تبصرہ تو دلچسپ ہے لیکن جائز نہیں اور یہ چونکہ مخلص دوست ہیں، ان سے شکوے کے طور پر نہیں بلکہ میں ایک غلط فہمی دور کرنے کے لئے یہ اقتباس آپ کو سنارہا ہوں۔

نسیم سیفی صاحب ہرگز بزدل نہیں اور خدا تعالیٰ کے فضل سے وہ جواں مرد ہیں اور میدان جہاد کی صفِ اول میں کھڑے ہونے والے انسان ہیں۔ وہ اس خوف کی وجہ سے عربی کے استعمال سے نہیں رُکے کہ نعوذ باللہ ان پر ہاتھ نہ پڑ جائے، ان پر تو ہاتھ ویسے ہی ڈالے گئے اور بار بار ڈالے

گئے۔ وہ محض اس خوف سے رُکے رہے کہ ایک وسیلہ جماعت تک ان خبروں کو پہنچانے کا ہے، کوئی بہانہ دشمن کو نڈل جائے۔ اس لئے اگر اس خط سے یہ تاثر پڑتا ہے کہ نعوذ باللہ ہمارے سلسلے کے کارکنان بزدلی کے نتیجے میں احتیاطیں کر رہے ہیں تو یہ بالکل غلط تاثر ہے، یہ جماعت کی خاطر ان کی محبت میں احتیاطیں کرتے ہیں لیکن دشمن ایسا ظالم ہے کہ ان احتیاطوں کے باوجود جو اس نے کرنا ہے وہ تو بہر حال کر گزرے گا اور جیسا کہ میں نے بیان کیا ہے متعدد مقدمات میں اس وقت نسیم سیفی صاحب کو ملوث کیا جا چکا ہے۔

یہ تو ہے احمدیوں کا حال یا احمدیوں کے حال میں سے کچھ تھوڑا سا ذکر اور اس کے نتیجے میں دن بدن احمدیوں کا بڑھتا ہوا اخلاص اور تمام دنیا میں خدا تعالیٰ کے بارش کی طرح نازل ہوتے ہوئے انفضال، اب ذرا دیکھیں تو سہی کہ ان دشمنوں کا کیا حال ہے جو اسلام کے نام پر یہ مظالم توڑ رہے ہیں وہ تو بہت بڑے بڑے مجاہدین ہوں گے۔ اگر وہ سچے ہیں تو خدا کے فیض اور کرم اور رحمت کی نظریں ان پر پڑنی چاہئیں اور بارش کی طرح ان پر فضل برسے چاہئیں۔ کیونکہ اتنی بڑی خدمت تو پھر دین کی کبھی کسی نے نہیں کی، تاریخ انبیاء میں اس کی کوئی مثال نظر نہیں آتی۔ جس قسم کے مظالم خدا کے نام پر پاکستان میں ان ملاؤں نے احمدیوں پر توڑے ہیں۔ آپ تاریخ عالم پر نظر ڈال کر دیکھ لیں کسی اور جگہ اس ظلم اور بے حیائی کے ساتھ اس طرح مسلسل کسی نبی کے ماننے والوں پر یہ ظلم نہیں توڑے گئے، جتنا حضرت اقدس محمد مصطفیٰ ﷺ کے آخرین کے دور کی اس جماعت پر توڑے جا رہے ہیں۔

پس اگر یہ سچے ہیں تو اتنی بڑی نیکی ہے کہ فقید المثل ہے، تمام عالم کی تاریخ میں ایسی کوئی شکل دنیا میں کہیں اور نظر نہیں آئے گی۔ پس دیکھتے ہیں کہ خدا اب ان سے کیا سلوک کر رہا ہے، ان کا کیا حال ہو رہا ہے؟ کیا واقعی خدا ان پر رحمت اور پیار کی نظریں ڈال رہا ہے یا معاملہ کچھ اور ہے؟ یہ کہانی بہت ہی لمبی، بہت ہی دردناک اور بہت بھیانک ہے، اس لئے میں ایک ایک سطر کے اقتباس پڑھ کر اسی پر اکتفا کروں گا۔

نوابزادہ نصر اللہ خان صاحب جو پاکستان کے ایک بزرگ سیاستدان ہیں، ان کا یہ بیان اخبارات میں شائع ہوا اور باقی سب بیانات ہیں، کسی احمدی کا تبصرہ نہیں بلکہ بزرگ سیاستدانوں یا دوسرے سیاستدانوں کے بیانات ہیں۔

”یہ ملک پاگل خانہ بنتا جا رہا ہے، صدر کو بتا دیا ہے ہم انار کی طرف بڑھ رہے ہیں، ہمیں تباہی کے سوا کچھ نہیں ملے گا۔“

اس کا مزید تجزیہ کرتے ہوئے معراج محمد خان صاحب سربراہ قومی محاذ آزادی کا یہ بیان شائع ہوا۔

”پہلے جیل خانہ تھا اب پاگل خانہ ہے۔“

یعنی چند احمدیوں کو ظالمانہ طور پر اسیر بنا کر سارے ملک کو جیل خانہ بنا دیا اور احمدیوں پر پاگلوں والے مظالم توڑ کر سارا ملک پاگل خانہ بن گیا ہے۔ کیا یہ خدا کے فضل کے نشان ہیں یا خدا کے عذاب کے نشان ہیں؟

غلام مصطفیٰ صاحب جتوئی لکھتے ہیں:

”سندھ جل رہا ہے۔“

سید مراد علی صاحب صوبائی وزیر سندھ لکھتے ہیں:

”ملک شدید ترین اندرونی اور بیرونی بحران کا شکار ہے۔“

ولی خان صاحب کا تبصرہ یہ ہے کہ:

”حکمران پارٹی اور اپوزیشن والے سب چور ہیں۔“

(کسی سے خیر کی کوئی توقع نہیں رہی۔)

معراج خالد صاحب جو سپیکر ہیں پاکستان کی قومی اسمبلی کے، وہ لکھتے ہیں:

”پاکستان میں قتل و غارت کا بازار گرم ہے، ملک میں لبنان جیسی

صورت حال ہے۔“

جسٹس جاوید اقبال صاحب لکھتے ہیں:

”ہمارا سورج غروب ہوتا نظر آ رہا ہے، حالات نہایت سنگین

ہو چکے ہیں۔“

ان میں سے ہر بیان کے پیچھے ایک ظلم کی حکایت ہے، ہر بیان کے پیچھے ایک ایسا ہی بیان احمدیت کے خلاف موجود ہے۔ ایسے لوگ اٹھے تھے جنہوں نے اعلان کیا تھا کہ احمدیت کا سورج

غروب ہو چکا ہے، آج اسی قوم کے سردار اپنی قوم کے متعلق یہ بیان دے رہے ہیں کہ ہماری قوم کا سورج غروب ہوتا ہوا دکھائی دے رہا ہے۔

پروفیسر غفور احمد صاحب جماعت اسلامی کے سربراہ لکھتے ہیں:

”مظلوم عورتوں کا قتل ہماری تاریخ کا سیاہ ترین باب ہے۔“

جب مردان میں ہماری احمدی خاتون دردانہ شہید کی گئیں، اس وقت تو کسی کو خیال نہیں آیا کہ مظلوم عورتوں کا قتل ہماری تاریخ کا سب سے سیاہ باب ہے۔ یہ وہی مظالم ہیں جن کا جواب آسمان سے نازل ہو رہا ہے اور حضرت مسیح موعود علیہ الصلوٰۃ والسلام کا یہ شعر پوری طرح اس صورتحال پر صادق آ رہا ہے

۔ قرض ہے واپس ملے گا تجھ کو یہ سارا ادھار (درئین صفحہ: ۱۵۱)

جتنے تم مظالم کرتے چلے جا رہے ہو، کرتے چلے جاؤ مگر یاد رکھنا کہ میرا خدا ان مظالم میں سے کسی کو نہیں بھولے گا۔

۔ قرض ہے واپس ملے گا تجھ کو یہ سارا ادھار

نواز شریف صاحب لکھتے ہیں:

”کراچی اور حیدرآباد کے واقعات پر میرا دل خون کے آنسو رو رہا ہے۔“

پنجاب کے وزیر اعلیٰ نکانہ صاحب کے حالات پر جس دل نے خون کے آنسو نہیں بہائے، چک سکندر کی سفاکانہ داستانوں نے جس دل کو نرم نہیں کیا، آ خر خدا کی تقدیر نے اور طرح سے اس دل سے انتقام لیا، اور وہ دُور دُور ہوتے ہوئے مظالم پر نظر ڈال کر خون کے آنسو بہانے لگا ہے۔

گجرات کے چوہدری شجاعت حسین صاحب، جن کے ضلع میں سب سے زیادہ احمدیت پر مظالم توڑے گئے۔ وہ لکھتے ہیں:

”ملک جل رہا ہے ہم آئین بچانے کی باتیں کر رہے ہیں۔“

جس دن چک سکندر جلایا گیا تھا اس دن ملک جل چکا تھا، اس دن تم نے اپنے ہاتھوں سے اس ملک کو جلانے کے سامان پیدا کر دیئے تھے۔ کیوں تمہاری آنکھیں اس وقت بند رہیں؟ کیوں تمہارے دلوں نے اس ظلم کی آنچ کو محسوس نہیں کیا؟ اب بیٹھے رہو اور اپنے کردار کے پھل

کھاتے رہو۔ جب خدا کسی قوم سے بدلہ لینے کا فیصلہ کر لیتا ہے تو دنیا کی کوئی طاقت اس کو بچا نہیں سکتی۔ ہاں! دعائیں ہیں جو اسے بچا سکتی ہیں۔ آج بھی اگر توبہ کرو تو جن پر تم نے ظلم توڑے ہیں، خدا کی قسم! ہماری دعائیں آج بھی تمہیں بچالیں گی۔

مولوی فتح محمد صاحب امیر جماعت اسلامی پنجاب ہیں اور آپ جانتے ہیں کہ جماعت اسلامی کو کبھی اتنا معاشرے پر نفوذ نہیں ہوا جتنا اس گزشتہ دور میں ہوا ہے، حکومت کی سرپرستی اس جماعت کو کبھی اتنی حاصل نہیں رہی۔ اب اس جماعت کو اگر صالحین کی جماعت شمار کیا جائے تو معاشرے پر اس کا کیا اثر ظاہر ہونا چاہئے؟ یہ کوئی سمجھانے کی بات نہیں ہر انسان اندازہ لگا سکتا ہے لیکن اس گیارہ سالہ دور میں جبکہ جماعت اسلامی کو کھل کھیلنے کی پوری اجازت ملی تھی کیا ہوا اور معاشرے کی کیا شکل ظاہر ہوئی؟

مولانا فتح محمد صاحب امیر جماعت اسلامی ایک فقرے میں یہ بیان کرتے ہیں:

”یہ انسانوں کا نہیں درندوں کا معاشرہ ہے۔“

پروفیسر غفور احمد صاحب اسی معاشرے کا ذکر کرتے ہوئے، یہ بھی جماعت اسلامی کے لیڈر

ہیں لکھتے ہیں:

”اشیاء مہنگی اور خون سستا ہو گیا ہے۔“

مولانا درخواسی صاحب لکھتے ہیں:

”قتل و غارت، تشدد، اغواء اور ڈکیتوں کی وارداتیں انتہا کو پہنچی ہوئی ہیں۔“

راجہ محمد افضل صاحب سابق ایم۔ پی۔ اے کا بیان ہے:

”منافقت، جھوٹ، ذاتی مفاد پاکستانی سیاست کے اہم نکات بن

چکے ہیں۔“

اور وزیر اعظم پاکستان بینظیر صاحبہ کا بیان شائع ہوا ہے:

”سندھ کے حالات مشرقی پاکستان کی طرح ہیں، میں حیدرآباد گئی تو

مسجد سے اعلان کیا گیا کہ گھیراؤ کر لیا جائے۔“

اس کے علاوہ اخبارات میں جو مختلف عنوانات شائع ہوتے رہے ہیں اور اہل فکر کے

تبصرے شائع ہوتے رہے ہیں، ان میں سے بھی چند اقتباسات آپ کے سامنے رکھتا ہوں۔
روزنامہ جنگ لاہور اپنی ۱۲ دسمبر ۱۹۸۹ء کی اشاعت میں ملک بھر میں ہونے والی جرائم کی
وارداتوں پر مبنی وفاقی وزارت داخلہ کی رپورٹ شائع کرتے ہوئے لکھتا ہے:

”ملک میں موجود دس لاکھ کلاشنکوفیں کس کس کا سینہ پھاڑیں گی؟
یکم دسمبر ۱۹۸۸ء سے ۳۰ نومبر ۱۹۸۹ء تک ملک میں 5939 افراد قتل ہوئے،
2326 ڈکیتیاں ہوئیں، 995 افراد کو اغواء کیا گیا اور سندھ میں 65 پولیس
مقابلے ہوئے جن میں بہت سے لوگ مارے گئے۔ پنجاب میں فرقہ وارانہ
فسادات کے 28 اور سندھ میں 9 واقعات ہوئے۔“
ملت لکھتا ہے:

”۱۹۸۹ء پنجاب کے معاشی قتل کا سال تھا۔“

یہ ۱۹۸۹ء وہ ہے جو تمام دنیا میں احمدیت کے اور اسلام کے احیائے نو کا سال ہے، جس میں
کثرت سے خدا کے فضلوں کی رحمتیں بارش کی طرح نازل ہوئی ہیں اور یہی مبادلے کا سال بھی تھا اور
اسی مبادلے میں یہ دعا کی گئی تھی کہ اے خدا! اگر ہم جھوٹے ہیں تو ہم سے وہ کچھ کر جو ان لوگوں سے
ہو رہا ہے جن کا واقعہ میں بیان کر رہا ہوں اور اگر ہم سچے ہیں تو تیرے فضلوں کی بارشیں ہم پر نازل
ہوں اور ہمارے دشمنوں پر وہ کچھ گزر جائے جو ان پر گزر رہی ہے۔ تو کتنا حیرت انگیز اور کتنا دردناک
اعتراف ہے کہ ۱۹۸۹ء پنجاب کے معاشی قتل کا سال ہے۔

”شر پسندوں نے راولپنڈی میں مدینہ مسجد کو آگ لگا دی۔“

اب کوئی ایک ظلم کا واقعہ آپ بیان نہیں کر سکتے جو خود ان پر دہرایا نہیں گیا ہو۔

ملتان کی ایک اور مسجد کو آگ لگا دی گئی، جھنگ میں دینی مدرسہ کو آگ لگا دی گئی۔ بیس اعلیٰ
شخصیتوں کے بیٹے ہیروئن کی سمگلنگ میں بیرون ملک پکڑے گئے، چار ریٹائرڈ اعلیٰ افسران کروڑوں
روپے بھتہ لیتے ہیں، ہیروئن کے تیس سمگلروی۔ آئی۔ پی بن گئے۔ شر پسند عناصر نے قرآن پاک کے
350 نسخے شہید کر دیئے۔

احمدیوں پر جھوٹے الزام لگائے گئے کہ یہ قرآن کریم کو جلا دیتے ہیں اور اس کے نتیجے میں

احمد یوں کے گھر جلانے گئے اور اب واقعہ خود یہ بد بخت قرآن کریم کو جلا رہے ہیں اور اخباروں میں خبریں شائع ہو رہی ہیں اور کسی کے کان پر جوں تک نہیں رہتی کہ ان سے بھی کوئی انتقام لیں۔
 ”حیدرآباد میں پولیس آپریشن، 57 افراد ہلاک سینکڑوں زخمی، پولیس اور ایگل (Eagle) سکواڈ جو توں سمیت مساجد میں داخل ہو گئی۔
 مساجد کے میناروں پر مورچے بنائے گئے اور گولیاں برسائی گئیں۔“

وہ آپ کو یاد ہوگا گزشتہ سال جب ایک نظم پڑھی گئی تھی اس میں تھا کہ
 ۱۔ دھرتی کے نصیب اجڑتے ہیں
 جب ناگ اذائیں دیتے ہیں

پس یہی بد بختی ہے کہ جو خدا کے عاجز بندے ہیں ان کو اذائوں سے روک دیا گیا اور ظالموں نے اذائیں دیں۔ اب خدا کی تقدیر انہی مناروں سے خود ان کو آئینے دکھا رہی ہے اور بتا رہی ہے کہ یہ ان کے ظلم ہیں جو خدا کی تقدیر میں کس شکل میں ظاہر ہو کر اب ہمیشہ کے لئے ترسم ہوتے چلے جا رہے ہیں۔
 ”حیدرآباد پولیس والے جے سندھ اور سندھودیش کے نعرے لگاتے رہے، ایسا محسوس ہوا کہ قلعہ پر حملہ ہو گیا ہے۔ خواتین نے فائرنگ بند کرانے کے لئے قرآن کریم کا واسطہ دیا، جس پر پولیس والوں نے خواتین کو راتفلوں کے بٹ مار مار کر لہولہاں کر دیا اور یہ کہا بلاؤ اپنے رسول کو۔“

کس قدر ظلم ہے کس قدر سفاکی ہے؟ احمد یوں کو قتل کرنے کے بہانے بنانے کی خاطر آرڈیننس بنائے گئے حالانکہ یہ وہ ملک ہے جو محمد رسول اللہ ﷺ کی ناموس کی خاطر بنایا گیا، یہاں ناموس رسول کو بُری آنکھ سے دیکھنے والے کی سزا موت ہے اور جھوٹے مقدمے بنانے کی کوشش کی گئی اور اب اپنا یہ حال ہے کہ خدا نے ان کو، وہ آئینہ دکھایا ہے کہ کون ہے جو ناموس رسول پر حملہ کرنے والا ہے اور خدمت اسلام کے ان کے رنگ ڈھنگ دیکھیں کہ ربوہ میں جب مولویوں کا ختم نبوت کا اور ناموس مصطفیٰ کے نام پر اجلاس ہوا تو واپسی پر ”حیدر“ اخبار راولپنڈی کی خبر ہے کہ

”ان مولویوں نے بسوں کی چھتوں پر ننگے ہو کر بھنگڑا ڈالا اور پولیس

تمنا دیکھتی رہی۔“

یہ تماشا پولیس ہی نے دیکھنا تھا اور کس نے دیکھنا تھا؟ خدا کے فرشتے تو ایسے تماشے نہیں دیکھا کرتے اور مسجد کے لاؤڈ سپیکروں سے اب احمدیوں کی اذانیں بند اور اخبار میں سرخی کا عنوان ہے کہ ”مسجد کے لاؤڈ سپیکر سے گانے اور خبریں“

احمدیوں کے منہ سے اگر کلمہ شہادت نکلے، احمدیوں کے منہ سے اگر حضرت اقدس محمد مصطفیٰ ﷺ کے لئے درود جاری ہو، جو دل کی گہرائیوں سے اٹھ رہا ہو تو یہ سارے جرائم ہیں جو یہ قوم برداشت نہیں کر سکتی اور کسی احمدی کو اس کی اجازت نہیں ہے مگر ان کی یہ زود حسی صرف یہیں تک محدود نہیں، بعض اور بھی باتیں ایسی ہیں جن کو یہ قوم برداشت نہیں کر سکتی اور ان میں سے ایک ہے بازار حسن کی ناکہ بندی برداشت نہیں کی جاسکتی۔ چنانچہ اخبار میں یہ خبر شائع ہوئی ہے کہ

”بازار حسن کے میاں محمود نے کہا ہے کہ اگر اس بازار کی ناکہ بندیاں فی الفور نہ کھولی گئیں تو پھر حالات کی ذمہ داری انتظامیہ پر ہوگی۔“

یہ ہیں قوم کی حسیات اور یہ ہیں ان کی دو صورتیں، جو خود ان کے ہاتھوں سے بنائی ہوئی تاریخ ظاہر کر رہی ہے۔ گویا ان کی صورتوں کے یہ نقوش خود ان کے ہاتھ لکھ رہے ہیں اور ان کے اعمال یہ نقشے بنا رہے ہیں۔

ماہانہ حکایت لاہور مارچ ۱۹۹۰ء کے ادارہ میں لکھتا ہے:

”آج ہم خلوص نیت سے اپنے اعمال پر نگاہ ڈالیں تو یہ حقیقت بے نقاب ہوگی کہ ہم بھی ان اقوام مجرمین کی صف میں کھڑے ہو گئے ہیں جن کا ذکر قرآن کریم میں آیا ہے۔ ہم نے ان بدیوں اور بدعتوں کو اپنے کلچر میں شامل کر لیا ہے جو قوم نوح اور قوم ہود اور قوم لوط وغیرہ نے جائز قرار دے کر اپنی تہذیب و تمدن میں شامل کر رکھی تھیں۔“

آپ کو یاد ہوگا کہ اس موضوع پر میں نے بعض خطبات دیئے تھے اور قرآن کریم سے تاریخ انبیاء پیش کرتے ہوئے قوم کو متنبہ کیا تھا کہ یہ وہ رخ ہے جس کی طرف آپ کے قدم بڑھ رہے ہیں اور ایک وقت آئے گا کہ جب آپ پکار پکار کر انہی الفاظ میں المدد، المدد کہیں گے، جن الفاظ میں اس سے پہلے انبیاء کے دشمنوں نے اور مجرمین نے مدد مانگی تھی لیکن ایسی قوموں کی مدد کو کوئی

نہیں پہنچ سکا تھا۔ اس لئے پیش تر اس کے کہ **وَلَاتَ حِیْنَ مَنَاصِ** (ص: ۴) کی کیفیت پیدا ہو جائے جب بھاگنے کی کوئی راہ باقی نہ رہے، آپ استغفار کریں ورنہ آپ کی شکلیں وہی بن رہی ہیں جو اس سے پہلے انبیاء کی دشمن قوموں کی بنتی چلی جا رہی تھیں۔ اب یہ اعتراف حقیقت دیکھیں، لکھتے ہیں کہ:

”جو قوم نوح، قوم ہود، قوم لوط وغیرہ نے جائز قرار دے کر اپنے تہذیب و تمدن میں شامل کر رکھی تھیں ہم پاکستانی انہی قوموں کی طرح احکام الہی سے انحراف کے مرتکب ہو رہے ہیں اور ہم تباہی کے اس مقام تک تقریباً پہنچ گئے ہیں جہاں سے واپسی ناممکن ہو جاتی اور توبہ کے دروازے بند ہو جاتے۔ (وَلَاتَ حِیْنَ مَنَاصِ کا کیسا عمدہ نقشہ کھینچا ہے)، آج کے پاکستانیوں پر علامہ اقبال کا یہ شعر صادق آتا ہے۔

وضع میں تم ہو نصاریٰ تو تمدن میں ہنود

یہ مسلمان ہیں جنہیں دیکھ کے شر مائیں یہود (کلیات اقبال بانگ درا: ۲۳۱)

افسوس کی بات یہ ہے کہ اس سارے ظلم اور سفاکی کے نتیجے میں جو خدا کی تقدیر نے ان سے انتقام لیا ہے اس کے باوجود ان کو ہوش نہیں آئی اور اس کے باوجود ان کو یہ نہیں پتہ چلا کہ مدد کے لئے کس کو پکارنا ہے۔

چنانچہ حیدرآباد سندھ اور کراچی میں المدد، المدد، المدد کے نام سے اشتہار شائع ہوئے اور ان میں پکارا گیا تو فوج کو مدد کے لئے پکارا گیا خدا کو مدد کے لئے نہیں پکارا گیا۔ کیسی حماقت ہے اور کتنے ظلم کی حد ہے کہ جس فوج نے گیارہ سال کی حکومت میں پاکستان کو وہاں تک پہنچایا جہاں آج پاکستان پہنچ چکا ہے۔ اگر ایک ظالم اور سفاک فوجی ڈکٹیٹر ملک پر حکمران نہ رہتا تو ناممکن تھا کہ آج پاکستان کی یہ شکل بنتی جو اسلام کے نام پر گیارہ سال کی ظلم و سفاکی سے بنائی گئی ہے اور آج یہی قوم اور اس قوم کے بعض سیاسی رہنما اسی فوج کو دوبارہ بلا رہے ہیں۔ بڑی دردناک بات ہے لیکن اس دردناک حالت پر چسپاں ہونے والا ایک لطیفہ مجھے یاد آ گیا، یعنی فوج سے بھاگ کر سیاستدانوں کی طرف گئے، سیاستدانوں سے بھاگ کر فوج کی طرف دوڑے۔ فوج سے بھاگ کر سیاستدانوں کی طرف گئے، سیاستدانوں سے بھاگ کر پھر فوج کی طرف دوڑے۔ گزشتہ 20، 25 سال کی پاکستان

کی تاریخ یہی ہے۔

کہتے ہیں! ایک دفعہ انگریزوں کی حکومت کے دوران ایک نمبردار صاحب کو خیال آیا کہ سو روپیہ جو مالیہ کامیں نے پیش کرنا ہے ڈی۔سی کے سامنے اس میں سے ایک روپیہ اگر میں بچالوں تو کیا فرق پڑتا ہے۔ ہو سکتا ہے میں کہوں گا صرف ایک ہی روپیہ کم ہے وہ صاحب مجھے معاف کر دے گا، مگر انگریز ریونیو کے معاملے میں بڑے خطرناک اور بڑے کنجوس اور سخت مزاج تھے۔ اس نے حاضر ہو کر عرض کیا کہ سرکار میں ننانوے روپے لے آیا ہوں ایک روپیہ رہ گیا ہے آپ مجھے معاف کر دیں۔ انہوں نے کہا روپیہ تو معاف نہیں ہو سکتا، سرکار کی چیز ہے اس لئے اس کی سزا ملے گی۔ اس نے کہا اچھا پھر حضور سزا سنائیے۔ انہوں نے کہا ایک سو جو تے کھاؤ۔ اس نے کہا میں عزت دار آدمی، نمبردار آپ ہی کا بنایا ہوا اتنا ظلم تو نہ کریں، سو جو تے نہیں میں کھا سکتا مجھے سو پیاز یعنی گنڈے کہا اس نے، سو گنڈے کھلا دو مینوں۔ انہوں نے کہا اچھا ٹھیک ہے پھر سو پیاز اس کو کھلاؤ۔ چند پیاز کھائے تھے آخر انسان تھا کوئی گدھا نہیں تھا، گو حرکت گدھوں والی تھی بیزار ہو گیا آنکھوں سے آنسو جاری برا حال اس نے کہا دیکھو صاحب میں آخر انسان ہوں، میں گنڈے نہیں کھا سکتا لاؤ جو تیاں جتنی مارنی ہیں مار لو، آٹھ دس جو تیاں پڑی تھیں تو پھر وہ گھبرا گیا اس نے کہا دیکھیں میں شریف وضع دار انسان ہوں، لائیں گنڈے واپس لائیں۔ چنانچہ دس بارہ گنڈے پھر کھائے، پھر دس بارہ جو تیاں کھائیں، پھر دس بارہ گنڈے کھائے، پھر دس بارہ جو تیاں کھائیں۔ کہتے ہیں جب ننانویں جوتی پڑ رہی تھی تو پگڑی کھل گئی اس نے جس میں احتیاطاً وہی روپیہ سنبھال کے رکھا ہوا تھا۔ فوراً لپکا اور روپیہ اٹھا کر کہا! لو پھڑو اپنا روپیہ شکر ہے عزت رہ گئی۔

پس اس طرح یہ قوم اپنی عزتیں بچا رہی ہے۔ کہتے ہیں اے فوج! دوبارہ ہماری عزت بچانے کے لئے آ، اور فوج کے چند سال دیکھیں گے پھر کہیں گے اے سیاستدانو! آؤ ہماری عزت کو بچالو۔ اس سے زیادہ دردناک حال تاریخ میں شاید پہلے کبھی کسی قوم کا نہ ہوا ہو اور اس سے زیادہ سفاکی کے ساتھ کسی قوم نے اپنے وقت کے امام کی تکذیب بھی کبھی نہیں کی۔ اس لئے ایک ہی راہ ہے اور صرف ایک راہ ہے کہ یہ توبہ کریں اور اگر موت آ بھی گئی ہوگی تو میں خدا کی قسم کھا کے کہتا ہوں کہ احمدیوں کی دعاؤں سے ان کی موت ٹل جائے گی اور یہ ملک بچ جائے گا۔

پس دوست اس تمام عرصے میں دعائیں کرتے ہوئے وقت گزاریں اور جیسا کہ میں نے بیان کیا تھا نیک نمونے ظاہر کریں اور اگر خدا نخواستہ کچھ بدیاں ابھی تک آپ کی زندگی کا حصہ ہیں تو ان پر حیا کے پردے ڈالیں اور خدا تعالیٰ سے استغفار کریں تاکہ آپ ان ملکوں میں نیک اثرات چھوڑ کر جائیں، بد اثرات چھوڑ کر نہ جائیں۔ اللہ تعالیٰ آپ کا حامی و ناصر ہو۔ آمین

محمد رسول اللہ ﷺ کا معراج دراصل حمد کا معراج ہے۔

جماعت احمدیہ کو اس لئے مبعوث کیا گیا ہے کہ بنی نوع انسان

کو امت واحدہ بنا دے۔

(افتتاحی خطاب جلسہ سالانہ فرمودہ ۲۶ جولائی ۱۹۹۱ء بمقام اسلام آباد، ٹلفورڈ برطانیہ)

تشہد و تعوذ اور سورہ فاتحہ کی تلاوت کے بعد حضور نے فرمایا:-

سورہ فاتحہ نے یہ عظیم الشان مضمون ہمیں سمجھایا ہے کہ تمام حمد اس ذات باری تعالیٰ کے لئے ہے جو تمام جہانوں کا رب ہے۔ یہ مضمون کائنات میں ہر جگہ اس طرح بکھر اڑا ہے کہ اگر انسان کو بصیرت عطا ہو تو کائنات کے ہر ذرے میں یہ مضمون بولتا سنائی دے گا اور عمل پیرا دکھائی دے گا لیکن اس کی انتہا انسانیت کے قیام کے بعد سے شروع ہوتی ہے کیونکہ خدا تعالیٰ کی حمد اگرچہ کائنات کا ہر ذرہ کر رہا ہے لیکن جس کامل شعور کے ساتھ، جس گہرے احساس کے ساتھ انسان کو حمد کے لئے بنایا گیا اور اس کے مطابق اسے صلاحیتیں عطا فرمائی گئیں اس کی کوئی مثال کائنات میں کہیں اور دکھائی نہیں دیتی۔ پس سب سے زیادہ انسان کو حمد باری تعالیٰ میں مصروف اور محو اور مگن رہنا چاہئے لیکن یہ عجیب تضاد ہم دیکھتے ہیں کہ سب سے کم انسان ہے جو حمد باری تعالیٰ کا شعور رکھتا ہے۔ ساری کائنات خاموشی کے ساتھ اس نظام کے تابع جس نظام کے تابع اسے بنایا اور جاری کیا گیا، ہر لمحہ، ہر لمحے کے ہر حصے میں خدا تعالیٰ کی حمد کر رہی ہے۔ اگر آپ گہری سائنسی نظر سے اس کائنات کے نظام کو دیکھیں اور اس کا مطالعہ کریں تو آپ کو ہر جگہ، ہر لمحہ، ہر لحظہ حمد کا

مضمون دکھائی دے گا اور حمد کی آوازیں سنائی دیں گی۔ کوئی ایک لمحہ بھی اس کائنات پر ایسا نہیں آتا، کوئی ایک لمحہ بھی اس کائنات کے کسی ایک ذرے پر ایسا نہیں آتا جب وہ خدا تعالیٰ کی حمد کے گیت نہ گارہا ہو لیکن وہ انسان جسے حمد کے لئے کامل کیا گیا، جسے اس مقام عروج تک پہنچایا گیا جس کے ساتھ حمد کا مضمون اپنے معراج کو پہنچتا ہے وہ اپنی بد قسمتی اور بد نصیبی سے اس مضمون سے غافل ہوا ہے۔

پس جب ہم اَلْحَمْدُ لِلّٰهِ رَبِّ الْعَالَمِينَ کہتے ہیں تو اس کے دو معنی بنتے ہیں۔ ایک یہ کہ ساری کائنات اس کا ذرہ ذرہ خدا کی حمد میں مصروف ہے اور اس پہلو سے وہ کائنات جو حمد باری تعالیٰ میں مصروف ہے اسے اختیار نہیں ہے۔ وہ حمد کے لئے پیدا کی گئی ہے، اُس کی پیدائش فی ذاتہ حمد ہے لیکن جب انسان کو اختیار دیا گیا کہ چاہے تو وہ حمد کرے چاہے تو حمد نہ کرے، اُس وقت کائنات کا امتحان ہوا ہے اور انسان کو اس امتحان کے لئے پیدا کیا گیا ہے۔ اس وقت اگر وہ حمد کے مضمون کو سمجھے اور اس کا حق ادا کرے تو وہ انسان اس درجہ کمال کو پہنچتا ہے جس درجہ کمال کے لئے حضرت اقدس محمد مصطفیٰ ﷺ کو خلعت وجود بخشی گئی تھی۔ درحقیقت محمدؐ کا معراج حمد کا معراج ہے۔ اس سے پہلے کبھی کسی نے حمد کے مضمون کو اس بلندی تک نہیں پہنچایا جیسا کہ حضرت اقدس محمد مصطفیٰ ﷺ نے حمد کے مضمون میں ڈوب کر اُسے بلند یوں کے کمال تک پہنچا دیا۔

آج ہم اسی کامل رسولؐ کے غلاموں کے طور پر یہاں اکٹھے ہوئے ہیں اور حمد کو اس مضمون کے ساتھ ہم نے ادا کرنا ہے کہ جس کے نتیجے میں وہ حمد جو غیر شعوری طور پر اور شعوری طور پر ساری کائنات میں جاری ہے شعوری طور پر انسان میں جاری ہو اور انسانیت کی پیدائش کا مقصد نہ صرف پورا ہو بلکہ اپنے منتہا کو پہنچے اور اپنے معراج کو پہنچے اور یہ معراج حضرت محمد مصطفیٰ ﷺ کی غلامانہ پیروی کے بغیر ممکن نہیں ہے۔

پس اس پہلو سے جب ہم اَلْحَمْدُ لِلّٰهِ رَبِّ الْعَالَمِينَ کو پھر دوبارہ پڑھتے ہیں تو اس میں ایک درد کا مضمون پیدا ہو جاتا ہے، ایک اور آواز دل سے اُٹھتی ہے کہ وہ خدا جس کے لئے حمد زیبا ہے، اسی کا حق ہے۔ ساری کائنات اس کی حمد کے ترانے گارہی ہے، ایک انسان بد نصیب ہے جو اس کی حمد سے محروم ہے اور تمام عالم پر جب آپ اس پہلو سے نگاہ ڈالتے ہیں تو دل گہرے غم سے بھر جاتا ہے۔ جماعت احمدیہ کے قیام کا اعلیٰ اور حقیقی مقصد یہی ہے کہ خدا تعالیٰ کی حمد کو انسان کے نفوس

میں، اس کے دل کی دھڑکنوں میں، اس کے خون کی روش میں جاری کرے اور ایک ایسا وقت آئے کہ کل عالم حمد باری تعالیٰ سے بھر جائے اور ہر دل خدا کی حمد کے ساتھ دھڑکنے لگے۔ خون کا ذرہ ذرہ جو انسان کی رگوں میں جاری ہو وہ حمد باری تعالیٰ کے ساتھ جاری ہو اور باشعور طور پر ایسا ہو۔ یہ وہ اعلیٰ مقصد ہے جس کے لئے انسان کو پیدا کیا گیا اور اس اعلیٰ مقصد کو پورا کرنے کے لئے آج جماعت احمدیہ کو مامور فرمایا گیا ہے۔

پس تمام عالم کو ایک ہاتھ پر اکٹھا کرنا اور حمد باری تعالیٰ کے سلیقے سکھانے، حمد باری تعالیٰ کے آداب سکھلانے، حمد باری تعالیٰ کا مضمون ایسے سمجھانا جیسے حضرت اقدس محمد مصطفیٰ ﷺ کو سمجھایا گیا تھا اور پھر اس کو اپنی ذات میں جاری کرنا۔ یہ وہ اعلیٰ مقصد ہے جس کے لئے خدا تعالیٰ نے جماعت احمدیہ کو کھڑا کیا ہے اور یہ تبھی ممکن ہوگا کہ حمد کے مضمون کو ہم اپنی ذاتوں میں جاری کریں اور اس کے بعد ہم اس لائق ٹھہرائے جائیں گے کہ تمام بنی نوع انسان کو خدا تعالیٰ کی اعلیٰ اور ارفع حمد کی طرف بلائیں اور حمد کے سلیقے سکھائیں۔

قرآن کریم کی جن آیات کی آپ کے سامنے تلاوت کی گئی ہے وہ آیات خصوصیت سے میں نے اس موقع کے لئے انتخاب کی تھیں اور ان کا اس مضمون سے ایک گہرا تعلق ہے۔ سب سے پہلے یہ نصیحت فرمائی گئی ہے **يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنتُمْ مُسْلِمُونَ** (آل عمران: ۱۰۳) کہ اے وہ لوگو جو ایمان لائے ہو اللہ تعالیٰ کا ایسا تقویٰ اختیار کرو جیسا کہ تقویٰ اختیار کرنے کا حق ہے اور اس حق کی تشریح فرما دی گئی **وَلَا تَمُوتُنَّ إِلَّا وَأَنتُمْ مُسْلِمُونَ** اور نہ مرو یہاں تک کہ تم کامل طور پر خدا تعالیٰ کے فرمانبردار نہ ہو چکے ہو۔ اس مضمون کے ایک حصے پر اس سے پہلے میں اپنے امریکہ کے دورے کے دوران روشنی ڈال چکا ہوں۔ کسی انسان کے بس میں نہیں ہے کہ اپنی موت کا لمحہ مقرر کرے، کسی انسان کے اختیار میں نہیں ہے کہ وہ خدا تعالیٰ کی تقدیر کو تبدیل کر دے۔ پھر یہ کیسا حکم دیا گیا ہے کہ **وَلَا تَمُوتُنَّ إِلَّا وَأَنتُمْ مُسْلِمُونَ** تمہیں نہیں مرنا مگر اس حالت میں کہ تم کلیہً خدا تعالیٰ کے فرمانبردار ہو چکے ہو۔ اس کا مطلب یہ ہے کہ حقیقت میں جب انسان تقویٰ اختیار کرتا ہے اور تقویٰ کی زندگی بسر کرنا شروع کر دیتا ہے تو لازماً اس کی موت اسلام پر آیا کرتی ہے۔ یہی تقویٰ کے مضمون کا حقیقی معنی ہے۔

جس کا مطلب یہ ہے کہ ہر وقت خدا تعالیٰ کی طرف نظر رکھتے ہوئے آگے بڑھتے رہو۔ جب ٹھوکر کھاؤ تو پہلا خیال دل میں شرمندگی کا احساس بن کے پیدا ہو اور انسان خدا کی طرف دیکھے کہ وہ مجھے کیسے دیکھ رہا ہوگا۔ جیسے ایک بچہ جب ایک غلطی کرتا ہے تو بسا اوقات اپنے ماں باپ کی طرف ترچھی نظر سے دیکھتا ہے اور یہ معلوم کرنا چاہتا ہے کہ اس کا کیسا اثر میرے ماں باپ پر پڑا ہے اور پھر غلطیوں کے وقت ان سے چھپنے کی کوشش کرتا ہے۔

تقویٰ کا مضمون چھپنے کے ساتھ بھی گہرا تعلق رکھتا ہے۔ چنانچہ قرآن کریم نے آدم کی کہانی میں اس مضمون کو اس خوبصورت انداز سے پیش فرمایا کہ جب آدم سے گناہ سرزد ہوا تو وہ چھپتا پھرتا تھا، وہ جنت کے پتوں سے اپنے بدن کو ڈھانپنے کی کوشش کر رہا تھا۔ یہ درحقیقت وہ پہلا قدم بیان فرمایا گیا ہے جس کے نتیجے میں انسان تقویٰ میں ترقی کرتا ہے اگر حیا اٹھ جائے تو کچھ بھی باقی نہیں رہتا اور سب سے زیادہ ضروری تقویٰ کی راہوں پہ قدم مارنے کے لئے حیا ہے اور یہ حیا جب خدا کے تعلق میں بیان کی جاتی ہے تو ہر وقت انسان شرمندگی کی حالت میں زندگی بسر کرتا ہو دکھائی دیتا ہے کیونکہ ماں باپ کی آنکھ سے تو بچہ چھپ جاتا ہے، اپنے پیاروں کی آنکھ سے بھی نظر چڑا کر ایسی غلطیاں کر جاتا ہے کہ اسے شرمندہ نہ ہونا پڑے۔

ہم میں سے اکثر انسانوں کی زندگیاں اس طرح کثتی ہیں کہ اگر ان کے اعمال بنی نوع انسان کے سامنے پیش کر دیئے جائیں تو بہت سے انسان شرم سے غرق ہو جائیں اور اگر خود کشی ان کے لئے جائز ہو تو وہ خود کشی کی موت کو زیادہ قبول کریں۔ ہر روز ہماری زندگی پہ ایسی حالتیں آتی ہیں کہ جب ہم انسان کے رشتے سے شرمندگی کا خوف رکھتے ہیں، شرمندہ نہیں ہوتے۔ یہ دو الگ الگ چیزیں ہیں ایک شرمندگی کا خوف ہے اور وہ خوف ان لوگوں کو دامنگیر رہتا ہے جو کچھ حیا ضرور رکھتے ہیں لیکن انسان کے رشتے کے ساتھ، وہ دیکھتے ہیں کہ میرا یہ فعل اگر کل کو فلاں کی نظر میں آ جائے گا تو مجھے کیسی شرمندگی اٹھانی پڑے گی لیکن وہاں اگر کا سلسلہ جاری ہے جو لامتناہی ہے، اگر میں پکڑ جاؤں، اگر یہ ہو جائے، اگر وہ ہو جائے تو پھر میں شرمندہ ہوں گا۔ مگر وہ خدائے اعلیٰ عزوجل، وہ خدا جس کی نظر غیب پر اس طرح محیط ہے کہ وہ غیب ہوتے ہوئے بھی، اس سے کچھ بھی غیب میں نہیں۔ اس کا غیب میں ہونا ایک اور بھی مضمون رکھتا ہے کہ ہر چیز جو غیب میں کی جاتی ہے اس سے وہ باخبر ہے کیونکہ انسان

اس کے غیب سے بھاگ نہیں سکتا، اس سے کوئی چیز غیب میں نہیں ہے۔

اگر یہ مضمون انسان پر کھل جائے تو اس کی ساری زندگی شرمندگی میں بسر ہو۔ آدم کی کہانی روزانہ ہر انسان کی زندگی میں دہرائی جائے اور وہ ہر روز خفت محسوس کرے اور ہر روز وہ چاہے کہ کسی طرح میں خدا تعالیٰ کی نظر سے چھپ جاؤں کیونکہ مجھ سے ایسے افعال سرزد ہو رہے ہیں اور ہو جاتے ہیں جن کے نتیجے میں مجھے اپنے خدا سے شرمندگی اٹھانی پڑتی ہے۔ یہ تقویٰ کا پہلا قدم ہے جو بیان فرمایا گیا کیونکہ آدم کی کہانی سے تقویٰ کے مضمون کا آغاز ہوتا ہے۔ آدم کی کہانی مذہب کے آغاز کی کہانی ہے، آدم کی کہانی خدا تعالیٰ کے ساتھ اس کی مخلوق کے باشعور تعلق کی پہلی کہانی ہے۔

پس حَقِّ تَقْوٰی کے مضمون کو سمجھنے کے لئے ہمیں آغاز سے سفر کرنا ہوگا اور اس پہلو سے آدم کی کہانی سے سبق لینا ہوگا اور اگرچہ ہزار ہا سال گزر گئے اگرچہ آدم کو گزرے ہوئے اتنی مدت ہوگئی کہ اس عرصے میں مذہب ترقی کرتا ہوا اپنے درجہ کمال کو پہنچ گیا مگر ہم میں سے اکثر ایسے ہیں جنہیں پھر بھی چھ ہزار سال پہلے سے اپنے سفر کو شروع کرنا ہوگا اور آدم سے سیکھنا ہوگا کہ حیا کیا ہوتی ہے؟ نہ چھپ سکنے کے باوجود چھپنے کا احساس تقویٰ کا پہلا قدم ہے۔ پس وہ لوگ جو خدا کے وجود کو حاضر ناظر جانتے ہیں ان کی زندگیاں خواہ وہ کتنے ہی بزرگ کیوں نہ ہوں ہمیشہ ندامت میں صرف ہوتی ہیں، ہمیشہ حیا سے کٹتی ہیں اور وہ خود اپنی ذات میں حیا سے کٹتے چلے جاتے ہیں۔ دنیا انہیں نیک دیکھتی ہے، دنیا ان کے تن بدن کو ڈھانپنا ہوا دیکھتی ہے لیکن خدا کے سامنے وہ ننگے ہیں اور کسی لباس سے ان کا تن چھپ نہیں سکتا لیکن ایک لباس ہے جس کے نتیجے میں اللہ تعالیٰ ان کی کمزوریوں کو ڈھانپتا چلا جاتا ہے اور وہ لباس تقویٰ ہے۔

لباس تقویٰ قرآن کریم کا محاورہ ہے۔ فرمایا وَ لِبَاسِ التَّقْوٰی ۱۰ ذٰلِكَ خَيْرٌ (الاعراف: ۲۷) تقویٰ کا لباس اختیار کرو۔ تقویٰ کے لباس میں یہ خوبی ہے کہ اگر انسان سے غلطیاں سرزد بھی ہوں اور وہ متقی ہو تو خدا کا بھی ایک انداز، صرف نظر کا انداز ہے۔ وہ بھی اپنے بندوں کی پردہ پوشی فرماتا ہے اور خود اغماض فرماتا ہے لیکن شرط تقویٰ ہے، شرط حیا ہے۔

بعض دفعہ چھوٹے بچے بھی حیا سے اپنے آپ کو چھپانے کی کوشش کرتے ہیں اور اس حالت میں جب ان کے ماں باپ ان کو دیکھتے ہیں حالانکہ وہ ہمیشہ سے ان کو دیکھتے چلے آ رہے

ہوتے ہیں لیکن ان کی حیا کی وجہ سے ان کی حیا کا ادب کرتے ہیں اور کہتے ہیں کہ ہم نے تو تمہیں نہیں دیکھا، کچھ نہیں ہوا۔ ابھی کچھ عرصہ پہلے میری ایک بیٹی کی بیٹی چھوٹی سی عمر کی ہے وہ کپڑے بدل رہی تھی تو اس کے ابا اندر آ گئے تو اس نے اپنی امی سے کہا دیکھیں! ابا نے کیا کیا ہے؟ مجھے اس حالت میں دیکھ لیا کہ ابھی میں نے کپڑے نہیں پہنے ہوئے تھے اور اس کے ابا نے یہ رنگ اختیار کیا گویا اس کو دیکھا ہی نہیں۔ تو دیکھتے ہوئے بھی نہ دیکھنے کی صفت بھی ایک حیا ہے اور یہ حیا اپنے درجہ کمال میں خدا تعالیٰ کی ذات میں پائی جاتی ہے۔ وہ اپنے ان بندوں کو تقویٰ کا لباس پہناتا ہے جس کا یہ مطلب نہیں کہ وہ خدا کو دکھائی نہیں دیتے جو متقی ہو جائیں، بلکہ مراد یہ ہے کہ اللہ ان کی شرموں کی حیا رکھنے لگ جاتا ہے اور اسی کا نام ستاری ہے۔ جس کے گناہوں، جس کی کمزوریوں کی حیا خدا رکھتا ہے کوئی نہیں جو اس کے پردے چاک کر سکے اور مومن ان معنوں میں لِبَاسِ التَّقْوَىٰ میں خیر اور امن کی زندگی بسر کرتا ہے۔

پس سب سے پہلی چیز جو حمد باری تعالیٰ کے سفر میں آپ کو اختیار کرنی ہوگی وہ خدا کے حضور حیا کو اختیار کرنا ہے۔ حیا کا احساس پیدا کریں، روزمرہ کی زندگی میں حیا دار بنیں لیکن بندوں کے رشتے سے نہیں خدا کے رشتے سے۔ قرآن کریم ایک جگہ انسان پر بڑی حسرت کرتے ہوئے فرماتا ہے کہ دیکھو انسان سے ڈرتے ہیں کہ انسان کے سامنے میری بدی نہ آ جائے لیکن خدا سے نہیں ڈرتے۔ یہاں تقویٰ کے مضمون کو کھول کر بیان فرمایا گیا اور یہ حالت ایسی نہیں جو ایک دن میں درست کی جاسکے۔ ساری زندگی کی محنت درکار ہے لیکن آپ کو اس سفر پر روانہ ہونا ہوگا اس طرف اور قدم اٹھانے ہوں گے۔ جب آپ ایسا کریں گے تو لَا تَمُوتُنَّ إِلَّا وَأَنْتُمْ مُسْلِمُونَ کی پناہ میں آ جائیں گے کیونکہ ہر وہ قدم جو حیا کے ساتھ شرماتا ہو خدا کی راہ میں اٹھتا ہے وہ تسلیم اور رضا کا قدم ہے۔ ہر وہ قدم خدا کے قریب تر کرتا چلا جاتا ہے، ہر وہ قدم اطاعت کے لئے آپ کو مزید آمادہ کرتا چلا جاتا ہے اور اسی سے انسان اطاعت کا جذبہ پاتا ہے، اطاعت کی طاقت اسے نصیب ہوتی ہے۔

پس مُسْلِمُونَ کا یہ مطلب نہیں کہ تم خدا تعالیٰ کی اطاعت کا حق ادا کر دو ان معنوں میں کہ تم نے اپنی اطاعت کو کمال تک پہنچا دیا۔ إِلَّا وَأَنْتُمْ مُسْلِمُونَ کا مضمون تقویٰ سے شروع ہوا اور تقویٰ کا آغاز آدم کی حیا سے ہوتا ہے۔ پس ہر وہ حیا دار جو خدا سے شرماتا ہو، لجاتا ہو خدا کی راہوں

میں جھجکتا ہوا انکسار سے قدم اٹھاتا ہے اور حسرت سے نگاہیں آسمان کی طرف اٹھاتا ہے کہ اے خدا! اب بھی میں ننگا ہو گیا اور اب بھی میں ننگا ہو گیا، اب بھی میرے بدن سے کپڑے اٹھ گئے میں تیری نظر کے سامنے ہوں میری حیا کی لاج رکھ۔ ایسے انسان کو خدا لِبَاسِ التَّقْوَى سے زینت بخشا ہے اور اس سے خدا جب انصراف فرماتا ہے تو اس کے گناہ مٹنے شروع ہو جاتے ہیں۔

اور یہ وہ مضمون ہے جس کو آپ کو ہمیشہ پیش نظر رکھنا چاہئے۔ یہ مضمون گناہوں پر جرأت دلانے والا مضمون نہیں بلکہ گناہوں سے پاک ہونے کا راز اس میں سمجھایا گیا ہے۔ جب خدا صرف نظر فرماتا ہے تو گناہ کے داغ مٹنے شروع ہو جاتے ہیں اور انسان کو نئی طاقت نصیب ہوتی ہے گناہ کے مقابلہ کی اور اس طرح لِبَاسِ التَّقْوَى میں اس کا اندرونی بدن نئی صحت پانے لگتا ہے، نیا حسن اختیار کرنے لگتا ہے، اس کے داغ دھلتے رہتے ہیں۔ ان کی جگہ خوبصورت رنگ ان داغوں کو ڈھانپ لیتے ہیں کیونکہ جس کو خدا لباس پہناتا ہے اس لباس کو محض اس رنگ میں نہیں پہناتا کہ ایک منافق وجود ظہور میں آئے۔ خدا تعالیٰ کا لباس پہنانا بالکل ایک اور مضمون ہے اس کا مطلب یہ ہے کہ جب خدا ڈھانپ دیتا ہے تو پھر اس کی اندرونی حالتوں کو درست کرنا شروع کر دیتا ہے اور وہی اندرونی حالتیں ہیں جو ترقی کرتے ہوئے خود ایک لباس بن جاتی ہیں۔ پھر انسان ایک نئے لباس میں ظاہر ہوتا ہے پھر اسے ایک نئی خلقت عطا کی جاتی ہے، خلق آخرا سے نصیب ہوتی ہے۔ وہ لباس جو اوپر کا لباس تھا جس طرح سانپ کی کینچلیاں اترتی رہتی ہیں اس طرح گناہ کے سانپ کی کینچلیاں اتر جاتی ہیں اور تازہ وجود ایک نیا لباس اس کو اپنے اندر کے وجود سے عطا ہوتا ہے جو گناہوں سے پاک ہوتا ہے لیکن گناہوں سے کامل طور پر پاک ہونا انسان کے بس میں نہیں۔ اس لئے پھر وہ ظاہری لباس بھی داغدار ہوتا رہتا ہے پھر اس سے حیا پیدا ہوتی ہے، پھر اللہ تعالیٰ اسے ایک اور لِبَاسِ التَّقْوَى عطا کرتا ہے۔ یہ جاری و ساری مضمون ہے جس کے نتیجے میں جب آپ باشعور طور پر اس راہ پر قدم بڑھائیں، آپ کا دل حمد و ثنا سے بھرتا چلا جاتا ہے۔

جب کوئی شخص دنیا میں آپ سے ایسا سلوک کرے آپ کے بار بار گناہوں سے صرف نظر کرے، آپ کو ڈھانپنے، آپ کو غیروں کی ظالمانہ نظروں سے بچائے اور پھر آپ کی اصلاح کرتا چلا جائے اور بہتر سے بہتر صورت عطا کرتا چلا جائے تب سچی حمد اس کے لئے پیدا ہوتی ہے اور یہی ربوبیت

ہے۔ پس جب ہم کہتے ہیں کہ اَلْحَمْدُ لِلّٰهِ رَبِّ الْعٰلَمِيْنَ تو سچی ربوبیت کی تعریف کی آواز اس وقت اٹھتی ہے جب انسان اپنی ذات میں ربوبیت کو جلوہ گرد دیکھتا ہے۔ تب وہ ساری کائنات پر نظر ڈالتا ہے اور دیکھتا ہے کہ سارے عالم سے خدا کا یہی سلوک ہے۔ تمام کائنات ادنیٰ حالتوں سے اعلیٰ کی طرف ترقی کرتی چلی جاتی ہے اور جب اپنی ذات میں اس مضمون کو جاری دیکھتا ہے تو اس کی رگ رگ میں حمد پھڑکنے لگتی ہے، اس کے خون کی رگوں میں حمد دوڑنے لگتی ہے، اس کے دل میں حمد دھڑکنے لگتی ہے اور بے اختیار اس کے دل سے حمد کا ایک اور نعرہ بلند ہوتا ہے اَلْحَمْدُ لِلّٰهِ رَبِّ الْعٰلَمِيْنَ کہ دیکھو خدا کیسی حمد والا ہے اس نے تمام عالم کو ترقی دی اور ادنیٰ حالتوں سے اعلیٰ کی طرف اُس کو ترقی دینا چلا جا رہا ہے اور مجھے بھی اس نے ادنیٰ اور ذلیل حالتوں میں پکڑا اور ان ذلیل حالتوں سے بڑھاتے ہوئے ایک خوبصورت اور حسین انسان بنانا چلا گیا۔

پس ان معنوں میں جب آپ حمد کے مضمون پر غور کرتے ہیں تو آپ کو ایک اور پیغام بھی ملتا ہے اور وہ یہ ہے کہ جس خدا نے تمہیں اچھا بنایا، جس نے تمہاری کمزوریوں کو دور فرمایا، جس نے تم سے صرف نظر کی، جس نے تمہیں توفیق بخشی کہ اس کی راہ میں آگے بڑھو اور اس کے فضل اور فیض کے ساتھ اپنے گناہوں کو کم کرتے چلے جاؤ اور اس کی اطاعت میں آگے بڑھتے چلے جاؤ۔ وہ شخص اپنے ماحول کے لئے دوسرے بنی نوع انسان کے لئے کل عالم کے لئے ایک رب بن کر اٹھنا شروع ہوتا ہے۔ یہ وہ ربوبیت ہے جس کے ذریعے سارے عالم کو حمد سے بھرا جائے گا یہ ربوبیت اُن انسانوں کے وجود میں ظاہر ہوتی ہے جو ربوبیت کا فیض پانے والے ہوتے ہیں۔

پس جب تک آپ اپنی ذات میں خدا کے فیض اور اس کے فضل کے ساتھ چھوٹے چھوٹے رب نہ بن جائیں۔ ان معنوں میں رب نہ بن جائیں کہ جس کے نتیجے میں آپ کے وجود سے ادنیٰ حالتیں اعلیٰ حالتوں میں تبدیل نہ ہونے لگ جائیں، جب تک ایسا نہ ہو اس وقت تک آپ کو خود یقین نہیں ہو سکتا کہ آپ واقعی رب سے فیض پانے والے ہیں۔ بعض لوگ سمجھتے ہیں کہ ہم نے فیض پالیا وہ سمجھتے ہیں گناہوں کی بخشش ہی کافی ہے اور خدا نے ہمارے پردے ڈھانپ دیئے اس سے ثابت ہوا کہ خدا ہم سے راضی ہو گیا اور ہمارا سفر ختم ہوا، یہ درست نہیں ہے۔ رَبُّ الْعٰلَمِيْنَ کہا گیا ہے وہ تمام جہانوں کا رب ہے۔ جو اس کا ہو جائے جو اس سے فیض پائے اسے اپنے رب کی طرح لازماً بننا پڑے گا۔ اس کا فیض تمام جہانوں پر

عام ہونا چاہئے اور عام ہوتے ہوئے اسے زندگی کے ہر جزو پر حاوی ہو جانا چاہئے۔

یہ وہ مضمون ہے جو حضرت اقدس محمد مصطفیٰ ﷺ کی ذات میں رَحْمَةً لِّلْعَالَمِينَ (الانبیاء: ۱۰۸) کے طور پر دنیا کے سامنے پیش فرمایا گیا ہے۔ آپ کَرْبُ الْعَالَمِينَ نہیں کہا گیا کیونکہ اس سے غلط فہمیاں پیدا ہو سکتی تھیں مگر رَحْمَةً لِّلْعَالَمِينَ کا مضمون ربوبیت کی ایک اور شان ہے۔ بندوں کے تعلق میں جب انسان اپنے رب کے پیچھے چلتے ہوئے ربوبیت کی صفات اختیار کرتا ہے تو اسے رحمت کہا جاتا ہے اور رحمت کا مطلب ہے اس کا فیض دوسروں تک ضرور پہنچے گا۔ پس جب تک آپ کا فیض آنحضرت ﷺ کی غلامی میں تمام بنی نوع انسان پر ممتد نہ ہو جائے، جب تک آپ کا فیض کل عالم کو نہ ڈھانپ لے نہ حقیقت میں آپ حمد کا مضمون سمجھنے والے ہیں نہ حقیقت میں آپ تمام بنی نوع انسان کو اور کل عالم کو اللہ کی حمد کے لئے تیار کرنے والے کہلا سکتے ہیں۔

اس مضمون کی وسعتوں میں جانے کا تو وقت نہیں ہے۔ یہ ایک افتتاحی تقریر ہے مگر آج کی آیات کا انتخاب میں نے اسی خاطر کیا تھا کہ اس مضمون پر کچھ نہ کچھ روشنی ضرور ڈالوں۔ چنانچہ قرآن کریم فرماتا ہے يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ هَرِثُصْ كَا حَقَّ تَقَاتِهِ الْكَا الْكَا مَعْنَى رَكَتَا هَا۔ ایک ادنیٰ آدمی جو صرف حیا کا مقام اختیار کرتا ہے اس کا حَقَّ تَقَاتِهِ یہ معنی رکھتا ہے کہ اس نے خدا کا تقویٰ اختیار کرنے کی طرف سفر شروع کر دیا ہے، وہ حیا دار ہو گیا ہے اور جب وہ آگے بڑھتا ہے تو یہ مضمون ساتھ ساتھ آگے بڑھتا چلا جاتا ہے اور حق بڑھنے لگتے ہیں یہاں تک کہ حق اتنے وسیع ہوتے چلے جاتے ہیں کہ انسان خوف کھاتا ہے۔ پہلے وہ ان حقوں سے واقف نہیں تھا پھر وہ حقوں سے واقف بنتا چلا جاتا ہے اس کے سارے تعلقات پر یہ مضمون چھا جاتا ہے۔ بیوی سے تعلقات کے وقت بھی حَقَّ تَقَاتِهِ کی آواز اٹھنے لگتی ہے، بچوں سے تعلقات کے وقت بھی حَقَّ تَقَاتِهِ کی آواز اٹھنے لگتی ہے، ہمسایوں سے تعلقات کے وقت بھی حَقَّ تَقَاتِهِ کی آواز اٹھنے لگتی ہے، مالک سے تعلقات کے وقت بھی اور ان سے تعلقات کے وقت بھی جن کو آپ کے ہاتھوں کے تابع کیا گیا اور یہ مضمون ایک لامتناہی مضمون بن جاتا ہے اور اسی پہلو سے سارے عالمین پر چھا جاتا ہے کیونکہ انسان کے کل عالم سے تعلقات ہیں۔ پس انسان کا شعور بیدار ہوتا ہے اور اس شعور کی وسعت کے ساتھ رَبُّ الْعَالَمِينَ کا مضمون اس کے ساتھ ساتھ پھیلتا چلا جاتا ہے۔ وہ مضمون تو ہمیشہ سے

پھیلا ہوا ہے لیکن انسان اس سے واقف نہیں ہے۔ پہلا قدم واقفیت کا قدم ہے اور یہ قدم جیسا کہ میں نے بیان کیا حیا سے اٹھتا ہے۔ اس کے بعد جس حالت میں بھی موت آئے وہ مسلم کی حالت ہے۔

پس یہ مطلب نہیں ہے کہ خدا تعالیٰ نے آپ کو ایک ایسی چیز کا پابند کر دیا جس کا اختیار نہیں دیا گیا۔ یہ تو نعوذ باللہ من ذالک ایک ظالم خدا ہے اگر وہ ہمیں یہ کہے کہ مرو نہیں جب تک تم مسلم نہ ہو جاؤ اور ہمیں موت کا اختیار نہ دے اور جب چاہے بلا لے بیشتر اس سے کہ ہم مسلم ہو چکے ہوں۔ اس میں یہ عظیم خوشخبری عطا کی گئی ہے کہ اگر تم خدا کے لئے تقویٰ اختیار کرو گے اور اس کی راہ میں آگے بڑھنے کی پُر خلوص کوشش شروع کر دو گے تو چونکہ موت کا اختیار خدا کے ہاتھ میں ہے خدا تعالیٰ ایسا کرے گا کہ تم نہیں مرو گے جب تک تم اس کے حضور مسلم نہ بن چکے ہو۔ یہ وہ عظیم الشان وعدہ ہے جو ہمیں عطا کیا گیا ہے۔ جو اختیار ہمارا ہے وہ ہم نے کرنا ہے جو اختیار خدا کا ہے اور اس کو ہر اختیار ہے لیکن اس مضمون میں اس کا اختیار یہ ہے کہ آپ کو اس وقت واپس بلائے جب آپ مسلم ہو چکے ہوں۔

پس جو سفر آپ نے خدا کی راہ میں حیا سے شروع کیا وہ سفر بڑھتے بڑھتے اور مضامین کا سفر بن گیا، آپ کا حقوق کا سفر بن گیا۔ ہر لمحہ آپ کی زندگی کا ہر عمل خدا کی نظر کے سامنے آ گیا آپ کو چھپنے کی کوئی جگہ باقی نہ رہی۔ آپ خدا سے دعائیں کرتے ہوئے آگے بڑھے کہ اے خدا! میں تو ننگا ہوتا چلا جا رہا ہوں میرے بدن کو یہاں سے بھی ڈھانپ اور وہاں سے بھی ڈھانپ اور وہاں سے بھی ڈھانپ یہاں تک کہ مجھے پورا لباس تقویٰ نصیب ہو جائے۔ ایسی حالت میں جب بھی اس پر موت آئے وہ موت خدا کے نزدیک اسلام پر موت ہوگی اور خدا تعالیٰ ایسے لوگوں کو ضرور توفیق عطا فرماتا ہے کہ اس سفر کو مکمل کر لیں اور جن کا سفر مکمل نہ ہو جہاں سے بھی وہ کاٹا جائے خدا کی رحمت اسے مکمل سفر قرار دیتی ہے کیونکہ وہ **مِلِّثِ يَوْمِ الدِّينِ** ہے، صرف **رَبِّ الْعَالَمِينَ** نہیں ہے بلکہ اس مضمون کو وہاں پہنچایا گیا جس کے بعد ہر سوال حل ہو جاتا ہے۔

فرمایا! تم ربو بیت کا سفر اختیار کرو، لوگوں کے لئے رب بننے کی یعنی رحمت بننے کی کوشش کرو پھر سب معاملہ خدا کے سپرد کر دو اور یہاں **مُسْلِمُونَ** کا یہ معنی بن جاتا ہے کہ تم اپنے حالات، اپنے وجود کو خدا کے سپرد کر دو، اپنے غموں اور اپنے فکروں کو بھی خدا کے سپرد کر دو، اپنی تمناؤں اور خوشیوں کو بھی خدا کے سپرد کر دو، اپنی آرزوؤں اور اپنے مقصود کو خدا کے سپرد کر دو۔ یہ کہتے ہوئے قدم

بڑھاؤ کہ اے خدا! موت کا تو ہمیں کوئی اختیار نہیں۔ نہ زندگی پر اختیار نہ موت پر اختیار لیکن جتنا اختیار تو نے ہمیں دیا اس اختیار کے تابع ہم تیری طرف آگے بڑھنے لگے ہیں، یہ وہ راہ ہے جو لامتناہی ہے۔ کیسے ہو سکتا ہے کہ کوئی شخص اپنی طاقت سے مسلم حالت میں مر جائے کیونکہ لامتناہی راہیں وہ ہیں جو لامتناہی وجود کی طرف چلتی ہیں۔ پس کسی انسان کے اختیار ہی میں نہیں ہے۔ صرف موت و حیات کا مضمون نہیں ہے بلکہ کسی انسان کو ابدی زندگی بھی نصیب ہو تب بھی وہ اپنے طور پر مسلم ہونے کا حق ادا نہیں کر سکتا۔ تو حَقِّي نَقْتَهُ كَمَا مَضُونٌ يِهَاهَا ان معنوں میں ظاہر ہوگا کہ تم اپنی سی کوشش ضرور کرو اور تمہارا حق ادا کرنا تمہاری کمزوریوں کے تعلق میں ہے۔ اگر تمہیں حق ادا کرنے کی توفیق ہی خدا نے نہیں دی تو ان معنوں میں تم حق ادا نہیں کر سکتے، ان معنوں میں تم مکلف نہیں بنائے گئے۔ تمہیں جن باتوں کا مکلف کیا گیا ہے وہ یہ ہے کہ اپنی سی توفیق کے مطابق تقویٰ کا حق ادا کرنے کی کوشش شروع کر دو۔

چنانچہ جب یہ سفر انسان شروع کرتا ہے تو صاحب تجربہ ہر انسان جانتا ہے کہ قدم آگے بڑھانے کے بعد نئی ذمہ داریاں ظاہر ہونے لگتی ہیں، اس کے تعلقات کے دائرے وسیع ہونے لگتے ہیں، اس کی ذمہ داریاں وسیع ہونے لگتی ہیں اور حق ادا کرنے کی توفیق بڑھتی چلی جاتی ہے۔ وہ باتیں جو آپ کی نظر سے غائب تھیں جن کو آپ حق سمجھتے ہی نہیں تھے وہ حق کے طور پر سامنے آتی ہیں اور تقاضے کرنے لگتی ہیں اور آپ خدا سے دعائیں مانگتے ہوئے اور شرماتے ہوئے ان تقاضوں کو پورا کرنے کی کوشش شروع کر دیتے ہیں۔ پھر جس حالت میں بھی موت آئے گی وہ انسانی نقطہ نظر سے دیکھیں، انسانی زاویے سے دیکھیں تو وہ بظاہر ایک نامکمل موت ہوگی کیونکہ جیسا کہ میں نے بیان کیا خدا تعالیٰ کی جانب سفر تو ایک لامتناہی سفر ہے پھر کیسے مسلم کہلائیں گے؟ یہاں اللہ تعالیٰ نے ہمیں یہ تسلی دینے کی خاطر هَلِيْثِ يَوْمِ الدِّيْنِ کا مضمون بیان فرمایا کہ دیکھو جزا سزا کے دن کا مالک خدا ہے۔ جس حالت میں تم جان دو گے وہ تمہارا یوم جزا بن جائے گا اور چونکہ مالک خدا ہے اس لئے مالک کا حساب نہیں لیا جاتا۔ تمہارا حساب لیا جاتا ہے۔ مالک چاہے تو جو چاہے عطا کر دے۔ پس مالک سے تعلق جوڑو اور مالک سمجھتے ہوئے اس کی راہ میں آگے قدم بڑھاؤ۔ تب تمہیں ملکیت کی صفات عطا کی جائیں گی۔

یہ وہ مضمون ہے جس کی طرف حضرت اقدس مسیح موعود علیہ الصلوٰۃ والسلام نے ہماری راہنمائی فرمائی اور قرآن کریم اور سورہ فاتحہ کو سمجھنے کے لئے یہ مضمون چابی کا حکم رکھتا ہے۔ حضرت مسیح موعود علیہ الصلوٰۃ والسلام نے اس سلسلے میں ایک بہت ہی عظیم الشان مرکزی بات یہ بیان فرمائی کہ جتنے بھی نبی آنحضرت ﷺ سے پہلے گزرے ہیں ان میں سے کوئی بھی خدا تعالیٰ کی ملکیت میں اس طرح حصے دار نہیں بن سکا۔ جس طرح سورہ فاتحہ نے خدا تعالیٰ کو رَبِّ الْعَالَمِينَ کے طور پر پیش کیا ہے۔ ان کا ملکیت سے حصے دار ہونا یا وقتی تھا یا قومی تھا یا محدود جغرافیائی حدود سے تعلق رکھتا تھا۔ وہ مالک تو بنائے گئے لیکن ان محدود دائروں میں بنائے گئے جن محدود دائروں کی طرف ان کو مبعوث فرمایا گیا۔ فرمایا حضرت اقدس محمد مصطفیٰ ﷺ کو جب رَحْمَةً لِّلْعَالَمِينَ قرار دیا گیا تو ملکیت کو بھی وسعت عطا کر دی گئی اور ملکیت کو بھی وسعت عطا کر دی گئی اور اس کے ساتھ خدا تعالیٰ نے آپ کو رَبِّ الْعَالَمِينَ کے معنوں میں مُلِکٌ یَوْمَ الدِّینِ بھی بنا دیا۔ آپ نے فرمایا یہ وہ معنی ہے جس کی روح سے ہم یقین رکھتے ہیں کہ بالآخر بنی نوع انسان کا ایک ہی مذہب ہوگا اور وہی مذہب ہوگا جو حضرت محمد مصطفیٰ ﷺ کے قلب صافی پر اتارا گیا۔ ایک آپ ہی ہیں جنہیں رَحْمَةً لِّلْعَالَمِينَ کا قرار دیا گیا، ایک آپ ہی ہیں جن کو خدا تعالیٰ نے اپنے عالمین کے تعلق سے ملکیت کی صفات عطا کی گئیں۔ آپ کیسے مَلِکٌ کہلائیں گے، کیسے مالک بنیں گے؟ جب تک ساری بنی نوع انسان آپ کے ایک جھنڈے کے تابع اکٹھے نہیں ہو جاتے اور اس بنی نوع انسان کو امت واحدہ میں تبدیل نہیں کیا جاتا۔

اے جماعت احمدیہ! آپ کو اس غرض سے مبعوث کیا گیا ہے، آپ کو اس لئے کھڑا کیا گیا ہے کہ تمام بنی نوع انسان کو امت واحدہ میں تبدیل کر دیں اور امت واحدہ میں تبدیل کرنے کے لئے آپ کے اندر اپنی اندرونی تبدیلیاں ضروری ہیں اور جیسا کہ میں نے بیان کیا ہے اس کا حمد سے بہت گہرا تعلق ہے۔ اگر ہر احمدی حمد کے مضمون کو سمجھے اور حمد باری تعالیٰ میں مصروف ہو جائے، زبان سے نہیں بلکہ اپنے اعمال کے ذریعے، اپنے افعال کے ذریعے، اپنی جہتوں کے ذریعے اور جہت کا مضمون اس میں بہت ہی اہمیت رکھتا ہے۔ آپ خدا کی حمد بیان کرتے ہوئے اگر غیر اللہ کی طرف جہت اختیار کر لیں اپنا منہ غیر اللہ کی طرف موڑے رکھیں اور حمد خدا تعالیٰ کی بیان کر رہے ہوں تو کبھی بھی نہ آپ کی حمد قبول ہوگی نہ حمد کا مضمون آپ کی ذات میں جاری ہوگا۔ جہتوں کی درستی بہت ضروری ہے۔

پس خدا کی سمت اپنا چہرہ کر دیں اور ہمیشہ خدا کے چہرے کی طرف اپنا رخ رکھیں۔ جب اس طرح آپ سفر اختیار کریں گے تو پھر آپ کو حمد کا مضمون سمجھایا جائے گا، حمد کا مضمون آپ کے وجود میں جاری کیا جائے گا۔ تب آپ بنی نوع انسان کو حمد سکھانے کے قابل بنائے جائیں گے، آپ کو یہ توفیق عطا فرمائی جائے گی کہ آپ اَلْحَمْدُ لِلّٰهِ رَبِّ الْعَالَمِينَ کے مضمون کو اُس نقطہ معراج تک پہنچادیں جس نقطہ معراج تک پہنچانے کے لئے بنی نوع انسان کو پیدا کیا گیا تھا۔

آنحضرت ﷺ ان معنوں میں آخری نبی ہیں اور اے آخرین کی جماعت! ان معنوں میں تم آخری جماعت ہو جن کے سپرد یہ عظیم کام سونپا گیا ہے اس لئے اس مضمون کو قرآن کریم کی روشنی میں سمجھتے ہوئے بڑی گہرائی سے اس کا مطالعہ کرتے ہوئے اس مضمون کا حق ادا کرنے کی کوشش کرتے ہوئے اگر آپ آگے بڑھتے چلے جائیں گے تو یقین کریں کہ اللہ تعالیٰ یہ سہرا آپ کے سر پہ لٹکائے گا، یہ سہرا آپ کو عطا فرمائے گا لیکن یہ سہرا آپ کا نہیں ہوگا۔ اس سہرے کا تعلق صرف اور صرف حضرت محمد مصطفیٰ ﷺ سے ہے، آپ کے قدموں کے طفیل آپ کے سروں کو زینت بخشی جائے گی اور آپ کی حمد کے ذریعے وہ حمد جو حضرت اقدس محمد مصطفیٰ ﷺ نے خدا تعالیٰ کی کی، ویسی حمد کے ذریعے آپ کو محمود بنایا جائے گا اور آپ کو مقام محمودیت عطا کیا جائے گا۔

اس پہلو سے ہمیں ابھی دنیا میں بہت سے کام کرنے ہیں مگر ایک ایک قطرے کی درستی ضروری ہے، ایک ایک قطرے کا مزاج درست کرنا ضروری ہے۔ یہ اتنی بڑی ذمہ داری ہے کہ اس کے تصور سے دل ہول کھانے لگتا ہے، دل ڈولنے لگتا ہے کہ کیسے ممکن ہے کہ ہم اس کا حق ادا کریں۔ جب انسان اس پہلو سے اپنی ذمہ داریوں کو سوچتا ہے تو اس کا سارا وجود لرز اٹھتا ہے اور حَقُّ نُفْسَتِهِ کا ایک اور مضمون اس کے لئے ظاہر ہوتا ہے۔ صرف اپنے وجود کو نہیں بچانا بلکہ غیروں کو بھی بچانا ہے۔ صرف اپنے دائرہ اختیار میں خدا کی بادشاہت کو قائم نہیں کرنا بلکہ اس سے باہر کے دائروں میں بھی خدا کی بادشاہت کے دائرے کو بڑھاتے چلے جانا ہے یہاں تک کہ تمام عالم خدا تعالیٰ کی بادشاہت میں داخل ہو جائے۔

یہ وہ مضمون ہے جسے حضرت عیسیٰؑ نے اپنے رنگ میں بیان فرمایا لیکن اس مضمون کو قرآن کریم نے کامل فرمادیا اور سورہ فاتحہ نے اس کو اپنی پوری شان کے ساتھ ہمارے سامنے

کھول کر رکھ دیا ہے۔ پس اَلْحَمْدُ لِلّٰهِ رَبِّ الْعٰلَمِيْنَ کہتے ہوئے جب آپ اس مضمون میں ڈوبیں گے تو کتنے کتنے نئے عالم آپ کے سامنے ابھرتے چلے جائیں گے اور جتنے عالم آپ کے سامنے ابھریں گے اتنا آپ کے شعور کا دائرہ بڑھتا چلا جائے گا۔ اسی عالم سے نئے عالم پیدا ہوں گے یہاں تک کہ آپ عالمین کا وہ تصور اگر پانہیں سکتے تو اس تصور کی طرف ہمیشہ بڑھتے رہیں گے جس تصور کے تابع حضرت اقدس محمد مصطفیٰ ﷺ کو رَحْمَةً لِّلْعٰلَمِيْنَ قرار دیا گیا اور جس تصور کے تابع اَلْحَمْدُ لِلّٰهِ رَبِّ الْعٰلَمِيْنَ نے ہمیں خدا کی عالمی ربوبیت کا پیغام دیا ہے۔

اس ضمن میں خدا تعالیٰ نے جو آسان رستے ہمارے لئے تجویز فرمائے ہیں ان رستوں کا ان آیات کریمہ میں ذکر ہے جن کی تلاوت کی گئی تھی۔ اللہ تعالیٰ سب سے پہلے یہ فرماتا ہے کہ یہ کام انفرادی طور پر کرنے والا نہیں کیونکہ اجتماعیت کا مضمون ہے۔ اس میں بحیثیت جماعت تم کو ایک دوسرے سے تعاون کرتے ہوئے آگے بڑھنا ہوگا۔ ایک فرد واحد کا کام نہیں ہے کہ وہ تقویٰ کے حق ادا کر سکے یہ وسیع جماعتی کام ہیں۔ فرمایا وَاعْتَصِمُوا بِحَبْلِ اللّٰهِ جَمِيعًا وَلَا تَفَرَّقُوا (آل عمران: ۱۰۴) اگر تم نے تفرقہ اختیار کیا تو تمہارا انفرادی تقویٰ کسی کام کا نہیں رہے گا اور وہ تقویٰ ہوگا نہیں، اس حالت میں اگر تم مرو گے تو جان لو کہ تم مسلم ہونے کی حالت میں نہیں مر رہے کیونکہ تقویٰ کا حق ادا کرنے والے نہیں ہو گے۔ تقویٰ کی تعریف کو آگے بڑھاتے ہوئے اللہ تعالیٰ فرماتا ہے وَاعْتَصِمُوا بِحَبْلِ اللّٰهِ جَمِيعًا اللہ کی رسی کو اجتماعی طور پر تھام لو، انفرادی طور پر نہیں۔ پس وہ مسلمان جو آج احمدیوں سے یہ سوال کرتے ہیں کہ ہم تو بہت اچھے مسلمان ہیں، ہم نیک بھی ہیں، ہم نمازیں پڑھتے ہیں، ہم درود و سلام بھیجتے رہتے ہیں۔ ظاہری طور پر وہ یہ بتاتے ہیں کہ ہم بدیوں سے پاک ہیں، اچھے مسلمان ہیں ہمیں کیا ضرورت ہے جماعت احمدیہ کی، کیا ضرورت ہے حضرت مسیح موعود علیہ الصلوٰۃ والسلام کو تسلیم کرنے کی؟ اس کا جواب قرآن کریم نے یہ دیا وَاعْتَصِمُوا بِحَبْلِ اللّٰهِ جَمِيعًا کیا واقعی اجتماعی طور پر تم نے خدا کی رسی پر ہاتھ ڈالا ہوا ہے کیا تمہیں اجتماعیت نصیب ہو گئی ہے، کیا تم ایک ہاتھ پر اکٹھے ہو چکے ہو؟ اگر نہیں! تو پھر تفرقے کی حالت میں مرنا تقویٰ کی حالت میں مرنا نہیں ہے۔ یہ نہ تقویٰ ہے نہ اسلام ہے۔

وَاعْتَصِمُوا بِحَبْلِ اللّٰهِ کی بہت سی تفسیریں ہیں لیکن ایک تفسیر یہ ہے کہ

حضرت محمد مصطفیٰ ﷺ کے ذریعے جو رسی اتاری گئی آپ اس رسی کا مظہر بن گئے۔ پس محمد مصطفیٰ کے ہاتھ میں ہاتھ دینا حبل اللہ کے ہاتھ میں ہاتھ دینا ہے اور چونکہ آنحضرت ﷺ کا اس دنیا میں قیام عارضی تھا اور پھر آپ کو لازماً آخر رفیق اعلیٰ میں لوٹ جانا تھا اس لئے بعد میں اس رسی کا کیا بنے گا؟ اس کے لئے خلافت کو جاری فرمایا گیا، اس کے بعد اس کے لئے مجددیت کو جاری فرمایا گیا لیکن مجددیت خلافت کا تیمم تو تھی خلافت نہیں تھی یعنی اپنی اعلیٰ شان میں خلافت نہیں تھی۔ تبھی اللہ تعالیٰ نے حضرت اقدس محمد مصطفیٰ ﷺ کو یہ خبر دی کہ جب مسیح موعود نازل ہوگا تم تکون خلافت علیٰ منہاج النبوة (مسند احمد حدیث: ۱۷۶۸۰) پھر خلافت کو منہاج النبوة کے طریق پر دوبارہ جاری کر دیا جائے گا۔ آج آپ ہیں جنہوں نے خلافت کی رسی پر ہاتھ ڈال کر محمد مصطفیٰ کی رسی پر ہاتھ ڈال دیا ہے۔

مگر خدا تعالیٰ فرماتا ہے **وَاعْتَصِمُوا بِحَبْلِ اللَّهِ جَمِيعًا** انفرادی طور پر تمہارا خلافت سے وابستہ ہونا کافی نہیں ہے۔ یعنی خلافت محمد رسول اللہ کی خلافت مراد ہے اجتماعی طور پر تمہارا اس رسی پر ہاتھ ڈالنا اور مضبوطی سے اسے تھامے رہنا ضروری ہے۔ **وَاعْتَصِمُوا** کا مطلب ہے مضبوط ہاتھ ڈالو، ہاتھ کاٹا جائے مگر چھٹ نہ سکے۔ کوئی ابتلاء تمہاری راہ میں ایسا حائل نہ ہو جو تمہیں خلافت سے الگ کر دے اور یہ نہ سمجھو کہ خلیفہ وقت سے تمہارا ذاتی تعلق کافی ہوگا۔ یہ نہ سمجھو کہ انفرادی طور پر تمہارا تعلق قائم ہوگا۔ خلافت ایک نظام ہے جو تمام بنی نوع انسان کو ایک ہاتھ پر اکٹھا کرنے کے لئے جاری کیا گیا ہے۔ یہ وہ رسی ہے جس پر سب کا ہاتھ اجتماعی طور پر پڑنا ضروری ہے۔

پس وہ لوگ جو بعض دفعہ ڈیڑھ اینٹ کی مسجد بنانے کی سوچتے ہیں اور کہتے ہیں ہمارا خلیفہ وقت سے تو بہت محبت کا تعلق ہے مگر ہم امیر کی بات نہیں مان سکتے، ہم اپنے حلقہ کے صدر کی بات نہیں مان سکتے، ہم قائد کی بات نہیں مان سکتے، ہم زعمیم کی بات نہیں مان سکتے ہم تو خلیفہ وقت کے عاشق ہیں ہر مضمون میں اس کی اطاعت کریں گے لیکن یہ لوگ کون ہیں جو بیچ میں دخل دینے والے ہیں، نظام جماعت کیا چیز ہے؟ ان کو سمجھایا گیا ہے **وَاعْتَصِمُوا بِحَبْلِ اللَّهِ جَمِيعًا** اگر اکٹھے ہوتے ہوئے تمہارا خلافت سے تعلق نہ ہو تو انفرادی تعلق کے خدا کے حضور کوئی بھی معنی نہیں۔ جب تم نے انفرادی تعلق کی بات سوچی تو تم کاٹے جا چکے ہو۔ تمہیں لازماً اکٹھے رہ کر اجتماعی طور پر خلافت سے اپنے تعلق کو مضبوط کرنا ہوگا۔ یہی وہ راز ہے جو تمہاری زندگی کا راز ہے۔ فرمایا اس کے

نتیجے میں کیا ہوگا تم اکٹھے کئے جاؤ گے ظاہری طور پر نہیں بلکہ تمہارے دل اکٹھے کر دیئے جائیں گے اور ظاہری اجتماع کوئی بھی حقیقت نہیں رکھتا۔ دیکھو بنی نوع انسان کا سب سے بڑا اجتماعی ادارہ United Nations۔ لیکن دیکھو کیسے Ununited ہے Disunited ہیں۔ ہر قوم حقیقت میں اپنی ڈیڑھ اینٹ کی الگ مسجد بنائے ہوئے ہے اور ہر قوم کی خواہش ہے کہ آپس میں ایک دوسرے سے ایسے تعلق جوڑیں کہ اس کے نتیجے میں اجتماعیت پیدا نہ ہو بلکہ بعض گروہوں کے خلاف مضبوط گروہ نمودار ہوں اور ان گروہوں کے اندر پھر انفرادی رسہ کشی کا مضمون ہمیشہ جاری رہتا ہے۔ بظاہر امریکہ کے تابع یورپ بھی ہے اور بعض بڑی بڑی دوسری ملکیتیں بھی آپسکی ہیں مگر یورپ کے اندر پھر انفرادیت ہے اور ہر روز آپ ایسی خبریں پڑھتے ہیں جس کے نتیجے میں بڑی بڑی یورپین حکومتیں ہر وقت اس کوشش میں مصروف رہتی ہیں کہ کسی طرح زیادہ سے زیادہ حق یورپ کی اجتماعیت سے اپنی قوم کے لئے حاصل کریں۔

پس یہ جَمِيعًا کے مضمون کے مخالف ہے۔ جمعیت کا مضمون بالکل اور خبر دیتا ہے۔ آپ کو ایسے اجتماع کی ضرورت ہے وہ اجتماع جو دلوں کو اکٹھا کرنے والا ہو۔ پس دیکھیں روحانی تاریخ میں کس طرح اس دنیا کی تعریف سے الگ اور ممتاز کر دیا ہے فرمایا **وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا** (آل عمران: ۱۰۴) الگ الگ نہ ہونا انفرادیت اختیار نہ کرنا ورنہ تم مارے جاؤ گے فرمایا **وَإِذْ كُرُوا نَعَمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ** وہ وقت یاد کرو جب محمد مصطفیٰ ﷺ ابھی مبعوث نہیں ہوئے تھے۔ تم کس طرح گروہ درگروہ بٹے ہوئے تھے۔ سارا عرب منتشر اور ایسے مخالف گروہوں میں بٹا ہوا تھا کہ ان میں سے ہر ایک ایک دوسرے کا جان لیوا تھا۔ ہر ایک ایک دوسرے کے خون کا دشمن تھا۔ کیسا عجیب معجزہ ہوا ہے کہ محمد مصطفیٰ ﷺ کی رسی پر ہاتھ ڈال کر نہ صرف وہ عرب متحد ہوا بلکہ اس عرب کو تمام دنیا کو متحد کرنے کی ذمہ داریاں سونپی گئیں وہ دین واحد اس عرب قوم کو عطا کیا گیا۔ ان کی قومیت کے طور پر نہیں بلکہ محمد مصطفیٰ ﷺ کے قرب کے طور پر، پہلے اسلام کے سفیروں کے طور پر۔ چنانچہ قرآن کریم نے اس مضمون کو اس طرح کھولا کہ یاد کرو تمہاری کیا حالت تھی، تم کس طرح اکٹھے ہوئے ہو، کیا صرف قرآن پر اکٹھے ہوئے ہو؟ ہرگز نہیں! کیونکہ وہ قرآن تو محمد رسول اللہ کے بعد بھی جاری رہا اور آنحضرت ﷺ کے بعد اس جمعیت میں خلل پیدا ہونا شروع ہو گیا۔

پس اس رسی کا معنی کچھ اور ہے صرف قرآن کریم نہیں ہے۔ قرآن کریم اس رسی کا تانا بانا ہے لیکن یہ رسی بعض وجودوں میں ظاہر ہوا کرتی ہے اور وہ سب سے پہلا وجود جو اس رسی کا تم مظہر تھا، کامل مظہر تھا، اکمل مظہر تھا وہ حضرت اقدس محمد مصطفیٰ ﷺ تھے۔ آپ کے ہوتے ہوئے تمام عرب جس نے اسلام کو قبول کیا ایک ہاتھ کے تابع تھا، ایک آواز کے اوپر اٹھتا اور ایک آواز پر بیٹھ جایا کرتا تھا، کوئی افتراق کا شائبہ بھی وہاں دکھائی نہیں دیتا۔ جب آنحضرت ﷺ اپنے رب کے حضور لوٹے تو وہی عرب تھا، وہی مسلمان تھے، وہی قرآن تھا، خلافت بھی تھی لیکن اس کے باوجود وہ لوگ جن کو اجتماع کی عادت نہیں تھی انہوں نے انفرادیت اختیار کرنی شروع کی اور یہ انفرادیت تھی جس نے اس جمعیت کو پارہ پارہ کرنا شروع کر دیا۔ یہ وہ انفرادیت تھی جس کے نتیجے میں پھر آخر خلافت کی نعمت ان سے اٹھالی گئی۔ فرمایا دوبارہ ایسا نہ کرنا۔ یہ ان آیات کا پیغام ہے جب میں آگے مضمون کو بڑھاؤں گا تو پھر آپ سمجھیں گے کہ یہ پیغام صرف ابتدائی حالات کا پیغام نہیں ہے بلکہ ایک ایسی جماعت کو تنبیہ فرمائی گئی ہے جو ایمان لاپچی ہے، جس نے رسی پر ہاتھ ڈال دیا ہے، جو اجتماعی طور پر ایک قوم بن کر منصفہ شہود پر ابھر چکی ہے۔ اس کو یہ تنبیہ فرمائی جا رہی ہے **وَإِذْ كُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ** یہاں مسلمان مخاطب ہیں۔ فرمایا یاد کرو اس دن کو جب تم ایک دوسرے کے کیسے دشمن تھے پھر خدا کی رحمت نے تمہارے دلوں کو اکٹھا کر دیا۔ یہ اجتماع کا معنی ہے کہ تمہارے دل مل جائیں، ایک دوسرے سے محبت کرنے لگو۔ **فَأَصْبَحْتُمْ بِنِعْمَتِهِ إِخْوَانًا** پھر دوستیوں کی باتیں نہیں رہیں تم ایک دوسرے کے بھائی بھائی بن گئے، **وَكُنْتُمْ عَلَىٰ شَفَا حُفْرَةٍ مِنَ النَّارِ يَدُكُمُ آگ کے کنارے پر کھڑے تھے فَأَنْقَذَكُمْ مِّنْهَا** تمہیں خدا تعالیٰ نے اس آگ سے بچالیا۔

پس آج جو بنی نوع انسان آگ کے کنارے پر کھڑے ہیں ان کے لئے بھی یہی نسخہ ہے اور یہ نسخہ پہلے آپ کی ذات میں جاری ہوگا، آپ پر عمل دکھائے گا، آپ کو شفاء بخشنے گا۔ تب آپ بنی نوع انسان کی شفا کے اہل بنائے جائیں گے۔ فرماتا ہے **كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ** دیکھو خدا کیسے کھول کھول کر مضامین کو بیان فرماتا ہے، کاش تم ہدایت پاؤ۔

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ
وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ (آل عمران: ۱۰۵)

اس کام کو ہمیشہ کے لئے جاری رکھنے کے لئے ضروری ہے کہ تم میں سے ہمیشہ گروہ درگروہ ایسے لوگ پیدا ہوتے رہیں جو اس کام کے لئے وقف ہو جائیں۔ ہمیشہ بنی نوع انسان کو برائیوں سے روکتے رہیں اور نیکیوں کی تعلیم دیتے رہیں۔

اس ضمن میں میں آپ کو یہ بات سمجھانا چاہتا ہوں کہ جن لوگوں کو نیکیوں کی تعلیم دینے کا حکم ہے اور برائیوں سے روکنے کا حکم ہے۔ یہاں مسلمان مراد نہیں بلکہ مومنوں کی جماعت، وہ مومنوں کی جماعت مخاطب ہے جو خود نیکیوں کو اختیار کر چکی ہے اور بدیوں سے رُک چکی ہے۔ ایک جگہ فرمایا يَنْهَوْنَ عَنْهُ وَيَنْعَوْنَ عَنْهُ (الانعام: ۲۷) محمد رسول اللہ ﷺ کے ساتھی ایسے ہیں جو منع کرتے ہیں اور خود بھی منع ہوتے ہیں۔ ایسے لوگ نہیں ہیں جو دوسروں کو تو منع کرتے ہیں اور خود منع نہیں ہوتے تو یہاں غیر مراد ہیں اور یہ تعلیم دی گئی ہے کہ وہ مذہب اسلام اختیار کریں تمہارے لئے ضروری ہے کہ ہدایت کا کام جاری کر دو۔ یہ انتظار نہ کرو کہ وہ تمہارے ساتھ اعتقاد میں اتفاق کریں۔ کیونکہ حسن و فتح کی ایک پہچان خدا تعالیٰ نے انسان کو بخشی ہے۔ کسی بھی مذہب سے وہ تعلق رکھتا ہو اس کو خدا تعالیٰ نے فطرت میں یہ ملکہ ودیعت فرمایا ہے کہ وہ برائی کو خوبی سے الگ دیکھتا ہے اور خوبی کو برائی سے الگ جانتا ہے۔ فرمایا! اس کی فطرت کی آواز تمہاری تائید کرے گی۔ کیوں اس تائید سے فائدہ نہیں اٹھاتے؟ جب خدا تعالیٰ نے فطرت کی ہوائیں تمہاری تائید میں چلا رکھی ہیں اور بدیاں فطرت کے خلاف کی جا رہی ہیں تو تم نیکی کی تعلیم دینا شروع کر دو اور یہ انتظار نہ کرو کہ لوگ پہلے محمد رسول اللہ پر ایمان لے آئیں پھر تم ان کو نیکی کی تعلیم دو۔ اگر تم ایسا کرو گے تو لوگ تمہارے ہاتھ سے نکل جائیں گے جو لوگ بدیوں میں آگے بڑھ رہے ہیں وہ کیسے محمد رسول اللہ کی اطاعت میں داخل ہوں گے؟ ان کے حالات درست کرو، اس قابل تو بناؤ کہ محمد رسول اللہ کی پیروی کر سکیں۔ اس کے بغیر وہ کیسے محمد رسول اللہ کی پیروی کی اہلیت اختیار کریں گے؟

اب آپ دیکھیں آپ کا تجربہ ہے خصوصیت سے مغرب میں بھی، بعض پہلوؤں سے

مغرب میں اور بعض پہلوؤں سے مشرق میں کہ وہ برائیاں جو معاشرے میں بڑھتی چلی جا رہی ہیں وہ ہمیشہ اسلام کی راہ میں روک بنتی چلی جاتی ہیں۔ اب یہ جنگ معاشرتی جنگ بن چکی ہے۔ وہ لوگ جنہیں شرابوں کی عادتیں پڑ گئیں، جنہیں ناچ گانے کی عادتیں پڑ گئیں، جنہیں کھلم کھلا بے حیائیوں کی عادتیں پڑ گئیں ان کو آپ کیسے حیا کی طرف بلائیں گے؟ اگر آپ نے رفتہ رفتہ ان کی تربیت کا کام شروع نہ کیا، اگر آپ نے معاشرے کو برائیوں سے پاک کرنے کی کوشش نہ کی تو وہ آنحضرت ﷺ کی غلامی میں داخل ہو نہیں سکتے۔

میں نے بعض ایسے مسلمان غیر احمدی دوستوں کے واقعات سنے ہیں جو جانتے ہیں کہ احمدیت سچی ہے لیکن جب ان سے کہا جائے کہ بیعت کر لو تو یہ عذر پیش کرتے ہیں کہ ہم میں برائیاں بہت ہیں، کمزوریاں بہت ہیں ہم بیعت کے اہل نہیں ہیں۔ حضرت مرزا سلطان احمد صاحب رضی اللہ تعالیٰ عنہ (رضی اللہ تعالیٰ عنہ کا لفظ تو ان پر غالباً اطلاق نہیں پائے گا کیونکہ حضرت مسیح موعود علیہ السلام کی زندگی میں آپ نے بیعت نہیں کی) آپ سے جب یہ پوچھا جاتا تھا کہ حضرت مرزا صاحب کیسے تھے؟ تو وہ عاشقانہ رنگ میں حضرت مسیح موعود علیہ السلام کی تعریفیں کرتے تھے اور آپ کی تصدیق فرماتے تھے۔ جب ان سے کہا جاتا تھا کہ پھر آپ احمدی کیوں نہیں ہو جاتے اور بیعت کیوں نہیں کرتے؟ وہ کہا کرتے تھے! مجھ میں کمزوریاں بہت ہیں۔ یہ تو ایک انکساری کا اظہار تھا ایسے لوگ بھی دنیا میں ہوتے ہیں۔ مگر ان آزاد قوموں میں خواہ وہ مشرق سے تعلق رکھتی ہوں یا مغرب سے تعلق رکھتی ہوں جہاں برائیاں بڑھتی چلی جا رہی ہیں اور نیکیاں کم ہوتی چلی جا رہی ہیں وہاں اسلام کے پھیلنے کے امکانات کم ہوتے چلے جا رہے ہیں۔

اس لئے آپ کو برائیوں کے خلاف جہاد آج سے شروع کرنا ہے، بہت پہلے شروع کرنا چاہئے تھا۔ اگر آپ نے نہیں کیا تو ہرگز انتظار نہ کریں کہ لوگ پہلے اسلام کو قبول کریں پھر ان کو سمجھائیں کہ کیا باتیں غلط ہیں کن باتوں سے تمہیں رُکنا چاہئے، کن باتوں کو اختیار کرنا چاہئے۔ ایک صلئے عام دنیا کو دیں نیکیوں کی طرف بلانے کی اور ایک انتباہ عام جاری کریں بدیوں سے ڈرانے کا اور انہیں سمجھائیں کہ تم جن راہوں پر چل رہے ہو وہ ہلاکت کی راہیں ہیں۔ یہ جینے کے اطوار نہیں ہیں۔

چنانچہ میں اپنے سفروں میں ہمیشہ ان باتوں کو لازم پکڑتا ہوں۔ جب بھی میری قوموں کے

سربراہوں سے ملاقاتیں ہوتی ہیں بڑی عاجزی اور انکسار سے ان کو سمجھاتا ہوں کہ میں کوئی سیاستدان نہیں ہوں جو ان کی تعریف کے لئے آیا ہوں۔ میں ایک مذہبی نمائندہ ہوں، میں انہیں حقیقت بتانے آیا ہوں۔ میں سچائی کی زبان بولوں گا، میں آپ کو یہ بتاؤں گا کہ آپ کی قوم میں کیا کیا کمزوریاں پیدا ہو چکی ہیں ان کمزوریوں سے اس قوم کو بچائیں ورنہ آپ کی راہ ہلاکت کی راہ ہے اور میرا تجربہ ہے کہ سچائی کی آواز میں بڑی طاقت ہوتی ہے۔ جب بھی میں نے کھل کر مختلف قوموں کے سربراہوں سے یہ باتیں کی ہیں کبھی کسی نے بھی اس کو برا نہیں منایا بلکہ ان کے دل میں اسلام کے پیغام کا احترام ہمیشہ بڑھا ہے اور انہوں نے پہلے سے بڑھ کر ادب اور عزت کے ساتھ مجھ سے سلوک کیا ہے۔ نیکی میں ایک طاقت ہے جس سے ادب پیدا ہوتا ہے، جس سے احترام پیدا ہوتا ہے۔ وہ طاقت کا سرچشمہ ہے جس کے نتیجے میں آپ کو طاقتور بنایا جائے گا، جس کے نتیجے میں آپ کو غلبہ عطا کیا جائے گا۔ اس سرچشمے سے پانی پئے بغیر کس طرح آپ دنیا کو ہدایت کی طرف بلائیں گے، کس طرح آپ دنیا کے مذاہب تبدیل کریں گے۔

پس یہ وہ ابتدائی قدم ہے جسے آپ کو لازماً اٹھانا ہوگا، ابتدائی قدم تو حیا کا قدم تھا۔ میرا مطلب یہ ہے کہ جب آپ بنی نوع انسان کی طرف ان کو بچانے کے لئے نکلیں گے تو ہرگز اس بحث کو پہلے نہ چھیڑیں کہ تم پہلے مسلمان ہو، پہلے احمدی ہو پھر ہم تمہیں بتائیں گے کہ تمہیں کیا کرنا چاہئے۔ ان کو بتائیں تم پہلے انسان بنو، تم انسانیت کی قدروں سے عاری ہوتے چلے جا رہے ہو یہ ہلاکت کی راہیں ہیں۔ اس مضمون میں ہر انسان کے دل کی آواز آپ کی آواز کی تائید میں اٹھے گی، ہر انسان کا دل گواہی دے گا کہ آپ سچ بول رہے ہیں۔ اس کے نتیجے میں آپ کو وہ اثر کی طاقت عطا کی جائے گی جس کے بعد بالآخر انسان ہمیشہ ہدایت کی طرف آگے قدم بڑھانے لگ جاتا ہے۔

حمداً مبارکاً کے متعلق میں نے آپ کو جمعہ میں بتایا تھا ہر اچھی چیز میں دراصل ایک برکت کا مضمون پایا جاتا ہے۔ جب آپ نیکیوں کی تعلیم کے ذریعے، بدیوں سے روکنے کے ذریعے، نیک نمونوں کے ذریعے اچھے اثر قائم کرتے ہیں تو آپ کو ایک نفسیاتی غلبہ عطا ہوتا ہے، لوگ آپ سے محبت کرنے لگتے ہیں، آپ کی بات ماننے لگ جاتے ہیں اور پھر آپ کے مذہب میں ان کو دلچسپی پیدا ہوتی ہے اور وہی حقیقی دلچسپی ہے۔

فَرَمَا وَوَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۗ وَأُولَٰئِكَ هُمُ الْمُفْلِحُونَ ﴿۵۰﴾ اگر تم ایسا کرو گے تو ہم یقین دلاتے ہیں کہ تم لازماً کامیاب ہو گے۔ دیکھو! کامیابی کا کیسا نسخہ ہمیں سمجھا دیا گیا ہے۔ یہی وہ نسخہ ہے جس پر عمل کرنے کے ذریعے ہم رب العالمین کی حمد سے تمام کائنات کو بھر سکتے ہیں۔

فَرَمَا وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ دیکھیں کس طرح خدا تعالیٰ نے دوبارہ اس مضمون کو وہیں سے اٹھا لیا کہ یاد کرو جب محمد رسول اللہ نے تمہیں اکٹھا کیا تھا۔ یہاں خصوصیت سے مسلمان مخاطب ہیں اور مسلمان دور آخر کے مسلمان ہیں۔ یہ جو نکرار فرمائی گئی ہے یہ اس زمانے کے مسلمانوں کو مخاطب فرمایا گیا ہے۔ فرمایا دیکھو وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ یاد رکھو تمہیں خدا نے ایک ہاتھ پر اکٹھا کیا تھا۔ تم گروہوں میں بٹ چکے ہو لیکن ہم تمہیں تنبیہ کرتے ہیں کہ ہرگز ایسا نہ کرو تمہیں لازماً دوبارہ ایک ہاتھ پر اکٹھے ہونا ہے۔ اگر تم ایسا نہیں کرو گے تو اس کے لئے فلاح کی خوشخبری نہیں ہے۔ فَرَمَا وَأُولَٰئِكَ لَهُمْ عَذَابٌ عَظِيمٌ ایسے لوگوں کے لئے عَذَابٌ عَظِيمٌ مقدر ہے۔ يَوْمَ تَبْيَضُّ وُجُوهٌ وَتَسْوَدُّ وُجُوهٌ فَأَمَّا الَّذِينَ اسْوَدَّتْ وُجُوهُهُمْ أَكْفَرْتُمْ بَعْدَ إِيمَانِكُمْ دیکھیں کیسے مضمون کو کھول دیا ہے۔ الْبَيِّنَاتُ فرمایا اور الْبَيِّنَاتُ میں سے یہ بھی ایک بیسنہ ہے کہ خدا تعالیٰ نے اس مضمون کو خوب کھول دیا شک کا کوئی پہلو باقی نہیں چھوڑا۔ فرمایا دیکھو بعض چہرے جزا سزا کے دن سیاہ ہوں گے اور ان چہروں سے یہ سوال کیا جائے گا۔ أَكْفَرْتُمْ بَعْدَ إِيمَانِكُمْ کیا تم وہ ہو جنہوں نے ایمان لانے کے بعد کفر اختیار کیا تھا۔ فرمایا أَكْفَرْتُمْ بَعْدَ إِيمَانِكُمْ فَذُوقُوا الْعَذَابَ بِمَا كُنْتُمْ تَكْفُرُونَ۔ پس اس عذاب کو چکھو جو اس وجہ سے ہے کہ تم نے سچائی کو قبول کرنے کے بعد اُس سچائی سے انکار کر دیا۔ یہ سچائی کونسی سچائی ہے؟ یہ وحدت کی سچائی ہے۔ سارا مضمون اسی سچائی کے ذکر سے بھرا پڑا ہے۔ یہ حبل اللہ پر ہاتھ ڈالنے کی سچائی ہے، یہ محمد رسول اللہ ﷺ کے ہاتھ پر اکٹھے ہونے کی سچائی ہے، یہ آپ کے بعد اس خلافت پر اکٹھے ہونے کی سچائی ہے جو محمد رسول اللہ کے فیض سے آخرین میں دوبارہ جاری ہونے کا وعدہ دیا گیا تھا۔

پس آپ وہ سچائی ہیں، آپ وہ سچائی کے مظہر ہیں جس کا قرآن کریم میں ذکر فرمایا گیا ہے اور مسلمانوں کو یہ تعلیم دی گئی ہے کہ جب تک تم اس سچائی کی طرف لوٹو گے نہیں، جب تک اس رسی کو دوبارہ مضبوطی سے تھام نہیں لو گے جو خدا تعالیٰ دوبارہ آخرین میں اتارے گا تاکہ تمہارا تعلق محمد مصطفیٰ سے ہمیشہ کے لئے مضبوط تعلق بن جائے اُس وقت تک تمہاری نجات کی کوئی راہ نہیں ہے۔

وَأَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ هُمْ

فِيهَا خَلِدُونَ ﴿۱۰۸﴾ (آل عمران: ۱۰۸)

وہ لوگ جن کو چہروں کا نور عطا کیا جائے گا وہ وہ لوگ ہیں جو دوبارہ اس رسی پر مضبوطی سے ہاتھ ڈال دیں گے اور پھر اولین سے ملائے جائیں گے۔ جیسے اولین کے چہرے نور سے پُر رونق تھے اور روشن تھے اسی طرح آخرین کے چہرے دوبارہ اسی نور سے پُر رونق کئے جائیں گے، اُسی نور سے ان کو زینت بخشی جائے گی جو محمد مصطفیٰ ﷺ کا نور ہے جو آسمان سے اتارا گیا، وہ مجسم نور ہے جس کا سورہ نور میں ذکر فرمایا گیا ہے۔ فرمایا هُمْ فِيهَا خَلِدُونَ وہ ہمیشہ اس میں رہیں گے۔ یہاں خوشخبری بھی ہے اور یہ بتایا بھی گیا ہے کہ اب نیکی کو اختیار کرنے کے بعد پیچھے قدم نہیں ہٹانا اور ایک خوشخبری بھی ہے، ایک اور خوشخبری بھی ہے وہ یہ ہے کہ اب خلافت دائمی ہوگی، هُمْ فِيهَا خَلِدُونَ کے مضمون کو سمجھنا ہو تو حضرت اقدس مسیح موعود علیہ الصلوٰۃ والسلام سے اللہ تعالیٰ نے جو وعدے فرمائے ہیں ان پر غور کریں۔ آپ نے فرمایا قدرت ثانیہ جو عطا کی جائے گی وہ دائمی ہوگی، وہ ہمیشہ کے لئے رہے گی۔ پس دیکھیں خَلِدُونَ کا مضمون کس طرح اس مضمون سے گہرا تعلق رکھتا ہے۔

پس خلافت کے ساتھ ہمیشہ وابستہ رہیں وفا کے ساتھ اور اجتماعی طور پر اور انفرادیت کو ترک کر دیں یہ ہلاکت کی راہیں ہیں۔ انفرادیت کو ان معنوں میں بے شک ترقی دیں کہ آپ کی انفرادیت ذاتی اصلاح کی غرض سے ہو، آپ اپنے قطرے کی حالت بہتر بنانا چاہیں۔ آپ اس قطرے کو جب سمندر میں ڈالنا چاہتے ہوں اور وہ لازماً آپ کو سمندر کے سپرد کرنا ہوگا تو ان معنوں میں انفرادیت اختیار کریں کہ اس قطرے میں جتنے نقص ہیں اسے دور کرنے کی کوشش کریں تاکہ سمندر آپ کے وجود سے گدلانہ ہو اور آپ کے وجود سے میلانہ ہو اور آپ کے وجود سے زہر یلانا نہ بن جائے۔ انفرادیت کا مقام یہی مقام ہے اس سے آگے ایک قدم بھی انفرادیت کا اٹھانے کی اجازت نہیں ہے۔ پھر اپنے

آپ کو اجتماعیت کے سپرد کر دیں اور وہ اجتماعیت وہی ہے جس کا میں نے بیان کیا جو خلافت کے ذریعے دوبارہ اس بنی نوع انسان کو بچانے کے لئے عطا کی گئی ہے۔ اگر اس مضمون کو سمجھنے کے بعد اس سے تعلق جوڑیں اور مضبوطی کے ساتھ وحدت قومی کو اختیار کرتے ہوئے، اجتماعی وحدت کو اختیار کرتے ہوئے آپ خلافت سے گہرا تعلق مضبوط اور قائم رکھیں تو میں آپ کو قرآن کے الفاظ میں خوشخبری دیتا ہوں کہ **أُولَئِكَ هُمُ الْمُفْلِحُونَ** آپ لازماً فلاح پائیں گے، آپ لازماً ان مقاصد کو پورا کریں گے جن مقاصد کے لئے آپ کو پیدا کیا گیا ہے۔ آپ کو لازماً تمام بنی نوع انسان کو امت واحدہ میں تبدیل کرنے کی طاقت عطا کی جائے گی۔ خدا کرے کہ ایسا ہی ہو۔

اب ہم دعا کرتے ہیں لیکن میں پھر آپ کو سمجھا دوں میں تجربے سے جانتا ہوں کہ خلافت کے نعرے بلند کرنے سے تعلق پیدا نہیں ہوا کرتا۔ خلافت سے سچا تعلق اسی کو ہے جس کا خلافت سے وابستہ ہر انسان سے تعلق قائم ہو جاتا ہے۔ جب تک تالیف قلب کا مضمون آپ کے وجود میں ظاہر نہ ہو اُس وقت تک آپ کے خلافت سے تعلق کا وعدہ یا خلافت سے تعلق کا نعرہ جھوٹا رہے گا اور خالی رہے گا اور بے معنی رہے گا۔ اس لئے ان معنوں میں اپنا تجزیہ کرتے چلے جائیں اگر آپ کا خلافت سے تعلق بڑھتا ہے اور اس تعلق کے ساتھ جماعت کے ساتھ آپ کا تعلق بڑھتا چلا جاتا ہے، نظام جماعت سے آپ کا تعلق بڑھتا چلا جاتا ہے، نظام جماعت کے ادنیٰ سے ادنیٰ عہدیداروں کے سامنے آپ سر تسلیم خم کرنے لگتے ہیں تو پھر آپ کو میں یقین دلاتا ہوں کہ **لَا تَمُوتُنَّ إِلَّا وَأَنْتُمْ مُسْلِمُونَ** کا مضمون آپ پر صادق آئے گا۔ آپ نہیں بلائے جائیں گے واپس، جب تک خدا کے نزدیک آپ مسلمان نہیں لکھے جائیں گے۔

پس اس تشریح کے بعد آئیے اب ہم دعا کے لئے ہاتھ اٹھاتے ہیں اور اس مضمون کا فیض پانے کے لئے دعا کرتے ہیں۔

قادیان میں تاریخی جلسہ سالانہ، سو سال پورے ہونے پر مبارکباد

اسلام کے احیاء نو کا جھنڈا ہندوستان کو عطا فرمایا گیا۔

(افتتاحی خطاب جلسہ سالانہ ۲۶ دسمبر ۱۹۹۱ء بمقام قادیان - بھارت)

تسہد و تعویذ اور سورۃ فاتحہ کی تلاوت کے بعد حضور انور نے فرمایا:-

سب حاضرین جلسہ کو اور ان سب کو بھی جو اس سعید بخت جلسہ میں شمولیت سے محروم رہے ہیں میں حضرت اقدس مسیح موعود علیہ الصلوٰۃ والسلام کے الہام کی زبان میں ”مبارک سو مبارک“ پیش کرتا ہوں۔ آج کا یہ تاریخی جلسہ کئی لحاظ سے منفرد ہے اور یکتا ہے۔ ایسا جلسہ ایک ہی دفعہ آنا تھا اور ایک ہی دفعہ آیا ہے اور یہ ماحول، یہ جلسے کے ساتھ وابستہ خاص تقریریں اسی جلسے کا ماحول ہے اور اسی جلسے کے ساتھ وابستہ تقریریں ہیں۔ اللہ تعالیٰ کا بے انتہا احسان ہے کہ اُس نے آج ہمیں اس میں شمولیت کی سعادت بخشی ہے۔ آج سے سو سال پہلے حضرت اقدس مسیح موعود علیہ الصلوٰۃ والسلام نے جلسے کا آغاز فرماتے ہوئے ۲۷ دسمبر ۱۸۹۱ء سے پہلے احباب جماعت کو یہ نصیحت فرمائی کہ وہ ۲۷ دسمبر ۱۸۹۱ء کو قادیان پہنچ جائیں۔ چنانچہ کچھ مخلصین اس آواز پر لبیک کہتے ہوئے قادیان تشریف لائے۔ بعد نمازِ ظہر اجلاس کی کارروائی شروع ہوئی۔ سب سے پہلے مولانا عبد الکریم صاحب سیالکوٹی نے حضرت اقدس کی تازہ تصنیف (جو اس زمانے میں تازہ اسی غرض سے لکھی گئی تھی) ”آسمانی فیصلہ“ پڑھ کر سنائی۔ پھر یہ تجویز رکھی گئی کہ مجوزہ انجمن کے ممبر کون کون صاحبان ہوں اور کس طرح اس کی کارروائی کا آغاز ہو۔ حاضرین نے بالاتفاق یہ قرار دیا کہ سردست اس رسالہ کو شائع کر دیا جائے اور مخالفین کا عندیہ معلوم

کر کے بتراضی فریقین انجمن کے ممبر مقرر کئے جائیں۔ اس کے بعد جلسہ ختم ہوا اور حضرت اقدس مسیح موعود علیہ الصلوٰۃ والسلام نے ہر دوست سے مصافحہ فرمایا۔ یہ جماعت احمدیہ کا سب سے پہلا تاریخی اجتماع اور پہلا جلسہ سالانہ تھا جس میں صرف 75 احباب شریک ہوئے۔ کارروائی کی یہ رپورٹ الحکم سے لی گئی ہے۔

یہ وہ زمانہ تھا جبکہ جماعت میں ابھی چندوں کا نظام جاری و ساری اور مستحکم نہیں ہوا تھا۔ اُس زمانے میں ہر قسم کے اخراجات کے لئے تنظیمین حضرت مسیح موعود علیہ الصلوٰۃ والسلام کی خدمت میں اپنے اپنے خرچ کے اندازے پیش کر کے حضور ہی کی طرف دست طلب بڑھاتے تھے اور خدا تعالیٰ مختلف ذرائع سے حضرت مسیح موعود علیہ السلام کو جو رقم بھجوایا کرتا تھا آپ اُن رقم میں سے جن کا کوئی الگ حساب نہیں رکھا جاتا تھا حسبِ موقع خرچ کے لئے تنظیمین کو رقم عطا فرمایا کرتے تھے۔ جلسہ سالانہ کے موقع پر جس طرح اخراجات ہوتے رہے اُس سلسلے میں حضرت منشی ظفر احمد صاحب کپور تھلوی کی ایک روایت سننے کے لائق ہے تاکہ آج کی جماعتوں کو اندازہ ہو کہ یہ کتنا چھوٹا سا آغاز تھا جو آج اس عظیم الشان مقام اور مرتبے تک پہنچ چکا ہے۔ منشی ظفر احمد صاحب کپور تھلوی فرماتے ہیں کہ

”ایک دفعہ جلسہ سالانہ کے موقع پر خرچ نہ رہا۔ اُن دنوں جلسہ سالانہ کے لئے چندہ جمع ہو کر نہیں جاتا تھا۔ حضور اپنے پاس سے ہی صرف فرماتے تھے۔ میرا ناصر نواب صاحب مرحوم نے آ کر عرض کی کہ رات کو مہمانوں کے لئے کوئی سامان نہیں ہے۔ آپ نے فرمایا کہ بیوی صاحبہ سے کوئی زیور لے کر جو کفایت کر سکے فروخت کر کے سامان کر لیں“۔ (سیرۃ المہدی جلد دوم صفحہ: ۹۷)

چنانچہ حضرت اماں جان رضی اللہ تعالیٰ عنہا کا زیور میرا ناصر نواب صاحب لے گئے اور اسے فروخت کر کے جو رقم ہاتھ آئی اُس سے مہمانوں کے سالن کا انتظام کیا گیا۔ روایت کرنے والے کہتے ہیں کہ مجھے یاد نہیں کہ زیور فروخت کیا گیا تھا یا رہن رکھا گیا تھا۔ دونوں میں سے ایک واقعہ پیش آیا۔

”دو دن کے بعد پھر میرا صاحب نے رات کے وقت میری موجودگی میں کہا کہ کل کے لئے پھر کچھ نہیں۔ فرمایا کہ ہم نے برعایت ظاہری اسباب

کے انتظام کر دیا تھا۔“

یعنی مؤمن کا کام ہے کہ جس حد تک اُسے استطاعت ہو، جس حد تک توفیق ہو وہ ضرور کچھ نہ کچھ کرے۔ پس جو ہمیں توفیق تھی اللہ تعالیٰ کے اس ارشاد کے تابع ہم نے وہ سب کچھ کر دیا۔

”اب ہمیں ضرورت نہیں جس کے مہمان ہیں وہ خود کرے گا۔ اگلے دن آٹھ یا نو بجے جب چٹھی رساں آیا تو حضور نے میر صاحب کو اور مجھے بلایا۔ چٹھی رساں کے ہاتھ میں دس پندرہ کے قریب منی آرڈر ہوں گے جو مختلف جگہوں سے آئے تھے۔ سوسو، پچاس پچاس روپے کے اور ان پر لکھا تھا کہ ہم حاضری سے معذور ہیں مہمانوں کے صرف کے لئے یہ روپے بھیجے جاتے ہیں۔ آپ نے وصول فرما کر توکل پر تقریر فرمائی..... کہ جیسا کہ ایک دنیا دار کو اپنے صندوق میں رکھے ہوئے روپوں پر بھروسہ ہوتا ہے کہ جب چاہوں گا نکال لوں گا اس سے زیادہ ان لوگوں کو جو اللہ تعالیٰ پر پورا توکل کرتے ہیں اللہ تعالیٰ پر یقین ہوتا ہے اور ایسا ہی ہوتا ہے کہ جب ضرورت ہوتی ہے تو فوراً خدا تعالیٰ بھیج دیتا ہے۔“

(ریویو آف ریلیچز اُردو جنوری ۱۹۴۲ء صفحہ ۴۴، ۴۵)

حضرت اقدس مسیح موعود علیہ الصلوٰۃ والسلام اپنے ابتدائی زمانے کا ذکر کرتے ہوئے ایک شعر میں فرماتے ہیں:-

لَفَاطَاتُ الْمَوَائِدِ كَانَ أَكْلِي

وَصِرْتُ الْيَوْمَ مِطْعَامَ الْأَهَالِي (قصائد الاحمدیہ صفحہ ۱۲)

کہ دیکھو ایک وہ وقت تھا کہ میرا گزارہ دسترخوان کے بچے ہوئے عکڑوں پر تھا۔ مجھے اپنے گھر میں کوئی اہمیت حاصل نہیں تھی اور مجھے دسترخوان کے چنے ہوئے کھانوں میں کوئی دلچسپی نہیں تھی۔ جو کچھ بچ رہتا تھا وہ میں خدا کا شکر ادا کرتے ہوئے کھا لیتا تھا۔ وَصِرْتُ الْيَوْمَ مِطْعَامَ الْأَهَالِي، اب دیکھو میں بڑے بڑے خاندانوں کا کھلانے والا بن گیا ہوں اور کیسا میرا دنیا میں لنگر جاری ہوا ہے۔

حضرت مصلح موعود رضی اللہ تعالیٰ عنہ بھی لنگر کے متعلق ذکر کرتے ہوئے فرماتے ہیں:

”اس کی بنیاد خدا کے مسیح موعودؑ نے قائم کی ہے جس کو خدا نے یہ خبر دی ہے کہ تین سو سال کے اندر تیری جماعت ساری دنیا پر غالب آجائے گی اور تین سو سال میں یہ لنگر ربوہ میں نہیں رہے گا بلکہ تین سو سال کے بعد ایک لنگر امریکہ میں بھی ہوگا، ایک انڈیا میں بھی ہوگا، ایک جرمن میں بھی ہوگا، ایک روس میں بھی ہوگا، ایک چین میں بھی ہوگا، ایک انڈونیشیا میں بھی ہوگا، ایک سیلون میں بھی ہوگا، ایک برما میں بھی ہوگا، ایک شام میں بھی ہوگا، ایک لبنان میں بھی ہوگا، ایک ہالینڈ میں بھی ہوگا غرض دنیا کے ہر بڑے ملک میں یہ لنگر ہوگا۔“ (سیر روحانی جلد سوم صفحہ ۱۳۶)

حضرت مصلح موعود رضی اللہ تعالیٰ عنہ نے تین سو سال کے بعد جن ملکوں میں لنگروں کے جاری ہونے کی خبر دی تھی وہ آج ایک سو سال ہونے سے قبل ہی اکثر ملکوں میں پوری ہو چکی ہے۔ وہ آخری جلسہ سالانہ جو حضرت مسیح موعود علیہ السلام کی زندگی میں منعقد ہوا اور جس میں ایک بڑا لنگر جاری ہوا آج افریقہ کے مختلف ممالک میں بھی ہر جلسہ سالانہ پر اُس سے کئی گنا بڑے لنگر جاری ہوتے ہیں۔ غانا میں بھی وہ لنگر جاری ہوتے ہیں، نائیجیریا میں ہوتے ہیں، سیرالیون میں بھی ہوتے ہیں اور گیمبیا میں بھی ہوتے ہیں۔ اسی طرح یورپ کے مختلف ممالک میں بھی اُس سے بہت بڑے لنگر خدا تعالیٰ کے فضل سے جاری ہوتے ہیں اور نہایت عمدگی اور حسن انتظام کے ساتھ جاری رکھے جاتے ہیں، جرمنی میں بھی بہت ہی عظیم الشان لنگر مسیح موعودؑ کا جاری ہو چکا ہے اور United Kingdom میں بھی حضرت مسیح موعود علیہ السلام کا ایک بہت شاندار لنگر جاری ہو چکا ہے۔ انڈونیشیا میں بھی یہ ہو چکا ہے، قادیان میں تو جاری ہی ہے۔ ربوہ میں بھی آج تک یہ لنگر سارا سال اپنے فیض کے لحاظ سے جاری رہتا ہے۔ گو جلسہ سالانہ کے مبارک ایام میں اس لنگر کے جاری کرنے پر قدغن لگا دی گئی ہے مگر فیض کے لنگر دنیا میں کون بند کر سکتا ہے؟ ایک لنگر حکومت پاکستان نے بند کرنے کی کوشش کی تو ایک سو چھبیس ممالک میں مسیح موعودؑ کے لنگر جاری ہو گئے۔

ایک وہ وقت تھا کہ لنگر کے اخراجات کے لئے حضرت اقدس مسیح موعود علیہ الصلوٰۃ والسلام کو اپنی زوجہ مطہرہ کے زیور بیچنے پڑے۔ میں سمجھتا ہوں کہ یہ اُن زیوروں ہی کی برکت ہے جو آج ساری دنیا کے لنگروں کے بے شمار اخراجات کی صورت میں ہمیں سال بہ سال عطا ہوتی چلی جا رہی ہے اور

ہمیشہ ہوتی چلی جائے گی۔ صرف ایک انگلستان کے سالانہ جلسے پر ہی آج ایک کروڑ روپے سے زائد خرچ کیا جا رہا ہے اور اسی طرح دنیا کے بڑے بڑے دیگر ممالک میں بھی کروڑ ہا روپے جلسہ سالانہ پر اس طرح خرچ کئے جاتے ہیں کہ خرچ کرنے والوں کو محسوس بھی نہیں ہوتا کہ رقم کیسے آئی، کس طرح اکٹھی کی گئی۔ از خود بہتے ہوئے دریا کی صورت میں یہ روپے پہنچ رہے ہیں مگر ان دریاؤں کے جاری کرنے والا وہی رازق خدا ہے جس نے حضرت مسیح موعود علیہ الصلوٰۃ والسلام کے لنگر کو جاری فرمایا اور آپ سے یہ وعدہ فرمایا کہ اے دسترخوان کے نکلڑوں پر پلنے والے انسان! تو نے ہماری خاطر ہر مشقت برداشت کی ہم تیرے فیض کے لنگر تمام دنیا میں جاری کر دیں گے۔

حضرت اقدس مسیح موعود علیہ الصلوٰۃ والسلام نے جو مالی قربانی کا نظام جاری فرمایا ہے اُس کا عام لوگوں کو اندازہ نہیں ہے کہ کس طرح بے انتہا مالی قربانی جماعت احمدیہ کی طرف سے مسلسل کُل عالم میں پیش کی جا رہی ہے۔ گورے اور کالے اور مشرق اور مغرب میں کوئی تمیز نہیں رہی۔ امیر بھی مالی قربانی میں پیش ہیں اور غریب بھی مالی قربانی میں پیش ہیں۔ کچھ وہ رقوم ہیں جو چندوں کی صورت میں جلسہ سالانہ پر خرچ کی جاتی ہیں، کچھ وہ رقوم ہیں جو دُر دُر سے تکلیف اٹھا کر اور بہت اخراجات کر کے جلسہ سالانہ میں شمولیت کی غرض سے لوگ صرف کرتے ہیں اور اُن کا کوئی حساب نہیں رکھا جاتا۔ اس جلسہ سالانہ میں، جس میں ہم آج اللہ تعالیٰ کے فضل کے ساتھ شرکت کی سعادت حاصل کر رہے ہیں اس کی تیاری کا خرچ بھی آپ میں سے اکثر کو معلوم نہیں اور اندازہ نہیں تقریباً ایک سال سے یہ اندازہ لگا کر کہ خدا تعالیٰ کی انگلی اب مرکز قادیان میں جلسہ منعقد کرنے کی طرف اشارے فرما رہی ہے اور خدا کی تقدیر یہ دکھا رہی ہے کہ مجھے بھی انشاء اللہ اُس جلسے میں شرکت کی توفیق ملے گی۔ جب میں نے حالات کا جائزہ لیا تو معلوم ہوا کہ یہاں رہائش کی جگہیں اتنی تھوڑی ہیں اور اتنی معمولی رہ گئی ہیں اور ایک لمبے عرصے سے عدم توجہ کی وجہ سے جو مکانیت ہمارے قبضے میں تھی وہ بھی ایک ایسے حال کو پہنچ چکی ہے کہ اعلیٰ معیار تو درکنار معمولی معیار کے انسان کے لئے بھی اس میں زندگی بسر کرنا مشکل ہو رہا ہے۔ پس اس علم کے بعد اس تکلیف دہ احساس کے بعد، بڑی تیزی کے ساتھ قادیان میں مکانیت کی حالت بہتر بنانے کا کام شروع کیا گیا اور بعض مزید مہمان خانے تعمیر کروائے گئے۔ اس تیاری پر اڑھائی کروڑ روپے سے زیادہ خرچ ہو چکا ہے اور اس کے علاوہ ایک لمبے عرصے

سے ویسے ہی قادیان کی بہبود پر جو خرچ کیا جا رہا ہے وہ بھی وہ خرچ ہے جو آج آپ کے کام آ رہا ہے۔ علاوہ ازیں جو یورپ اور امریکہ اور دیگر مغربی ممالک سے آنے والے ہیں ان کے اخراجات کا میں نے جو محفوظ اندازہ کیا ہے اسی طرح پاکستان سے آنے والے یا مشرق بعید سے آنے والے ان کو شامل کریں تو زائرین نے اپنی جیبوں سے اس سفر کے لئے دس کروڑ روپے سے زائد رقم خرچ کی ہے۔

تو کہاں یہ کہ 75 مہمانوں کے شام کے کھانے کے لئے سالن نہیں ہوتا تھا کہاں یہ کہ آج دنیا بھر سے حضرت اقدس مسیح موعود علیہ الصلوٰۃ والسلام کے شیدائی، آپ کی مقدس سر زمین کی زیارت کے لئے اس شوق اور ولولے سے حاضر ہو رہے ہیں کہ کروڑوں روپے پانی کی طرح بہا دیئے اور اسے اپنی سعادت سمجھتے ہیں۔ جو شامل نہیں ہو سکے وہ روتے ہیں، وہ بے انتہا دکھ اور تکلیف محسوس کرتے ہیں۔ آنے سے پہلے مجھے بہتوں کے خط ملے انہوں نے بھی روتے ہوئے خط لکھے۔ مجھے بھی بہت رونا آیا کہتے تھے کاش ہماری غربت حائل نہ ہوتی، کاش ہم بھی اس تاریخی جلسے میں شرکت کی سعادت پا جاتے۔ خوش نصیب ہیں وہ بھائی جن کو خدا نے پروا بخشی۔ میں آپ سے یہ التجا کروں گا کہ اپنے ان پیارے بھائیوں، بہنوں اور بچوں کو بھی اپنی دعاؤں میں یاد رکھیں جو کچھ یہاں دیکھیں ان کی آنکھوں سے بھی دیکھیں ان کے لئے بھی دلوں میں تڑپ محسوس کریں، ان کے لئے بھی دعائیں کرتے رہیں تاکہ آج اس عظیم مبارک جلسے کی سعادت سے دنیا بھر کا کوئی احمدی محروم نہ رہے۔

اب میں آپ کو حضرت اقدس مسیح موعود علیہ الصلوٰۃ والسلام کے اپنے الفاظ میں اس مبارک جلسہ سالانہ میں شمولیت کی غرض و عنایت بتاتا ہوں تاکہ محض جذباتی لذت آپ کا مقصود نظر نہ ہو۔ محض چند گھنٹوں یا چند دنوں کی خاص کیفیات کا حصول اور جذبات کا تموج آپ کے آنے کا مقصد نہ رہے۔ حضرت اقدس مسیح موعود علیہ الصلوٰۃ والسلام نے جن دعاؤں اور مانگوں اور تمنائوں اور توقعات کے ساتھ اس عظیم جلسے کی بنیاد ڈالی تھی آپ جس طرح چاہتے تھے کہ شریک ہونے والے شرکت فرمائیں، اس طرح آپ کو شرکت کرنی چاہئے اور ان سب برکتوں سے فائدہ اٹھانا چاہئے۔ جو برکتیں اس جلسے کے تعلق میں حضرت مسیح موعود علیہ السلام کے پیش نظر تھیں۔ حضور فرماتے ہیں۔

”تمام مخلصین داخلین سلسلہ بیعت اس عاجز پر ظاہر ہو کہ بیعت

کرنے سے غرض یہ ہے کہ تا دنیا کی محبت ٹھنڈی ہو اور اپنے مولیٰ کریم اور رسول

مقبول ﷺ کی محبت دل پر غالب آجائے اور ایسی حالت انقطاع پیدا ہو جائے جس سے سفر آخرت مکروہ معلوم نہ ہو۔“

(یعنی موت کا ویسا ڈرنہ رہے جیسے دنیا دار کو ڈرہوا کرتا ہے بلکہ کچھ حرص بھی موت کے ساتھ وابستہ ہو جائے، کچھ اگلی دنیا کی دید کی خواہش بھی اس میں شامل ہو جائے اور موت کے لمحات مکروہ نظر نہ آئیں)

”لیکن اس غرض کے حصول کے لئے صحبت میں رہنا اور ایک حصہ اپنی عمر کا اس راہ میں خرچ کرنا ضروری ہے تا اگر خدائے تعالیٰ چاہے تو کسی بُرا ہان یقینی کے مشاہدہ سے کمزوری اور ضعف اور کسل دُور ہو اور یقین کامل پیدا ہو کر ذوق اور شوق اور ولولہ عشق پیدا ہو جائے۔ سو اس بات کے لئے ہمیشہ فکر رکھنا چاہئے اور دُعا کرنا چاہئے کہ خدائے تعالیٰ یہ توفیق بخشے اور جب تک یہ توفیق حاصل نہ ہو کبھی کبھی ضرور ملنا چاہئے کیونکہ سلسلہ بیعت میں داخل ہو کر پھر ملاقات کی پروا نہ رکھنا ایسی بیعت سرا سر بے برکت اور صرف ایک رسم کے طور پر ہوگی۔“ (آسمانی فیصلہ روحانی خزائن جلد ۴: صفحہ ۳۵۱)

یہ جو حصہ ہے یہ بطور خاص بڑی شان کے ساتھ اس جلسہ سالانہ پر صادق آ رہا ہے۔ ہندوستان کی جماعتوں میں سے خصوصیت کے ساتھ اس کثرت سے لوگ اس جلسے میں شامل ہوئے ہیں کہ میں نے ایک ایک جماعت کا جائزہ لے کر یہ معلوم کیا کہ آغاز احمدیت سے لے کر آج تک اُن علاقوں سے کبھی اتنی تعداد میں لوگ یہاں تشریف نہیں لائے تھے اور جب اُن سے پوچھا گیا تو اُنہوں نے کہا قادیان کی زیارت کا شوق تو تھا ہی لیکن اُس صورت میں کہ خلیفہ وقت وہاں موجود ہو۔ اللہ نے ہمیں یہ موقع عطا فرمایا اور غربت کے باوجود تنگی ترشی کے باوجود جس حد تک بن سکا ہم نے یہاں پہنچنے کی کوشش کی۔ ایک جماعت کے دوستوں سے جب میں نے پوچھا کہ کتنے تشریف لائے انہوں نے کہا کیا پوچھتے ہیں گھروں کو تالے پڑ چکے ہیں پیچھے کوئی نہیں رہا اور اسی طرح دُور دُور کی جماعتوں سے تین دن اور تین راتوں کی سخت تکلیف دہ مسافت کا سفر اختیار کرتے ہوئے بہت کثرت سے ہجوم درہجوم عورتیں اور بچے اور مرد یہاں شامل ہوئے ہیں اور اس پہلو سے بھی یہ جلسہ ایک تاریخی جلسہ بن چکا ہے اور حضرت مسیح موعود علیہ الصلوٰۃ والسلام کے منشا مبارک کے عین مطابق ہے۔ فرمایا

”کبھی کبھی ضرور ملنا چاہئے کیونکہ سلسلہ بیعت میں داخل ہو کر پھر ملاقات کی پرواہ نہ رکھنا ایسی بیعت سرا سر بے برکت اور صرف ایک رسم کے طور پر ہوگی۔“

”اور چونکہ ہر ایک کے لئے باعثِ ضَعْفِ فطرت یا کمئیِ مقدرت یا بُعْدِ مسافت یہ میسر نہیں آسکتا کہ وہ صحبت میں آکر رہے یا چند دفعہ سال میں تکلیف اٹھا کر ملاقات کے لئے آوے۔ کیونکہ اکثر دلوں میں ابھی ایسا اشتعال شوق نہیں کہ ملاقات کے لئے بڑی بڑی تکالیف اور بڑے بڑے حرجوں کو اپنے پرور رکھ سکیں لہذا قرینِ مصلحت معلوم ہوتا ہے کہ سال میں تین روز ایسے جلسہ کے لئے مقرر کئے جائیں جس میں تمام مخلصین اگر خدا تعالیٰ چاہے بشرطِ صحت و فرصت و عدم موانع قویہ تاریخ مقررہ پر حاضر ہو سکیں۔ سو میرے خیال میں بہتر ہے کہ وہ تاریخ ۲۷ دسمبر سے ۲۹ دسمبر تک قرار پائے یعنی آج کے دن کے بعد جو ۳۰ دسمبر ۱۸۹۱ء ہے۔ آئندہ اگر ہماری زندگی میں ۲۷ دسمبر کی تاریخ آ جاوے تو حتیٰ الوسع تمام دوستوں کو محض اللہ ربانی باتوں کے سننے کے لئے اور دُعا میں شریک ہونے کے لئے اُس تاریخ پر آ جانا چاہئے۔“

یہاں اس بات کی وضاحت ضروری ہے کہ حضرت اقدس مسیح موعود علیہ الصلوٰۃ والسلام نے تو ۲۷ دسمبر اور ۲۸ دسمبر اور ۲۹ دسمبر یہ تین دن جلسہ سالانہ کے مقرر فرمائے تھے۔ پھر یہ کیوں تبدیل ہوئے اور ۲۶ کو کیوں یہ جلسہ شروع کیا گیا اور علم کے باوجود کیوں ۲۶ ہی کو رکھا گیا؟ جب جلسے کی تاریخیں ۲۶، ۲۷، ۲۸ مقرر ہوئیں تو چونکہ مجھے بچپن سے قادیان میں انہی تاریخوں میں جلسے کے منعقد ہونے کی یاد تھی اس لئے مجھے تعجب نہیں ہوا لیکن جلسے کی تیاری کے دوران جب پہلے جلسے کی روئیداد کا مطالعہ کیا تو اس وقت مجھے معلوم ہوا کہ حضرت مسیح موعود علیہ السلام نے از خود اپنی طرف سے ۲۷ تاریخ کو جلسے کا آغاز تجویز فرمایا تھا۔ اُسی وقت قادیان سے رابطہ کیا گیا اور اُس کے علاوہ ربوہ لکھ کر حضرت مسیح موعود علیہ الصلوٰۃ والسلام کی زندگی میں تمام جلسوں کی تاریخوں کا مطالعہ کیا گیا تو معلوم ہوا کہ حضرت مسیح موعود علیہ الصلوٰۃ والسلام کی زندگی ہی میں آپ کی اجازت سے ان تاریخوں میں تبدیلی کی گئی۔ ایک سے زائد بار تبدیلی کی گئی اور ۲۶، ۲۷، ۲۸ کی تاریخوں کا تقرر بھی حضرت

اقدس مسیح موعود علیہ الصلوٰۃ والسلام کے مبارک دور حیات ہی میں ہو چکا تھا اور بعد میں جب خلافت ثانیہ کے زمانہ میں جیسا کہ مجھے یاد تھا 26، 27، 28 تاریخیں مقرر کی گئیں تو یہ منشاء مبارک کے خلاف نہیں تھا بلکہ حضرت اقدس مسیح موعود علیہ الصلوٰۃ والسلام کی اجازت اس میں شامل تھی۔ یہ علم ہونے کے بعد پھر میں نے قادیان کی انتظامیہ کو اجازت دی کہ اگر ان کے لئے ستائیس کو شروع کرنا مشکل ہے تو بے شک چھبیس ہی کی تاریخ رکھیں لیکن ستائیس تاریخ میں ایک اور بات یہ تھی کہ پہلا جلسہ بہر حال ستائیس کو شروع ہوا تھا اور پورے سو سال ستائیس کو ہی گزرنے تھے اور پہلے جلسے کی پہلی تاریخ کا اعادہ ستائیس ہی کو ہونا تھا پھر وہ مبارک دن جمعہ کا دن بھی ہے لیکن جلسے کی انتظامیہ نے محسوس کیا کہ اس سلسلے میں اب اگر تبدیلی کی گئی تو بہت سی دقتیں پیش آئیں گی اس لئے میں نے اس معاملے پر زیادہ زور نہیں دیا۔

حضرت اقدس مسیح موعود علیہ الصلوٰۃ والسلام فرماتے ہیں:

”دوستوں کو محض اللہ ربانی باتوں کے سننے کے لئے اور دعائیں شریک ہونے کے لئے اُس تاریخ پر آ جانا چاہئے اور اس جلسہ میں ایسے حقائق اور معارف کے سنانے کا شغل رہے گا جو ایمان اور یقین اور معرفت کو ترقی دینے کے لئے ضروری ہیں اور نیز ان دوستوں کے لئے خاص دعائیں اور خاص توجہ ہوگی اور حتی الوسع بدرگاہِ ارحم الراحمین کوشش کی جائے گی کہ خدائے تعالیٰ اپنی طرف ان کو کھینچے اور اپنے لئے قبول کرے اور پاک تبدیلی ان میں بخشے اور ایک عارضی فائدہ ان جلسوں میں یہ بھی ہوگا کہ ہر ایک نئے سال جس قدر نئے بھائی اس جماعت میں داخل ہوں گے۔ وہ تاریخ مقررہ پر حاضر ہو کر اپنے پہلے بھائیوں کے منہ دیکھ لیں گے اور روشناسی ہو کر آپس میں رشتہ توڑ دو تعارف ترقی پذیر ہوتا رہے گا اور جو بھائی اس عرصہ میں اس سرانے فانی سے انتقال کر جائے گا۔ اس جلسہ میں اُس کے لئے دعائے مغفرت کی جائے گی۔“

پس اس جلسے کی دعاؤں میں اپنے مرحوم بھائیوں، ساتھیوں اور بہنوں اور بچوں کو بھی یاد رکھیں جو گزشتہ سال اور اس سال کے جلسوں کے دوران وفات پا گئے ہیں (پھر فرماتے ہیں:

”اور تمام بھائیوں کو روحانی طور پر ایک کرنے کے لئے اور ان کی خشکی اور اجنبیت اور نفاق کو درمیان سے اٹھا دینے کے لئے بدرگاہ حضرت عزت جلشانہ کوشش کی جائے گی اور اس روحانی جلسہ میں اور بھی کئی روحانی فوائد اور منافع ہوں گے جو انشاء اللہ القدر وقتاً فوقتاً ظاہر ہوتے رہیں گے۔“

(آسمانی فیصلہ (روحانی خزائن) جلد نمبر ۴ صفحہ: ۳۵۱ تا ۳۵۲)

پھر ”شہادۃ القرآن“ میں حضرت اقدس مسیح موعود علیہ الصلوٰۃ والسلام فرماتے ہیں۔

”اول۔ یہ کہ اس جلسہ سے مدعا اور اصل مطلب یہ تھا کہ ہماری جماعت کے لوگ کسی طرح بار بار کی ملاقاتوں سے ایک ایسی تبدیلی اپنے اندر حاصل کر لیں کہ ان کے دل آخرت کی طرف بکلی جھک جائیں اور ان کے اندر خدا تعالیٰ کا خوف پیدا ہو اور وہ زہد اور تقویٰ اور خدا ترسی اور پرہیزگاری اور نرم دلی اور باہم محبت اور مواخات میں دوسروں کے لئے ایک نمونہ بن جائیں اور انکسار اور تواضع اور راستبازی ان میں پیدا ہو اور دینی مہمات کے لئے سرگرمی اختیار کریں۔“ (شہادۃ القرآن، روحانی خزائن جلد نمبر ۶ صفحہ: ۳۹۴)

حضرت اقدس مسیح موعود علیہ الصلوٰۃ والسلام نے جب ان جلسوں کا آغاز فرمایا تو مخالف بھی حرکت میں آئے اور مخالفت پر کمر باندھی اور بڑا جوش دکھایا۔ حضرت اقدس مسیح موعود علیہ الصلوٰۃ والسلام اس کا ذکر کرتے ہوئے فرماتے ہیں۔

”اس بات کے سمجھنے کے لئے کہ انسان اپنے منصوبوں سے خدا تعالیٰ کے کاموں کو روک نہیں سکتا۔ یہ نظیر نہایت تشفی بخش ہے کہ سال گزشتہ میں جب ابھی فتویٰ تکفیر میاں بٹالوی صاحب کا طیار نہیں ہوا تھا اور نہ انہوں نے کچھ بڑی جدوجہد اور جان کنی کے ساتھ اس عاجز کے کافر ٹھہرانے کے لئے توجہ فرمائی تھی صرف ۱۷۵ احباب اور مخلصین تاریخ جلسہ پر قادیان میں تشریف لائے تھے مگر اب جبکہ فتویٰ طیار ہو گیا اور بٹالوی صاحب نے ناخنوں تک زور لگا کر اور آپ بصد مشقت ہر ایک جگہ پہنچ کر اور سفر کی ہر روزہ مصیبتوں سے کوفتہ ہو کر اپنے ہم

خیال علماء سے اس فتویٰ پر مہر میں مثبت کرائیں اور وہ اور ان کے ہم مشرب علماء بڑے ناز اور خوشی سے اس بات کے مدعی ہوئے کہ گویا اب انہوں نے اس الہی سلسلہ کی ترقی میں بڑی بڑی روکیں ڈال دی ہیں تو اس سالانہ جلسہ میں بجائے 75 کے 327 احباب شامل جلسہ ہوئے اور ایسے صاحب بھی تشریف لائے جنہوں نے توبہ کر کے بیعت کی۔ اب سوچنا چاہئے کہ کیا یہ خدا تعالیٰ کی عظیم الشان قدرتوں کا ایک نشان نہیں کہ بٹالوی صاحب اور ان کے ہم خیال علماء کی کوششوں کا الٹا نتیجہ نکلا اور وہ سب کوششیں برباد گئیں۔ کیا یہ خدا تعالیٰ کا فعل نہیں کہ میاں بٹالوی کے پنجاب اور ہندوستان میں پھرتے پھرتے پاؤں بھی گھس گئے لیکن انجام کار خدا تعالیٰ نے اُن کو دکھلادیا کہ کیسے اُس کے ارادے انسان کے ارادوں پر غالب آجاتے ہیں“ (آئینہ کمالات اسلام روحانی خزائن جلد نمبر ۵ صفحہ ۲۳۹، ۲۴۰)

اس سلسلہ میں حضرت مصلح موعود رضی اللہ عنہ سے ایک دفعہ ایک روایت سنی جو غالباً کسی تقریر کے دوران آپ نے بیان فرمائی کہ قادیان سے ایک صاحب کو بٹالے ڈاک لینے کے لئے بھجوا یا جاتا تھا۔ جب گاڑی آتی تھی تو وہ وہاں سے ڈاک لے کر واپس آیا کرتے تھے یا کوئی ضروری پیغام آئے ہوئے ہوں یا مہمان آئے ہوں تو ان کی رہنمائی کرتے تھے وہ یہ دیکھا کرتے تھے کہ ہر روز جب گاڑی کے پہنچنے کا وقت آتا تھا تو مولوی محمد حسین صاحب بھی لوگوں کو بہکانے کے لئے اور قادیان جانے سے روکنے کے لئے وہاں پہنچ جایا کرتے تھے۔ چنانچہ ایک دفعہ ان صاحب کو بھی مولوی صاحب نے پکڑ لیا۔ وہ سمجھے کہ یہ مسافر ہے اور انہوں نے کہا کہ میاں قادیان نہ جاؤ۔ اس نے کہا مولوی صاحب! میں بھی یہاں آتا ہوں آپ بھی یہاں آتے ہیں۔ میں نے تو یہ دیکھا ہے کہ آپ کی جوتیاں گھس گئیں لوگوں کو روکتے روکتے اور لوگوں کی جوتیاں گھس گئیں مسیح موعود تک پہنچتے پہنچتے۔

قادیان آتے ہوئے مجھے یہ خیال آیا کہ بٹالہ پاس ہی ہے۔ دور دور سے زمین کے کناروں سے حضرت مسیح موعود علیہ الصلوٰۃ والسلام کے شیدائی یاتون من کل فج عمیق و یاتیک من کل فج عمیق۔ (تذکرہ صفحہ ۲۶۵) کا مظہر بنے ہوئے جوق در جوق کھچے چلے آ رہے ہیں۔ ہم

بٹالے سے مولوی محمد حسین صاحب کا حال تو معلوم کریں کہ ان کا نام و نشان وہاں ہے بھی کہ نہیں۔ جنہوں نے قادیان کا نام و نشان مٹانے کے لئے اپنی زندگی مٹا رکھی تھی آج ان کا نام لیوا کوئی بٹالہ میں موجود ہے کہ نہیں؟ چنانچہ اس غرض کے لئے میں نے عزیزم ہادی علی کو یہاں کے کچھ مقامی دوستوں کے ساتھ خاص طور پر بٹالے بھجوایا کہ سارے بٹالہ میں پھر کر ذاتی طور پر لوگوں سے ملیں، عوام سے ملیں اور بڑے آدمیوں سے بھی ملیں اور معین طور پر سوال کریں کہ کیا آپ کسی صاحب کو جن کا نام مولوی محمد حسین بٹالوی تھا جانتے ہیں؟ آپ نے کبھی ان کا نام سنا آپ کو کچھ واقفیت ہے کہ ان کا حضرت مسیح موعود علیہ الصلوٰۃ والسلام کے زمانے میں مخالفت کا کیا حال تھا؟ ان کا جماعت کے معاملے میں کیا رویہ تھا؟ اس قسم کے سوالات کر کے ان سے پتا کریں۔ سارا دن بٹالے پھرتے رہے لیکن کسی ایک شخص کو بھی خواہ وہ چھوٹا ہو یا بڑا ہو مولوی محمد حسین کے نام کا پتا نہیں تھا اور ایک بھی نہیں تھا جسے حضرت مسیح موعود علیہ السلام کا نام نہ آتا ہو۔ آخر جب زندوں میں یہ ان کا نام تلاش کرنے میں ناکام رہے اور مایوس ہو گئے تو ان کو خیال آیا کہ کیوں نہ مولوی محمد حسین صاحب کے قبرستان جا کر وہاں کتبے پر ان کا نام پڑھا جائے۔ چنانچہ جب قبرستان کی تلاش کی گئی تو اُس قبرستان کا کوئی وجود کہیں دکھائی نہ دیا گیا وہ صفحہ ہستی سے مٹ چکا تھا۔ اس تلخ حقیقت کو جاننے کے بعد جو اللہ تعالیٰ کی طرف سے عبرت کا ایک عظیم نشان ہے یہ اُس دفتر پہنچے جہاں تمام قبرستانوں اور مساجد اور مندروں کا ریکارڈ رکھا جاتا ہے یعنی وقف کا دفتر اُس کے سربراہ سے ملے اور اُس سے انہوں نے پوچھا کہ ہمیں زندوں میں تو مولوی محمد حسین صاحب بٹالوی کا کوئی نام و نشان نظر نہیں آیا، ہم اُس قبرستان کی تلاش میں ہیں جس میں مولوی صاحب دفن تھے۔ انہوں نے اپنا سارا ریکارڈ دیکھا۔ انہوں نے کہا نہ وہ قبرستان آج صفحہ ہستی پر موجود ہے نہ ہمارے ریکارڈ میں اس کا ذکر موجود ہے۔ کتنا عظیم الشان خدا تعالیٰ کی طرف سے عبرت کا نشان ہے۔ آج آپ جو دنیا بھر سے حضرت مسیح موعود علیہ الصلوٰۃ والسلام کے شیدائی اور صداقت کے گواہ بن کر یہاں پہنچے ہیں۔ آپ سب گواہ ہیں کہ مسیح موعود سچے تھے اور آپ کے مخالفین جھوٹے تھے۔ صرف دوسروں کی گواہی پر اکتفا نہیں کرتا۔ اب میں گواہی مولوی محمد حسین صاحب بٹالوی کے نواسے کی آپ کے سامنے رکھتا ہوں، ان کا نام ڈاکٹر شیخ محمد سعید صاحب ہے۔ وہ تقسیم ہندو پاکستان کے بعد اللہ تعالیٰ کے فضل سے احمدی ہو کر حضرت مسیح موعود علیہ الصلوٰۃ

والسلام کی بیعت میں داخل ہوئے اور انہوں نے اپنا یہ بیان ریکارڈ کروایا۔

”اگر آج میں اپنے نانا محمد حسین بٹالوی کی زندگی کے تمام حالات

بیان کروں تو یہ ایک عبرت ناک واقعہ ہوگا اور خوشی اس بات کی ہے کہ اللہ تعالیٰ

نے سچے کوچہ سچا کر دیا اور جھوٹے کو جھوٹا کر دیا۔“

دیکھیں! ایک وقت ایسا تھا کہ ابو جہل مکہ میں دندناتا پھرتا تھا اور حضرت اقدس محمد مصطفیٰ ﷺ

کو ظالمانہ ناموں سے یاد کرتا اور آپ کی تحقیر کرتا تھا۔ ایک وقت ایسا آیا جب اُس کا بیٹا عمر مہ خود اپنے

باپ کی حرکتوں سے بیزار اور شرمندہ ہو گیا اور ہمیشہ کے لئے توبہ کر کے وہ حضرت محمد مصطفیٰ ﷺ کے

غلاموں میں داخل ہوا اور جتنی بار ابو جہل نے آنحضرت ﷺ کے خلاف دشنام طرازی سے کام لیا تھا اُس

سے بہت زیادہ وہ آنحضرت ﷺ پر درود بھیجتے ہوئے اپنی زندگی کے بقیہ دن کاٹ کر اپنے خدا کے حضور

حاضر ہوا۔ آج آنحضرت ﷺ کے غلام حضرت مسیح موعود علیہ الصلوٰۃ والسلام کے لئے بھی خدا تعالیٰ نے

ویسا ہی ایک نشان پیدا فرما دیا۔ محمد حسین بٹالوی کے نواسے نے اپنے نانا کے جھوٹ پر مہر تصدیق ثبت کی

اور اُس کے آخری ایام مسیح موعود پر سلام اور درود بھیجتے ہوئے صرف ہوئے۔

جہاں تک جلسہ سالانہ کی حاضری کا تعلق ہے اب تو یہ معاملہ بہت بڑھ چکا ہے دس دس،

پندرہ پندرہ، بیس بیس، چالیس چالیس، پچاس پچاس ہزار کے سالانہ جلسے دنیا میں مختلف جگہ منعقد ہو

رہے ہیں لیکن بات اُس سے بھی آگے بڑھ چکی ہے۔ اب تو خدا کے فضل سے ایک ایک سال میں

بعض ملکوں میں پچاس ہزار سے زائد بیعتیں ہو رہی ہیں جس کا مطلب یہ ہے کہ ہر سال بعض ملکوں

میں پورے جلسہ سالانہ کے سامان میسر آ رہے ہیں اور یہ سلسلہ کسی اتفاقی حادثے کا نتیجہ نہیں ایک

رُحمان ہے جو قائم ہو رہا ہے اور مستحکم ہوتا چلا جا رہا ہے اور جب بعض ممالک کے متعلق یہ اطلاعیں

دوسرے ممالک کو پہنچتی ہیں تو وہ بھی جوش رشک سے اُن سے آگے بڑھنے کی کوشش کرتے ہیں۔

غرضیکہ تمام دنیا میں اللہ تعالیٰ کے فضل سے مسابقت کی یہ دوڑ جاری ہو چکی ہے۔

اے ہندوستان والو! اے بھارت کے احمد یو! کیا اس عزت اور سعادت کو جو خدا نے تمہیں

تتمائی تھی دوسرے ملکوں کو تم اپنے سے چھین کر لے جانے کی اجازت دو گے۔ کیا تم ہاتھ پر ہاتھ

دھرے بیٹھے رہو گے اور فریقہ اور امریکہ اور یورپ اور دنیا کے یہ دوسرے ممالک تبلیغ کے ذریعے

احمدیت کا پیغام پھیلانے میں تم سے آگے سے آگے بڑھتے چلے جائیں گے؟ اگر ایسا ہوا تو بہت ہی بڑی بد نصیبی ہوگی۔ خدا تعالیٰ نے احمدیت کے پیغام کے لئے حضرت اقدس محمد مصطفیٰ ﷺ کے جانشین کو قادیان کی بستی میں مامور فرمایا اور ہندوستان کی سر زمین کو یہ اعزاز بخشا تھا چاہئے کہ اس اعزاز کو ہمیشہ آپ زندہ رکھیں، ہمیشہ اپنائے رکھیں اور کسی دوسرے کو اجازت نہ دیں کہ اس اعزاز کا جھنڈا وہ آپ کے ہاتھوں سے چھین کر غانا میں گاڑ دے یا نائیجیریا میں گاڑ دے یا گیمبیا میں گاڑ دے یا جرمنی میں گاڑ دے یا امریکہ میں یا دور افریقہ یا مشرق کے دوسرے ممالک میں گاڑ دے۔ یہ آپ کی سعادت ہے اسے اپنے بازو اور سینے سے چمٹائے رکھیں۔ یہ وہ جھنڈا ہے جس کی خاطر جان بھی دینی پڑے تو جان دینی کوئی نقصان کا سودا نہیں۔

حضرت اقدس محمد مصطفیٰ ﷺ نے ایک بار ایک سر یہ پر اپنے ایک غلام کو جھنڈا اتھمایا اور اُن کو اس جھنڈے سے ایسا پیار ہوا اُس کی ایسی عظمت اُن کے دل میں جانشین ہوئی کہ جب ایک وقت آیا کہ حملہ آور ان تک پہنچا اور ان کا وہ بازو کاٹ دیا جس میں انہوں نے جھنڈا پکڑا ہوا تھا تو انہوں نے دوسرے بازو میں اس کو تھام لیا۔ پھر ایک اور ریریا آیا اور ایک حملہ آور نے اُن کا وہ بازو بھی کاٹ دیا۔ اس جھنڈے کو انہوں نے دانتوں میں دبایا اور سینے کے ساتھ اپنے کٹے ہوئے بازوؤں میں لپیٹ لیا اور نہیں چھوڑا جب تک خدا تعالیٰ کے حضور وہ حاضر نہیں ہو گئے۔ پس وہ جھنڈا جو حضرت محمد رسول اللہ ﷺ نے اعتماد کے ساتھ اپنے پیارے غلام کو عطا کیا تھا دیکھیں اُس کی اُن کے دل میں کیسی توقیر تھی، کیسی عظمت تھی، کیسا اس کا عشق اور کیسی محبت تھی۔

آج خدا تعالیٰ نے مسیح موعودؑ کی غلامی کا جھنڈا ہندوستان کو عطا فرمایا ہے۔ آج اللہ تعالیٰ نے اسلام کے احیائے نو کا جھنڈا ہندوستان کو عطا فرمایا ہے۔ آج لوائے احمدیت قادیان کی نشانی بن چکا ہے۔ لوائے قادیان اور لوائے احمدیت ایک ہی چیز کے دو نام بن گئے ہیں اور یہی لوائے اسلام ہے جو آئندہ تمام عالم پر لہرائے گا اس کو کیوں آپ اپنے سینے سے چمٹا کر نہیں رکھتے؟ کیوں اس سعادت کو دوسروں کو لے جانے کی اجازت دیتے ہیں۔ پس اے بھارت کی جماعتو! میں تمہیں بار بار بڑے عجز اور انکسار کے ساتھ اس اہم فریضے کی طرف متوجہ کرتا ہوں۔ اُٹھو! اور شیروں کی طرح دندناتے ہوئے غازیوں کی طرح فتح کے ترانے گاتے ہوئے تمام بھارت میں پھیل جاؤ کیونکہ آج

بھارت کی نجات تمہارے ساتھ وابستہ ہو چکی ہے اور اگر آپ سارے بھارت کو اسلام کے پر امن پیغام کی رونق سے بھر دیں گے، اگر آپ آج تمام بھارت کو اسلام کے عالمگیر امن کے لواء کے نیچے اکٹھا کر دیں گے تو میں آپ کو یقین دلاتا ہوں کہ تمام دنیا کی قوموں کا امن آپ سے وابستہ ہو جائے گا۔

اللہ تعالیٰ نے اپنے فضل کے ساتھ جلسوں کی برکت سے بعض اور برکتیں بھی ہمیں عطا فرمائی ہیں، جلسے کی کوکھ سے ایک نمائش کا نظام بھی پھوٹا ہے اور تمام دنیا میں جماعت احمدیہ کی ترقی اور تبلیغ اور جماعت احمدیہ کے پھیلاؤ کے نقشے مختلف رنگ میں کتابی صورتوں میں بھی اور تصویری زبان میں بھی اور صوتی زبان میں بھی ان نمائشوں میں پیش کئے جاتے ہیں۔

اللہ تعالیٰ کے فضل کے ساتھ یہ نمائشیں جگہ جگہ بے حد مقبول ہو رہی ہیں اور میں سمجھتا ہوں کہ ہندوستان میں بھی پیغام حق پہنچانے کے لئے ان نمائشوں سے جس حد تک توفیق ملے استفادہ کرنا چاہئے کیونکہ وہ لوگ جن کو آپ محض تبلیغی لٹریچر دیتے ہیں وہ پوری طرح جماعت کی اہمیت کو لٹریچر سے نہیں سمجھ سکتے ان کو پتا نہیں آپ کون ہیں۔ ان میں سے لاکھوں، کروڑوں ایسے ہیں جنہوں نے احمدیت کا نام بھی نہیں سنا ہوگا یا سنا ہے تو سرسری طور پر ان کو احمدیت سے روشناسی کی خاطر ان نمائشوں میں لانا چاہئے۔ جن جن ممالک میں ان نمائشوں سے استفادہ شروع ہوا ہے اللہ تعالیٰ کے فضل کے ساتھ بہت ہی امید افزاء رپورٹیں وہاں سے ملتی ہیں۔ ہندوستان میں بھی بعض علاقوں میں ان نمائشوں سے بڑا فائدہ اٹھایا گیا۔ پس ان نمائشوں کو ہمارے جلسہ سالانہ کا اب ایک مستقل حصہ بن جانا چاہئے۔ پچھلے دنوں اکرا (غانا) میں ایک نمائش کا افتتاح ہوا۔ ڈائریکٹر آف انفارمیشن تشریف لائے ہوئے تھے۔ اُس نمائش کو دیکھنے کے بعد ان کے جو ریمارکس تھے وہ یہ ہیں کہ:

”اس حیرت انگیز ترقی کو دیکھ کر یہ کہنا بالکل سچ ہے کہ آپ کی

جماعت سو سال نہیں بلکہ پانچ سو سال پرانی ہے۔“

اللہ تعالیٰ کے فضل سے جس تیز رفتاری سے جماعت اب دنیا بھر میں آگے بڑھ رہی ہے۔ مجھے یقین ہے کہ آئندہ چند سالوں میں آنے والے یہ نہیں کہا کریں گے کہ سو سال نہیں بلکہ پانچ سو سال پرانی ہے وہ یہ کہا کریں گے کہ سو سال نہیں بلکہ ہزار سال پرانی ہے مگر میری نظر اس سے بھی پہلے پر ہے۔ میرے دل کی تمنا تو چودہ سو سال پہلے جانے کے لئے تڑپتی ہے۔ میرے دل کی خواہش یہ ہے

کہ ہماری نمائشوں پر آنے والے بے اختیار یہ گواہی دیں کہ خدا کی قسم یہ جماعت آج یا کل یا سو سال کی جماعت نہیں یہ چودہ سو سال پہلے کی وہ جماعت ہے جسے حضرت اقدس محمد مصطفیٰ ﷺ نے خود اپنے ہاتھوں سے پیدا کیا تھا اور خود اپنے ہاتھوں سے اس کی نشوونما کی تھی۔ پس وہ گواہیاں ہیں جو

وَآخِرِينَ مِنْهُمْ لَمَّا يَدْعُونَآبِهِمْ (الجمعة: ۴) کی گواہی کی تصدیق کریں گی اور میں یقین رکھتا ہوں کہ وہ وقت دُور نہیں کہ جبکہ تمام دنیا سے ایسی گواہیاں از خود دلوں سے اٹھنی شروع ہو جائیں گی کہ یہ وہ جماعت ہے جو آخرین میں ظاہر ہوئی لیکن پہلوں سے مل گئی اس کی تاریخ حضرت محمد ﷺ کے زمانے سے شروع ہوتی ہے اور آپ کے زمانے تک جاری رہے گی یعنی کبھی ختم نہیں ہوگی۔

جماعت احمدیہ نے جو مختلف خدمت کے کام کئے ہیں یہ جماعت احمدیہ کی سرشت میں داخل ہے۔ ہمارا مذہب یہ ہے کہ وہ مذہبی جماعتیں جو اللہ سے سچی محبت رکھتی ہیں، اللہ کی مخلوق سے بھی سچی محبت رکھتی ہیں، ایک دوسرے کی صداقت کو جانچنے کا پیمانہ ہے۔ اگر کوئی یہ دعویٰ کرے کہ میں خدا کا عاشق ہوں اور اپنے رب سے اور اس کے جاری کردہ مذہب سے بے حد محبت رکھتا ہوں لیکن خدا کی مخلوق سے نفرت کرتا ہوں یا خدا کے نام پر دوسروں کو ظلم کی تلقین کرتا ہوں تو میرے نزدیک اس کا مذہب جھوٹا ہے یا مذہب سچا تھا تو وہ خود جھوٹا ہے کیونکہ بارہا میں اس بات کا اظہار کر چکا ہوں کہ میری عقل میں یہ بات داخل ہی نہیں ہو سکتی کہ خالق سے تو محبت کی جائے اور مخلوق سے نفرت کی جائے۔ یہ ایسے ہی ہے کہ جیسے کسی مصوّر سے تو پیار ہو لیکن اس کی بنائی ہوئی تصویروں اور نقوش سے نفرت ہو۔ یہ ایسی ہی بات ہے جیسے کسی Musician سے کسی موسیقی کے ماہر سے تو پیار ہو لیکن اس کی موسیقی کی ہر تخلیق سے نفرت ہو۔ یہ ناممکن ہے، یہ عقل کے خلاف بات ہے۔ پس جماعت احمدیہ اللہ سے اپنی محبت کے دعوے میں سچی ہے اسی لئے جماعت احمدیہ دنیا کے ہر ملک میں خدمت کے کاموں میں ہمیشہ مصروف رہتی ہے خواہ کوئی خدمت کو قبول کرے اور سراہے یا نہ سراہے، اس سے قطع نظر ہماری نظر اپنے خالق و مالک پر رہتی ہے۔ ہم اُس کی رضا کی خاطر اس کے بندوں کی تکلیفیں دور کرنے کی کوشش کرتے رہتے ہیں۔ یہاں تک کہ بعض اوقات ایسا بھی ہوتا ہے کہ خدا کی خاطر جن کی تکلیفیں دور کرنے کے لئے ہم کوشش کرتے ہیں ان میں سے بعض جاہل اس کی سزا کے طور پر تکلیف دور کرنے والے کو تکلیفیں پہنچاتے ہیں۔ چنانچہ بد نصیبی سے یہاں ہندوستان کے ہمسایہ ملک

میں ایسے واقعات ہوئے کہ احمدی ڈاکٹر اور طب کے احمدی طلباء نے بہت قیمتی وقت خرچ کر کے بہت محنت اٹھا کر اور جماعت سے بہت سی رقم ان کاموں کے لئے وصول کر کے طبی کیمپ لگائے۔ ایسے علاقوں میں خدمت کے لئے ماہرین پنپنے جہاں طبی سہولتیں میسر نہیں تھیں اور جب بعض بدنصیب مولویوں کو اس کا علم ہوا تو انہوں نے حکومت میں جا کر رپورٹیں لکھوائیں کہ یہ لوگ بنی نوع انسان کی خدمت کر رہے ہیں ان کو روکو۔ چنانچہ ان میں سے کئی ڈاکٹر، کئی دن جیلوں میں قید رہے ہیں لیکن چونکہ وہ محض لٹدیہ کام کر رہے تھے انہوں نے قطعاً پرواہ نہیں کی کہ جن کی خدمت کرتے ہیں ان کا کیا رد عمل ہے اور مجھے بھی جو خط لکھے وہ شکایت کے رنگ میں نہیں بلکہ اپنے لطف کے اظہار کے طور پر لکھے۔ کہتے ہیں کہ ہم جیلوں میں بڑا ہی مزا اٹھا رہے تھے۔ اُس وقت ہمارا ایمان سچا ثابت ہوا۔ اُس وقت ہمیں معلوم ہوا کہ خدا کی خاطر کام کرنے کا مزد دنیا کی کوئی قوم چھین نہیں سکتی۔ جس کی خاطر ہم نے کام کیا وہ اس تکلیف سے اور بھی زیادہ راضی ہو گیا۔ پس بجائے اس کے کہ ہمیں ان نیک کاموں میں نامراد کر دیتے ہمارے نیک کاموں کی قبولیت کو انہوں نے اور بھی زیادہ بڑھا دیا لیکن ایسے بدنصیب واقعات مختلف ملکوں کی تاریخ میں گاہے بگاہے ہوتے رہتے ہیں اور کسی ایک ملک کی تاریخ کا حصہ نہیں۔ مخالفت ہمیشہ ترقی کے رد عمل کے طور پر ظاہر ہوا کرتی ہے۔ یہ مخالفت پاکستان کی جماعتوں کی خدمت کی گواہ بن گئی ہے اس بات کی گواہ بن گئی ہے کہ پاکستان کی جماعت کی نشوونما سے غیر کو خطرہ محسوس ہو رہا ہے اگر ہندوستان یا دیگر ممالک میں اسی شان کے ساتھ جماعتیں آگے بڑھیں جیسا کہ اب بہت سی جگہ بڑھ رہی ہیں تو بعید نہیں کہ بعض دوسری جگہوں میں بھی اسی قسم کا تکلیف دہ رد عمل ظاہر ہو لیکن ضروری بھی نہیں کہ وہ ضرور ظاہر ہو۔ اس لئے ہمیں دعا کرتے رہنا چاہئے کہ اللہ تعالیٰ بنی نوع انسان کو عقل عطا فرمائے۔ حلم عطا فرمائے، سعادت عطا فرمائے جو ان کے لئے خیر لے کر حاضر ہوتے ہیں، اس خیر کا جواب وہ شر سے نہ دیں اور ہندوستان میں بھی جب جماعت احمدیہ کثرت سے پھیلنے لگے اور مجھے یقین ہے کہ وہ دن دور نہیں جب ایسا ضرور ہوگا تو ہمیں دعا کرنی چاہئے کہ جن کی بھلائی کی خاطر ہم یہ کام کریں گے وہ اگر اُس بھلائی کا شکر ادا نہ بھی کر سکیں تو ناشکری کی صورت میں اور تکلیف کی صورت میں اُس کا اظہار نہ کریں۔ اللہ تعالیٰ ہمیشہ آپ کو امن عطا فرمائے۔ آپ کو امن میں رکھے اور اُس کی رحمت کا سایہ آپ پر دراز ہو۔ خدمت دین کے کاموں

میں آگے بڑھیں، خدمت دنیا کے کاموں میں بھی آگے بڑھیں اور خدا کی رحمت کا سائبان اس سفر میں ہمیشہ آپ کے سر پر دراز رہے۔

ہندوستان میں پچھلے دنوں بہار میں مذہبی فسادات ہوئے اور مسلمانوں کو بھی تکلیف پہنچی اور بعض ہندوؤں کو بھی تکلیف پہنچی۔ اُس کے نتیجے میں جماعت بہار کی طرف سے اس خواہش کا اظہار کیا گیا اور قادیان نے اس کی تائید فرمائی کہ وہاں جماعت احمدیہ کی طرف سے مظلوموں کے اجڑے ہوئے گھروں کے لئے کچھ کرنا چاہئے تعمیر نو کے لئے کچھ خرچ کرنا چاہئے۔ چنانچہ جائزہ لینے کے بعد میں نے کچھ رقم منظور کی اور انہوں نے لکھا کہ ہم اس رقم سے طاہر کالونی آباد کریں گے یعنی وہ احمدی اور غیر احمدی مسلمان جن کے گھر جلانے گئے اور منہدم کئے گئے ان کے لئے ایک الگ سرچھپانے کی مناسب و موزوں جگہ مہیا کر دیں گے۔ ان کو میں نے لکھا کہ یہ بات تو آپ کے دعاوی کے خلاف ہے کہ اپنی خدمت خلق کی سرگرمیوں کو مذہب کے دائرے میں محدود کر دیں۔ اگر آپ نے طاہر آباد بنانا ہے تو ایک کرشن نگر بھی بنائیں اور جن ہندوؤں کو تکلیفیں پہنچی ہیں ان کو بھی سرچھپانے کے لئے جگہ مہیا کریں۔ چنانچہ کل رات بہار سے جو وفد آیا ہے اس نے مجھے یہ خوشنکھن اطلاع دی ہے کہ خدا کے فضل سے طاہر آباد ہی نہیں بلکہ کرشن نگر بھی مکمل ہو گیا ہے۔

تمام دنیا میں جو خدمت خلق کے کام ہو رہے ہیں ان کی تفصیل تو بہت لمبی ہے اور یہ موقع بھی نہیں یہاں اُس کے بیان کا جو جلسہ انگلستان میں ہوتا ہے اس کے دوسرے روز کی کارروائیوں میں میں مختصراً اس کا ذکر کیا کرتا ہوں۔ امسال بھی انشاء اللہ وہیں یہ ذکر کروں گا لیکن ہندوستان سے تعلق رکھنے والے واقعات میں سے اہم واقعات یہ ہیں کہ اڑیسہ کے سیلاب زدگان کی بھی مدد کی گئی۔ مضافات قادیان میں سیلاب زدگان کی بھی امداد کی گئی، قادیان کے گرد و نواح میں آئی کی کمپ لگائے گئے۔ ایک سو انیس دیہات کو اُس سے فائدہ پہنچا اور ہندوستان میں دوسرے رنگ میں بھی احمدی اور غیر احمدی، مسلم اور غیر مسلم غرباء کی حسب توفیق خدمت کی گئی۔ مسلمان رشدی کا جو واقعہ ہوا اس پر علماء نے مسلمانوں کو اشتعال دلا کر فسادات کروائے۔ بمبئی میں اس فساد کے نتیجے میں کچھ مسلمان شہید ہوئے۔ اگرچہ ہم اُن فسادوں کے مؤید نہیں تھے ہم سب یقین رکھتے ہیں کہ اسلام کسی مذہبی گستاخی کے جرم میں کسی کی بدنی سزا کا قائل نہیں ہے اور قرآن کریم میں کہیں بھی کسی مذہبی گستاخی کے نتیجے

میں بدنی سزا کا کوئی حکم نہیں ملتا۔ کجا یہ کہ اس کو قتل کر دینے کا حکم ہو لیکن اس کے باوجود میں نے پتا کروایا قادیان لکھا کہ ان فسادات کے نتیجے میں کچھ عورتیں بیوہ ہوئی ہیں، کچھ بچے یتیم ہوئے ہیں ان بیچاروں کا قصور کوئی نہیں۔ ان کو علماء نے جس طرف ڈال دیا پڑ گئے اور مجھے یہ ڈر ہے کہ ان واقعات کے بعد ان کا کوئی والی وارث ان میں سے پیدا نہیں ہوگا اور ان کو اسی طرح اپنے حال پر چھوڑ دیں گے اس لئے حضرت محمد مصطفیٰ ﷺ کی محبت میں خواہ نا سحیحی کے نتیجے میں لیکن محبت میں جن لوگوں نے جانیں دی ہیں ان کی بیواؤں اور ان کے یتیموں کی احمدیت والی وارث ہے۔ آپ جائیں اور ان گھروں کو تلاش کریں اور ان کو بتائیں کہ آپ کی ساری ضرورتیں ہمیشہ انشاء اللہ جماعت احمدیہ پوری کرتی رہے گی اور خدا کے فضل سے ایسا ہی ہوا۔

ہندوستان کی طرف اور ہندوستان کی احمدیہ جماعتوں کی بہبود کی طرف خصوصیت سے میری توجہ چند سال پہلے ایک ایسی رویا کے نتیجے میں ہوئی جو کسی احمدی دوست نے مجھے ابھی یاد نہیں کہ وہ کہاں کے تھے لکھ کر بھجوائی۔ مجھے افسوس ہے کہ کاغذات میں اب وہ تلاش نہیں ہو سکی لیکن جن دنوں میں اس کا مضمون میرے ذہن میں تازہ تھا میں نے ایک جلسے پر اس کا ذکر بھی کیا تھا وہ رویا یہ تھی کہ حضرت اقدس مسیح موعود علیہ الصلوٰۃ والسلام قادیان تشریف لائے ہیں اور اس خواہش کا اظہار فرماتے ہیں کہ میری بگھی کو نکالو، میں چاہتا ہوں کہ سیر پہ نکلوں لیکن جب بگھی نکالی گئی تو وہ عدم استعمال کی وجہ سے زنگ آلود ہو چکی تھی اور خستہ حالت میں تھی۔ پس فوری توجہ کی گئی کہ اس بگھی کو اس قابل بنایا جائے کہ حضرت اقدس مسیح موعود علیہ الصلوٰۃ والسلام اس پر سوار ہو کر سیر فرما سکیں۔ اس سے میں سمجھا کہ مجھے خدا تعالیٰ کی طرف سے یہ پیغام بھجو دیا گیا ہے کہ ہندوستان میں جماعتوں کو اب تیزی سے سفر اختیار کرنا ہے ان کے پاس ذرائع میسر نہیں ہیں، عدم توجہ کا شکار ہیں اس لئے ان کی طرف خصوصی توجہ دی جائے۔ چنانچہ اس وجہ سے قادیان کی جماعتوں سے دور دراز ہر جگہ براہ راست رابطے پیدا کئے گئے ان کی ضرورتوں کا خیال کیا گیا اور جہاں تک خدا تعالیٰ نے توفیق عطا فرمائی قادیان کی بھی اور بیرون کی ضرورتوں کو بھی پورا کرنے کی کوشش کی گئی لیکن صرف یہی بات کافی نہیں ہے بلکہ مستقل نوعیت کے انتظامات جاری کرنے کی ضرورت ہے۔ اللہ تعالیٰ کا یہ خاص احسان ہے کہ اس جلسے کی برکت سے خدا تعالیٰ نے بغیر کسی خاص تحریک کے وہ سامان مہیا فرمادیئے ہیں۔

جب میں قادیان حاضر ہونے کی تیاری کر رہا تھا تو مجھے یہ خیال آیا کہ جانے والے ضرور قادیان اپنے درویش بھائیوں کے لئے اور ہندوستان کے ضرورت مندوں کے لئے کچھ تحائف لے کر جا رہے ہوں گے اور وہ اپنے طور پر کسی نہ کسی کو کچھ دیں گے یہ طریق درست نہیں ہے۔ اس سے ذاتی احتیاج کا ایک رشتہ قائم ہو جاتا ہے جو مجھے معزز درویشوں کے حق میں پسند نہیں ہے۔ اسی طرح ہندوستان کی غریب جماعتیں ہیں کثرت سے بہت ہی مخلص اور فدائی مثلاً اڑیسہ کی جماعتیں ہیں، کشمیر کی جماعتیں ہیں۔ اسی طرح اور دیگر بڑے بڑے صوبوں میں بڑی غریب جماعتیں ہیں ان کی عزت نفس کو بھی اس بات سے ٹھوکر لگے گی کہ آنے والے از خود جس کو چاہیں کچھ رقمیں تقسیم کرتے پھریں۔ ان سے میں نے کہا کہ جانے سے پہلے ہی جہاں تک ممکن ہو معلومات اکٹھی کریں اور وہ رقمیں مرکز کے سپرد کریں تاکہ اس جلسے کی برکت کو باقاعدہ منصوبے کے تحت ہندوستان کی ضرورت مند جماعتوں تک پہنچانے کا انتظام کیا جائے۔ جب وہ اطلاعیں آنی شروع ہوئیں تو خدا تعالیٰ کے فضل کے ساتھ کثرت سے لوگوں نے خدمت کے لئے تحائف بھجوائے یعنی نقدی کی صورت میں اور میں نے تاکید کی تھی کہ الگ تحریک نہیں ہے بلکہ از خود جن کے دلوں میں یہ تمنا ہے کہ قادیان جائیں تو کچھ خدمت کی سعادت پائیں وہ اپنی رقمیں پیش کریں اور باہر کی جماعتیں جو فود بھجور رہی ہیں وہ بھی کچھ رقم پیش کریں۔ اب میں آپ کو یہ خوشخبری پہنچاتا ہوں کہ ہندوستان کی احمدی جماعتوں کی بہبود کے لئے خدا تعالیٰ کے فضل سے ایک کروڑ روپیہ مہیا ہو چکا ہے اور یہ سلسلہ انشاء اللہ جاری رہے گا۔ میرے ذہن میں یہ نقشہ ہے اور انشاء اللہ مجلس شوریٰ میں اس پر غور ہوگا کہ ہندوستان کی تمام احمدی جماعتوں کو یعنی صوبائی جماعتوں کو ان کی ضرورت کی ایسی چیزیں مہیا کی جائیں جس سے وہ عزت کے ساتھ اپنے پاؤں پر کھڑی ہو سکیں۔ مثلاً چھوٹی چھوٹی صنعتیں وہاں لگائی جاسکتی ہیں، اسی طرح تعلیم کے لئے سہولتیں مہیا کی جاسکتی ہیں۔ مدارس قائم کئے جاسکتے ہیں، اچھے ذہین طالب علموں کے لئے وظیفوں کا انتظام ہو سکتا ہے تاکہ وہ اس ملک میں اعلیٰ تعلیم حاصل کریں، دیگر ممالک میں بھی جا کر اعلیٰ تعلیم حاصل کریں۔ اس کے علاوہ بھی جو فوری ضرورتیں ہیں وہ بھی نقدی کی صورت میں یا جنس کی صورت میں مہیا کی جاسکتی ہیں اور ان مدارس کے علاوہ چھوٹے چھوٹے ہسپتالوں کی تعمیر ہو جو آہستہ آہستہ انشاء اللہ بڑھ کر بڑے بڑے ہسپتال بن جائیں گے۔ ان کے فوائد غیروں کو بھی پہنچائے

جائیں گے صرف احمدیوں تک محدود نہیں رکھے جائیں گے۔ پس انشاء اللہ مجلس شوریٰ میں ان باتوں پر غور ہوگا اور مزید جتنی ضرورت پیش آتی جائے گی جیسا کہ میں نے بیان کیا ہے خدا تعالیٰ اپنی طرف سے از خود ضرورتیں پوری کرتا چلا جا رہا ہے۔ کبھی ایک دفعہ بھی ایسا نہیں ہوا کہ خدا کے کاموں کی خاطر مجھے روپے کی ضرورت پڑی ہو اور اُس نے ضرورت سے زیادہ مہیا نہ فرمادیا ہو۔ پس اس بارے میں مجھے ادنیٰ سا بھی تردد دیا وہم نہیں ہے۔ حضرت اقدس مسیح موعود علیہ الصلوٰۃ والسلام کا وہی توکل ہے جس کا آپ نے ابھی ذکر سنا ہے۔ میں سمجھتا ہوں کہ اسی توکل کی خیرات ہم کھا رہے ہیں اور ہم بھی اُسی توکل کے رنگ میں رنگین ہوتے ہوئے اپنے خدا پر بھروسہ رکھتے ہیں اور وہ ہمیشہ ہمارے بھروسے کا بھرم رکھتا ہے اور کبھی اُس نے ہمیں شرمندہ نہیں کیا۔

ہندوستان میں تبلیغ کی طرف توجہ تو ہوئی ہے لیکن ابھی بہت ضرورت ہے۔ تبلیغ کا یہ مطلب ہرگز نہیں کہ آپ جاتے ہی اختلافی مسائل چھیڑ بیٹھیں اور یہ احساس ہو کہ آپ اپنی تعداد بڑھانا چاہتے ہیں۔ وہ تبلیغ جو اپنی تعداد بڑھانے کی نیت سے کی جائے اس نیت میں ایک فتور ہوتا ہے۔ تبلیغ اس غرض سے اس مقصد سے ہونی چاہئے کہ خدا والوں کی تعداد بڑھے۔ جو اللہ والے ہیں وہ کثرت سے پھیلیں اور اگر یہ آپ کی جماعت میں داخل نہیں بھی ہونا چاہتے تو ان میں اللہ کے رنگ پہنچیں اور آپ کی نصیحت کا فیض عام ہو جائے یہ وہ حقیقی تبلیغ کی روح ہے۔ اگر آپ اس کو زندہ رکھیں گے تو تعداد تو از خود بڑھے گی گو آپ کا مقصود نہ ہو۔ جو لوگ اللہ کی خاطر بنی نوع انسان کو اللہ کی طرف بلاتے ہیں اور اپنے نفس کی ملوٹی بیچ میں نہیں رکھتے اُن کی تبلیغ میں غیر معمولی برکت پڑتی ہے مگر شرط یہ ہے کہ ان کے اعمال صالح ہوں۔ ان کے اعمال ایسے پاک ہوں کہ جن کو بلا رہے ہیں وہ پہچان لیں کہ اللہ والے ہمیں اللہ کی طرف بلا رہے ہیں۔ یہ نہ ہو کہ بلانے والا تو خدا کی طرف بلا رہا ہو اور اُس کے اعمال شیطان کی طرف اشارہ کرنے والے ہوں۔ اگر ایسا تضاد مبلغ کے کلام اور اُس کے عمل میں پیدا ہو جائے تو اس کا کلام برکت سے محروم رہ جاتا ہے۔ اس لئے خدمت کرتے وقت بھی یاد رکھیے اور میں اس کی تکرار کرتا ہوں کہ ضرور یاد رکھیں کہ خدمت مذہب کی طرف کھینچنے کی غرض سے نہیں ہونی چاہئے۔ خدمت بنی نوع انسان کا دکھ دور کرنے کی خاطر ہونی چاہئے۔ اگرچہ یہ ضرور ہے اور لازماً ایسا ہوتا ہے کہ خدمت کے نتیجے میں لوگ اس مذہب کی طرف بھی مائل ہوتے ہیں جس کے غلام بنی نوع

انسان کی خدمت کرتے ہیں۔ یہ ایک طبعی سلسلہ ہے جسے کوئی روک نہیں سکتا لیکن خدمت کا تعلق ایک اور خدمت سے بھی ہے اور اس اعلیٰ درجے کے عرفان کے ساتھ اگر خدمت کو دین کی نشر و اشاعت سے وابستہ سمجھا جائے تو اس میں کوئی برائی نہیں ہے۔ کوئی منافقت نہیں ہے وہ بات یہ ہے کہ ہم تو خدمت کرتے ہیں اللہ کی خاطر اور اللہ کی خاطر اللہ کے بندوں سے پیار رکھتے ہیں، ان کی ضرورتوں کو پورا کرنے کی کوشش کرتے ہیں۔ اب ہم سمجھتے ہیں ہم جانتے ہیں کہ اللہ ہمارے ساتھ ہے تو ایک سب سے اعلیٰ خدمت تو بنی نوع انسان کی یہ ہے کہ جس خزانے سے ہم دنیا جہان کی برکتیں پارہے ہیں اُس خزانے کی طرف دوسروں کو بھی تو بلائیں۔ پس تبلیغ کا کام بھی دراصل ایک اعلیٰ درجے کی خدمت ہے لیکن چھوٹے پیمانے پر جب ایک کو دوسرے سے وابستہ کریں تو اس کے نتیجے میں بہت سی غلط فہمیاں پیدا ہوتی ہیں اور بعض دفعہ بات کا اثر جاتا رہتا ہے۔ ایک طرف سے آپ خدمت کر رہے ہیں دوسری طرف سے لٹریچر تقسیم کر رہے ہیں کہ آؤ جی ہمارے ساتھ شامل ہو جاؤ نہ آپ کا لٹریچر کسی کام آئے گا نہ آپ کی خدمت کسی کام آئے گی۔ وہی بات ہوگی کہ

نہ خدا ہی ملا نہ وصال صنم

نہ ادھر کے رہے نہ ادھر کے رہے

تو خدمت کرتے وقت ہرگز فوری طور پر دین کے پھیلاؤ کی صورت میں اس کا اجر نہ چاہیں ان دونوں کو ایک دوسرے سے وابستہ نہ کریں اگر اس طرح کریں گے تو نہ آپ کو ایک فائدہ حاصل ہو گا نہ دوسرا فائدہ حاصل ہوگا۔ جب خدمت کریں تو خدمت کی نیت سے جب تبلیغ کے لئے جائیں تو تبلیغ کی نیت سے، خدا کی طرف بلانے کی نیت سے۔ بہت سے واقعات ہندوستان کے ایسے تھے جو میرے پاس موجود ہیں جن میں اللہ تعالیٰ کے فضل سے اُن جماعتوں کے بڑے دلچسپ تذکرے ہیں جو بیدار ہو رہی ہیں اور تبلیغ کے میدان میں آگے بڑھ رہی ہیں۔ اگرچہ افریقہ جیسا سماں تو پیدا نہیں ہوا لیکن یہ ضرور ہو گیا ہے کہ بعض دیہات جن میں سینکڑوں مسلمان بستے ہیں وہ پورے کے پورے اپنی مساجد سمیت احمدی ہونے شروع ہوئے ہیں لیکن اس سلسلے میں تربیت کی بہت ضرورت ہے مثلاً ابھی حال ہی میں آندھرا پردیش سے یہ اطلاع ملی تھی کہ ہمارے تبلیغی وفد کے دورے کے نتیجے میں ایک ہی مقام پر آٹھ صد بچپنیں ہوئیں اور وہ تقریباً تمام کا تمام گاؤں ہی یعنی اس گاؤں کے مسلمان خدا کے

فضل سے احمدیت میں داخل ہو گئے لیکن مجھے فکر تربیت کی ہے کہ یہ وہ علاقے ہیں جہاں مذہب کا زیادہ علم نہیں جہاں مسلمان اکثر صورتوں میں نہ نماز جانتے ہیں نہ مساجد سے ان کا تعلق ہے اور بعض مساجد مسلمان گاؤں میں ہوتے ہوئے ویران پڑی ہیں۔ ایک آدمی ہے جس کے پاس چابی ہے اکثر تالا لگا رہتا ہے، کبھی اس کو خیال آیا تو جا کر اذان بھی دے دی یا بغیر اذان دینے ہی نماز پڑھ لی اور سارا گاؤں اُس سے غافل ہے تو ایسی جگہ ہمیں ایسے مدرسین اور صوفیاء کی ضرورت ہے جیسے گزشتہ زمانوں میں جو بزرگ تشریف لائے اور جگہ جگہ دھونی رما کر بیٹھ رہے۔ اس لئے میں جماعت احمدیہ بھارت سے یہ توقع رکھتا ہوں اور ان سے ملتی ہوں کہ ان میں سے وہ لوگ جو زندگی کا اکثر حصہ گزار چکے ہیں اور عمر کے آخری کنارے پر پہنچ رہے ہیں وہ بے کار وقت نہ گزاریں۔ وہ اپنی خدمتیں اس اہم دین کے کام کے لئے پیش کر دیں اور اُن کو باقاعدہ نظام کے تحت مختلف جگہوں پر بٹھا دیا جائے گا ان کا کام وہاں بیٹھنا، دعائیں کرنا ہے اور اُن لوگوں کی دینی ضرورتیں پوری کرنا ہے۔ چھوٹے چھوٹے مدرسے جاری کر دینے ہیں جہاں کے بچوں کی تعلیم و تربیت کی جائے۔ کسی سے جھگڑا نہیں کرنا، غیر معمولی علم کی بھی ضرورت نہیں ہے، تلاوت صحیح جانتے ہوں، پڑھ کر ہی ترجمہ سکھانا شروع کر دیں۔ نیکوں کی تعلیم دیں، اُن کو دعائیں سکھائیں، ان کے لئے دعائیں کریں۔ غرضیکہ روحانیت کا ایک چشمہ جاری کر دیں۔ اس قسم کے لوگوں کی ضرورت ہے جو ریٹائر ہو گئے ہیں یا ویسے اپنے کاموں سے فارغ ہو گئے ہیں۔ میں امید رکھتا ہوں کہ یہ دوست اپنے نام پیش کریں گے لیکن متنہ کرتا ہوں کہ کام مشکل ہے، آسان سمجھ کر نہ آئیں۔ دور دراز علاقوں میں ایسی جگہ جہاں دنیا کی ترقی یافتہ صورتوں کی بعض جگہ خبریں بھی نہیں پہنچیں، بجلی نہیں ہے، پانی کا انتظام نہیں ہے، بعض جگہ ہے بھی بعض جگہ نہیں ہے۔ روزمرہ کی رہن سہن کی سہولتیں جن کی آج کل دنیا کو عادت پڑ چکی ہے وہ سہولتیں مہیا نہیں ہیں۔ پس جو لوگ بھی خدمت کا ارادہ کر کے وہاں جائیں اس نیت سے جائیں کہ ہم بیٹھیں گے۔ خدا کی خاطر دھونی رمائیں گے، ایک فقیر بن جائیں گے، اُن بزرگوں کی پیروی کریں گے جو کسی زمانے میں ہندوستان آئے تھے جگہ جگہ انہوں نے اللہ تعالیٰ کے فضل کے ساتھ اپنی درس گاہیں قائم کیں۔ نصیحتوں کا سلسلہ جاری فرمایا اور آج اس عظیم مقام کو پہنچ گئے ہیں کہ سارے ہندوستان میں شمال سے جنوب تک اُن کی شہرت ہے اور بڑی عزت اور احترام کے ساتھ ان کا نام یاد کیا جاتا ہے۔

اس عزت کی خاطر نہیں کیونکہ مومن کو دنیا کی عزتوں سے کوئی غرض نہیں ہوتی بلکہ محض عجز اور انکساری کے ساتھ خدا کے حضور اپنا سب کچھ حاضر کر دینے کے لئے اگر ایسے واقفین ہمیں ملیں گے تو انشاء اللہ تعالیٰ بہت جلد ہی ان علاقوں میں نہ صرف یہ کہ تعداد کے لحاظ سے لوگ اسلام میں داخل ہوں گے بلکہ اصل مقصد حاصل ہوگا۔ تعداد بڑھانا مقصد نہیں ہے اُن کی ذاتی صلاحیتوں کو اُجاگر کرنا مقصد ہے۔ ایسے لوگوں کو خدا والا بنانا مقصد ہے۔ اُن کو اسلام کے اعلیٰ اخلاق سکھانا مقصد ہے۔ ان کو بنی نوع انسان کا ایک بہت ہی اعلیٰ پایہ کا جزو بنانا مقصد ہے۔ ان مقاصد کو پیش نظر رکھیں تو محض تعداد سے آپ راضی نہیں ہو سکتے اور آپ کو راضی نہیں ہونا چاہئے۔ اس لئے جب یہ لوگ رپورٹیں بھیجتے ہیں تو مجھے یہ فکر لاحق ہوتا ہے۔ میں سمجھتا ہوں کہ مجھے خوش کرنے کے لئے اتنی بڑی تعداد لکھ دی۔ پھر پتہ کروا تا ہوں پتا لگ جاتا ہے کہ سچ بات تھی۔ محض مبالغہ نہیں تھا لیکن جب دوبارہ آدمی بھجواتا ہوں تو پتا چلتا ہے کہ جن جگہوں میں ہزار احمدی ہوئے تھے وہاں اکثر غافل ہی ہو گئے ہیں۔ ایک دفعہ وقتی جوش آیا انہوں نے قبول کر لیا پھر وہ ٹھنڈے پڑ گئے۔ پوچھو تو اپنے آپ کو احمدی کہتے تھے مگر جیسے احمدی ویسے غیر احمدی، جیسے مسلم ویسے غیر مسلم کوئی کردار میں ایسا نمایاں فرق نہیں پڑا۔ عبادت کے نقطہ نگاہ سے ان کو کوئی فیض حاصل نہیں ہوا۔ تو اس احمدیت کا کیا فائدہ۔ پس میں یہ نہیں کہتا کہ ان کو جب تک پہلے اصلاح نہ کر لیں، قبول نہ کریں۔ قبول کریں اور پھر اصلاح ضرور کریں کیونکہ قرآن کریم نے ہمیں اس کی ہی تعلیم دی ہے۔ اِذَا جَاءَ نَصْرُ اللَّهِ وَالْفَتْحُ ۝ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۝ فَسَبِّحْ بِحَمْدِ رَبِّكَ وَاسْتَعِذْهُ ۝ (النصر: ۲۳-۲۴) لوگ جوق در جوق فوج در فوج اسلام میں داخل ہوں گے تو یہ نہ کرنا کہ ان کی راہ روک دینا اور کہنا پہلے تم ٹھیک ہو جاؤ پھر ہم تمہارے لئے کچھ کریں گے۔ تمہیں داخلے بند کرنے کا حق ہی کوئی نہیں ہے۔

اِذَا جَاءَ نَصْرُ اللَّهِ وَالْفَتْحُ ۝ کہ یہ اُن لوگوں کی مرضی ہے۔ ان کا اختیار ہے، جب چاہیں جس طرح چاہیں شوق سے آئیں اور اسلام میں داخل ہوں۔ تمہارا کام یہ ہے کہ استغفار کرو اُن کے لئے بخشش طلب کرو اور خدا کی تسبیح و تحمید کرو اور اس رنگ میں ان کی تربیت کرو کہ جیسے تم خدا والے ہو۔ وہ بھی خدا والے بن جائیں۔

پس تربیت کا ایک مستحکم نظام اس کے ساتھ جاری ہونا چاہئے اور ہر جگہ جہاں خدا کے فضل سے

تبلیغ پھیل رہی ہے وہاں ایک بہت ہی مضبوط متوازی نظام تربیت جاری ہونا چاہئے جس کا فوراً چارج سنبھال لینا چاہئے۔ ادھر مبلغ پہنچے اور انہوں نے مسلمان اور احمدی بنائے اور ادھر تربیت والے پیچھے پہنچے اور انہوں نے ان کو سنبھالا اور ان کے متعلق اطلاعات بھیجیں۔ پس اس غرض سے ہمیں بہت سے واقفین کی ضرورت ہے۔ اللہ تعالیٰ ہمیں توفیق عطا فرمائے اور آپ لوگوں کے دلوں کو اس کام کے لئے کھولے۔ اس سے اچھی کوئی موت نہیں کہ خدا کی راہ میں وقف کر کے آپ مریں۔ یہی آپ کی دعاؤں کی قبولیت کا پھل ہوگا۔ جب آپ یہ کہتے ہیں وَتَوْفَّقَنَا مَعَ الْآبِرَارِ (آل عمران: ۱۹۴) اے اللہ ہمیں ابرار میں مارنا تو میں آپ کو ابرار میں مرنے کی طرف دعوت دیتا ہوں۔ آئیے اور ان ابرار میں شامل ہو جائیں خود اپنی بقیہ زندگی کے دن خدا کی خاطر پیش کر دیں۔ پھر جب آپ کی موت ہوگی مجھے اپنے رب کے حضور سے کامل یقین ہے کہ اس کے ہاں آپ ابرار میں لکھے جائیں گے۔ اس ضمن میں جماعت کو عمومی تلقین بھی ہے اور مجالس کو علیحدہ علیحدہ بھی میری یہ نصیحت ہے، خدام الاحمدیہ ہے، انصار اللہ ہے، لجنات ہیں، ان کو اپنے اپنے رنگ میں، اپنے اپنے دائرے میں اسی قسم کے کام کرنے چاہئیں اور ان کاموں کو آگے بڑھانا چاہئے لیکن اس شرط کے ساتھ کہ نظام جماعت کے ساتھ کوئی تصادم نہ ہو کسی قسم کی غلط فہمی نہ ہو کوئی ایسی نعوذ باللہ من ذالک آپس میں چپقلش نہ شروع ہو جائے جس سے جماعت کی وحدت کو نقصان پہنچے۔ اگر خدا نخواستہ کہیں ایسا ہوا تو ہر ایسی تنظیم کو ختم کر دیا جائے گا جو نظام جماعت سے الگ ایک ڈیڑھ اینٹ کی مسجد بنانے کی کوشش کرے۔ پس ان ساری خدمتوں کو ایک دوسرے کے ساتھ ہم آہنگ اور مدغم ہونا چاہئے۔ ایک دوسرے کے ساتھ ایک دوسرے کو تقویت دیتے ہوئے آگے بڑھیں۔ ایک گاڑی کے دو پیسے جو متوازی ہوں اور ان کی Lubrication ٹھیک ہو ان کو اچھی طرح تیل ملا ہوا ہو وہ ایک دوسرے کی مدد کرتے ہیں ایک دوسرے کی مخالفت نہیں کیا کرتے۔ پس اس طرح کام مل کر کریں کہ جس سے اسلامی مواخات کا مضمون ثابت ہو اور دیکھنے والا یقین کرے کہ آپ اسلامی مواخات کے مضمون کو سمجھتے ہیں اور اس پر عمل پیرا ہیں۔ انتظامی نقطہ نگاہ سے ہر صوبے کا امیر آخری انتظامی اتھارٹی ہے۔ وہ صاحب اختیار ہے جماعت کی طرف سے جو خلیفہ وقت کی طرف سے بطور امیر مقرر ہے اور اس کا تعلق مرکز قادیان سے ہے اور یہاں کے جو شعبے قائم ہیں وہ ان شعبوں میں ان کو جواب دہ ہے۔ پس اس پہلو سے امراء

صوبائی اور امرائے اضلاع کو بھی اگر امرائے اضلاع قائم ہیں اور مقامی امراء کو بھی اس بات کی نگرانی رکھنی چاہئے کہ یہ ذیلی تنظیمیں نیک کاموں میں اپنی انانیت یا دکھاوے کی خاطر کسی قسم کی بدی کے عناصر شامل نہ کریں۔

محبت سے مل جل کر کام کریں۔ اگر کسی ایک مجلس کی زیادہ بیعتیں مل جاتی ہیں تو کیا اور اگر ان کی بنائی ہوئی بیعتیں کوئی اور لے جاتا ہے تو کیا، اجر تو خدا سے پانا ہے اور خدا کے علم میں ہے کہ کس نے کس حد تک کام کیا۔ چنانچہ ایک دفعہ وقف جدید میں مجھ سے معلمین نے شکایت کی کہ جی ہم نے بیعتیں کرائی تھیں وہ اب مربی لے گئے۔ میں نے کہا کہ مربی لے گئے تو لے جانے دو ان سے تمہیں کیا فرق پڑتا ہے۔ قیامت کے دن مربی وہ بیعتیں خدا کے حضور پیش کریں گے کیا خدا کو یہ علم نہیں ہوگا کہ کس غریب نے محنت کی تھی؟ تم چھوٹی چھوٹی باتوں میں کیوں جھگڑے پیدا کرتے ہو؟ مجھے اطلاع کر دیا کرو۔ بس اتنا ہی کافی ہے اگر مربی لے جائے اس کو لے جانے دو، اگر امیر لے جائے اس کو لے جانے دو کوٹھیک ہے خدا کے حضور یہ بیعتیں حاضر ہوئیں تم سنبھالو تو بڑی اچھی بات ہے۔ تمہیں بھی ثواب مل جائے گا۔ اسی روح کے ساتھ مل جل کر تعاون کے ساتھ کام کریں۔

وَتَعَا وَنُوا عَلَى الْبِرِّ وَالتَّقْوَى (المائدہ: ۳) یہ اسلام کی بنیادی تعلیم ہے۔ اسے کبھی بھلائیں نہیں۔ اب وقت بہت زیادہ ہو گیا ہے۔ افتتاحی تقریر عموماً مختصر ہوا کرتی ہے لیکن ایک مشکل یہ درپیش تھی کہ کل کے دن کی تقریر غائب ہے وہ نہیں ہے۔ لہجہ میں تو ہے لیکن مردوں میں نہیں ہے تو جو مضامین کل بیان کرنے تھے ان میں سے کچھ نہ کچھ میں نے یہاں بیان کر دیا ہے۔ اس وجہ سے خطاب لمبا ہو گیا ہے۔

قادیان آنے سے متعلق یہ پہلا سفر ہے اور آئندہ بھی انشاء اللہ جب دوبارہ خدا مجھے یہاں لے کے آئے گا اور آئندہ خلفاء کو بھی لے کے آئے گا اللہ بہتر جانتا ہے کہ ان آئندہ خلفاء کی راہ میری ہمیشہ کی آمد سے ہموار کر دی جائے گی یا یہ توفیق کسی اور خلیفہ کو ملے گی لیکن یہ تو مجھے کامل یقین ہے کہ جس خدا نے حضرت اقدس مسیح موعود علیہ الصلوٰۃ والسلام کو قادیان آخسرین کا امام بنا کر بھیجا تھا وہ ضرور اپنے وعدے سچے کر دکھائے گا اور ضرور بالآخر خلافت احمدیہ اپنے اس دائمی مقام کو واپس لوٹے گی۔

حضرت مسیح موعود علیہ الصلوٰۃ والسلام کو قادیان واپسی کے متعلق کثرت سے الہام بھی

ہوئے اور رویا اور کشف بھی دکھائے گئے۔ ایک دفعہ ایک غیر احمدی دوست میرے پاس تشریف لائے اور انہوں نے کہا کہ تقسیم ہند کے وقت تک میں احمدیت کی طرف بہت ہی مائل تھا بلکہ میں شوقیہ قادیان ان لوگوں میں بھی حاضر ہوا جو آخری دنوں میں یہاں خدمت کر رہے تھے لیکن بیعت نہیں کی تھی۔ تقسیم ہند کے بعد میرا ایمان اٹھ گیا کیونکہ مجھے حضرت مسیح موعود علیہ السلام کے الہامات میں کہیں یہ ذکر نہیں ملا کہ آپ کو قادیان چھوڑنا پڑے گا۔ میں نے اُن سے کہا کہ اگر ”داغ ہجرت“ (تذکرہ: ۲۱۸) سے آپ کو یہ پیغام نہیں بھی ملا اور آپ یہ خیال کرتے ہیں کہ اس سے مراد شاید آخری رحلت ہو دنیا سے عقبی کا سفر ہو تو کبھی آپ نے یہ نہیں سوچا کہ قادیان سے جانے کا ذکر نہیں تو قادیان میں آنے کا کیوں اتنا ذکر ملتا ہے اور اس رنگ میں ملتا ہے کہ عقل دنگ رہ جاتی ہے۔ حضرت اقدس مسیح موعود علیہ السلام اس ہستی میں پیدا ہوئے یہاں بڑے ہوئے، یہاں نشوونما پائی۔ یہی احمدیت کا مرکز بنا اور آپ کو الہام اللہ تعالیٰ ایسے کر رہا ہے جیسے آپ قادیان سے باہر ہیں اور وعدے کر رہا ہے کہ ضرور لے کر آئے گا۔ یہ حیرت انگیز مضمون ہے تمام الہامات میں قادیان آنے کے الفاظ نہیں ملتے۔ قادیان جانے کے الفاظ ملتے ہیں۔ حالانکہ جو شخص قادیان بیٹھا رویا دیکھ رہا ہے اس کو یہ نظر آنا چاہئے تھا کہ میں باہر سے قادیان واپس آ رہا ہوں یعنی میرا مقام قادیان ہے اور میں واپس لوٹ رہا ہوں، یہ نظر آنا چاہئے۔ ایک بھی جگہ حضرت مسیح موعود علیہ السلام نے اس طرح اس نقشے کو نہیں کھینچا بلکہ یہ اظہار فرمایا کہ میں قادیان جا رہا ہوں اور رستے میں روکیں ہیں اور خدا تعالیٰ نے مختلف رنگ میں آپ کو آئندہ آنے والی خبریں عطا فرمائیں۔ ایک الہام تھا:-

مَشْنَىٰ وَثُلُكٌ وَرُبِيعٌ جَسَّ كَالْفِظَىٰ تَرْجَمَهُ تَوِيهٌ هَيْهَكَ دَوْدُو، تَيْنِ تَيْنِ،

چار چار مرتبہ لیکن اس کے ساتھ اردو میں یہ الہام ہوا ”اب تو امن اور برکت

کے ساتھ اپنے گاؤں میں جائے گا اور میں تجھے پھر بھی یہاں لاؤں

گا۔“ (تذکرہ صفحہ: ۶۸۴)

پس میں یقین رکھتا ہوں ذرہ بھی مجھے اس میں شک نہیں کہ اس جلسے پر میری اور دور دور سے قدوسیوں کی آمد اس الہام کی صداقت کی گواہ بن گئی ہے۔ کیونکہ جو وعدہ حضرت مسیح موعود علیہ السلام سے کیا گیا تھا وہ آج حضرت اقدس مسیح موعود علیہ السلام کے اس انتہائی عاجز اور ادنیٰ غلام کے حق میں

پورا ہوا ہے اور آپ سبھی خوش نصیب ہیں جو اس وعدے کو پورا کرنے میں مددگار اور شریک اور مدد اور انصار بن کر یہاں پہنچے ہیں۔ اللہ تعالیٰ آپ کو اس کی بہترین جزا عطا فرمائے اور خدا کا ہم کیسے شکر یہ ادا کریں جس نے یہ سعادت ہمیں بغیر کسی ظاہری حق کے عطا فرمائی۔ کوئی مخفی حق اس کے علم میں ہے تو وہی جانتا ہے۔ میں تو جب اپنے حال پر نگاہ کرتا ہوں تو ہرگز اپنے آپ کو ان فضلوں کا مستحق نہیں پاتا اور خدا کی قسم اس میں کوئی جھوٹے عجز کا سوال ہی پیدا نہیں ہوتا۔ میں جانتا ہوں میں کون ہوں مجھے اپنی حیثیت کا علم ہے۔ ان فضلوں کو دیکھتا ہوں تو کہتا ہوں اے خدا! میں کیا کروں تیرے لئے کس طرح ان کے شکر کا اظہار کروں۔ اظہار بھی میرے بس میں نہیں۔ شکر ادا کرنا تو بہت دور کی بات ہے۔

دیکھیں اللہ تعالیٰ نے یہی وعدہ فرمایا تھا۔ ”اب تو امن اور برکت کے ساتھ اپنے گاؤں میں جائے گا اور میں تجھے پھر بھی یہاں لاؤں گا“۔ جس کا مطلب ہے کہ پہلی واپسی عارضی ہوئی تھی اور امن کے ماحول میں ہوئی تھی۔ بعض احمدی باہر کے ملکوں میں پتہ نہیں کیسے ان خوابوں میں بسے رہے گویا جس طرح فوج کشی ہوتی ہے اس طرح بڑے زور سے احمدیت کی فوج نعوذ باللہ من ذالک قادیان پر حملہ آور ہوگی اور فتح حاصل کرے گی اور اس طرح وہ پرانی تاریخ انہی لفظوں میں دہرائی جائے گی جیسے بعض دفعہ پہلے رونما ہوئی ہے۔ یہ سب فرضی باتیں ہیں۔ اللہ بہتر جانتا ہے اور وہی جانتا ہے کہ کیا مقدر تھا اور وہ یہی مقدر تھا۔ فرمایا تو امن اور برکت کے ساتھ اپنے گاؤں میں جائے گا اور میں تجھے پھر بھی یہاں لاؤں گا۔ اب اس مضمون کو مٹسنی و ٹلٹ کے ساتھ ملا کر پڑھیں تو پتا چلتا ہے کہ ایک بار نہیں دو دو، تین تین، چار چار بار آنا ہوگا اور بالآخر اللہ تعالیٰ کی وہ تقدیر ظاہر ہوگی کہ جب خلافت قادیان میں دائمی مرکز قادیان کو واپس پہنچے گی۔

۲۶ جولائی ۱۹۰۴ء کو یہ رویا ہوا اور انبیاء کے رویا اور کشوف بھی وحی کا درجہ رکھتے ہیں اس لئے اس رویا کی بڑی اہمیت ہے۔ آپ نے دیکھا کہ ”ہم قادیان گئے ہیں۔ اب دیکھیں عجیب بات ہے قادیان رہتے ہیں اور دیکھا کہ قادیان گئے ہیں۔ میں نے سب الہامات کا مطالعہ کیا ہے۔ ایک بھی جگہ یہ نہیں لکھا قادیان آئے ہیں بلکہ ہر جگہ گئے ہیں کا مضمون ہے جس کا مطلب ہے بہت لمبے عرصے سے باہر رہ رہے ہیں۔ واپس آنے کی تمنا ہے پوری نہیں ہو رہی، دعائیں کرتے ہیں،

اندھیرے رستے میں حائل ہیں اور پھر خدا تعالیٰ توفیق عطا فرمادیتا ہے کہ قادیان گئے ہیں۔ فرمایا:
”اپنے دروازے کے سامنے کھڑے ہیں ایک عورت نے کہا۔ السلام علیکم

اور پوچھا کہ راضی خوشی آئے۔ خیر و عافیت سے آئے۔“ (تذکرہ: ۳۳۵)

جب میں یہاں آیا تو بعض اسی قسم کی کثرت سے آوازیں اُٹھ رہی تھیں۔ السلام علیکم، خیریت سے پہنچے، راضی خوشی آئے۔ راضی خوشی کا لفظ تو مجھے یاد نہیں لیکن خیریت سے پہنچے اس قسم کے کلمات خیر بارہا عورتوں کی آواز میں میرے کان میں پہنچتے تھے۔ ہر دفعہ میری روح خدا کے حضور سجدے کرتی تھی کہ خدا نے ہمیں وہ دن دکھایا جس کے وعدے حضرت اقدس مسیح موعود علیہ السلام سے آج سے تقریباً نوے برس پہلے کئے گئے تھے۔ بہت سے ایسے الہامات ہیں میں ان کا ذکر چھوڑتے ہوئے چند ایک کا ذکر کر دیتا ہوں۔

”میں کسی اور جگہ ہوں اور قادیان کی طرف آنا چاہتا ہوں، ایک دو

آدمی ساتھ ہیں۔ کسی نے کہا راستہ بند ہے۔ ایک بڑا بحرِ ذخار چل رہا ہے۔ میں نے دیکھا کہ واقع میں کوئی دریا نہیں بلکہ ایک بڑا سمندر ہے اور پیچیدہ ہو ہو کر چل رہا ہے جیسے سانپ چلا کرتا ہے۔ ہم واپس چلے آئے کہ ابھی راستہ نہیں اور یہ راہ بڑا خوفناک ہے۔“ (تذکرہ: ۳۶۷)

یہ واقعہ بھی گزر چکا ہے اس سے پہلے صد سالہ جشن کے موقع پر بھی ہمیں یہی تمنا تھی۔ جائزے لئے گئے تو تمام طرف سے خود قادیان والوں نے بھی یہی لکھا کہ ابھی حالات سازگار نہیں ہیں اور حالات خطرناک ہیں۔ پنجاب میں بھی امن نہیں ہے اس لئے آپ نہ تشریف لائیں جبکہ میری دلی خواہش یہ تھی کہ میں آؤں تو حضرت اقدس مسیح موعود علیہ السلام کا یہ رویا بھی بڑی شان کے ساتھ پورا ہو چکا ہے۔ پھر اللہ تعالیٰ نے آپ کو الہام فرمایا:-

إِنَّ الَّذِي فَرَضَ عَلَيْكَ الْقُرْآنَ لَرَأْدُكَ إِلَىٰ

مَعَادٍ (تذکرہ: ۲۵۷) وہ خدا جس نے قرآن کریم پر عمل کرنا تیرے لئے فرض قرار دیا ہے وہ لازماً تجھے اپنے وطن کی طرف اس آخری مستقل قیام گاہ کی طرف واپس لے کر آئے گا۔ اِنِّي مَعَ الْاَفْوَاجِ اَتِيكَ بَعْتَةً. يَاتِيكَ نَصْرَتِي.

إِنِّي أَنَا الرَّحْمَنُ ذُو الْمَجْدِ وَالْعُلَى“۔ (تذکرہ: ۲۵۷)

پھر آپ کو الہام ہوا:

”وَقُلْ رَبِّ اذْخِلْنِي مُدْخَلَ صِدْقٍ“ اور کہہ کہ اے میرے رب!

مجھے نیک طور پر (دوبارہ مکہ میں) داخل کر۔ (تذکرہ: ۳۸)

یہ ترجمہ جو ہے چونکہ لکھنے والے نے تفسیر صغیر سے لیا ہے اس لئے یہاں لفظ مکہ کا لکھا گیا ہے۔ قرآنی دعائیں نہ صرف یہ کہ مکہ کا ذکر نہیں بلکہ جس مقام کا ذکر ہے وہ کوئی ظاہری مقام نہیں ہے بلکہ وہ ایک مرتبے کا ذکر ہے جو حضرت اقدس محمد مصطفیٰ ﷺ کو نصیب ہونا تھا لیکن اس کی ذیل میں ظلی طور پر مکہ کا ذکر شامل ہے۔ اس لئے ہر ایسی دعا کرنے والا محض مکہ میں داخل ہونے کے لئے ایسی دعا نہیں کرتا بلکہ آنحضرت ﷺ کی غلامی میں یہ التجا کرتا ہے کہ اے خدا تو نے جس طرح اپنے پاک محمد ﷺ کو بار بار بلند سے بلند مقامات میں داخل فرمایا اور ہر بلند مقام سے ایک بلند مقام کی طرف نکلنے کی توفیق بخشی ہمارے ساتھ بھی ایسا ہی سلوک فرما۔ پس اسی ذیل میں قادیان بھی آتا ہے اور یہاں جو حضرت مسیح موعود علیہ الصلوٰۃ والسلام سے خطاب ہے اس میں ان معنوں میں قادیان واپسی کے لئے پیشگوئی تھی۔ حضرت مصلح موعودؑ نے سورۃ فجر کی آیت وَاللَّيْلِ إِذَا يَسِرَ (الفجر: ۵) کی تفسیر میں جو مضمون بیان فرمایا اُس سے یہ بات ثابت ہوتی ہے کہ ۱۹۹۱ء کا سال جماعت احمدیہ کی تاریخ میں ایک بہت بڑی اہمیت رکھتا ہے۔ تفسیر کبیر جلد 8 صفحہ 529 پر اس مضمون کی تفسیر اور حساب درج ہے جس کے ذریعے آپ نے اس مضمون کو ظاہر فرمایا دو تین امکانات کا ذکر فرمایا اس میں ایک یہ بھی ہے۔

اب میں آخر پر اس سلسلے میں ایک ایسی خواب کا ذکر کرتا ہوں جو لاہور کے ایک احمدی دوست نے مجھے ۱۹۸۸ء میں لکھ کر بھیجی تھی جبکہ ابھی میرے قادیان واپسی کا سوال ہی پیدا نہیں ہوا

تھا اور جماعت احمدیہ عالمگیر کا یہاں جلسہ منعقد کرنے کا کسی کو وہم بھی نہیں تھا۔ وہ لکھتے ہیں کہ

”گزشتہ دنوں دو تین بار میں نے خواب میں حضرت مسیح موعود علیہ

السلام کو موضع تنلہ کے قریب نہر کے پل کے پار جانب قادیان دیکھا کہ میں

نے حضور علیہ السلام کو السلام علیکم کہا۔ حضور نے لمبا کوٹ عمامہ اور گرگانی پہنی

ہوئی ہے اور ہاتھ میں سوٹی ہے۔ آپ نے نہایت محبت و شفقت سے سلام کا

جواب دیا اور ٹھلکتے ہوئے حضور فرمانے لگے کہ جاؤ اور طاہر احمد کی مدد کرو۔ یعنی یہی خواب دو مرتبہ اور اس کے بعد آئی۔ قادیان تلے کی نہر تک پھیل گیا ہے اور بڑی بڑی بلڈنگز بنی ہوئی ہیں..... میں نے حضور علیہ السلام سے پوچھا کہ ہم قادیان کب جائیں گے؟ تو حضور نے 5 کا ہندسہ خواب میں بتلایا۔ میں نے کہا ۱۹۹۵ء تک تو فرمایا نہیں۔ پھر میرے پوچھنے پر بتایا کہ جب 45 سال ہوں گے۔ اس کے بعد آنکھ کھل گئی۔“

پس چوالیس سال کے انقطاع کے بعد آج پینتالیس سال میں حضرت مسیح موعود علیہ الصلوٰۃ والسلام کا یہ عاجز غلام احمد اور خلیفہ آپ کے سامنے اس جلسے میں حاضر ہے۔ پس جن لوگوں نے بھی اس جلسے کو کامیاب بنانے میں مدد فرمائی ان کو مبارک ہو آپ میں سے جس نے بھی اور دنیا بھر کی جماعتوں میں سے بہت کثرت کے ساتھ احمدیوں نے اس جلسے کو کامیاب بنانے میں مدد کی ہے جس نے بھی کی ہے اس کو مبارک ہو کہ کئی سال پہلے روایا میں حضرت مسیح موعود علیہ الصلوٰۃ والسلام ایک احمدی کے اوپر ظاہر ہوتے ہیں اور فرماتے ہیں کہ طاہر کی مدد کرنا اس موقع پر۔ پس اللہ تعالیٰ کے حکم اور اذن سے آپ نے مدد کی ہے۔ وہی ہے جو آپ کو جزا دے گا ورنہ میرے پاس کیا ہے کہ میں آپ کو جزا دے سکوں۔ ہاں اپنی عاجزانہ دعاؤں میں آپ کو یاد رکھوں گا اور ہمیشہ اس احسان کو دعا کے احسان کے ذریعے اتارنے کی کوشش کرتا رہوں گا۔

اب آخر پر دعا سے متعلق میں یہ عرض کرتا ہوں کہ جن لوگوں نے مدد کی ہے ان سب کے لئے آپ بھی دعا کریں اور ہندوستان کی حکومت کا بھی ہم شکر یہ ادا کرنا چاہتے ہیں۔ انہوں نے بے حد اعلیٰ درجے کا انسانی ہمدردی کا سلوک فرمایا اور میں جانتا ہوں کہ ان پر بہت سی مذہبی جماعتوں کا بڑا شدید دباؤ تھا کہ ہرگز احمدیوں کو یہاں جلسہ منعقد کرنے کی اجازت نہ دی جائے لیکن انہوں نے انسانی قدروں کو زندہ رکھا اور ان کا علم بلند رکھا اور اُس دباؤ کو قبول کرنے سے انکار کر دیا۔ اتنا تعاون کیا ہے کہ اس تعاون کے نتیجے میں ہمیں دعا کرنی چاہئے کہ اللہ تعالیٰ اس ملک کے باشندوں کو بھی ہدایت فرمائے، ان کے سیاسی راہنماؤں کو بھی ہدایت فرمائے، ایسے کام کرنے کی توفیق عطا نہ فرمائے جن سے خدا ناراض ہو۔ بندوں میں انصاف قائم کرنے کی توفیق عطا فرمائے، انصاف کا قیام ذاتی

اغراض اور حُبّ علی اور بغض معاویہ کے نتیجے میں نہ ہو بلکہ انصاف کی محبت کے نتیجے میں ہو اور خدا تعالیٰ اس ملک کو انصاف کی اعلیٰ قدروں پر قائم رہنے کی توفیق عطا فرمائے اور جنہوں نے ہم سے نیکی کی ہے ہمارا رب ان سے نیکی کرے کیونکہ ہمارے پاس تو کوئی ایسا ذریعہ نہیں کہ ہم ان احسانات کا براہ راست بدلہ اُتار سکیں۔ اتنا تعاون کارنگ تھا کہ جب مجھے معلوم ہوا کہ وہ گاڑی جس کا ایک لمبے عرصے سے یہاں قادیان کا آنا منقطع تھا ہماری درخواست پر اُسے دوبارہ جاری کرنے کا حکومت ہند نے فیصلہ کر لیا ہے اور احکامات جاری ہو گئے ہیں۔ اکیس تاریخ کو انہوں نے فیصلہ کیا کہ دوبارہ گاڑی چلائی جائے۔ میری پیدائش ۱۸ دسمبر کو ہوئی تھی اور پہلی گاڑی قادیان 19 دسمبر کو آئی تھی۔ میں نے انگلستان کے وقت کے لحاظ سے رات کے وقت ناظر صاحب امور عامہ کو یہ فیکس (Fax) بھجوایا جو اُس وقت دہلی میں تھے کہ ان سے مل کر یہ کہیں کہ میری تمنا ہے کہ اس تاریخ کو اکیس کی بجائے انیس میں بدل دیں اور ایک قسم کا ذاتی پیغام دیں۔ ان سے کہیں کہ میں اٹھارہ کو پیدا ہوا تھا انیس والی پہلی گاڑی تو مس کر دی کیونکہ قادیان ہی میں پیدا ہوا تھا۔ اب جب دوبارہ گاڑی جاری ہوگی تو میں وہ مس نہیں کرنا چاہتا۔ ہفتے کا دن تھا دفتر بند ہو رہے تھے۔ وہ فوری طور پر میرا پیغام لے کر ریلوے ہندوستان کے ایک بڑے افسر کی خدمت میں حاضر ہوئے جن کو وہ جانتے بھی نہیں تھے۔ جاتے ہی گھبرا کر دفتر میں داخل ہوئے کہ وقت ختم ہو رہا ہے چھٹی ہونے والی ہے اور مجھے یہ پیغام ملا ہے۔ اُس نے کہا اگر آپ کے امام کی یہ ذاتی خواہش ہے تو میں اُس خواہش کا احترام کرتا ہوں اور باوجود اس کے کہ دفتر بند ہو رہے تھے وہ خود بیٹھا۔ اس وقت فیکس بھیجی پنجاب حکومت کو کہ فوری طور پر اُس تاریخ کو بدل کر انیس میں بدل دیا جائے تو انسانیت کا مظاہرہ جہاں بھی ہو جس مذہب میں بھی ہو جس قوم اور جس وطن اور جس ملک میں بھی ہو بہت ہی پیارا لگتا ہے کیونکہ مذہب کے اعلیٰ مقاصد میں سے انسانیت سکھانا ہے۔

پس ہمیں دعا کرنی چاہئے کہ اللہ تعالیٰ تمام دنیا کے انسانوں کو انسانیت عطا کرے۔ اگر انسان کو انسانیت مل جائے تو سب دکھ درد دور ہو جائیں گے۔ مذہب کو قبول کرنا بعد کی باتیں ہیں۔ پہلے آدمی، آدمی تو بن جائے اور اعلیٰ اخلاقی قدروں کے قیام کا مذہب کے ساتھ بہت گہرا بنیادی تعلق ہے۔ جب تک اخلاقی قدروں کی طرف آپ انسان کو واپس نہیں لائیں گے اس وقت تک عالمگیر

مذہب کے قیام کا تصور ہی ناممکن ہے۔

اللہ تعالیٰ ہمیں یہ توفیق عطا فرمائے اور غیب سے ہماری اس بات میں مدد کرے کہ دنیا کو از سر نو انسانیت کے سبق دیں۔

اب ہم دعا کریں گے۔ افتتاحی اجلاس ختم ہو گا لیکن اس اجلاس کے اختتام سے پہلے میں یہاں کچھ عرصہ دعا کے بعد بیٹھوں گا کیونکہ حضرت مسیح موعود علیہ الصلوٰۃ والسلام نے دنیا بھر سے جن خواص کے آنے کا ذکر فرمایا تھا پیشگوئی فرمائی تھی ان خواص میں آپ بھی شامل ہیں اور ایسے بھی شامل ہیں جو جماعت احمدیہ میں تو شامل نہیں لیکن اس پیشگوئی کے مستحق ہیں۔ دنیا کے بعض ممالک میں بڑے عزت اور شرف کے مقامات تک پہنچے ہوئے ہیں۔ انہوں نے ازراہ شرافت جماعت احمدیہ کو ایک خراج تحسین پیش کرنے کے لئے تکلیف اٹھائی اور دُرُودِ رازِ ممالک سے محض اس جلسے میں شمولیت کی غرض سے آئے ہیں۔ پس ان کے احترام کی خاطر جب تک اُن کے مختصر خطاب ختم نہ ہوں میں آپ کے ساتھ بیٹھا رہوں گا۔ جب وہ خطاب ختم ہوں گے پھر میں رخصت ہوں گا۔ اس کے بعد اگر وقت رہا تو بقیہ کارروائی جاری ہو جائے گی۔

حضرت مسیح موعود علیہ السلام کی تلقین کے مطابق اپنے اُن بھائیوں کو ضرور دعاؤں میں یاد رکھیں جو اس عرصے میں سرانے فانی سے انتقال کر چکے ہیں۔ اپنے تمام بھائیوں کو جو روحانی لحاظ سے خشکی محسوس کر رہے ہیں جیسا کہ حضرت مسیح موعود علیہ الصلوٰۃ والسلام نے لکھا ان کو دعا میں یاد رکھیں۔ ان کی تروتازگی کے لئے دعائیں کریں۔ اللہ تعالیٰ ان سے اجنبیت اور نفاق کو دور فرمادے۔ اپنے چھوٹوں بڑوں کے لئے دعا کریں۔ اپنے مردوں اور عورتوں کے لئے دعا کریں۔ بیماروں اور مصیبت زدگان کے لئے دعا کریں، بیوگان اور یتیمی کے لئے دعائیں کریں۔ دعائیں کریں ہر اُس شخص کے لئے جو کسی رنگ میں خیر کا محتاج ہے اور وہ ہمیشہ اللہ تعالیٰ کی درگاہ کی طرف نظر رکھتا ہے کہ جو کچھ خدا اپنے فیض سے اس کی جھولی میں ڈال دے وہ اس کے لئے کافی ثابت ہو۔ پس ایسے سامعین کے لئے بھی دعائیں کریں اور محرومین کے لئے بھی دعائیں کریں۔ دعائیں کریں سفر میں آنے والوں کے لئے ان کی بخیریت واپسی کے لئے۔ دعائیں کریں اپنے اور غیروں کے لئے جنہوں نے مدد کی ہے اس جلسے کو کامیاب بنانے میں۔ دعائیں کریں اپنے محروم بھائیوں کے لئے جو اس جلسے میں

شامل نہیں ہو سکے اور سب سے بڑھ کر دعائیں کریں اُن اسیران راہ مولا کے لئے جن کو توفیق ظاہری ہوتی بھی تو وہ شامل نہیں ہو سکتے تھے۔ ان کی طرف سے بڑے پیار اور محبت اور بڑے حوصلے کے خط ملے ہیں وہ گویا مجھے تسلی دے رہے ہیں کہ ہماری فکر نہ کرو۔ ہم ٹھیک ہیں ہم اچھے حال میں ہیں، خوش رہیں آپ۔ آپ کو خدا نے توفیق بخشی کہ دیا رحیب میں پہنچے ہیں۔ ہاں دعاؤں میں ہمیں بھی یاد رکھ لینا۔ پس ان کو بھی اپنی دعاؤں میں یاد رکھیں۔ بنی نوع انسان کو اپنی دعاؤں میں یاد رکھیں۔ یہ دعا تو کچھ عرصہ رہے گی اور پھر ختم ہو جائے گی لیکن ایک دعا کا سلسلہ جاری ہو جانا چاہئے۔ اُٹھتے بیٹھتے، سوتے جاگتے آپ کے دل مجسم دعا بن جائیں تاکہ خدا اس جلسے کو محض ایک تاریخی جلسہ نہ بنائے رکھے۔ اسے ایک تاریخ ساز جلسہ بنا دے۔

ایک سو سال کی تاریخ نے یہ جلسہ پیدا کیا ہے۔ یہ جلسہ کئی سو سال کی تاریخوں کا بنانے والا جلسہ بن جائے اور ایسی عظمتوں کا حامل جلسہ ہو جس کے بعد عظیم الشان انقلاب دنیا میں رونما ہوں۔ آئیے اب ہم سب مل کر ان دعاؤں میں اپنے اور غیروں اور سب کو شامل کر لیں۔ اللہم آمین

توحید کو پکڑو اور مضبوطی سے توحید کے دامن سے وابستہ

ہو جاؤ اس کے سوا کوئی نجات کی راہ نہیں۔

(افتتاحی خطاب جلسہ سالانہ فرمودہ ۳۱ جولائی ۱۹۹۲ء بمقام اسلام آباد ٹلفورڈ برطانیہ)

تشہد و تعوذ اور سورہ فاتحہ کے بعد حضور نے مندرجہ ذیل آیات کریمہ تلاوت کیں۔

تَبْرَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ
نَذِيرًا ۝۱ الَّذِي لَهُ مَلِكُ السَّمَوَاتِ وَالْأَرْضِ وَلَمْ يَتَّخِذْ
وَلَدًا وَلَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ
شَيْءٍ فَقَدَرَهُ تَقْدِيرًا ۝۲ وَاتَّخَذُوا مِنْ دُونِهِ آلِهَةً لَا
يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ لِأَنْفُسِهِمْ
ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا ۝۳

(الفرقان: ۲-۴)

پھر فرمایا:-

احمدیت دوسری صدی کے آغاز سے جس نئے انقلابی دور میں داخل ہو چکی ہے اس کی مختلف
علامتیں مختلف رنگ میں ظاہر ہو رہی ہیں اور احمدیت نے کل عالم میں امن کے قیام کے لئے جو کردار ادا
کرنا ہے اس سے پیدا ہونے والی ذمہ داریوں سے متعلق میں آج آپ سے کچھ گزارشات کروں گا۔
وہ علامات جو اللہ تعالیٰ کے فضلوں کو ظاہر کرتی ہیں ان میں سے ایک یہ بھی ہے کہ خدا تعالیٰ
نے پہلے مواصلاتی ذرائع سے میرا رابطہ انگلستان سے باہر دوسری جماعتوں سے بھی کروادیا اور جاپان

تک بھی خدا کے فضل سے براہ راست میرے پیغام پہنچنے شروع ہوئے اور پھر اللہ تعالیٰ نے ایسا انتظام فرمایا کہ ٹیلی ویژن کے ذریعے سارے یورپ تک میرے خطبات براہ راست نہ صرف سنے جانے لگے بلکہ دیکھے بھی جانے لگے۔ کانوں سے سننے کا بھی ایک اثر ہوتا ہے اور آنکھوں سے دیکھنے کا بھی، تبھی حضرت مسیح موعود علیہ الصلوٰۃ والسلام فرماتے ہیں۔

۴ دیدار گر نہیں ہے تو گفتار ہی سہی (درئین: ۱۱۱)

اب تو اللہ تعالیٰ نے گفتار کے بھی انتظام فرمادیئے اور دیدار کے بھی انتظام فرمادیئے اور آج یہ انقلابی دن آیا ہے کہ اس وقت جو میں آپ سے یہاں گفتگو کر رہا ہوں اسے نہ صرف پاکستان اور ہندوستان میں سنا جا رہا ہے بلکہ دیکھا بھی جا رہا ہے اور صرف پاکستان اور ہندوستان ہی میں نہیں بلکہ انڈونیشیا میں بھی اور سنگاپور میں بھی اور جاپان میں بھی خدا تعالیٰ کے فضل سے یہ آواز براہ راست پہنچ رہی ہے اور یہ تصویر بھی براہ راست پہنچ رہی ہے۔ حضرت اقدس مسیح موعود علیہ الصلوٰۃ والسلام کے اس الہام کو ہم نے بڑی شان کے ساتھ پورا ہوتے دیکھا کہ

میں تیری تبلیغ کو زمین کے کناروں تک پہنچاؤں گا۔“ (تذکرہ: ۲۶۰)

اس الہام کو پڑھنے کے مختلف انداز ہیں آج تک بالعموم اسے اس رنگ میں پڑھا گیا ہے کہ میں تیری تبلیغ کو زمین کے کناروں تک پہنچاؤں گا لیکن آج میں اللہ تعالیٰ کے شکر سے مغلوب ہو کر، اس کے احسانات سے مغلوب ہو کر اسے یوں پڑھتا ہوں کہ ”میں تیری تبلیغ کو زمین کے کناروں تک پہنچاؤں گا۔“ خدا کے سوا اور کوئی نہیں جو یہ کام کر سکتا تھا اور وہی ایک واحد ذات ہے جس نے آج یہ انتظام فرمایا کہ حضرت اقدس مسیح موعود علیہ الصلوٰۃ والسلام کے اس ادنیٰ چاکر کو یہ توفیق دی کہ مسیح موعودؑ کی نمائندگی میں جو کلام کر رہا ہے، وہ کلام بھی تمام دنیا کے کناروں تک پہنچ رہا ہے اور اس کی تصویر بھی اور اس جلسے کے مناظر بھی براہ راست ساری دنیا تک نشر ہو رہے ہیں۔ آج خدا کے فضل سے اس الہام کے پورا ہونے کے ایک نئی شان سے دن آئے ہیں کہ ”میں تیری تبلیغ کو زمین کے کناروں تک پہنچاؤں گا۔“

اللہ تعالیٰ کے ان احسانات پر جو شکر ہم پر واجب ہے اسے محض نعروں سے تو ادا نہیں کیا جاسکتا، عمل سے ادا کرنا ہوگا کیونکہ وہی کلام خدا کے ہاں احسن اور مقبول ہے جس کی تائید انسان کے اعمال کریں۔ پس جس خدا نے حضرت اقدس مسیح موعود علیہ الصلوٰۃ والسلام پر نظر کرم فرماتے ہوئے آپ

کی تبلیغ کو زمین کے کناروں تک پہنچانے کے مختلف انتظام فرمائے اور فرماتا چلا جا رہا ہے ہم اس کے نام اور جلال کی عظمت کو تمام دنیا میں پھیلا کر رہیں گے اور دم نہیں لیں گے جب تک ایک ہی خدا دنیا پر حاوی نہ ہو جائے، جب تک وہی خدا جو آسمان پر ہے اس کی بادشاہت زمین پر بھی قائم نہ ہو جائے۔ یہی ہمارا مقصد حیات ہے اور اس مقصد کیلئے ہماری ساری زندگیاں بھی فنا ہو جائیں تو ہمیں کوئی غم نہیں۔ ایسی ہر زندگی کام آئے گی جو خدا کی عزت اور جلال کے اظہار کے لئے کام آئے، ہر وہ زندگی جو اس کے سوا ضائع ہو وہ ضائع ہوگئی، اس کی کوئی بھی حقیقت نہیں۔

پس آج کی اس تقریر کے لئے میں نے توحید باری تعالیٰ کا مضمون چنا ہے اور جن آیات کی آپ کے سامنے تلاوت کی ہے وہ توحید ہی سے تعلق رکھنے والی ہیں۔ اللہ تعالیٰ فرماتا ہے، تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا کہ بڑی بابرکت ہے وہ ذات جس نے اپنے بندے پر فرقان اتارا اور بڑی شان کے ساتھ اتارا، بڑی قوت کے ساتھ اتارا، نَزَّلَ میں جو طاقت پائی جاتی ہے اور جو تکرار پائی جاتی ہے وہ محض نزول کے استعمال میں نہیں۔ پس اللہ تعالیٰ فرماتا ہے کہ وہ خدا جس نے بڑی شان اور بڑی قوت اور بڑی تکرار کے ساتھ اپنے بندے محمدؐ پر یہ کلام اتارا ہے لِيَكُونَ لِلْعَالَمِينَ نَذِيرًا کہ وہ تمام جہانوں کے لئے نذیر بن جائے۔ پس جب ہم حضرت مسیح موعود علیہ السلام کی تبلیغ کی بات کرتے ہیں تو آپؐ کی حضرت اقدس محمد مصطفیٰؐ کی تبلیغ کے سوا اور کوئی تبلیغ نہیں، وہی تبلیغ ہے جو محمد عربیؐ کی تبلیغ ہے، وہی پیغام ہے جو قرآن کا پیغام ہے اور اسی پیغام کو ہم نے لازماً دنیا کے کناروں تک پہنچانا ہے۔

پھر خدا تعالیٰ فرماتا ہے الَّذِي لَهُ مُلْكُ السَّمَوَاتِ وَالْأَرْضِ، وَلَمْ يَتَّخِذْ وَلَدًا وَوَلَدًا وَلَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ شَيْءٍ فَقَدَرَهُ تَقْدِيرًا کہ وہی ذات ہے جس کے ہاتھ میں آسمان اور زمین کی ملکیت کی چابیاں ہیں۔ وہی مالک ہے اور وہی بادشاہ ہے اور اس نے کوئی بیٹا نہیں اپنایا اور اس کا کوئی شریک نہیں ہے۔ اس کی بادشاہت میں اس کا کوئی شریک نہیں اور ہر چیز اسی نے پیدا فرمائی اور ہر چیز کے اندازے مقرر فرمائے۔ وَاتَّخَذُوا مِنْ دُونِهِ آلِهَةً لِيَكُنْ انْ بَدَنِيِّينَ كَوَدِ كَيْفَ يَرَى اس کے سوا معبود بنائے بیٹھے ہیں۔

اتنی بد نصیبی ہے اُس خدا کے مقابل پر جس کی شان کا اظہار ان آیات کریمہ میں فرمایا گیا ہے۔ اللہ تعالیٰ فرماتا ہے کیسے بد نصیب لوگ ہیں کہ اس کے سوا معبود بنائے بیٹھے ہیں لَا يَخْلُقُونَ شَيْئًا وَهُمْ يُخْلَقُونَ وہ کوئی چیز پیدا نہیں کر سکتے اور وہ تمام کے تمام پیدا کئے گئے ہیں۔ وَلَا يَمْلِكُونَ لِنَفْسِهِمْ ضَرًّا وَلَا نَفْعًا وہ اپنے لئے نہ کوئی فائدہ رکھتے ہیں نہ نقصان ان کے ہاتھوں میں ہے۔ وَلَا يَمْلِكُونَ مَوْتًا موت کے بھی تو مالک نہیں وَلَا حَيَوَةً اور زندگی پر بھی اختیار نہیں رکھتے۔ وَلَا نُشُورًا اور پھر اٹھائے جانے پر بھی ان کو کوئی قدرت حاصل نہیں۔

یہ عظیم الشان کلام توحید الہی کا ہے جس سے روح لرزہ بر اندام ہو جاتی ہے اور اس میں بڑی قوت کے ساتھ توحید باری تعالیٰ کو دنیا کے تمام مذاہب باطلہ کے خلاف ثابت کیا گیا ہے اور مذاہب باطلہ سے میری مراد وہ مذاہب ہیں جو آغاز میں توحید ہی کے سرچشمے سے پھوٹے تھے مگر بد نصیبی سے رفتہ رفتہ بہتے بہتے دور ہوتے چلے گئے اور بالآخر یہاں تک پہنچے کہ وہ پہچانے نہیں جاتے۔ وہ پاک سرچشمہ جو توحید کا سرچشمہ تھا، جو ہر مذہب کا سرچشمہ ہے وہ گدلا ہونا شروع ہوا، اس کی نئی شاخیں بنی شروع ہوئیں یہاں تک کہ توحید باری تعالیٰ پھلتے اور پھر پھلتے ہوئے شرک میں تبدیل ہو گئی۔ وہ بت خانے جو مختلف شہروں اور آبادیوں میں بنائے گئے، وہ بت خانے ایک ایک دل میں بن گئے اور آج انسانیت کی سب سے بڑی بد نصیبی ہے کہ انسان بحیثیت انسان شرک میں مبتلا ہو چکا ہے۔ دنیا کے مسائل کے حل سے متعلق آپ بڑی بڑی طاقتوں کے سربراہوں کی باتیں سنتے ہیں اور بڑے فخر کے ساتھ عظیم دنیاوی طاقتوں کی طرف سے اعلان کئے جاتے ہیں اس دنیا کے نئے نقشے کی تعمیر ہم کریں گے، میں خدا کی قسم کھا کے کہتا ہوں یہ جھوٹ ہے۔ دنیا اور نئی دنیا کی تعمیر صرف اور صرف محمد مصطفیٰ ﷺ کی ذات کے ساتھ وابستہ ہو چکی ہے۔ اس ذات کے ساتھ وابستہ ہو چکی ہے جس نے اپنے وجود کو مٹا کر تمام تن توحید باری تعالیٰ میں مدغم کر دیا۔

پس توحید کے سوا اس مرتی ہوئی دنیا کے لئے کوئی امرت نہیں، کوئی پانی نہیں جو اسے نئی زندگی بخش سکے، کوئی پیغام نہیں جو انسانیت کو ایک ہاتھ پر پھرا کٹھا کر سکے اور یہ عظیم الشان کام ہم عاجز بندوں کے سپرد فرمایا گیا ہے۔ ہمیں بہر حال یہ کرنا ہوگا کیونکہ اگر ہم نے یہ کام نہ کیا تو پھر دنیا میں اور کوئی یہ کام کرنے والا نہیں۔ ایک وہ وقت تھا جب جنگ بدر کے وقت حضرت اقدس محمد مصطفیٰ ﷺ نے

طاہر دشمن کے مقابل پر یہ دعا کی تھی کہ اللہم ان اہلکت هذه العصابة فلن تعبد فی الارض ابدا (مسلم کتاب الجہاد والسیر حدیث: ۳۳۰۹) اے خدا! اگر تو نے ان عبادت کرنے والے بندوں کے گروہ کو آج ہلاک ہونے دیا تو پھر کبھی دنیا میں تیری عبادت نہیں کی جائے گی۔ وہ توحید کی عبادت، توحید خالص کے علمبردار، خدائے واحد کی عبادت کرنے والوں کا وہ خلاصہ تھا، وہ گروہ تھا جو ساری کائنات کی جان تھی اور اس حقیقت میں ایک ذرہ بھی شک نہیں۔ اگر بفرض محال جیسا کہ آنحضرت ﷺ نے اپنی دعا میں ایک امکان کو نہیں پیش فرمایا، ایک فرض محال کو پیش فرماتے ہوئے خدا کی رحمت کو طلب کیا تھا اگر وہ ہلاک کر دیئے جاتے تو پھر دنیا میں خدائے واحد کی عبادت کبھی نہ کی جاتی۔ مختلف بندوں کو خدا بنانے والے مادر پدر آزاد ہو کر شرک میں ایسے ڈوب جاتے کہ پھر کبھی ان کو اس شرک کے سمندر سے نکالنا نہیں جاسکتا تھا۔ یہ ہمارے آقا و مولا حضرت محمد مصطفیٰ ﷺ ہی کا احسان ہے اس دنیا کو ایک نئی زندگی بخشی اور پھر خدائے واحد کی طرف بلایا اور بڑی شان کے ساتھ بلایا اور آج یہ کام اے احمدیو! اے احمدی عبادت کرنے والوں کی جماعت! تمہارے سپرد کر دیا گیا ہے اگر تم اس سے غافل ہوئے تو اپنی ہلاکت کے تم ذمہ دار ہو گے لیکن اگر تم ہلاک ہوئے تو توحید اس دنیا سے مٹا دی جائے گی اور میں جانتا ہوں کہ خدا کبھی ایسا نہیں ہونے دے گا۔ وہ خدا جس کو ہر دوسری چیز سے اپنی توحید زیادہ پیاری ہے یہ ناممکن ہے کہ اپنے ان بندوں کو اس دنیا میں مٹنے دے جو اس کی توحید سے چمٹے ہوئے ہوں اس کی توحید اور تفرید ہی کے نتیجے میں آپ کو زندہ رکھا جائے گا، اسی کی برکت سے آپ کو دنیا پر غلبہ عطا ہوگا۔ جب تک آپ توحید کے بندے ہیں جب تک آپ خدائے واحد کی وحدت کے ترانے گانے والے ہیں دنیا کی کوئی طاقت آپ کو گزند نہیں پہنچا سکتی۔ پس اس دامن کو مضبوطی سے پکڑ لیں یہ وہ دامن ہے جس میں آپ کی نجات ہے اور ہمیشہ کے لئے آپ ہی کی نہیں بلکہ دنیا کی نجات اس دامن سے وابستہ ہو چکی ہے۔

توحید ہے کیا؟ جب تک آپ اس کو سمجھیں گے نہیں جب تک آپ توحید کی حقیقت سے آشنا نہیں ہوں گے، کیسے آپ خود توحید پر قائم ہوں گے اور کس طرح آپ بنی نوع انسان کو توحید کی طرف بلائیں گے۔ اس غرض سے کہ آپ کو توحید کے باریک نکات سمجھاؤں، اس سے پہلے بھی میں نے بعض خطبات دیئے اور آج اس اہم جلسہ کی تقریر کے لئے میں نے کچھ حضرت اقدس مسیح موعود علیہ الصلوٰۃ

والسلام کی تحریروں میں سے اقتباسات لئے ہیں جو حضرت اقدس محمد مصطفیٰ ﷺ کی تعلیم کا عرفان رکھنے والے کلمات ہیں۔ وہ ایسے کلمات ہیں جو حضرت مسیح موعود علیہ الصلوٰۃ والسلام کے اپنے دل سے نہیں پھوٹے بلکہ پہلے اس ہادی کامل سے آپ نے ہدایت پائی اور پھر اسی کی زبان کو سمجھ کر نئے رنگ میں دنیا کے سامنے اس طرح سمجھا کر پیش کیا کہ حضرت محمد مصطفیٰ ﷺ کا کلام رہتی دنیا تک ایک انسان سے دوسرے انسان تک مختلف پیمانوں میں پہنچتا رہے۔ کہتے ہیں کہ پرانی شراب نئی بوتلوں میں بٹی رہے، اگر یہ بات درست ہے کہ پرانی شراب کی کوئی قیمت ہے اگر نئی بوتلوں میں پرانی شراب کا بانٹنا پرانی شراب کی ہتک نہیں بلکہ اس کی شان کو بڑھانے والی بات ہے۔ تو یہ نئی بوتلیں جو آج مسیح موعود نے آپ کے ہاتھوں میں تھمائی ہیں ان میں وہی شراب کنہ ہے جو محمد مصطفیٰ کی توحید کی شراب ہے اس کے سوا اور کوئی شراب نہیں۔ جب تک اس شراب سے بھر بھر کے گھونٹ نہیں پیئیں گے، جب تک اس میں مست ہو کر تمام دنیا میں یہ شراب کے پیمانے ہاتھوں میں لے کر نہیں نکلیں گے اور دنیا کو اس شراب سے مدہوش نہیں کریں گے یہ دنیا واپس خدا کی طرف نہیں آئے گی اور اس دنیا کی نجات کے اور کوئی سامان ممکن نہیں ہیں۔ حضرت مسیح موعود علیہ الصلوٰۃ والسلام فرماتے ہیں۔

”اسلام وہ مصفا اور خالص توحید لے کر آیا تھا جس کا نمونہ اور نام و نشان

بھی دوسرے ملتوں اور مذہبوں میں پایا نہیں جاتا۔ یہاں تک کہ میرا ایمان ہے کہ اگرچہ پہلی کتابوں میں بھی خدا کی توحید بیان کی گئی ہے اور کل انبیاء علیہم السلام کی بعثت کی غرض اور منشاء بھی توحید ہی کی اشاعت تھی لیکن جس اسلوب اور طرز پر خاتم الانبیاء ﷺ توحید لے کر آئے اور جس نہج پر قرآن نے توحید کے مراتب کو کھول کھول کر بیان کیا ہے کسی اور کتاب میں اُس کا ہرگز پتا نہیں ہے۔

پھر جب ایسے صاف چشمے کو انہوں نے مکدّر کرنا چاہا ہے تو بتاؤ اسلام کی توہین میں کیا باقی رہا۔ اس پر ان کی بد قسمتی یہ ہے کہ جب ان کو وہ اصل اسلام جو آنحضرت ﷺ لے کر آئے تھے پیش کیا جاتا ہے اور قرآن شریف کے ساتھ ثابت کر کے دکھایا جاتا ہے کہ تم غلطی پر ہو تو کہہ دیتے ہیں کہ ہمارے باپ دادا

اسی طرح مانتے آئے ہیں۔۔۔“

جب انہیں کہا جاتا ہے کہ داتا کے مزاروں میں کچھ نہیں، اس خدا سے مانگو جو تمہارے داتا کا داتا تھا جو تمام کائنات کا داتا تھا تو وہ تمسخر کرتے ہوئے منہ موڑ کر چلے جاتے ہیں۔ وہ یہ سمجھتے ہیں کہ وزارتیں بھی اسی داتا سے ملتی ہیں اور ولایتیں بھی اسی داتا سے ملتی ہیں اور اولادیں بھی اسی داتا سے ملتی ہیں۔ یہی ان کی مقدرت کی حد ہے اس سے آگے نہیں بڑھتے اور پھر بھی حضرت محمد مصطفیٰ ﷺ کے چشمہ توحید سے منسوب ہونے کا دعویٰ کرتے ہیں۔

حضرت مسیح موعود علیہ الصلوٰۃ والسلام فرماتے ہیں کہ

”۔۔۔ تم غلطی پر ہو تو کہہ دیتے ہیں کہ ہمارے باپ دادا اسی طرح مانتے آئے ہیں مگر میں کہتا ہوں کہ کیا اتنی بات کہہ کر یہ اپنے آپ کو بری کر سکتے ہیں؟ نہیں بلکہ قرآن شریف کے موافق اور خدا تعالیٰ کی سنت قدیم کے مطابق اس قول سے بھی ایک حجت ان پر پوری ہوتی ہے جب کبھی کوئی خدا کا مامور اور مرسل آیا ہے تو مخالفوں نے اس کی تعلیم کو سن کر یہی کہا ہے مَا سَمِعْنَا بِهَذَا فِي آبَائِنَا الْأَوَّلِينَ (مومنون: ۲۵) (ملفوظات جلد ۲، صفحہ: ۱۸۸ تا ۱۸۹) کہ ہم نے تو اپنے پہلے آباؤ اجداد میں کبھی ایسی باتیں نہیں سنی تھیں۔

پھر حضرت مسیح موعود علیہ السلام فرماتے ہیں:

”یاد رہے کہ حقیقی توحید جس کا اقرار خدا ہم سے چاہتا ہے اور جس کے اقرار سے نجات وابستہ ہے یہ ہے کہ خدا تعالیٰ کو اپنی ذات میں ہر ایک شریک سے خواہ بُت ہو، خواہ انسان ہو، خواہ سورج ہو یا چاند ہو یا اپنا نفس یا اپنی تدبیر اور مکر فریب ہو منزرہ سمجھنا۔“

ہر باطل خدا کے انکار سے اسلام کا آغاز ہوتا ہے۔ لا الہ الا اللہ، جب تک لا الہ کا اثبات نہ کریں، جب تک لا الہ کے مفہوم اور اس کی معرفت کو خود سمجھ کر اپنی ذات میں جاری نہ کریں اس وقت تک لا الہ کا اقرار بالکل بے معنی ہے کیونکہ خدا کا رنگ دوسروں کے ساتھ مل کر نہیں چڑھا کرتا۔ یہ وہ رنگ نہیں ہے جس کو آپ ہر رنگے ہوئے کپڑے پر ڈال دیں تو کچھ نہ کچھ اپنا رنگ اس پر دکھائے گا۔ یہی توحید کا مفہوم ہے کہ یہ رنگ تنہائی چاہتا ہے، یہ اکیلا ہے۔ یہ رنگ کسی شریک کو

برداشت نہیں کرتا، یہ وہ رنگ ہے جب تک کپڑا صاف اور پاک اور ہر داغ سے منزہ نہ ہو جائے اس پر نہیں چڑھتا۔ اس لئے خدا کی توحید کے علمبرداروں کو ہمیشہ یہ پیش نظر رکھنا چاہئے کہ اپنے نفس کو دلی خیالات سے پاک اور صاف کرتے رہیں، اپنا جائزہ لیتے رہیں کہ ہمارے ہاں اور کون کون سے بت ہیں جو ابھی توڑنے والے باقی ہیں۔ حضرت مسیح موعود علیہ الصلوٰۃ والسلام نے ان ظاہری بتوں کا ذکر بھی فرمایا اور باطنی بتوں کا ذکر بھی فرمایا۔ فرماتے ہیں۔

”خواہ انسان ہو، خواہ سورج ہو یا چاند ہو یا اپنا نفس۔۔۔“

اور یہ اپنا نفس انسان کی عبادت میں سب سے بڑا معبود بن کر اس کے لئے ظاہر ہوتا ہے اور قرآن کریم فرماتا ہے کہ کیسے بدنصیب ہیں وہ لوگ جنہوں نے اپنی نفسانی تمناؤں کو اپنا معبود بنا رکھا ہے اور آج سب سے بڑا خدا تعالیٰ کی توحید پر ڈاکہ ڈالنے والا بت، ویسے تو خدا کی توحید پر کوئی ڈاکہ نہیں ڈال سکتا مگر ان معنوں میں ڈاکہ ڈالنے والا کہ خدا کے بندوں کو ہتھیار لے جانے والا، خدا کے بندوں کو خدا سے اپنانے والا بت اگر کوئی ہے تو وہ انسانی نفس کا بت ہے اس سے بڑا مکر و فریب والا اور کوئی بت نہیں۔ پھر فرماتے ہیں۔

”۔۔۔ یا اپنی تدبیر اور مکر و فریب ہو (یہ اسی بت کی پیداوار ہیں جو

انسانی نفس کا بت ہے ان سب سے) منزہ سمجھنا، (ان سب سے پاک سمجھنا)

اور اُس کے مقابل پر کوئی قادر تجویز نہ کرنا، کوئی رازق نہ ماننا۔۔۔“

کسی مشکل میں مبتلا ہوں، کوئی کام درپیش ہو، کوئی مرحلہ زندگی کا سامنے کٹھن آئے ہر بات میں اگر انسان خالصہ خدا کے حضور گہرے اقرار اور صدق و صفا کے ساتھ یہ کہہ سکے کہ اے خدا! تو میرا قادر خدا ہے اور یہ باقی سب وسیلے اگر میں اختیار کرتا ہوں تو تیری ہدایت اور تیرے ارشاد پر ان کو اخذ کرتا ہوں، ان سے فائدہ اٹھانے کی کوشش کرتا ہوں یہ میرے خدا نہیں ہیں۔ یہ وہ واضح سوچ ہے جس کے بغیر انسان کی ذات میں توحید ثبات نہیں پکڑ سکتی اور زندگی کے ہر فیصلے سے اس سوچ کا گہرا تعلق ہے۔ روزمرہ کی زندگی میں ہم ہمیشہ بارہا آزمائے جاتے ہیں اور بسا اوقات خدا کے موحّد بندے بھی بد نصیبی میں غیر شعوری حالت میں دوسرے بتوں کو بھی سجدے کرتے چلے جاتے ہیں اور پھر کعبۃ اللہ کی طرف بھی سفر جاری رہتا ہے۔

جب تک ہم خدا کی طرف پاک و صاف ہو کر خالصۃً للہ ہو کر منہ نہ کر لیں اس وقت تک ہماری عبادتوں میں رخنے پڑتے چلے جائیں گے۔ یہ تو ہم عرض کر سکتے ہیں کہ اے خدا ہم کمزور ہیں، ہم داغدار ہیں، ہم گنہگار ہیں تو ہماری کمزوریوں سے صرف نظر فرما لیکن محض یہ دعا کافی نہیں۔ جب تک خدا سے نور نہ مانگیں، خدا سے ہدایت طلب نہ کریں، اس سے طاقت حاصل نہ کریں اور اس سے یہ شعور نہ مانگیں کہ ہم اپنے نفس کے پیچ در پیچ اندرونی حالات سے واقف ہو جائیں اور اپنی نیتوں کے بل اور فریب سے پوری طرح آگاہ ہو جائیں، یہ وہ مشکل سفر ہے جسے لا الہ کا سفر قرار دیا جاسکتا ہے۔ بے انتہابت ہیں جو انسان کی زندگی میں اُس کے نفس میں چھپے پڑے ہیں۔ ان بتوں کو ایک ایک کو تلاش کر کے اس کا سر پاش پاش کرنا یہ مؤحد کا کام ہے اور جہاں ایک بت ٹوٹے گا وہاں خدا کا ایک جلوہ آپ کی ذات میں ظاہر ہوگا۔ یہ وہ توحید کا سفر ہے جس کی طرف میں تمام بنی نوع انسان کو بلاتا ہوں اور جماعت احمدیہ کو تاکید کرتا ہوں کہ تمام بنی نوع انسان کو بلانے سے پہلے اپنے دلوں کو توحید خالص کے لئے خدا کے حضور پیش کر دیں اور اپنے ہر باطل بت کو پاش پاش کر دیں۔ جب تک وہ خالص نہیں ہوتے بنی نوع انسان کو خالص کرنے کا حق نہیں رکھتے۔

حضرت مسیح موعود علیہ الصلوٰۃ والسلام فرماتے ہیں۔

”۔۔۔ اور اس کے مقابل پر کوئی قادر تجویز نہ کرنا، کوئی رازق نہ ماننا۔۔۔“

وہی ہے جو روزی دیتا ہے اسی کے ہاتھ میں تمام دولتیں ہیں، رزق کے تمام سرچشمے اس کے ہاتھ میں ہیں، وہ چاہے تو رزق وافر دے وہ چاہے تو رزق چھین لے۔ جب وہ رزق چھینتا ہے تو بڑی بڑی قوموں کی بھی کچھ پیش نہیں جاتی۔ آج کل انسان بحیثیت مجموعی جس اقتصادی بحران کا شکار ہو رہا ہے وہ لوگ جو اقتصادیات پر نظر رکھتے ہیں وہ جانتے ہیں کہ بڑی بڑی حکومتوں کے کوئی منصوبے خدا تعالیٰ کی تقدیر کے سامنے کچھ کام نہیں کر سکتے۔ وہ جتنی چاہیں تدبیریں کریں جتنی چاہیں سربراہی کا فرسینے منعقد کریں، جب خدا کی طرف سے یہ حکم آتا ہے کہ دنیا کو رزق کی تنگی دی جائے اور اس طرح اسے خدائے واحد کی طرف واپس لانے کی کوشش کی جائے تو پھر تمام دنیا کی طاقتیں بیکار ہو جاتی ہیں، ان کے سارے منصوبے باطل ہو جاتے ہیں، ان کو ہوش نہیں آتی، ان کو عقل نہیں رہتی، ان کی ساری تعلیمات صفر کی طرح ہو جاتی ہیں اور انسان کو اگر خدا چاہے کہ ایک عالمی اقتصادی

بحران میں مبتلا کیا جائے تو وہ لازماً اس میں مبتلا ہوگا۔ وہ بحیثیت مجموعی اس کی طرف دھکیلا جائے گا اور اس کے نتیجے میں پھر جو خوفناک نتائج نمودار ہوں گے، خوفناک جنگوں میں جھوٹا جائے گا۔ یہ سب خدا کی طرف سے ظلم کے طور پر نہیں بلکہ انسان کے شرک کے ظلم کے نتائج ہیں جو اسے دکھائے جائیں گے۔ حضرت مسیح موعود علیہ الصلوٰۃ والسلام فرماتے ہیں:

”۔۔۔ کوئی معز اور کوئی مدلل خیال نہ کرنا۔۔۔“

خدا کے مقابل پر نہ کوئی عزت دینے والا ہے نہ کوئی ذلت دینے والا، جو خدا کے ہو جاتے ہیں وہ دنیا کی عزتوں اور دنیا کی ذلتوں سے بے نیاز ہو جاتے ہیں انہیں کسی اور عزت اور ذلت کی پروا نہیں رہتی۔

”۔۔۔ کوئی ناصر اور مددگار قرار نہ دینا۔۔۔“

وہی ہے جو نصرت فرماتا ہے، وہی ہے جو مصیبت زدہ کی مدد کرتا ہے۔

”۔۔۔ اور دوسرے یہ کہ اپنی محبت اسی سے خاص کرنا۔۔۔“

یہ وہ لالہ کا یعنی کلمہ طیبہ کا دوسرا جز ہے الا اللہ، محض منفی کوششوں تک نہ ٹھہر جانا اپنے دلوں سے بھی دوسرے بتوں کو نکال باہر پھینکنا اس سفر کی پہلی منزل ہے۔ اس کے معاً بعد دوسری منزل میں داخل ہونا ضروری ہے اور وہ منزل ہے اللہ تعالیٰ کی خالص محبت دل میں پیدا کرنا اور خدا کی خالص محبت ان دلوں میں جاگزیں ہو ہی نہیں سکتی، ان دلوں میں پناہ لے ہی نہیں سکتی جن دلوں میں غیر کی محبت موجود ہو۔ پس یہ ایک منطقی نتیجہ ہے جو حضرت مسیح موعود علیہ السلام نے نکالا کہ پہلے باطل خداؤں کو دل سے نکال باہر پھینکو پھر خدا کی محبت کے طلبگار ہو۔

”۔۔۔ اپنی عبادت اسی سے خاص کرنا، اپنا تدلل اسی سے خاص کرنا۔۔۔“

لوگ دنیا کی بڑی بڑی طاقتوں سے مرعوب ہو جاتے ہیں، تو میں مرعوب ہو جاتی ہیں اور ان کے سامنے تدلل اختیار کرتی ہیں اور انسان حیرت سے دیکھتا رہ جاتا ہے کہ کل تک یہ لوگ کس طرح سرفرازی کے دعوے کرتے تھے اور آزادی کے دعوے کرتے تھے اور یہ کہا کرتے تھے کہ نہ ہمیں امریکہ کی پروا ہے، نہ ہمیں انگلستان کی پروا ہے، نہ ہمیں جاپان کی پروا ہے، نہ چین کی پروا ہے، کون ہے جو ہمارے معاملات میں دخل دے لیکن جب حالات بدلیں اور وہ مجبور ہو جائیں ان سے

کسی مدد کے طالب ہونے پر یا ان کے کسی شر سے بچنے پر تو ایسے تذلل سے ان کے سامنے گر جاتے ہیں کہ عقل دنگ رہ جاتی ہے کہ یہی انسان جو کل تک بڑے بڑے دعوے کرتا تھا، اب کس طرح معبودانِ باطلہ کے سامنے جھک کر ذلیل و خوار ہو چکا ہے اور یہ صرف حکومتوں کی بات نہیں۔ حکومتیں مجموعہ ہیں انسانی سوچ کا، ہر ملک کے باشندے جو سوچ رکھتے ہیں جو طرز فکر رکھتے ہیں، جو ان کا قبلہ ہے وہی ان کی حکومتوں کے طرز عمل میں منعکس ہوتا ہے۔ پس حکومتوں کے یہ رویے اگر عوام الناس برداشت کرتے ہیں تو دراصل وہ جانتے ہیں کہ یہی ہماری آخری تمنا ہے۔ ہمیں روٹی ملے خواہ ذلت اور رسوائی کے ساتھ ملے، ہمیں طاقت نصیب ہو خواہ غیروں کے سامنے ہاتھ پھیلا کر طاقت نصیب ہو، ہمیں اس دنیا کی دولتیں ملیں خواہ غیروں کے بھکاری بن کر یہ دولتیں ملیں، ہمیں پیٹ کی روٹی ملے خواہ اس کے لئے مشرق کے سامنے بھی ہاتھ پھیلا نا پڑے اور مغرب کے سامنے بھی ہاتھ پھیلا نا پڑے۔

پس حضرت مسیح موعود علیہ الصلوٰۃ والسلام فرماتے ہیں یہ سارے جھوٹے خدا ہیں۔ ان سے جب تک توبہ کر کے خدائی کو اپنا رازق نہ بنایا جائے، اسی کو سب عزتوں کا مالک نہ بنایا جائے، سب ذلتوں کا اختیار اسی کے ہاتھ میں نہ سمجھا جائے اس وقت تک انسان توحید کامل کو اختیار نہیں کر سکتا اور جب یہ ہو جائے تو پھر خدا کی محبت دل میں اس طرح موجزن ہوتی ہے جیسے سمندر کی لہریں طوفانوں کے وقت موجزن ہوا کرتی ہیں۔ کوئی غیر وہاں نہیں رہتا خدا کی بادشاہی ہے جو اس دل پر قائم ہوتی ہے اور اس کی موج کی ہر حرکت اس کی طرف ہوتی ہے پھر فرماتے ہیں۔

”۔۔۔ اپنا تذلل اسی سے خاص کرنا، (اسی کے سامنے جھکنا اور غیر

کے سامنے نہ جھکنا) اپنی امیدیں اسی سے خاص کرنا، اپنا خوف اسی سے خاص

کرنا۔ پس کوئی توحید بغیر ان تین قسم کی تخصیص کے کامل نہیں ہو سکتی۔۔۔“

وہ تین کون سی قسمیں ہیں جو ابھی بیان ہو گئیں۔ حضرت مسیح موعود علیہ الصلوٰۃ والسلام مزید

وضاحت کرتے ہوئے فرماتے ہیں۔

”۔۔۔ اول ذات کے لحاظ سے توحید یعنی یہ کہ اس کے وجود کے

مقابل پر تمام موجودات کو معدوم کی طرح سمجھنا اور تمام کو ہالکۃ الذات اور

باطلة الحقیقت خیال کرنا۔“

اس کا مطلب یہ ہے کہ خدا کے سوا جتنی موجودات ہیں ان کو فی ذاتہ کچھ نہ سمجھنا یہ کامل یقین رکھنا کہ خدا کی ذات سے قائم ہیں۔ اپنی ذات میں ان کے اندر قیام کی کوئی استطاعت، کوئی طاقت نہیں اگر خدا نہ چاہے تو آن واحد میں بلکہ آن واحد کے تصور سے بھی پہلے یہ کالعدم ہو سکتی ہیں، ساری کائنات کالعدم ہو سکتی ہے۔ اس یقین کو دل میں جاگزیں کرنے کا نام توحید خالص ہے اور تمام کو ہالکۃ الذات اور باطلۃ الحقیقت خیال کرنا یہ اسی مضمون کی تشریح ہے۔

”دوم صفات کے لحاظ سے توحید یعنی یہ کہ ربوبیت اور الوہیت کی

صفات بجز ذات باری کسی میں قرار نہ دینا۔“

حقیقت یہ ہے کہ ربوبیت اور الوہیت ایک دوسرے کے ساتھ اس طرح ملی ہوئی ہیں کہ جو انسان غیر اللہ کو اپنا رب بناتا ہے لازماً اس کی عبادت کرتا ہے اور جو غیر کی عبادت کرتا ہے اسی کو اپنا رب سمجھتا ہے۔ پس حضرت مسیح موعود علیہ الصلوٰۃ والسلام نے یہ دونوں بنیادی صفات اکٹھی اس لئے بیان فرمائیں تاکہ ہم اپنی دنیا کے معاملات میں ہمیشہ نگران اور متنبہ رہیں کہ جب تک ربوبیت کو خدا سے خالص نہیں کیا جاتا ہماری عبادت اس الہ واحد کے لئے خاص نہیں ہو سکتی۔ پھر فرمایا۔

”۔۔۔ ربوبیت اور الوہیت کی صفات بجز ذات باری تعالیٰ کسی میں

قرار نہ دینا اور جو بظاہر رب الانواع یا فیض رساں نظر آتے ہیں یہ اسی کے ہاتھ

کا ایک نظام یقین کرنا۔۔۔“

کہ دنیا میں جو وسیلے ہیں ربوبیت کے اور ملوکیت کے اور دیگر اقتدار کے، یہ یقین کر لینا کہ خدا کی مرضی اور منشا کے بغیر یہ کوئی بھی حقیقت نہیں رکھتے اور اسی کے بنائے ہوئے وسیلے ہیں۔

”۔۔۔ تیسرے اپنی محبت اور صدق اور صفا کے لحاظ سے توحید یعنی محبت

وغیرہ شعاع ربودیت میں دوسرے کو خدا تعالیٰ کا شریک نہ گردانا اور اسی میں کھوئے

جانا۔۔۔“ (سراج الدین عیسائی کے چار سوالوں کا جواب روحانی خزائن جلد ۱۲ صفحہ: ۳۳۹، ۳۵۰)

یہ وہ صفات حسنہ ہیں ایک موحّد کی جن پر ساری دنیا کی حیات کا دار و مدار ہے، تمام دنیا کی بقا کا دار و مدار ہے اور ہر احمدی کو اس حقیقت کا عرفان حاصل کرنا ہوگا اور اس حقیقت کو اپنی زندگی میں جاری کرنا ہوگا۔ ورنہ تمام دعاوی جو بنی نوع انسان کی بہبود کے ہم کرتے ہیں وہ سارے بے معنی اور

بے حقیقت ہو جائیں گے۔

آنحضور ﷺ تو حید کے ایسے عاشق تھے کہ دنیا میں کبھی کوئی ایسا عاشق پیدا نہیں ہوا۔ آپؐ کی اس محبت کو دیکھ کر آپؐ کے مخالفین اور آپؐ کے معاندین نے آپؐ کو مجنون کہا اور اس مجنون ہونے کی تشریح ان الفاظ میں کی کہ عشق محمد ربہ (غزالی: ۱۵۱) کہ یہ عشق کا جنونی ہے، یہ اپنے رب پر عاشق ہو گیا ہے۔ وہ جو آپؐ کی جان کے دشمن تھے جو آپؐ کے پیغام کو مٹانے کے درپے تھے، آپؐ کے ماننے والوں کو ایک آنکھ دیکھنا برداشت نہیں کر سکتے تھے ان کی طرف سے کتنا بڑا اعتراف حقیقت ہے۔ ان میں سے ہر ایک کا دل گواہی دیتا تھا کہ اگر یہ مجنون ہے تو جنون عشق کا مارا ہوا ہے اور اسے اپنے رب سے عشق ہو چکا ہے۔ یہی وہ محبت خالص ہے جس کی طرف حضرت مسیح موعود علیہ الصلوٰۃ والسلام آپؐ کو بلاتے ہیں اور اسی کا تذکرہ ہے جو پہلے پیش کردہ عبارت میں گزرا ہے۔

صحابہؓ بیان کرتے ہیں ایک موقع پر حضرت اقدس محمد مصطفیٰ ﷺ سٹیج پر کھڑے ہوئے اور اللہ کی توحید اور تفرید کا ذکر شروع کیا، اس کے جلال اور جمال کے گیت گائے اور ایسا اس میں کھوئے گئے کہ جوش اور طاقت کے ساتھ سارا منبر لرزہ بر اندام ہو گیا اور ہم یہ خوف کرنے لگے کہ اس جوش اور قوت سے یہ منبر ٹوٹ کر پارہ پارہ ہو جائے گا اور آنحضور ﷺ کو اگر تکلیف نہ پہنچے۔ پس اس خیال سے ہم دل میں بس بس کہتے تھے کہ یا رسول اللہؐ آپؐ نے پیغام کا حق ادا کر دیا، آپؐ نے خدا کی توحید اور تفرید کے گیت خوب الاپے اور بڑی شان کے ساتھ اس کا ذکر کیا لیکن یا رسول اللہؐ آپؐ کو چوٹ نہ لگ جائے کوئی تکلیف نہ پہنچے۔ ایسی کیفیت تھی جو بیان کرنے والے نے اس سے بہتر الفاظ نہ پائے بیان کرنے کے کہ ہمیں ڈر تھا کہ آپؐ کے جوش اور آپؐ کی خدا کے حضور گریہ و زاری اور بے انتہا ہاتھ سے نکلے ہوئے ولولے کے نتیجے میں ایسی عظیم طاقت پیدا ہوئی تھی کہ وہ مضبوط منبر جس پر آپؐ کھڑے تھے ہمیں ڈر تھا کہ وہ پارہ پارہ ہو کر زمین پر جا پڑے گا۔ (مسند احمد: ۸۸/۲)

حضرت ابو ذر غفاری رضی اللہ تعالیٰ عنہ بیان فرماتے ہیں کہ آنحضرت ﷺ نے اللہ تعالیٰ کی طرف سے یہ بتایا کہ اللہ تعالیٰ فرماتا ہے اے میرے بندو میں نے اپنی ذات پر ظلم حرام کر رکھا ہے اور میں نے اسے تمہارے درمیان بھی حرام قرار دیا ہے پس تم ایک دوسرے پر ظلم نہ کیا کرو۔ (مسلم کتاب البر والصلہ حدیث: ۴۶۷۴)

بہت سے لوگ کہتے ہیں کہ خدا تعالیٰ اتنا رحیم و کریم ہے، اس نے اپنی ذات پر ظلم حرام کر رکھا ہے تو دنیا میں یہ کیا مصائب ہیں انسان کتنی مصیبتوں کا شکار ہے، کتنے دکھوں میں مبتلا ہے۔ ان کا جواب حضور اکرم ﷺ کے اس سادہ سے دو کلموں کے بیان میں آجاتا ہے۔ فرماتا ہے! میں نے اپنی ذات پر ظلم کو حرام کر رکھا ہے، تم پر بھی حرام قرار دیا ہے۔ اگر ظلم ہوگا تو تم ظلم کرو گے، میری رحمت کے سائے میں آنا چاہتے ہو تو ظلم سے باز آؤ۔ پس دنیا میں جتنے مظالم ہیں انسان ان کا خالق ہے۔ انسان کے ہاتھ جب تک ظلم سے نہیں روکے جاتے اس وقت تک بنی نوع انسان کو کہیں امن نصیب نہیں ہو سکتا۔ کوئی ظلم نہیں ہے جو خدا کی طرف سے اترتا ہو، یہ سارے وہ ظلم ہیں جو زمین سے پیدا ہوتے ہیں اور انسان ایک دوسرے کو ان ظلموں کے ذریعے ہلاک کرتا ہے۔

پس جن خطرات کی میں نے نشاندہی کی ہے جن کی طرف دنیا بڑی تیزی کے ساتھ بڑھ رہی ہے وہ انسان ہی کے مظالم ہیں۔ ان کا ایک ہی حل ہے کہ خدائے واحد و یگانہ کی طرف بنی نوع انسان کو واپس بلا جائے، وہیں امن ہے اور وہیں ہمیشہ کی نجات ہے۔ جب تک ہم خدا کی طرف واپس نہیں لوٹتے، اس کی توحید کو دنیا میں دوبارہ قائم نہیں کرتے ہماری بقا کی کوئی ضمانت نہیں دی جاسکتی۔ حضرت اقدس محمد مصطفیٰ ﷺ فرماتے ہیں کہ خدا نے مجھے فرمایا، یہ حدیث قدسی ہے۔ اللہ تعالیٰ نے قرآن کے علاوہ بھی آپ سے کلام فرمایا اور اس تمام کلام کو حدیث قدسی کہا جاتا ہے یعنی وہ مقدس کلام جو خدا تعالیٰ نے آپ کے دل پر نازل فرمایا۔ فرماتے ہیں خدا کہتا ہے:

”اے میرے بندو تم سب گم گشتہ راہ ہو سوائے ان لوگوں کے جن کو

میں صحیح راستے کی ہدایت دوں۔“

یہ مضمون جوں جوں آگے بڑھے گا اور جوں جوں آپ اس پر غور کریں گے آپ پر یہ راز کھلتا چلا جائے گا کہ یہ توحید ہی کا مضمون ہے اور توحید کا مضمون اس شان اور اس رفعت کے ساتھ اس سے پہلے کہیں اور بیان نہیں ہوا۔ سوائے اس کے کہ کلام پاک میں بیان ہوا ہو اور اسی کلام پاک کی یہ تشریحات ہیں جو خدا تعالیٰ نے مختلف رنگ میں حضور اکرم ﷺ کے قلب مطہر پر نازل فرمائیں۔ فرماتے ہیں اللہ کہتا ہے۔

”اے میرے بندو! تم سب گم گشتہ راہ ہو سوائے ان لوگوں کے جن کو

میں صحیح راستے کی ہدایت دوں۔ پس مجھ سے ہدایت طلب کرو اور کوئی نہیں ہے جو ہدایت دینے والا ہو میں تمہیں ہدایت دوں گا۔ اے میرے بندو! تم سب بھوکے ہو سو اے اس کے جس کو میں کھانا کھلاؤں۔۔۔“

عجیب شان کا کلام ہے بظاہر وہ بڑی بڑی طاقتیں اور وہ دنیا کی عظیم قومیں ہیں جن کے ہاں رزق کی ریل پیل ہے اور اتنی فراوانی ہے کہ جتنا رزق ان کے ہاں روز ضائع ہوتا ہے اس پر تو میں سالوں گزارہ کر سکتی ہیں لیکن خدا کے کلام کی شان دیکھیں فرماتا ہے تم سب بھوکے ہو سو اے اس کے جس کو میں کھانا کھلاؤں۔ پس خدا ہی ہے جو انہیں کھانا کھلاتا ہے اور جب وہ اس کھانے کی ناقدری کرتے ہیں تو جو سزا ان کو ملتی ہے وہ خود اس سزا کے خالق ہیں اور وہ جو بھوکے ہیں ان کی بھوک کے بھی وہی ذمہ دار ہیں کیونکہ خدا نے ربوبیت کا جو نظام جاری فرمایا ہے وہ تمام بنی نوع انسان کے لئے مشترک ہے۔ وہ نہ کسی گورے کے لئے ہے نہ کسی کالے کے لئے ہے، نہ سفید کے لئے نہ سرخ کے لئے وہ خدا کے سب بندوں کے لئے ہے۔ پس رزق کے سرچشموں پر جو قبضہ کر لیتے ہیں وہ اپنے حق سے زائد پر قبضہ کرتے ہیں۔ خدا نے تمام بنی نوع انسان کے کھانے کے جو سامان کئے ہیں ان پر چند لوگ قابض ہو کر بیٹھ جاتے ہیں اور یہ وہ ظلم ہے جس سے آگے ان کی ہلاکت کے سامان پیدا ہوتے ہیں۔ فرماتا ہے۔

”پس مجھ سے ہی رزق طلب کرو میں تم کو رزق دوں گا۔۔۔“

پس وہ لوگ جو اپنے آپ کو محروم جانتے ہیں ان کے لئے کتنا بڑا نجات کا گراں میں بیان ہو گیا۔ جب غریب تو میں اپنے آپ کو رزق سے محروم دیکھتی ہیں تو سوال یہ ہے کہ ان کے دل کا طبعی فوری رد عمل کیا ہوتا ہے؟ اگر وہ خدائے واحد کے پجاری ہیں اگر وہ خدا ہی کو رازق مانتی ہیں تو خدا پر ان کا رزق لازم ہے اور خدا نے اپنی ذات پر ان کا رزق فرض فرمایا ہے لیکن وہ اس امتحان میں ناکام ہوتے ہیں وہ ان امیر قوموں کی طرف دوڑتے ہیں اور ان کے ہاتھ ان کے سامنے کشکول لے کر پہنچتے ہیں اور گریہ وزاری سے ان سے رزق طلب کرتے ہیں۔ تو وہ جو بظاہر مظلوم دکھائی دیتے ہیں وہ جو بغیر رزق کے دکھائی دیتے ہیں وہ اس لئے ہیں کہ خدا سے نہیں مانگتے۔ جبکہ آنحضرت ﷺ نے خدا کا یہ پیغام تمام بنی نوع انسان تک پہنچا دیا کہ جب تم رزق کے بغیر اپنے آپ کو دیکھو تو بندوں کی طرف نہ

دوڑا کرو، میری طرف دست طلب دراز کرو، میں ہی ہوں جو تمہیں رزق عطا کرے گا۔
 ”اے میرے بندو تم سب ننگے ہو سوائے اس کے جس کو میں
 لباس پہناؤں۔“

وہی رزق کا مضمون ہے جو لباس کی صورت میں آپ کے سامنے پیش فرمایا گیا۔
 ”اے میرے بندو تم سب ننگے ہو سوائے اس کے جس کو میں لباس
 پہناؤں پس مجھ سے لباس مانگو میں تمہیں لباس پہناؤں گا۔ اے میرے بندو! تم
 دن رات غلطیاں کرو تو بھی تمہارے گناہ بخش سکتا ہوں پس مجھ سے ہی بخشش
 مانگو میں تمہیں بخش دوں گا۔“

اسی خدا کے سامنے بخشش کے طلبگار ہوں گے تو آپ کے تمام گناہ وہ بخش سکتا ہے۔ کتنی
 بڑی آزادی کا پیغام ہے حقیقت میں تو حید تمام بنی نوع انسان اور ہر غیر اللہ سے آزادی کا نام ہے۔
 لا الہ کا دوسرا معنی آزادی ہے۔ کوئی شخص تو حید کے بغیر دنیا میں آزادی نہیں ہو سکتا اگر تو حید کامل کا غلام
 نہیں ہوگا تو لازماً دوسری غلامیوں میں جکڑا جائے گا۔ پھر فرماتے ہیں:

”اے میرے بندو! تم مجھے کوئی نقصان نہیں پہنچا سکتے کہ نقصان
 پہنچانے کا ارادہ کرو اور نہ ہی تم مجھے نفع پہنچا سکتے ہو کہ نفع پہنچانے کی کوشش کرو۔
 اے میرے بندو! اگر تمہارے سب اگلے اور پچھلے جن وانس سب کے سب
 اول درجہ کے متقی اور پرہیزگار بن جائیں اور اس شخص کی طرح بن جائیں جو تم
 میں سے سب سے زیادہ تقویٰ رکھتا ہے۔“

جانتے ہیں کیا پیغام ہے؟ وہ خدا کا بندہ جو یہ پیغام ہمیں پہنچا رہا تھا وہ وہی تھا جو تمام بنی نوع
 انسان میں سب سے زیادہ خدا کا تقویٰ رکھتا تھا۔ خدا فرماتا ہے اگر تم سارے اس محمد کی طرح ہو جاؤ
 جو تقویٰ میں تم سب سے بالا ہے تب بھی فرماتا ہے۔

”سب سے زیادہ تقویٰ رکھتا ہے تو تمہارا ایسا ہو جانا میری بادشاہت
 میں ایک ذرہ بھرا ضافہ نہیں کر سکتا۔“

خدا کی بادشاہت کسی متقی کی محتاج نہیں ہے، ہر بادشاہت خدا کی محتاج ہے اور ہر متقی خدا کا

محتاج ہے۔ یہ وہ توحید خالص ہے جس کا پیغام حضرت اقدس محمد مصطفیٰ ﷺ نے خدا سے پا کر اس شان کے ساتھ ہمیں پہنچایا۔ پھر حضور اکرم ﷺ فرماتے ہیں کہ اللہ تعالیٰ نے آپ کو خبر دی۔

”اے میرے بندو! اگر تمہارے سب اگلے اور پچھلے جن وانس تم میں سے جو سب سے زیادہ بدکار ہے اس کے قلب بد نہاد کی طرح ہو جائیں۔“

ایک طرف تقویٰ کا مضمون بیان فرماتے ہوئے حضرت اقدس محمد رسول اللہ ﷺ کو پیش فرمایا۔ پھر بغیر نام لئے یہ بتایا کہ بنی نوع انسان میں جو سب سے زیادہ بد نہاد اور بد کردار ہے جس کا قلب سیاہ ایسا ہے کہ اس سے زیادہ سیاہی کا تصور نہیں کیا جاسکتا اگر تم سارے اس کی طرح ہو جاؤ فرماتا ہے۔

”تو بھی میری بادشاہت میں کسی چیز کی کمی نہیں کر سکتے۔“ (یہ ہے توحید خالص)

”اے میرے بندو! اگر تمہارے سب اگلے اور پچھلے جن وانس ایک میدان میں اکٹھے ہو جائیں اور مجھ سے حاجات مانگیں اور میں ہر ایک انسان کی حاجات پوری کر دوں تو بھی میرے خزانوں میں اتنی بھی کمی نہیں آئے گی جتنی سمندر میں سوئی ڈال کر اس کو باہر نکالا جائے تو سمندر کے پانی میں اس پانی کی وجہ سے کمی آسکتی ہے جو سوئی کی نوک سے لگا رہ جائے۔ اے میرے بندو یہ تمہارے اعمال ہیں جن کا میں نے حساب کیا ہے میں تم کو ان کا پورا پورا بدلہ دوں گا۔ پس جس شخص کا اچھا نتیجہ نکلے وہ اللہ تعالیٰ کا شکر ادا کرے اور جو شخص اس کے علاوہ کوئی اور چیز پائے یعنی ناکامی کا منہ دیکھے تو اپنی ہی ذات کو ملامت کرے کہ اس کی اپنی ہی بد عملی کا نتیجہ ہے۔“ (مسلم کتاب البر والصلۃ باب تحریم الظلم حدیث: ۴۶۷۷)

حضرت مسیح موعود علیہ الصلوٰۃ والسلام فرماتے ہیں۔

”اے غافلو اور دلوں کے اندھو! قرآن جیسے ضلالت کے طوفان کے وقت میں آیا ہے کوئی نبی ایسے وقت میں نہیں آیا۔ اس نے دنیا کو اندھا پایا اور روشنی بخشی اور گمراہ پایا اور ہدایت دی اور مُردہ پایا اور جان عطا فرمائی۔“ (سراج الدین عیسائی کے چار سوالوں کا جواب روحانی خزائن جلد ۱۲ صفحہ ۳۵۶)

پھر حضرت مسیح موعود علیہ الصلوٰۃ والسلام فرماتے ہیں:

”ضرور ہے کہ جھگڑے ہوں اور اختلاف ہو مگر آخر سچائی کی فتح ہے۔“

خدا کے موحد بندوں کے رستے آسان نہیں ہوا کرتے۔ ان کی راہ میں کانٹے بوئے جاتے ہیں اور دنیا اپنی تمام طاقتوں کو بروئے کار لاکر ان کی راہ روکنے کی کوشش کرتی ہے اور منزل پر پہنچنے سے پہلے ان کو دنیا سے نیست و نابود کرنے کی پوری کوشش کرتی ہے۔ حضرت مسیح موعود علیہ الصلوٰۃ والسلام فرماتے ہیں کہ میں تمہیں اس سفر کے خطرات سے بھی آگاہ کرتا ہوں اور اس کے پاک انجام سے بھی فرمایا:

”ضرور ہے کہ جھگڑے ہوں اور اختلاف ہو مگر آخر سچائی کی فتح ہے کیونکہ

یہ امر انسان سے نہیں ہے اور نہ کسی آدم زاد کے ہاتھوں سے بلکہ اس خدا کی طرف سے ہے جو موسموں کو بدلاتا اور وقتوں کو پھیرتا اور دن سے رات اور رات سے دن نکالتا ہے۔ وہ تاریکی بھی پیدا کرتا ہے مگر چاہتا روشنی کو ہے، وہ شرک کو بھی پھیلنے دیتا ہے مگر پیار اس کا توحید سے ہی ہے اور نہیں چاہتا کہ اس کا جلال دوسرے کو دیا جائے جب سے کہ انسان پیدا ہوا ہے اس وقت تک کہ نابود ہو جائے خدا کا قانون قدرت یہی ہے کہ وہ توحید کی ہمیشہ حمایت کرتا ہے۔“ (مسیح ہندوستان میں روحانی خزائن جلد ۱۵ صفحہ: ۶۵)

پس آپ کی کامیابی کا راز توحید میں ہے آپ کی فلاح و بہبود کی جان توحید میں ہے۔ آپ نے اگر دنیا پر غالب آنا ہے تو محض توحید کی برکت سے غالب آنا ہے اور توحید کو غالب کرنے کی خاطر غالب آنا ہے نہ کہ خود غالب ہونے کی خاطر۔ جہاں آپ کے اپنے غلبے کا فتنہ آپ کے دل کو مجروح کر دے، جہاں اس ابتلا میں پڑ کر آپ اپنی جان کھودیں وہیں توحید کا سفر ختم ہو جائے گا اور انسانیت کا سفر شروع ہو جائے گا اور پھر آپ کی فلاح و بہبود اور آپ کی بقا کی کوئی ضمانت نہیں دی جاسکتی۔ پس یاد رکھیں کہ اللہ تعالیٰ توحید کی ہمیشہ حمایت کرتا ہے۔ اگر آپ چاہتے ہیں کہ خدا آپ کی حمایت کرے اور آپ کو فتح مند کرے اور آپ کو تمام دنیا میں توحید خالص کا پیغام پہنچانے کی توفیق عطا فرمائے تو اسی سے توفیق مانگیں اور توحید پر قائم ہو جائیں۔

حضرت مسیح موعود علیہ الصلوٰۃ والسلام کو ایک الہام کے ذریعے اللہ تعالیٰ نے یہ تاکید فرمائی

خُذُوا التَّوْحِيدَ النَّوْحِيْدَ يَا اَبْنَاءَ الْفَارِسِ (تذکرہ صفحہ: ۱۹۷)

اے فارس کے بیٹو! توحید کو پکڑو توحید کو پکڑو اور مضبوطی سے توحید کے دامن سے وابستہ ہو جاؤ

اس کے سوا کوئی نجات کی راہ نہیں ہے۔ فارس کے بیٹوں میں اول درجے پر حضرت اقدس مسیح موعود علیہ الصلوٰۃ والسلام تھے اور پھر وہ سارے احمدی ہیں جو حضرت مسیح موعود علیہ الصلوٰۃ والسلام کی روحانی اولاد ہیں۔ پھر فرمایا وبنشر الذین امنوا ان لہم قدم صدق عند ربہم (تذکرہ: ۱۹۷)

وہ جو تجھ پر ایمان لائیں گے اور تو حید خالص سے وابستہ ہو جائیں گے ان کو یہ خوشخبری دو کہ خدا کے نزدیک ان کا قدم سچائی پر ہے اور جس کا قدم خدا کے نزدیک سچائی پر ہو کوئی دنیا کی طاقت اسے متزلزل نہیں کر سکتی۔ پس آپ کے قیام اور آپ کے ثبات کا ایک ہی راز ہے کہ آپ تو حید پر قائم ہو جائیں اور خدا کے نزدیک آپ کا قدم صدق پر ہو۔

حضرت مسیح موعود علیہ الصلوٰۃ والسلام فرماتے ہیں۔

”غرض یہ دو خبیث مرضیں ہیں جن سے بچنے کے لئے سچے مذہب کی پیروی کی ضرورت ہے یعنی اول یہ مرض کہ خدا کو واحد لا شریک اور متصف تمام صفات کاملہ اور قدرت تامہ قبول نہ کر کے اس کے حقوق واجبہ سے منہ پھیرنا۔“ (نصرۃ الحق روحانی خزائن جلد ۲۱ صفحہ: ۳۰)

دو ہی مرضیں ہیں جو دنیا کو ہلاک کر رہی ہیں۔ ایک یہ کہ تمام صفات حسنہ کو خدا کی طرف منسوب نہ کرنا اور اس سے کسی اور طرف منہ پھیر لینا اور ایک نمک حرام انسان کی طرح اس کے ان فیوض سے انکار کرنا جو جان اور بدن کے ذرے ذرے کے شامل حال ہیں۔ کتنا بڑا مضمون اور وسیع مضمون ہے انسان کے لئے غور اور فکر کا۔ آپ کے ذرے ذرے میں، آپ کے بدن کے ذرے ذرے میں خدا تعالیٰ کے احسانات شامل ہیں۔ کسی ایک ذرہ بدن پر بھی آپ غور کریں اور اس میں ڈوب کر دیکھیں تو ان احسانات کا شمار ممکن نہیں ہے۔

بہت ہی وسیع مضمون ہے اور دنیا کے تمام سائنسدانوں نے اب تک جتنی دریافت کی ہے، جو کچھ حاصل کیا ہے وہ تمام تر بھی اگر بیان ہو جائے تب بھی خدا تعالیٰ کے ان احسانات کا احاطہ نہیں کر سکتا جو ہر ذرہ تخلیق میں مضمّن ہیں۔ ایک لامتناہی کہانی ہے، بیس ارب برس گزر چکے ہیں کہ جبکہ Big Bang کے ذریعے دنیا یعنی کائنات کا یہ دور وجود میں آیا جس میں ہم ہیں اور اس تمام بیس ارب سالوں کے عرصے میں جس کا تصور بھی ایک عام انسان نہیں کر سکتا کہ کتنا لمبا عرصہ ہے ایک لامتناہی

عرصہ دکھائی دیتا ہے، ازل کا عرصہ دکھائی دیتا ہے۔ اس کے ہر ہر لمحے کے ہر ہر ذرے میں، ہر ہر حصے میں خدا تعالیٰ کے احسانات جلوہ گر ہوئے ہیں اور اس نے کائنات کو نئی شکل دی ہے اور ترتیبات کی منازل کی طرف آگے بڑھایا ہے۔ وہ تمام احسانات جو اس بیس ارب سالوں کے عرصے پر پھیلے پڑے ہیں انسان کی ذات میں مجتمع کئے گئے ہیں اور ساری کائنات کو انسان کے لئے مسخر کیا گیا ہے۔ پس جب یہ کہا جاتا ہے کہ تمہاری ذات کے، تمہارے وجود کے ایک ایک ذرے میں جو خدا کے احسانات ہیں ان کا شمار ممکن نہیں تو اس میں ایک ادنیٰ بھی مبالغہ نہیں ہے۔ پھر فرماتے ہیں۔

”دوسرے یہ کہ بنی نوع کے حقوق کی بجا آوری میں کوتاہی کرنا۔“

توحید کامل کا یہ دوسرا پہلو ہے جس کو نظر انداز کر کے بڑی بڑی قوموں نے اپنی ہلاکت کے سامان کئے اور غریب تو میں بھی اس کو نظر انداز کر کے اپنے مستقبل کو تاریک تر کرتی چلی جا رہی ہیں وہ ہے خدا کی مخلوق سے خدا کی خاطر محبت کرنا۔ توحید کے مضمون کو سمجھتے ہوئے تمام بنی نوع انسان کو خدا کے تعلق میں ایک قسم کی برابری کا درجہ دینا اور ہر دنیاوی تفریق کو اپنی نظر سے مٹا دینا اور خدا کی خاطر خدا کے ہر بندے سے پیار کرنا۔ حضرت مسیح موعود علیہ الصلوٰۃ والسلام اس مضمون کی تشریح کرتے ہوئے مزید فرماتے ہیں۔

”اور ہر ایک شخص جو اپنے مذہب اور قوم سے الگ ہو یا اس کا مخالف ہو اس کی ایذا کے لئے ایک زہریلے سانپ کی طرح بن جانا اور تمام انسانی حقوق کو یکدم تلف کر دینا ایسے انسان درحقیقت مردہ ہیں اور زندہ خدا سے بے خبر۔“ (براہین احمدیہ حصہ پنجم، روحانی خزائن جلد ۲۱، صفحہ: ۳۰)

میں نے جب ہندوستان کا دورہ کیا مختصر، قادیان جلسہ کی خاطر گیا تھا لیکن وہاں میری بڑی بڑی ملاقاتیں مختلف دانشوروں سے بھی ہوئیں، عوام الناس کی سطح پر ہوئیں ان سب کو میں نے اجتماعی تقریروں میں بھی اور ملاقاتوں کے دوران بھی اور دیگر ذرائع سے بھی ایک ہی پیغام دیا ہے کہ توحید کی طرف لوٹ آؤ اور توحید کا یہ تقاضا ہے کہ تم اپنے آپس کے تعلقات کو درست کرو۔ ان کے بڑے بڑے دانشوروں سے جب گفتگو ہوئی تو پہلے وہ یہ سمجھے اپنی غلطی اور نا سمجھی کے نتیجے میں، ویسے تو بڑے بڑے سمجھدار تھے لیکن بڑے بڑے سمجھدار بھی بعض اندازوں کی غلطیاں کر جاتے ہیں کیونکہ ان

کے اخلاق اس طرح نہیں بنائے جاتے جس طرح ایک مخاطب کے اخلاق ہوتے ہیں۔ وہ یہ سمجھے کہ میں اس جماعت کا نمائندہ ہوں جس پر پاکستان میں مظالم ہوئے ہیں اور گویا میں ہندوستان کی پناہ میں آنے کے لئے وہاں آیا ہوں۔ میں نے ان پر خوب کھول دیا کہ میں پاکستان کا نہ نمائندہ ہوں نہ پاکستانی احمدیوں کی نمائندگی میں یہاں آیا ہوں۔ خدا کی قسم میں بنی نوع انسان کا نمائندہ ہوں، اس خدا کا نمائندہ ہوں جس نے بنی نوع انسان کو پیدا کیا ہے۔ پس مجھ سے ہرگز کوئی ایسی توقع نہ رکھو کہ کسی کا مارا ہوا کسی اور کی پناہ میں آنے والا ہوں۔ میں خدا کی پناہ میں ہوں مجھے اور کسی پناہ کی ضرورت نہیں، میری جماعت خدا کی جماعت ہے اور خدا کی پناہ میں ہے اسے کسی اور پناہ کی ضرورت نہیں۔ تمہیں ہماری ضرورت ہے تم آج ہمارے محتاج بنائے گئے ہو کیونکہ خدا نے ہماری عقلوں کو تقویٰ سے جیسے صیقل فرمایا ہے جب تک تم ہماری ہدایت کو قبول نہیں کرتے اور ہماری عقل کے اس نور سے روشنی نہیں پاتے جو خدا کے نور سے روشن ہوئی ہے تم نجات نہیں پاسکتے، تمہارے مسائل کا حل نہیں ہو سکتا۔

چنانچہ ان کو میں نے سمجھایا کہ سیاست کی چالاکیوں سے بالا ہو کر انسانی سطح پر پاکستان سے اپنے تعلقات کو استوار کرنے کی کوشش کرو اور پاکستان کے سربراہوں کو بھی میں یہی پیغام دیتا ہوں کہ چھوٹے چھوٹے ادنیٰ سیاسی اغراض و مقاصد میں ملوث ہو کر تم بنی نوع انسان کے اعلیٰ اور اولیٰ مقاصد کو نظر انداز نہ کرو۔ دونوں ممالک کے غریب تمہارے ظلموں میں پیسے جارہے ہیں، تمہاری سیاست کی پچکی میں یہ پارہ پارہ کئے جارہے ہیں۔ ایک ہندو جب دکھ میں مبتلا ہوتا ہے تو خدا کا ایک بندہ مبتلا ہوتا ہے، ایک سکھ جب دکھ میں مبتلا ہوتا ہے تو خدا کا ایک بندہ مبتلا ہوتا ہے، ایک مسلمان جب دکھ میں مبتلا ہوتا ہے تو خدا کا ایک بندہ مبتلا ہوتا ہے۔ جب تک توحید کی برکت سے تم یہ سوچ پیدا نہ کرو جب تک تمام بنی نوع انسان کے لئے اپنے دل میں وسعتیں پیدا نہ کرو تم توحید سے وابستہ نہیں ہو سکتے اور بنی نوع انسان کو ایک ہاتھ پر اکٹھا نہیں کر سکتے اور ان کی بہبود کے لئے کچھ بھی نہیں کر سکتے۔ تمہاری ہر سوچ ٹیڑھی ہو جائے گی کیونکہ وہ سیاست کے بتوں کی عبادت کرنے والی سوچ ہے اور غیر اللہ کی عبادت کرنے والی سوچ کبھی بنی نوع انسان کو نجات نہیں بخش سکتی۔

اسی وجہ سے جب اس جلسے سے پہلے مجھ سے سوال کیا گیا کہ ہم جس طرح اور ایمپیڈ رزکو اور سفیروں کو دعوت دیتے ہیں، پاکستان کے سفیر کو بھی دعوت دیتے ہیں کیا ہندوستان کے سفیر کو بھی

دعوت دینی چاہئے؟ میں نے کہا ضروری جائے وہ بھی خدا کا بندہ ہے، وہ ملک بھی وہ ملک ہے جس میں خدا کے بندے بستے ہیں۔ ہم خدا سے تعلق رکھنے والے ہیں تمام دنیا ہمارا وطن ہے اور مذہبی اقدار میں نیکیوں سے تعاون کرنے والے ہیں اور اس تعاون کی خاطر ہمیں پیدا کیا گیا ہے۔ ہمیں یہ پیغام ہے کہ تَعَاوَنُوا عَلَيَّ الْيَوْمَ وَالْيَوْمَآءِ (المائدہ: ۳۰) یہ پیغام نہیں ہے کہ فلاں ملک سے تعاون کرو اور فلاں ملک سے نہ کرو، فلاں رنگ سے تعاون کرو اور فلاں رنگ سے نہ کرو بلکہ تقویٰ سے تعاون کرو۔ برآورد تقویٰ کی بات جہاں بھی تم پاؤ تم اس کے مددگار بن جاؤ اور برآورد تقویٰ کی طرف بلاؤ اس لئے میں نے کہا مجھے اس کی قطعاً کوئی پرواہ نہیں ہے کہ ان کو بلانے کے نتیجے میں، ان کو اعزاز دینے کے نتیجے میں اگر یہ قبول فرمائیں پاکستان کا ملاؤں مجھے کیا کہتا ہے۔ میں نے ملاؤں کے حضور تو جان نہیں دینی، میں نے جس خدا کے حضور جان دینی ہے اس کے حضور تو یہ ملاؤں موجود ہی نہیں ہوں گے۔ جس حشر کے میدان میں میں پیش کیا جاؤں گا۔

پس میں نے کہا کہ میں تو خدائے واحد و یگانہ کا پجاری، اسی کی عبادت کرنے والا ہوں۔ اسی پر میری نگاہ ہے اور اسی کی نظر کی پرواہ رکھتا ہوں اس لئے نیکی کے جذبے کے ساتھ، خلوص کے جذبے کے ساتھ بنی نوع انسان کے آپس کے تعلقات کو بڑھانے کی نیت سے میں جو بھی قدم اٹھاؤں گا مجھے ایک ذرہ کی بھی پرواہ نہیں ہے کہ وہ قدم اٹھانا کسی کو پسند ہے یا ناپسند ہے۔ جب تک میرا خدا مجھ سے راضی ہے میں ہر وہ قدم جرأت کے ساتھ بے خوف ہو کر اٹھاؤں گا جو اس کی رضا کا طالب ہو۔ لیکن افسوس کہ دنیا آج تک ان حقیقتوں کو نہیں سمجھ سکی جو تمام مذاہب کی بنیادی حقیقت ہے اور اس بنیادی حقیقت سے پھوٹنے والی حقیقتیں ہیں۔ وہ توحید کا سرچشمہ ہے جس سے تمام سچائیاں پھوٹی ہیں اور وہ نہیں سمجھ سکے کہ دنیا میں انسانی تعلقات کے جو بد پہلو آج دنیا پر قبضہ جما چکے ہیں وہ سارے شرک کی مختلف قسمیں ہیں اور خدائے واحد سے دور ہونے کا ایک طبعی نتیجہ ہیں۔

پس اس کے نتیجے میں جیسے پہلے انسان اپنے ظلموں کے ہاتھوں پکڑا گیا اور اس کی کچھ پیش نہیں گئی آئندہ زمانے میں میں انہیں خطرات کو دوبارہ منڈلاتا ہوا دیکھتا ہوں۔ اس لئے آج پہلے سے بہت بڑھ کر میرے دل میں یہ جوش پیدا کیا گیا ہے کہ میں جماعت احمدیہ کو متنبہ کروں کہ ہلاک ہوتی ہوئی دنیا کو اگر آپ بچانا چاہتے ہیں تو خود توحید پر قائم ہو جائیں اور تمام بنی نوع انسان کو توحید

کی طرف بلائیں اور اس راہ میں اپنی جان، مال، عزت اپنی اولادوں اور اپنے سب پیاروں کو قربان بھی کر دیں تو یہ سودا گھائے کا سودا نہیں بلکہ نفع کا سودا ہے۔

حضرت مسیح موعود علیہ الصلوٰۃ والسلام کو انسان کے مظالم کے نتیجے میں پیدا ہونے والے ظلموں کی جو اطلاع دی گئی اس کی ہیبت سے دل لرزتا ہے۔ آپ فرماتے ہیں۔

”اے یورپ تو بھی امن میں نہیں اور اے ایشیا تو بھی محفوظ نہیں اور

اے جزائر کے رہنے والو! کوئی مصنوعی خدا تمہاری مدد نہیں کرے گا۔ میں شہروں کو

گرتے دیکھتا ہوں اور آبادیوں کو ویران پاتا ہوں۔ وہ واحد و یگانہ ایک مدت تک

خاموش رہا اور اس کی آنکھوں کے سامنے مکروہ کام کئے گئے اور وہ چپ رہا مگر

اب وہ ہیبت کے ساتھ اپنا چہرہ دکھلائے گا، جس کے کان سننے کے ہوں سننے کہ وہ

وقت دور نہیں۔ میں نے کوشش کی کہ خدا کی امان کے نیچے سب کو جمع کروں۔“

آج یہی کوشش ہے جس کو آپ نے اپنی جان، مال، عزت اور ہر طاقت کے ساتھ جاری کرنا

ہے اور تمام دنیا میں پھیلانا ہے اور زمین کے کناروں تک یہ وہ پیغام ہے جسے آپ نے پہنچانا ہے۔

”پر ضرورت تھا کہ تقدیر کے نوشتے پورے ہوتے۔“

کتنا درد ہے ان باتوں میں، تقدیر کے نوشتوں سے یہ مراد نہیں کہ خدا نے ظلم کا فیصلہ کر لیا تھا

بلکہ تقدیر کے نوشتے اس طرح پورے ہونے تھے جیسا کہ حضرت محمد رسول اللہ ﷺ نے فرمایا تھا کہ خدا

ظالم نہیں ہے تم بھی ظالم نہ بنو۔ اگر تم ظالم بن گئے تو تمہارے ظلم کے عواقب سے کوئی طاقت تمہیں

نجات نہیں دے سکے گی۔

”میں سچ سچ کہتا ہوں کہ اس ملک کی نوبت بھی قریب آتی جاتی ہے۔

نوح کا زمانہ تمہاری آنکھوں کے سامنے آ جائے گا اور لوط کی زمین کا واقعہ تم

بچشم خود دیکھ لو گے مگر خدا غضب میں دھیما ہے توبہ کرو تا تم پر رحم کیا جائے۔ جو

خدا کو چھوڑتا ہے وہ ایک کیڑا ہے نہ کہ آدمی اور جو اس سے نہیں ڈرتا وہ مردہ ہے

نہ کہ زندہ۔“ (حقیقۃ الوحی، روحانی خزائن جلد ۲۲ صفحہ: ۲۶۹)

آخر پر حضرت اقدس مسیح موعود علیہ الصلوٰۃ والسلام کا یہ پیغام آپ تک پہنچا کر میں اس

افتتاحی خطاب کو ختم کرتا ہوں۔ اس کے بعد افتتاحی اجلاس کے بعد کی دُعا ہوگی۔
حضرت مسیح موعود علیہ السلام فرماتے ہیں۔

”اس کی توحید زمین پر پھیلانے کے لئے اپنی تمام طاقت سے کوشش کرو اور اس کے بندوں پر رحم کرو اور ان پر زبان یا ہاتھ یا کسی تدبیر سے ظلم نہ کرو اور مخلوق کی بھلائی کے لئے کوشش کرتے رہو اور کسی پر تکبر نہ کرو گواپنا ماتحت ہو اور کسی کو گالی مت دو گو وہ گالی دیتا ہو۔ غریب اور حلیم اور نیک نیت اور مخلوق کے ہمدرد بن جاؤ تا قبول کئے جاؤ۔“ (کشتی نوح روحانی خزائن جلد ۱۹ صفحہ ۱۱)

یہ وہ راز ہے قبولیت کا اگر آپ ایسے ہو جائیں تو خدا کی قسم آپ آسمان پر بھی قبول کئے جائیں گے اور زمین پر بھی قبول کئے جائیں گے اور خدا کی خدائی کی تمام طاقتیں آپ کی تائید میں اٹھ کھڑی ہوں گی اور جسے خدا کی خدائی کی طاقتیں حاصل ہو جائیں دنیا میں کوئی اسے شکست نہیں دے سکتا۔
پس آگے بڑھو فتح تمہارے قدم چومنے کا انتظار کر رہی ہے مگر پہلے توحید کے قدم چومو کیونکہ ہر فتح کا راز توحید کے قدم چومنے میں ہی ہے۔ اللہ تعالیٰ ہمیں اس کی توفیق عطا فرمائے۔

آخری دعا سے پہلے میں اپنے ان سب مجبور بھائیوں اور بہنوں اور بچوں کو سلام بھیجتا ہوں جو اس وقت پاکستان میں ٹیلی ویژن کے ذریعے ہمارے اس جلسے میں شریک ہیں۔ ان کو میں یاد دلاتا ہوں کہ ان کا درد ہمارے دل میں ہے ان کا خیال ہمیں ہمیشہ بے تاب رکھتا ہے، صبح کی دعاؤں میں بھی اور شام کی دعاؤں میں بھی وہ یاد رہتے ہیں، وہ ہمیں بے حد محبوب ہیں۔ خدا نے جس طرح ہجرت کو اس رنگ میں ٹال دیا کہ گفتار کے ساتھ دیدار کے بھی کچھ سامان مہیا فرمائے۔ وہی قادر اور توانا خدا ہے جو ہمارے دوسرے دیدار کے سامان بھی فرما سکتا ہے، اسی کے حضور جھکیں۔ خدا کرے کہ ہمارے اسیران راہ مولیٰ کی آزمائش کے دن بھی ختم ہوں اور خدا کرے کہ ان کی لامتناہی جزا کا دور بھی شروع ہو جائے۔ خدا کرے کہ سارے پاکستانی احمدی امن میں آجائیں کیونکہ یہ بات میں آپ کو یقین سے کہتا ہوں کہ جب تک پاکستان کے احمدیوں کے لئے امن نہیں ہے کسی پاکستانی کے لئے کوئی امن نہیں ہے۔ پس دعا کریں اگر اپنے ملک سے آپ محبت رکھتے ہیں تو احمدیوں کے امن کے لئے دعا کریں، اسی میں پاکستان کے امن کی دعا شامل ہوگی۔

تقویٰ کو پکڑ لو، تقویٰ کو پکڑ لو، تقویٰ کو پکڑ لو۔

اگر تمہیں تقویٰ نصیب ہو جائے تو سب کچھ نصیب ہو جائے۔

(افتتاحی خطاب جلسہ سالانہ فرمودہ ۲۹ جولائی ۱۹۹۳ء، بمقام اسلام آباد ٹلفورڈ برطانیہ)

تشہد و تعویذ اور سورۃ فاتحہ کی تلاوت کے بعد حضور نے فرمایا۔

سورۃ فاتحہ نے جو حمد کا مضمون بیان فرمایا ہے یہ ایسا عظیم الشان، بے کنار اور بے پاتال سمندر ہے کہ جس میں جتنا بھی سفر کیا جائے اور جیسے جیسے بھی غوطہ زنی کی جائے اس کا دوسرا کنارہ دکھائی نہیں دیتا۔ یہ مضمون وہ ہے جس کے لئے کوئی فصاحت و بلاغت کافی نہیں، یہ مضمون وہ ہے جس کے بیان میں انسان کی یہ زندگی ہی نہیں، نسل بعد نسل انسان کی زندگیوں صرف ہو جائیں اس مضمون کے ادنیٰ سے حق کو بھی ادا نہیں کر سکتیں، حمد ہی حمد ہے اس کے سوا کچھ بھی نہیں۔ ہمارے آقا و مولا ﷺ بھی تو حمد ہی کی پیداوار ہیں، ہمارے امام جو اس زمانے کے امام بنائے گئے یعنی حضرت مرزا غلام احمد علیہ الصلوٰۃ والسلام وہ بھی حمد ہی کی غلامی کے نتیجے میں اس مرتبے اور مقام کو پہنچے۔ پس حمد کے ترانے گاؤ کیونکہ اُس کے فضل حمد کی صورت میں نازل ہوتے ہیں، حمد کے نتیجے میں نازل ہوتے ہیں۔ اس کے فضل نازل ہوتے ہیں تو حمد کا جوش اور زیادہ ابھرتا ہے اور انسان کے دل میں موجیں مارنے لگتا ہے اور جوں جوں حمد تمدن میں آتی ہے فضلوں کی بارش اور تیز ہوتی چلی جاتی ہے۔ یہ وہ مضمون ہے جس کے متعلق جیسا کہ میں نے بیان کیا ہے انسان کی قوت بیان عاجز آ جاتی ہے اور اس کا حق ادا نہیں کر سکتی۔

آج کا یہ جلسہ بھی خصوصیت کے ساتھ حمد کے ترانے گانے کا جلسہ ہے۔ جیسے جیسے یہ جلسہ آگے بڑھے گا آپ دیکھتے چلے جائیں گے اور سنتے چلے جائیں گے کہ کس کس طرح اللہ تعالیٰ نے اپنے

فضلوں کی بارش نازل فرمائی اور سراسر یہ حمد ہی کے نتیجے میں ہے اور حمد کو اور زیادہ لازم کرتی ہے۔ آج کی حاضری سے میں بات شروع کرتا ہوں، اس سے پہلے میں نے مختلف منتظمین سے رابطے کئے، اندازہ لگانے والوں سے پوچھا، سب نے یہی بتایا کہ آج کے دن تھوڑی حاضری کی توقع ہے۔ جمعہ پہ بعضوں کا خیال تھا کہ شاید یہ شامیاناہ بھرنہ سکے اور ایک بڑی وجہ یہ بیان کی گئی کہ اس دفعہ انگلستان کی حکومت نے پاکستان میں ویزہ دینے میں بہت ہی کنجوسی سے کام لیا ہے اور بہت تھوڑے ویزے دیئے گئے۔ جبکہ پہلے سال جب یہ جلسے پہ پاکستان کو اجازت دی گئی تھی تو تین ہزار افراد کو جماعتی نظام کے تابع ویزے دیئے گئے تھے اور اب بمشکل تین سو ویزے دیئے گئے ہیں۔ تو خیال تھا اندازہ لگانے والوں کا کہ زیادہ تر تو حاضری پاکستان سے متوقع تھی وہاں سے بہت تھوڑے لوگ آئیں گے۔

اس ضمن میں ایک یہ بات بھی بتا دوں کہ حکومت انگلستان نے تین سو ویزے جو دیئے وہ احسان کیا ہے، شکوے کی جا نہیں ہے۔ ویزے کم دینے میں بعض ایسے ظالموں کا قصور ہے جو یہ عہد کر کے آئے کہ ہم جلسے کی خاطر آ رہے ہیں اور واپس جائیں گے لیکن انہوں نے دین پر دنیا کو ترجیح دے دی اور عہد شکنی کر کے وہ یہاں ٹھہر گئے۔ یہ الگ بات ہے کہ جماعت نے کوشش کر کے اور لمبا عرصہ محنت کر کے ان لوگوں کا کھوج لگایا اور ان میں سے بھاری اکثریت کو واپس جانے پر مجبور کر دیا یا ملک چھوڑنے پر مجبور کر دیا لیکن گنتی کے چند ایسے بھی تھے جنہوں نے بات نہ مانی، ان کو نظام جماعت سے خارج کر دیا گیا اور اب ان کا جماعت احمدیہ سے ان کی موت تک کوئی تعلق نہیں ہوگا لیکن یہ ظالمانہ سودا کرنے کے نتیجے میں جو دنیا کا عارضی فائدہ ان کو پہنچا ہے وہ تو اللہ بہتر جانتا ہے کہ کب تک کیسے ان کا ساتھ دے گا؟ لیکن جو نقصان جماعت کے وقار اور نام کو انہوں نے پہنچایا ہے اس کی سزا لامتناہی معلوم ہوتی ہے۔

پس وہ مخلصین، وہ محبت کرنے والے، وہ فدائی، وہ عاشق جو جلسے پر آ کر اس کی شمولیت کی سعادت حاصل کرنا چاہتے تھے وہ محروم رہ گئے یہ ان ہی بد نصیبوں کی وجہ سے ہے اس لئے حکومت انگلستان سے شکوہ بے جا ہے۔ اس کے باوجود خدا کے فضل سے جلسے کی رونق میں کوئی کمی نہیں آئی اور اللہ تعالیٰ نے اپنے فضل اور احسان سے یہ ثابت کر دیا کہ رونقیں دینا میرا کام ہے، حکومت انگلستان کا کام نہیں۔ میں جس کو چاہوں عزت دیتا ہوں، میں جس کو چاہوں رونق بخشتا

ہوں۔ پس مجھ سے ہی عزتیں مانگو، مجھ سے ہی رونقیں طلب کرو میرے فیض لا متناہی ہیں اور جب انسان اس ذکر میں داخل ہوتا ہے تو پھر حمد کے سمندر میں غوطہ زن ہو جاتا ہے۔ اللہ کے فضل کے ساتھ سب اندازے والوں کے اندازے غلط نکلے، بار بار میں ان سے کہتا رہا کہ تمہیں نہیں اندازہ تمہارے اندازے غلط ہوں گے، اللہ کے فضل ہمیشہ ہماری توقع سے بڑھ کر نازل ہوا کرتے ہیں اس دفعہ بھی دیکھنا یہی ہوگا۔ پس آج مجھے امیر صاحب کی طرف سے یہ بتایا گیا بلکہ یہ اقرار کیا گیا یعنی اقرار لائے کہ ہم سے غلطی ہوگئی، آج پہلے دن اس سے زیادہ حاضری ہے جتنی گزشتہ سال آخری دن تھی۔

حضرت مسیح موعود علیہ الصلوٰۃ والسلام نے جلسہ سالانہ کی بنیاد ڈالی اور اس کے متعلق بار بار متعدد مواقع پر نصیحتیں فرمائیں، حضرت مسیح موعود علیہ الصلوٰۃ والسلام نے بار بار اس طرف توجہ دلائی کہ یہ جلسہ خالصہً للہ ہے اور حمد اور درود کے لئے منعقد کیا جا رہا ہے، اپنا زیادہ سے زیادہ وقت اس میں صرف کرو اور تقویٰ حاصل کرنے کی کوشش کرو کیونکہ ہر نیکی کی جان تقویٰ ہے۔ اس جلسے کی غرض بیان فرماتے ہوئے ایک موقع پر آپ نے فرمایا کہ یہ سب کچھ جو میں کہہ رہا ہوں ان سب باتوں کا خلاصہ یہ ہے کہ تقویٰ کو پکڑ لو، تقویٰ کو پکڑ لو، تقویٰ کو پکڑ لو کیونکہ اگر تمہیں تقویٰ نصیب ہو جائے تو سب کچھ نصیب ہو جائے۔

پس تمام آنے والے مہمانوں سے میں مخاطب ہوں کہ اپنے تقویٰ کی طرف توجہ دیں اور تقویٰ کا معیار بلند کرنے کی کوشش کریں۔ جب میں کہتا ہوں تقویٰ کا معیار بلند کرنے کی کوشش کریں تو میری مراد یہ ہے کہ خدا کے حضور اور جھکنے اور گرنے کی کوشش کریں کیونکہ انکسار ہی میں تقویٰ ہے، سجدوں ہی میں ربّ اعلیٰ سے وصال ہوتا ہے۔ جتنا آپ خدا کے حضور گریں اور عاجزی اختیار کریں اتنا ہی اللہ اپنی رحمت سے آپ کو وہ بلندیاں عطا کرتا ہے جن بلندیوں کی طرف حضرت اقدس محمد مصطفیٰ ﷺ کا قدم ہمیشہ جاری و ساری رہا، یہاں تک کہ آپ ان بلندیوں تک پہنچے جن تک انسان کا تصور بھی نہیں پہنچ سکتا۔

حضرت مسیح موعود علیہ الصلوٰۃ والسلام کا کلام آپ نے سنا ہے، حضرت اقدس مسیح موعود علیہ الصلوٰۃ والسلام سے زیادہ کسی کو حضور اکرم ﷺ کا عرفان نصیب نہیں ہوا لیکن دیکھیں کس عاجزی اور انکساری سے یہ تسلیم کرتے ہیں کہ میں سب تعریفیں کر رہا ہوں مگر پھر بھی میں وہاں تک نہیں پہنچ سکتا

پہنچ سکتا ہوں کیونکہ وہ مقام معراج ہے۔ تنہا محمد مصطفیٰ ﷺ اس مقام پر پہنچے اس مقام سے آگے خدا کی یکتائی کا مقام ہے اور انسان کا ہر آخری مقام وہاں ختم ہو جاتا ہے۔

پس اللہ تعالیٰ کے فضل اور احسان کے ساتھ ہم اس جلسے میں حاضر ہوئے ہیں جس جلسے کی بنیاد حضرت مسیح موعود علیہ السلام نے تقویٰ اور تقویٰ اور تقویٰ پر قائم کی اور پھر تقویٰ اور تقویٰ اور تقویٰ کے حصول کے لئے ہمیشہ نصیحت فرماتے رہے۔ یہ تقویٰ ہی تو ہے جو معراج میں تبدیل ہوا تھا، تمام بلندیاں تقویٰ سے وابستہ ہیں۔

حضرت مسیح موعود علیہ السلام فرماتے ہیں:-

”اس جلسہ کو معمولی انسانی جلسوں کی طرح خیال نہ کریں۔ یہ وہ امر ہے جس کی خالص تائید حق اور اعلائے کلمہ اسلام پر بنیاد ہے۔ اس سلسلہ کی بنیادی اینٹ خدا تعالیٰ نے اپنے ہاتھ سے رکھی ہے اور اس کے لئے تو میں طیار کی ہیں جو عنقریب اس میں آملیں گی کیونکہ یہ اس قادر کا فعل ہے جس کے آگے کوئی بات انہونی نہیں۔“ (مجموعہ اشتہارات جلد اول صفحہ: ۲۸۱ تا ۲۸۲)

پس آج کا جلسہ حضرت اقدس مسیح موعود علیہ الصلوٰۃ والسلام کی اس پیشگوئی کے پورا ہونے کا ایک اور منظر پیش کرتا ہے جو پہلے مناظر سے زیادہ بلندی پر قائم فرمایا گیا ہے۔ آج کا جلسہ قوموں کے ملنے کے ایسے نظارے آپ کو دکھائے گا کہ اس سے پہلے آپ کے تصور میں بھی وہ نظارے نہیں آئے تھے۔ یہ قوموں کا ملاپ اس ذریعے سے مقدر تھا۔ کس طرح اللہ تعالیٰ کے فضل کے ساتھ یہ منصہ شہود پر عالم حقیقت میں ابھر رہا ہے۔ اس کے متعلق میں پہلے چند امور آپ کے سامنے رکھوں گا، چند پیشگوئیاں اور ان کا مفہوم آپ کو سمجھاؤں گا اور پھر انشاء اللہ اس سلسلے میں اسی مضمون کو مختلف پیرائے میں آگے بڑھاؤں گا۔

حضرت اقدس محمد مصطفیٰ ﷺ اور اسلام کے متعلق جتنی پیشگوئیاں گزشتہ صحیفوں میں ملتی ہیں، ان میں ایک صحیفہ انجیل مکاشفات یوحنا ہے۔ جس میں یوحنا عارف نے اللہ تعالیٰ سے علم پا کر حیرت انگیز صفائی کے ساتھ حضرت اقدس محمد مصطفیٰ ﷺ کا، آپ کے دین کا، سورۃ فاتحہ کا اور آپ کے مقام اور مرتبہ کا نظارہ کشفاً دیکھا اور اسے بڑی صفائی کے ساتھ بیان کیا۔

اس ضمن میں حضرت یوحنا فرماتے ہیں:-

”پھر میں نے ایک اور فرشتے کو آسمان کے بیچ میں اڑتے ہوئے دیکھا جس کے پاس زمین کے رہنے والوں کی ہر قوم اور قبیلے اور اہل زبان اور امت کے سنانے کے لئے ابدی خوشخبری تھی۔“

یہ ہمارے آقا و مولا حضرت اقدس محمد مصطفیٰ ﷺ کا ذکر بڑی شان اور صفائی کے ساتھ، بڑی وضاحت کے ساتھ کیا گیا ہے۔ ایک ہی نبیؐ ہے جس کے پاس دنیا کی ہر قوم ہر قبیلے اور دنیا کے بسنے والے کے لئے خدائے واحد سے ملانے کی ابدی خوشخبری ہے۔

”اس نے بڑی آواز سے کہا (یعنی فرشتے نے) کہ خدا سے ڈرو اور

اس کی تعظیم کرو۔“ (یوحنا عارف کا مکاشفہ صفحہ: ۳۴۹)

یہ وہی تقویٰ کی بات ہے۔ تقویٰ اختیار کرو اور خدا کی حمد اور حمد کے ترانے گاؤ اور اسی کی عبادت کرو جس نے آسمان اور زمین اور سمندر اور پانی کے چشمے پیدا کئے ہیں۔ قوموں کے اس عالمی اجتماع کی طرف امت محمدیہ کا قدم آگے بڑھانے کے لئے اللہ تعالیٰ نے موصلاتی سیاروں کے ذریعے ایک عالمی اجتماع کی صورت پیدا فرمائی ہے۔ یہ کوئی اتفاقی حادثہ نہیں، یہ ہمیشہ سے مقدر تھا اور اس ذریعے سے تمام ادیان باطلہ پر یا تمام دیگر ادیان اور قوموں پر اسلام کے غلبے کے سامان پیدا کئے جانے تھے۔

اس سلسلے میں بعض پیشگوئیوں کا ذکر کرتا ہوں جو بعض گزشتہ علماء امت نے بیان فرمائیں اور وہ بیان کرنے والے خود نہیں سمجھتے تھے کہ کیا کہہ رہے ہیں لیکن آج اس زمانے میں جماعت احمدیہ نے اپنی آنکھوں سے ان پیشگوئیوں کو حیرت انگیز صفائی کے ساتھ پورا ہوتے دیکھا ہے۔

تفسیر القمسی میں آیت کریمہ **وَاسْتَمِعْ يَوْمَ يُنَادِ الْمُنَادِ** (ق: ۴۲) کی تفسیر میں لکھا ہے۔ اس کا ترجمہ ہے توجہ اور غور سے سنو! اس دن جس دن ایک منادی کرنے والا منادی کرے گا۔ یعنی تمام دنیا کی قوموں کو دین واحد کی طرف بلائے گا۔

کہتے ہیں: **قال ينادى المنادى باسم القائم واسم ابیه علیہم** وہ کہتے ہیں کہ مراد اس سے یہ ہے کہ ایک منادی کرنے والا اپنے نام سے منادی نہیں کرے گا یا اپنے نام کی منادی نہیں کرے گا بلکہ امام قائم کے نام پر منادی کرے گا اور اس کے باپ کے نام پر یعنی حضرت محمد مصطفیٰ ﷺ

کے نام پر منادی کرے گا۔ اس کی علامت کیا ہوگی کہ جس سے تم پہچان لو یہ منادی کرنے والا خدا کی طرف سے امام قائم کے نام اور اس کے باپ محمد مصطفیٰ ﷺ کے نام کی منادی کر رہا ہے؟ وہ کہتے ہیں۔ نشان یہ ہوگا کہ وہ قریب کی مجلس سے مخاطب کر رہا ہوگا اور کل عالم میں اس کی آواز سنائی دے رہی ہوگی۔

پس یہ پیشگوئی حیرت انگیز صفائی اور شان کے ساتھ آج پوری ہو رہی ہے کیونکہ آج کا یہ خطاب جو حضرت اقدس مسیح موعود علیہ الصلوٰۃ والسلام غلام محمد مصطفیٰ ﷺ اور آپ کے آقا و مولا حضرت محمد مصطفیٰ ﷺ کے نام پر دنیا کو پیغام پہنچا رہا ہے۔ یہ منادی ریڈیو کے ذریعے تمام دنیا میں سنائی دے رہی ہے۔

اب ٹیلی ویژن سے متعلق بھی ایک پیشگوئی سن لیجئے۔ میں یہ بتانا چاہتا ہوں کہ یہ ساری باتیں ازل سے مقدر تھیں، کسی انسان کی چالاکی یا کوشش کا کوئی دخل نہیں۔ یہ آسمان سے نازل ہونے والے وہ فضل ہیں جن کا وعدہ دیا گیا تھا اور یہ وعدہ خالصہ حضرت اقدس محمد مصطفیٰ ﷺ کے پیغام کے دنیا میں انتشار کی غرض سے دیا گیا تھا۔ اسی غرض سے ہمیں قائم فرمایا گیا ہے اور یہی اعلیٰ مقصد ہے جس کے حصول کے لئے ہم آج اکٹھے ہوئے ہیں اور ہمارے اس اجتماع کو ساری دنیا دیکھ رہی ہے۔

انوار نعمانیہ صفحہ ۱۶ پر یہ پیشگوئی درج ہے دراصل اس کی بنیاد قرآن کریم اور احادیث کی تفسیر پر مبنی ہے، تفسیر ہے لیکن واضح طور پر یہ نہیں بتایا گیا کہ کہاں سے یہ پیشگوئی لی گئی۔ لیکن پیشگوئی جو بڑی صفائی کے ساتھ من و عن پوری ہو جائے پھر یہ غرض نہیں رہا کرتی کہ اس کی بنیاد کیا تھی۔ کہتے ہیں۔ ”آم کھانے سے غرض ہے پیڑ گننے سے کیا“، جب پیشگوئی کا پھل مل گیا تو پھر کیا بحث ہے کہ کس نے کی اور کب کی اور کیوں کی۔ اس پیشگوئی میں بیان فرمایا گیا ہے۔

ينور الله سبحانه سماعهم و ابصارهم حتى انهم اذا كانوا

في بلادٍ و المهدى في بلاد الاخرى يقول لهم من السمع و البصر

ما يراؤنه و يشاهدونه و انواره و يسمعون كلامه و مخاطبته

و يتكلمون معه (انوار نعمانیہ صفحہ ۱۶)

کہ وہ زمانہ جب خدا تعالیٰ کا قائم کردہ مہدی دنیا میں ظاہر ہوگا، اس

میں یہ نشان ظاہر ہوں گے کہ لوگوں کی قوت سامعہ اور باصرہ تیز کر دی جائے

گی۔ یعنی وہ دُور کی آوازیں سن سکیں گے اور دُور کے واقعات کو دیکھ سکیں گے۔
اگر کوئی فرد ایک شہر میں ہوگا اور امام دوسرے ملک میں تو لوگ اس امام کو دیکھ لیں
گے اور اس کے کلام کو سن لیں گے اور اس سے باتیں کر سکیں گے۔

یہ پہلا حصہ تو خدا کے فضل کے ساتھ آپ کی آنکھوں کے سامنے پورا ہو چکا اور بڑی صفائی
کے ساتھ پورا ہو رہا ہے۔ اس دوسرے حصے سے متعلق مجھے یقین ہے کہ انشاء اللہ ہماری نسلیں اس کو
بھی پورا ہوتے دیکھیں گی اور عالمی رابطوں کے ذرائع پہلے ہی اتنی ترقی کر چکے ہیں اور عنقریب اور
ترقی کریں گے اور جماعت احمدیہ کے تصرف میں آئیں گے۔ جس کے نتیجے میں نہ صرف یہ کہ ان
الہی جلسوں کی کارروائیاں دور بیٹھے کل عالم میں لوگ سن اور دیکھ سکیں گے بلکہ ہم ان کی تصویریں یہاں
دیکھ سکیں گے اور وہ جو سوال کریں گے ان کی آوازیں یہاں پہنچیں گی۔ پس یہ خدا کے کام ہیں، اسی کا
کارخانہ ہے اسی نے جاری فرمایا ہے۔ وہی اس کارخانے کی حفاظت فرمائے گا اور جو روکیں بیچ میں
آئیں گی ان کو اٹھا دے گا اور کوئی دنیا کی طاقت ان رابطوں کی راہ میں حائل نہیں ہو سکے گی کیونکہ اللہ کی
طرف سے یہ مقدر ہو چکا ہے اور جماعت احمدیہ کی خاطر یہ سارے کارخانے جاری فرمائے گئے ہیں۔

حضرت مسیح موعود علیہ الصلوٰۃ والسلام کو بھی خدا تعالیٰ نے حیرت انگیز صفائی سے ان
امور کی خبریں دی تھیں جبکہ ٹیلی ویژن کا کوئی تصور بھی موجود نہیں تھا لیکن جو عبارت ہے
حضرت اقدس مسیح موعود علیہ السلام کی وہ حیرت انگیز صفائی سے اسی مضمون پر صادق آرہی ہے۔
حضرت اقدس مسیح موعود علیہ الصلوٰۃ والسلام یہ ذکر فرما رہے ہیں کہ اب تو دور دور سے بیعتیں آرہی ہیں
اور ان کے متعلق حضور ہدایت فرماتے ہیں کہ ان کے ریکارڈ رکھے جائیں اور پھر وقتاً فوقتاً وہ ریکارڈ
یہاں بھجوائے جاتے رہیں۔

پھر فرماتے ہیں کہ:

”یہ جو سلسلہ ہے یہ ہمیشہ اس طرح نہیں رہے گا بلکہ خدا کے ہاں ایک
بات مقدر ہے جب اس مقدر کو پہنچے گی وہ بات تو پھر ایک اور نظام جاری ہوگا۔“
اور وہ کیا ہوگا؟ اس کے متعلق فرماتے ہیں:

”ایسا ہی ہوتا رہے جب تک ارادہ الہی اپنے اندازہ مقدر تک پہنچ

جائے۔ یہ انتظام جس کے ذریعے سے راست بازوں کا گروہ کثیر ایک ہی مسلک میں منسلک ہو کر وحدت مجموعی کے پیرایہ میں خلق اللہ پر جلوہ نما ہوگا اور اپنی سچائی کے مختلف المخرج شعاعوں کو ایک ہی خط ممتد میں ظاہر کرے گا۔ خداوند عزوجل کو بہت پسند آیا ہے۔ (ازالہ اوہام روحانی خزائن جلد ۳ صفحہ: ۵۵۹)

یعنی تمام دنیا کے مومنین کو یا ایک جگہ اکٹھے ہو جائیں گے، تمام نظاروں میں شریک ہوں گے اور یہ اس طرح ہوگا کہ مختلف روشنیاں ایک ہی روشنی کے اندر سے جو مختلف رنگ رکھتی ہیں ایک ہی روشنی کی شعاع کے ذریعے دنیا تک پہنچیں گی اور وہ دنیا اس سے فیض پا کر وہ نظارے دیکھے گی۔

پس ٹیلی ویژن میں ہر رنگ الگ الگ سفر نہیں کرتا بلکہ برقی لہریں تمام رنگوں کو سمیٹے ہوئے اسی طرح جس طرح حضرت مسیح موعود علیہ الصلوٰۃ والسلام کو خبر دی گئی تھی اکٹھی سفر کرتی ہیں اور جہاں جہاں پہنچتی ہیں، وہاں وہاں ٹیلی ویژن کے آلے ان کو پھر الگ الگ کر کے مختلف رنگوں میں مختلف تصویروں کی صورت میں دیکھتے ہیں۔

اب سنیئے وقت کا تعین دیکھیں کس طرح اور واضح ہوتا چلا جاتا ہے۔ پرانے بزرگوں نے پیشگوئیاں کیں یہ واقعات ہوں گے۔ ان کی تفسیر ایسی بیان فرمائی کہ اس زمانہ میں جب ہم نے ان کو ہوتے دیکھا تو ایک ذرہ بھی شک نہیں رہا کہ یہی باتیں تھیں جن کی خوشخبریاں دی گئی تھیں۔ پھر جس امام کا ذکر چلا ہے جس کے پیغام رسانی کے نظام کو آسان تر کرنے کے لئے اور وسیع تر کرنے کے لئے یہ سارا کاروبار جاری کیا گیا۔ اس کو اللہ تعالیٰ نے خبر دی اور معلوم ہوتا ہے کہ ٹیلی ویژن کا چونکہ تصور نہیں تھا اس لئے بجلی کی لہروں کے انداز بیان کئے گئے کہ اس طرح وہ باتیں پھیلیں گی اور پوری طرح یوں معلوم ہوتا ہے کہ حضرت مسیح موعود علیہ الصلوٰۃ والسلام کو یہ علم نہیں ہو سکا کہ یہ کیا بنے گی، کیا بات ہوگی، کس طرح پوری ہوگی۔ لیکن اس کا بنیادی مرکزی نکتہ سمجھا دیا گیا اور یہ بتا دیا گیا کہ اس وقت تک جب تک خدا کی تقدیر ان واقعات کو ظاہر نہیں کرے گی اس وقت تک یہ ڈاک کا نظام ہی جاری رہے گا۔

اب سنیئے! کس کے زمانے میں یہ ہونا تھا یعنی حضرت مسیح موعود علیہ الصلوٰۃ والسلام کے کس غلام کے زمانے میں یہ واقعات رونما ہونے تھے۔ اس سے متعلق ۱۹۷۰ء کی ایک روایا ہے جو ایک

احمدی خاتون نے دیکھی اور جو بعد میں الفضل میں شائع ہوئی۔ اس رویا کے الفاظ سنیں تو انسان ورطہ حیرت میں ڈوب جاتا ہے کہ کس طرح اس زمانے میں جب ان باتوں کا تصور بھی نہیں تھا اور یہ بھی تصور نہیں ہو سکتا تھا کہ کب یہ باتیں پوری ہوں گی؟ خدا نے کس صفائی کے ساتھ ایک احمدی خاتون کو یہ نظارہ دکھایا۔ وہ لکھتی ہیں۔

”میں حلفیہ عرض کرتی ہوں کہ ۱۹۷۰ء میں جبکہ میں بانی منزل دارالبرکات ربوہ میں مقیم تھی۔ میں نے خواب میں دیکھا کہ گویا زمین سمٹ کر چھوٹی ہو کر میرے سامنے آگئی ہے اور گول دائرے کی شکل میں ہے۔ اس کے گرد رنگ برنگی اور سفید لیکن تیز روشنیاں گھوم رہی ہیں جو سب ہی بہت خوبصورت ہیں اور دل کو بہت پیاری معلوم ہوتی ہیں۔ پھر دیکھا اس زمین کے اندر سے ایک نام ابھرا اور وہ تھا مرزا طاہر احمد۔“

۱۹۷۰ء کا سال وہ ہے جبکہ حضرت خلیفۃ المسیح الثالث منصب خلافت پر قائم فرمائے گئے اور ابھی تھوڑا ہی عرصہ ہوا تھا اس وقت، چند سال ہی گزرے تھے چار، پانچ سال کی بات تھی اور کوئی وہم و گمان بھی نہیں کر سکتا تھا کہ آئندہ زمانے میں میرا اس خلافت سے تعلق ہوگا اور اس زمانے میں ہوگا جبکہ برقی لہریں مختلف رنگ کی اس طرح دنیا کے گرد گھومیں گی کہ دنیا سمٹ کر چھوٹی سی رہتی ہوئی دکھائی دے گی۔ یہ وہ زمانہ تھا جبکہ میں ایک ادنیٰ معمولی خادم کے طور پر گھر سے دفتر اور دفتر سے گھر تک سائیکل پر جایا کرتا تھا اور چھوٹے چھوٹے سفر بھی میرے لئے لمبے سفر ہوتے تھے لیکن خدا نے دیکھیں کیسا آسان فرما دیا یہ سفر کہ آج میں تمام دنیا سے مخاطب ہو رہا ہوں اور وہی برقی لہریں جو اس خاتون کو دکھائی گئی تھیں وہ میری آواز کو بھی اور تصویر کو بھی اور آپ کی تصویروں کو بھی تمام دنیا میں خوبصورت رنگارنگ روشنیوں میں اس طرح پھیلا رہی ہیں کہ گویا دنیا سمٹ کر ایک چھوٹے سے گولے کی شکل اختیار کر گئی ہے۔

اب میں جہاں تک تمام دنیا میں اسلام کی اشاعت کا تعلق ہے، مجھے کامل یقین ہے کہ اس نظام کے ذریعے اب بہت تیزی کے ساتھ ہمارے سفر طے ہوں گے اور دنیا بہت تیزی کے ساتھ حلقہ بگوش اسلام ہوگی انشاء اللہ تعالیٰ۔ خدا مجھے اور آپ کو زندہ رکھے کہ ہم اس نظام کے درجہ کمال کو پہنچنے

اور اس کے عظیم دائمی پھلوں کو چکھنے کی توفیق پائیں۔ آمین۔ جو فیض تربیت کے سلسلے میں جاری ہو رہے ہیں اور تبلیغ کے سلسلے میں بھی وہ اس کثرت سے ہر جگہ تمام دنیا میں نازل ہو رہے ہیں کہ میرے وہم و گمان میں بھی نہیں تھا کہ یہ سلسلہ کتنا بابرکت اور مفید ثابت ہوگا۔ ایک خاتون نے ایک نقشہ اپنے خط میں کھینچا ہے بہت ہی پیارا نقشہ، وہ لکھتی ہیں:

”خدا کے فضل سے جب سے خطابات ٹی۔وی پر شروع ہوئے ہیں مسجدیں جاگ اٹھی ہیں، (سبحان اللہ کتنا پیارا کلام ہے، مسجدیں جاگ اٹھی ہیں۔ خدا ہمیشہ ان کو جاگتا رکھے) چہروں پر شادمانی ہے، مربی صاحبان کے خطابات میں بھی جان پڑ گئی ہے۔ وہ جو ایک دلی غم کی جھلک تھی چہروں پر کسی حد تک بلکہ کافی حد تک خوشی میں تبدیل ہو چکی ہے۔ آپس میں ہر وقت یہی تذکرہ ہوتا ہے اس دفعہ حضور نے کیا فرمایا اور اب کیا حکم ہے۔ ربوہ کے گھر اور گلیاں تو لگتا ہے کہ آپ کی آواز سے گونج رہی ہیں۔ جب میں اپنے غیر احمدی رشتہ داروں کو بتاتی ہوں تو حیرت سے دیکھتے ہیں کہ یہ کیا ہو رہا ہے اور یہ مادہ پرست لوگ یقین نہیں کرتے کہ کچھ مکانون میں رہنے والے جن کے چہرے ربوہ کی دھول میں اٹے ہوتے ہیں، جن کے گھروں میں دنیا کے تعیش کے سامان نہیں ہوتے، یکا یک کیسے کیا پلٹ گئی کہ وہاں لوگوں نے ڈش انٹینے خرید لئے اور سب سے معجزانہ بات جس کا مجھے بہت لطف آتا ہے وہ یہ ہے کہ پہلے ہم سال میں تین دن خلیفہ وقت کے خطابات سنا کرتے تھے، اس کے لئے دور دور سے سفر کر کے آتے تھے۔ مجھے یاد ہے کہ جب بچے چھوٹے تھے اور ملازمت سے رخصت بھی بہت کم ملا کرتی تھی اس پر آمدنی کی کمی اور پھر ریل کی بنگلہ الگ مشکل تو کراچی سے ہم بھاگ بھاگ جلسے کے لئے آیا کرتے تھے، سارا سال دعائیں کرتے تھے کہ خدایا جلسے میں شمولیت کی توفیق دینا۔ اب یہ حال ہے کہ مہینے میں چار بار جلسہ تو ویسے ہی ہو جاتا ہے اس پر رمضان المبارک میں درس القرآن۔ الحمد للہ ثم الحمد للہ کہاں میں کہاں یہ مقام اللہ اللہ۔“

دوسرا اقتباس مختلف نوجوانوں کا ڈش انٹینا کا شوق خدا تعالیٰ نے کس طرح قبول فرمایا ہے اور جو قربانی پیش کی ہے خدا سے کس طرح ثمرات سے نوازا ہے۔ اس کے بھی بکثرت نظارے مختلف خطوں میں دکھائی دیتے ہیں اور بعض خط تو معلوم ہوتا ہے ایسے جذبات کی صورت میں لکھے گئے ہیں کہ ان کی سیاہی آنسوؤں سے بھیگی ہوئی دکھائی دیتی ہے۔ امریکہ کے ایک نوجوان نے ڈش انٹینا کے ذریعے خطبہ سننے کے شوق کا ذکر کرتے ہوئے بیان کیا ہے کہ

”میرے پاس چالیس ڈالر رہ گئے تھے جس میں سارے مہینے کا گزارہ کرنا تھا اور جہاں ڈش انٹینا نیویارک میں لگا ہوا تھا وہاں تک پہنچنے کے لئے مجھے اڑتیس ڈالر کی ضرورت تھی۔ ساری رات میں بیقرار رہا کہ اے خدا کیا فیصلہ کروں اپنا روحانی شوق پورا کروں یا جسمانی زندگی کے سامان کی فکر کروں اور جلسے میں جانے کا پروگرام چھوڑ دوں۔“

کہتے ہیں۔

”اس بے چینی اور بیقراری میں رات گزری۔ صبح میں نے فیصلہ کر دیا جو ہوگا دیکھا جائے گا، میں یہ اڑتیس ڈالر خرچ کر کے ضرورٹی۔ وی انٹینا پر خطبہ سننے جاؤں گا۔ کہتے ہیں۔

”جب میں چلنے لگا تو مجھے چلتے ہوئے خیال آیا کہ یونیورسٹی سے ہوتا جاؤں، وہاں مختلف امور پر نوٹس لگے ہوتے ہیں۔ وہاں گئے تو بورڈ پر نوٹس لگا ہوا تھا کہ فلاں شخص ابھی چند منٹ کے اندر اندر کارپریونیوارک جا رہے ہیں اگر کسی نے جانا ہے تو تھوڑی قیمت پر یعنی عام کرایوں سے کم قیمت پر اس کو وہ لے جاسکتے ہیں۔“ کہتے ہیں۔

”میں دوڑا دوڑا گیا کارپکڑی اور بیٹھ کر خدا تعالیٰ کی حمد کے ترانے گائے۔ اس نے مجھ سے پوچھا کہ تم کون ہو، کہاں جا رہے ہو؟ میں نے یہ واقعہ سنایا۔ اس کے دل پر اتنا اثر پڑا کہ اس نے کہا! میں تم سے ایک پیسہ بھی وصول نہیں کر سکتا۔“

پس دیکھو خدا نے کس شان سے اس کے اخلاص کو بھی قبول فرمایا، اس کی مرادیں پوری کر دیں اور وہ جو مہینے کے خرچے کی فکر تھی وہ خدا نے خود دور فرمادی۔
ایک صاحب لکھتے ہیں۔

”بذریعہ ڈش انٹینا خطاب سن کر ایسے لگتا ہے جیسے خشک سالی سے اور دھوپ کی تیزی سے زمین خشک ہو جائے، ہر طرف پڑمردگی چھائی ہوئی ہو یکدم بارانِ رحمت برس پڑے اور کملائی ہوئی کونپلیں اور پودے دوبارہ جی اٹھیں اور ان پر جمی ہوئی گرد بھی دھل گئی ہو۔ میری زبان تو اس نعمت کا شکر ادا کرنے سے قاصر ہے، اللہ بہت ہی رحیم و کریم ہے۔“

چھوٹی چھوٹی باتیں بچے نوجوان لکھتے ہیں، جن سے معلوم ہوتا ہے کہ خدا نے کس طرح اس ذریعے سے تربیتی فیض جماعت کو پہنچائے ہیں۔ میں نے ایک موقع پر کہا تھا کہ نمازوں میں ٹوپی پہن کر آیا کرو کیونکہ ہر قوم اور ہر مذہب کی ایک تہذیب ہوتی ہے اور مذہبی معاملات میں اس مذہبی تہذیب کی رعایت رکھنی چاہئے۔ مغرب میں یہ دستور ہے کہ جب کسی بڑے کے سامنے جائیں تو ٹوپی اتار لیتے ہیں، کسی کی تعریف کرنی ہو تو کہتے ہیں Hats Off to You ہم ہیٹ اتار کے تمہارے حضور حاضر ہوتے ہیں، ججوں کے سامنے جائیں تو ٹوپی اتار کر بیٹھتے ہیں۔ اللہ تعالیٰ نے اپنے دربار میں ٹوپیاں پہنائی ہیں، عزتیں اتاری نہیں۔ اس لئے اسلامی سنت یہی ہے کہ خدا کے دربار میں جو جائے عزت اتارنے کے لئے نہیں عزت حاصل کرنے کے لئے جائے اور اپنا تقویٰ، اپنا حسن اور اپنی عزت لے کر جائے۔ یہ جب میں نے سمجھایا تو اس سلسلے میں بہت سے بچوں اور نوجوانوں کے دلچسپ خطوط ملے۔ ایک صاحب لکھتے ہیں کہ۔

”میں نے حضور کے ارشاد پر سب کی باتوں کی پرواہ کئے بغیر ٹوپی پہننی شروع کر دی ہے، غیر احمدی کہتے ہیں کہ یہ قائد اعظم کی ٹوپی کہاں سے لے آئے ہو، کسی نے کہا جو نیچو مرحوم کی ٹوپی لے آئے ہو، کسی نے کچھ کسی نے کچھ کہا۔ مجھے تو اس سے تبلیغ کا بہت موقع ملا ہے اور میں ان سے کہتا ہوں ہمارے امام نے ہمیں یہ فرمایا اور ہم نے اطاعت کی۔ ٹوپی پہن کر تو یوں محسوس ہوتا ہے کہ کوئی گواہ

کے طور پر سر پر آ بیٹھا ہے کہ جو ہمارے اعمال کی نگرانی کر رہا ہے۔“
 اور واقعہ ہر قسم کے لباس کا انسان کے کردار سے ایک گہرا واسطہ ہو جاتا ہے اگر لباس
 غیر ذمہ دارانہ ہو، ننگا اور بے حیائی کا لباس ہو تو ایسا شخص ہر جگہ بے حیائی کی دعوت دیتا پھرتا ہے، خواہ
 زبان سے بولے یا نہ بولے۔ اگر لباس میں تقویٰ شعاری ہو اور ذمہ داری پائی جائے تو ایسے شخص سے
 لوگ بھی اپنی توقعات اونچی رکھتے ہیں اور اس کا ضمیر بھی اسے یاد دلاتا رہتا ہے کہ تم کون ہو اور تم سے
 کیا توقعات وابستہ ہیں۔

ایک مربی صاحب لکھتے ہیں:

”وہ احباب جو بھول کر بھی جمعہ ادا نہیں کرتے تھے۔“

یعنی اندازہ کریں کہ بعض علاقوں میں اتنی لمبی دوری کے نتیجے میں کیسے کیسے تربیتی مسائل
 پیدا ہو چکے تھے۔ کہتے ہیں:

”وہ احباب جو بھول کر بھی کبھی جمعہ ادا نہیں کرتے تھے اب بفضلہ تعالیٰ
 ان خطبات کے فیض سے نہ صرف یہ کہ خطبات سنتے ہیں بلکہ جمعہ اور باقی نمازوں
 میں بھی نسبتاً بہت بہتر ہو گئے ہیں۔ بلکہ ان میں ایک مثال تو ایسی ہے کہ جنہوں
 نے کبھی پندرہ سال سے روزے نہ رکھے تھے مگر اب تمام روزے رکھ رہے ہیں
 اور تو اور اعتکاف بھی بیٹھے ہیں۔“

ایک اقتباس United Arab Emirates سے ایک دوست کا ہے۔ وہ کہتے ہیں:

”یکم جون کو میں U.A.E. کی ایک سٹیٹ سے دوسری سٹیٹ کی
 طرف جا رہا تھا، یہ عید کا دن تھا (یعنی عید قربانی کا دن تھا) راستے میں ریگستان اور
 خشک پہاڑیوں کا طویل سلسلہ ہے وہاں سے جب میں گزر رہا تھا تو راستے میں
 ریڈیو کے پروگرام کی Searching کرتے وقت اچانک آپ کی آواز سنائی
 دی، اس وقت آپ عید کی نماز پڑھا رہے تھے۔ اس وقت میری خوشی کی انتہا نہ
 رہی، میرا بس نہیں چل رہا تھا کہ میں چیخ چیخ کر لوگوں کو اکٹھا کروں اور بتاؤں کہ
 یہ جو آواز عرب کے ریگستانوں میں گونج رہی ہے، یہ سچائی کی آواز ہے۔ اس

وقت میں نے ریڈیو کی آواز بلند کر دی اور ریگستان میں خطبہ سنا۔ یہ میری زندگی کا خوشگوار ترین لمحہ تھا، آپ تصور کریں کہ جس کو انسان دل و جان سے چاہے اور وہ اسے ویرانے اور سنسان ریگستان میں مل جائے تو اس کی کیا حالت ہوگی۔“

بعض دفعہ خدا تعالیٰ ایک قربانی کے لئے محض آزما تا ہے اور جب قربانی کے لئے تیار پاتا ہے تو قربانی لئے بغیر اس کا پھل دے دیتا ہے۔ اس کی ایک مثال شمالا مارٹاؤن لاہور کے دو بھائیوں نے اپنے تجربے کی صورت میں لکھی ہے۔ وہ کہتے ہیں:

”ہمیں بہت شوق تھا کہ ٹیلی ویژن کا بوسٹر لگا کر اردگرد لوگوں کو بھی ٹیلی ویژن پر خطبات سنائیں اور دکھائیں۔“ کہتے ہیں۔

”ہمارے پاس جو پیسے تھے وہ لے کر بوسٹر خریدنے کے لئے چلے تو خیال آیا کہ بانڈز بھی ساتھ لیتے جائیں، دو بانڈز ہمارے پاس تھے وہ بھی ساتھ لے جائیں شاید کچھ پیسہ کم ہو تو یہ بانڈز لگا دیں گے۔“ کہتے ہیں۔

”اللہ تعالیٰ نے فضل فرمایا اور بانڈز بیچے بغیر بوسٹر مل گیا اور اسی بانڈز پر جو ہم بوسٹر کے لئے لگانا چاہتے تھے، پانچ ہزار کا انعام بھی ہاتھ آیا۔“

تو یہ چھوٹے چھوٹے واقعات ہیں جن سے خدا تعالیٰ اپنے قرب اور پیار کے اظہار کرتا ہے۔ دنیا کی نظر میں معمولی ہوں گے، مگر احمدیوں کی نظر میں ان کی بڑی عظمت ہے کیونکہ اللہ کے پیار کے اظہار ہیں اور روزمرہ کی زندگی کا حصہ بن چکے ہیں۔ کسی ایک ملک سے وابستہ نہیں ساری دنیا میں ہر جگہ سے خدا کے پیار کے ایسے حسین نظارے احمدیوں کے تجربے میں آتے ہیں کہ دل عیش عیش کر اٹھتا ہے۔ یہ عالمی گواہی ہے جس کا ذکر میں نے آج خطبے میں کیا تھا کہ آپ کے تقویٰ کا نشان ہے، خدا اس نشان کو ہمیشہ زندہ رکھے اور روشن تر بناتا چلا جائے۔

جہاں تک غیر مسلموں میں تبلیغ کا تعلق ہے یہ ذریعہ خدا کے فضل سے نہایت موثر ثابت ہو رہا ہے اور تمام دنیا سے یہ خبریں مل رہی ہیں کہ روز بروز غیر مسلموں کی دلچسپی ان خطبات میں بڑھتی چلی جا رہی ہے اور کئی غیر مسلموں نے ان خطبات کو دیکھ کر خود مجھ سے خطوں کے ذریعے رابطہ کیا ہے اور دعاؤں کے لئے لکھا ہے کہ اللہ تعالیٰ ہمیں ہدایت کی توفیق بخشے۔ اس ضمن میں ایک سکھ دوست کا

ذکر کرتے ہوئے امریکہ سے ایک دوست لکھتے ہیں کہ:

”ان کی ایک سکھ دوست فیملی نے بتایا کہ وہ حضور کا خطبہ بڑے احترام سے سنتے

ہیں۔“ (مطلب ہے اس سکھ دوست کی بیگم نے یا بچوں میں سے کسی نے بتایا)

”جب احمدیوں کا پروگرام شروع ہوتا ہے اور وہ حضور کو دیکھتے ہیں تو

احترام کی وجہ سے صوفہ سے نیچے اتر کر قالین پر بیٹھ جاتے ہیں اور سارا پروگرام

دیکھتے ہیں۔ ایک دفعہ ان کی ایک بزرگ رشتہ دار ہندوستان سے تشریف لائی

تھیں ان کو بھی انہوں نے پروگرام میں شامل کر دیا، تو انہوں نے بے ساختہ کہا: یہ

شخص جو تصویر میں ہے یہ نہیں بول رہا بلکہ اس کے منہ سے بھگوان بول رہا ہے۔“

پس خدا تعالیٰ کی یہ شان ہے کہ جس منادی کا ذکر کیا تھا وہ تو ایک عاجز منادی ہے۔ اس کی

کوئی بھی حیثیت نہیں مگر جن کا ذکر چلتا ہے ہمارے آقا و مولا حضرت مسیح موعود علیہ السلام اور آپ کے

آقا و مولا اور مالک کل جہان، خدا کے بعد جو سارے جہان کے مالک ہیں حضرت محمد مصطفیٰ ﷺ، یہ

انہی کے ذکر خیر کی برکت ہے کہ اس طرح دلوں میں پاک تبدیلیاں پیدا ہو رہی ہیں۔

ایک غیر احمدی نوجوان نے جیسا کہ میں نے بیان کیا ہے، بہت کثرت سے دوست خط

لکھتے ہیں۔ یہاں تک کہ بعض ریٹائرڈ فوجی جرنیلوں نے بھی لکھے، ہر طبقہ فکر کے لوگ اپنے خیالات

کا اظہار کرتے ہیں اور بتا رہے ہیں کہ بہت تیزی کے ساتھ دلوں میں پاک تبدیلیاں پیدا ہو رہی

ہیں۔ ایک نوجوان لکھتے ہیں۔

”مجھے بڑا افسوس ہے کہ میری زندگی گزر گئی اور میں حضور کے اتنے

پروگرام اور ان کی سچائی پر مبنی باتیں نہیں سن سکا۔ اب میں اس مقام پر کھڑا ہوں

کہ اگر سب دنیا کہے کہ آپ راہ حق پر نہیں تو میں انشاء اللہ آپ کا ساتھ دوں گا۔

اس سے پہلے جہاں جہاں پر میں رہتا رہا ہوں، احمدی مذہب کے بارے میں

غلط باتیں ذہن نشین کرائی جاتی تھیں اور ہم ان باتوں کو ماننے پر مجبور تھے کیونکہ

ہمیں تو آپ کے بارے میں صحیح بات بتائی ہی نہیں جاتی تھی۔ جب میں نے

آپ کا پہلا خطبہ سنا تو اسی وقت میں نے فیصلہ کر لیا کہ آپ غلط نہیں کہہ سکتے

کیونکہ سچائی تو آپ کے چہرے سے ظاہر ہو رہی تھی اور گفتگو کا انداز ایسا تھا کہ اس زمانے میں اس کی مثال پیش نہیں کر سکتا۔ آپ کے لئے میرے دل کی تمام دنیا حاضر ہے۔ میں اپنی انفرادی کوشش کروں گا کہ احمدیت کی تبلیغ اپنے گاؤں جا کر کر سکوں اور اپنے قریبی رشتے داروں کو سمجھاؤں چاہے وہ جو کچھ کہیں۔“

امریکہ سے طاہر عبداللہ گورا ایک دلچسپ واقعہ لکھتے ہیں۔ کہتے ہیں:

”ڈش انٹینا سے متعلق میں دوستوں کو سکھا رہا تھا کہ اس طرح کم قیمت پر آپ ڈش انٹینا لگا سکتے ہیں تو ایک صاحب پر نظر پڑی، ان کو بھی میں نے سکھانا شروع کر دیا اور بتایا کہ اس طرح خریدو، وہاں سے لو اور وہ مسکرا مسکرا کر مجھے دیکھتے رہے مگر کچھ کہا نہیں۔ جب وہ چلے گئے تو کسی نے بتایا کہ یہ تو غیر احمدی ہیں جن کو آپ بتا رہے تھے کہ ڈش انٹینا کیسے لگتا ہے لیکن دو دن کے بعد ہی اسی دوست نے ان کو خبر دی کہ وہی دوست جو غیر احمدی تھے یہ پروگرام دیکھنے کی وجہ سے خدا کے فضل کے ساتھ اپنے پانچ بچوں اور بیگم سمیت بیعت فارم پُر کر چکے ہیں۔“

ہمارے ربوہ کے ایک بہت ہی مخلص فدائی دوست ہیں بشارت احمد خان صاحب، جن کو ڈش ماسٹر کے نام سے یاد کیا جاتا ہے۔ انہوں نے افریقہ میں جا کر بہت عظیم خدمات سرانجام دی ہیں، ابھی بھی یہ غانا ہی میں ہیں۔ ان کے جانے کے بعد کثرت سے غانا میں انٹینے لگے اور بہت ہی سستی قیمت پر اور افریقہ کے باقی ممالک سے آنے والوں کو بھی انہوں نے تربیت دی اور وہ بھی اپنے اپنے ملکوں میں جا کر آگے دوستوں کو سکھا رہے ہیں اور اپنے ملکوں میں ڈش انٹینے نصب کر رہے ہیں۔ یہ سب کچھ کرنے کے بعد انہوں نے اپنی آنکھوں سے جو نظارے دیکھے ہیں، اس کا ذکر کرتے ہوئے لکھتے ہیں کہ۔

”کما سی اور پٹی مان اور کمالی میں ڈش انٹینا کی فننگ کے دوران

نظارہ قابل دید تھا، ہزاروں لوگ ڈش انٹینا دیکھنے کے لئے امد آئے، لوگ سرٹکوں پر کھڑے ہو گئے اور ٹریفک رک گیا۔ ارد گرد کے مکانات کی بالکونیوں

سے دیکھنے لگے، ہر کسی کی زبان پر احمدیہ مسلم کا ڈش انٹینا لفظ تھا۔ اس وقت تک ہم غانا میں خدا کے فضل سے دس انٹینے مکمل طور پر فٹ کر چکے ہیں۔ اب حضور کا خطبہ غانا کے آخری دور کے علاقے میں بھی دیکھا اور سنا جا رہا ہے۔ کشمیر کے ایک گاؤں میں جب ڈش انٹینا لگا تو وہاں سے جو رپورٹ آئی وہ یہ ہے۔

”جب انہوں نے پہلا خطبہ سنا تو ان کی عجیب حالت تھی، یہ گاؤں پہاڑوں کے درمیان گھرا ہوا ہے۔ (یعنی سڑک سے بہت ہٹ کر ہے) پیدل جانا پڑتا ہے، جذبات سے ان کی آنکھوں سے آنسو رواں تھے اور زبانیں خدا کی حمد سے تر تھیں کہ کہاں ان پہاڑوں کے بیچ میں بیٹھے آج ہم اپنے آقا کی زیارت کر رہے ہیں۔“

بنگلہ دیش سے مربی صالح احمد صاحب جو یہاں جلسے میں شمولیت کے لئے تشریف لائے ہوئے ہیں۔ وہ لکھتے ہیں۔

”بنگلہ دیش میں جب پہلی مرتبہ خطبہ جمعہ بذریعہ سیٹیلائٹ سنا گیا تو ڈھاکہ، احمد نگر، چٹاگانگ اور تروہ میں بڑا دردناک نظارہ تھا، لوگ رو رہے تھے اور سسکیاں لے لے کر رو رہے تھے۔ احمد نگر میں تو حضور کی تصویر ٹی۔وی پر آتے ہی لوگوں نے نعرے لگائے اور اس موقع پر روتے جاتے تھے اور نعرے لگاتے جاتے تھے۔ تروہ میں تو ٹیلی فون اور جدید سہولیات بھی مہیا نہیں، سڑک بھی نہیں ہے، وہاں ڈش انٹینا پر پہلا خطبہ دیکھنے کا جو نظارہ تھا وہ ناقابل بیان ہے۔ حضرت مسیح موعود علیہ السلام کی برکت سے یہ جدید سہولت ہم کو میسر آئی۔“

بنگلہ دیش ہی کا ایک اور دلچسپ واقعہ ہے۔ ایک احمدی کو جو نئے نئے احمدی ہوئے تھے، ایک مخالف مولوی پکڑ کر اپنے ساتھیوں کے پاس لے گیا، اس کو جان سے مار ڈالو۔ اس نے کہا میری گردن حاضر ہے بیشک مار ڈالیں، دیر نہ کریں، یہ سر آپ کے سامنے ہے۔ شاید اُس کی اس بات کا، اس صداقت کا ایسا رعب پڑا کہ وہیں سے کچھ آوازیں اٹھیں۔ انہوں نے کہا اچھا ایک ہفتے کی مہلت دے دیتے ہیں، ایک ہفتے کے بعد اگر تم نے توبہ نہ کی تو ہم تمہارا سر کاٹنے کے لئے آئیں گے۔ اس نے کہا

کہ ہفتے کے بعد آ کے لے جانا، آج لے جاؤ یہ تمہارا ہے۔ میرا سر میرا نہیں رہا خدا کی راہ میں قربان ہونے کے لئے تیار بیٹھا ہے، آج نہیں کل آ کے لے جانا مگر میں تو دین سے نہیں پھروں گا۔ لیکن اس کے بعد خدا تعالیٰ نے ان کے دل میں ایک بات ڈالی، اس گاؤں کے جو دنیا کے لحاظ سے سب سے بااثر لیڈر تھے ان سے جا کے وہ ملے اور انہوں نے کہا کہ تم نے اگر مجھے مارنا ہی ہے تو اپنے پاک ہاتھوں سے مارو۔ مولوی سے کیوں مروا تے ہو؟ میری عاقبت خراب نہ کرو۔ تم مارو اور کوئی گاؤں کا شریف آدمی مار دے۔ مولوی سے نہ مروانا اور پھر کہا کہ اچھا مارنے سے پہلے ایک ہمارے امام کا خطبہ تو سن لو۔ اس نے کہا اچھا پھر مجھے سناؤ۔ چنانچہ اس کو خطبہ سنایا گیا۔ کہتے ہیں سنتے سنتے اس کی حالت بدل گئی اور اس نے اعلان کیا کہ اب میں بھی احمدی ہوں، مجال ہے کسی کی اس کو ہاتھ لگا کے دیکھے۔

بنگلہ دیش ہی کا ایک اور واقعہ ہے۔ ایک مخالف لیڈر جو جماعت کے خلاف جلوس کی قیادت کرتے تھے اور پتھراؤ میں پیش پیش تھے اور مخالفت کا کوئی موقع ہاتھ سے نہیں جانے دیتے تھے۔ ان کو کسی نے کہا کہ تم ایک دفعہ آ کر ٹیلی ویژن پر خطبہ تو دیکھ لو، سن لو، پھر جو چاہے کرنا۔ چنانچہ وہ بات مان گئے۔ کہتے ہیں خطبہ سنتے سنتے ان کی حالت غیر ہونی شروع ہوئی اور بلک بلک کر رونے لگے اور خطبہ ختم ہوتے ہی کہا! ابھی میری بیعت کرواؤ۔

عجیب اللہ کی شان ہے، ہمارے وسائل کتنے محدود تھے اور راہ میں کتنی روکیں کھڑی کی گئیں تھیں۔ ساری دنیا کی طاقتیں کہتی تھیں تم کون ہوتے ہو آگے بڑھنے والے، ہم تمہیں ایک قدم آگے بڑھنے نہیں دیں گے اور خدا کی شان کیسے عظیم انتظام کئے ہیں، اس دنیا کی کوئی طاقت ان کو روک نہیں سکتی۔ میں نے پہلے بھی کہا تھا جو فضل آسمان سے برستے ہیں کوئی چھتری ہے جو ان کو روک سکے، کوئی شامیانہ ہے جو ان کی راہ میں حائل ہو سکے۔ جب آسمان سے فضل برستے ہیں تو پھر ساری دنیا میں ہر طرف پھیلتے چلے جاتے ہیں اور آج جماعت احمدیہ پر ساری دنیا میں آسمان سے فضل نازل ہو رہے ہیں۔

ہر جگہ خدا کی طرف سے جو فضل نازل ہو رہے ہیں وہ تبشیر کی صورت میں بھی ہو رہے ہیں، انذار کی صورت میں بھی ہو رہے ہیں اور ایسی کمزور جماعتیں جن کو مخالفوں نے گھیر رکھا تھا، زندگی ان کی عذاب بنا رکھی تھی۔ ان کے لیڈروں کو، ان کے سربراہوں کو خدا نے کس طرح سزا دی اور عبرتناک

سزا دی، جب انہوں نے ڈش انٹینا کی راہ میں حائل ہونے کی کوشش کی۔ اس کی ایک مثال سندھ کی ایک چھوٹی سی غریب جماعت کی مثال کے طور پر میں آپ کے سامنے رکھتا ہوں۔ وہ لکھتے ہیں کہ۔

”جب ہم نے ڈش انٹینا لگایا تو جماعت میں جان پڑنی شروع ہوئی، جو لوگ پہلے ارد گرد جا رہے تھے وہ ایک دم اکٹھے ہو کے آ گئے، یہاں تک کہ کثرت سے غیر احمدی مخالفین آ کے باقاعدہ خطبہ سننے لگے۔ اس کے نتیجے میں حسد کی آگ اور بھڑک اٹھی اور گاؤں کا مولوی جو شرارت میں پیش پیش تھا، اس نے لوگوں کو اکٹھا کیا اور اعلان کیا کہ اب تو یہ سب کو بے دین کر کے چھوڑیں گے۔ (یعنی ان کے خیال میں) اس لئے ایک ہی علاج ہے کہ حملہ کرو، ان کی اینٹ سے اینٹ بجا دو، ڈش انٹینا کے ٹکڑے ٹکڑے کر دو تا کہ یہ اپنے امام کی آواز اور تصویر ہمیں نہ دکھا سکیں۔ (اس اعلان کے نتیجے میں لوگ اکٹھا ہونے شروع ہوئے، ابھی اکٹھے نہیں ہوئے تھے) اس نے اعلان کیا کہ اگلے جمعہ کو یہ پروگرام ہوگا، دو روز دور تک پیغام پہنچاؤ سب اکٹھے ہو جاؤ۔ جس دن لوگوں نے اکٹھے ہونا تھا اس دن اس کا بیٹا شدید بیمار ہو گیا اور ایسی شدید پیٹ میں تکلیف اٹھی کہ اس کو لے کر افراتفری میں وہ ہسپتال پہنچا۔ 24 گھنٹے کے اندر تڑپ تڑپ کر اس کے سامنے اس نے جان دے دی اور کوئی ڈاکٹر اس کو بچا نہ سکا۔ اس کے نتیجے میں نہ صرف یہ کہ مولوی کا منصوبہ خاک میں مل گیا بلکہ لوگوں نے کہا یہ خدا کی تائید کا نشان ہے، اس لئے آئندہ بد نظر سے اس ڈش انٹینا کو نہیں دیکھنا۔ اب یہ مولوی خود سخت بیمار ہے اور حالت اتنی دردناک ہے کہ باہر سے کسی بچے کے رونے کی آواز آئے تو چیخیں مار مار کر روتا ہے کہ یہ میرا بچہ ہے، میرا دم گھٹ رہا ہے مجھے بچاؤ۔“

پس خدا کی تبشیر کی بھی عجیب شان ہے اور اس کے انذار کی بھی عجیب شان ہے۔ تبھی قرآن کریم میں انبیاء کے ذکر کے ساتھ مُبَشِّرًا وَنَذِيرًا، مُبَشِّرًا وَنَذِيرًا کا ذکر ملتا ہے۔

پس آپ بھی دنیا کو تبشیر بھی کریں اور انداز بھی کریں کیونکہ یہ دن تھوڑے ہیں اور بڑی بڑی بلائیں، ان بلاؤں نے دنیا کو گھیر رکھا ہے اور وہ وقت دور نہیں جبکہ آپ دنیا کو عالمی عذاب میں مبتلا ہوتا دیکھیں گے۔ اس لئے اس عذاب سے پہلے کثرت سے انداز کریں اور دنیا کو متنبہ کریں کہ ایک ہی امن کی راہ ہے اور وہ اسلام کی راہ ہے۔ اسلام کی وہ راہ ہے جو احمدیت نے دیکھی اور خدا کے قائم کردہ امام نے اسے دکھائی۔ یہ محمد مصطفیٰ کی راہ ہے۔ اس راہ پر آؤ گے تو بچو گے، ورنہ ہر طرف لٹیرے ہیں۔ دنیا میں اور کہیں کوئی امن کی ضمانت نہیں دی جاسکتی۔ پس اس کثرت سے لوگوں کو صرف تبشیر ہی کے ذریعے نہیں بلکہ انداز کے ذریعے بھی بلائیں چونکہ یہی سنت انبیاء ہے۔

بنگلہ دیش کا ذکر کرتے ہوئے میں آپ کو بتاؤں کہ ہم نے جو آٹھ زبانوں میں ساتھ مسلسل ٹرانسلیشن کا انتظام کیا ہوا ہے یعنی ترجمے کا، اس میں پہلے بنگلہ دیش شامل نہیں تھا، بنگالی زبان شامل نہیں تھی۔ آج سے دو دن پہلے، مجھے ان کی طرف سے فیکس موصول ہوئی کہ ہمیں بھی محروم نہ کیا جائے اور اس جلسے سے آئندہ بنگالی کو بھی ترجمے والی زبانوں میں شامل کر لیا جائے۔ میرے خیال میں وقت بہت تھوڑا تھا اور ممکن نظر نہیں آتا تھا کہ اتنی جلدی کسی اور زبان کو ہٹا کر یہ انتظام کریں۔ لیکن پھر اللہ تعالیٰ نے میرے دل میں ایک بات ڈالی اور میں نے اسی وقت فیصلہ کیا کہ یہ ضرور انتظام کیا جائے گا۔ حضرت مسیح موعود علیہ السلام کا ایک الہام ہے کہ۔

”پہلے بنگالہ کی نسبت جو کچھ حکم جاری کیا گیا تھا اب ان کی دلجوئی

ہوگی۔“ (تذکرہ صفحہ: ۵۰۸)

اور بنگالہ کی جماعت نے جس طرح اخلاص کے نمونے دکھائے ہیں، جس طرح بہادری کے اور سرفروشی کے نمونے دکھائے ہیں۔ ان کا اول حق ہے کہ ان تک ان کی زبان میں پیغام پہنچے۔ پس میں نے کہا کہ جب خدا نے فرمایا ہے کہ ”بنگلہ کی دلجوئی کی جائے گی“ تو میں کون ہوتا ہوں اس دلجوئی کی راہ میں حائل ہونے والا، میں تو ادنیٰ راہ کا ایک معمولی غلام، خاک پا ہوں۔ پس ضرور بنگالہ کی دلجوئی کی جائے گی۔ پس آج اللہ تعالیٰ کے فضل سے بنگالہ میں پہلی مرتبہ بنگالی زبان میں یہ آج کا خطبہ بھی نشر ہوا اور یہ جلسہ بھی نشر ہو رہا ہے اور آئندہ بھی انشاء اللہ مستقلاً بنگالی زبان میں ان کو مخاطب کیا جاتا رہے گا۔

بگلہ دیش کی جماعت خدا کے فضل سے بہت ہی مخلص اور اخلاص میں دن بدن ترقی کر رہی ہے اور خوبی یہ ہے کہ وہاں کے مخالفین میں بھی تقویٰ کا بیج موجود ہے، مخالفین میں کم ہیں جو نہایت ہی حد درجہ مسموم ہو چکے ہیں، زہر آلود ہیں، ان کی آنکھیں بھی بند، ان کے کان بھی بند، ان کے دلوں پر بھی مہریں۔ لیکن نسبتاً میں نے دیکھا ہے بنگال کے علماء میں تقویٰ زیادہ ہے، سخت مخالفت کے باوجود جب وہ کوئی دلیل سنتے ہیں تو قائل ہونا شروع ہو جاتے ہیں۔ اسی لئے بنگال میں خدا کے فضل سے اب بڑی تیزی کے ساتھ احمدیت کو قبول کیا جا رہا ہے اور امید ہے یہ آئندہ چند سالوں میں رفتار انشاء اللہ بہت زیادہ بڑھ جائے گی۔

وہاں کی مخالفت کے متعلق میں بیان کر رہا ہوں کہ ڈش انٹینا کی مخالفت میں قطعاً کسی جگہ پرواہ نہیں کی گئی۔ بڑے بڑے حملے ہوئے، بڑے بڑے گھیراؤ کئے گئے، بنگال کی جماعت کا مرد، عورت، بچہ، ایک ایک ثابت قدم رہا۔ انہوں نے کہا ہم جانیں دے دیں گے مگر اس رابطے کو اب نہیں ٹوٹنے دیں گے۔ بعض سرداروں نے مسجد میں آ کر کہا یہ ڈش اتار لیں۔ صدر جماعت نے جواب دیا کہ ہم اس سے خلیفہ وقت کے خطبات سنتے ہیں، بیشک ہماری جان چلی جائے یہ ڈش نہیں اترے گی۔ ساری جماعت اس موقع پر متحد ہو گئی کہ جو کچھ سر پہ گزر جائے، ہم ڈش انٹینا کو نہیں اترنے دیں گے۔ چنانچہ مخالفین نے ایک میٹنگ کی کہ سارا علاقہ اکٹھے ہو کر احمدیوں کے گھروں کی اینٹ سے اینٹ بجا دے اور ان کا یہ نظام برباد کر دے۔ اسی میٹنگ میں آپس میں اختلاف ہو اس پر پھٹول ہوئی، ایک دوسرے پر حملے کئے گئے اور ساری قوم دو حصوں میں بٹ کر ایک دوسرے کی جان کے درپے ہو گئی اور ایک دوسرے کے خون کی دشمن ہو گئی اور اب ان کو اپنی ہی ہوش نہیں ہے، وہ جماعت کی طرف کیا توجہ دیں گے۔ پس یہ بھی خدا تعالیٰ کی طرف سے ایک اندازی نشان ہے اور دنیا میں ہر جگہ ظاہر ہو رہا ہے یہ بتانے کے لئے کہ اللہ کی تقدیر ہے جو چل رہی ہے یہ کوئی اتفاقی حادثہ نہیں ہے۔

منیر احمد صاحب چوہدری مبلغ انچارج Eastern Region کینیڈا سے لکھتے ہیں:

”اوٹاوا (Ottawa) میں پاکستان سے آئے ہوئے ایک دوست

سے تبلیغی رابطہ تھا، انہوں نے (میرا ذکر کر کے کہ) آپ کے خطبات کی ویڈیوز

دیکھنی شروع کیں۔ رمضان المبارک میں درس قرآن سے بہت متاثر تھے،

چاہتے تھے کہ اپنی بیوی کو بھی یہ دکھائیں لیکن وہ سخت متعصب اور کٹر گھرانے سے تعلق رکھتی تھی آخر انہوں نے منت کی، بہت منت سماجت سے اسے کہا کہ بیوی اچھا ایک دفعہ میری خاطر آ کر ٹیلی ویژن پر خطبہ تو سن لو اور دیکھ لو پھر جو چاہو گی میں تمہارے ساتھ ہوں گا۔ چنانچہ وہ آئی دیکھنے لگی اور دیکھتے دیکھتے مولویوں کے متعلق سخت کلامی شروع کر دی، (جو الفاظ میں بیان نہیں کرنا چاہتا) اور ساتھ کہا کہ میں شرح صدر کے ساتھ حاضر ہوں۔ آؤ ہم سب بیعت کر کے جماعت احمدیہ میں داخل ہوتے ہیں۔“

پس اللہ تعالیٰ کی طرف سے یہ جو فضلوں کی بارش نازل ہو رہی ہے، یہ بہت بڑے اور اعلیٰ مقاصد سے وابستہ ہے۔ امر واقعہ یہ ہے کہ احمدیت اب اُس دور میں داخل ہو رہی ہے جہاں بہت تیز رفتاری پیدا ہو جائے گی اور آپ عنقریب قوموں کو فوج در فوج اسلام کی آغوش میں داخل ہوتے دیکھیں گے، اسلام کی گود میں آتا دیکھیں گے۔ یہ وہ مضمون ہے جس کا تعلق بہت گہرا استغفار سے ہے۔ کیونکہ قرآن کریم نے جب ایسی عظیم الشان فتوحات کا نظارہ کھینچا، تو ساتھ ہی فرمایا کہ جب تم دیکھو گے۔

إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ
اللَّهِ أَفْوَاجًا ۖ فَسَبِّحْ بِحَمْدِ رَبِّكَ وَاسْتَغْفِرْ لَهُ ۗ إِنَّهُ كَانَ تَوَّابًا
(النصر: ۴۳۲)

کہ دیکھو تمہیں عظیم نظارے دکھائے جائیں گے۔ لوگ تو یہ دیکھتے ہیں کہ فوجیں علاقوں میں فتح کے شادیاں بجاتے ہوئے داخل ہوتی ہیں اور ملکوں اور تاجوں کو اپنے قدموں تلے روندتی ہیں اور علاقوں پر علاقے فاتح فوجیں اپنے گھوڑوں کی ٹاپوں تلے روندتی چلی جاتی ہیں اور بڑے تکبر سے ان ملکوں میں داخل ہوتی ہیں۔ تمہیں اے محمد ﷺ ہم فوجوں کے داخل ہونے کا ایک اور نظارہ دکھائیں گے، مخاطب آنحضور کو کیا گیا ہے۔ إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۖ اس مضمون کو یاد رکھیں، یہ ساری برکتیں محمد ﷺ کی ہی برکتیں ہیں۔ فوجوں کا ذکر کرتے ہوئے خدا نے یہ نہیں فرمایا کہ اے مسلمانو! جب تمہارے دین میں شامل ہونے کے لئے فوجیں آئیں گی۔ فرمایا اے محمد جب تیرے حضور فوجیں

حاضر ہوں گی، جب خدا کی نصرت اور فتح کے دن آئیں گے، تو کیا ہوگا۔ اِذَا جَاءَ نَصْرُ اللَّهِ وَالْفَتْحُ ۗ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ﴿۱۰﴾ یہ فوجیں اپنے ملک حضور کے قدموں میں نچھاور کرنے کے لئے آئیں گی، اپنے تاج و تخت حضور کے قدموں پر نچھاور کرنے کے لئے آئیں گی۔ یہ عجیب قسم کا فوجوں کا داغہ ہے، جن ملکوں میں داخل ہوتی ہیں ان کو فتح نہیں کر رہیں بلکہ اپنے تاج و تخت کو ان کے قدموں میں ڈالنے کے لئے حاضر ہو رہی ہیں۔ اپنے خزانوں کی چابیاں، اپنی سلطنت کی کنجیاں ان کے سپرد کرنے کے لئے حاضر ہو رہی ہیں۔ فرمایا! جب تُوِيَ نَظَارَهُ دِكْحِيهِ تَوَكَّرَ فَمَسَّحَ بِحَمْدِ رَبِّكَ وَاسْتَغْفَرَهُ ۗ إِنَّهُ كَانَ تَوَّابًا ﴿۱۱﴾ تو تُو خدا کی تسبیح و تحمید میں مصروف ہو جا کیونکہ یہ تیرے خدا نے تیری خاطر انتظام کیا ہے۔

اگر حضرت محمد مصطفیٰ ﷺ کو یہ پیغام ہے کہ تیری خاطر خدا نے انتظام کیا ہے اس لئے اپنی فتح کے نقارے نہیں بجانے بلکہ خدا کی فتح کے نقارے بجانے ہیں، خدا کی تسبیح کرنی ہے، خدا کی حمد کے گیت گانے ہیں۔ تو ہم غلامان، غلامان محمد مصطفیٰ ﷺ بڑے ہی جاہل اور بیوقوف ہوں گے اگر ان کامیابیوں کو اپنی طرف منسوب کرنے لگیں، اپنی چالاکیوں کو ان باتوں کا محرک اور ان (یوں کہنا چاہئے کہ) اپنی چالاکیوں کے سر پر یہ سہرا ڈالیں کہ ہم نے چالاکیوں، ہوشیار یوں سے، تدبیروں سے یہ بڑے بڑے کام کئے ہیں۔ پس جتنے بڑے بڑے کام اسلام کی خاطر ہونے والے ہیں اور عنقریب آپ دیکھیں گے کہ فوج در فوج اس کثرت سے تو میں داخل ہوں گی کہ وہ لوگ سنبھالنے مشکل ہو جائیں گے، اتنا ہی زیادہ انکسار کی طرف مائل ہوں۔ کامل طور پر دل میں یہ یقین رکھیں اور اس یقین کی پرورش کریں اور اس کی حفاظت کریں اور اپنی جان سے اس یقین کو چمٹالیں کہ ہماری کوششوں اور ہماری محنتوں کا پھل نہیں ہے۔ یہ محض اللہ تعالیٰ کے احسانات ہیں اور حضرت محمد مصطفیٰ ﷺ کی برکت سے خدا نے جو فضل ان پر نازل فرمائے، وہی فضل ہیں جو ہم آج دنیا پر نازل ہوتے دیکھ رہے ہیں۔ پس تسبیح و تحمید کے ترانے گانے کے دن ہیں نہ کہ اپنی فخر و مہابت کے ذکر کے دن۔

اس ضمن میں آگے فرمایا وَاسْتَغْفَرَهُ، اللہ تعالیٰ سے استغفار کرو۔ بعض پیغامات حضرت اقدس محمد مصطفیٰ کے حوالے سے دوسروں کو دیئے جاتے ہیں اور یہاں خصوصیت کے ساتھ اس دوسرے پیغام میں زیادہ خصوصیت کے ساتھ عام مسلمان محمد مصطفیٰ ﷺ کے واسطے سے مخاطب

ہیں۔ استغفار کرو کیوں؟ فتح کے نتیجے میں تو یہ ثابت ہوتا ہے کہ دیکھو ہم نے اپنے اعمال کو اور اپنی سوچوں اور اپنی تدبیروں کو درجہ کمال تک پہنچا دیا ہے اور پھر اتنی بڑی فتوحات ہوئیں۔ استغفار کا مضمون تو اس صورت حال سے تعلق رکھتا ہے کہ ہم ناکام ہوئے، ہم نامراد ہوئے، پتا نہیں کیا کیا غلطیاں ہم سے ہو گئی تھیں جو ہم نتیجوں سے محروم رہ گئے۔ تب انسان استغفار کرتا ہے، تو بہ کرتا ہے، اوہو! مجھ سے غلطیاں ہو گئیں، پتا نہیں کیا کیا نقائص تھے جن کے نتیجے میں کوئی فیض نہ پاسکا۔ تو اللہ تعالیٰ فرماتا ہے ایک طرف تو فوج در فوج لوگ داخل ہوں گے، فتح کے نقارے بجیں گے مگر تم استغفار کرنا۔ اس کی حکمت یہ ہے کہ ہماری کمزوریوں کے باوجود یہ فضل نازل ہو رہے ہیں اور ان فضلوں کے نتیجے میں ہمیں کمزوریاں دور کرنے کی طرف توجہ کرنی ہوگی اور خدا سے بخشش مانگنی ہوگی کیونکہ آنے والی قوموں کی مہمان نوازی کا حق ادا نہیں ہو سکتا جب تک ہم اپنے نفسوں کی اصلاح کی طرف متوجہ نہ ہوں۔

پس جتنی فتح خدا تعالیٰ کے فضل سے وسیع تر صورت میں احمدیت کو نصیب ہو رہی ہے اور ہونے والی ہے، اس کے نتیجے میں اسی نسبت سے خدا کی تسبیح اور تحمید کے گیت گانے شروع کریں اور اپنی کمزوریوں کی طرف توجہ کریں۔ اللہ تعالیٰ سے بخشش مانگیں اور استغفار کریں اور اپنی کمزوریوں کا کھوج لگا کر ان پر خدا کی رحمت کے پردے ڈالنے کی کوشش کریں۔ اللہ ہی ہے جو لوگوں کے پردے ڈھاکتا ہے، انسان کے بس میں تو کچھ بھی نہیں اگر خدا کی ستاری کا پردہ نہ رہے تو ہم سارے تو ایک کورھی کی طرح اس دنیا کو دکھائی دینے لگیں کہ جس کا تن بدن رستے ہوئے ناسوروں سے چھدا ہوا ہو۔ حقیقت یہ ہے کہ ہر انسان پر خدا کی ستاری کا پردہ ہی ہے، جب تک وہ رہے اس وقت تک وہ لوگوں کو حسین دکھائی دیتا ہے۔ جب وہ پردہ اٹھ جائے تو اندر سے کچھ بھی نظر نہیں آتا سوائے مکروہ چیزوں کے۔

بچپن میں ہم یہ غلطی کیا کرتے تھے کہ پہاڑی جو نکوں پر نمک ڈال کر ان کو پگھلایا کرتے تھے کیونکہ یہ بچپن کی بیوقوفی کہہ لیں، مگر ایک ایسی غلطی تھی جس میں سارے بچے اس علاقے کے بتلا تھے۔ جب پہاڑوں پہ جایا کرتے تھے تو جو نکوں کے اوپر بڑی چکنی سے ایک جلد سی ہوتی ہے، ایک فلم سی ہوتی ہے، جو نمک سے فوراً پگھل جاتی ہے اور اس Film کے ساتھ وہ جو نک چلتی ہوئی بڑی پیاری معلوم ہوتی ہے لیکن نمک ڈالیں تو اندر سے محض گوبر کا ڈھیر ہے کچھ بھی باقی نہیں رہتا۔ پس اگر دنیا کو خدا موقع دے دے کہ وہ ہم کمزوروں اور نااہلوں پر نمک ڈال دیں تو اس نمک سے پگھل کر ہمارا

کچھ بھی باقی نہیں رہے گا لیکن خدا ہماری حفاظت فرما رہا ہے۔ خدا کی رحمت اور ستاری کا پردہ ہے جو ہمارے عیوب کو ڈھانپنے ہوئے ہے، اس پردے کی حفاظت کے لئے استغفار ضروری ہے۔

پس استغفار کا مضمون اس لئے بھی ہے کہ قومیں آئیں گی اور تمہیں دیکھیں گی۔ اگر انہوں نے تمہارا اندرون نہ دیکھ لیا، اگر تمہاری کمزوریوں سے آگاہ ہو گئیں تو اسلام سے متنفر ہونے لگیں گی۔ پس خدا سے بخشش مانگتے ہوئے جس طرح کیڑا مٹی میں چھپتا ہے اس طرح خدا کے فضلوں اور رحمتوں اور ستاری کے پردے میں چھپ جاؤ تا کہ تمہارا صرف حسین چہرہ دکھائی دے۔ دکھاوے کی خاطر نہیں بلکہ اللہ تعالیٰ کے پیغام کی حفاظت کے لئے اور خدا کے دین میں داخل ہونے والوں کی اخلاقی قدروں کی حفاظت کے لئے تمہیں لازماً اچھا بننا ہوگا اور وہ اچھا بننا استغفار کے ذریعے ہو سکتا ہے۔ پردے دو قسم کے ہوتے ہیں، ایک پردہ وہ ہے جو بیماریوں کو اس طرح ڈھانپتا ہے کہ بیماریاں اندر اسی طرح پلٹی رہتی ہیں اور صرف پردہ ہی رہتا ہے۔ مگر خدا جس پردے کی طرف آپ کو بلا رہا ہے یعنی ستاری کا پردہ اس کے متعلق جب سے دنیا بنی ہے تمام عارف باللہ گواہ ہیں اور واقعاتی طور پر اپنے تجارب سے اس بات کی گواہی دیتے ہیں کہ خدا کی ستاری کے پردے میں انسان کی کمزوریاں دور ہونے لگتی ہیں، وہ ویسا نہیں رہتا جیسے پہلے تھا۔ پس وہ پردہ جس کے ہٹانے سے برائیاں نہ صرف اسی طرح دکھائی دیں بلکہ پہلے سے بڑھ کر دکھائی دیں وہ عیاری کا پردہ ہے، وہ ستاری کا پردہ نہیں۔ وہ دکھاوے کا پردہ ہے، وہ بخشش کا پردہ نہیں، وہ استغفار کا پردہ نہیں۔ استغفار کے پردے کی یہ قطعی علامت ہے اور جب سے دنیا بنی ہے یہی اس پردے کی خوبی اور یہی اس پردے کا خاصا ہے کہ جو اس پردے کے تلے آئے اس کے اندر اصلاح ہونی شروع ہو جاتی ہے، اس کی بیماریاں دور ہونی شروع ہو جاتی ہیں۔ پس پردہ وہاں وہاں سے اٹھتا ہے جہاں جہاں سے جسم اور روح اصلاح پذیر ہو چکے ہوتے ہیں، ایک نئے روپ میں انسان دنیا کے سامنے ابھرتا ہے۔ پس ان آنے والوں کو یہ نظارے دکھائیں اور یہ نظارے صرف استغفار کی برکت سے حاصل ہو سکتے ہیں۔

اب میں ایک دو اور باتیں آپ کے سامنے کچھ جذباتی سی بھی ہیں کچھ واقعاتی سی بھی وہ رکھتا ہوں آپ کو یاد ہوگا چند سال پہلے میں نے ایک نظم میں اپنی عاجزانہ تمناؤں کا اظہار کیا تھا۔ جس کے شعر کچھ ایسے تھے کہ

۷۔ ہم آن ملیں گے متوالو بس دیر ہے کل یا پرسوں کی
تم دیکھو گے تو آنکھیں ٹھنڈی ہوں گی دید کے ترسوں کی (کلام طاہر: ۳۷)

یہ جو نظم ہے اس کے حوالے سے بسا اوقات پاکستان سے خصوصیت سے لوگ، خصوصاً نوجوان لڑکے مجھے لکھتے ہیں اور کہتے ہیں کل اور پرسوں گزرے ہوئے تو دیر ہوگئی۔ آپ کب آئیں گے؟ آپ تو کہتے تھے یہ جھوٹی باتیں نہیں نکلیں گی، دشمن کی باتیں جھوٹی نکلیں گی۔ تو پھر کیا بات ہے کہ آپ ابھی تک وہاں ہیں؟ میں ان کو بتاتا ہوں کہ ٹیلی ویژن کے ذریعے خدا تعالیٰ نے مجھے جو آپ کے گھروں تک پہنچایا ہے یہ اللہ تعالیٰ نے میری عاجزانہ تمناؤں کا پھل ہی تو دیا ہے، میری بے قرار یوں اور بے کسیوں پر اس طرح اپنی ستاری کا پردہ ڈالا ہے۔ میں نے جو اظہار کیا تھا یہ کوئی ایسی پیشگوئی نہیں تھی جس کی بناء کسی الہام پر ہو بلکہ خدا تعالیٰ کی عمومی تقدیر پر تھی، جو خدا کی راہ میں ہجرت اختیار کرتے ہیں خدا ضرور بالآخر کامیابی سے ان کو اپنے وطنوں کی طرف واپس لے کے آیا کرتا ہے، یہ وہ بات ہے جو لازماً ہو کے رہے گی۔ اس کے دفاع میں میں کوئی عذر پیش نہیں کر رہا بلکہ آپ کو حقیقت بتا رہا ہوں۔ جہاں تک کل اور پرسوں کی بات ہے، یہ تو محاورہ ہے، ایک دل کی تمنا ہے، اگر شعر اجازت دیتا تو میں آج چند لمحوں کی باتیں کرتا، کل اور پرسوں کی بجائے۔ تو میری تمناؤں پہ تو نہ پہرے بٹھائیں، میری بے قرار یوں پر اس طرح ضرب تو نہ لگائیں کہ تم تو کہتے تھے کل، پرسوں آ جائیں گے۔ کہاں بیٹھے ہو، کیوں آ نہیں رہے؟ میں تو ایک عاجز انسان ہوں، میری خواہش ہے، میری محبت ہے، جو ان شعروں میں ڈھلتی ہے۔ اللہ تعالیٰ اس پر رحمت کی نظر ڈالتا ہے اور وہ سامان فرما رہا ہے جس کے نتیجے میں ہماری دُوریاں قریبوں میں تبدیل ہو رہی ہیں۔ آپ کیوں نہیں دیکھتے کس طرح خدا نے اپنے فضل کے ساتھ صرف پاکستان ہی نہیں بلکہ تمام دنیا کے لئے وہ سامان پیدا فرمائے جس کا یہ شعر مظہر ہے۔

۸۔ تم دیکھو گے تو آنکھیں ٹھنڈی ہوں گی دید کے ترسوں کی
کثرت کے ساتھ لوگ لکھتے ہیں کہ جب ہم نے پہلی دفعہ دیکھا تو آنکھوں سے اس طرح آنسو برسے جیسے موسلا دھار جھڑی لگ گئی ہو اور یہ نظارہ صرف پاکستان کا نہیں ساری دنیا سے اس کی خبریں مل رہی ہیں۔ ابھی غانا کے نظارے آپ کے سامنے پیش کئے گئے، وہاں بھی یہ حال ہے تو اللہ تعالیٰ نے تو اپنے فضل کے ساتھ معنوی طور پر اس پیشگوئی کو یا جو اظہار تمنا تھا، اس کو پورا کرنے کے

سامان کر دیئے، غیروں کو تو دکھائی دے رہا ہے اور غیر اس کا اقرار کرنے لگے ہیں۔ ان نوجوانوں کو پتہ نہیں کیوں یہ بات دکھائی نہیں دے رہی؟
ایک مربی صاحب لکھتے ہیں کہ:

”مخالفین کے ایک اجلاس میں بعض سرکردہ شیعہ احباب کو بھی مدعو کیا گیا اور جماعت احمدیہ سے متعلق کس طرح ان کو مٹایا جائے، کس طرح ان کی راہ میں روکیں کھڑی کی جائیں، موضوع زیر بحث تھا۔ اس موقع پر ایک جرأت مند شیعہ دوست بر ملا اس مجلس میں کھڑے ہوئے اور انہوں نے کہا جو تم نے پہلے کوششیں کی تھیں ان کے نتیجے تو دیکھ لو، ان کو تو سنبھال لو۔ تم نے مرزا طاہر کو ملک سے ملک بدر کر دیا تھا اور اس کا نتیجہ یہ نکلا کہ آج ہمارے سارے گھروں میں داخل ہو گیا ہے۔“
اس نے کہا:

”تم کیا اور تمہاری کوششیں کیا؟ اپنے گھروں کو تو اب بچاؤ۔ ہماری عورتیں ہمارے بچے بڑی محبت اور شوق سے اس کو دیکھنے اور سننے لگے ہیں۔ کون ہوتا ہے جو اس راہ میں حائل ہو سکتا ہے؟ اس لئے جو پہلے کر بیٹھے ہو اسی کو بھگت لو، مزید کوششیں کوئی نہ کرنا۔“

مجھے اس پر حضرت نواب مبارکہ بیگم صاحبہ رضی اللہ تعالیٰ عنہا کا یہ شعر یاد آ گیا، جو اقبال کو مخاطب کرتے ہوئے آپ نے کہا تھا کہ

۷ نہ دکھائی دوں تو یہ فکر کر کہیں فرق ہونہ نگاہ میں (دُرعدن: ۷۱)

تو اب تو اللہ تعالیٰ نے سب دنیا کو یہ نظارے دکھا دیئے ہیں، اگر کسی کو ابھی بھی دکھائی نہیں دیتا تو اپنی نگاہ کی فکر کرے کہیں اس میں فرق نہ ہو۔ اب میں اس ضمن میں ایک اور نصیحت کر کے اس مضمون کو ختم کروں گا، اب چند منٹ باقی ہیں۔

حضرت مسیح موعود علیہ الصلوٰۃ والسلام نے جلسے کی غرض و غایت بیان کرتے ہوئے ایک یہ غرض بھی فرمائی تھی کہ آپس میں ملنے سے، ایک دوسرے سے تعلقات بڑھانے سے محبت بڑھتی

ہے اور عالمی برادری کا ایک نظام جاری ہوتا ہے۔ ڈش انٹینا کے بعد بعض دوستوں نے یہ کہا کہ اب تو ہم ڈش انٹینا پہ دیکھ سکتے ہیں، اب آنے کی کیا ضرورت ہے؟ لیکن بعض دوسرے لوگوں نے کہا کہ ڈش کے ذریعے دیکھنا اور بات ہے وہاں پہنچ کر دیکھنا اور بات ہے، بڑا فرق ہے۔ یہ باتیں جو مختلف جگہوں سے پہنچی ہیں تو مجھے یہ خطرہ پیدا ہوا تھا کہ یہ ڈش انٹینا کہیں بعض لوگوں کے آنے کی راہ میں حائل نہ ہو جائے، مگر جیسا کہ آپ آج دیکھ رہے ہیں اللہ تعالیٰ کے فضل کے ساتھ جوق در جوق شوق محبت اور شوق وصال میں ساری دنیا سے احمدیت کے پروانے آج یہاں اکٹھے ہو گئے ہیں اور یہ سلسلہ ڈش انٹینا کے نتیجے میں کم نہیں ہوا بلکہ بڑھ رہا ہے۔ وہ جنہوں نے پہلی دفعہ ڈش انٹینا کے ذریعے جماعت کے جلسوں کو دیکھا ہے ان کا شوق دیدار تیز ہوا ہے، مدہم نہیں ہوا اور آج بڑی کثرت سے ایسے ملکوں سے لوگ آئے ہیں جو پہلے کبھی نہیں آئے تھے لیکن اللہ تعالیٰ کے فضل کے ساتھ اس ڈش انٹینا کی برکت سے عالمی موصلاتی ذریعے سے جو نظارے انہوں نے دیکھے ہیں، انہوں نے شوق دیدار کو اور زیادہ بیتاب کر دیا ہے اور بڑھا دیا ہے۔

حضرت مسیح موعود علیہ الصلوٰۃ والسلام نے جو بات بیان فرمائی تھی وہی حق ہے۔ جو مل کر بیٹھنے اور صحبت اختیار کرنے کی برکت ہے وہ اپنی جگہ ہے، اس کو کوئی دوسری چیز ہٹا نہیں سکتی، اس کے بدلے میں کوئی اور چیز اس کی جگہ نہیں لے سکتی۔ فرماتے ہیں۔

”کبھی کبھی ضرور ملنا چاہئے کیونکہ سلسلہ بیعت میں داخل ہو کر پھر ملاقات کی پرواہ نہ رکھنا، ایسی بیعت سراسر بے برکت اور صرف ایک رسم کے طور پر ہوگی اور چونکہ ہر ایک کے لئے باعثِ ضعیفِ فطرت یا کمیِ مقدرت یا بعدِ مسافت یہ میسر نہیں آسکتا کہ وہ صحبت میں آکر رہے یا چند دفعہ سال میں تکلیف اٹھا کر ملاقات کیلئے آوے کیونکہ اکثر دلوں میں ابھی ایسا اشتعال شوق نہیں کہ ملاقات کے لئے بڑی بڑی تکالیف اور بڑے بڑے حرجوں کو اپنے اوپر روارکھ سکیں۔ لہذا قرین مصلحت معلوم ہوتا ہے کہ سال میں تین روز ایسے جلسہ کیلئے مقرر کئے جائیں جس میں تمام مخلصین اگر خدا چاہے بشرطِ صحت و فرصت و عدم موانع قویہ تاریخ مقررہ پر حاضر ہو سکیں۔“ (مجموعہ اشتہارات جلد اول صفحہ: ۲۴۸)

پس حضرت مسیح موعود علیہ الصلوٰۃ والسلام کی اس خواہش کی راہ میں ڈش انٹینا حائل نہیں ہوا، کوئی دنیا کی طاقت حائل نہیں ہو سکتی۔ اس خواہش کی پیاس کو اور زیادہ بھڑکا دیا ہے اور آپ دیکھیں گے کہ انشاء اللہ تعالیٰ تمام دنیا سے حضرت مسیح موعود علیہ الصلوٰۃ والسلام کے عشاق اور پروانے آئندہ سب جلسوں میں خواہ یہاں ہوں یا دنیا کی کسی اور جگہ واقع ہوں، جہاں بھی مسیح موعود علیہ الصلوٰۃ والسلام کا یہ ادنیٰ غلام جائے گا، لوگ جوق در جوق ان جلسوں میں شامل ہوا کریں گے۔ ڈش انٹینا والے بھی اس لذت سے فیضیاب ہوں گے، دُور بیٹھے ہوئے وہ بھی خدا تعالیٰ سے برکتیں پائیں گے مگر جو آ کر مل بیٹھنے کی برکتیں ہیں وہ اپنا ایک الگ مقام رکھتی ہیں۔

حضرت اقدس مسیح موعود علیہ الصلوٰۃ والسلام نے جلسے کی اغراض کے بیان میں ایک یہ بھی نصیحت فرمائی تھی کہ مغربی ملکوں کو پیش نظر رکھنا ضروری ہے اور ان کی ضرورتیں پوری کرنا ایک بہت ہی اہم مقصد ہے جو اس جلسے کے مقاصد میں داخل ہے۔ فرمایا۔

”جلسہ میں یہ بھی ضروریات میں سے ہے کہ یورپ اور امریکہ کی

دینی ہمدردی کے لئے تدابیر حسنہ پیش کی جائیں۔“

پس دیکھیں آج خدا تعالیٰ کے فضل سے یہ جلسہ جو یورپ اور مغربی قوموں کے درمیان منعقد ہو رہا ہے، اس میں بہت سے ایسے منصوبے ہیں جن کا گہرا تعلق یورپ کی اصلاح سے ہے اور وہ انشاء اللہ تعالیٰ روز بروز اور زیادہ منظم اور مربوط ہوتے چلے جائیں گے اور اللہ تعالیٰ کے فضل کے ساتھ ان کا فیض پہلے سے کئی گنا زیادہ بڑھ کر مغربی قوموں میں پھیلتا چلا جائے گا۔

حضرت مسیح موعود علیہ السلام فرماتے ہیں:

”نابت شدہ امر ہے کہ یورپ اور امریکہ کے سعید لوگ اسلام کے قبول

کرنے کے لئے طیار ہو رہے ہیں اور اسلام کے تفرقہ مذاہب سے بہت لرزاں اور ہراساں ہیں۔ (یورپ میں دو قسم کے لوگ ہیں ایک وہ جو اسلام میں تفرقہ پیدا کرنا چاہتے ہیں۔ کچھ وہ سعید روحیں ہیں جو تفرقے کو دیکھ کر لرزاں اور ترساں ہیں اور ہراساں ہیں کہ یہ کیا ہو رہا ہے۔) چنانچہ انہیں دنوں میں ایک انگریز کی میرے نام چٹھی آئی (یعنی مسیح موعود علیہ السلام کے نام) جس میں لکھا تھا کہ آپ تمام

جانداروں پر رحم رکھتے ہیں اور ہم بھی انسان ہیں اور مستحق رحم کیونکہ دین اسلام قبول کر چکے اور اسلام کی سچی اور صحیح تعلیم سے اب تک بے خبر ہیں۔ سو بھائیو! یقیناً سمجھو کہ یہ ہمارے لئے ہی جماعت طیار ہونے والی ہے۔“ (مجموعہ اشتہارات جلد اول صفحہ ۲۸۱)

پس آج جو پاکستان سے علماء نے بہت سے احمدیت کے جگر گوشے باہر نکال پھینکے اور آج جن کو یورپ میں پناہ ملی، یہ الہی منصوبے کے تابع ہے۔ اب آپ کا فرض ہے کہ حضرت اقدس مسیح موعود علیہ الصلوٰۃ والسلام کی اس تمنا کو اس شان کے ساتھ پوری کریں کہ یورپ کے دکھتے ہوئے بیمار دلوں کی تسکین اور آرام کے اور ان کی صحت اور ان کی شفا کے سامان کریں۔ اپنے پاک نمونے سے، پاک نصیحتوں کے ذریعے کثرت کے ساتھ، یورپ کی دکھی انسانیت آپ کی نظر شفقت کی محتاج ہے اور آپ کے پاک عمل کے نمونے دیکھنے کے لئے تیار بیٹھی ہے۔ اللہ تعالیٰ آپ کو یہ توفیق عطا فرمائے۔

آخر پر میں حضرت مسیح موعود علیہ الصلوٰۃ والسلام کی اس دعا پر ختم کرتا ہوں کہ ”ہر ایک صاحب جو اس للہی جلسہ کے لئے سفر اختیار کریں خدا تعالیٰ ان کے ساتھ ہو اور ان کو اجر عظیم بخشے اور ان پر رحم کرے اور ان کی مشکلات اور اضطراب کے حالات ان پر آسان کر دیوے (کیسی پیاری دعا ہے) اور ان کے ہم غم و دور فرماوے اور ان کو ہر ایک تکلیف سے مخلصی عنایت کرے اور ان کی مرادات کی راہیں ان پر کھول دیوے اور روز آخرت میں اپنے ان بندوں کے ساتھ ان کو اٹھاوے جن پر اس کا فضل و رحم ہے اور تا اختتام سفر ان کے بعد ان کا خلیفہ ہو (ایک یہ بھی خلیفہ کے کتنے پیارے معنی ہیں جو خدا کے خلیفہ بن جاتے ہیں جب وہ جگہیں چھوڑتے ہیں تو خدا ان کا خلیفہ ہو جاتا ہے۔) اے خدا، اے ذوالجبر والعطاء اور رحیم اور مشکل کشا! یہ تمام دعائیں قبول کر اور ہمیں ہمارے مخالفوں پر روشن نشانوں کے ساتھ غلبہ عطا فرما کہ ہر ایک قوت اور طاقت تجھی کو ہے۔ آمین ثم آمین

والسلام علی من اتبع الهدی (مجموعہ اشتہارات جلد اول صفحہ ۲۸۲)

پس آپ بہت ہی سعید بخت ہیں جو حضرت مسیح موعود علیہ الصلوٰۃ والسلام کی ان دعاؤں کا پھل اور فیض پانے کے لئے اس مبارک جلسے میں اکٹھے ہوئے ہیں۔ خدا ان سب دعاؤں کو آپ کے حق میں بھی پورا فرمائے اور تمام دنیا میں جو اسی جلسے میں شمولیت کی غرض سے ہر جگہ آج عالمگیر اجتماع ہو رہا ہے خدا ان سب کو بھی ان دعاؤں کے فیض سے محروم نہ رکھے۔ ان پر بھی اسی طرح برکتیں نازل ہوں۔

آئیے اب ہم دعا کر لیتے ہیں۔

حضور انور نے لمبی اور پرسوز دعا کروائی اور دعا کے بعد آپ نے فرمایا:

ہمارے ایک بہت ہی مخلص فدائی دوست ہیں برادر صادق جو بہت زبردست میوزیشن (Musician) تھے، جب احمدی ہوئے تو سب باتیں چھوڑ کر سب کچھ اپنا قرآن اور حدیث کے مطالعہ کے لئے اپنی ساری طاقتیں خرچ کیں اور بہت ہی اعلیٰ درجہ کے مقرر ہیں اور اللہ تعالیٰ کے فضل سے اس دن سے احمدیت کی خدمت اور احمدیت کی تعلیم میں وقف ہیں۔ آنکھوں کا نور جاتا رہا ہے مگر دل کا نور بڑھ رہا ہے، ہر سال خرابی صحت کے باوجود ضرور اس جلسے میں تشریف لاتے ہیں۔ تو جانے سے پہلے جب میں نے ان کی آواز سنی تو میرے دل کی جو کیفیت تھی، میں ان کو مخاطب ہو کے کہنا چاہتا ہوں کہ

Brother Sadiq! your voice was music to my ears
and ecstasy to my heart, Allah bless you.

جس کا نام خدا نے محمد ﷺ رکھا کسی کی کیا مجال کہ اس کی

توہین کر سکے۔ توہین رسالت اور آپؐ کا اپنا عظیم کردار

نیز توہین رسالت کے حقیقی مرتکب لوگوں کا ذکر

(افتتاحی خطاب جلسہ سالانہ فرمودہ ۲۹ جولائی ۱۹۹۴ء بمقام اسلام آباد ٹلفورڈ برطانیہ)

تشہد و تعوذ اور سورہ فاتحہ کی تلاوت کے بعد حضور نے فرمایا:-

ایک مادی کائنات کو روشن کرنے والا سورج ہے اور ایک روحانی کائنات کو روشن کرنے والا سورج ہے۔ مادی کائنات کو روشن کرنے والا سورج تو ہر روز اسی آب و تاب اسی شان کے ساتھ طلوع ہوتا ہے لیکن روحانی کائنات کو روشن کرنے والا سورج یعنی حضرت اقدس محمد مصطفیٰ ﷺ ہر روز نئے جلوؤں اور نئی شان کے ساتھ طلوع ہو رہے ہیں اور آپ کی شان روز بروز بڑھتی چلی جا رہی ہے۔ آج یہ شان احمدیت کی صورت میں دنیا کے سامنے جلوہ گر ہے اور خدا کا فضل حضرت اقدس محمد مصطفیٰ ﷺ کے فیض اور برکتوں کو جماعت احمدیہ کے ذریعے روز بروز دنیا میں پھیلاتا چلا جا رہا ہے۔ یہ اللہ تعالیٰ ہے اور اسی کی شان ہے جو آنحضرت ﷺ کا نور بن کر چمکی اور وہی شان ہے جسے آج ہم ہر روز ترقی یافتہ صورت میں یعنی ایسی صورت میں کہ دنیا کی آنکھیں زیادہ سے زیادہ اس سے خیرہ ہوتی چلی جا رہی ہیں اور زیادہ سے زیادہ روشن ہوتی چلی جا رہی ہیں دیکھ رہے ہیں۔

اس افتتاحی خطاب کا موضوع تو میں پہلے بیان کر چکا ہوں لیکن افتتاحی خطاب کی کچھ ایسی باتیں ہوتی ہیں جو اصل موضوع سے تعلق نہیں رکھتیں بلکہ روزمرہ کے افتتاحی خطاب کے مضمون سے

بنفسہ تعلق رکھتی ہیں۔ آج جو U.K کے اس جلسہ سالانہ کا افتتاح ہو رہا ہے، اس نئے دن کی ایک خوشخبری میں آپ کے سامنے رکھتا ہوں اور وہ یہ ہے کہ آج اللہ تعالیٰ کے فضل سے MTA یعنی مسلم ٹیلیویژن احمدیہ کا سورج بلا استثناء تمام دنیا پر طلوع ہو چکا ہے۔ آج اسی لمحہ یہ تصویریں جو یہاں بن رہی ہیں دنیا کے کناروں تک دیکھی جا رہی ہیں اور وہ آوازیں جو یہاں بلند ہو رہی ہیں دنیا کے کناروں تک سنائی دے رہی ہیں۔ آج جمعہ سے پہلے صرف ایک پریشانی کی خبر تھی کہ مارشس والے براہ راست اس پروگرام کو دیکھنے اور سننے میں کامیاب نہیں ہو سکے تھے۔ حالانکہ جو مشرق بعید کے لئے ہم نے نیا سیارہ استعمال کیا ہے اس کی رو سے حساب مجھے بتاتا تھا کہ مارشس میں بھی ضرور یہ پروگرام دیکھا اور سنا جا سکتا ہے۔ پس وہ اصرار کرتے رہے کہ ہمیں اجازت دی جائے کہ سابق کی طرح ٹیلیفون کے رابطے سے ہم اس پروگرام کو سن سکیں اور میں بضد رہا کہ کوشش کرتے چلے جائیں، مجھے امید ہے کہ اللہ کے فضل کے ساتھ آپ بھی اس پروگرام میں شامل ہونے کی توفیق پائیں گے۔ پس ابھی مارشس سے یہ اطلاع ملی ہے کہ خدا کے فضل سے اس عالمی رابطے کے ذریعے بغیر کسی ٹیلیفونک رابطے کے براہ راست مارشس میں بھی یہ پروگرام پوری شان کے ساتھ دیکھا اور سنا جا رہا ہے۔

اسلام کا جو حسین چہرہ جو اصلی اور حقیقی ہے جو حضرت مسیح موعودؑ، مہدی موعودؑ کے ذریعہ دوبارہ ہم سب پر روشن ہوا اور ازمنہ وسطیٰ کے اندھیروں سے نکال کر ہمیں حضرت اقدس محمد مصطفیٰ ﷺ کے نور، اولین نور کی طرف واپس لے گیا، وہی چہرہ ہے جو تمام دنیا کے دل جیتنے والا، ان کی رو میں جیتنے والا، ان کے دماغ جیتنے والا ہے اور وہ سارے چہرے جو اس کے مقابل پر اسلام کو داغدار صورت میں پیش کر رہے ہیں ان کے مقدر میں فنا ہونا ہے۔ وہ چہرے بناوٹی چہرے ہیں اور جیسا کہ حضرت اقدس محمد مصطفیٰ ﷺ نے ہمیں مطلع فرمایا کہ خدا شیطاں کو یہ اجازت نہیں دے گا کہ محمد رسول اللہ کا فرضی چہرہ بنائے۔ (بخاری کتاب العلم حدیث نمبر: ۱۱۰) پس آسمان پر یہ تقدیر طے شدہ ہے اور کوئی اس کو بدل نہیں سکتا کہ محمد رسول اللہ کا وہی چہرہ دنیا پر روشن ہوگا جو آپ کا حقیقی اور اصلی چہرہ ہے اور آج خدام احمدیت کو یہ توفیق مل رہی ہے اور انشاء اللہ ہمیشہ ملتی چلی جائے گی کہ اس نور کو جو اللہ کا نور تھا اس کی اصلی صورت میں ساری دنیا کے سامنے پیش کریں۔

خدا کا عجیب فضل ہے کہ افتتاحی تقریر جو آسٹریلیا میں بھی بڑی صاف دکھائی دے رہی تھی اور

سنائی دے رہی تھی، اس تقریر کے دوران (یعنی افتتاحی تقریر نہیں جمعہ کا خطاب) اس کے دوران ایک غیر مسلم آسٹریلیئن کا فون آیا۔ اس نے سعید جسوال صاحب سے کہا کہ میں حیرت زدہ ہوں کہ اسلام اتنا خوبصورت مذہب ہے۔ آج جو اسلام میرے سامنے ہے میں ایک لحظہ کے لئے بھی اس پروگرام کو چھوڑ نہیں سکتا۔ مجھے بتائیں کہ یہ کون ہیں جو اسلام کو اس خوبصورتی سے دنیا کے سامنے پیش کر رہے ہیں؟

پس ایک وہ چہرہ ہے اسلام کا جو ہم اپنی قربانیوں سے از سر نو دنیا کے سامنے نئے رنگ بھر کر پیش کر رہے ہیں اور ایک وہ چہرہ ہے جو اسلام کو ظالم اور سفاک اور تنگ نظر مذہب کے طور پہ دنیا کے سامنے دکھا رہا ہے۔ جیسا کہ میں نے بیان کیا ہے کہ فتح حقیقی اسلام ہی کی ہوگی، ان فرضی چہروں نے بہر حال ٹٹنا ہے اور مٹ جانا ہے اور تاریخ کے انبار تلے دب جانا ان کے مقدر میں لکھا جا چکا ہے۔

میں یہ مضمون بیان کر رہا تھا کہ بہت سے ظالموں نے قرآن کریم کی حقیقی تعلیم سے منہ پھیر کر ازمنہ وسطیٰ کے بعض فقہاء اور بعض حدیثیں جمع کرنے والوں کی ایسی احادیث پر بنا کرتے ہوئے جن کی کوئی اصل نہیں ہے جو قرآن کریم کے مضمون سے واضح طور پر نکلنے والی ہیں ایسے مفتی پیدا ہوئے، جن مفتیوں نے اپنی عقل اور فہم کے مطابق بظاہر اسلام کی خدمت کی مگر ایسا بھیانک تصور اسلام کا پیش کیا کہ اس تصور کی رو سے اسلام دنیا پر فتح یاب نہیں ہو سکتا کیونکہ وہ تصور انسانی فطرت کے خلاف ہے۔ اور قرآن کا دعویٰ ہے کہ قرآنی تعلیم فطرت کے مطابق ہے، فطرت پر انسان کو پیدا کیا گیا اور فطرت ہی کی تعلیم ہے جو اسلام نے دی۔ پس ہر وہ تعلیم جس سے فطرت مناسبت نہیں رکھتی، ہر وہ تعلیم جو انسان کی سچی فطرت کے معاند اور مخالف ہے وہ کسی صورت بھی اسلام کی تعلیم نہیں کہلا سکتی۔ یہ ایک ایسا دائمی، بنیادی، قطعی اصول ہے جس میں آپ کبھی کوئی تبدیلی نہیں دیکھیں گے۔

بہر حال ان لوگوں نے قرآن کریم اور سنت سے بعض غلط معانی اخذ کر کے، شروع میں ممکن ہے کہ اس زمانے کی سادگی کے نتیجے میں ایسا ہوا ہو مگر آج کل کے زمانے میں ان معانی کو اخذ کرنے کا ان لوگوں کے پاس کوئی جواز نہ تھا۔ اس کے باوجود بضد ہیں کہ اسلام یہی ہے جو ہم سمجھ رہے ہیں اور جس پر ہم عمل پیرا ہیں۔ اس صورت میں اسلام کی جو تصویر پیش کی گئی ہے وہ نہ صرف یہ کہ بھیانک ہے بلکہ ان کا عمل اس تصویر کو خود جھٹلا رہا ہے۔

قرآن کریم کی جو آیات میں نے آپ کے سامنے رکھیں، جو تعلیم سنت نبوی کے حوالے سے

آپ کے سامنے پیش کی اس میں اسلام کے نام پر جبر، ظلم اور زبردستی اور کسی گستاخی کی خواہ وہ کیسی ہی کیوں نہ ہو، انسانی سزا کا کوئی تصور پیش نہیں کیا گیا لیکن ان مفتیان نے جن کا میں ذکر کر رہا ہوں اور آج بھی جو آج کے مفتیوں کی لگا میں تھامے ہوئے ہیں انہوں نے یہ کھلم کھلے فتوے دیئے کہ کفر کی سزا قتل ہے، اس کے سوا اور کوئی سزا نہیں اور بار بار اس بات کو دہرایا اور جہاں جہاں گستاخی رسولؐ کے حوالے سے ان لوگوں نے قتل کے فتوے دیئے ہیں وہاں یہ استنباط قائم کیا ہے کہ چونکہ گستاخی رسولؐ کرنے والا کافر ہو جاتا ہے اور کفر کی سزا قتل کے سوا اور کچھ نہیں، اس لئے لازماً ایسے شخص کو قتل کیا جائے گا۔

اب سوال یہ پیدا ہوتا ہے کہ اسلام کیا کوئی علاقائی مذہب ہے یا جغرافیائی یا قومیائی مذہب ہے یا بین الاقوامی اور کل عالم کا مذہب ہے؟ اگر کل عالم کا مذہب ہے تو اس کا فتویٰ یکساں ہر ملک میں برابر صادق آنا چاہئے اور برابر چلنا چاہئے۔ وہ مسلمان جو غیر قوموں میں دوسری دنیا میں بستے ہیں ان کا کوئی حق نہیں کہ اسلام کی ایک تعلیم کو سچا سمجھتے ہوئے اپنی جان بچانے کی خاطر اس تعلیم سے وہاں روگردانی کریں جہاں ان کو طاقت نہیں ہے کہ اُس تعلیم پر عمل کر سکیں۔ پس یہ محض ایک دھوکہ ہے ایک نفس کا دھوکہ ہے اور دنیا کو دھوکہ میں ڈالنے والی بات ہے۔ مثلاً یہ جو کہا جاتا ہے کہ کفر کا نتیجہ لازماً قتل ہے، تو اس صورت میں آج بھی دنیا میں یہودی اور عیسائی اور ہندو ہر جگہ بس رہے ہیں، جہاں مسلمان موجود ہیں۔ غیر قوموں میں اگر ان کو اختیار نہیں تو اپنے دائرہ حکومت میں تو اختیار ہے وہاں ان کو قتل کر کے دکھائیں اگر ان میں طاقت ہے، اگر ان میں سچی غیرت ہے۔

یہ کہتے ہیں کہ اور کوئی سزا ہتک رسالت کے نام پر پہلے تجویز نہیں ہوتی تھی، یہ اس نئے دور کا کرشمہ ہے۔ بعض علماء لکھتے ہیں کہ یہ تعلیم خاص حضرت محمد مصطفیٰ ﷺ کی عصمت کی حفاظت کے لئے جاری کی گئی ہے اور کوئی دوسرا نبی اس میں شریک نہیں، حالانکہ قرآن کریم اس مضمون کو بالکل جھٹلا رہا ہے۔ بار بار نمونے ہتک اور گستاخی کے پیش کرتا ہے، سب نبیوں کے حوالے سے پیش کرتا ہے اور اس کے مقابل پر آنحضرت ﷺ کے ساتھ یہی سلوک دکھلاتا ہے اور تعلیم یہ دیتا ہے کہ پس صبر کر، صبر کر، صبر کر اور ان لوگوں سے اعراض کر، اللہ ان سے نپٹنے والا ہے۔

پس ان سب کے دعاوی جو یہ عقیدہ رکھتے ہیں کہ گستاخی رسولؐ کی سزا قرآن کریم نے اور صرف قرآن کریم نے دوسرے مذاہب کے برعکس یہ تجویز فرمائی ہے کہ ایسے شخص کو مہلت بھی نہ دی

جائے، اس کی توبہ بھی قبول نہ کی جائے، سنو کہ گستاخی ہوئی اس کا خون تم پر مباح ہو گیا، حلال ہے ہر مسلمان کے لئے کہ اس پر چڑھ دوڑے اور اس کو قتل کر دے۔ پہلا سوال یہی ہے کہ کیا یہ تعلیم کسی خاص علاقے سے تعلق رکھتی ہے یا تمام دنیا سے؟ اگر تمام دنیا سے تعلق رکھتی ہے تو ہر ملک میں تمہارا یہی فرض ہے کہ اس تعلیم کی حفاظت میں اپنی جانیں قربان کر دو اور چڑھ دوڑو ہر دشمن پر اور کفر کے نام پر قتل کا بازار گرم کر دو۔ مگر تم جانتے ہو اور خوب جانتے ہو اگر ایسی گستاخی کرو گے یعنی قرآن اور اسلام اور حدیث اور نبی کی گستاخی کرو گے اور اپنی تعلیمات اس پاک مذہب کی طرف منسوب کرو گے تو تمہارے خون کا بازار گرم ہوگا، تم صفحہ ہستی سے نابود کر دیئے جاؤ گے۔ تمہیں طاقت نہیں ہے کہ اس بات پر عمل کر کے دکھاؤ جس بات کا تم دعویٰ کرتے ہو۔

پھر گستاخی کا کیا مطلب ہے؟ کیا آنحضرت ﷺ کو جھوٹا کہنا یا جھوٹا یقین کرنا گستاخی ہے کہ نہیں؟ کیا یہودی حضرت اقدس محمد مصطفیٰ ﷺ کو سچا مانتے ہیں؟ ان کا مذہب ان کو مجبور کرتا ہے یہ کہنے پر کہ آنحضرت ﷺ مفتری ہیں۔ جیسا کہ قرآن بتاتا ہے کہ اُس زمانے کے یہود کا بھی یہی دعویٰ تھا اور یہی مسلک تھا۔ کیا عیسائی حضرت اقدس محمد رسول اللہ ﷺ کو سچا جانتے ہیں؟ اگر نہیں اور تم جانتے ہو کہ نہیں تو کیا یہ گستاخی رسول نہیں کہ عیسائی آنحضرت ﷺ کو مفتری قرار دیتے ہیں۔ کیا ہندو آپ کو سچا جانتے ہیں؟ کیا دنیا کے دیگر مذاہب والے آپ کو سچا جانتے ہیں؟ اگر وہ سچا جانتے تو آپ کی صداقت کا اقرار کرتے اور اسلام سے باہر ایک آن بھی نہ رہتے۔ پس ان لوگوں کے متعلق تمہارا کیا فتویٰ ہے؟ کیا آنحضرت ﷺ کو جھوٹا کہنے والا اور جھوٹا سمجھنے والا گستاخ رسول ہے یا نہیں؟ اگر نہیں تو پھر گستاخی کا کیا تصور تمہارے ذہن میں ہے؟ کیا اس سے زیادہ بھی کسی کی گستاخی ہو سکتی ہے کہ کسی کو جھوٹا کہہ دیا جائے۔ تم لوگوں کا اپنا یہ حال ہے کہ جتنا چاہو جھوٹ بولو اگر تم پر کوئی کھلے بندوں یہ الزام لگائے کہ تم جھوٹے ہو تو تن کر سامنے کھڑے ہو جاتے ہو کہ ہیں ہیں ہمیں جھوٹا کیوں کہا، اور جو مرضی ہوں ہم جھوٹے نہیں، حالانکہ سرتا پا جھوٹے، جھوٹا کہنے پر قتل ہو جاتے ہیں اور سوئی ہوئی غیرت انسان کی یا نیم مردہ غیرت اچانک جاگ اٹھتی ہے اور جھوٹے بھی اپنی سچائی کی حفاظت کے لئے جان دینے پر تیار ہو جاتے ہیں اور اگر طاقتور ہوں تو جان لینے پر آمادہ ہو جاتے ہیں۔

پس کسی کو جھوٹا کہنا بہت بڑی گستاخی ہے اور تم جانتے ہو کہ تمام غیر مسلم اقوام

حضرت اقدس محمد مصطفیٰ ﷺ کو مفتری اور جھوٹا قرار دیتے ہیں (اور اقوام ہیں تو قرار دیتی ہیں) اور تمہارا کوئی بس نہیں، کوئی پیش نہیں جاتی، کچھ بھی ان کا نہیں کر سکتے اس لئے کہ یہ تمہارا دین اسلام کا دین نہیں، یہ دین فطرت نہیں ہے۔ دین فطرت وہی ہے جو خدا نے ہر روح میں اس طرح داخل فرما دیا ہے کہ اس دین فطرت سے انسان کا خمیر اٹھایا گیا ہے۔ اس خمیر کے خلاف تم کوئی دین دنیا میں رائج نہیں کر سکتے۔ وہی دین رائج ہوگا اور فتح یاب ہوگا جس کا خمیر انسانی فطرت میں گوندھا گیا ہے اور وہ بین الاقوامی انسانیت کا تصور ہے۔ اسلام کا کوئی حکم بھی اس بین الاقوامی انسانی تصور سے ٹکرا نہیں سکتا۔ اب ان کے دلائل سینے، مولویوں کے دلائل اب میں آپ کے سامنے رکھتا ہوں۔ تو بین رسالت کے متعلق دو آیات پیش کرتے ہیں۔

وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أُذُنٌ ۗ قُلْ أُذُنٌ خَيْرٌ لَّكُمْ يُؤْمِنُ بِاللَّهِ وَيُؤْمِنُ لِلْمُؤْمِنِينَ وَرَحْمَةٌ لِّلَّذِينَ آمَنُوا مِنْكُمْ ۗ وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ ﴿٦١﴾ (التوبہ: ۶۱)

کہ ان میں سے وہ لوگ بھی ہیں جو نبیؐ کو اذیت پہنچاتے ہیں، تکلیفیں دیتے ہیں۔ وَيَقُولُونَ هُوَ أُذُنٌ اور کہتے ہیں کہ یہ تو ہر وقت سننے کا کان بنا ہوا ہے۔ یعنی لوگوں کی چغلیاں سنتا اور ان پر عمل کرتا اور ان پر ایمان لاتا ہے اور یکطرفہ باتیں سن کر ان کے مطابق فیصلے کرتا ہے۔ قُلْ أُذُنٌ خَيْرٌ لَّكُمْ کان تو ہے مگر بھلائی کی باتوں پر کان دھرتا ہے، ایسا کان ہے جو تمہاری بھلائی کا کان ہے۔ تمہارے لئے شرکی بات کو قبول نہیں کرتا، تمہاری خیر کی بات کو قبول کرنے والا ہے۔ يُؤْمِنُ بِاللَّهِ وَيُؤْمِنُ لِلْمُؤْمِنِينَ وہ اللہ پر ایمان لاتا ہے اور مومنوں پر ایمان لاتا ہے۔ یعنی مومنوں کی سچی باتیں سنتا ہے۔ وَرَحْمَةٌ لِّلَّذِينَ آمَنُوا مِنْكُمْ اور وہ لوگ جو تم میں سے ایمان لائے ہیں ان کے لئے مجسم رحمت ہے۔ وَالَّذِينَ يُؤْذُونَ رَسُولَ اللَّهِ اور وہ لوگ جو اللہ کے رسول کو اذیت دیتے ہیں۔ لَهُمْ عَذَابٌ أَلِيمٌ ان کے لئے دردناک عذاب ہے۔ کہاں لکھا ہے کہ ان کی گردنیں مارنا تم پر دینی فرض ہے۔ اللہ کی طرف سے عذاب کی خبریں سارے قرآن کریم میں بکھری پڑی ہیں۔ تمام کجیاں خواہ وہ عقائد سے تعلق رکھتی ہوں یا اعمال

سے تعلق رکھتی ہوں خدا کے حضور ناپسندیدہ ہیں اور ان سب کجیوں کے ذکر کے بعد خدا کسی نہ کسی عذاب کی خبر دیتا ہے۔ پس اس سے یہ استنباط کر لینا کہ اس کے نتیجے میں قرآن ہر ایک کو اجازت دیتا ہے اگر وہ سمجھے کہ کسی نبی کی ہتک ہوئی ہے یا خصوصیت سے حضرت رسول اللہ ﷺ کی گستاخی کی گئی ہے تو اس کا خون اس پر حلال ہو جاتا ہے، یہ کسی خاص مولوی منطق کے سوا انسان کو سمجھ نہیں آ سکتا۔

پھر ایک دوسری آیت یہ پیش کی ہے

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ

وَأَعَدَّ لَهُمْ عَذَابًا مُّهِينًا ﴿۵۸﴾ (الاحزاب: ۵۸)

کہ وہ لوگ جو اللہ اور رسول کو اذیت دیتے ہیں ان پر اس دنیا میں بھی لعنت کی گئی اور آخرت میں بھی لعنت کی گئی اور ان کے لئے ذلیل کرنے والا، رسوا کن عذاب مقرر ہے۔

اس سے استنباط کرتے ہیں کہ دیکھو دنیا میں بھی تو لعنت ہے اور وہ لعنت ہم ہیں، ہم ان پر لعنت بن کے برسیں گے۔ واقعہ یہ ہے کہ یہ مجاورہ قرآن کریم میں عام ہے، یہود کے متعلق بھی کثرت سے ہے کہ دنیا میں بھی ان پر غضب نازل ہوا، آخرت میں بھی غضب نازل ہوگا، اس دنیا میں غضب نازل ہوتا رہے گا۔ تو کیا اس کا یہ نتیجہ ہے کہ آپ کو قرآن کریم یہ حق دیتا ہے کہ ہر یہودی کو جہاں دیکھو اس کا قتل و غارت کر دو۔ قرآن کریم سے بھی تو وفا کرو جیسا ترجمہ ایک جگہ کرتے ہو ویسا دوسری جگہ بھی تو کر کے دکھاؤ۔ یہ تو نہیں کہ اپنے من مانے ترجمے قرآن کو پہناتے رہو۔ ویسی ہی آیات دوسری جگہ ہوں تو ان کے کچھ اور ترجمے کر لو اور جہاں اپنی مرضی ہو، جہاں بس چلے وہاں ترجمے بدلتے رہو۔ یہ کتاب اللہ کی گستاخی ہے، اس گستاخی کی قرآن تمہیں اجازت نہیں دیتا۔ پس ہم یہ تو نہیں مانتے کہ انسان کو طاقت ہے کہ وہ تمہیں ذلیل و رسوا کرے، مگر انہی آیات کو پیش کرتے ہوئے میں تمہیں کہتا ہوں اگر تم اس ظالم مسلک سے باز نہ آئے تو خدا کا وعدہ ہے کہ وہ تمہیں ضرور ذلیل و رسوا کرے گا اور اسلام کو تمہارے ہاتھوں ذلیل و رسوا نہیں ہونے دے گا۔

جہاں تک تاریخ اور خصوصاً اس تاریخ کا تعلق ہے جو آنحضرت ﷺ کے زمانے میں بنی ہے۔ حضور اکرم کے کردار، آپ کے احکامات کی روشنی میں اسلام کی ایک تاریخ آپ کے زمانے میں بنی شروع ہوئی۔ اس تاریخ کے حوالے سے دشمنان اسلام دو ایسے واقعات پیش کرتے ہیں جن پر وہ

بہت بڑھ بڑھ کر آنحضرت ﷺ کے کردار کے خلاف باتیں کرتے ہیں اور کہتے ہیں کہ دیکھو محمدؐ کا چہرہ بے داغ نہیں رہا کیونکہ اس نے بعض لوگوں کے قتل کا حکم جاری کیا۔

ان دو قتل کے واقعات میں سے ایک کعب بن اشرف کا قتل ہے اور دوسرا ابورافع کا قتل ہے۔ یہ وہ یہودی لیڈر تھے جو مدینہ چھوڑ کر دوسری جگہوں میں آباد ہو گئے تھے، جن کی شرارتوں اور بدعہدیوں کے نتیجے میں ان کو مدینے سے نکال دیا گیا تھا مگر نکلنے کے باوجود یہ اپنی بدعہدیوں کے اوپر قائم رہے اور جو نئے معاہدے اس اخراج کے وقت ہوئے ان کو بھی انہوں نے توڑا اور بار بار توڑا اور اسلام کے خلاف قوموں کو بھڑکانا یعنی عرب قوموں کو بھڑکانا اور ان کی اموال سے مدد کرنا انہوں نے اپنا پیشہ بنا رکھا تھا۔

وہ زمانہ آج کا زمانہ نہیں تھا جہاں کہ Established حکومتیں، مستحکم حکومتیں قائم ہوں اور ایک حکومت کا دائرہ خاص طور پر ایک جغرافیائی حدود سے تعلق رکھتا ہو، ایک دوسری حکومت کا دائرہ ایک اور جغرافیائی حدود سے تعلق رکھتا ہو بلکہ عرب سب کا ایک مشترک ملک تھا۔ اس ملک میں علاقائی تقسیمیں سیاسی علاقائی تقسیمیں نہیں تھیں بلکہ محض قبائلی اور خطی تقسیمیں تھیں جو حکومتوں کے درمیان کوئی خط نہیں کھینچتی تھیں، کوئی Demarcation لائن قائم نہیں کیا کرتی تھیں۔ پس عرب میں سب مشترک طور پر حقیقت میں باہمی دوستیوں کے معاہدے اور دشمنوں کے خلاف اکٹھے ہونے کے معاہدوں کی صورت میں رہا کرتے تھے۔ اس لئے آج کا مستشرق جب آنحضرت ﷺ کے ان دو فیصلوں کے خلاف احتجاج کرتا ہے تو اس کو اس کا کوئی حق نہیں، کیونکہ وہ آج کے حالات کو اس زمانے کے حالات پر صادق کرنے کی کوشش کرتا ہے حالانکہ بالکل مختلف حالات ہیں۔ اس زمانے میں اگر عہد شکنی کی جائے تو جس کی عہد شکنی کی جاتی تھی اس کو تمام اخلاقی اور رواجی حق تھا کہ وہ اس کا انتقام لے۔

پس آنحضرت ﷺ نے ان دونوں ظالموں کے ظلم و ستم پر بہت صبر کیا لیکن یہ اسلام کے خلاف سازشوں میں اور ان سازشوں کی مدد میں روپیہ پیسہ خرچ کرنے سے باز نہیں آئے۔ تب بعض صحابہؓ نے جب اجازت لی تو آنحضرت ﷺ نے ان کو اجازت دی۔ پس ان دونوں کے قتل کو آنحضرت ﷺ کی گستاخی کے نتیجے میں قتل قرار دینا حد سے بڑھی ہوئی حماقت ہے اور دشمنان اسلام کے ہاتھوں کو مضبوط کرنے والی بات ہے۔

اس بات کا قطعی ثبوت خود ان واقعات کی تاریخ میں ملتا ہے۔ مثلاً جب کعب بن اشرف کا

قتل ہوا اور یہودی اس پر بہت سیخ پا ہوئے یہ بنوقینقاع سے تعلق رکھتے تھے۔ تو انہوں نے اپنا ایک وفد آ نَحْضُورِ ﷺ کی خدمت میں اس قتل کے خلاف احتجاج کے لئے بھیجا۔ اس وفد نے آنحضورؐ کی خدمت میں حاضر ہو کر احتجاج کیا کہ آپؐ کو کیا اخلاقی حق تھا کہ آپؐ ہمارے اس رہنما کے قتل کا حکم دیتے یا صحابہؓ کو اجازت دیتے کہ وہ قتل کرتے۔ آنحضور ﷺ نے فرمایا! بیٹھو، میری بات سنو۔ یہ واقعہ ہوا ہے ان کی بدعہدی کا، یہ واقعہ ہوا ہے ان کے ظلم و ستم کا، یہ واقعہ ہوا ہے ان کی مفسدانہ کارروائیوں کا، ایک ایک کر کے وہ واقعات بیان فرمائے۔ جن کو سن کر وہ وفد لا جواب ہو کر بغیر کسی بعد میں پیدا ہونے والی انتقامی کارروائی کے خیال کے وہاں سے رخصت ہوا اور پھر یہ معاملہ اس وقت کی تاریخ میں ہمیشہ کے لئے دفن کر دیا گیا۔

پس یہ حقیقت حال ہے اس کے خلاف اور کوئی کسی قسم کی گواہی نہیں ملتی کہ یہ دو واقعات آنحضور ﷺ نے، یعنی یہ دو قتل جن کی اجازتیں وقت کے دستور کے مطابق اور اخلاقی دستور کے مطابق اور شریعت کی اجازت کے مطابق ظالموں کو بدعہدی کی سزا کے طور پر صادر ہوئیں، یہ دونوں احکامات ظالموں کو ان کے ظلم کی سرکوبی کے لئے بدعہدی کے نتیجے میں وہ سزائیں وارد کرنے کے لئے جو ان کا طبعی نتیجہ تھیں، آپؐ نے جاری فرمائے اور اس کا ہتک رسولؐ سے کوئی تعلق نہیں تھا۔ ورنہ ہتک رسولؐ تو مدینے کی گلیوں میں ہو رہی تھی، گستاخان رسولؐ وہاں آزادانہ دندناتے پھرتے تھے۔ وہ کون لوگ تھے جن کا قرآن کریم کی اس سورۃ میں ذکر کیا گیا ہے جو میں نے آپؐ کے سامنے تلاوت کی تھی کہ مدینے کی گلیوں میں آنحضورؐ کی گستاخیاں ہو رہی تھیں، صحابیاتؓ کی گستاخیاں ہو رہی تھیں اور قرآن کریم بتاتا ہے کہ پردے کے احکام میں حکم کی ایک وجہ یہ تھی تاکہ یہ لوگ پہچان لیں کہ کون ہیں؟ یہ نہ کہہ سکیں کہ ہمیں پتا نہیں تھا کہ یہ مسلمان عورتیں ہیں اس لئے جیسا کہ ہمارا اپنا رواج ہے ہم نے اوباشی کا طریق اختیار کیا۔ پس قرآن کریم نے آنحضرت ﷺ اور آنحضرت ﷺ کے صحابہؓ کی ہتک کے کوئی ایسے واقعات پیش نہیں کئے جن کے نتیجے میں خدا تعالیٰ نے مسلمانوں کو جو ابی حملے میں قتل عام کی اجازت دی ہو۔

پس سنت رسولؐ کو سنت رسولؐ کے خلاف کیسے تم استعمال کر سکتے ہو، یہ ناممکن ہے کہ آنحضورؐ کے کردار میں تضاد ہو، اگر تضاد ہو تو قرآن کی رو سے آپؐ سچے نبی نہیں بنتے کیونکہ قرآن کریم

فرماتا ہے کہ اگر اس نے جھوٹ گھڑا ہوتا، تو تم اس کی باتوں میں بہت سا اختلاف دیکھتے۔ پس نہ آپ کے کلام میں کوئی اختلاف ہے نہ آپ کی سنت میں کوئی اختلاف ہے، نہ آپ کا قرآن کریم کی تعلیم سے کوئی اختلاف ہے اور ہر وہ تاریخی واقعہ جس سے یہ استنباط کیا جائے کہ گویا نعوذ باللہ من ذالک آنحضور ﷺ ایسے ہی حالات میں ایک جگہ ایک اور حکم جاری فرما رہے تھے اور ایک دوسری جگہ ایک اور حکم جاری فرما رہے تھے بالکل غلط اور جھوٹا الزام ہے۔ آنحضور ﷺ کا کردار وہی پاک یکساں کردار ہے جس کا ظاہر و باطن ایک تھا، ظاہر بھی نور تھا اور باطن بھی نور تھا۔ آپ کے کردار میں آپ کو کہیں کوئی تضاد دکھائی نہیں دے گا۔

ان کے علاوہ ایک واقعہ اُس یہودیہ کے قتل کا پیش کیا جاتا ہے جس نے آنحضرت ﷺ کو زہر دینے کی کوشش کی تھی بلکہ دیا تھا۔ آنحضور ﷺ کو دستی کا گوشت پسند تھا (بکرے کا بازو ہے اس کو دستی کہا جاتا ہے) اس عورت نے اخلاص ظاہر کیا دھوکہ بازی کے طور پر اور کہا کہ مجھے شوق ہے میں کچھ پکا کے بھیجوں اور دستی بھجوائی۔ جس کے اندر نہایت ہی خوفناک زہر داخل کیا گیا آنحضور ﷺ نے تھوڑا سا چکھا اور چھوڑ دیا اور آپ کے ساتھ ایک صحابی تھے جنہوں نے جلدی میں کئی لقمے کھائے۔ آنحضرت ﷺ کو اسی وقت پتا چلا کہ یہ زہر والی دستی ہے، آپ نے تحقیق کا حکم دیا۔ تحقیق ہوئی اور ثابت ہوا کہ اس یہودیہ نے آپ کو زہر دیا تھا چنانچہ آنحضرت ﷺ نے اس کو معاف فرما دیا۔ یہ قطعی تاریخی حقیقت ہے جس کا کوئی انکار کرنے کی جرأت نہیں کر سکتا لیکن جب وہ صحابی جو آپ کے ساتھ بیٹھے تھے اور آپ کی دعوت میں شریک ہوئے تھے، اس زہر سے مارے گئے جو آپ کے لئے بنایا گیا تھا تو آنحضرت ﷺ نے قصاص کے طور پر پھر اس یہودیہ کو اس صحابی کے قتل کے جرم میں قتل کرنے کا حکم دیا (ابوداؤد کتاب الديات حدیث نمبر: ۲۹۰۹)۔ اب بتائیے! اس میں ہتک رسول کا کون سا موقع، کون سا محل ہے، اس کا کوئی دُور سے بھی اس مضمون سے تعلق نہیں ہے۔

اب سینے وہ حدیثیں جو آج کل کے علماء کہلانے والے اور آج کل کے بعض سیاستدان بھی جن کو علم کے میدان میں قدم رکھنے کا شوق ہے، اس مسلک کے حق میں پیش کرتے ہیں کہ اسلام ہتک رسول کرنے والے کو قطعی موت کی سزا دیتا ہے بلکہ ہر کس و ناکس کو اجازت دیتا ہے کہ جو چاہے اٹھ کے اس کو قتل کر دے۔ گویا کہ سوسائٹی سے ہر جگہ سے امن اٹھ جائے، یہ ایک بہانہ ہے جس کے

خلاف کوئی عذر اسلامی حکومت قبول نہیں کرے گی۔ اگر کوئی شخص کسی کو قتل کر دے اور یہ کہے کہ اس نے گستاخی کی تھی تو ان لوگوں کے مسلک کے مطابق اس کا خون ریاست پر حرام ہو جائے گا اور جو مقتول ہے اس کا خون مباح ہو جائے گا اور کوئی ایسے شخص کو سزا دینے کی طاقت نہیں رکھتا جو کہے کہ اس نے گستاخی کی تھی اور اس گستاخی کے نتیجے میں ہم نے اسے قتل کر دیا۔

اس ضمن میں جو حوالے پیش کئے گئے ہیں، جن کتابوں کے حوالے پیش کئے گئے اور ان سے فائدہ اٹھانے کی کوشش کی گئی ہے۔ ان میں ایک ”الشفاء“ نامی کتاب ہے جس کا ج2 صفحہ 951 پر قاضی عیاض ایک سپین کے مفتی تھے، انہوں نے اس معاملے میں فتوے دیئے ہیں اور چند حدیثیں بیان کی ہیں جن کی کوئی اصل نہیں، کوئی حقیقت نہیں ہے۔ وہ حدیثیں (اور بعض حدیثیں بھی نہیں ہیں) بعض ایسے واقعات ہیں جن کو سن کر انسان کی عقل دنگ رہ جاتی ہے کہ اس زمانے کے قاضی کیسے فتویٰ دیا کرتے تھے، وہ دیتے چلے جاتے ہیں اور صاف حدیثوں کی طرز بیان کرتی ہے۔ ایک ہی محاورہ بار بار دہرایا جا رہا ہے جس سے پتا چلتا ہے کہ کسی نے بیٹھ کر یہ ساری باتیں گھڑ رکھی ہیں۔ مثلاً ایک شخص نے نبی کریمؐ کو گالی دی، حضورؐ نے فرمایا مَنْ يَكْفِينِي عَدُوِّي كُونِ هُوَ اس دُشْمَنِ كِى مَقَابِلِ پرمیرے لئے کافی ہو اور فلاں اٹھا کبھی زبیرؓ اٹھے، کبھی حضرت خالد بن ولیدؓ اٹھے، کبھی حضرت علیؓ اٹھے۔ انہوں نے کہا! یا رسول اللہؐ ہم کافی ہوتے ہیں اور تلوار نکالی اور اس کی گردن کاٹ دی۔

ایک خاص نکالی کی حدیثیں بیان کی گئیں ہیں۔ جن کی استناد کا یہ حال ہے، جن کے مستند ہونے کا یہ حال ہے کہ خود اسی کتاب کے حاشیے میں علی محمد الحاری کا نوٹ ہے۔ مثلاً یہ ایک حدیث ہے اسی مضمون کی، ایک شخص حضور اکرم ﷺ کو گالیاں دیتا تھا آپؐ نے فرمایا مَنْ يَكْفِينِي عَدُوِّي وَهِيَ فقرہ دہرایا، میرے دشمن کو کون کفایت کرے گا؟ حضرت خالدؓ نے عرض کیا یا رسول اللہؐ میں اور آپؐ نے اجازت دی اور خالد بن ولیدؓ نے اس کو قتل کر دیا۔ ایسی من گھڑت باتیں ہیں جن کا تاریخ اسلام کے ساتھ کوئی دُور کا بھی تعلق نہیں، مزاج نبویؐ سے کوئی دُور کا تعلق نہیں اور اس ایک حدیث کے متعلق تو اس کتاب کا حاشیہ نگار لکھتا ہے، محقق علی محمد صاحب لکھتے ہیں کہ یہ حدیث نسیم الریاض میں ہے مگر اس میں کسی راوی کا کوئی ذکر نہیں۔ یہ فتووں کی بناء ہے؟ ایک حدیث بیان کی جا رہی ہے ایک کتاب میں جہاں کسی راوی کا ذکر ہی کوئی نہیں اور قرآن کی تعلیم اور محمد رسول اللہ ﷺ کے کردار کے مخالف ایک

بیان کر رہی ہے اور اس کے نتیجے میں تم بنی نوع انسان کا خون حلال کر رہے ہو، جس کی خدانے بڑی حرمت بیان فرمائی ہے اور قرآن کریم کی شریعت انسانی دم بہانے کے متعلق بار بار متنبہ کرتی ہے، بہت سی شرائط مقرر کرتی ہے۔ ان سب کو نظر انداز کر کے اس ازمندہ وسطی کے فرضی انبار کے پیچھے چلتے ہوئے تمہیں کیا حق ہے کہ شریعت اسلامی کو بگاڑو۔

بہت سی ایسی روایات ہیں جن کو میں اس وقت بیان نہیں کر رہا، مثالیں آپ کے سامنے رکھ رہا ہوں کہ قاضی عیاض صاحب کے فتوے اگر کوئی پڑھ لے تو آج کسی مسلمان کا خون حرام نہیں رہتا، سارا ہی مباح ہو جاتا ہے۔ وہ فتاویٰ پڑھ کر دیکھیں اور کبھی وقت ملا تو انشاء اللہ میں آپ کو سناؤں گا۔ یہ جو فتویٰ دینے والے قاضی عیاض کے فتوے دیتے ہیں جب اپنے خلاف فتویٰ جاری ہوگا تو اس وقت کیا کریں گے۔ اس میں تو ہر قسم کے فتوے موجود ہیں، ایسے عقل کے خلاف اور ایسے انسانی فطرت کے خلاف فتاویٰ موجود ہیں کہ اگر ان کو دنیا میں مشہور کیا جائے اور شائع کیا جائے تو دنیا کے دل اسلام سے متنفرد ہو جائیں۔ ان کو ان لوگوں نے خدا بنا رکھا ہے حالانکہ شارع تو حضرت محمد رسول اللہ بھی نہیں، یہ عوام الناس کی غلط فہمی ہے۔ جب شارع کہا جاتا ہے تو صرف خدا ہے جو شارع ہے۔ اللہ ہی ہے جس کو شریعت نازل کرنے کا حق ہے اور اسی نے نازل فرمائی۔ آنحضرت ﷺ پر تو نازل ہوئی ہے اور آپ اس کی بہترین تفسیر سمجھنے والے اور اپنے پاک کردار میں اس تفسیر کو جاری فرمانے والے تھے۔ پس جنہوں نے قاضی عیاض کو خدا بنا لیا یا کسی اور مفتی کو ان کا حقیقت میں اسلام سے کوئی تعلق نہیں ایک فرضی دین ہے جو انہوں نے بنا رکھا ہے، فرضی مفتی ہیں جن کو شارع بنا لیا گیا ہے اور آنحضرت ﷺ اور قرآن کی کسوٹی پر ان فتووں کو نہیں پرکھتے۔

اب ایک کتاب شائع ہوئی ہے الطاف حسین صاحب گورنر پنجاب کی۔ جب پاکستان میں احمدیوں کے خلاف اعلیٰ عدالتوں میں مقدمات پیش ہوتے تھے تو اس زمانے میں، اب بھی یہی دستور جاری ہے کہ پنجاب کے اٹارنی جنرل ایسا جاہلانہ موقف اختیار کرتے تھے کہ عقل دنگ رہ جاتی تھی کہ یہ اندھیرا چھوٹا کہاں سے ہے، پہلے مجھے پتا نہیں لگ رہا تھا۔ میں کئی دفعہ کہتا تھا کہ کوئی بات ہے، کہیں نہ کہیں سے یہ اندھیرا ضرور پھوٹ رہا ہے۔ اب پتا چلا ہے کہ یہ گورنر الطاف حسین صاحب کے دماغ کی پیداوار ہے اور انہوں نے جس طرح اس کتاب میں رطب و یابس فتوے اکٹھے کر کے اسلام کا حلیہ

بگاڑنے کی کوشش کی ہے اس کی چند مثالیں میں آپ کے سامنے رکھوں گا۔ اس سے آپ اندازہ لگائیں گے کہ قوم کن ظالم ہاتھوں میں جا چکی ہے، جہاں پنجاب کے گورنروں کے دماغ کی اُتچ یہ ہو، جہاں ان کی فطرت ان باتوں کو ساتھ کر رہی ہو جن کو ساری دنیا کی انسانی فطرت دھکے دے رہی ہے۔ وہاں عوام الناس کا کیا حال ہوگا، وہاں گوجرانوالہ میں واقعات اگر ہوں گے تو ہوتے رہیں گے کوئی ان کو روک نہیں سکتا۔

پس میں ان کی مثالیں دیتا ہوں، سنن بیہقی کی روایت ہے۔ اب سنن بیہقی وہ کتاب ہے جس میں تمام حدیث کی کتابوں میں سب سے زیادہ غلط روایتیں اکٹھی کی گئی ہیں۔ ایسی فرضی باتیں ہیں کہ ان کو پڑھتے پڑھتے انسان کے روٹھے کھڑے ہو جاتے ہیں کہ آنحضرت ﷺ کی طرف یہ باتیں منسوب ہیں اور چھ سو سال کے بعد وہ محدث صاحب حدیثیں اکٹھی کر رہے ہیں۔ وہ حدیثیں جن کا پہلی صدیوں میں نام و نشان بھی نہیں ہے اگر ڈھونڈنی ہوں تو بیہقی میں جا کے ڈھونڈ لیں چنانچہ انہوں نے بیہقی کو ایک مستند کتاب بنا کر اس سے ایک روایت پیش کی ہے وہ یہ ہے کہ حضرت ابوعلی روزباری کی روایت ہے کہتے ہیں ابوعلی روزباری نے ہم سے روایت کی ہے اور آخری روایت یہ بنتی ہے کہ ایک یہودی عورت آنحضرت ﷺ کو گالیاں دیا کرتی تھی، آنحضرت کے متعلق بدگوئی کرتی تھی۔ ایک شخص نے اس کا گلا گھونٹ دیا یہاں تک کہ وہ مر گئی تو رسول اللہ ﷺ نے اس کا خون باطل قرار دے دیا (یعنی اس کا بدلہ نہ دلویا)۔ اس سے کیا استنباط ہوتا ہے اگر یہ حدیث درست ہو تو اس سے کیا استنباط ہوتا ہے؟ وہی جو میں بیان کر چکا ہوں کہ ہر مسلمان کو حق ہے کہ کسی کا گلا دبا دے، گھونٹ دے، مار دے، قتل کر دے اور بعد میں اگر وہ یہ کہہ دے کہ یہ رسول اللہ ﷺ کو گالیاں دیتا تھا یا دیتی تھی تو اس کا خون حرام اور جس کو قتل کیا گیا اس کا حلال ہو گیا۔ یہ اسلام ہے؟ نعوذ باللہ من ذالک جو دنیا میں پینے کے لائق اسلام ہے؟ انسانی فطرت اس تصور کو دھکے دیتی ہے، قبول کر ہی نہیں سکتی۔

لیکن اب میں بتاتا ہوں کہ اس حدیث کی اصل کیا ہے اس کی حیثیت علماء نے کیا بیان فرمائی ہے؟ اس روایت میں ابوعلی روزباری کا ذکر ہے جسے اسماء الرجال نے ضعیف قرار دیا ہے۔ اسماعیل الصفاء لکھتے ہیں کہ ابوعلی روزباری احمد بن عطا لا یعتمد علیہ کبھی اس پر اعتماد نہ کیا

جائے۔ وہ ناقابل اعتبار انسان ہے، ایک ایسا شخص جس پہ محقق علماء لکھ چکے ہیں کہ وہ ناقابل اعتماد ہے۔ اس کی روایت پر تمام بنی نوع انسان کا امن اٹھا دیا جائے، یہ کہاں سے عقل انہوں نے حاصل کی ہے۔ اللہ ہی بہتر جانتا ہے کیونکہ خدا کی پیدا کردہ عقل کو مسخ کئے بغیر یہ نتیجے نہیں نکالے جاسکتے۔

لسان المیزان میں اور تہذیب العہذیب میں جو اسماء الرجال کی چوٹی کی کتابیں ہیں۔ جن میں راویوں پر ابن حجر نے بہت ہی عمدہ تحقیق فرمائی ہے اور بہت عمدہ بحث فرمائی ہے وہ لکھتے ہیں کہ یہ جو حدیث ہے وہ ہم کا نتیجہ ہے، وہ ہم کے سوا کچھ نہیں۔ غَلَطَ غَلَطًا فَاحِشًا اس ظالم راوی نے فحش غلطی کی ہے غَلَطَ غَلَطًا فَاحِشًا پر گورنر صاحب پنجاب فتوے جاری کر رہے ہیں۔ اسی طرح ابن جریر نے ان کی بہت سی، اکثر روایتوں کو یا بہت سی روایتوں کو موضوع قرار دیا ہے کہ جان بوجھ کر جھوٹ گھڑا گیا ہے، ان میں کوئی اصل نہیں۔ یہ ہیں وہ Socalled حدیثیں یعنی مبینہ حدیثیں جن پر ان ظالموں کے فتوؤں کی بنیادیں ہیں۔

ایک حدیث مجمع الزوائد و منبع الفوائد للہیثمی المتوفی ۸۰۷ھ، ۸۰۷ھ ہجری کے ایک مصنف کی ایک کتاب کا حوالہ دے کر جو رسول کریم ﷺ کے ۸۰۷ سال بعد مراہے۔ اس پر بنا کرتے ہوئے یہ روایت ایک بیان کرتے ہیں یہاں حضرت علی والی روایت ہے کہ حضرت علی بن ابی طالب سے منسوب روایت ہے کہ آنحضرت ﷺ نے ایک شخص کو قتل کا حکم دیا، جو رسول کریم ﷺ کی گستاخی کرتا تھا یا عورت تھی جو گستاخی کرتی تھی اس کے قتل کا حکم دیا۔ اس حدیث کے متعلق یہ کہا جاسکتا ہے کہ حدیث طبرانی اور جامع الصغیر للسیوطی اور دوسری بعض کتب میں بھی یہ حدیث ملتی ہے لیکن اس کا راوی عبد اللہ ابن محمد الامری وہ کیسا انسان تھا۔ اس کے متعلق علماء حق لکھتے ہیں رمہامہ النسائی بالکذب امام نسائی نے اس کے قطعی طور پر جھوٹا ہونے کا فتویٰ دیا۔ ایک ایسا راوی جس کے قطعی طور پر جھوٹا ہونے کا فتویٰ امام نسعی دے چکے ہیں، یہ معلوم ہونے کے باوجود اس کو فتوؤں میں داخل کیا جا رہا ہے اور اس کے نتیجے میں قرآنی تعلیم تبدیل کی جا رہی ہے۔ محمد ناصر الدین البانی اپنی کتاب سلسلۃ الاحادیث الضعیفہ والموضوعہ میں اس روایت کو بطور مثال کے ایک جھوٹی گھڑی ہوئی روایت کے طور پر پیش کرتے ہیں۔ انہوں نے بھی لسان المیزان کے حوالے سے عبید اللہ بن محمد الامری کو قیام بالکذب بیان فرمایا ہے۔ یعنی ایسا جھوٹا ہے جو جھوٹ پر پوری طرح قائم اور ہمیشہ قائم رہنے والا تھا۔

ابن حجر العسقلانی متوفی ۸۵۲ھ اپنی کتاب لسان المیزان جلد ۴ صفحہ ۱۱۲ میں اسے غیر ثقہ قرار دیتے ہوئے لکھتے ہیں۔ رمہ السنسعی بالکذب کہ یہ وہی شخص ہے جس کو نسعی نے قطعی طور پر جھوٹا قرار دیا تھا۔ لسان المیزان جلد ۴ صفحہ ۱۱۲ میں بھی عبید اللہ الامری کو ضعیف قرار دیا گیا اور مذکورہ حدیث کو خاص طور پر اس مثال کے طور پر پیش کیا ہے کہ موضوع حدیثیں گھڑی ہوئی حدیثیں کیسی ہوتی تھیں ان میں یہی حدیث بیان کی ہے۔ جس میں حضرت علیؑ کی طرف روایت منسوب ہوئی اور جس کو آج کے بعض علماء اور بعض اسلامی صوبوں کے گورنر اپنے علم کی نشی بگھارتے ہوئے وہ پیش کرتے ہیں کہ دیکھو! ہم کتنے بڑے عالم ہیں، ہم نے وہ حدیث بھی معلوم کر لی جس میں ہتک رسول کی قطعی سزا حضرت علیؑ سے مروی ہے۔

ایک اور کتاب ہے جس پر ان صاحب نے بنا کی ہے اس کے مصنف ہیں عبدالرزاق، ان کا پورا نام ہے ابوبکر عبدالرزاق بن ہمام الصنعانی ۱۲۶ ہجری میں پیدا ہوئے اور ۲۱۱ھ میں وفات پائی۔ بہت سی حدیثیں عبدالرزاق کی کتاب سے لی گئی ہیں، جن پر بنا کی گئی ہے۔ میں اصل کا حال بتا دیتا ہوں، باقی حدیثوں کی تفصیلی بحث کی ضرورت ہی باقی نہیں رہتی۔ ان کے متعلق تہذیب التہذیب میں لکھا ہے۔ وقال العباس العنبری انه لكذابٌ والواقديُّ اَصْدَقُ مِنْهُ لَكِهَا يهٖ ايسا جھوٹا ایسا کذاب انسان ہے کہ واقدی بھی اس کے مقابل پر بہت سچا دکھائی دیتا ہے۔ اور واقدی وہ مؤرخ ہے جس نے سب سے زیادہ رطب و یابس تاریخ اسلام کے حوالے سے اکٹھا کیا ہوا ہے اور جس کو مغربی مصنف سب سے زیادہ پیار کرتے ہیں اور چاہتے ہیں کیونکہ جو گندان کو چاہئے واقدی میں دکھائی دے گا اور یہ تہذیب التہذیب میں جو ایک مستند کتاب ہے لکھتے ہیں۔ کہتے ہیں! یہ اتنا جھوٹا انسان ہے جس کی یہ روایتیں ہیں مصنف عبدالرزاق صاحب کہ واقدی کو اس کے مقابل پر دیکھو تو واقدی سچا دکھائی دیتا ہے۔ اور زید ابن مبارک کے حوالے سے کہا گیا ہے کہ کان عبدالرزاق کذاب یسرق الحدیث وہ صرف کذاب ہی نہیں تھا بلکہ دوسروں کی حدیثیں بھی چوری کیا کرتا تھا اور اپنی طرف سے منسوب کر دیا کرتا تھا۔ انہوں نے ایک باب میں پانچ حدیثیں پیش کی ہیں، جس کو آج کل کے زمانے کے علماء اور گورنر ہتک کرنے والے کے قتل کے حق میں فتوؤں کے طور پر پیش کر رہے ہیں۔ جن کا منبع جھوٹ ہوان کے فتوے کا کیا حال ہوگا؟

یہ مثالیں سن لیجئے ان کی، وہی بات ہر جگہ یہی مصنف عبدالرزاق صاحب ہیں جو حدیثیں گھڑ گھڑ کے پیش کئے چلے جا رہے ہیں کہ ایک موقع پر رسول اللہ ﷺ کو کسی نے گالی دی۔ آپؐ نے فرمایا کون ہے جو مجھے میرے دشمن سے بچائے؟ یہ فقرہ تو ٹکسالی کا ہر جگہ چلایا جا رہا ہے اور ایک شخص کھڑا ہوتا ہے اور وہ کون تھا حضرت زبیرؓ انہوں نے اس کو قتل کر دیا، یہ حوالہ دیا جا رہا ہے اور اصل بات کیا ہے وہ یہ ہے کہ جنگ کے موقع پر جب کہ مبارزہ ہو رہا تھا، یعنی جب پرانے زمانے میں جنگ ہوا کرتی تھی تو ایک ایک دشمن کا ہیر و یا بہادر پہلوان نکلا کرتا تھا اور اس کے مقابل پر وہ آواز دیتا تھا تو ایک دوسرا نکلتا تھا۔ تو اس وقت ایک دشمن اسلام نے جنگ کے دوران نکل کر لاکارا ہے۔ آنحضرت ﷺ نے اعلان فرمایا اور یہی آپؐ کا دستور تھا کہ اس دشمن سے نپٹنے کے لئے کون ہے جو نکلے گا؟ اس وقت حضرت زبیرؓ نکلے اور اس کو قتل کر دیا۔ اس کا تہک رسول کے مضمون سے کیا تعلق ہے، دور کا بھی کوئی تعلق نہیں۔ پس جو ایک حدیث سچی نکلی اس جھوٹے کی اس کا حال میں نے آپ کے سامنے کھول دیا ہے، باقی حدیثوں کی تو نہ کوئی سند نہ کوئی بنیاد، کوئی لائق ہی اس بات کے نہیں ہے کہ ان پر غور کیا جائے۔ کیونکہ مصنف جھوٹا اور اول درجے کا جھوٹا، ایسا جھوٹا کہ واقعی بھی اس کے چہرے کے سامنے سچا دکھائی دے۔

اب سنیئے ایک ایسی حدیث درج کرتے ہیں نعوذ باللہ من ذالک کہ وہ حدیث اس لائق ہے یعنی مصنوعی حدیث کہ جس شخص کے منہ سے نکلے اسے اول درجے کا گستاخ رسول قرار دیا جائے، جس قلم سے نکلے اس قلم کے خلاف فتویٰ دینا جائز ہے کہ وہ نہایت ہی منحوس اور بد بخت قلم ہے، جس نے اس حدیث کو اختیار کر کے لکھنے کی جرأت کی ہے۔ اب آپ سنیں گے تو آپ حیران رہ جائیں گے اور یہ احمدیوں کے خون مباح کرنے والے گورنر صاحب کا حال ہے، اس حدیث کو قبول کر کے اپنی کتاب میں جگہ دینے کے نتیجے میں اگر پاکستان کے قانون میں کسی کی جان حلال ہوتی ہے تو ان گورنر صاحب کی ہے، پہلے ان کو پھانسی چڑھانا چاہئے۔

اب سن لیجئے حدیث یہ بیان کرتے ہیں۔ عنوان یہ لگایا ”حضرت علیؓ کا حضرت ماریہ کے چچا زاد بھائی کے قتل کے لئے بھیجا جانا“۔ حضرت ماریہ رضی اللہ تعالیٰ عنہا آنحضرت ﷺ کے حرم میں تھیں جن کے لطن سے حضرت ابراہیم پیدا ہوئے یہ وہ مقدس عورت ہے جس کے پیٹ سے ایک

ایسا وجود پیدا ہوتا ہے جس کے متعلق اللہ تعالیٰ کا رسول گواہی دیتا ہے کہ: لو عاش ابراہیم لکان صدیقاً نبیاً (سنن ابن ماجہ کتاب الجنائز حدیث نمبر: ۱۵۰۰)

خدا کی قسم ہے کہ اگر یہ بچہ زندہ رہتا جو ماریہ کے پیٹ سے مجھے عطا ہوا ہے تو ضرور صدیق نبی بنتا۔ ان بدبختوں کا یہ حال ہے ان کے متعلق یہ لکھا ہے کہ حضرت رسول کریم ﷺ کو یہ اطلاع پہنچی کہ اس ماریہ کے پاس ان کا ایک چچا زاد بھائی آتا جاتا ہے اور لوگ ان پر الزام لگا رہے ہیں۔ آنحضرت ﷺ نے قرآنی تعلیم کے بالکل برخلاف یکطرفہ بات سن کر، نہ ماریہ کو سوال جواب کا موقع دیا نہ تحقیق فرمائی، حضرت علیؓ کو مامور کیا کہ جاؤ اور اس کو قتل کر دو، اس کے سوا اور کوئی سزا نہیں ہے اس کی اور اگلا واقعہ سنیں۔ یعنی یہ وہ حدیثیں ہیں جن کے لطن سے ہزار سلمان رشدی پیدا ہو سکتے ہیں اور ایسی ہی وہ حدیثیں ہیں جن سے سلمان رشدی پیدا ہوتے ہیں۔ لکھا ہے کہ حضرت علیؓ نے اس شخص کو ایسے حال میں جالیا کہ جب وہ نہا رہا تھا کنوئیں میں، اس کو ننگی تلوار کر کے کھینچ کر جو باہر نکالا قتل کرنے کے لئے تو پتا لگا وہ تو زخما ہے نامرد ہے، خدا نے اس کو وہ اعضاء ہی نہیں دیئے جن کے ساتھ انسان کسی عورت سے مباشرت کر سکے۔ اسی وقت تلوار نیام میں ڈالی اور رسول اللہ ﷺ سے جا کے عرض کیا کہ میں مار نہیں سکا، مجبوری ہے۔ انسا للہ، یعنی ہسنے کی بات ہے لیکن میرا تو خون کھول اٹھا جب میں نے یہ پڑھا۔ انسا للہ ایسا حبیثانہ، ایسا ناپاک حملہ حضرت اقدس محمد مصطفیٰ ﷺ کی ذات پر کیا گیا ہے کہ ایک نہیں، میں نے صحیح کہا ہے ہزار سلمان رشدی اس روایت کے لطن سے پیدا ہو سکتے ہیں۔

آنحضرت ﷺ جن پر قرآن نازل ہوا ہے، جو فرماتا ہے کہ اگر کوئی فاسق اطلاع کرے تو تحقیق کر لیا کرو۔ وہ قرآن جو کہتا ہے کہ پاکباز عورتوں پر جو الزام لگاتے ہیں ان کو اسی کوڑوں کی سزا دو، وہ جھوٹے ہیں جب تک وہ چار گواہ پیش نہ کریں۔ ساری قرآنی تعلیم اگر کوئی بھولا تو محمد رسول اللہ ﷺ بھول گئے۔ اے بد بخت دماغو! تمہیں ادنیٰ بھی، ذرا بھی ہوش نہیں کہ کیا بکواس کر رہے ہو۔ محمد رسول اللہ ﷺ جن پر قرآن نازل ہوا ہے، جو زندہ قرآن تھے، ان کو قرآن کی تعلیم کا ایک ادنیٰ بھی پاس نہیں تھا۔ اور پھر اس مقدس خاتون پر آنحضرت ﷺ نے بغیر کسی تحقیق کے بغیر سوچے سمجھے وہ الزام قبول کر لیا جس کے متعلق قرآن کہتا ہے کہ پاکباز عورتوں کے متعلق اگر کوئی بات کہے تو وہ لعنتی اور ملعون ہے۔ اور فتویٰ صادر فرمادیا اور یہ نہ سوچا کہ خدا نے اس کے لطن سے مجھے وہ بیٹا عطا کیا تھا، جس کے متعلق خدا

سے خبر پا کر میں نے اعلان کیا تھا لو عااش ابراہیم لکان صدیقاً نبیاً اس ماریہ کے پیٹ سے جو بیٹا پیدا ہوا ہے، خدا کی قسم! اگر یہ زندہ رہتا تو صدیق نبی بنتا۔ اور پھر نکلا کیانعو ذب اللہ من ذالک آنحضرتؐ غلط ثابت ہوئے اور ثابت ہوا کہ یہ جلد بازی کا فیصلہ تھا، قرآنی اور خدا کی تعلیم کے خلاف تھا اس لئے اس پر عمل بھی نہ ہو سکا۔ یہ محمد رسول اللہؐ کا کردار ہے جو تم پیش کرتے ہو اور ناموس رسولؐ کے محافظ ہونے کے دعوے کرتے ہو۔ تم ہی سے ناموس رسولؐ کو خطرہ ہے، تم ہی سے سب دنیا میں آنحضرتؐ اور اسلام اور قرآن کی عزت کو خطرہ ہے۔

ایک اور روایت، وہ بھی ایسی بد بخت روایت ہے۔ وہ کنویں کی بجائے، ایک تو کنویں سے نکالنے والی روایت ہے، ایک کھجور سے اتارنے والی ہے۔ کہتے ہیں وہ بیچارہ بدنصیب آدمی کھجور پر چڑھا کھجوریں کھا رہا تھا، چھوٹا سا کپڑا اس کے اوپر لپٹا ہوا تھا۔ اس نے جو حضرت علیؑ کے ہاتھ میں تلواریں دیکھی تو ڈر کے مارے ایسا کانپا کہ کپڑا اتر گیا۔ (کھجور سے بعد میں اتر ا کپڑا پہلے اتر چکا تھا۔) اتنی جاہلانہ باتیں ایک انسان پاؤں کی ٹھوک سے بھی ان چیزوں کو رد کرنے میں تردد محسوس کرے گا۔ اس لائق نہیں ہیں یہ چیزیں، یہ حیثیت نہ باتیں جو رسول اللہ ﷺ کی طرف منسوب کی گئی ہیں۔ اس لائق بھی نہیں ہیں کہ ان کو ٹھوک ماری جائے، اعراض اور استغفار کا مقام تھا لیکن ان لوگوں نے اپنے ذاتی گند کو اس طرح اچھالا ہے، اپنے دماغوں کو اس طرح ننگا کیا ہے کہ شاید ہی کم کسی دنیا کے مذہب کے علماء کی تحریروں میں ایسی مثال ملتی ہو۔ اور وہ لفظ تو میں نے پڑھ کے سنائے نہیں، وہ میں آپ کو پڑھ کے سناؤں تو شرم کے مارے آپ پسینہ پسینہ ہو جائیں، جس طرح بیان کیا ہے وہ مزے لے لے کر قلم نے۔ یہ واقعہ یوں ہوا، پھر یہ دیکھا گیا، پھر یہ دیکھا گیا۔ اِنَّا لِلّٰهِ وَاِنَّا اِلَيْهِ رٰجِعُونَ، یہ لوگ تو اس دنیا کے اس دور کے انسان کیا ازمنہ گزشتہ کے بھی انسان نہیں ہیں۔ قرآن کریم جب نازل ہوا، تو محاورہ عربوں میں رائج ہوا تھا، یہ زمانہ جاہلیت کی باتیں ہیں۔ یہ باتیں جو ہیں زمانہ جاہلیت سے بھی پہلے کی جب ابھی انسان نہیں بنا تھا، جانوروں کی دنیا کی باتیں ہیں۔

دوسری بنا انہوں نے فتاویٰ پر کی ہے، حدیثوں کے بعد فتوے پر فتویٰ جاری کرتے ہیں۔ امام شافعیؒ کا فتویٰ، فلاں امام کا فتویٰ اور اس پر بنا رکھ کر جھوٹی باتیں منسوب کرتے ہیں، جھوٹے دعوے کرتے ہیں اور قطعی طور پر ان کا جھوٹ ظاہر و باہر اور عیاں ہے۔ میں مثال کے طور پر آپ کے

سامنے یہ فتاویٰ رکھتا ہوں۔

حضرت امام شافعیؒ کے متعلق یہ بیان کیا جاتا ہے اس معاملے میں وہ سب سے زیادہ متشدد تھے۔ مگر ان کا ایک فتویٰ تھا، اس سے زیادہ اس کی کوئی حیثیت نہیں تھی۔ لیکن فتویٰ یہ بیان کرتے تھے کہ تمام امت مسلمہ اس پر متفق ہے، امام شافعیؒ یہ فتویٰ دیا کرتے تھے کہ شاتم رسولؐ کا قتل لازم ہے اور اس پر تمام امت مسلمہ متفق ہے۔ قاضی عیاض صاحب پھر دوبارہ آدھمکے ہیں ان کا بھی یہی فتویٰ تھا اور انہوں نے ایک عجیب و غریب حدیث بیان کی ہے۔ اب سنیئے حضرت امام مالکؒ کا بھی حوالہ اس میں ملے گا، حضرت امام مالکؒ کا زمانہ 93ھ سے 189ھ تک ہے اور ہارون رشید کا زمانہ 170ھ یعنی وہ خلیفہ بنا ہے اس سے 193ھ تک کا ہے۔ یعنی چند سال ہارون رشید کے حضرت امام مالکؒ نے دیکھے ہیں۔ قاضی عیاض وہ مفتی ہے جو سپین میں رہا کرتا تھا جب بنو امیہ کے زمانے میں عباسیوں میں سے ایک حصہ ہجرت کر کے سپین میں آباد ہوا اور وہاں انہوں نے حکومت قائم کی، تو وہاں پھر کئی قسم کے علماء پیدا ہوئے ہیں، ان میں ایک قاضی عیاض بھی تھا۔ اب ان کے فتوؤں کی سند اور ان کی حقیقت جو ہے وہ اس مثال سے ظاہر ہے۔

قاضی عیاض صاحب بیان کرتے ہیں کہ ہارون رشید نے حضرت امام مالکؒ سے یہ مسئلہ پوچھا کہ جو شخص رسالت مآب ﷺ کو بُرا کہے اس کے بارہ میں آپ کی کیا رائے ہے؟ بعض علماء اس کے لئے کوڑے تجویز کرتے ہیں۔ امام مالکؒ نہایت غصے میں آگئے اور فرمایا کہ امت کے نبی ﷺ کے خلیفہ وقت، امت کے نبی ﷺ کو گالی دی جائے اور امت اسے ختم نہ کرے تو کیا ایسی امت زندہ رہ سکتی ہے؟ جو شخص کسی نبی کو گالی دے اسے قتل کیا جائے۔ یہ فتویٰ امام مالکؒ کا ہے، موطا امام مالک کو پڑھ لیجئے وہاں کسی فتوے کا ذکر نہیں، امام مالکؒ کی کسی کتاب کا حوالہ نہیں دیا گیا۔ سپین بیٹھے ہوئے قاضی عیاض کو یہ قصہ کہاں سے پہنچا، کس نے روایت کی کچھ پتا نہیں اور بغداد میں ہونے والا ایک واقعہ مصنوعی طور پر امام مالکؒ کی طرف منسوب کیا گیا ہے۔ اس زمانے کے قاضیوں کا عجیب حال تھا وہ پوچھتے تو سہی کہ امام مالکؒ کو کیا حق تھا یہ فتویٰ جاری کرنے کا، کیا وہ شریعت بنانے والے ہیں قرآن کی کسی آیت کا حوالہ دیا، کسی حدیث کا حوالہ دیا کوئی ذکر کہیں نہیں ملتا۔ بس انہوں نے جو چاہا قلم اٹھایا اور لکھ دیا اور اس کو ان لوگوں نے قبول کر لیا کہ ہاں اب تو ثابت ہو گیا کہ امام مالکؒ بھی اس فتوے کے قائل تھے۔

امام شامی آئمہ امت کی رائے بیان کرتے ہوئے، (یہ شافعی مسلک کے ہیں) تمام آئمہ کے متعلق کہتے ہیں کہ تمام آئمہ اس بات پہ متفق تھے، یہ تمام امت کا اجماع ہے کہ شاتم رسولؐ یا رسول اللہ ﷺ کی گستاخی کرنے والے کو قتل کیا جائے۔ امام ابن ہمام اس فتوے کو تفصیل سے یوں بیان کرتے ہیں کہ جو شخص بھی حضور اکرم ﷺ سے بغض رکھے وہ مرتد ہو جاتا ہے، گالی دینے والا تو بطریق اولیٰ مرتد ہوگا۔ ہمارے نزدیک ایسے شخص کو بطور حد قتل کرنا ضروری ہے اور اس کی توبہ قبول کرتے ہوئے اسے معاف نہیں کیا جائے گا۔ قرآن کریم مرتد کے متعلق کئی جگہ ذکر فرماتا ہے، ایک جگہ فرماتا ہے جو مرتد ہو پھر مسلمان ہو جائے پھر مرتد ہو پھر مسلمان ہو جائے پھر مرتد ہو اور ایسی حالت میں مرجائے گا ابھی وہ مرتد ہے اس کو خدا نہیں بخشے گا۔ یہ خدا سے بڑھ کر انبیاء کی غیرت رکھنے والے علماء ہیں، جہاں خدا اجازت دیتا ہے ارتداد کے بعد توبہ کی، وہاں یہ اجازت نہیں دیتے۔ کس خدا کی بات دنیا مانے گی؟ محمد رسول اللہ کے خدا کی، جس نے قرآن نازل فرمایا یا ان فتویٰ دینے والوں کے خدا کی، جو بغیر کسی قرآن کے حوالے کے، بغیر کسی قطعی دلیل کے اپنی طرف سے فتوے جھاڑتے چلے جا رہے ہیں اور آج کل کے علماء آنکھیں بند کر کے ان کو قبول کرتے چلے جا رہے ہیں۔

لیکن ان کی غلطیاں میں بتاتا ہوں یہ کہنا بالکل جھوٹ ہے کہ تمام علماء اس بارے میں متفق تھے۔ طاہر القادری نے بھی ایک لمبا مضمون لکھا ہے سب اوٹ پٹانگ باتیں وہی ہیں جو میں پہلے بیان کر چکا ہوں اور وہ بھی یہی فتویٰ دیتا ہے کہ ایسے شخص کا قتل واجب فرض ہے اور دلیل یہ پکڑ رہا ہے مَلْعُونِينَ اَيْنَمَا تَقِفُوا اُخِذُوا وَقُتِلُوا اَتَّقِيْلًا (الاحزاب: ۶۲) یہ ملعون لوگ ہیں جہاں بھی ان کو پاؤ فرض ہے کہ یہ پکڑے جائیں اور خوب اچھی طرح قتل کئے جائیں۔ کون لوگ ہیں وہ کیا رسول اللہ ﷺ کو ان کی سمجھ آئی تھی کہ نہیں یہ باتیں میں بعد میں بیان کروں گا۔ اب سنئے یہ دعویٰ کہ تمام مسلمان فقہاء متفق ہیں ایک بھی اختلاف نہیں کہ شاتم رسولؐ گستاخی رسولؐ کرنے والے کو لازماً قتل کیا جائے گا۔

تو سنئے حضرت امام ابوحنیفہؒ کا فتویٰ جن کی ولادت ۸۰ھ کی ہے جو آنحضرت ﷺ کے قریب تر امام پیدا ہوئے تھے اور ۱۵۰ھ میں آپ نے وفات پائی۔ ان کے متعلق روایت ہے قطعی طور پر ابن تیمیہ نے لکھا ہے کہا! حضرت نعمان بن ثابت کا مسلک ہے کہ شاتم رسولؐ قتل نہیں ہوگا کیونکہ وہ

شرک پر قائم ہیں جو اس سے بھی بڑا جرم ہے اور اس کی کوئی سزا نہیں کہ حضرت امام ابوحنیفہؒ کا فتویٰ یہ ہے اور جو معقولی وجوہات بیچ میں رکھتا ہے۔ کہتے ہیں تم کہتے ہو رسول اللہ ﷺ کا شاتم لازماً قتل ہونا چاہئے، ایک جذباتی بات ہے جو قرآن کے اصولوں سے ٹکرا رہی ہے۔ فرمایا شرک سب سے بڑا گناہ ہے اور قرآن کریم نے اس کو سب سے بڑا گناہ قرار دیا ہے اور شرک تو قتل نہ ہوں اور اس سے ادنیٰ ادنیٰ جرائم والے قتل ہوں، یہ انسانی عقل میں آنے والی بات ہی نہیں۔ اس لئے امام ابوحنیفہؒ نے کلیۃً اس فتوے کو رد کر دیا۔ وَقَالَ سُفْيَانُ وَابُو حَنِيفَةَ وَاصْحَابَهُ اِنْ سَبَّ اللّٰهُ تَعَالٰى اَوْ رَسُوْلَهُ صَلٰى اللّٰهُ عَلَيْهِ وَسَلَّمَ بَايَ شَيْءٍ فَانَّهُ لَا يُقْتَلُ لَكِنْ يَنْهَى عَنْهُ الْمَحَلِيُّ ابْنِ حَزْمٍ۔ ابن حزم یہ روایت کرتے ہیں کہ سفیان ثوری نے بھی اور ابوحنیفہؒ نے بھی دونوں نے یہ فتویٰ صادر فرمایا ہے کہ اگر کوئی شخص اللہ کو گالیاں دے اور رسول کو گالیاں دے تو کسی مسلمان کو یہ حق نہیں ہے کہ ان کو قتل کرے، ہاں ان کو منع کرنا ضروری ہے۔ کیسی پاک تعلیم ہے، کتنے عظیم حوصلے والی تعلیم ہے۔ اور امام ابوحنیفہؒ وہ ہیں جنہیں آئمہ اربعہ میں سب سے زیادہ مقبولیت حاصل ہوئی ہے، تمام ترکی حنفی ہے۔ ہندوستان کی بھاری اکثریت، پاکستان اور ہندوستان کی حنفی ہے۔ اب وہ حنفی پتانہیں بیٹھے کیا سوچ رہے ہیں اور کیا دیکھ رہے ہیں، جن کے امام کے خلاف دوسرے آئمہ کے فتوؤں کو جاہلانہ طور پر ملک میں صادر کیا جا رہا ہے اور چپ کر کے بیٹھے ہیں، وہ اپنی عزتیں اور اپنی جانیں بچائے پھرتے ہیں۔

پھر تفسیر مظہری میں لکھا ہے۔ امام ابوحنیفہؒ نے فرمایا کہ اگر معاہدہ رسول اللہ ﷺ کو گالی دے تو اس کو قتل کرنا ناجائز ہے، یعنی مسلمان ہو یا غیر مسلم ہو اگر ذمی ہے اور معاہدے کی رو سے ملک میں رہتا ہے تو فرمایا کہ وہ گالیاں دے تب بھی اس کا قتل کرنا حرام ہے کیونکہ گالی دینا کفر ہے اور کفر سے معاہدہ کی شکست نہیں ہوتی۔ جو ذمی ہے اس کا ایک معاہدہ ہے اور کفر اس معاہدے کو نہیں توڑتا، اس لئے اس کا قتل کسی صورت میں جائز نہیں ہے خواہ وہ اس حد تک بدکردار ہو کہ رسول کو گالیاں دے۔

وَأَمَّا أَبُو حَنِيفَةَ وَاصْحَابَهُ فَقَالُوا لَا يَنْقُضُ الْعَهْدَ بِالسَّبِّ وَلَا يُقْتَلُ الذَّمِي بِذَلِكَ لَكِنْ يَعْزُرُ عَلَىٰ أَظْهَارِ ذَلِكَ كَمَا يَعْزُرُ عَلَىٰ أَظْهَارِ الْمُنْكَرَاتِ (الصارم المسلول بحوالہ رد المحتار علی الدر المختار شرح تنویر الابصار جلد ۶ صفحہ ۱۰۷) کہتے ہیں ایسی صورت میں کہ کوئی رسول اللہ ﷺ کو گالیاں دے اس کا قتل ہرگز جائز نہیں، زیادہ سے زیادہ اس بات کی اجازت دی جاسکتی ہے کہ اسے

تویح کرو، اسے سمجھاؤ یا سختی سے ڈانٹو۔ اس سے زیادہ کی تمہیں اجازت نہیں ہے۔ کما یعدز علی اظہار المنکرات یہ ایسا ہی معاملہ ہے جیسے ہرنا پسندیدہ چیز کو تم روکتے ہو اور ناپسند کرتے ہو، اس سے زیادہ شریعت میں اس کا کوئی حکم نہیں۔ پس وہ دعوے کہاں گئے کہ تمام امت کا اجماع ہو چکا ہے اور اس اجماع کی رو سے تمام امت کا مسلسل یہی فتویٰ چلا آ رہا ہے کہ شاتم رسولؐ کو اور گستاخی کرنے والے کو قتل کی سزا دی جائے۔ وہ اجماع بھی ٹوٹا اور بڑے زور اور قوت کے ساتھ ٹوٹا ہے لیکن میں اعلان کرتا ہوں، خدا گواہ ہے کہ جماعت احمدیہ کا یہ مسلک ہے کہ ساری دنیا کے اجماع بھی دعویٰ کریں، اگر وہ اجماع قرآن کے خلاف ہوگا تو ردی کی ٹوکری میں پھینک دیا جائے گا، اس کی کوئی بھی حیثیت نہیں۔ اگر وہ محمد رسول اللہؐ کے عظیم کردار کے خلاف ہوگا تو اس اجماع کی کوئی کوڑی کی بھی حیثیت نہیں ہے۔ محمد رسول اللہؐ کا جو کردار قرآن نے پیش فرمایا ہے، الہی تعلیمات جو قرآن نے پیش فرمائی ہیں وہ کھلی کھلی محکمت ہیں۔ ان کے خلاف یہ تمام رطب و یابس ایک ذرہ، کوڑی کی بھی حیثیت نہیں رکھتے اور پھر عجیب بات ہے کہ قرآن کریم کی وہ آیات جو حکم کھلایا ہے واقعات بیان کرتی ہوئی ان امور پر بحث کرتی ہیں ان کا ذکر تک بھی یہ نہیں کرتے۔ وہ احادیث بھی تو دیکھنی چاہئیں تھیں جن میں واضح طور پر گستاخی رسولؐ کے واقعات درج ہیں، لکھے گئے ہیں اور آنحضرت ﷺ نے نہ خود اس کی سزا دی نہ کسی کو سزا دینے کی اجازت دی، عبد اللہ بن ابی بن سلول کا واقعہ میں آپ کے سامنے پیش کر چکا ہوں۔

اب سنیہ احادیث میں سے چند نمونے مسند امام احمد بن حنبل جلد ثانی صفحہ 221 پر، صحیح مسلم کتاب السلام میں بھی یہ حدیث موجود ہے۔ لکھا ہے، ابو عبد اللہ بن عمر سے روایت ہے۔

ان اليهود اتت النبی صلی اللہ علیہ وسلم فقالت السام علیک وقالوا فی انفسہم لولا یعدبنا اللہ بما نقول فانزل اللہ عزوجل واذ جاء وک حیوک بمالم یحیک بہ اللہ وقرأ الی قولہ وبئس المصیر (مسند احمد حدیث نمبر: ۶۷۶۴)

عبد اللہ بن عمر سے روایت ہے کہ یہودی نبی اکرم ﷺ کی خدمت میں حاضر ہوئے۔ (یعنی تانیث کا صیغہ یہ مطلب نہیں کہ یہودی تھی، اکٹھے جمع کے لئے بھی قوم اکٹھی ہو تو اس کے لئے تانیث کا صیغہ استعمال ہوتا ہے) پس ترجمہ اس کا صحیح یہ ہے کہ کچھ یہودی آنحضرت ﷺ کی خدمت

میں حاضر ہوئے اور کہا آپ پر لعنت ہو اور ہلاکت ہو۔ اس سے زیادہ آمنے سامنے گستاخی اور کیا ہو سکتی ہے۔ اس پر انہوں نے کہا اور دل میں یہ باتیں سوچیں کہ ہم نے جو اتنی بڑی جرأت کی ہے کہ رسول خدا کہلانے والے کو اس کے منہ پر لعنت ڈالی ہے اور کہا ہے تجھ پر ہلاکت ہو تو پھر خدا ہمیں سزا کیوں نہیں دیتا۔ کہتے ہیں اس واقعہ کی طرف اشارہ کرتے ہوئے قرآن کریم میں یہ آیات نازل ہوئیں وَ اِذَا جَاءُوكَ حَيَّوْكَ بِمَا لَمْ يُحَيِّكَ بِهِ اللّٰهُ (المجادلہ: ۹)

پس جب یہ لوگ، یہ بد بخت جب تیرے پاس حاضر ہوتے ہیں تو اس طرح تجھے خوش آمدید کہتے ہیں یا اس کی جو Greeting کرتے ہیں، انگریزی میں لفظ Greeting ہے۔ ایسی Greeting کرتے ہیں جو خدا نہیں کرتا، خدا کی Greeting تیرے لئے اور ہے، یہ بد بخت اور طرح کرتے ہیں اور یہ واقعہ بیان کرنے کے بعد قرآن کریم نے ان کو عذاب کی خوشخبری تو دی ہے، لیکن ان کے قتل کا کوئی حکم جاری نہ فرمایا اور آنحضرت ﷺ نے بھی اس کے نتیجے میں کوئی سزا ان پر مقرر نہیں کی حالانکہ یہ واقعہ لازماً اور ظاہراً مدینے کا واقعہ ہے جس میں آنحضرت ﷺ کو سیاسی اقتدار بھی حاصل ہو چکا تھا، آپ کو اختیار تھا کہ جس کو وہ واجب القتل سمجھتے اس کے قتل کا حکم جاری فرماتے۔ پھر آپ کے متعلق مسلسل روایات ملتی ہیں کہ کفار آتے تھے اور آپ کو مذموم کہا کرتے تھے۔ آپ فرمایا کرتے تھے اللہ نے تو میرا نام محمد رکھا ہے تم مجھے مذموم کہتے ہو۔ مذموم کا مطلب ہے سب سے زیادہ مذمت کیا گیا، یعنی سب سے زیادہ نہیں شدید مذمت کیا گیا۔ جس کے اوپر، جس پہ کئی قسم کے عیب ڈالے جائیں اور بہت گندے عیب ڈالے جائیں اس کو مذموم کہتے ہیں۔ تو آپ اس کے جواب میں صحابہؓ کو یہ تو نہیں کہا کرتے تھے کہ کون میرے لئے کافی ہوگا ان بد بختوں کے خلاف؟ اور حضرت عمرؓ اور حضرت علیؓ اور خالد بن ولیدؓ وغیرہ تلواریں سونت لیا کرتے تھے کہیں اشارہ بھی اس کا ذکر نہیں۔ آپ کا خلق عظیم دیکھیں! آپ فرماتے! اللہ نے تو میرا نام محمد رکھا ہے، یہ کسی مذموم کو گالیاں دیتے ہوں گے یہ گالیاں مجھے تو نہیں پہنچتیں۔ اس طرح اللہ نے مجھے ان کے بُرا بھلا کہنے سے بچالیا، پس اللہ نے بچالیا ہے محمد رسول اللہ کو، اللہ نے آپ کا نام محمد رکھا ہے ایک کیا کروڑوں، اربوں بد بخت بھی تمام عمر محمد رسول اللہ کو گالیاں دیتے چلے جائیں، محمد رسول اللہ کا یہ کلام ہمیشہ سچا رہے گا کہ خدا نے خود آپ کا نام محمد رکھ کے ہر بد بخت کی بد زبانی سے آپ کو بچالیا ہے۔

اسی طرح قرآن کریم میں راعینا کے لفظ کی طرف، بیان کر کے ایک واقعہ کی طرف اشارہ فرمایا گیا ہے کہ یہ منافقین اور گندے لوگ آنحضرتؐ کی خدمت میں جب حاضر ہوا کرتے تھے، تو لفظ راعینا یعنی ہماری رعایت کر، کو بگاڑ کر ٹیڑھا کر کے اس طرح پڑھا کرتے تھے جیسے کہتے ہیں راعینا اور راعینا کا مطلب ہے ہمارے چرواہے۔ تو اپنی طرف سے آپ کی تذلیل کے لئے یہ بتانے کے لئے کہ تم ہو کیا، ہمارے چرواہے ہی ہو، نا۔ راعینا کا بہانہ ڈھونڈ کر، کہ ہم نے تو راعینا کہا تھا راعینا کہہ دیا کرتے تھے۔ اللہ تعالیٰ نے اس واقعہ کا قرآن کریم میں ذکر فرمایا ہے اور فرمایا ہے کہ راعینا نہ کہا کرو، وانظرونا کہا کرو۔ تاکہ تمہاری زبانیں ٹیڑھی بھی ہوں تو غلط مطلب نہ نکل سکے لیکن کہیں کسی سزا کا کوئی ذکر نہیں ملتا۔ حالانکہ بخاری کتاب التفسیر میں اس واقعہ کو تفصیل سے بیان فرمایا گیا ہے۔

خطیب یا خطیب سہیل بن عمرو کی رہائی اور معافی کا واقعہ بھی اس ضمن میں قابل ذکر ہے۔ جنگ بدر کے قیدیوں میں ایک شخص سہیل بن عمرو بھی تھا، یہ قریش کا مشہور خطیب تھا۔ یہ خطیب قریش سہیل بن عمرو کی رہائی کا واقعہ ہے یہ وہ خطیب تھا۔ سخت دشنام طراز بدگو، بد زبان، بے لگام اور اپنی زبان کی چالاکیوں سے وہ ہمہ تن ہمیشہ حضرت محمد رسول اللہ ﷺ کے خلاف گند بکارتا تھا، حضرت عمرؓ اس سے بہت خفا تھے۔ عموماً اس موقع پر حضرت عمرؓ کا نام لیا جاتا ہے کیونکہ ان کے اندر ذرا زیادہ جوش پایا جاتا تھا۔ ورنہ ہر عاشق رسولؐ اس سے خفا تھا، کون تھا جس کا دل راضی تھا۔ وہ جنگ بدر میں قید ہو کر آیا تو اس کا کوئی عزیز اس کا فدیہ لے کر اس کی رہائی کے لئے پہنچا۔ اس موقع پر حضرت عمرؓ نے آنحضرت ﷺ سے اجازت طلب کی کہ یا رسول اللہ انزع ثنینتی سہیل ابن عمرو ویدلع لسانہ فلا یقوم علیک خطیباً فی موطن أبدا (سیرۃ ابن ہشام جلد اول صفحہ ۶۴۹) کہ اے اللہ کے رسولؐ مجھے اس سہیل بن عمرو کے اگلے دو دانت توڑنے کی اجازت دیں۔ جانتے تھے کہ رسول اللہ ﷺ نے فیصلہ فرمایا ہے کہ جو شخص رہائی چاہے گا وہ وہاں سے ان کا فدیہ دے کر آئے اور ان کو چھڑالے۔ تو یہ نہیں کہا کہ قتل کرنے کی اجازت دیں۔ کہا کہ مجھے دو دانت تو توڑنے دیں اس بد بخت کے، جن دانتوں اور زبان سے وہ آپ کو گالیاں دیا کرتا تھا اور اس کی زبان کچلنے کی اجازت دیں۔ میں اس کی زبان کو مسلوں اور کوٹ کے پکل دوں تاکہ پھر آئندہ کبھی کوئی خطیب کسی وطن میں آپ کو گالی نہ دے سکے۔ آنحضرت ﷺ نے اس بات کو سنا اور فرمایا میں ہرگز اس کا منہ کرنے کی اجازت نہیں دے سکتا۔ نہ

موت کے بعد نہ زندگی میں اور اگلی بات سنیں! عظیم کردار ہے، اتنا عظیم کردار کہ انسان کی عقل و طرہ حیرت میں ڈوب جاتی ہے۔ اپنا انکسار اور عاجزی دیکھیں فرمایا! میں نہیں اجازت دوں گا باوجود اس کے کہ میں خدا کا نبی ہوں اس لئے کہ کہیں اللہ میرے ساتھ یہ سلوک نہ کرے۔ یہ ہے اللہ کا تقویٰ، یہ تقویٰ خدا کا تھا جو محمد رسول اللہ کے سینے میں بسر کرتا تھا، آپ کے سینے میں رہا کرتا تھا اور آپ نے اسی لئے اس تقویٰ کا ذکر کرتے ہوئے بار بار اشارہ فرمایا! تقویٰ یہاں ہے، یہاں ہے، یہاں ہے (مسلم کتاب البر والصلہ حدیث نمبر: ۴۶۵۰) اس سینے میں، محمدؐ کے سینے میں تقویٰ رہتا ہے۔ جس نے تقویٰ سیکھنا ہے اس سے سیکھے۔

پس فرمایا کہ میں تو اتنا ڈرتا ہوں اللہ سے کہ کسی انسان پر کوئی ایسی زیادتی کروں جس کے بدلے میں کہیں خدا نخواستہ ایسا واقعہ ہو کہ خدا مجھ سے ناراض ہو۔ جو شریعت میں اتنا ادنیٰ سے دخل کی بھی اپنے آپ کو اجازت نہیں دیتا تھا اس کی طرف ایسے ظالمانہ فتاویٰ منسوب کر دیئے جائیں کہ گویا قرآن کی تعلیمات کو بھلا کر ان کے بالکل برعکس اور پھر ایک دفعہ نہیں، دو دفعہ نہیں بارہا مسلسل قرآن کریم کی تعلیمات کے برعکس فتوے جاری کرتے رہے اور وہ جو مجسم رحمت تھا، نعوذ باللہ من ذالک وہ دنیا کے لئے مجسم زحمت بن کر ابھرا۔ یہ وہ شیطانی خیالات ہیں جو ہتک رسولؐ ہیں اور اس ہتک رسولؐ کی ہم تمہیں سزا نہیں دیں گے مگر خدا ضرور تمہیں سزا دے گا۔

غزوہ اُحد میں نبی اکرم ﷺ جب مدینے سے نکلے تو اپنے صحابہؓ سے فرمایا! کون ہے جو ہمیں لشکر کفار سے بچاتے ہوئے کسی رستے سے ان کے قریب لے جائے؟ یہ غزوہ اُحد کے بعد جب آنحضرت ﷺ نے مکہ واپس لوٹتے ہوئے لشکر کفار کا تعاقب کیا اور سخت زخمی حالت میں صحابہؓ آپؐ کے ساتھ روانہ ہوئے، یہ ثابت کرنے کے لئے کہ مسلمان کسی کے رعب میں نہیں ہیں اور جو وقتی شکست تھی وہ بعض لوگوں کی غلطی کے نتیجے میں ایسا واقعہ ہوا ہے۔ ورنہ ہم تم سے ڈر کر جان بچانے والے نہیں اور یہ کمزور نسبتاً بہت کم تعداد کا لشکر دشمن کی پیروی کرتے ہوئے ان کے عقب میں پہنچ رہا تھا۔ آنحضرت ﷺ نے رہنمائی طلب فرمائی کسی سے کہ تم علاقے کو جانتے ہو، ایسی جگہ بتاؤ کہ رستے میں نہ مڈبھیڑ ہو جائے، ہم اس مقام تک پہنچ جائیں جہاں وہ لشکر خیمہ زن ہے۔ یہ وہ واقعہ ہے چنانچہ ایک شخص حاضر ہوا، اس نے کہا یا رسول اللہؐ! میں جانتا ہوں اور اس نے آنحضرت ﷺ کو اور آپؐ کے لشکر کو ایسے رستوں سے گزارا کہ دشمن کو اس کی کوئی خبر نہ ہوئی۔ رستے میں ایک زمین پڑتی تھی جو

ربع بن قبیطی کی زمین تھی جو ایک منافق انسان اور نابینا بھی تھا۔ ظاہر و باطن کا اندھا اور رسول اکرم ﷺ کا اتنا دشمن تھا کہ اس نے جب آنحضرت ﷺ اور مسلمانوں کی آوازیں سنیں تو سامنے کھڑے ہو کر ان پر مٹی پھینکنے لگا اور کہنے لگا! کہ اگر آپ اللہ کے رسول ہیں تو میں آپ کو ہرگز اجازت نہیں دیتا کہ میرے احاطہ زمین میں داخل ہوں۔ اور روایت ہے کہ اس نے مٹی بھر کر یہ کہا کہ خدا کی قسم اے محمد! اگر مجھے پتا چل جائے تو یہ مٹی آپ کے سوا کسی اور کے چہرے پر نہیں پڑے گی اور خدا کی قسم میں آپ کے منہ پر یہ مٹی دے مارتا۔ صحابہؓ تیزی سے جوش سے آگے بڑھے کیونکہ جنگ کا وقت تھا اور ایسے موقع پر بے اختیاری میں تلواروں کا چل جانا کوئی بعید نہیں تھا مگر آنحضرت ﷺ نے ان کو روک دیا اور فرمایا! ہرگز نہیں، اس کو کوئی سزا نہیں دی جائے گی۔ (سیرۃ ابن ہشام جلد دوم صفحہ: ۶۵) یہ ہے ہتک رسول اور گستاخی رسول کی وہ سزا اور جزا جو محمد رسول اللہ ﷺ نے خدا سے سیکھی، کلام الہی سے سچی اور خود اس کو اپنے کردار میں جاری فرمایا اور اسی کی صحابہؓ کو تلقین فرمائی۔ یہ روایت کس کتاب میں ہے؟ سیرت ابن ہشام میں یہ روایت درج ہے باب غزوہ اُحد کے تابع۔

دوسری روایت ہے مسند امام احمد بن حنبل کی دارالفکر العربی مصر کی طبع شدہ ہے۔ جلد ثانی صفحہ 219 عبد اللہ بن حارث بن نوفل کے آزاد کردہ غلام مقسم ابی القاسم سے روایت ہے کہ میں اور کلیب بن کلاب عبد اللہ بن عمرو بن العاص کے پاس آئے اور وہ بیت اللہ کا طواف کر رہے تھے اور ان کے جوتے ان کے ہاتھ میں تھے۔ ہم نے ان سے کہا کہ آپ اس وقت رسول اللہ ﷺ کے پاس موجود تھے جب غزوہ حنین کے روز بنو تمیم کے ایک شخص نے حضورؐ سے سخت کلامی کی تھی؟ آپ نے کہا! ہاں، بنو تمیم کا ایک شخص آیا اس کا نام ذوالخویصرہ تھا وہ آنحضرت ﷺ کے سامنے آ کر کھڑا ہو گیا اور حضورؐ لوگوں کو عطا فرما رہے تھے۔ اس نے کہا اے محمد! آج جو کچھ آپ نے کیا ہے میں نے دیکھا۔ رسول اللہ ﷺ نے فرمایا ہاں تو پھر تو نے کیسا پایا۔ اس نے کہا میرے خیال میں آپ نے عدل و انصاف سے کام نہیں لیا۔ آپ اموال میں بددیانتی اور خیانت کے مرتکب ہوئے ہیں۔ آنحضرت ﷺ کے اوپر اس بھیا تک الزام کو سنتے ہی جیسا کہ عموماً روایتوں میں درج ہے حضرت عمر بن الخطابؓ اس موقع پر بھی کھڑے ہوئے اور رسول اکرم ﷺ سے پوچھا کہ کیا ہم اسے قتل نہ کر دیں؟ آپ نے فرمایا نہیں اسے چھوڑ دو۔ یقیناً ان لوگوں سے ایک گروہ پیدا ہونے والا ہے جو دین میں شدت اور سختی اختیار کریں

گے یہاں تک کہ دین سے ایسے باہر نکل جائیں گے جیسے تیر کمان سے باہر نکل جاتا ہے، آر پار ہو جاتا ہے۔ اب یہ عجیب ہے فصاحت و بلاغت حضرت عمر رضی اللہ تعالیٰ عنہ نے سختی کی اجازت چاہی تھی اور آنحضرتؐ نے سختی کو ناپسند فرماتے ہوئے نہ صرف اجازت نہیں دی بلکہ یہ فرمایا! کہ عمر تمہیں زیب نہیں دیتا۔ اس بد بخت کی پشت سے وہ بد بخت قوم پیدا ہونے والی ہے اور آئندہ زمانے میں وہ لوگ آنے والے ہیں جو اس طرح دین کے معاملے میں جہالت سے حد سے زیادہ تجاوز کیا کریں گے اور سختی کیا کریں گے۔ پس ان بد بختوں کا معاملہ ان پر چھوڑ دو، ان کا دین سے کوئی بھی تعلق نہیں رہے گا۔ (مسند احمد بن حنبل حدیث نمبر: ۱۱۵۵۴) پس آج کا وہ بد نصیب زمانہ ہم اپنی آنکھوں سے دیکھ رہے ہیں جبکہ یہ حدیث اپنی پوری شان کے ساتھ تمام تر وضاحت کے ساتھ تمام تر صفائی کے ساتھ پوری ہو چکی ہے۔

اسی قسم کی اور روایات بھی درج ہیں ایک صحیح بخاری میں بھی روایت درج ہے اور اس میں بیان کیا گیا ہے کہ جب آنحضرت ﷺ پر یہ الزام لگایا گیا تو اس وقت آنحضرتؐ نے کیا جواب دیا یہ واقعہ سننے سے تعلق رکھتا ہے۔ ایک دفعہ ایک شخص نبی کریم ﷺ کے مال تقسیم کرنے کے موقع پر اعلانیہ اعتراض کر رہا تھا اور بار بار کہہ رہا تھا کہ عدل سے کام نہیں لیا گیا۔ آنحضرت ﷺ اس کے جواب میں یہی فرماتے رہے اتق اللہ، اللہ کا خوف اختیار کرو، اللہ کا تقویٰ اختیار کرو۔ خالد بن ولیدؓ کھڑے ہوئے، آنحضرت ﷺ سے اس کے قتل کی اجازت چاہی۔ آپؐ نے فرمایا نہیں ایسا مت کرو، شاید کہ وہ نماز پڑھتا ہو۔ عجیب شان ہے اللہ کی اور اللہ کے رسول کی۔ یہ اسلام ہے، یہ اسلام ہے جو اپنے حسن کے ساتھ تمام دنیا پر غالب آنے کی صلاحیت رکھتا ہے۔ کون ہے جو اس اسلام کی راہ روک سکتا ہے؟ وہ اسلام تم نے کہاں سے سیکھا ہے جو من و عن اسلام کے دشمنوں پر صادق آ رہا ہے، جو ابو جہل اور عتبہ اور شیبہ کے کردار پیش کر رہا ہے، جو تاریخ انبیاء میں انبیاء کے تمام دشمنوں کے کردار پیش کر رہا ہے۔ تم کن بد بختوں کے پیچھے چل پڑے ہو، محمد رسول اللہؐ کا دامن چھوڑ کر کن اندھیروں میں تم بھٹکتے پھر رہے ہو۔ ایک ہی دامن ہے جو نجات کا دامن ہے، ہر نجات محمد رسول اللہ کے اسوہ سے وابستہ ہے۔

سنئے حضرت رسول اکرم ﷺ کی اس طرح گستاخی کی گئی۔ وہ جھوٹی باتیں ہیں جو یہ کہا کہ کون ہے جو اس کے متعلق میرا کفیل ہو جائے، میرے لئے کافی ہو۔ خالد بن ولیدؓ کھڑے ہوئے قتل کر دیا۔ سب افسانے ہیں، جھوٹی گھڑی ہوئی باتیں ہیں۔ ان واضح قطعہ احادیث کے جو صحیح بخاری میں

موجود ہیں مخالف اور معاند ہیں، ان سے کھلم کھلا ٹکراتی ہیں، متصادم ہیں اور ناممکن ہے کہ اگر بخاری کی یہ حدیث سچی ہے تو وہ حدیثیں کسی توجہ کے لائق ہوں۔ یقیناً جھوٹی ہیں، فرمایا کہ دیکھو میں تمہیں اس کے قتل کی اجازت نہیں دیتا شاید کہ وہ نماز پڑھتا ہو۔ یہ عذر کیسا عمدہ اور کیسا پیارا پیش فرمایا ہے کہ کیسیہو سکتا ہے عبادت کرتا ہو، بدکار سہی بد بخت سہی، مجھے گالیاں دیتا ہے مگر شاید اس کی عبادتیں اس کو بچالیں۔ لیکن خالد بن ولیدؓ نے عرض کیا یا رسول اللہ! کتنے ہی نماز پڑھنے والے ہیں جن کے دل میں کچھ اور ہے اور ظاہر کچھ اور کرتے ہیں۔ یہ وہی آواز ہے جو آج پاکستان کی گلی گلی میں گونج رہی ہے اور احمدیوں کے قتل کا عذر پیش کرتے ہوئے عدالتیں بھی یہی اعلان کر رہی ہیں اور گلیوں میں بھی ملاں یہ اعلان کرتا ہے کہ ان کی نمازوں پر نہ جاؤ یہ نمازوں میں کچھ اور دکھاتے ہیں اندر سے کچھ اور پڑھتے ہیں، ان کے گلے پر نہ جاؤ یہ ظاہر میں محمد کا کلمہ پڑھتے ہیں اور اندر سے کسی اور کا کلمہ پڑھتے ہیں۔ اس لئے ہمارا حق ہے، ہمارا فرض ہے کہ ان کو قتل و غارت کریں آنحضرت ﷺ نے جب خالد بن ولیدؓ کے اس عذر کو سنا تو جانتے ہو کیا جواب دیا، فرمایا: انی لم آؤمر ان انقب عن قلوب الناس ولا اشق بطونہم (السنن الکبریٰ صفحہ: ۱۹۶) اے خالد! میں اس لئے مبعوث نہیں فرمایا گیا کہ لوگوں کے دلوں میں نقب لگاؤں اور ان کے سینے پھاڑ کر دیکھوں، میں تو اسی کو قبول کروں گا جو زبانی کہتی ہیں اور اسی پر فتوے صادر کروں گا، میں مبعوث نہیں کیا گیا۔ آج کے بد بخت ملاں اس لئے مبعوث کئے گئے ہیں کہ لوگوں کے دلوں میں نقب لگائیں۔

اب اس کا عذر، احمدیوں کے خلاف ظلم و ستم کا جو عذر انہوں نے تراشا ہے یہ وہی ہے جو حضرت محمد رسول اللہ ہمیشہ کے لئے رد فرما چکے ہیں۔ اقبال حیدر صاحب وزیر قانون یہ بیان دیتے ہیں کہ اے ملاںو! تم ہمیں کیوں ڈراتے ہو کہ ہم تو ہین کے مرتکب ہوئے ہیں۔ ہم تو ظاہری تو ہین کو بھی برداشت نہیں کریں گے اور مخفی تو ہین کو بھی برداشت نہیں کریں گے۔ اور مخفی تو ہین سے مراد ان کی یہ ہے کہ اگر کوئی ظاہری طور پر رسول اللہ ﷺ کے عشق کے گیت گائے گا اور تم یہ کہو گے کہ دل میں بد بخت ہے تو ہم یہ بھی مان لیں گے۔ ہم تو اتنے تمہارے نوکر، چاکر، غلام ہیں جو قانون تمہارے پاؤں کے نیچے مسلا جانے کے لئے تیار بیٹھا ہے اس کے محافظوں پر کیا اعتراض ہے اور کیا ان کے خلاف تم زبانیں کھول رہے ہو۔ یہ اس اعتراض کا مفہوم ہے، یہ اس کی حقیقت ہے۔

پس سنئے کہ قرآن کریم ان سب بد بخت باتوں کو کس طرح رد فرماتا ہے اور کھلا کھلا رد فرماتا ہے۔ اگر اس بخاری کی حدیث کے پیچھے نہیں چلنا چاہتے تو ان آیات کو غور سے سنیں جو سورہ منافقون کی میں نے آغاز میں پڑھ کے سنائی تھیں۔ اللہ تعالیٰ فرماتا ہے:

إِذَا جَاءَكَ الْمُنْفِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنْفِقِينَ لَكَاذِبُونَ ﴿٦﴾

کہ اے محمد! جب یہ منافق یہ دو غلے لوگ تیرے پاس آتے ہیں اور گواہی دیتے ہیں کہ یقیناً تو خدا کا رسول ہے اور اللہ جانتا ہے کہ تو خدا کا رسول ہے، پھر بھی خدا گواہی دیتا ہے کہ یہ سب بد بخت جھوٹ بول رہے ہیں، دل میں کچھ اور باتیں کرتے ہیں۔ کیا اس سے بڑی پکی گواہی بھی کوئی دی جاسکتی ہے؟ خدا کا رسول تو کہتا ہے کہ میں دلوں میں نقب زنی کے لئے قائم نہیں فرمایا گیا۔ مگر اللہ تو دلوں کا حال جانتا ہے، اللہ خود دلوں کے حال، ان کے اصرار پر محمد رسول اللہ کو قرآن کریم میں مطلع فرما رہا ہے، اس کے بعد کون سا عذر باقی رہ جاتا ہے۔ اللہ گواہی دیتا ہے کہ جھوٹ بول رہے ہیں، اوپر سے کچھ اور کہتے ہیں دلوں میں اور بکواس ہے۔ اِتَّخَذُوا اٰيْمَانَهُمْ جُنَّةً اَنْهُمْ لَنْ يَأْتِيَهُمْ جَنَّةٌ اَوْ يَكُونُوا مِنَ الْمُؤْمِنِينَ ﴿٦﴾۔ ایمان کو ڈھالیں بنایا ہوا ہے۔

جب پوچھا جاتا ہے کہ دنیا میں اور بھی تو کافر ہیں، رسول اللہ ﷺ کو کھلی کھلی گالیاں دینے والے ہیں ان کے پیچھے نہیں پڑتے، محمد رسول اللہ کے عشق کے گیت گانے والوں کے پیچھے پڑتے ہو۔ تو مسلمان عوام کو سمجھاتے ہیں اس میں ایک حکمت ہے یہ منافق لوگ ہیں، انہوں نے اپنے ایمان کو ڈھال بنایا ہوا ہے اور مسلمان ہونے کی آڑ میں مسلمانوں میں فتنہ پھیلا رہے ہیں۔ یہ کوئی نئی بات نہیں ہے چودہ سو برس پہلے قرآن نے یہی بات بیان فرمائی تھی کہ اس وقت واقعہ ایسے لوگ تھے۔ اب تو ان بد بختوں کی گواہیاں ہیں جو ظاہراً بھی جھوٹی اور باطناً بھی جھوٹی، اتنا جھوٹ بولنے والے لوگ ہیں کہ ان کے ارد گرد ان کے ماحول میں وہ پولیس والے جن میں جا کے یہ احمدیوں کے خلاف جھوٹے مقدمے درج کرتے ہیں وہ سارے گواہ ہیں۔ ان سے علیحدگی میں قسمیں لے کے پوچھ لو کہ یہ واقعہ جو بیان ہوا ہے سچا ہے کہ جھوٹا ہے۔ وہ کہتے ہیں سراسر جھوٹا ہے لیکن ہم مجبور ہیں قانون سے، ہم اپنے گورنروں اور بادشاہوں کے حکم کے تابع ہیں۔ خدا کا حکم چلتا پھرے لیکن وہ تو قیامت کے دن

پس ہم یہ اعلان کرتے ہیں کہ اے مسلمانو! تم لوگوں کو تو پتا ہی نہیں دین کا، دین کے تو ہم علمبردار ہیں۔ تم نے تو اپنا کتابوں کا بوجھ اٹھا کر جن لوگوں کی پیٹھ پر لا دیا ہے ان سے پوچھو کہ یہ کتابیں کیا کہتی ہیں اور وہ جس قسم کے لوگ ہیں جن پر یہ بوجھ لادے گئے ہیں۔ قرآن نے ان کی حقیقت کھول دی ہے پھر تو ایسے ہی فتوے جاری ہوں گے۔ اِذَا كَانَ الْغُرَابُ هَادٍ قَوْمٍ فِيهِدِيهِمْ طَرِيقَ الْهَالِكِينَ كَمَا ابْهَى هَلَاكَتَ كَيْطَرِيقِ كَيْ طَرِيقِ كَيْ طَرَفِ لَ جَاتَا هَيْ يَهْ كَدَّ هَمَّ كَهَا لَ لَ كَيْ جَاتَيْنِ كَ۔ قرآن کہتا ہے کہ وہ تو میں جو اپنے بوجھ کو اتار پھینکتی ہیں، خود شریعت سے غافل ہو جاتی ہیں، بے اعتنائی کرتی ہیں ان کی مثال ایسے ہی ہے جیسے مسافر گدھوں پہ کتابوں کا بوجھ ڈال دیں اور پھر ان گدھوں سے فتوے پوچھیں اور رستہ پوچھیں کہ ہدایت کا رستہ کون سا ہے؟ ان کے ایسے ہی فتوے ہوں گے۔ قرآن نے یہ لکھا ہے، ان گدھوں کے دماغ میں کچھ اور لکھا ہوا ہے۔ اس کے مخالف ہے اور عوام الناس کو پتا ہی نہیں کہ یہ بدنصیب لوگ قرآن کی مخالفت کر رہے ہیں اور قرآن کے نام پر قرآن کی مخالفت کر رہے ہیں، محمد رسول اللہ کی گستاخی کر رہے ہیں۔ محمد رسول اللہ کی عزت کے نام پر محمد رسول اللہ کی گستاخی کر رہے ہیں، اسلام کے نام کی محبت کے نام پر سب دنیا میں اسلام کے خلاف نفرتیں پھیلا رہے ہیں۔

فرماتا ہے: ذٰلِكَ بِاَنَّهُمْ اٰمَنُوْا ثُمَّ كَفَرُوْا بِهٖ اِسْبٰخِي كُو اِس لَئِي نَبْنِي هِي كَ پہلے ایمان لائے تھے، اللہ گواہ ہے کہ ایمان لے آئے تھے۔ ثُمَّ كَفَرُوْا پھر کفر اختیار کیا۔ تو مرتد کی سزا بھی ساتھ ہی گئی، وہ جو بڑے بڑے ڈینگیں مارتے تھے کہ ہم نے ثابت کر دیا کہ مرتد کی سزا اسلام میں قتل ہے اس آیت کو کہاں لے جاؤ گے۔ اللہ گواہی دے رہا ہے، معروف لوگ ہیں، محمد رسول اللہ جانتے ہیں، صحابہ جانتے ہیں کون ہیں۔ ان کے متعلق مولوی کا فتویٰ نہیں ہے کہ مرتد ہیں، خدا کا فتویٰ ہے اور ہم کلام محمد رسول اللہ سے اور محمد رسول اللہ خدا کی یہ گواہی دنیا کے سامنے پیش فرما رہے ہیں کہ اللہ کہتا ہے یہ سارے لوگ پہلے مومن تھے پھر مرتد ہوئے، پھر منافق بھی ہوئے اور دہرا، تہرا ان کا گناہ ہے لیکن قتل، نہیں قتل کی اجازت نہیں۔ اور پھر دل پہ مہریں بھی لگ گئیں، یہ بھی خطرہ نہیں کہ شاید بعد میں ایمان لے آئیں اس لئے چھوڑ دو ان کو، نہیں نہیں ان کے تو مہریں لگ چکیں، اب اس کفر کی حالت میں مریں گے اور کوئی ان کو بچا نہیں سکتا۔ پھر بھی قتل کا فتویٰ جاری نہیں ہوتا۔ پھر اس بات کو خوب کھولتے ہوئے اللہ تعالیٰ ایک آیت کے بعد پھر یہ فرماتا ہے: وَ اِذَا قِيْلَ لَهُمْ تَعَالَوْا يَسْتَغْفِرْ لَكُمْ

رَسُوْلُ اللّٰهِ جب ان سے کہا جاتا ہے کہ سنو بھائیو! آؤ ہدایت کی طرف آ جاؤ محمد رسول اللہ سے معافی مانگو، ہدایت کے طریق اختیار کرو۔ محمد رسول اللہ اتنا رحم فرمانے والے ہیں کہ وہ ضرور تمہارے لئے بخشش کی دعا کریں گے۔ كُوْوَ اِرْعَوْ سَهْهُ سَمَطَكَتے ہیں۔ کہتے ہیں اس دعا کی ہمارے نزدیک کوئی بھی قیمت نہیں۔ کس طرف بلا رہے ہو محمد رسول اللہ کی دعا، ہمیں اس کی کوئی پرواہ نہیں اور مسلسل خدا کے رستے سے روکتے چلے جاتے ہیں اور تکبر اختیار کرتے ہیں۔ اس فتوے کے بعد پھر قتل کا فتویٰ آنا چاہئے، وہ نہیں ہے۔

ان باتوں کے بعد اس واقعہ کا ذکر ہے جس میں محمد رسول کریم ﷺ عبد اللہ بن ابی بن سلول کا جنازہ پڑھنے کے لئے نکلتے ہیں اور قرآن کریم کی دیکھو کیسی عظیم پیشگوئی محمد رسول اللہ کے حق میں پوری ہوتی ہے یہ تو مجسم رحمت ہے۔ جو بد بخت بد زبانی میں، بد کلامی میں، گستاخی میں سب سے بڑھا ہوا تھا یہ تو ان کے لئے بھی بخشش چاہتے ہیں۔ اگر وہ خود معافی نہ بھی مانگ سکا تو مرنے کے بعد بھی یہی تمنا ہے کہ خدا کے حضور بخشا جائے۔ جب تک اللہ تعالیٰ نے دو ٹوک فیصلے کی رو سے آنحضور کو حکماً منع نہیں فرمادیا کہ نہ کبھی ان کی قبر پر کھڑا ہو، نہ کبھی ان کے لئے استغفار کر، اس وقت تک محمد رسول اللہ ﷺ اس فیصلے سے باز نہیں آئے۔ یہ ہے کردار مصطفوی ﷺ، یہ وہ حسن ہے جو تمام دنیا کے قلوب کو لازماً فتح کر کے رہے گا۔ کوئی دل نہیں ہے جو اس حسن پر اطلاع پائے اور اس پر عاشق ہوئے بغیر رہ سکے۔ اس حسن کو دنیا کی نظروں سے اوجھل کر کے اپنی بدزیبیوں، بد کرداریوں کو اسلام کے نام پر دنیا کے سامنے پیش کرتے ہو۔ ابو جہل اور عتبہ اور شیبہ کے اُسوہ کو گستاخی کی رو سے، از حد گستاخی کی رو سے محمد رسول اللہ ﷺ اور آپ کے غلاموں کی طرف منسوب کر کے پیش کرتے ہو۔ خدا تمہیں ضرور اس کی سزا دے گا۔ تم وہ منافقین ہو، ہاں تم وہ منافقین ہو جن کے متعلق خدا فرماتا ہے کہ خدا کا رسول اگر ستر مرتبہ بھی تمہارے لئے بخشش طلب کریں تو خدا تمہیں نہیں بخشے گا۔ کیونکہ تم نے خدا سے بے وفائی کی، تم نے خدا کے رسول سے بے وفائی کی، تم نے اسلام سے بے وفائی کی اور اپنے دنیاوی اقتدار کی خاطر اسلام کا حلیہ بگاڑ دیا۔ پس تمہارے متعلق یہ فتویٰ ہمیشہ کے لئے جاری ہو چکا ہے۔

سَوَاءٌ عَلَيْهِمْ اَسْتَحْفَرْتَ لَهُمْ اَمْ لَمْ تَسْتَغْفِرْ لَهُمْ ۗ لَنْ يَغْفِرَ اللّٰهُ لَهُمْ ۗ اِنَّ اللّٰهَ لَا يَهْدِي الْقَوْمَ الْفٰسِقِيْنَ ﴿۷﴾ (المنافقون: ۷) مگر اس کے باوجود میں

وہی راہ اختیار کرتا ہوں جو انسان کو اپنی لاعلمی میں عاجزی کی راہ اختیار کرنی چاہئے۔ تم میں سے ان لوگوں کے حق میں ضرور یہ فتویٰ جاری ہو چکا جن کے متعلق خدا جانتا ہے کہ ان کے دلوں پر مہریں لگ چکی ہیں۔ مگر میں خدا سے توقع رکھتا ہوں، اس کی رحمت سے امید رکھتا ہوں، محمد رسول اللہ ﷺ کی امت کے متعلق میرا دل یہ تسلیم کرنے کے لئے تیار نہیں کہ نعوذ باللہ من ذالک اس امت کی طرف منسوب ہونے والے اکثر لوگوں کے دل پر مہر لگائی جا چکی ہے۔ چند بد بخت لوگ ہیں، وہ گدھے ہیں جنہوں نے یہ فیصلے دے کر اس امت کا ناک کٹا دیا ہے اور عوام الناس کے مذہب اور مزاج کو بگاڑ رکھا ہے۔ پس ان کے لئے ہم ضرور دعا کریں گے اور دعا کرتے چلے جائیں گے۔ اور میں یقین رکھتا ہوں کہ اگر ہم حضرت محمد رسول اللہ کے اسوہ کے تابع سچے دل سے ان لوگوں کے لئے استغفار کریں جن لوگوں کے متعلق خدا کے نزدیک مہروں کا فتویٰ ابھی صادر نہیں ہوا، ابھی یہ موت کے کنارے تک پہنچے ہیں، قبروں میں گاڑے نہیں گئے۔ تو میں یقین رکھتا ہوں کہ اللہ کے فضل سے اس قوم میں عظیم انقلاب پیدا ہوگا اور یہ لوگ جن کے دین پر خود ان کے دینی رہنما حملہ کر رہے ہیں اور ان کو زندہ درگور کر رہے ہیں، ایک وقت ہے اور ایسا وقت آئے گا کہ یہ مردے اٹھ کھڑے ہوں گے یا نیم مردے اٹھ کھڑے ہوں گے اور اپنے ان ظالم رہنماؤں کو ذفن کر دیں گے اور ہمیشہ کے لئے ذفن کر دیں گے، تاریخ کی اس مٹی تلے یہ دب جائیں گے جس مٹی کے نیچے فاسقوں کا دینا مقدر ہو چکا ہے۔ اور تم دیکھو گے کہ اسلام کی وہ تاریخ جو احمدیت کے ذریعے دن بدن روشن سے روشن تر ہوتی چلی جائے گی۔ یہ تاریخ ان شہداء کو زندہ کرے گی جو ان ظالموں کے ہاتھوں مارے گئے اور ان ظالموں کو ہمیشہ کے لئے موت کے گھاٹ اتار دے گی۔

میں نے جہاں تک غور کیا ہے ان علماء کا جو بہتر فرقوں کی تھیلی میں ہیں۔ ان کا آپس کا ایک غیر تحریری معاہدہ سا ہو چکا ہے اور اس معاہدے کی روح یہ ہے کہ ہم آپس میں جتنی مرضی تذلیل کریں، جتنی مرضی گستاخیاں کریں رسول کی، قرآن کی ہمیں کھلی چھٹی ہے۔ ہم ایک دوسرے کے خلاف نہ بات کریں کیونکہ ہم ایک ہی تھیلی میں آچکے ہیں۔ ہاں تھیلی سے باہر اجازت نہ دو اور اسلام کے دشمنوں کو تو اجازت دو مگر وہ ایک فرقہ جس کے متعلق رسول اللہ کا فتویٰ یہ ہے کہ وہ بہشتی اور جنتی ہے، اس کو اجازت نہ دو کہ وہ رسول اللہ ﷺ کی حمد اور مدح کے گیت ہی گائیں اگر وہ گائیں تو ان کو کھو

کہ یہ گستاخی رسولؐ ہے۔ یہ کوئی جیسے Unwritten Traditions ہوتی ہیں، غیر تحریری قانون بنائے جاتے ہیں ویسا ہی کوئی قانون ہے۔ آپس میں ایک دوسرے کو کھلی چھٹی ہے جو چاہیں بد تمیزیاں کرتے پھریں۔ میں چند ان کی مثالیں آپ کے سامنے رکھتا ہوں کہ یہ گستاخی رسولؐ کے جرم میں قتل کا مطالبہ کرنے والے ہیں کون لوگ؟

بریلوی فرقے کے متعلق شیعہ توحید مصنفہ ثناء اللہ صاحب امرتسری جو اہلحدیث کے چوٹی کے مستند علماء میں شمار ہوتے ہیں اور جن کا آج بھی یہ نام بڑھا چڑھا کر بڑی عزت سے لیتے ہیں۔ ان کا فتویٰ یہ ہے کہ آنحضرت ﷺ کو خدا تعالیٰ کا درجہ دینے والے لوگ ہیں، یعنی مشرک ہیں۔ پھر کہتے ہیں! خدا کے علاوہ بزرگوں کو مشکل کشا سمجھتے اور مدد مانگتے ہیں، یعنی ان کے متعلق شرک کا قطعی فتویٰ اور پھر بھی یہ مسلمان، یعنی اسلام میں اگر اجازت نہیں تو لا الہ الا اللہ محمد رسول اللہ کی اجازت نہیں ہے لیکن اللہ کا شریک ٹھہرا لو اس کی کھلی اجازت ہے۔ سید جماعت علی شاہ کو ہادی اور شافع سمجھتے ہیں۔ یعنی اپنے پیروں کو وہ مقام دے دیا ہے کہ حضرت محمد رسول اللہ ﷺ کا بھی شریک بنا لیا، خدا ہی کا نہیں۔ تو کہاں گیا وہ دعویٰ کہ ہم خدا کا شرک تو برداشت کر لیں گے، محمد رسول اللہ کا شرک برداشت نہیں کریں گے۔ یہ سید جماعت علی شاہ صاحب کو تو ان کے فتوے کی رو سے محمد رسول اللہ ﷺ کا ہمسر بنا لیا گیا، آپ کا شریک بنا لیا گیا۔ یہ فتویٰ سید جماعت علی شاہ کو ہادی اور شافع سمجھتے ہیں، انوار الصوفیاء لاہور ستمبر ۱۹۱۳ء صفحہ ۲۳، اگست ۱۹۱۵ء صفحہ ۳۲ پر درج ہے۔ پھر لکھا ہے اسی انوار الصوفیاء میں، سید جماعت علی شاہ کو حضورؐ کے برابر سیدوں کے سید، مظہر خدا، نور خدا، شاہ لولاک اور ہادی کل قرار دیتے ہیں اور کسی مسلمان کے کانوں پر جوں تک نہیں ریگتی۔ ساری غیرتیں ان کی مری ہوئی، سہمی ہوئی اسی طرح بیٹھی رہ جاتی ہیں اور کہیں سے کوئی رد عمل نہیں ہوتا۔

اور پھر گلہ دستہ کرامات میں ان بریلویوں کے متعلق لکھا ہے کہ آنحضرتؐ کو عرش تک حضرت سید عبدالقادر جیلانی نے پہنچایا تھا۔ یہ کہتے ہیں شرک فی النبوت نہیں، یہ شرک تو رسول اللہ ﷺ سے اوپر بیان کیا گیا ہے، اس کو ہم کیسے شرک کہہ لیں۔ کہتے ہیں! حضرت سید عبدالقادر جیلانی نے آنحضرت ﷺ کو خود عرش تک پہنچایا تھا ورنہ آپ میں کہاں طاقت تھی کہ آپ خود پہنچ جاتے۔ اور عقیدہ یہ ہے، اور گلہ دستہ کرامات کا یہ حوالہ ہے اور ابوالحسنات سید محمد احمد قادری رسالہ العقائد کے صفحہ ۲۴ پہ

لکھتے ہیں کہ ان کا عقیدہ ہے کہ آنحضور عالم الغیب اور حاضر ناظر ہیں، یعنی آنحضرت ﷺ خود خدا کے شریک ہیں اس لئے جب رسول اللہ کو خدا کا شریک بنا لیا تو پھر شرک پر غصہ ان کو کیسے آسکتا ہے۔ دیوبندی فرقہ کے متعلق اب فتوے سن لیجئے۔ ان کے اہل علم کے جو ان بہتر فرقوں میں داخل ہیں۔ فتاویٰ رشیدیہ جو ”دیوبندی مذہب“ حصہ اول صفحہ ۱۹ پر یہ درج ہے۔ یہ حوالہ لیا گیا ہے ”دیوبندی مذہب“ از مولانا غلام مہر شاہ گولڑوی کی کتاب سے اور فتاویٰ رشیدیہ یہ دیوبندیوں کی کتاب ہے۔ رشید گنگوہی ان کے بہت بڑے اور چوٹی کے عالم کہلاتے ہیں۔ ان کا یہ فتویٰ درج ہے کہ خدا تعالیٰ جھوٹ بولنے پر قادر ہے۔ اللہ چاہے تو بیشک جھوٹ بول لے۔

چوں کفر از کعبہ بر خیزو کجا مانند مسلمانی

جن کا اللہ نعوذ باللہ جھوٹا ہو ان لوگوں کا کیا حال ہوگا، سب کچھ جائز ہو جاتا ہے پھر۔ ایسے بد بخت فتوے ہیں کہ ان کے تصور سے بھی انسان کی رگ حمیت پھڑک اٹھتی ہے۔ یہ مذہب ہے ان لوگوں کا، یہ باتیں کرنے والے ہیں جو آنحضرت ﷺ کی عزت کا نام لے کر احمدیوں پر حملہ کرتے ہیں۔ محض خون چوسنے والی جونکیں ہیں اس سے زیادہ ان کی کوئی حیثیت نہیں ہے۔ کوئی ان کو دین کی غیرت نہیں، نہ خدا کی، نہ رسول کی۔

آگے سنئے حفظ الایمان مصنفہ مولانا اشرف علی صاحب تھانوی مطبوعہ دیوبند صفحہ ۹ پر اب اشرف علی تھانوی کا مرتبہ اور مقام تو کسی بحث کا محتاج نہیں، یہ تو سارے مسلمہ طور پر ہندوستان کے دیوبندی علماء میں ایک چوٹی کا مرتبہ رکھنے والے ہیں۔ لکھتے ہیں سنئے اب ہتک رسول: ”آنحضرت ﷺ کا علم بچوں اور مجنونوں اور جانوروں کے علم کے برابر سمجھتے ہیں۔“

ایک طرف وہ بریلوی ہیں، جو کہتے ہیں کہ رسول اللہ ﷺ اپنے علم میں اور عالم الغیب ہونے میں خدا کے شریک ہیں۔ دوسری طرف یہ دوسرے انتہا پسند ہیں جو ایسا بد بخت کلمہ کہتے ہیں کہ اس کے بعد کسی غیرت اور حمیت کا دعویٰ کرنے والے کے لئے سوال ہی باقی نہیں رہتا کہ ان لوگوں کے لئے ذرا بھی دل میں عزت اور احترام کا کوئی مقام رکھے، لیکن یہ جو فتویٰ دینے والے ہیں ان کے لئے تو لازم ہے کہ ان کے پیروکاروں سب کو تہ تیغ کر دیں کیونکہ ان کا مسلک یہ ہے کہ اگر کسی فرقہ

کے بزرگ نے کوئی ایسی بات لکھی ہو جس کا ترجمہ ہمارے نزدیک گستاخی رسول پر منتج ہوتا ہو، اس فرقہ کی طرف منسوب ہونے والے ہر شخص کا قتل لازم ہے۔ یہ ان کا مسلک ہے جو عدالتوں میں پیش کیا گیا ہے، اس مسلک کی رو سے کہاں گئی ہیں ان کی تلواریں، کہاں محمد رسول اللہ کی عزت اور حمیت کے لئے ان کے پھر کئے والے دل اور جگر ہیں، کیوں وہ تلواریں اٹھ کر اب ان دیوبندیوں کو قتل عام کا حکم نہیں دیتیں؟

اس سے بڑھ کر نہایت ہی حیثیہ زبان استعمال کرتے ہوئے ”براہین قاطعہ“ مصنفہ خلیل احمد صدقہ رشید احمد گنگوہی، تصنیف ہے مولوی خلیل احمد صاحب کی اور تصدیق فرمائی گئی ہے رشید احمد صاحب گنگوہی کی طرف سے، صفحہ ۵۱ پر لکھا ہے:

”شیطان کا علم حضور علیہ السلام سے وسیع تر تھا۔“

کوئی کہیں گنجائش باقی رہ جاتی ہے کسی نرمی کی، کسی استثناء کی۔ یہ بد بخت لوگ پاکستان کی گلیوں میں دندناتے پھرتے ہیں اور احمدی کلمہ گوؤں کے خلاف یہ اعلان کرتے پھر رہے ہیں کہ یہ محمد رسول اللہ کی تصدیق کرتے ہیں ان کی گردنیں مار دو، یہ بے عزتی اور گستاخی کر رہے ہیں اور یہ ہیں محمد رسول اللہ کی شان بیان کرنے والے ان کے علماء اور چوٹی کے مسلمہ علماء، ایسا بد بختی کا کلمہ ان کے قلم سے نکلا ہے کہ کاش اس سے پہلے ان کی موت واقعہ ہو جاتی اور اس لعنت کا شکار نہ ہوتے قلم نے لکھا کہ شیطان کا علم حضور علیہ السلام سے وسیع تر تھا۔

افاضات الیومیہ از مولانا اشرف علی تھانوی میں لکھا ہے: ”حاجی امداد اللہ صاحب کو رحمۃ اللعالمین کہتے ہیں۔“

آنحضرت ﷺ کے لئے، آنحضرت ﷺ کا ایک محاورہ رائج ہے۔ کسی احمدی نے الفضل میں حضرت مسیح موعود علیہ السلام کو آنحضرت ﷺ نہیں لکھا، حضور لکھا ہے۔ جو ہر یکہ بان ہرتانگے والا ہر مسافر کو، ہر مسافر دوسرے کو عام گلیوں میں کہتا پھرتا ہے حضور، حضور، حضور اور پاکستان کے ججوں کا حال یہ ہے، کہتے ہیں یہ گستاخی رسول برداشت نہیں ہو سکتی۔ دفعہ C-295 کا اطلاق ہوگا اور اس کے مطابق مقدمہ درج کیا جائے، یہ شخص پھانسی کے لائق ٹھہرتا ہے۔ جو حضرت مسیح موعودؑ کو حضور کہتا ہے، کیوں کہتا ہے اور حضور کا محاورہ سارے ہندوستان میں عام ہے اور مسلمہ کتب میں داغ دہلوی کی

کتابوں میں کثرت سے اس کا ذکر ملتا ہے۔ چھوٹی چھوٹی باتوں پر حضور، حضور، آنحضور کا لقب بھی ملتا ہے۔ صرف حضور ہی نہیں اور جہاں ایک احمدی مسیح موعود کو عزت کے لحاظ سے حضور کہہ دیتا ہے تو کہتے ہیں رسول اللہ ﷺ کی گستاخی ہوگئی۔ لیکن آپ کیا کہتے ہیں؟ کہتے ہیں شیطان کا علم حضور ﷺ کے علم سے وسیع تر ہے اور حاجی امداد اللہ رحمۃ اللعالمین اور کسی کی گستاخی نہیں ہوئی۔ آگے ان کی کچھ کشف اور رویاء کے ذکر ملتے ہیں۔

حضرت مسیح موعود علیہ الصلوٰۃ والسلام نے ایک کشف میں، رویا کی حالت میں حضرت فاطمہ الزہراءؑ کو اپنی ماں کے طور پر دیکھا اور اپنے آپ کو ایک بچے کے طور پر پایا۔ جس نے آپ کے زانو سے سر لگایا، اتنا چھوٹا قد مقابل پہ دکھائی دیا۔ رسول اللہ ﷺ بھی ساتھ ہیں، حضرت علی کرم اللہ وجہہ بھی ساتھ ہیں اور اس حالت میں آپ نے بیان کیا کہ مجھے شفقت مادری کے ساتھ حضرت فاطمہ رضی اللہ تعالیٰ عنہا نے اپنے سے لگایا اور میرا سر آپ کے زانو کو لگا۔ پاکستان کی گلیوں میں ان بدبختوں نے لکھ لکھ کے منہ کالے کر دیئے، کہ دیکھو کتنی بڑی گستاخی ہوگئی۔ سب احمدیوں کو تہ تیغ کر دو۔

اور ان کا حال یہ ہے کہ ”بلغت الحیر ان“ بحوالہ دیوبندی مذہب صفحہ ۸ پر لکھا ہے۔

”دیوبندیوں نے نعوذ باللہ محمد رسول اللہ کو جہنم میں گرنے سے بچایا۔“

یہ شانِ رسولؐ بیان ہو رہی ہے، کیا کہتے ہو اس کو؟ کہاں ہیں گورنر پنجاب اور دیگر حکمران پاکستان۔ ان کو کوئی ادنیٰ حیا اور غیرت بھی باقی نہیں، ان لوگوں سے دوستیاں ہیں، ان لوگوں کے ساتھ پہلو بہ پہلو چلتے ہو اور فخر سے کام لیتے ہو کہ یہ مولوی ہمارے ساتھ ہیں۔ جن کے بزرگوں، جن کے بڑوں نے یہ یہ بدبختیاں کی ہوئی ہیں اور آج بھی ان کا یہی عقیدہ ہے کہ وہ سچے اور بزرگ لوگ تھے اور کوئی اور اس کی تشریح ممکن نہیں۔

”براہین قاطعہ“ بحوالہ دیوبندی مذہب صفحہ ۲۶ میں لکھا ہے کہ رسول کریم ﷺ کو اردو سیکھنے

کی خواہش پیدا ہوئی۔ تو پتا ہے کس سے سیکھی؟ دیوبندیوں کے شاگرد ہوئے، دیوبندیوں نے رسول اللہ ﷺ کو اردو سکھائی ہے۔ بدبختی پہ رویں کہ، کہتے ہیں:

۴ حیران ہوں سر کو پیٹوں کہ روؤں جگر کو میں (دیوان غالب: ۱۶۳)

ان کی حالت پر روئیں، بیٹیں یا ہنسیں کیا کریں۔ ایک بے اختیاری کا عالم ہے، ان لوگوں سے ہمیں واسطہ پڑ گیا ہے۔ مذہب کی تاریخ میں کسی مذہبی قوم کو اس سے زیادہ گدھوں سے واسطہ کبھی نہیں پڑا۔

”رسالہ الامداد“ مولانا اشرف علی صاحب تھانوی بابت ماہ صفر ۶ ۱۳۷۶ ہجری صفحہ ۲۵ پر لکھا ہے دیوبندیوں کا کلمہ لکھا ہوا ہے، جو مولانا اشرف علی تھانوی نے خواب میں دہرایا اور دہراتے رہے اور رکنے کی کوشش بھی کی لیکن نہیں رُکے۔ اور وہ کلمہ یہ تھا لا الہ الا اللہ اشرف علی رسول اللہ اور درود کیا تھا اللھم صل علی سیدنا و نبینا مولانا اشرف علی تھانوی۔ یہ عزت رسول ہو رہی ہے، یہ رسول اللہ ﷺ کی مدح کے گیت گائے جا رہے ہیں؟ اور احمدی جو جیلوں میں سخت گرمی میں سخت عذاب کی حالت میں زندگی بسر کر رہے ہیں، ان کا جرم یہ ہے کہ انہوں نے کہا تھا۔ اللھم صل علی محمد و علی آل محمد و بارک و سلم انک حمید مجید، نحمدہ و نصلی علی رسولہ الکریم، کہ اے اللہ محمدؐ اور آپؐ کی امت اور آپؐ کی آل پر ہمیشہ درود بھیجتا رہ اور ہم حمد کرتے ہیں اللہ کی اور سلام اور درود بھیجتے ہیں محمد رسول اللہؐ پر۔ یہ گستاخی رسول کا تصور ہے جو اس ملک میں رائج ہو چکا ہے۔

”صراط مستقیم“ کتاب ہے اس میں دیکھیں بات کیسی ٹیڑھی کی گئی ہے۔ صفحہ ۱۵۹ پر مولوی اسماعیل صاحب دہلوی لکھتے ہیں:

”نماز میں حضور علیہ السلام کا خیال گدھے اور نیل کے خیال میں

ڈوبنے سے بھی بُرا ہے۔“

بدبختی پر بدبختی، منہ کالے پر منہ کالا یہ ان کے دینوں کا حال ہے اور احمدیت پر بڑھ چڑھ کے بکواس کرتے ہیں کہ ہم نعوذ باللہ من ذالک گستاخ رسول ہیں۔ لیکن اجازت ہے آپس میں، ایک تھیلی کے چٹے بٹے ہیں۔ جو مرضی گستاخیاں کریں جب تک بہتر کی تھیلی میں شامل ہیں سب اجازت ہے۔ وہ جسے محمد رسول اللہؐ نے باہر نکالا اور فرمایا کہ یہی ہے جنتی فرقہ، اس کی حمد بھی ان کو بُری لگتی ہے، اس کی ثناء بھی ان کو تکلیف دیتی ہے۔

”کتاب التوحید“ صفحہ ۷۸ محمد بن عبدالوہاب نجدی لکھتے ہیں:

”حضور ﷺ کی قبر کی زیارت کے واسطے سفر کرنا شرک کی طرف لے

جانے والا ہے۔“

اب کہاں ہیں آج مکے اور مدینے کے سربراہ، وہ لوگ جو سخت گرمیوں میں تکلیف اٹھا کر بھی زیارت روضہ رسول کے لئے جاتے ہیں۔ ان کے بڑے امام ان کے بانی و مبانی کا فتویٰ یہ ہے کہ یہ محض شرک ہے۔ اگر قرآن کی تعلیم کی تمہیں پرواہ نہیں اور غیرت نہیں تو اپنے امام کے نام کی ہی غیرت کرو جس کے نام پر وہ بانی فرقے کی بنیاد ڈالی گئی۔ کہتے ہیں! رسول اللہ ﷺ کی قبر کی زیارت کے لئے جانا شرک ہے۔

اور ”براہین قاطعہ“ صفحہ ۵۵ پر مولوی خلیل احمد صاحب امیٹھوی (یہ نام عجیب سا ہے مگر ہے صحیح نام امیٹھوی، امیٹھا جگہ ہے اس سے بنا ہوا ہے) کہتے ہیں کہ رسول کو، رسول اللہ ﷺ کو دیوار کے پیچھے کا علم نہیں تھا یہ کیا باتیں کر رہے ہیں۔ ”تقویۃ الایمان“ میں جو دیوبندیوں کے بانی و مبانی کی کتاب ہے۔ لکھا ہے! کروڑوں محمد پیدا ہو سکنے کا عقیدہ رکھتے ہیں۔ یہ حوالہ ہے دیوبندی مذہب کی طرف سے، اس میں یہ نہیں لکھا ہوا کہ عقیدہ رکھتے ہیں بلکہ خود ان کا عقیدہ ہے کہ پیدا ہو سکتے ہیں، یعنی امکاناً پیدا ہو سکتے ہیں۔ بانی دیوبند خود بزرگ اور تقویٰ شعار انسان تھے۔ ہم بھی متقی ہیں ہم ان کے اوپر ناجائز زبان دراز نہیں کرنا چاہتے۔ میں اس لئے غلط فہمی دور کرنا چاہتا ہوں ان کا ہرگز مسلک یہ نہیں تھا کہ نعوذ باللہ من ذالک کروڑوں محمد پیدا ہو سکتے ہیں۔ ان کا مسلک یہ تھا کہ جہاں تک کائنات کون امکان کا تعلق ہے اگر نہ ہو سکتے تو پھر محمد رسول اللہ کو فضیلت نہ ہوتی۔ کون امکان میں ہو سکنے کے باوجود کوئی نہیں ہے جو پیدا ہو سکے۔ یہ وہی مسلک ہے جب حضرت مصلح موعودؑ نے بیان کیا تو یہی دیوبندی حضرت مصلح موعودؑ کے خلاف نچے جھاڑ کر پیچھے پڑ گئے کہ دیکھو کتنی بڑی گستاخی کی ہے حالانکہ یہاں تو وضاحت نہیں، مگر حضرت خلیفۃ المسیح الثانی رضی اللہ تعالیٰ عنہ نے اسی خطبے میں وضاحت فرمائی۔ چند سطریں ہیں اور اس میں یہ لکھا ہوا ہے کہ پیدا ہو سکتے ہیں، یعنی امکان ہے مگر کسی ماں نے وہ بچہ نہیں جنا، نہ قیامت تک جن سکتی ہے کہ جو محمد رسول اللہ سے آگے بڑھ سکے۔

صراط مستقیم میں لکھا ہوا ہے کہ اہل حدیث کئی خاتم النبیین پیدا ہونے کے قائل ہیں اور جہاں تک احرار اور ختم نبوت والوں کا تعلق ہے ان کے امیر اور رسول کون تھے تاریخ حقائق صفحہ

۲۹ پر محمد صادق صاحب خطیب لکھتے ہیں کہ اسلام اور گاندھی کا امام مہدی بالقوی یہ احراری اس زمانے میں تعریفوں کے پل باندھ دیا کرتے تھے۔ یہ الزام نہیں ہے واقعی کہا کرتے تھے کہ نبی الکلام ہے اور گاندھی امام ہے، ہدایت دینے والا، ہدایت پر جاری ہوئی کس امام نے وہ ان کے خلافت کے جلسوں میں آ کر تقریر کیا کرتے تھے اور یہ احراری لوگ ختم نبوت کے So Called محافظ ایک دوسرے پر ٹوٹے پڑتے تھے گاندھی جی کا دیدار کر لیں۔

جہاں تک شیعہ مذہب کا تعلق ہے، ”تذکرۃ الائمہ“ میں لکھا ہوا ہے صفحہ ۹۱ پر:

”حضرت علیؑ خدا ہیں۔“

”مناقب مرتضوی حیات القلوب“ جلد ۲ باب ۴۹ پہ لکھا ہے:

”حضرت علیؑ خدا ہیں اور محمدؐ اُس کے بندے ہیں۔“

ہتک رسول ﷺ نہیں ہے یہ؟، اس لئے کہ شیعوں کے پاس طاقت ہے۔ طاقتور کو تو اجازت ہے جس کی چاہے گستاخی کرے، شرک کرے، گستاخی رسول کرے سب تسلیم ہے۔ لیکن کمزور قابو آئے تو وہ حمد بھی کرے تو اس کو قابل گردن زدنی قرار دے دو، یہ ان کا مذہب یہ ان کا دین ہے، اس کو اسلام کہہ رہے ہیں۔ جو مرضی نام رکھ لیں اسلام تو نہ کہیں، یہ ظلم ہے جس کی خدا ان کو اجازت نہیں دے گا اور ضروران کو ذلیل و رسوا کرے گا۔

رسالہ نورتن صفحہ ۲۶ میں لکھا ہے:

”حضرت علیؑ فرزند خدا ہیں۔“

رسالہ نورتن صفحہ ۳۵ پر لکھا ہے:

”قرآن دراصل حضرت علیؑ کی طرف نازل ہوا تھا۔“

اور ایک دوسری روایت شیعہ مصنف لکھتے ہیں کہ:

”آنحضرت ﷺ کی شکل چونکہ حضرت علیؑ سے ملتی تھی اس لئے

جبرائیل علیہ السلام کو دھوکہ لگ گیا، وہ قرآن لے کر آئے تھے حضرت علیؑ کی

طرف آگے رسول اللہ ﷺ بیٹھے ہوئے تھے، ان کو قرآن پڑا دیا۔“

اس گستاخی پر آدمی روئے یا حماقت پر ہنسے کہ سمجھ نہیں آتی کہ یہ کیا لوگ ہیں اور یہ اعلان

کرتے پھر رہے ہیں سب دنیا میں کہ احمدی کے قریب نہ جانا، یہ تمہیں گمراہ کر دیں گے۔ آج کتنے ہی بوسنین بیٹھے ہوئے ہیں اور باہر بھی سن رہے ہیں۔ یہ وہ لوگ ہیں جو آپ کو پیغام دے رہے ہیں کہ اسلام سے مرتد اور باہر اور تمام عالم اسلام کی رو سے احمدیوں کا کوئی اسلام سے دور کا بھی تعلق نہیں۔ یہ ان لوگوں کا مذہب ہے، اس کی طرف آپ کو بلا رہے ہیں۔ احمدیت آپ کو اندھیروں سے روشنی کی طرف دعوت دے رہی ہے۔ یہ وہ لوگ ہیں جو روشنی سے پھر آپ کو اندھیروں کی طرف لوٹانا چاہتے ہیں۔ خود فیصلہ کریں، اپنی عقل سلیم کے حوالے سے فیصلہ کریں کہ آپ کو روشنیوں میں بیٹھنا منظور ہے یا اندھیروں میں لوٹ کر ہمیشہ کے لئے گمراہ ہو جانا منظور ہے۔

پھر ”حریت الطالین“ اور ”حق الیقین“، مجلسی باب صفحہ ۵ پر لکھا ہے:

”حضرت علی رضی اللہ تعالیٰ عنہ جمیع انبیاء سے افضل ہیں۔ اگر

حضرت علیؑ شب معراج میں نہ ہوتے تو محمد رسول اللہؐ کی ذرہ بھی قدر نہ ہوتی۔“

یہ کفر کا کلمہ، یہ بے حیائی، گستاخی کا کلمہ ان کی کتب میں خوب اچھی طرح راہ پا چکا ہے۔ مسلمہ مصنف یعنی ایسی کتابوں میں جو سند کا حکم رکھتی ہیں ان میں جگہ پائے ہوئے ہے اور کسی کو جرأت نہیں ہے کہ ان کے متعلق یہ اعلان کرے کہ یہ گستاخ رسول یا مشرک لوگ ہیں۔ دین کہاں گیا؟ یہ سب سیاست کی جھوٹی باتیں ہیں، یہ حکومت پر آ کر غالب آنے کی تمنائیں ہیں۔ جن کو پورا کرنے کے لئے تم نے اسلام کی چھاتی پر قدم رکھ دیا ہے مگر خدا یہ برداشت نہیں کرے گا۔ تمہیں اسلام کو روندتے ہوئے کسی طرف کوئی ترقی نصیب نہیں ہوگی، تم ذلتوں کے گروہ میں ضرور لوٹائے جاؤ گے کیونکہ ایسے لوگوں سے ہمیشہ خدا کی تقدیر یہی سلوک کیا کرتی ہے۔

اور پھر قرآن کی حفاظت کا نام لیتے ہوئے احمدیوں پر الزام ہے کہ تحریف معنوی کی ہوئی ہے اور ان کا عقیدہ انبات الخلافہ تفسیر جلد ۴ مصنف علی الحارزی تفسیر صافی جلد ۲۲ صفحہ ۴۱۱ پر لکھا ہے:

”اصل قرآن امام مہدی کے پاس ہے جو چالیس پارے کا ہے۔“

موجودہ قرآن بیاض عثمانی ہے اس سے زیادہ اس کی کوئی حیثیت نہیں۔“

حضرت عثمانؓ نے جو بیاض پیش کی ہے وہ وہ قرآن ہے لیکن اصل قرآن چالیس پارے کا تھا جو امام مہدی کے پاس محفوظ ہے۔ جب وہ اتریں گے جہاں سے اتریں گے تو قرآن ساتھ لے

کراتریں گے۔ یہ وہ عقیدے ہیں جن کی طرف یہ احمدیوں سے ڈرا کر دنیا کو بلارہے ہیں۔ آپ تھوڑی سی تو عقل کریں دیکھیں تو سہی کہ آپ کو کس طرف بلایا جا رہا ہے۔

جماعت اسلامی یہاں آئی ہوئی ہے، آج کل ان کا بڑا چرچہ ہے۔ ان کی بڑی کتابیں ترجمے کر کے امریکہ نے مختلف یونیورسٹیوں میں رکھوائی ہوئی ہیں۔ ایک زمانے میں امریکہ کی پوری حمایت ان کو حاصل تھی اور امریکہ کے خرچ پر ان کی کتب کے تراجم کر کے عرب ممالک میں پھیلائے گئے، انگلستان اور امریکہ کی یونیورسٹیوں میں رکھائی گئیں۔ یہ ہیں وہ خاص طور پر امریکہ کے غلام اور نمائندے جو جماعت احمدیہ پر برٹش ایجنٹ ہونے کا الزام لگاتے ہیں۔ ان کا کیا حال ہے مودودی اپنی تفسیر ”تفہیم القرآن“ میں لکھتا ہے اور یہی وجہ ہے کہ ”تفہیم القرآن“ اسلام کے دشمنوں کو اتنی عزیز ہے کہ مختلف لائبریریوں میں رکھوائی جاتی ہے۔ دیباچہ صفحہ ۲۵ پر لکھا ہے:

”قرآن مجید میں نہ تصنیفی ترتیب پائی جاتی ہے نہ کتابی اسلوب“

یعنی مودودی کو تو تصنیفی ترتیب نصیب ہوگئی اور اس کی کتب کو تو کتابی اسلوب نصیب ہو گیا مگر اللہ کو نہیں پتا تھا کہ تصنیفی ترتیب کیا ہوتی ہے اور کتابی اسلوب کیا ہوا کرتا ہے۔

اور اسلام کا کیا تصور ان کے ذہن میں ہے ”اسلام کا سیاسی نظام“ بحوالہ طلوع اسلام ۱۹۶۳ء صفحہ ۱۳ پر لکھا ہے۔ مودودی صاحب کا فتویٰ سن لیجئے! اسلام فاشزم اور اشتراکیت سے مماثل نظام ہے۔ اسلام کیا ہے؟ اشتراکیت اور فاشزم کو جوڑ لو تو ان کے لطن سے جو بچہ پیدا ہوگا وہ اسلام ہے۔ جس میں خارجیت اور Anarchism تک کی گنجائش موجود ہے۔ یعنی اسلام اتنا وسیع پھیلا ہے کہ یہ ایک طرف تو فاشزم اور اشتراکیت یعنی کمیونزم سے ترتیب پاتا ہے، ان سے ملکر یہ عجیب الخلقیت چیز ظاہر ہوتی ہے اور دوسری طرف اس میں اتنی وسعت ہے کہ انارکی بھی پائی جاتی ہے۔ کوئی بد نظمی اور ہر طرح سے مطلق العنانی کی بھی گنجائش اسلام میں موجود ہے اور خارجیت بھی اس کے اندر پنپ سکتی ہے۔

اور حقیقت جہاد میں لکھتے ہیں کہ:

”آنحضرت ﷺ نے قوت حاصل کرتے ہی رومی سلطنت سے

تصادم شروع کر دیا“

اور تفصیل اس کی یہاں بیان کرنے کی ضرورت نہیں۔ میری کتاب مذہب کے نام پر خون Murder in the Name of Allah میں جس نے دیکھنا ہو یہ مودودی صاحب کے فقرات کو وہاں سے مطالعہ کر لیں۔

ترجمان القرآن جلد ۲ نمبر ۱ صفحہ ۷ پر لکھا ہے:

آنحضرت ﷺ سے لے کر مصطفیٰ کمال تک کی تاریخ کو اسلامی کہنا مسلمانوں کی غلطی ہے۔“

رسول اللہ ﷺ کے بعد نہیں، رسول اللہ ﷺ کو شامل کر کے آپ کے زمانے سے لے کر مصطفیٰ کمال کے زمانے تک جو تاریخ گزری ہے اس کو اسلامی کہنا مسلمانوں کی غلطی ہے۔ انبیاء کے متعلق مودودی صاحب لکھتے ہیں:

”موسیٰ علیہ السلام کی مثال اس جلد باز فاتح کی سی ہے جو اپنے اقتدار

کا استحکام کئے بغیر مارچ کرتا ہوئے آگے چلا جائے۔“

حضرت موسیٰ، قرآن کریم نے فرمایا وَكَانَ عِنْدَ اللَّهِ وَجِيهًا خَدَاوَانِ غَلَطِيوُنَ كَا عِلْمِ نِهَيْسَ تَهَا، خَدَا كَ نَزْدِيكٍ وَهُ وَجِيهٍ نِهِي رِهِي۔ اور دو ہزار برس کے بعد مودودی صاحب کو اطلاع ہوئی بلکہ اس سے بھی بڑھ کر، دو ہزار برس تو حضرت عیسیٰ کو گزرے ہیں اس سے بھی پہلے تیرہ سو سال پہلے موسیٰ آئے تھے۔ اکتیس سو سال کے بعد یہ بات جو خدا کے علم میں نہیں آئی تھی، مودودی صاحب نے آخر پالی اور نقطہ یہ بیان فرمایا کہ موسیٰ کی مثال تو ایسے جلد باز فاتح کی سی ہے جس کو مودودی قیادت نصیب نہ ہو اور وہ فتوحات کو مستحکم کئے بغیر سر اٹھائے آگے بھاگا چلا جائے۔ یہ موسیٰ کی شان ہے جو مودودی پر ظاہر ہوئی ہے اور حضرت یوسف علیہ السلام کے قول کی تفسیر سن لیجیے۔ یہ مودودی کا اندرون ہے جو اچھل رہا ہے انبیاء کے حوالے سے اور یہ سب قابل قبول ہے اور یہ سچا اسلام بنا ہوا ہے آج پاکستان میں، لکھتے ہیں: ”جب حضرت یوسف علیہ السلام نے یہ فرمایا کہ مجھے زمین کے خزانوں پر مقرر کر دو۔“ اَجْعَلْنِي عَلٰی خَزَائِنِ الْاَرْضِ فرمایا تھا حضرت یوسف نے تو مودودی کہتے ہیں:

”یہ محض وزیر مالیات کا منصب نہیں تھا جیسا کہ بعض دوست سمجھتے

ہیں، بلکہ یہ ڈکٹیٹر شپ کا مطالبہ تھا۔“

اتنا حتم انسان جو قرآن کریم کی اس آیت کی یہ تفسیر کر رہا ہے کہ حضرت یوسف علیہ السلام بیچارے ایک بادشاہ کے نیچے مدتوں قید میں رہے مظلوم اور کوئی ان کو چھڑا نہیں سکتا تھا۔ جو نجات کے بعد اس منصب پر فائز ہونے کے بعد جو انہوں نے طلب کیا تھا یہ بھی طاقت نہیں رکھتے تھے کہ اپنے بھائی کو روک رکھیں۔ اللہ فرماتا ہے اس کو طاقت نہیں تھی اس حکومت میں کہ یہ کام کر سکے، خدا نے چاہا تو اس کے لئے تدبیر فرمائی۔ فہم قرآن کا دعویٰ اور مودودی صاحب فرما رہے ہیں کہ یہ مطالبہ منصب وزارت کا نہیں تھا، یہ مطالبہ تھا مجھے ڈکٹیٹر بناؤ تو تب میں کام کروں گا۔ یہ ان کا دین، یہ ان کا مسلک، یہ ان کا مبلغ علم یہ ان کی طبیعتوں کا فساد ہے۔ جسے اچھا اچھا کر اسلام کے چہرے کو داغدار کرنے کی کوشش کر رہے ہیں اور ابھی عزت رسولؐ اور ناموس رسالتؐ اور ناموس انبیاءؑ کا بھی دعویٰ ہے جو ساتھ ساتھ جاری و ساری ہے۔

اب سنئے جماعت احمدیہ کے وہ مظلوم جو آج بھی سخت اذیتوں میں اور سخت شدید گرمی میں کال کوٹھریوں میں زندگی بسر کر رہے ہیں۔ جن کے اوپر موت کے فیصلے کی تلوار لٹکائی گئی ہے یہ کہہ کر کہ تم شاتم رسولؐ اور تمہاری سزا قتل کے سوا اور کوئی نہیں۔ وہ کون لوگ ہیں کیا سب و شتم سے انہوں نے کام لیا؟ اس کا بھی موازنہ کر کے دیکھ لیجیے کہ ان کا مسلک کیا ہے؟ اس کے مقابل پر احمدی کس جرم کی سزا پاتے رہے ہیں۔ آج وہ چار اسیران راہ مولیٰ ہمارے اندر بیٹھے ہیں ان کی داستاںیں دس سال جو انہوں نے اذیت کی زندگیاں بسر کی ہیں۔ اتنی دردناک ہیں، اتنی دردناک ہیں کہ خدا کی قسم میں روزانہ عرش کے خدا کے سامنے رویا کرتا تھا۔ دن کے بعد دن اور رات کے بعد رات خدا کے حضور روتے ہوئے ان کے لئے گڑگڑاتا رہا ہوں۔ کتنے دردناک خطوط ان کے موصول ہوا کرتے تھے کہ ایک موقع پر ایک مظلوم اسیران راہ مولیٰ نے مجھے لکھا کہ

”میں شرمندہ ہوں کہ میں نے کیوں آپ کو اپنی باتیں لکھیں۔ مجھے

آپ کی اذیت کا علم ہو کر بہت ہی اذیت پہنچی۔ ہم جس حال میں ہیں ہمیں چھوڑ

دیں، آپ اذیت میں مبتلا نہ ہوں۔“

کیا جرم تھا ان لوگوں کا اور کیا جرم ہے ان کا جو آج کال کوٹھریوں میں زندگی کی سانس لے رہے ہیں۔ وہ جرم یہ ہے کہ انہوں نے حضرت محمد رسول کریم ﷺ پر سلام بھیجا اور درود بھیجا اور

سیرت رسولؐ پر مضمون شائع کرنے کی جرأت کی۔ رسالہ انصار اللہ کی انتظامیہ پر مقدمہ اس لئے درج ہے اور ابھی مقدمہ کا فیصلہ نہیں ہوا اور اس پر علماء کے سارے دباؤ پڑے ہوئے ہیں کہ ان لوگوں میں سے کسی کو نہیں چھوڑنا۔ مقدمہ کیا ہے؟ رسول اللہ ﷺ کی سیرت کیوں بیان کرتے ہو۔ ہم جو بد بختیاں کر رہے ہیں کیا وہ کافی نہیں، ہم جو گند اچھالتے ہیں یہ کافی نہیں ہے۔ تمہیں کیا ضرورت ہے رسول اللہ ﷺ کی تعریف کرنے کی اور آپ کا حقیقی اور اصلی خوشنما چہرہ دنیا کے سامنے ظاہر کرنے کی۔

ایک مقدمہ درج ہوا ہے ہنگ رسول کا C-295، جس کی سزا موت کے سوا کوئی نہیں ہے۔ جرم کیا تھا؟ رسالہ انصار اللہ ایک غیر احمدی کو دیا گیا اور حضرت محمد رسول اللہ ﷺ کی ہنگ ہو گئی، اس لئے موت کے سوا اس کی کوئی اور سزا نہیں۔ قرآنی آیات اور درود شریف پڑھنے کی وجہ سے مقدمہ جاری ہوا اور یہ ثابت کیا گیا اور یہ بات سچی تھی کہ احمدی قرآن پڑھتے ہیں اور درود شریف پڑھتے ہیں۔ کہتے ہیں ان کو گستاخی رسولؐ کی سزا میں ان کو موت کی سزا دو اور ان لوگوں کی ضمانتیں بھی مسترد ہوئیں۔ کہ اتنا واضح گستاخی کا کیس تم رسول اللہ ﷺ پر درود بھیج رہے ہو۔ اوبے حیاؤ! ہماری طرح کیوں نہیں کرتے۔ جیسی باتیں ہم کرتے ہیں ویسی باتیں کرو، سب اجازت ہے لیکن دیوبندی ہو جاؤ، شیعہ ہو جاؤ، اہلحدیث بن جاؤ پھر کھلی چھٹی ہے مگر احمدی ہوتے ہوئے تم رسول اللہ ﷺ پر درود بھیجنے کی اجازت نہیں دی جائے گی تمہیں تختہ دار پر لٹکا یا جائے گا۔

اب سننے لیٹر ہیڈ پر بسم اللہ الرحمن الرحیم. نحمدہ و نصلی علیٰ رسولہ الکریم. و علیٰ عبدہ المسیح الموعود شائع کرانے پر دفعہ C-295 کے تابع جن احمدیوں پر یہ موت کی پھانسی کا پھندا لٹکا یا گیا، جن کے سروں پر وہ کیا واقعہ ہوا تھا؟ یہ بھی سننے سے تعلق رکھتا ہے شہداد پور ضلع سانگھڑ میں تین آدمیوں مکرم محمد دین صاحب ناز اور مکرم قاضی منیر احمد صاحب اور محمد ابراہیم صاحب جو دفتر انصار اللہ میں سیکرٹری ہیں ان کے خلاف C-295 کا ایک مقدمہ زیر سماعت ہے۔ اس مقدمہ کی F.I.R، 11-9-90 کوئٹہ و آدم میں کاٹی گئی، جس کی بنیاد ایک پوسٹ کارڈ پر رکھی گئی۔ جس پر محمد ابراہیم صاحب مینجر ماہانہ انصار اللہ ربوہ کے دستخط تھے، جو ربوہ سے کراچی کے کسی احمدی کے نام لکھا گیا تھا اور مضمون یہ تھا کہ رسالہ کی تجدید کے چندہ کی ہم تمہیں یاد دہانی کراتے ہیں، یہ مضمون ہے۔ بد بخت حمادی نے ڈاکخانے والوں سے مل کر وہ کارڈ نکلوا لیا۔ اس پر تحریف کی، اس پر اس احمدی کا نام

کاٹ کر اپنا نام لکھا اور یہ اس کارڈ سے صاف پتا لگ رہا ہے کہ پھر اصل نام کو مٹا کر اپنا نام لکھا گیا ہے اور عجیب و غریب باتیں اس سے ظہور میں آئیں اور ساری سنیں گے تو آپ کو پتا چلے گا کتنے دیا نندار مولوی ہیں، کیسے بد بخت لوگ ہیں؟ جو دیانت کے نام پر کلیئہ ہر قسم کے جھوٹ اور افتراء کی آزادی حاصل کر چکے ہیں، آپ پورا واقعہ سنیں تو آپ حیران رہ جائیں گے۔ میں جب پڑھ رہا تھا یقین نہیں آتا تھا کہ ایسا واقعہ کبھی ہو سکتا ہے۔ حالانکہ میں ان ملائوں کو جانتا ہوں کہ کس قسم کے لوگ ہیں پھر بھی یقین نہیں آتا تھا۔ اس کیس کے مدعی حمادی صاحب کے ہاتھ یہ کارڈ لگ گیا جس کے متعلق میں نے بیان کیا ہے ہماری اطلاعات ہیں کہ ڈاکخانے سے انہوں نے حاصل کیا، ورنہ اس احمدی نے تو نہیں پکڑا دیا تھا ان کو۔ اس کارڈ کو لفافے میں بند کر کے کراچی سے اپنے پتا پر ٹنڈو آدم پوسٹ ہونا دکھایا گیا۔ یعنی انصار اللہ کے سیکرٹری نے ربوہ سے کراچی خط لکھا حمادی کو اور یہ لکھا کہ انصار اللہ کا چندہ تمہارا Over Due ہے اور پھر پتا غلط ہونے کی وجہ سے وہاں سے لفافے میں ڈالا گیا اور حمادی کے پتا پر سندھ روانہ کیا گیا۔ آگے سنیے اور اس کارڈ کو لفافے میں بند کر کے کراچی سے اپنے پتا پر ٹنڈو آدم پوسٹ کروایا گیا، وہ پوسٹ کارڈ بھی فائل میں لگا ہوا ہے اور لفافہ بھی ساتھ لگا ہوا ہے۔ بیان کیا گیا ہے کہ اس لفافے میں ڈالا گیا تھا اور لفافے میں وہ کارڈ آ ہی نہیں سکتا، لفافہ چھوٹا ہے کارڈ بڑا ہے اور ہماری عدالتوں کو دیکھنیے! کھلی کھلی صاف بات اور کارڈ صرف اس صورت میں لفافے میں آ سکتا تھا کہ اس کو دہرا کیا جائے اور دہرا کیا گیا کارڈ کا بل مٹتا ہی نہیں اور وہ اسی طرح صاف ستھرا کھلا کھلا کیلا کارڈ ہے اس میں کوئی بل نہیں ہے صرف مولوی کی طبیعت میں بل ہے، کارڈ میں کوئی بل نہیں اور باقاعدہ درج ہوا ہے مقدمہ کہ اس لفافے میں انہوں نے یہ ڈالا ہے اور شاید ان کے نزدیک یہ گستاخی رسول ہے کہ چھوٹے لفافے میں بڑا کارڈ ڈال دیا۔ آگے ہے اس کارڈ کے اوپر پیشانی پر بسم اللہ الرحمن الرحیم۔ نحمدہ و نصلی علی رسولہ الکریم لکھا ہوا ہے۔ جس کا مطلب ہے اللہ کے نام کے ساتھ جو بے انتہا رحم کرنے والا اور بار بار رحم فرمانے والا ہے، نحمدہ و نصلی علی رسولہ الکریم ہم جس کی حمد کے گیت گاتے ہیں اور درود بھیجتے ہیں علی رسولہ الکریم اس کے رسول نبی اکرم ﷺ پر اور ساتھ یہ بھی درج ہے و علی عبدہ المسیح الموعود یعنی یہ دو الگ الگ وجود ہیں۔ ان بد بختوں کا الزام یہ ہے کہ ہم نے نقب ڈال دیئے دل پر اور اس بات کے گواہ بن

چکے ہیں کہ جب یہ لکھا گیا تھا کہ نحمدہ و نصلی علیٰ رسولہ الکریم تو لکھنے والے کا منشاء تھا علیٰ مرزا غلام احمد قادیانی اس لئے ہتک رسول ہوگئی اور ساتھ پھر اتنی جرأت کہ حمادی کو چندے کی یاد دہانی بھی کرادی اور بڑے کارڈ کو چھوٹے لفافے میں ڈال دیا۔ تین گستاخی رسول کے واقعات ہیں جو دراصل اس مقدمے میں شامل ہیں اور پھر ہے نحمدہ و نصلی میں نے جیسے بیان کیا ہے علیٰ عبدہ المسیح الموعود کی پھر کیا گنجائش رہی۔ اگر وہ رسول اللہ ﷺ ہیں تو مسیح موعود کا کیا ذکر ہوا۔

ایک اور واقعہ جس کا ذکر، اسی قسم کا مضمون ہے کہ کس طرح احمدیوں پر جھوٹے مقدمے بنائے جاتے ہیں محمد اشرف صاحب نکانہ سے لکھتے ہیں:

”خاکسار بس میں سفر کے دوران شان خاتم الانبیاء کے چند پہلو پڑھ رہا تھا۔ پچھلی سیٹ پر ایک باریش مولوی صاحب بیٹھے ہوئے تھے، مجھ سے کہنے لگے! یہ کتاب کسی بہت اچھے مصنف کی لکھی ہوئی معلوم ہوتی ہے۔ میں اس سے استفادہ کرنا چاہتا ہوں۔ خاکسار نے یہ کتاب انہیں پیش کر دی، جس پر انہوں نے لٹریچر تقسیم کرنے کا الزام لگا کر جھوٹے گواہ بنا کر مجھ پر مقدمہ درج کروادیا اور چوبیس سے زائد پیشیاں میں بھگت چکا ہوں۔“

اور الزام یہ ہے کہ تم نے گستاخی رسول کی ہے کیونکہ ایک باریش مولوی جھوٹے مولوی کو کتاب پکڑادی۔ شاید یہ گستاخی ہو کہ جھوٹے مولویوں کو کتاب پکڑائی جائے۔ ان کو تو یہ تھانیدار زیادہ بہتر سمجھتا ہے جس نے ایک دفعہ ایک احمدی کو، جس کو اس وجہ سے تھانے میں پیش کیا گیا تھا کہ اس نے ایک مولوی کو سلام کہہ دیا تھا، السلام علیکم کہہ دیا تھا۔ اس کو چھوڑتے ہوئے یہ تنبیہ کی اور کھلی کھلی وارننگ دی کہ خبردار جو دوبارہ تم میرے سامنے پیش ہو اور تم پر پھر یہ الزام لگے کہ تم نے کسی مولوی کو السلام علیکم کہا ہے۔ ہاں! لعنتیں جتنی مرضی ڈالو میں کوئی مقدمہ درج نہیں کروں گا۔

ڈسٹرکٹ جیل قصور سے تین احمدی انتہائی شدید گرمی میں، سخت عذاب میں مبتلا اس جیل خانے کی کوٹھری سے مجھے خط لکھ رہے ہیں:

”نہ پانی میسر ہے نہ ہوا کا کوئی جھونکا میسر آتا ہے۔ تقریباً آٹھ دس فٹ کی چکی ہے جس میں ہم نو آدمی رہتے ہیں۔ نہ سو سکتے ہیں نہ جاگ سکتے ہیں۔“

ایک عجیب دردناک حالت ہے اور جرم کیا ہے حضرت اقدس محمد مصطفیٰ ﷺ پر انہوں نے درود بھیجا تھا۔ کون سچا ہے؟ جو اس درود کی خاطر اپنی جان، مال، عزتوں کو قربان کرتا چلا جا رہا ہے وہ سچے ہیں یا تم سچے ہو جو جھوٹے الزام لگا کر اسلام کے چہرے کو داغدار کرنے کی کوشش کر رہے ہو۔ مگر ہم احمدی اپنے سینوں پر یہ داغ لیں گے اور اسلام کا چہرہ داغدار نہیں ہونے دیں گے۔ یہ جنگ ہے اور آخری جنگ جو حق اور باطل کے درمیان لڑی جا رہی ہے اور میں خدا کی قسم کھا کر کہتا ہوں کہ یہ بات خدا کی ضرور پوری ہوگی کہ جَاءَ الْحَقُّ وَزَهَقَ الْبَاطِلُ ۗ إِنَّ الْبَاطِلَ كَانَ زَهُوقًا ۗ حق ضرور جیتے گا اور باطل ضرور بھاگ جائے گا کیونکہ اس منحوس باطل کے مقدر میں بھاگنے کے سوا اور کچھ نہیں لکھا ہوا۔

پس میں آپ کو اب نصیحت کرتا ہوں کہ اپنے مظلوم بھائیوں کے حق میں اپنی دعائیں جاری رکھیں۔ کچھ اسیران راہ مولیٰ ہیں جن کو اللہ تعالیٰ نے موت کے چنگل سے نکال کر حیرت انگیز اعجاز کے طور پر آج ہمارے درمیان لاکھڑا کیا ہے، جن کو سینے سے لگا کر دل ٹھنڈے ہوتے ہیں۔ مگر وہ دس سال کے عذاب کا عرصہ جنہوں نے گزارا ہے اس کا تصور بھی ابھی تک بھیا نک ہے۔ لیکن اور بہت سے ہیں، 122 ایسے ہیں جن پر سلام اور درود کے نتیجے میں پھانسی کے پھندے ان کے سروں پر لٹکا دیئے گئے ہیں، وہ سخت عذاب کی حالت میں آج بھی زندگی بسر کر رہے ہیں۔ ان اسیروں کو جہاں اپنی دعاؤں میں یاد رکھیں وہاں ان اسیروں کو بھی یاد رکھیں۔ آپ کی دعاؤں نے پہلے بھی اعجاز دکھائے تھے، خدا کرے کہ آپ کی دعائیں آئندہ بھی ہمیشہ اعجاز دکھاتی رہیں۔ خدا آپ کے ساتھ ہو، خدا ہمارے ساتھ ہو۔ اللھم آمین۔ آئیے اب دعا کر لیتے ہیں۔

حضور نے لمبی اور پُر سوز دعا کروائی۔ دعا کے اختتام پر فرمایا! ان اسیروں کو آپ کے سامنے کھڑا کرنے میں صرف ایک روک مانع ہے کہ ایک اسیر راہ مولیٰ دعا کریں وہ آجائیں کہ سب آپ کے سامنے اکٹھے پیش کئے جائیں گے تاکہ آپ کے دل ٹھنڈے ہوں آپ کی آنکھیں ٹھنڈی ہوں کہ خدا تعالیٰ نے ہم پر اتنا عظیم الشان احسان فرمایا کہ دوبارہ ان کے پیارے چہرے ہمیں دکھائے یہ نہیں ہے کہ ان کو نظر انداز کیا گیا ہے۔

میں ایک اور آدمی کا انتظار کر رہا ہوں خدا کرے کہ وہ مجھے آکر ملیں تو پھر اکٹھے ان کو آپ کے سامنے پیش کیا جائے گا۔

آپ ایسی نئی United Nation کو جنم دیں گے جو

اللہ اور محمد ﷺ کی یونائیٹڈ نیشن ہوگی اور تمام کائنات

پر چھا جائے گی۔ جلسہ سالانہ کی برکات کا تذکرہ۔

(افتتاحی خطاب جلسہ سالانہ فرمودہ ۲۸ جولائی ۱۹۹۵ء بمقام اسلام آباد ٹلفورڈ برطانیہ)

تشہد و تعوذ اور سورہ فاتحہ کے بعد حضور نے مندرجہ ذیل آیات کریمہ تلاوت کیں۔

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ﴿٤٦﴾ وَسَبِّحُوهُ
بُكْرَةً وَأَصِيلًا ﴿٤٧﴾ (الاحزاب: ۴۶-۴۷)

اور پھر فرمایا:-

آج دنیا کے مختلف ممالک سے، مختلف برہائے اعظم سے احمدیت میں داخل سعید رو حیں اور کچھ وہ سعید رو حیں بھی جو احمدیت میں داخل ہونے کے لئے دروازے کھٹکھٹا رہی ہیں اس اجلاس میں محض اللہ حاضر ہوئی ہیں اور اس جلسے کا مقصد ذکر الہی کے سوا اور کچھ نہیں، قیام تو حید کے سوا اور کچھ نہیں۔ پس وہ لوگ جو محض اس جلسے میں شرکت کے لئے آتے ہیں اور دور دور سے تکلیفیں اٹھا کر اور بڑے بڑے خرچ برداشت کر کے پہنچتے ہیں وہ اللہ کے مہمان ہیں اور اللہ کے ذکر کے باغات میں اللہ کے ذکر کے پھل ہی ان کی دعوت اور ان کی مہمانی ہیں۔

پس اس عرصے میں جہاں تک بس چلے جہاں تک دوسرے مصارف اجازت دیں، آپ

صبح بھی اور شام بھی ذکر الہی کرتے رہیں۔ اللہ کے ذکر سے اپنے دلوں کو سیراب کریں اور اجتماعی طور پر جس جگہ یہ ذکر بلند ہو رہا ہو اس کے متعلق بہت ہی عظیم خوشخبریاں ہیں۔ آج اس مجلس میں وہ بھی شامل ہیں جو یہاں موجود نہیں اور دنیا کے کونے کونے میں احمدیہ ٹیلی ویژن کے ذریعے یہ جلسہ عام ہو چکا ہے اور وہ سب بھی اس میں شامل ہیں جو اس وقت مختلف ممالک میں ٹیلی ویژن کے ساتھ آنکھیں لگائے اور دل چپکائے بیٹھے ہیں۔ ان میں بڑے بھی ہیں، چھوٹے بھی، بوڑھے بھی اور بچے بھی اور ایک عجیب جذب کی کیفیت سے وہ آج ہمارے اس جلسے میں شامل ہیں۔ حسرت ان کو یہ ہے کہ ہم وہاں ہوتے جہاں یہ سب خدا کے بندے ذکر الہی کے لئے اکٹھے ہوئے ہیں مگر ٹیلی ویژن کے ذریعے ایک رنگ میں اس میں شرکت کی بناء پر اللہ کی حمد کے گیت گارہے ہیں اور شکر گزار ہیں۔

پس وہ سب آج اس جلسے میں شریک ہیں جو یہاں پہنچ گئے اور وہ بھی جو یہاں پہنچ نہیں سکے اور پھر کچھ ایسے بھی ہیں جن کو ٹیلی ویژن کے ذرائع بھی میسر نہیں یا وہ ریڈیو کے ذریعے جماعت کے پیغامات کو سنتے ہیں یا انتظار کرتے ہیں کہ چھپی ہوئی خبروں کے ذریعے ان تک جماعت احمدیہ کی کارروائی پہنچے۔ مگر اس وقت اس لمحے یہ جلسہ تمام دنیا کے براعظموں میں سنا اور دیکھا جا رہا ہے کہیں رات ہے کہیں دن ہے، کہیں صبح ہے کہیں شام۔

پس اس پہلو سے جب میں نے اس آیت کی تلاوت کی کہ **يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ۝۱۰۱ وَاسْبِحُوهُ بُكْرَةً وَأَصِيلًا ۝۱۰۲** تو حقیقت یہ ہے کہ لفظاً لفظاً اس آیت کا اطلاق اس جلسے پر ہو رہا ہے، کہیں ذکر الہی صبح جاری ہے، کہیں شام کو اور چوتیس گھنٹے کے ہر لمحے اس جلسے میں شمولیت کرنے والے ذکر الہی میں مصروف ہیں۔ پس اس عالم میں یہ ایک ہی جلسہ ہے اور اس کی کوئی مثال دنیا میں اور کسی جگہ دکھائی نہیں دیتی۔ ایک ہی جلسہ ہے جو کل عالم میں دکھائی دے رہا ہے، ایک ہی جلسہ ہے جو کل عالم میں سنائی دے رہا ہے، ایک ہی جلسہ ہے جس میں مختلف قومیں ہر جگہ سے گورے بھی اور کالے بھی، شمالی اور جنوبی اور مشرقی اور مغربی سب برابر کے شریک ہیں۔

تو اس ذکر کی مجلس کے متعلق میں حضرت اقدس محمد مصطفیٰ ﷺ کے الفاظ میں آپ سب کو خوشخبری دیتا ہوں۔ سب سے پہلی بات تو یہ کہ ذکر ہے کیا اور سب سے اعلیٰ ذکر کیا ہے؟ وہ قیام تو حید ہے اور کلمہ توحید ہی ہے جو سب ذکروں سے افضل ہے۔ آنحضرت ﷺ نے فرمایا۔

یہ حضرت جابرؓ کی روایت ہے کہ آنحضرت ﷺ کو میں نے یہ فرماتے ہوئے سنا کہ بہترین ذکر کلمہ توحید ہے۔ یعنی اس بات کا اقرار کرنا کہ اللہ کے سوا کوئی معبود نہیں اور بہترین دعا الحمد للہ ہے۔ (ترمذی کتاب الدعوات حدیث نمبر: ۲۳۰۵)

پس آج تمام دنیا کے احمدی اس کلمہ توحید کے ذریعے ذکر الہی بلند کر رہے ہیں اور اس توفیق پانے کے نتیجے میں حمد میں مصروف ہیں۔ اللہ تعالیٰ اس سلسلے کو ہمیشہ جاری و ساری رکھے اور یہ ذکر بڑھتا رہے اور پھیلتا رہے اور کل عالم پر ممتد ہوتا چلا جائے۔ یہاں تک کہ ایک ہی خدا ہو جس کا اقرار کیا جائے، ایک ہی کلمہ شکر ہو یعنی الحمد للہ جو تمام بنی نوع انسان کی زبانوں پر جاری ہو جائے اور ان کے دل سے چشموں کی طرح پھوٹے۔ خدا کرے کہ ہم خدا کے عاجز بندوں کو یہ توفیق ملے کہ کل عالم کو اس وحدت کی کڑی میں، وحدت کی زنجیر میں لپیٹ لیں اور خدا کا کوئی بندہ ایسا نہ رہے جو خدا کا بندہ کہلانے کا مستحق نہ ہو۔

خوشخبری جو حضرت اقدس محمد رسول اللہ ﷺ کی زبان سے میں آپ تک پہنچاتا ہوں وہ بھی حضرت جابرؓ ہی کی روایت ہے آپ نے فرمایا کہ

حضرت اقدس محمد مصطفیٰ ﷺ ایک روز ہمارے پاس تشریف لائے اور فرمایا اے لوگو! جنت کے باغوں میں چرنے کی کوشش کرو۔ ہم نے عرض کیا یا رسول اللہ! جنت کے باغ سے کیا مراد ہے؟ آپ نے فرمایا ذکر کی مجالس جنت کے باغ ہیں۔ آپ نے یہ بھی فرمایا کہ صبح اور شام کے وقت خصوصاً اللہ تعالیٰ کا ذکر کرو۔ جو شخص یہ چاہتا ہے کہ اسے اس قدر منزلت کا علم ہو جو اللہ تعالیٰ کے ہاں اُس کی ہے، تو وہ یہ دیکھے کہ اللہ تعالیٰ کے متعلق اس کا کیا تصور ہے کیونکہ اللہ تعالیٰ اپنے بندے کی ایسی ہی قدر کرتا ہے جیسے اس کے دل میں اللہ تعالیٰ کی ہو۔ (حدیثہ الصالحین ۹۲)

پس یہ ذکر کے باغ جو یہاں لگے ہیں اور تمام دنیا میں لگ چکے ہیں، یہ وہ پودے ہیں جو خدا کے اذن کے ساتھ حضرت مسیح موعود علیہ الصلوٰۃ والسلام کے ہاتھوں نے لگائے ہیں۔ اللہ ان باغوں کو پھولتا اور پھلتا رکھے اور پھیلاتا رہے یہاں تک کہ تمام دنیا کی سعید روہیں پرندوں کی طرح اس کی شاخوں پر آ کے آرام کریں، اس کی شاخوں پر بسیرے ڈالیں اور اس کی رحمت کے سائے تمام عالم کو اپنی رحمت کے سائے تلے لے لیں۔

یہاں آنے والوں کو اس سلسلے میں کچھ نصیحتیں کرنا ہیں کیونکہ یہ باتیں جو میں بیان کر رہا ہوں یہ جب تک سچی نہ ہوں، جب تک روزمرہ ہماری زندگی میں جاری نہ ہو جائیں اس وقت تک یہ باتیں بہت حسین اور دلکش تو ہیں مگر محض دعوے ہیں اور محض دعوؤں سے دنیا میں انقلاب برپا نہیں ہوا کرتے۔ ذکر الہی سے ہی انقلاب برپا ہوں گے مگر وہ ذکر جو دلوں میں جاری ہوں، جو ہمارے خون میں مل جُل جائیں اور خون کے ساتھ رگوں میں دوڑنے لگیں، جو ہمارے دلوں کے ساتھ دھڑکنے لگیں، جو ہمارے خیالات پر چھا جائیں، ہماری تمنائیں بن جائیں۔ ایسے مجسم ذکر ہمیں پیدا کرنے ہیں اور اسی غرض سے آپ لوگ دُور دراز سے تکلیفیں اٹھا کر یہاں پہنچے ہیں۔

پس حضرت مسیح موعود علیہ الصلوٰۃ والسلام کے الفاظ میں میں آپ کو نصیحت کرتا ہوں کہ

”دوستوں کو محض اللہ ربّانی باتوں کے سننے کے لئے اور دُعا میں شریک ہونے کے لئے اُس تاریخ پر آ جانا چاہئے۔ (محض اللہ اور ربّانی باتوں کو سننے کے لئے اس مقررہ تاریخ کو یہاں پہنچنا چاہئے) اور اس جلسہ میں ایسے حقائق اور معارف کے سنانے کا شغل رہے گا جو ایمان اور یقین اور معرفت کو ترقی دینے کے لئے ضروری ہیں اور نیز اُن دوستوں کے لئے خاص دُعاں اور خاص توجہ ہوگی اور حتی الوسع بدرگاہِ ارحم الراحمین کوشش کی جائے گی کہ خدائے تعالیٰ اپنی طرف ان کو کھینچے اور اپنے لئے قبول کرے اور پاک تبدیلی اُن میں بخشنے۔۔۔“

اس کے علاوہ کچھ فوائد حضرت مسیح موعود علیہ السلام نے جو بیان فرمائے ہیں میری دُعا ہے کہ وہ سارے فوائد بھی جماعت کو پہنچیں۔ آپ فرماتے ہیں۔

”ہر ایک نئے سال جس قدر نئے بھائی اس جماعت میں داخل ہوں گے وہ تاریخ مقررہ پر حاضر ہو کر اپنے پہلے بھائیوں کے مُنہ دیکھ لیں گے اور روشناسی ہو کر آپس میں رشتہ تو دو دو تعارف ترقی پذیر ہوتا رہے گا (یعنی محبت کا رشتہ قائم ہوگا اور اسی طرح تمام دنیا کے ایک دوسرے سے تعارف حاصل کرتے ہوئے ملتِ واحدہ بنتے رہیں گے) اور جو بھائی اس عرصہ میں اس سرانے فانی سے

انتقال کر جائے گا اس جلسہ میں اُس کے لئے دُعائے مغفرت کی جائے گی۔۔۔“
پس یاد رکھیں اس جلسے میں جو دعائیں ہوں گی۔ خصوصیت کے ساتھ حضرت اقدس مسیح موعود علیہ الصلوٰۃ والسلام کی اس نصیحت پر عمل کرتے ہوئے، اس دوران جو بھی ہمارے بھائی اور بہنیں جو بھی خدا تعالیٰ کی خاطر ہم سے محبت کرنے والے اس دنیا سے گزر گئے ہیں۔ اب ہماری ان سے محبت کا یہ تقاضا ہے کہ ہم بھی ان سے محبت کریں اور اس محبت کو جاری رکھیں اور ہمیشہ اپنی دعائے خیر میں ان کو یاد رکھیں۔
پھر فرمایا:-

”اور تمام بھائیوں کو روحانی طور پر ایک کرنے کے لئے اور اُن کی خشکی اور اجنبیت اور نفاق کو درمیان سے اُٹھا دینے کے لئے بدرگاہ حضرت عزت جلالہ، کوشش کی جائے گی اور اس روحانی جلسہ میں اور بھی کئی روحانی فوائد اور منافع ہوں گے جو انشاء اللہ القدر وقتاً فوقتاً ظاہر ہوتے رہیں گے۔“ (آسمانی فیصلہ، روحانی خزائن جلد ۴ صفحہ: ۳۵۲)

پھر حضرت مسیح موعود علیہ الصلوٰۃ والسلام فرماتے ہیں۔

”اول یہ کہ اس جلسے سے مدعا اور اصل مطلب یہ تھا کہ ہماری جماعت کے لوگ کسی طرح بار بار کی ملاقاتوں سے ایک ایسی تبدیلی اپنے اندر حاصل کر لیں کہ ان کے دل آخرت کی طرف بکلی جھک جائیں اور ان کے اندر خدا تعالیٰ کا خوف پیدا ہو۔“ (مجموعہ اشتہارات جلد اول صفحہ: ۳۶۰)

حضرت مسیح موعود علیہ الصلوٰۃ والسلام کے الفاظ بہت ہی احتیاط سے چنے جاتے ہیں اور بعض اوقات انسان یہ توقع رکھتا ہے کہ یہ فقرہ اس لفظ پر ختم ہوگا مگر اس سے ہٹ کر کسی اور لفظ پر ختم ہوتا ہے۔ بعض جگہ انسان یہ سوچتا ہے کہ یہاں یہ لفظ موزوں ہوگا اور اس کے برعکس کوئی اور لفظ دکھائی دیتا ہے۔ ہر ایسے موقع پر ٹھہر کر توجہ سے اس پر غور کرنا چاہئے۔ اس میں ان الفاظ کے چناؤ میں گہری حکمت ہوتی ہے۔ مثلاً ابھی میں نے آپ کے سامنے یہ فقرہ پڑھ کے سنایا ہے۔ ”ہماری جماعت کے لوگ کسی طرح بار بار کی ملاقاتوں سے ایک ایسی تبدیلی“۔ یہ نہیں فرمایا کہ اپنے اندر کر لیں، اپنے اندر حاصل کر لیں۔ اب روزمرہ کی گفتگو میں تو یہ نہیں کہا جاتا کہ ایک تبدیلی حاصل کر لیں۔ مگر ایک

عارف باللہ کا کلام ہے، مراد یہ ہے کہ کوئی تبدیلی بھی انسان خواہ وہ پاک تبدیلی ہی ہو خالصۃً اپنی نیت اور کوشش سے نہیں کر سکتا جب تک خدا کا فضل نازل نہ ہو۔ پس یہ تبدیلی بھی عطا ہوتی ہے۔ حاصل کرنے سے مراد یہ ہے کہ وہ کوشش کریں اور اللہ اس کوشش کو قبول فرمائے اور وہ تبدیلی ان کے دلوں میں نازل ہو اور وہ اس تبدیلی کو حاصل کر لیں۔ پھر فرماتے ہیں اس کے نتیجے میں کیا ہو؟ ”ان کے دل آخرت کی طرف بکلی جھک جائیں، یہ وہ اعلیٰ مقصد ہے جس کی خاطر ہم سب یہاں اکٹھے ہوئے ہیں اور وہ بھی شامل ہیں جو یہاں اکٹھے نہیں ہو سکے۔“

امروا قعہ یہ ہے کہ دلوں کا خدا کی طرف جھک جانا ایک بہت بڑی کامیابی ہے، ایک بہت بڑا انعام ہے اور یہی دلوں کا جھک جانا ہے جو انسان کی دنیاوی اور اخروی نجات کے لئے ضروری ہے۔ پس ہر وہ انسان جو اپنے دل کو غیر اللہ کی طرف جھکا ہوا دیکھتا ہے وہ خطرے کے مقام میں ہے۔ یاد رکھیں کہ ایسے لوگ اپنی ذات کو خود سب سے زیادہ آسانی کے ساتھ پہچان سکتے ہیں۔ جب ذکر کی مجالس سے اٹھتے ہیں تو ان کی توجہ جو دنیا پر جھکے ہوئے ہوں تیزی کے ساتھ اپنے کاموں کی طرف دوڑتی ہے اور وہ سمجھتے ہیں کہ چھٹی ملی نجات ہوئی، اب ہم واپس ان مشاغل میں جاتے ہیں جو ہمارے دل کو مرغوب ہیں، جو حقیقتاً ہمارے دل کو عزیز ہیں لیکن وہ لوگ جو حقیقتاً اللہ کی طرف جھکے ہوئے دل رکھتے ہیں ان کا ایسی مجالس سے اٹھنا ایک طرح دو بھرتا ہے، وہ لذتوں اور خواہوں کو لئے ہوئے اٹھتے ہیں، وہ مدتوں ان کے متعلق سوچتے رہتے ہیں اور ان روحانی لذتوں میں ڈوب کر ایک فیض پاتے چلے جاتے ہیں۔ جس طرح ایک پیارے کی ملاقات ختم ہونے کے باوجود ختم نہیں ہوتی وہ یاد بن جاتی ہے، وہ زندگی کا سہارا بن جاتی ہے۔ بعض دفعہ عمر بھر سونے سے پہلے بعض یاد کے مناظر انسان کی نظروں میں خواب کی طرح آتے ہیں اور خواب ہی کی طرح اس کی نیند میں گھل جاتے ہیں۔ پس ذکر الہی سے مراد یہ نہیں کہ ذکر الہی کیا اور دل پھیر لیا اور آنکھیں بدل لیں۔ ذکر الہی سے مراد یہ ہے کہ ایسا ذکر کریں جو محبوب کا ذکر ہو، جس ذکر میں ایسی لذت ہو کہ ذکر ختم ہونے کے باوجود وہ لذت آپ کا ساتھ نہ چھوڑے، آپ اس سے چمٹے رہیں اور بار بار اس لذت کی طرف اپنے دل کو مائل پائیں۔ یہی مقصد ہے جو حضرت مسیح موعود علیہ الصلوٰۃ والسلام بیان فرما رہے ہیں۔

”ان کے دل آخرت کی طرف بکلی جھک جائیں اور ان کے اندر

خدا تعالیٰ کا خوف پیدا ہوا اور وہ زہد اور تقویٰ اور خدا ترسی اور پرہیز گاری اور نرم دلی اور باہم محبت اور مؤاخات میں دوسروں کے لئے ایک نمونہ بن جائیں اور انکسار اور تواضع اور راست بازی ان میں پیدا ہوا اور دینی مہمات کے لئے سرگرمی اختیار کریں۔“ (مجموعہ اشتہارات جلد اول صفحہ: ۳۶۰)

دینی مہمات جو آج کل عالم میں جاری ہیں ان میں سرگرمی پیدا کرنے کے لئے جو ضروری شرائط ہیں وہ حضرت مسیح موعود علیہ الصلوٰۃ والسلام نے بیان فرمادی ہیں۔ وہ محرکات جن کے نتیجے میں وہ سرگرمی پیدا ہوتی ہے دوبارہ غور سے سنیں۔ وہ کیا ہیں؟

دلوں کا بھگی آخرت کی طرف جھک جانا۔ خدا تعالیٰ کا خوف دلوں میں پیدا ہونا۔ زہد اور تقویٰ اور خدا ترسی اور پرہیز گاری اور نرم دلی اور باہم محبت اور مؤاخات، ایک دوسرے سے پیارا اور رشتہ موڈت میں باندھے جانا اور بڑھتے چلے جانا۔ پھر فرمایا: ”دوسروں کے لئے ایک نمونہ بن جائیں۔“

نمونے کی بات بارہا آپ سنتے ہیں کہ دوسروں کے لئے اچھا نمونہ بنو لیکن یہ دو طرح سے کی جاتی ہے بعض دفعہ مراد یہ ہوتی ہے کہ تم بد تو ہو لیکن کم سے کم لوگوں کے سامنے اپنی بدی ظاہر نہ کرو۔ دکھانے کی خاطر، اپنے ماں باپ کے نام کی خاطر، اپنے خاندان کی عزت کی خاطر تمہیں کچھ نہ کچھ اپنے آپ کو سنبھال کر رکھنا چاہئے تاکہ دنیا تمہارا بد نمونہ دیکھ کر تمہارے بزرگوں کو بھی بد نہ سمجھنے لگے۔ ایک یہ بھی طریق ہے اور اکثر دنیا میں اسی نیت سے نصیحتیں کی جاتی ہیں کہ نیک نمونہ بنو۔

حضرت مسیح موعود علیہ الصلوٰۃ والسلام نے نیک نمونہ کو بذاتہ مقصد قرار دیا ہے۔ نیکی کی باتوں کو فی الذات مقصود بتایا ہے اور فرماتے ہیں، نیکی کی باتیں اختیار کرتے چلے جاؤ یہاں تک کہ اس جوش کے ساتھ وہ تمہارے دل سے ابلنے لگیں جیسے بھرا ہوا پیالہ پھلکنے لگتا ہے۔ تمہاری نیکیاں دکھانے کی خاطر باہر نہ لائی جائیں بلکہ اپنے وفور کی وجہ سے تمہارے دلوں کو، تمہارے وجود کو اس طرح بھر دیں کہ وہ پھلکنے لگیں اور دنیا ان کو دیکھنے لگے۔

یہ وہی مضمون ہے جو ہر نبی کی ذات میں ہمیشہ اسی طرح صادق آتا ہے۔ خدا کی خاطر وہ پاک لوگ خدا کی ذات میں کھوئے جاتے ہیں یہاں تک کہ دنیا سے بالکل بے رغبت ہو جاتے ہیں اور دنیا کی کوئی پرواہ ان کو باقی نہیں رہتی۔ پھر خدا کی محبت ان کے دلوں کو ایک لافانی عشق کے ساتھ بھر دیتی

ہے، ایک لافانی دائمی نیکی کے ساتھ بھر دیتی ہے یہاں تک کہ ان کے لئے اس محبت کو چھپانا ان کے بس کی بات نہیں رہتی۔ از خود وہ خوشبوؤں کی طرح پھوٹی ہے، از خود وہ پہاڑی شفاف چشموں کی طرح اہل کر باہر آتی ہے۔ پھر وہ لوگ شناخت کئے جاتے ہیں، دیکھے جاتے ہیں اور جو ان پر نظر ڈالتے ہیں وہ پیار کی نظر ڈالتے ہیں۔ وہ جانتے ہیں کہ اگر کوئی نمونہ تقلید کے لائق ہے تو ان لوگوں کا نمونہ ہے۔

پس حضرت مسیح موعود علیہ الصلوٰۃ والسلام تمام نیکیوں کو بالذات مقصود بتاتے ہوئے اختیار کرنے کی نصیحت فرماتے ہیں۔ پھر فرماتے ہیں کہ اس حد تک تمہارا پیار اور محبت آپس میں بڑھے جو للہی پیار اور للہی محبت ہو کہ دوسروں کے لئے ایک نمونہ بن جائیں اور انکسار اور تواضع اور راست بازی ان میں پیدا ہو۔ انکسار، اپنے اندر خوبیوں کو دیکھ کر تکبر اختیار نہ کرنا بلکہ اور زیادہ اپنے وجود کو عاجز اور اپنی نظر میں بیکار دیکھنا یہ حقیقی انکسار ہے اور تواضع اس انکسار کا نتیجہ ہے۔ ہر دوسرا شخص اپنے سے بہتر دکھائی دینے لگتا ہے۔

پس کئی قسم کے لوگ ہیں جو روزمرہ کی زندگی میں تواضع کرتے دکھائی دیتے ہیں۔ ایک انسان کوئی بڑا آدمی کسی مجلس میں آتا ہے تو کچھ لوگ ادب سے اٹھ کھڑے ہوتے ہیں اور کہتے ہیں آئیے آپ یہاں تشریف رکھیں لیکن یہ تواضع وہ نہیں ہے جس کا حضرت مسیح موعود علیہ الصلوٰۃ والسلام ذکر فرما رہے ہیں۔ وہ تواضع تو دنیا کی خاطر ہے مگر اس کے علاوہ کچھ ایسے لوگ بھی آپ دیکھیں گے جو اللہ کی محبت میں ایسے عاجز ہو جاتے ہیں، ایسا عجز اختیار کر لیتے ہیں کہ ہر ایک کو اپنے سے اچھا دیکھتے ہیں۔ جب بھی آپ کسی ایسی مجلس میں جائیں جہاں ایسے لوگ بیٹھے ہوں تو بے ساختہ اٹھ کھڑے ہوتے ہیں کہ ہم سے بہتر ایک اور آ گیا۔ پھر ایک اور آتا ہے تو اسے بھی ایسا ہی دیکھتے ہیں کہ گویا ان سے بہتر ایک اور آ گیا اور ہر ایک کے لئے وہ اپنی جگہ خالی کرتے چلے جاتے ہیں اور حقیقت یہ ہے یہی وہ لوگ ہیں جن کو آسمان پر جگہیں عطا کی جاتی ہیں۔ ہر وہ جگہ جو خدا کی خاطر وہ کسی اور کے لئے خالی کرتے ہیں اپنے دل میں وہ خدا کو سمو لیتے ہیں اور خدا ان کے دلوں میں جگہ بناتا چلا جاتا ہے اور ایسے ہی لوگ ہیں جن کو آسمان پر مسندیں عطا کی جاتی ہیں۔

پس تواضع کرنی ہے تو ان معنوں میں کریں کہ للہی تواضع ہو، للہی انکسار ہو اور حقیقتاً آپ اپنے آپ کو خدا کی محبت اور اس کے عشق میں فنا کر کے کچھ بھی نہ پائیں۔ یہاں تک کہ آپ سمجھیں کہ

سب کچھ اللہ ہی ہے۔ آپ کی ذات ہر خوبی سے عاری اور خالی ہے سوائے اس کے کہ جو رحم اللہ کی طرف سے عطا ہو، جو فضل اس کی جودت، اس کی منت ہو وہی ہے جو آپ کی عزت کا موجب ہے۔ پس ایسا انکسار ہے جو حقیقت میں ماحول میں پاک تبدیلیاں پیدا کرنے کی صلاحیت رکھتا ہے، تکبر دنیا میں کوئی تبدیلی پیدا نہیں کر سکتا۔ حقیقی انکسار ہے جس کے ساتھ انقلاب کے تار و ابستہ ہوتے ہیں۔ یہی منکسر المزاج بندے ہیں جو دنیا میں عظیم الشان روحانی انقلاب برپا کیا کرتے ہیں۔

پھر فرماتے ہیں: ”اور دینی مہمات کے لئے سرگرمی اختیار کریں۔“ اب ایسے لوگوں کے لئے باقی رہ گیا جاتا ہے سوائے اس کے کہ ہمہ تن صبح شام دین کی خدمت میں مصروف رہیں اور ہمیں بکثرت اللہ تعالیٰ کے فضل کے ساتھ دنیا کی مختلف جماعتوں میں خدا کے ایسے بندے نہ صرف دکھائی دے رہے ہیں بلکہ بڑھتے ہوئے دکھائی دے رہے ہیں اور میری دعا یہ ہے کہ خدا کے ایسے پاک بندے جن کا ذکر مسیح موعود علیہ السلام نے فرمایا ہے بکثرت پیدا ہوں اور جماعت کی اکثریت بن جائیں۔ یہاں تک کہ دوسرے شاذ کے طور پر استثناء کی حیثیت سے دیکھے جائیں اور عملاً خدا کے یہ پاک بندے ایک غالب اکثریت ہو جائیں۔

دنیا میں انقلاب ہم ہی نے برپا کرنا ہے اس میں کوئی شک نہیں، ایک ادنیٰ ایک ذرہ کا بھی شک نہیں۔ میرا دل لبالب اس یقین سے بھرا ہوا ہے، سر سے پاؤں تک میں اس ایمان پر قائم ہوں کہ آج اگر دنیا میں کوئی پاک تبدیلی کسی نے پیدا کرنی ہے تو حضرت مسیح موعود علیہ السلام کی اس عاجز جماعت نے پیدا کرنی ہے جو کچھ میرے سامنے بیٹھی ہے اور کچھ مجھے اپنے سامنے دیکھ رہی ہے، تمام دنیا کے کونے کونے سے وہ ٹیلی ویژن کے ساتھ آنکھیں لگائے دل چپکائے بیٹھے ہوئے ہمارے اندر شامل اور ہماری ہر ادا کو دیکھ رہے، ہماری ہر آواز کو سن رہے ہیں انہی عاجز بندوں سے آئندہ دنیا کے انقلاب وابستہ کئے گئے ہیں۔ پس حقیقی معنوں میں آپ یہ خوبیاں اپنے اندر پیدا کریں پھر دیکھیں کہ انقلاب پیدا کرنا خدا کا کام ہے۔ ہماری تقریریں کچھ کام نہیں آئیں گی۔ اللہ کی تقدیریں ہی ہیں جو کام آئیں گی اور مجھے یقین ہے کہ ضرور ایسا ہی ہوگا۔

میں نے آپ کو بتایا تھا کہ جو اللہ کی خاطر محبت کرتے ہیں اور اللہ کی خاطر ہی اپنے تعلقات کے رشتے از سر نو استوار کرتے ہیں کچھ رشتوں سے وہ کاٹے جاتے ہیں، کچھ نئے رشتے ان کو عطا

ہوتے ہیں۔ ان پر خدا کے پیار کی نگاہیں پڑتی ہیں اور ان کے اللہ سے تعلق نئے رنگ اختیار کر جاتے ہیں۔ حضرت ابو ہریرہ رضی اللہ تعالیٰ عنہ بیان کرتے ہیں کہ:

”آنحضرت ﷺ نے فرمایا! اللہ تعالیٰ قیامت کے دن فرمائے گا

کہاں ہیں وہ لوگ جو میرے جلال اور میری عظمت کے لئے ایک دوسرے سے

محبت کرتے ہیں؟ آج جبکہ میرے سائے کے سوا کوئی سایہ نہیں میں انہیں اپنے

سایہ رحمت میں جگہ دوں گا۔“ (مسلم کتاب الزکاۃ، حدیث: ۱۷۱۲)

پس کتنی عظیم ایک نعمت ہے، کتنی عظیم ایک فضیلت ہے جو الہی محبت کے نتیجے میں بنی نوع انسان

کو عطا ہونے والی ہے۔ پس میں آپ کو اس کامیابی کی طرف بلا رہا ہوں جو سب سے اعلیٰ کامیابی

ہے۔ اس سائے کی طرف بلا رہا ہوں جو اس وقت نصیب ہوگا جب کوئی اور سایہ نہیں ہوگا۔ پس اللہ

سب سے پہلے ان کو بلائے گا جو اللہ کے جلال اور اس کی عظمت کی خاطر ایک دوسرے سے محبت

کرنے والے لوگ ہیں۔

پس خدا کرے کہ جب یہ آواز بلند ہو تو ہم میں سے لاکھوں کروڑوں ایسے ہوں جو لبیک

لبیک کہتے ہوئے خدا کے حضور حاضر ہوں کہ اے خدا ہم وہ لوگ ہیں ہم وہ لوگ ہیں اور اللہ کی محبت کی

آواز اس بات کی تصدیق کرے اور ہمیں وہ سایہ نصیب ہو جو خدا کی محبت اور رحمت کا سایہ ہے۔

حضرت مسیح موعود علیہ الصلوٰۃ والسلام فرماتے ہیں۔ لوگ میرے ہاتھ پر ہاتھ رکھ کر یہ تو کہہ جاتے ہیں

کہ دین کو دنیا پر ترجیح دوں گا لیکن یہاں سے جا کر اس بات کو بھول جاتے ہیں۔ وہ کیا فائدہ اٹھا سکتے

ہیں؟ وہ یہاں نہ آویں گے۔ دنیا نے ان کو پکڑ رکھا ہے اگر دین کو دنیا پر ترجیح ہوتی تو وہ دنیا سے فرصت

پا کر یہاں آتے۔

یہ اس زمانے کی بات ہے جبکہ ابھی حضرت اقدس مسیح موعود علیہ الصلوٰۃ والسلام

پوری طرح خود ان لوگوں میں بھی پہچانے نہیں گئے تھے جنہوں نے آپ کو قبول کر لیا تھا اور

ایک بڑی جماعت ایسی تھی جو دُور دُور بیٹھے آپ کے دلائل کو سن کر آپ کے نشانات کو دیکھ کر

آپ کو قبول تو کر چکی تھی مگر قادیان آ کر وہ چہرہ دیکھنے کی توفیق نہ پاسکی تھی۔ ایسے لوگوں کو

حضرت مسیح موعود علیہ الصلوٰۃ والسلام نے بار بار بلایا، بار بار دعوت دی اور آپ جانتے تھے کہ

ایمان پایہ تکمیل کو نہیں پہنچ سکتا جب تک کہ صالح کی صحبت نصیب نہ ہو، جب تک اس آسمانی وجود کو اپنی آنکھوں سے دیکھ نہ لیں جو خدا نے ان کو نجات کے لئے عطا فرمایا ہے۔

پس اس میں ایک قسم کے درد کا اظہار ہے اور ان لوگوں کا نہ آنا حضرت مسیح موعود علیہ الصلوٰۃ والسلام کے دل پر بہت بوجھل تھا۔ آپ کے دل کی تمنائی تھی کہ سب دنیا کشاں کشاں چلی آئے، تمام لوگ اپنی آنکھوں سے دیکھیں تو سہمی کہ آسمان سے کیا نور اترتا ہے اور کیسا نور اترتا ہے۔

آج ایک زمانہ ہے کہ خدا نے اس نور کو تمام دنیا میں پھیلا دیا ہے۔ جو نہیں آسکتے تھے وہ نور ان تک جا پہنچا ہے، ان کے گھروں میں جلوہ گر ہو رہا ہے اور انٹرنیشنل ٹیلی ویژن کے ذریعے آج تمام دنیا کے کونے کونے پر حضرت مسیح موعود علیہ الصلوٰۃ والسلام کی تصویر مجسم نور کا مظہر بن کر دکھائی جا رہی ہے۔ پس وہ درد جو لٹہ دل میں پیدا ہو وہ نامقبول نہیں ہوا کرتا۔ وہ بظاہر حسرت کا اظہار ہے مگر ایسی حسرت جو مقبول ہوتی ہے اور حیرت انگیز پاک تبدیلیاں دنیا میں کر کے دکھاتی ہے۔

پس حضرت مسیح موعود علیہ الصلوٰۃ والسلام کے دل کا وہ درد ہے جو میں نے یہاں پڑھ کر سنایا ہے، اس کا ایک نمونہ آپ کے سامنے پیش کیا ہے۔ جو آج ان عالمی برکتوں میں تبدیل ہو گیا ہے۔ اس جلسے میں بہت سے ایسے ہیں جو شرکت کی خواہش کے باوجود قانونی مجبوریوں کی وجہ سے یا مالی مجبوریوں کی وجہ سے شامل نہیں ہو سکے۔ ان کے بے حد درد کے خط مجھے پہنچتے ہیں اور جب میں وہ درد ناک خط پڑھتا ہوں تو مجھے مسیح موعود علیہ السلام کا وہ درد یاد آتا ہے اور میرا دل اس درد کے تصور سے تڑپنے لگتا ہے۔ کہاں وہ وقت کہ مسیح موعود ان نہ آنے والوں کے لئے دکھے ہوئے دل کے ساتھ دعائیں کیا کرتے تھے کہ کاش ان کو سمجھ آ جائے۔ وہ کیا ہے جو یہ نہیں دیکھ رہے، وہ کیا ہے جس کی صحبت کو نہیں پاسکے؟ اور آج لاکھوں کروڑوں دل تڑپ رہے ہیں کہ کاش ہم وہاں پہنچتے جہاں آج مسیح موعود علیہ الصلوٰۃ والسلام تو نہیں مگر مسیح موعود کا ایک ادنیٰ چاکر کھڑا ہے ان کے مقام پر، ان کے نام پر آوازیں دینے کے لئے اور تمام دنیا کو مسیح موعود علیہ الصلوٰۃ والسلام کی طرف اور مسیح موعود علیہ الصلوٰۃ والسلام کے آقا حضرت اقدس محمد مصطفیٰ کی طرف بلا رہا ہے۔

حضرت مسیح موعود علیہ الصلوٰۃ والسلام پھر اسی درد کا اظہار کرتے ہوئے فرماتے ہیں۔

”ہم نے بار بار اپنے دوستوں کو نصیحت کی ہے۔“

اور پھر کہتے ہیں کہ: وہ بار بار یہاں آ کر رہیں اور فائدہ اٹھائیں مگر بہت کم توجہ کی جاتی ہے۔ لوگ ہاتھ میں ہاتھ دے کر دین کو دنیا پر مقدم کر لیتے ہیں مگر اس کی پرواہ کچھ نہیں کرتے۔ یاد رکھو! قبریں آوازیں دے رہی ہیں اور موت ہر وقت قریب ہوتی جاتی ہے۔ ہر ایک سانس تمہیں موت کے قریب کرتا جاتا ہے اور تم اسے فرصت کی گھڑیاں سمجھتے ہو۔ (یاد رکھیں قبریں آوازیں دے رہی ہیں اور ہر لمحہ تمہیں موت کے قریب کرتا چلا جا رہا ہے اور تم اسے فرصت کی گھڑیاں سمجھتے ہو) اللہ تعالیٰ سے مکر کرنا مومن کا کام نہیں ہے۔ جب موت کا وقت آ گیا پھر ساعت آگے پیچھے نہ ہوگی۔ (ملفوظات جلد اول صفحہ ۱۲۴)

پس تمام دنیا کی جماعت کو میں حضرت مسیح موعود علیہ الصلوٰۃ والسلام کے ان الفاظ میں نصیحت کرتا ہوں کہ اپنے اندر جو پاک تبدیلیاں پیدا کرنی ہیں اب وقت ہے کہ وہ کر لیں، اب وقت ہے کہ اپنی ہستیوں پر ایک انقلاب برپا کر دیں اور وہ انقلاب حقیقی ذکر الہی کے سوا نصیب نہیں ہو سکتا۔ اللہ کا ذکر، اس کی توحید کا ذکر، وہ ذکر جو ہر دوسرے ذکر پر غالب ہے حقیقت میں انسان کو توحید پر قائم کرتا ہے اور ایسی توحید پر قائم کرتا ہے جس کے نتیجے میں تمام بنی نوع انسان کو توحید پر قائم کرنے کی صلاحیتیں پیدا ہوتی ہیں۔ خدا کا موحّد بندہ اکیلا ہو جاتا ہے یعنی دنیا سے قطع کر کے ایک ہو جاتا ہے۔ آسمان پر ایک خدا اور زمین پر وہ ایک بندہ اکیلا ہو جاتا ہے۔ اس کے کیا معنی ہیں؟ اس کے معنی یہ ہیں کہ ہر دوسرا تعلق کٹ جاتا ہے، ہر دوسری محبت سے وہ ان معنوں میں منہ پھیر لیتا ہے کہ اللہ کی محبت ہر دوسری محبت پر غالب آ جاتی ہے۔ پھر اس اکیلے انسان کو خدا اکیلا نہیں رہنے دیتا کیونکہ وہ عرش پر اکیلا تو ہے مگر ساری کائنات اس کی ہے۔ رَبِّ كُفْلٍ شَيْئِ خَادِمُكَ اے ہمارے رب ہر چیز تیری خادم ہے۔ یعنی ہر وہ وجود جو ہمیں خدا کے سوا دکھائی دیتا ہے وہ خدا کے علاوہ وجود نہیں بلکہ خدا کے حضور جھکا ہوا ایک وجود ہے جو خدا کی قدرت کا ملہ سے پیدا ہوتا ہے اور ہمیشہ اسی کا رہتا ہے۔

پس ان معنوں میں جب ایک خدا کا بندہ توحید اختیار کرتا ہے تو بظاہر وہ دنیا سے کاٹا جاتا

ہے اور از سر نو پیدا ہوتا ہے۔ جیسے ماں کے پیٹ سے اکیلا آتا ہے وہ بھری دنیا میں پھرا اکیلا ہو جاتا ہے مگر خدا پھر اس کو اکیلا نہیں رہنے دیتا۔ وہ ضرور بڑھتا ہے، وہ ضرور پھیلتا ہے، وہ ضرور شناخت کیا جاتا ہے۔ کثرت کے ساتھ لوگ اس سے تعلق جوڑنے کو اپنی سعادت سمجھتے ہیں یہاں تک کہ اس سے تعلق جوڑنے والے بڑھتے چلے جاتے ہیں اور دوسرے گھٹتے چلے جاتے ہیں۔ یہی وہ روحانی انقلاب ہے جو دنیا میں ہر نبی برپا کرتا رہا اور یہی وہ روحانی انقلاب ہے جو سب سے بڑھ کر حضرت اقدس محمد مصطفیٰ ﷺ نے برپا فرمایا اور یہی وہ روحانی انقلاب ہے جس کا آخری دور آج ہے، جس دور سے ہم گزر رہے ہیں یہی وہ زمانہ ہے جس میں آنحضرت ﷺ کے تمام دنیا پر غالب آنے کی پیشگوئیاں کی گئی ہیں۔

پس حقیقت میں آنحضرت ﷺ ہی کے دل کی توحید ہے جو دنیا پر غالب آئے گی مگر ان دلوں کے ذریعے جو محمد رسول اللہ ﷺ کے مشابہ موجد دل اپنے سینوں میں پیدا کریں گے۔ جب وہ توحید کے دل دھڑکیں گے تو پھر وہ اکیلے نہیں دھڑکیں گے اور دلوں کی دھڑکنیں ان کے ساتھ ہم آہنگ ہو جائیں گی، اور دل ہیں جو ان کی ضربات پر زیر و بم دکھائیں گے، اونچے ہوں گے اور نیچے ہوں گے۔ ان میں ولولے پیدا ہوں گے، ان کی ہر حرکت اور سکون ان دلوں کے تابع ہو جائے گی۔ یہ وہ روحانی انقلاب ہے جس کو پیدا کرنے کے لئے آج اللہ تعالیٰ نے حضرت مسیح موعود علیہ الصلوٰۃ والسلام کو پیدا کیا اور حضرت مسیح موعود علیہ السلام کے ذریعے ہم خدام کو، ہم ادنیٰ چاکروں کو اس زمانے کا امام بنایا گیا ہے۔

پس آپ اس زمانے کے امام ہیں، آپ اس زمانے کے خلیفہ ہیں کیونکہ وقت کے امام کے چاکر اور وقت کے امام کے کامل تابع اور فرمانبردار ہیں۔ اس امام کے کامل تابع اور فرمانبردار ہیں جس کا سب کچھ محمد مصطفیٰ کا ہو چکا تھا، جس کا اپنا کچھ بھی باقی نہیں رہا تھا۔ پس یہ سلسلہ بہ سلسلہ روحانی تعلق ہے جو اوپر تک چڑھتا ہے اور جب محمد رسول اللہ کے دل پر بات چلی جاتی ہے تو پھر اللہ اور اس دل میں کوئی فرق باقی دکھائی نہیں دیتا۔ ہاں! خالق اور مخلوق کا فرق تو ہے جو اس دل اور خدا کے درمیان ہے مگر خالق اس دل پر ایسا جلوہ گر ہوتا ہے کہ وہ دل اس کا عرش بن جاتا ہے۔ اس کی تمام تر صفات اس دل میں جلوہ گر ہونے لگتی ہیں۔ ان معنوں میں ایک نئی توحید جنم لیتی ہے کہ ہر وہ بندہ جو خدا کی خاطر اپنا سب کچھ فنا کر کے اسی میں ہو جاتا ہے خدا کی توحید اس میں جلوہ گر ہوتی ہے۔ وہ بڑھتا ہے تو توحید

کے سوا نہیں بلکہ توحید میں ہو کر بڑھتا ہے۔ اس مضمون کو سمجھیں اور اس پہلو سے اپنے اندر توحید کو راسخ کریں، توحید کے ہر پہلو پر غور کریں، اس پر نگاہ رکھیں۔ شرک کے ہر پہلو کو مٹائیں اور اس کو قطع کر دیں۔ اپنے دل کو پاک و صاف بنائیں۔ اپنے تعلقات کو وسیع کریں مگر توحید کی راہ سے، توحید کے دروازے سے ان تعلقات میں داخل ہوں۔ غیر اللہ کے دروازوں سے ان تعلقات میں داخل نہ ہوں۔ یہی ایک راز ہے جس کو سمجھنے کے نتیجے میں، یہی وہ ایک حکمت ہے جس کو اپنے دلوں میں جاری کرنے کے نتیجے میں درحقیقت دنیا میں روحانی انقلاب برپا ہوں گے۔

آج دنیا مختلف قوموں میں بٹی ہوئی ہے، آج دنیا مختلف مذاہب میں بٹی ہوئی ہے، آج دنیا مختلف گروہوں میں بٹی ہوئی ہے اور ان کے دل پھٹتے چلے جا رہے ہیں۔ وہ عالمی ادارہ جس کا نام اقوام متحدہ ہے جس کو United Nations کہا جاتا ہے وہ پھٹے ہوئے دلوں کا ایک مصنوعی طور پر باندھا ہوا ایک مجموعہ ہے اس کے سوا اس کی کوئی بھی حقیقت نہیں۔ کوئی ایک بھی قوم اس میں ایسی نہیں جو جذبہ ایثار کے ساتھ آراستہ ہو۔ جو جذبہ ایثار میں سرشار ہو کر بنی نوع انسان کو اکٹھا کرنے کے ارادے کے ساتھ اس عالمی ادارے میں شامل ہوئی ہو۔ ہر شخص نفس پرست ہے، ہر قوم جس کی وہ نمائندگی کر رہا ہے وہ نفس پرست ہے۔ کیا یہ وہ لوگ ہیں جو دنیا میں توحید کو قائم کریں گے؟

پس ناموں پر نہ جائیں۔ دنیا کے بڑے بڑے اقتدار کے حیلوں کو تحارت کی نظر سے دیکھیں۔ یہ اقتداری حیلے دنیا کے کسی کام نہیں آئیں گے اور اگر آپ خدا کے نام پر اکٹھے ہو جائیں گے تو آپ وہ ہیں جو اس United Nation کو جنم دیں گے جو محمد اور اللہ کی یونائیٹڈ نیشن ہوگی اور تمام کائنات پر چھا جائے گی۔ ہر دل کو باندھ دے گی، ہر وجود کو ایک کر دے گی، ساری قومیں اس ایک چشمے سے سیراب ہوں گی۔ خدا کرے کہ جلد از جلد وہ دن آئیں۔ ہمیں اس کی تیاری کرنی ہے کیونکہ ہمارے سپرد یہ کام سونپا گیا ہے۔

پس اپنی حقیقت کو پہچانیں، ان توقعات پر نظر ڈالیں جو آپ کے ساتھ وابستہ ہیں۔ اگر آپ نے پوری نہ کی تو اور کوئی دنیا میں ان توقعات کو پورا کرنے کے لئے نہیں آئے گا۔ حضرت مسیح موعود علیہ الصلوٰۃ والسلام جب فرماتے ہیں (درد کے ساتھ فرماتے ہیں) کہ لوگ توجہ نہیں کر رہے۔ ابھی تک جیسا کہ میری تمنا ہے اس طرح ولولے اور جوش اور جذبے کے ساتھ

میری صحبت میں آ کر نہیں رہتے۔ تو یہ مطلب نہیں کہ نعوذ باللہ من ذالک آپ اپنے مقصد میں ناکام ہوئے اور خدا تعالیٰ نے آپ کو چھوڑ دیا۔ ہرگز نہیں بلکہ حقیقت یہ ہے کہ آپ کے اس درد کے نتیجے میں خدا تعالیٰ نے آپ سے کلام فرمایا اور آپ کو عظیم خوشخبریاں دیں اور بتایا کہ تو چند لوگوں کی نادانی پر کیوں اتنا اداس اور اتنا حزین ہو جاتا ہے۔ چند لوگوں کی غفلتیں تھے کیوں اتنا غمگین کرتی ہیں؟ میں تجھ سے وعدہ کرتا ہوں کہ میں تیرے پیغام کو زمین کے کناروں تک پہنچاؤں گا۔ میں تجھے بتاتا ہوں کہ دنیا میں ایک نذیر آیا مگر دنیا نے اسے قبول نہ کیا مگر خدا اسے قبول کرے گا اور زور آور حملوں کے ساتھ اس کی سچائی کو دنیا پر روشن کر دے گا۔ ان الفاظ میں کوئی تبدیلی ہو تو ہو مگر مضمون یہی ہے جو مجھے یاد ہے۔

پس آج ہم اس بات کے گواہ بن گئے ہیں کہ خدا تعالیٰ نے جو خوشخبریاں حضرت مسیح موعود علیہ الصلوٰۃ والسلام کو عطا فرمائیں آج ہم اپنی آنکھوں سے ان کو پورا ہوتے دیکھ رہے ہیں۔ ان خوشخبریوں کی تعبیروں کا ایک جز بن چکے ہیں۔

حضرت مسیح موعود علیہ الصلوٰۃ والسلام فرماتے ہیں۔ اس جلسے کو معمولی انسانی جلسوں کی طرح خیال نہ کریں۔ آج یہ وہی جلسہ ہے مسیح موعود علیہ السلام ہی کا جلسہ ہے جو یہاں بھی ہو رہا ہے، کل جرمنی میں بھی ہوگا اور پھر دوسرے ممالک میں بھی ہوگا اور ہوتا چلا جائے گا۔ یہ ایک جلسہ ہے جو کل عالم پر محیط ہو گیا ہے۔ مگر آج یہ جلسہ ان سب جلسوں میں ممتاز ہے کیونکہ ایک مرکزی حیثیت اختیار کر چکا ہے۔ آج یہ وہی جلسہ ہے جو کل عالم کو یکساں دکھایا جا رہا ہے، وہ جو شامل نہیں بھی ہو سکے وہ بھی شامل ہیں۔ حضرت مسیح موعود علیہ الصلوٰۃ والسلام کو اس جلسے کے متعلق اللہ تعالیٰ نے جو خوشخبریاں دیں آپ فرماتے ہیں:

”یہ وہ امر ہے جس کی خالص تائید حق اور اعلائے کلمہ اسلام پر بنیاد

ہے۔ اس سلسلہ کی بنیادی اینٹ خدا تعالیٰ نے اپنے ہاتھ سے رکھی ہے اس کے

لئے تو میں طیار کی ہیں جو عنقریب اس میں آ ملیں گی کیونکہ یہ اس قادر کا فعل ہے

جس کے آگے کوئی بات انہونی نہیں۔“ (مجموعہ اشتہارات جلد اول صفحہ: ۲۸۱-۲۸۲)

اب دیکھیں اللہ تعالیٰ نے ان وعدوں کو کس شان سے پورا فرمایا۔ آج اس جلسے میں جو

مختلف قومیں حاضر ہیں ان میں دنیا کے کونے کونے سے، بڑے بڑے براعظموں سے نمائندگی موجود

ہے۔ کہیں کم کہیں زیادہ مگر کوئی دنیا کی ایسی عظیم قوم نہیں ہے جو بطور نمائندہ آج یہاں موجود نہ ہو۔ سابق رشتین ریاستوں میں سے قازقستان اور تاتارستان کے وفود یہاں موجود ہیں۔ قازقستان کا وفد تو بہت بڑا تھا جو آنا تھا مگر ابھی تک دو مرد اور 19 عورتیں یہاں پہنچ چکے ہیں۔ پس آپ بتائیں کہ کیا آپ ان قوموں میں شامل ہیں کہ نہیں جن کے متعلق حضرت مسیح موعود علیہ السلام نے پیشگوئی فرمائی تھی کہ خدا ایسی قوم کو بھیج دے گا جو قومیں انتظار کر رہی ہیں، آج نہیں تو کل وہ ضرور آئیں گی۔ کیا آپ ان میں موجود ہیں، کیا آپ ان قوموں میں شامل ہیں؟ دیکھیں اور خواتین کی طرف بھی رشتین خواتین یہ گواہی دے رہی ہوں گی۔

اس کے علاوہ عرب قوم ہے وہ قوم جس کو خدا نے تمام دنیا کی سیرابی کے لئے چنا تھا اور جس کے ریگستانوں سے وہ دائمی کوثر پھوٹا جو ہمیشہ ہمیش کے لئے ساری کائنات کو سیراب کرنے کے لئے کافی ثابت ہو اور ہمیشہ اس کا فیض جاری و ساری رہے گا۔ پس اے عرب قوم کے نمائندو! بتاؤ کہ کیا حضرت مسیح موعود علیہ السلام کی پیشگوئی سچی نکلی کہ نہیں؟ (اس پر عرب احمدیوں نے لیبیک یا امیر المومنین کے الفاظ میں جواب دیا) اللّٰهُمَّ صَلِّ عَلٰی مُحَمَّدٍ، جزاکم اللہ احسن الجزاء۔

افریقہ کا براعظم ایک عظیم براعظم ہے۔ آج افریقہ میں اس کثرت سے احمدیت پھیل رہی ہے کہ دنیا میں اس کی کوئی مثال پیش نہیں کی جاسکتی۔ اس براعظم سے بھی لوگ حضرت مسیح موعود علیہ الصلوٰۃ والسلام کی اس پیشگوئی کے گواہ بن کر آج یہاں اکٹھے ہوئے ہیں۔ پس اے افریقہ سے آنے والو! بتاؤ کہ کیا حضرت مسیح موعود علیہ السلام کی یہ پیشگوئی سچی نکلی کہ نہیں نکلی؟ (افریقہ نمائندوں نے بھی لیبیک یا امیر المومنین لیبیک کے الفاظ میں جواب دیا) اللّٰهُمَّ صَلِّ عَلٰی مُحَمَّدٍ، جزاکم اللہ احسن الجزاء۔

ایشیا میں انڈونیشیا کی قوم ایک بہت عظیم قوم ہے اور ایشیائی قوموں میں اس کو اللہ تعالیٰ نے غیر معمولی صلاحیتوں سے نوازا ہے۔ اس کے علاوہ اور بھی بہت سے ممالک ہیں، دوسرے ممالک میں جو اس سے پہلے شامل نہیں تھے ان میں سے آج کمبوڈیا کو بھی شمولیت کی توفیق مل رہی ہے۔ پس اے ایشیا کے لوگو! جو مشرق سے تعلق رکھتے ہو لیکن مختلف عظیم قوموں میں بٹے ہوئے ہو، اے ایشیا کے لوگو! جو جاپان سے تعلق رکھتے ہو یا انڈونیشیا سے تعلق رکھتے ہو یا کمبوڈیا وغیرہ سے تعلق رکھتے ہو۔ اے ایشیا کے لوگو! جو بنگلہ دیش سے یا ہندوستان سے یا پاکستان سے تعلق رکھتے ہو آج گواہ بن کر کھڑے ہو کہ

کیا خدا کے اس عظیم امام مسیح موعود علیہ السلام کی پیشگوئی پوری ہوئی کہ نہیں ہوئی؟ (اس پر ان ممالک سے تعلق رکھنے والوں نے بھرپور نعروں سے جواب دیا) آپ کی آوازیں تو سب دنیا تک پہنچ رہی ہیں مگر میں آپ کو یقین دلاتا ہوں کہ ان آوازوں میں وہ آوازیں بھی شامل ہیں جو آپ کے کانوں تک نہیں پہنچ رہیں مگر آسمان تک پہنچ رہی ہیں۔ پاکستان میں وہ مجبور بھائی جو یہاں شامل نہیں ہو سکے، وہ بہنیں بھی آج ان نعروں میں آپ کے شریک ہیں، وہ بھی لبیک اللہم لبیک کی آوازیں بلند کر رہے ہیں۔

اے مسیح موعود! تو خدا کا سچا مسیح ہے جسے خدا نے اپنے ہاتھ سے بھیجا تھا، جسے اپنے ہاتھ سے لگایا تھا اور اپنی طرف سے آسمان سے بھیجا تھا۔ وہ مسیح آ گیا، اب تمام دنیا کی قوموں کی گواہیاں اس میں شامل ہو گئیں۔ بدنصیب ہیں وہ جو ان آوازوں کو نہ سنیں۔ بدنصیب ہیں وہ جن کے دلوں کی گہرائیوں تک یہ آواز لبیک بنتے ہوئے نہ اتر جائے۔

اب یورپ کی قوم ایک عظیم قوم ہے۔ ایک قوم نہیں مختلف قوموں میں بٹی ہوئی ہے مگر بحیثیت یورپ اگرچہ آبادی کے لحاظ سے یہ ایشیا سے بہت پیچھے ہیں مگر طاقت کے لحاظ سے یہ ایک عظیم مرکزی کردار ادا کرنے کی صلاحیت رکھتے ہیں۔ اب جو نئے سیاسی حالات پیدا ہو رہے ہیں بعید نہیں کہ طاقت کا مرکز امریکہ سے ہٹ کر یورپ میں آجائے اور ہرگز بعید نہیں کہ یہ وہ وسطی طاقت بن جائے جس کا اثر تمام دنیا پر پڑے۔ پس الحمد للہ کہ یورپ کی عظیم قوموں میں سے بھی اس وقت بکثرت حضرت مسیح موعود علیہ السلام کی آواز پر لبیک کہنے والے موجود ہیں۔ پس اے یورپ کے احمدیو! بتاؤ کہ کیا مسیح موعود کی یہ پیشگوئی سچی نکلی کہ نہیں نکلی۔ کیا تم یہ گواہ بن کر یہاں حاضر نہیں ہوئے کہ حضرت مسیح موعود علیہ السلام کو خدا نے جو کچھ کہا تھا وہ سچ کہا تھا؟ امیر صاحب جرمنی بتائیے (امیر صاحب جرمنی نے نعرہ ہائے تکبیر بلند کر کے جواب دیا اور تائید کی)۔

اے انگلستان کے احمدیو! بتاؤ کہ کیا یہ سچی پیشگوئی تھی کہ نہیں تھی؟ لبیک کہو اور بلند آواز سے لبیک کہو۔ اے بوسنیا کے رہنے والو! اے البانیہ کے رہنے والو! اے سوئٹزر لینڈ کے رہنے والو! اے شمالی یورپ اور جنوبی یورپ سے آنے والو! خدا گواہ ہے اور تم بھی گواہ بن جاؤ کہ جو کچھ خدا نے حضرت مسیح موعود علیہ السلام سے فرمایا تھا ایک ایک لفظ اس کا سچا نکلا۔ (ان ممالک نے بھرپور نعروں

سے جواب دیا اور تائید فرمائی۔ البانیہ کے لوگوں نے بھرپور نعروں سے جواب دیا اور تائید فرمائی۔

Albania is there and Albania is here as well.

رئیس ڈیکا صاحب یہ امیر ہیں البانیہ کے اور البانیہ کے متعلق میں جرمنی کو متنبہ کرنا چاہتا ہوں کہ اب تک تو وہ یہ سمجھ رہے ہیں کہ وہ یورپ کی سب سے بڑی احمدی جماعت ہیں مگر البانیہ بعد میں آیا ہے اور تیزی سے آگے نکل رہا ہے اگر آپ نے فکر نہ کی تو کل کو البانیہ یہ کہہ سکے گا کہ ہم خدا کے فضل سے یورپ کی سب سے بڑی یورپین احمدی جماعت ہیں۔ کیوں رئیس ڈیکا یہ ٹھیک ہے یا غلط ہے؟ درست ہے، کتنے ہو چکے ہیں آپ؟

امیر صاحب نے بتایا! -Fortyfive Thousand-

ابھی آگے نکل چکے ہیں۔ معاف کرنا میں نے دیر میں تنبیہ کی، میں جرمنی سے معذرت کے ساتھ یہ عرض کر رہا ہوں کہ تنبیہ میں دیر ہوگئی۔ یہ پہلے ہی آگے نکل چکے ہیں۔ اس وقت ایک یورپین ملک ہے جس میں پینتالیس ہزار احمدی مسلمان حضرت مسیح موعود علیہ الصلوٰۃ والسلام کی صداقت کا اقرار کرنے والے موجود ہیں۔ (حضور نے امیر صاحب البانیہ کو سٹیج پر بلوایا اور فرمایا کہ)

یہ وہ البانیہ کے مجاہد اول ہیں جن کو ابھی لمبا عرصہ نہیں ہوا کہ وہ احمدیت میں شامل ہوئے۔ یہ سویڈن میں احمدیت میں شامل ہوئے اور یہ فیصلہ کر کے، یہ بتا کر کہ اب مجھے تمہارے ملک میں کوئی دلچسپی نہیں رہی۔ میں جب تک اس پیغام کو، اس زندگی بخش پیغام کو اپنی قوم تک نہیں پہنچاتا میں چین سے نہیں بیٹھوں گا اس لئے الوداع کہہ کے واپس گئے اور اپنے کئے ہوئے وعدوں کو پورا فرمایا۔ اس طرح توحید ہے جو پختی ہے اور پھیلتی ہے اور بہت سے کثرت سے موجد پیدا کرتی ہے۔ ایک سال کے اندر خدا کے فضل سے، خدا کے اس موجد بندے کو پینتالیس ہزار احمدی مسلمان بنانے کی توفیق ملی ہے۔

اب میرا خیال ہے کہ چند منٹ رہ گئے ہیں، دعا پہ اب ہم اس اجلاس کی کارروائی کو ختم کرتے ہیں۔ حضرت اقدس محمد مصطفیٰ ﷺ کے سب کام دعا ہی سے چلتے تھے اور یہ سب فیض جو آج آپ دیکھ رہے ہیں، یہ خدا کا فیض جو آسمان سے نازل ہو رہا ہے تمام دنیا کے براعظموں پر آسمان سے رحمتوں کی بارش بن کے برس رہا ہے۔ میں کامل یقین رکھتا ہوں کہ محمد مصطفیٰ کی دعاؤں کا فیض ہے جو آج نازل ہو رہا ہے، آپ ہی سے خدا کا وعدہ تھا کہ آخرین میں وہ جماعت پیدا کروں گا جو آخر پر

آنے کے باوجود پہلوں سے آملے گی اور ان کو ملانے والا وہ وجود ہوگا کہ اگر زمین سے ایمان اٹھ کر ثریا پر بھی چلا گیا تو وہ جا کر اس ایمان کو ستاروں سے نوج کر واپس زمین پر لے آئے گا۔ پس آج خدا کا وہ وعدہ پورا ہوا اور ان دعاؤں ہی کی برکت ہے کہ جماعت احمدیہ کو دنیا میں قائم کیا گیا۔ پس دعاؤں ہی کا فیض ہے جو آپ پارہے ہیں، دعاؤں ہی کا فیض ہے جو آئندہ آپ کے لئے تمام قسم کی سعادتیں اور برکتیں لاتا رہے گا اس دنیا میں بھی اور اس دنیا میں بھی، آنحضرت ﷺ دعا کی تحریص کرتے ہوئے فرماتے ہیں کہ

اللہ تعالیٰ بڑا احیا والا ہے بڑا کریم اور سخی ہے۔ (ایک حیا کریمی کی حیا ہوتی ہے، ایک حیا گنہگار کی حیا بھی ہوتی ہے۔ آنحضرت ﷺ نے حیا والا کہتے ہی فرمایا! اس کی حیا کریمی کی حیا ہے، ایک معزز انسان بعض دفعہ انکار کر ہی نہیں سکتا) فرمایا بڑا کریم اور سخی ہے۔ جب بندہ اس کے حضور اپنے دونوں ہاتھ بلند کرتا ہے تو وہ ان کو خالی اور ناکام واپس کرنے سے شرماتا ہے۔ (ترمذی کتاب الدعوات حدیث نمبر: ۳۴۷۹) یعنی صدق دل سے مانگی ہوئی دعا کو وہ رد نہیں کرتا بلکہ قبول فرماتا ہے۔ آئیے اب ہم دعا کر لیتے ہیں۔

توحید کی راہ ہی صراطِ مستقیم ہے۔

محمد مصطفیٰ ﷺ کی محبت کے پیامبر بن کر آگے بڑھیں۔

(افتتاحی خطاب جلسہ سالانہ ۲۶ جولائی ۱۹۹۶ء بمقام اسلام آباد ٹلفورڈ برطانیہ)

تشہد و تعوذ اور سورہ فاتحہ کے بعد حضور نے درج ذیل آیت کریمہ تلاوت کی۔
 وَإِذْ قَالَ إِبْرَاهِيمُ رَبِّ ارْنِي كَيْفَ تُحْيِي الْمَوْتَىٰ ۖ قَالَ أَوْ لِمَ
 تَأْتِنُ ۖ قَالَ بَلَىٰ وَلَٰكِن لِّيَطْمَئِنَّ قُلُوبِي ۖ قَالَ فَخُذْ أَرْبَعَةً مِّنَ
 الطَّيْرِ فَصُرْهُنَّ ۖ إِنَّكَ ثُمَّ اجْعَلْ عَلَىٰ كُلِّ جَبَلٍ مِّنْهُنَّ جُزْءًا ثُمَّ
 ادْعُهُنَّ يَأْتِينَكَ سَعْيًا ۖ وَاعْلَمْ أَنَّ اللَّهَ عَزِيزٌ حَكِيمٌ ﴿۳۶﴾
 (البقرہ: ۲۶۱)

پھر فرمایا:-

آج میں نے خطبہ جمعہ میں توحید کے مضمون کا آغاز کیا تھا جس کا مرکزی نقطہ وہ شہادت ہے جو ہم ہر نماز میں دیتے ہیں کہ اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ وَ اَشْهَدُ اَنَّ مُحَمَّدًا عَبْدُهُ وَرَسُولُهُ۔ اسی تسلسل میں مضمون کو آگے بڑھانے کے لئے اب میں آپ کو درود کی طرف متوجہ کرتا ہوں جو اس شہادت کے معاً بعد آتا ہے اور اُس درود میں حضرت اقدس محمد مصطفیٰ ﷺ پر درود کے ساتھ ایک اور نبی یعنی ابراہیمؑ کا ذکر ملتا ہے اور یہی دو انبیاء ہیں جو اس درود میں بیان ہوئے ہیں۔

چونکہ مضمون توحید کا ہے اور توحید کی گواہی کا ہے اس لئے قطعی طور پر ہم اس سے یہ نتیجہ نکالنے میں برحق ہوں گے، جائز ہوگا ہمارے لئے یہ نتیجہ نکالنا کہ توحید کے مضمون میں جو مرتبہ

حضرت ابراہیم علیہ الصلوٰۃ والسلام کا ہے، حضرت اقدس محمد مصطفیٰ ﷺ کے بعد اور کسی کو وہ مرتبہ نصیب نہیں ہوا کیونکہ حضرت اقدس محمد مصطفیٰ ﷺ پر درود کے حوالے سے ایک اور موحد نبی کا ذکر فرمایا گیا جس کا نام ابراہیم تھا۔ فرمایا محمدؐ پر بھی ویسے ہی درود بھیج، ویسے ہی سلام بھیج جیسے اس سے پہلے ابراہیمؑ پر بھیجے تھے۔ پس توحید کا حضرت ابراہیم علیہ الصلوٰۃ والسلام کی ذات سے ایک گہرا تعلق ہے اور ایک ایسا تعلق ہے جو قرآن کریم میں اظہر من الشمس ہے۔ توحید کے نمائندہ کے طور پر آنحضرت ﷺ سے پہلے جتنے نبی گزرے ہیں جس شان کے ساتھ ابراہیم علیہ السلام کا ذکر ملتا ہے اُس شان کے ساتھ کسی اور نبی کا ذکر نہیں ملتا۔

پس وہ مجسم توحید تھے اور یہ آیت جو میں نے تلاوت کی ہے یہ حضرت ابراہیمؑ کے بنی نوع انسان کو امت واحدہ بنانے سے تعلق رکھتی ہے اور اس کا تعلق حج سے ہے۔ امت واحدہ، واحدہ بنے گی تو حج اپنے اعلیٰ مقاصد کو پہنچے گا اور چونکہ یہ اعزاز حضرت اقدس محمد مصطفیٰ ﷺ کو نصیب ہونا تھا اس لئے حضرت ابراہیمؑ کی دعاؤں کا منتہی حضرت اقدس محمد مصطفیٰ ﷺ تھے اور وہ خواب جو آپؐ نے دیکھے اُن کو پورا کرنے کا اعزاز حضور اکرم ﷺ کو نصیب ہوا۔ یہ حکمت ہے کہ جس کے پیش نظر اقرار توحید اور رسالت کے بعد ہمیں سب سے پہلے حضرت محمد رسول اللہ ﷺ پر درود سکھایا گیا اور اس حوالے سے ابراہیمؑ کی یاد کو بھی زندہ رکھا گیا۔

اس آیت میں ایک ایسا مضمون ہے جس کا آج ہماری جماعت کے ساتھ ایک گہرا تعلق ہے اور یہ مضمون وہی امت واحدہ بنانے والا مضمون ہے کہ مشرق اور مغرب اور شمال اور جنوب سے لوگ کیسے زندہ ہو کر حضرت اقدس رسول اللہ ﷺ کی آواز پر لبیک کہتے ہوئے آپؐ کی طرف دوڑے چلے آئیں گے۔ مثال پرندوں کی دی ہے اور ہمیشہ قرآن کریم میں جب انسانوں پر یہ لفظ بولا جاتا ہے تو روحانی پرندے مراد ہوتے ہیں۔ پس حضرت ابراہیم علیہ الصلوٰۃ والسلام نے اپنے رب کے حضور یہ سوال کیا، یہ عرض کیا رَبِّ اَرِنِي كَيْفَ تُحْيِي الْمَوْتَىٰ۔ اب دیکھیں اس کا ایک ایک لفظ، طرز کلام کی ایک ایک ادات توحید پر مبنی ہے۔ یہ نہیں کہا کہ اے خدا! تو نے مجھے حکم دیا ہے کہ میں ان مُردوں کو زندہ کر دوں۔ تو بتا میں کیسے زندہ کروں، عرض کرتے ہیں رَبِّ اَرِنِي كَيْفَ تُحْيِي الْمَوْتَىٰ اے میرے رب! زندہ کرنے کا مجھے تو کوئی اختیار نہیں، مجھ میں تو طاقت نہیں۔ مجھے یہ تو دکھا کہ تو کیسے زندہ کرے گا اور اس

سوال کے جواب میں اللہ تعالیٰ فرماتا ہے کیا تو ایمان نہیں لاتا؟ ابراہیمؑ عرض کرتے ہیں کہ اے خدا! کیوں نہیں میں ایمان لاتا ہوں، مگر دل کا طمینان چاہتا ہوں۔

یہ طرز کلام بتا رہا ہے کہ ایک مستقبل میں ہونے والے ایک واقعہ کی طرف اشارہ ہے۔ حضرت ابراہیم علیہ الصلوٰۃ والسلام اپنے وقت میں اگر تمام دنیا کے پرندوں کو بلانے کی طاقت رکھتے یا خدا ان کو یہ طاقت بخشا تو پھر یہ تعجب آمیز سوال نہ اٹھتا۔ یہ سوال بتا رہا ہے کہ اللہ تعالیٰ نے آپ پر یہ روشن فرمادیا تھا، آپ کو یہ خوشخبری دی تھی کہ تیری ذریت اور نسل سے وہ داعی الی اللہ پیدا ہوگا جو تمام دنیا کے مردوں کو زندہ کرنے والا ہوگا۔ وہ محی جب آئے گا تو شمال، جنوب، مشرق اور مغرب کی کوئی تمیز نہیں رہے گی، اُس کی آواز پر مردے جی اٹھیں گے اور لیک کہتے ہوئے اس کی طرف دوڑے چلے آئیں گے۔ اس تعلق میں میں نے عرض کیا تھا کہ یہ مضمون حج سے تعلق رکھتا ہے اور ایک تو وہ حج ہے جو ظاہری حج ہے، ایک وہ ہے جس کا وعدہ آنحضرت ﷺ کو اس آیت کریمہ میں دیا گیا لِيُظْهِرَهُ عَلَى الدِّينِ كُلِّهِ (الفج: ۲۹) کہ محمد مصطفیٰ ﷺ کو اس لئے مبعوث فرمایا ہے کہ وہ تمام ادیان پر غالب آجائے اور تمام بنی نوع انسان اس کی اطاعت میں، اس کی آواز پر لیک کہتے ہوئے خدا کے حضور حاضر ہوں۔

پس یہ وہ دور ہے جس میں ہم اللہ کے فضل کے ساتھ داخل ہو گئے ہیں۔ آج دنیا کے روحانی پرندوں کو زندہ کرنے کے لئے خدا نے اپنے جلوے دکھانے کے لئے ہمیں چن لیا ہے، ہم عاجز بندوں کو چن لیا ہے۔ زندہ تو وہی کرے گا ہم میں تو زندہ کرنے کی کوئی طاقت نہیں مگر اس کے وہ وعدے جو ابراہیم علیہ الصلوٰۃ والسلام سے فرمائے گئے، اس کے وہ وعدے جو اس نے حضرت اقدس محمد مصطفیٰ ﷺ سے فرمائے۔ جب آپ سے یہ کہا، جب بنی نوع انسان سے اور مسلمانوں سے بالخصوص یہ کہا کہ جب یہ رسول ﷺ تمہیں اپنی طرف بلائے تاکہ تمہیں زندہ کرے تو یہ وہی وعدہ ہے جو اس آیت میں ابراہیم علیہ الصلوٰۃ والسلام کو دیا گیا، جس کے پورا کرنے اور خوشخبری کے دن آنے کا ذکر وہاں ملتا ہے۔ فرمایا دیکھو ابراہیمؑ نے خدا سے پوچھا تھا اپنے رب سے پوچھا تھا کہ بتا تو کیسے ان مردوں کو زندہ کرے گا؟ اللہ تعالیٰ نے ایک مثال دے کر ان کو سمجھایا۔ مگر وہ زندہ کرنے والا نبیؑ اب آیا ہے جس کے ہاتھوں پر مردوں کو زندہ کیا جانا تھا۔

یہ تفسیر ذوقی تفسیر نہیں ہے سارا قرآن کریم تلاش کر کے دیکھ لیں حضرت اقدس محمد مصطفیٰ ﷺ کے سوا مٹھی کسی کو نہیں فرمایا گیا۔ آپ ہی ہیں جن کے متعلق فرمایا! جب یہ تمہیں بلائے تاکہ تمہیں زندہ کرے۔ یہ جو مضمون ہے آنحضرت ﷺ کے زمانے میں اپنے درجہ کمال کو پہنچا ہے۔ حضرت عیسیٰ علیہ الصلوٰۃ والسلام کے تعلق میں بھی اسی قسم کی زندگی کا ذکر ملتا ہے کہ جب وہ مٹی سے پرندے بنا تا تھا اور کہتا تھا کہ زندہ ہو جائیں یا اڑنے لگیں۔ اللہ کے اذن کے ساتھ مگر آنحضرت ﷺ کے ذکر میں اللہ تعالیٰ یہ فرماتا ہے تو ان کو بلاتا کہ تو ان کو زندہ کرے یا جب میرا رسول تمہیں بلاتا ہے تاکہ تمہیں زندہ کرے تو پھر اس آواز پر لبیک کہا کرو۔ پس ان معنوں میں وہ ایک نبی جسے خدا تعالیٰ نے زندگی کی قدرت بخشی، روحانی زندہ پیدا کرنے کی آپ کو طاقت عطا فرمائی وہ حضرت اقدس محمد مصطفیٰ ﷺ ہی تھے۔

پس آج کا عالمی اجتماع جو تمام بنی نوع انسان کے نمائندوں کو خلا سے آج یہاں کھینچ لایا ہے اور مشرق اور مغرب اور شمال اور جنوب سے پرندہ صفت روحیں، ابراہیمی طیور اڑتے ہوئے یہاں پہنچے ہیں تو یہ اسی آواز کا نتیجہ ہے جو حضرت محمد مصطفیٰ ﷺ نے ایک بیابان سے بلند کی تھی۔ آج تمام دنیا میں اسی آواز کی برکت ہے کہ ایک آواز پر یہ روحانی پرندے مختلف ممالک سے، مختلف برہائے اعظم سے شمال اور مشرق اور جنوب اور مغرب اور ہر ملک سے ہر رنگ کے یہاں اکٹھے ہو گئے ہیں۔

پس یہ طاقت جو آپ سب کو کھینچ لائی ہے یاد رکھیں یہ اللہ کی وہ طاقت ہے جو محمد مصطفیٰ ﷺ میں جلوہ گر ہوئی ہے۔ یہ اس لئے یاد کرانے کی ضرورت ہے کہ بسا اوقات انسان جب کامیابیاں حاصل کرتا ہے تو اپنے نفس کی طرف نہیں منسوب کرنے لگتا ہے اور جو ظالم ہوں جب وہ تکلیف میں مبتلا ہوتے ہیں تو تکلیفوں کو خدا کی طرف منسوب کرتے ہیں اور اعزازات کو اپنی طرف منسوب کرتے ہیں اور یہی شرک ہے اور بدترین شرک ہے۔ پس ہم جو کہ کامیابیوں کے دور میں پیدا فرمائے گئے اس میں ہمارا ادنیٰ بھی کوئی ایسا ذاتی اعزاز نہیں جو ہم نے خود کمایا ہو۔ یہ حقیقت ہے اور اس کو بیان کرتے ہوئے مجھے ایک ادنیٰ بھی شبہ یا ایک ذرہ بھی شک نہیں کہ ہم لوگوں کو خدا کا اختیار کرنا تعجب انگیز ہے۔ کم سے کم میں تو سوچتا ہوں تو حیران رہ جاتا ہوں کہ ہم چیز کیا تھے اور کیا ہیں اور کیا کیا کام ہمارے سپر دفرمائے گئے ہیں۔ حضرت اقدس مسیح موعود علیہ الصلوٰۃ والسلام یہ فرماتے ہیں کہ

سے اک قطرہ اس کے فضل نے دریا بنا دیا

میں خاک تھا اسی نے ثریا بنا دیا (درشمن: ۱۱۷)

یہ کوئی مبالغہ نہیں ہے امر واقعہ یہ ہے کہ ایک نبی کبھی بھی مبالغہ نہیں کرتا، وہ اپنے عجز کے اظہار میں بھی مبالغہ نہیں کرتا۔ حضرت اقدس مسیح موعود علیہ الصلوٰۃ والسلام کا کلام تو ایسا محتاط ہے کہ ایک ایک لفظ چنا ہوا اور ایک ایک مضمون مناسب جگہ پر اس طرح بٹھایا ہوا ہے ایک ذرہ بھی اس میں مبالغے یا کسی پہلو سے کمی بیشی کی گنجائش نہیں اور جتنا غور سے آپ حضرت مسیح موعود علیہ السلام کا کلام پڑھیں اتنا ہی بے اختیار آپ کیلئے دل سے دعائیں اٹھتی ہیں۔ میں ایک دفعہ غور کر رہا تھا کہ حضرت مسیح موعود علیہ الصلوٰۃ والسلام کے الفاظ دیکھیں کیسے نپے نٹلے اور چنے ہوئے ہیں کہ ان کو اپنی جگہ سے ہٹایا نہیں جاسکتا۔ آپ فرماتے ہیں:

سے سورج پہ غور کر کے نہ پائی وہ روشنی

جب چاند کو بھی دیکھا تو اس نور سا نہیں (درشمن: ۱۵۲)

اب آپ دیکھیں، کبھی غور کیا ہے کہ ان دونوں مضمونوں کے بیان میں کیا فرق ہے؟ انسان سورج کو دیکھ نہیں سکتا اور ایک شاعر بے دھڑک ہو کر کہہ دیتا ہے جب سورج کو بھی دیکھا تو ویسا نہیں تھا اور حضرت مسیح موعود علیہ الصلوٰۃ والسلام صداقت میں اتنے محتاط ہیں چاند کو دیکھ سکتے ہیں تو کہتے ہیں۔

جب چاند کو بھی دیکھا تو اس نور سا نہیں

جب سورج کی بات کرتے ہیں تو فرماتے ہیں۔

سورج پہ غور کر کے نہ پائی وہ روشنی

یہ امام ہے جو ہمیں عطا کیا گیا ہے۔ یہ صداقت کا شہزادہ ہے جو اس زمانے میں ہمیشہ تازگی بخشنے آیا ہے۔ پس حضرت اقدس مسیح موعود علیہ الصلوٰۃ والسلام کے کلام کو بڑے غور اور گہرائی میں اتر کر پڑھا کریں اور وہی رنگ سیکھیں، وہی ڈھنگ اختیار کریں جو حضرت اقدس مسیح موعود علیہ الصلوٰۃ والسلام کے تھے۔

ہم نے جب دنیا کو زندہ کرنا ہے تو یہ یقین رکھتے ہوئے زندہ کرنا ہے کہ ہم خاک ہیں ہم میں ہرگز کوئی طاقت نہیں ہے مگر خاک کی وہ چٹکی ہیں جو خدا کے ہاتھوں میں تھامی گئی ہے اور یہ خاک ہے جو تمام دنیا پر ایک طوفان بن کر اٹھے گی اور ایسا طوفان جو عظیم انقلاب برپا کر دے گا۔ یہ وہ قطرہ

ہے جس میں بارش ہونے کی صلاحیت موجود ہے، یہ وہ قطرہ ہے جس میں سمندر بننے کی صلاحیت موجود ہے مگر اُس وقت جبکہ حضرت محمد مصطفیٰ ﷺ کے فیوض کے سمندر کا قطرہ بنے۔

پس عجز کے اس مقام کو کبھی نہ بھولیں کیونکہ یہ عجز ہے جو توحید کو سمجھنے کا پہلا قدم ہے اور وہ توحید جو میں کہتا ہوں کہ آپ اپنے نفوس میں جاری کریں وہ عجز کے سوا ممکن نہیں ہے اور عجز وہ جو سچا عجز ہے، جو حقیقت آشنا ہو اور ایسا عجز اپنے نفس پر گہری نظر ڈالے بغیر حاصل ہونا ممکن ہی نہیں ہے۔ فرضی عجز کی خدا کو کوئی ضرورت نہیں، بڑے بڑے عجز کے اظہار کرنے والے موجود ہیں لیکن بے حقیقت عجز، ایک طرف عجز کا اظہار کرتے ہیں دوسری طرف اپنی بڑائی کی ڈیگیں مارتے ہیں مگر وہ عجز جو خدا کے مقابل پر، خدا کے سائے تلے انسان اپنی حقیقت پر غور کرتے ہوئے پاتا ہے وہ عجز اس کو مٹاتا چلا جاتا ہے، وہ عجز ایسا ہے جو مٹنے کے بعد پیدا ہوتا ہے۔

انسان جتنا بھی اللہ تعالیٰ کی معرفت حاصل کرتا ہے اس معرفت کا ایک طبعی حصہ ہے کہ اپنے وجود کی معرفت بھی حاصل کرتا ہے، جتنا اپنے وجود کی معرفت حاصل کرتا ہے اس کا ایک طبعی تقاضا ہے کہ اللہ تعالیٰ کی عظمت کی معرفت بھی نصیب ہو۔ پس یہ حقیقی توحید ہے جو انسان کو اس وقت نصیب ہوتی ہے جب خدا تعالیٰ کی عظمت کے تصور کے تابع اپنی حقیقت کو ٹٹولتا اور تلاش کرتا ہے کہ میں کیا ہوں، پیاز کے چھلکوں کی طرح اس کے نفس سے چھلکے اترتے چلے جاتے ہیں یہاں تک کہ اس کے اندر کچھ بھی باقی نہیں رہتا اور وہ آخری نقطہ خلا کا ہے۔ جس خلا کو خدا اپنی ذات سے بھر دیتا ہے پھر ایک نیا وجود اٹھتا ہے وہ خدا کا نمائندہ بن کر اٹھتا ہے، وہ اور خدا کی توحید ایک ہی چیز کے دو نام بن جاتے ہیں۔ یہ وہ توحید کا انقلاب ہے جو انبیاء نے دنیا میں برپا کیا اور یہی وہ انقلاب ہے جو آج خدا اپنے فضل سے ہمیں توفیق بخش دے گا تو ہم برپا کریں گے مگر ہم میں سے ہر ایک کو اپنے وجود سے اپنے نفس کو خالی کر کے وہ خلا پیدا کرنا پڑے گا جس کو خدا اپنے نور توحید سے بھر دیا کرتا ہے۔

حضرت مسیح موعود علیہ الصلوٰۃ والسلام کو اللہ تعالیٰ نے یہ الہام فرمایا۔

خذوا التوحید التوحیداً بناء الفارس (تذکرہ: ۱۹۷)

اور میں یقین رکھتا ہوں اس یَا اَبْنَآءَ الْفَارِسِ میں آپ بھی شامل ہیں اور میں بھی شامل ہوں، وہ تمام جو حضرت مسیح موعود علیہ الصلوٰۃ والسلام کے روحانی خاندان کا جزو بن گئے وہ تمام کے

تمام اس میں مخاطب ہیں۔

پس اے ابنائے فارس! میں تمہیں یہ کہتا ہوں کہ توحید کو پکڑ لو اور مضبوطی سے پکڑ لو اور توحید کو اپنے نفس میں جاری کرو اور موحّد بندے بنو اور خدا کی توحید کا مظہر بن کر اٹھو۔ پھر لازم ہے کہ دنیا میں ایک عظیم انقلاب برپا ہو تب خدا کی توحید آسمان پر نہیں رہے گی بلکہ زمین پر اتر آئے گی اور زمین و آسمان کا خدا ایک ہو جائے گا۔ تب تمام بنی نوع انسان ایک ہاتھ پر اکٹھے ہوں گے، تب مشرق اور مغرب اور شمال اور جنوب کا فرق مٹ جائے گا۔ جب تک یہ فرق نہیں مٹے شرک جاری رہے گا اور بنی نوع انسان ہمیشہ ایک تباہی سے ایک دوسری تباہی کے دہانے کی طرف ہمیشہ رواں دواں رہیں گے یہاں تک کہ وہ آخری دہانہ آئے گا جو ہمیشہ کے لئے ان کو ختم کر دے گا۔ وہ دہانہ تو آ بھی چکا ہے مادی طور پر وہ دہانہ جس میں داخل ہو کر پھر کبھی باہر نکلنے کی توفیق نصیب نہیں ہو سکتی، وہ جو کھا کر ہمیشہ عدم بنا دیا کرتا ہے وہ دہانہ مادی طور پر تو شاید ابھی نہیں آیا مگر روحانی طور پر آچکا ہے۔ کتنی کثرت سے بنی نوع انسان ہیں جو شرک میں مبتلاء ہو کر اس اژدھا کے منہ میں جا چکے، اس کے منہ کا لقمہ بن گئے۔

پس ہم نے بہت بڑے کام کرنے ہیں، بہت اہم کام کرنے ہیں لیکن یہ کام تقویٰ سے سرانجام ہوں گے۔ یہ کام عرفان کے ساتھ عاجزی اختیار کرنے سے سرانجام پائیں گے لیکن عاجزی وہ جو حقیقی ہو اور حقیقی عاجزی کی طرف سفر بہت لمبا سفر ہے۔ یہ بات میں بارہا آپ کو پہلے بھی کئی طریق سے سمجھانے کی کوشش کر چکا ہوں کہ محض یہ کہہ دینا کہ ہم اپنی حقیقت کو پالیں، جو حقیقت ایک خلأ ہے اگر خدا نہ ہو تو وہ کوئی بھی حقیقت نہیں۔ خدا کے سوا جو عدم ہے وہ ہر ذات میں موجود ہے مگر ہم اس کا اقرار نہیں کرتے۔ یہ توحید کا، لا الہ الا اللہ کا اقرار ہے جس سے توحید کی طرف سفر شروع ہوگا مگر یہ اتنا آسان نہیں ہے۔ آپ اس سفر کو اختیار کریں تو تمام عمر آپ کا سفر جاری رہے گا جو توحید کی جانب ہوگا اور شاذ ہی ایسا ہوگا، آپ میں سے کچھ ہی خوش نصیب ایسے ہوں گے جو اپنے آخری حقیقی خلا تک پہنچ سکیں مگر اللہ تعالیٰ کا یہ بہت بڑا احسان ہے کہ جو قدم بھی اس راہ میں اس کی طرف اٹھتا ہے ہر اس قدم کے نتیجے میں وہ جزاء عطا کرتا ہے اور اپنا نور لے کر آتا ہے اور ہر قدم جو اندھیروں سے روشنی کی طرف بڑھتا ہے اللہ اسے نوازتا، اسے قبول فرماتا ہے اور ساتھ ساتھ چلتا ہے۔

پس اگر یہ سہارا نہ ہوتا کہ خدا اندھیروں میں بھی ہمارے ساتھ ہے اور یہ انتظار نہیں کرتا کہ

ہم آخری مقام تک پہنچیں۔ تو ہمارا ساتھ دے تو یہ زندگی بے معنی اور بے حقیقت ہو جاتی، یہ زندگی اپنا مطلب کھودتی لیکن سفر ضروری ہے اور ہر احمدی کے لئے یہ سفر ضروری ہے۔ اب جیسا کہ میں نے عرض کیا ہے اس میں اتنے بت رستے میں ملیں گے کہ آپ کے ہاتھ توڑتے توڑتے مثل بھی ہو جائیں تو پھر اور بت دکھائی دیں گے۔ بسا اوقات ایک انسان سمجھتا ہے کہ میں نے بڑی منازل طے کر لی ہیں اور اچانک ایک اور بت سر اٹھالیتا ہے اور یہ جو اقرار لاعلمی ہے، یہ اقرار لاعلمی بھی علم کے بغیر ممکن نہیں ہے اور یہ علم ذاتی مشاہدے سے حاصل ہوتا ہے۔ اس کا تعلق اَشْهَدُ سے ہے جس کا میں نے ذکر کیا تھا۔ پس ہر بت جو آپ توڑیں گے تب آپ گواہی دے سکتے ہیں کہ اَشْهَدُ اَنْ لَا اِلَهَ اِلَّا اللّٰهُ میں گواہی دیتا ہوں کہ اللہ کے سوا اور کوئی خدا نہیں ہے اور اس سفر میں ہمیں بہت سے تجارب حاصل ہوں گے اور اس سفر میں ہمارا سہارا خدا تعالیٰ بنے گا ورنہ اس کے سہارے کے بغیر یہ سفر ممکن ہی نہیں ہے۔

انسان کا نفس اتنا سرکش ہے، اتنا دھوکے باز ہے کہ بار بار اپنی برائیوں کی تائید میں وہ خوبصورت جواز پیدا کرتا چلا جاتا ہے، گھڑتا چلا جاتا ہے۔ ہر انسان سے جب پوچھا جائے تم نے یہ حرکت کیوں کی؟ تو بلا استثناء بلا تردد پہلا بیان جو منہ سے جاری ہوتا ہے وہ اپنے دفاع میں ہوتا ہے اور جب آپ وہ بیان دے چکیں، پھر کبھی ٹھنڈے دل سے بیٹھ کر غور تو کریں اس میں کتنا سچ تھا اور کتنا جھوٹ تھا۔ انسان نے بہر حال اپنا دفاع کرنا ہے لیکن اگر وہ غور کرے تو صلاحیت موجود ہے کہ وہ جان لے کہ میں کس حد تک جھوٹا ہوں۔

بَلِ الْاِنْسَانُ عَلٰی نَفْسِهٖٓ بَصِيْرٌ ﴿٥٠﴾ وَ لَوْ اَلْقٰی مَعَاذِیْرَهٗ ﴿٥١﴾ (القیمة: ۱۵-۱۶)

اتنی عظیم آیت ہے اتنی حیرت انگیز، میں تو ہزاروں مرتبہ بھی اس کو پڑھتا ہوں تو اس کے حسن سے میں ہمیشہ اس طرح متاثر ہوتا ہوں جیسے پہلی بار دیکھی ہو اور اپنے ہر تجربے پر جب اس کو لگاتا ہوں تو ایک نئی شان کے ساتھ ابھرتی ہے۔ اس کا حسن کبھی پرانا نہیں ہوتا مگر اگر اپنے ذاتی تجربے پر اس کو اطلاق کر کے دیکھیں، اپنی چوریاں پکڑنا تو سیکھیں، پتا تو کریں کہ آپ ہیں کتنے چور، ہر بات میں بہانہ ہر بات میں عذر اور ہر عذر حقیقت پر پردہ ڈالنے والا اور ہر وہ پردہ جو آپ اٹھاتے ہیں وہ بھی جھوٹ، بسا اوقات اپنے ایسے حسن سے پردہ اٹھاتے ہیں جو موجود ہی نہیں ہوتا۔

پس یہ وہ شرک کی دنیا ہے جس میں ہم بس رہے ہیں اور موحدین بھی اس دنیا کے ظلم اور

اندھیروں سے پاک نہیں ہیں جب تک پوری صفائی اور پورے قلب سلیم کے ساتھ، پورے تقویٰ کے ساتھ ہم اپنے نفس کو نہیں پچپچائیں گے ہمارا سفر توحید کی جانب ممکن ہی نہیں ہے اور توحید کے بغیر یہ دنیا زندہ نہیں ہو سکتی۔ ایک ہی راہ ہے اس دنیا کو زندہ کرنے کی اور وہ توحید کی راہ ہے۔ اس راہ پر چلنے کے لئے آمادہ ہوگی تو دنیا زندہ ہوگی۔

حضرت مسیح موعود علیہ الصلوٰۃ والسلام کو اللہ تعالیٰ نے بعض ایسے الفاظ سے مخاطب فرمایا جن کا بہت گہرا تعلق آپ کے منصب سے تھا جو آج ہمارا بھی منصب ہے کیونکہ حضرت مسیح موعود علیہ الصلوٰۃ والسلام کا منصب ہی ہمارا منصب ہے اگر وہ نہیں تو ہم کچھ بھی نہیں ہیں۔ اللہ تعالیٰ فرماتا ہے۔ اَنْتَ مَنِىْ بِمَنْزِلَةِ تَوْحِيْدِيْ وَتَفْرِيْدِيْ فَحَانَ اَنْ تُعَانَ وَتُعْرَفَ بَيْنَ النَّاسِ (تذکرہ: ۵۳) تو مجھ سے ایسا ہے جیسا میری توحید اور تفرید سو وہ وقت آ گیا جو تیری مدد کی جائے اور تجھ کو لوگوں میں معروف و مشہور کیا جائے، تو میرا ہے اور ایسا میرا ہے جیسے میری توحید و تفرید اور میرا ایسا ہونا ایک ہونا فَحَانَ اَنْ تُعَانَ پس وقت آ گیا ہے کہ تیری مدد کی جائے وَتُعْرَفَ بَيْنَ النَّاسِ اور تجھے دنیا سے روشناس کرایا جائے۔

یہ وہ الہام ہے جس پر بسا اوقات جہلاء اعتراض کرتے ہیں اور تمسخر کرتے ہیں کہ دیکھو حضرت مسیح موعود علیہ الصلوٰۃ والسلام نے تو گویا خدا ہونے کا دعویٰ کر دیا۔ کہتے ہیں الہام ہوا ہے اَنْتَ مَنِىْ بِمَنْزِلَةِ تَوْحِيْدِيْ کہ تو میری توحید کی طرح پیارا ہے، میری توحید ہی کی طرح ہے۔ پس وقت آ گیا ہے کہ تیرا تعارف کروایا جائے۔ سوال یہ ہے کہ اس کا مطلب کیا ہے؟ وقت آ گیا ہے کہ خدا کی توحید کو قائم کیا جائے یا وقت آ گیا ہے کہ حضرت مسیح موعود علیہ السلام کا تعارف کروایا جائے۔ اس مضمون کو ذرا سا پلٹیں تو ایک اور طرح کا مضمون دکھائی دیتا ہے ذرا پلٹیں تو پھر ایک اور مضمون اس سے ابھرتا ہوا دکھائی دیتا ہے۔ دیکھنے والے کی نیت اور اس کے تقویٰ سے یہ بدلتے ہوئے مناظر پیدا ہوں گے اگر ٹیڑھی نظر سے اور شرک کی نظر سے کوئی دیکھے گا تو اسے ایک شرک کا مضمون سمجھے گا، اگر صاف سیدھی تقویٰ کی نظر سے دیکھے گا اور توحید کی نظر سے دیکھے گا تو توحید کا عظیم الشان بیان اس میں پائے گا۔ حضرت مسیح موعود علیہ السلام کو جب اللہ نے مخاطب فرمایا تو آپ نے کیا سمجھا، آپ فرماتے ہیں۔

”میرے نزدیک اس کے یہ معنی ہیں کہ وہ شخص بمنزلہ توحید کے ہوتا

ہے جو کہ ایسے زمانے میں آوے جبکہ توحید کی حقارت اور بے عزتی ہوتی ہو۔“

اب غور سے سنیں یہ حضرت مسیح موعود علیہ الصلوٰۃ والسلام نے جو مفہوم سمجھا ہے یہی مفہوم ہم پر عائد ہوگا، اطلاق پائے گا اور اس مفہوم کو سمجھ کر اور اپنی ذات میں زندہ کر کے ہم دنیا کو توحید کی طرف بلانے کے اہل بنیں گے۔ فرمایا:

”وہ شخص بمنزلہ توحید کے ہوتا ہے جو کہ ایسے زمانہ میں آوے جبکہ توحید

کی حقارت اور بے عزتی ہوتی ہو اور شرک کی عظمت اور قدر کی جاتی ہو۔ اس شخص

مأمور شدہ کو توحید کی پیاس ایسی لگائی جاتی ہے کہ وہ تمام اپنے اغراض اور مقاصد کو

ایک طرف رکھ کر توحید کے قائم کرنے میں خود ایک مجسم توحید ہو جاتا ہے (اور وہ

عزت کے مقام کی خاطر توحید کے مرتبہ پر نہیں آتا وہ جانتے ہوئے کہ توحید ذلت

کا نشانہ بنائی جا رہی ہے تب توحید کا نمائندہ بنتا ہے۔)“

پس یہ الزام کہ ایسا شخص گویا اپنی بڑائی کی خاطر ایسے دعوے کر رہا ہے اسی بات کو حضرت مسیح

موعود علیہ الصلوٰۃ والسلام نے جھٹلا دیا اور بالکل اس الزام کی حقیقت کو پارہ پارہ کر دیا۔ فرماتے ہیں یہ

اس وقت ہوتا ہے جبکہ توحید ذلت کا نشان بن جاتی ہے جبکہ موحد ہونا عزت کا مقام نہیں رہتا جبکہ شرک

کو عزت دی جاتی ہے۔ اب آپ دیکھ لیں جتنی بھی مشرک تو میں ہیں اور شاید ہی کوئی ایسی قوم ہو جو

مشرک نہ ہو وہاں توحید ایک اجنبی سی، ایک ایسی حقیقت بن گئی ہے جسے دھتکار دیا جاتا ہے اور موحد

بندے کی کوئی قدر اور قیمت نہیں رہتی، عزت ہے تو مشرک کی ہے۔ مشرک جھوٹے خداؤں کو جھوٹی

عزتیں دیتا، ان کے سامنے سر جھکاتا اور اپنی مرادیں ان سے مانگتا ہے جو کچھ سمجھتا ہے ان کو ہی

سمجھتا ہے۔

پس ہر مشرک کی جہاں عزت کی جا رہی ہو وہاں ایک شخص کا بمنزلہ توحید ہونا ایک بہت ہی

عظیم مقام ذلت ہے اور اس ذلت میں ہی اس کی تمام عزت کی روح رکھ دی گئی ہے یعنی مقام ذلت

ہونے کے باوجود یہ ایک عزت کی روح رکھتا ہے اور خدا کی نظر جب اس مقام پر پڑتی ہے تو فرماتا ہے

تو مجھے ایسا ہے جیسا میری توحید اور خدا اپنی توحید کو خود ایک ایسی غیرت کی شان کے ساتھ دنیا میں پھر

ظاہر کرتا ہے کہ جو بمنزلہ توحید ہو چکا ہو اس کی بے عزتی گویا خدا کی بے عزتی ہو جاتی ہے اور تب دنیا میں ایک نیا دور توحید کے غلبے کا شروع ہوتا ہے مگر ہوتا انسانوں کے ساتھ ہے۔ پس توحید کہیں فضاؤں میں نہیں اترا کرتی، توحید انسانوں میں اترتی ہے اور ایک انسان توحید کا مجسمہ بنتا ہے۔ وہ توحید کی خاطر جو ذلتیں برداشت کرتا ہے وہی ذلتیں ہیں جو آئندہ اس کی عزت کی ضمانت دیتی ہیں مگر وہ عزت اس کی نہیں رہتی کیونکہ وہ اپنے نفس کو مٹا کر پھر توحید کا مظہر بنتا ہے۔ یہ مضمون ہے جس کی مزید تشریح میں حضرت مسیح موعود علیہ السلام کے حوالوں سے آپ کے سامنے رکھوں گا۔ فرماتے ہیں:

”اس کے اٹھنے بیٹھنے اور حرکت اور سکون اور ہر ایک قول و فعل میں توحید کی لوا سے لگی ہوئی ہوتی ہے۔ دنیا میں لوگوں نے اپنے اپنے مقاصد کو بت بنا رکھا ہے مگر جب تک خدا کسی کو یہ سوز و گداز توحید کے واسطے نہ لگائے تب تک نہیں لگ سکتا۔“

یعنی یہ جو سوز و گداز حضرت مسیح موعود علیہ السلام فرما رہے ہیں کہ مجھے لگ گیا ہے یہ توحید ہی کا کرشمہ ہے اور آپ کے موحد ہونے کا ثبوت ہے کہ کہتے ہی خیال اس طرف جاتا ہے اسے کوئی میرے نفس کی بڑائی کے طور پر نہ سمجھ لے۔ فرماتے ہیں تب تک نہیں لگ سکتا جب تک خدا یہ سوز و گداز عطا نہ کرے۔ یہ پہلا مقام بھی خدا کے فیض اور اس کے فضل کے بغیر نصیب نہیں ہو سکتا۔

”جیسے لوگ اولاد اور اپنی دوسری اغراض کے لئے بے قرار ہوتے ہیں حتیٰ کہ بعض خود کشیاں کر لیتے ہیں اسی طرح وہ توحید کے لئے بے قرار ہوتا ہے کہ خدا کی خواہشات، اس کی توحید اور عظمت اور جلال غالب آویں۔ اس وقت کہا جاتا ہے کہ اَنْتَ مِنْنِي بِمَنْزِلَةِ تَوْحِيدِي وَتَفْرِيدِي (کہ تو مجھ سے ایسا ہے جیسا میری توحید اور تفرید)“ (تذکرہ صفحہ ۵۳)

پس حضرت مسیح موعود علیہ الصلوٰۃ والسلام اس مضمون کو آگے بڑھا کر پھر فرماتے ہیں۔

”پس چونکہ قدیم سے اور جب سے کہ دنیا پیدا ہوئی ہے خدا کا

شناخت کرنا نبی کے شناخت کرنے سے وابستہ ہے۔“

اب یہ دوسرا پہلو ہے جسے آپ کو یاد رکھنا ہوگا خدا کی شناخت کرنا نبی کی شناخت کرنے سے

وابستہ ہے۔ ایک ایسی اٹل حقیقت ہے جس میں ساری کائنات میں ایک بھی استثناء نہیں، تو حید کا کوئی چشمہ پھوٹتا ہو ادکھائیں جو نبی کے بغیر پھوٹا ہو، کل عالم کی مذہبی تاریخ پر نگاہ ڈال کر دیکھ لیں تو حید کے چشمے جب بھی پھوٹے نبی سے پھوٹے ہیں۔ پس ایک یہ بھی معنی ہے اَنْتَ مَنِّي بِمَنْزِلَةِ تَوْحِيدِي وَتَفْرِيدِي کہ سب نبیوں کو خدا تعالیٰ اپنی تو حید کا سرچشمہ بناتا ہے اور ان کے بغیر دنیا کو کبھی سچی تو حید نصیب نہیں ہوئی اس لئے یہ خود غیر ممکن اور محال ہے کہ بجز ذریعہ نبی کے تو حید مل سکے۔ تو حید کی خاطر، تو حید کو حاصل کرنے کے لئے ہمارے لئے لازم ہے کہ کسی نبی کا دامن پکڑیں۔

”جب خدا تعالیٰ اپنے تئیں دنیا پر ظاہر کرنا چاہتا ہے تو نبی کو جو اس کی

قدرتوں کا مظہر ہے دنیا میں بھیجتا ہے اور اپنی وحی اس پر نازل کرتا ہے اور اپنی

ربوبیت کی طاقتیں اس کے ذریعے دکھلاتا ہے تب دنیا کو پتا لگتا ہے کہ خدا

موجود ہے۔“ (ہقیقۃ الوحی، روحانی خزائن جلد ۲۲ صفحہ: ۱۱۵، ۱۱۶)

یعنی خدا جب ایک ایسے مظہر کی صورت میں دکھائی دیتا ہے جس میں خدائی طاقتیں نظر آتی

ہیں اور ہر طاقت کے اظہار پر وہ کہتا ہے یہ میری نہیں ہے بلکہ اس کی ہے جس نے مجھے عطا کی ہے۔

پس تو حید کمال درجہ انکسار کے ساتھ وہ تو حید ہے جو خدا نما ہے اور یہ تو حید خالص جیسی حضرت اقدس

محمد مصطفیٰ ﷺ کو عطا ہوئی دنیا کے پردے پر کبھی کسی کو ایسی تو حید عطا نہیں ہوئی۔ آپ ﷺ کو خدا نے

وہ کچھ دیا جو کسی اور کو نہیں دیا اور جو کچھ لوگوں کو دیا ان سے بڑھ کر آپ ﷺ کو عطا کیا۔ ہر خوبی کا

مضمون آپ ﷺ کی ذات پر ختم ہوا اور خاتم النبیین کا یہ معنی ہے جو دراصل حقیقی معنی ہے جو علو اور

مرتبہ کے لحاظ سے سب معنوں سے بلند اور بالاتر ہے۔ ہر نبی کی تمام صفات آپ ﷺ پر ختم ہو گئیں

یا ہر نبی کی تمام صفات کو آپ نے ختم کر دیا اور اس سے بلند تر ہو گئے۔ کوئی ایک بھی صفت کسی نبی کی

نہیں ہے جس میں آپ نے اسے اپنے سے پیچھے نہ چھوڑ دیا ہو۔

پس خاتمیت کا عرفان اگر ہو تو اس سے بڑھ کر عظیم الشان خاتمیت کا تصور ممکن ہی نہیں ہے

اور اس کے باوجود آنحضرت ﷺ کے عجز اور انکسار کا یہ عالم تھا کہ ساری ساری رات استغفار کرتے

اور شکر ادا کرتے گزار دیتے تھے۔ یہ وہ مضمون ہے جس کو میں انشاء اللہ آخری تقریر میں

آنحضرت ﷺ کی سیرت کے تعلق میں بیان کروں گا مگر یہاں صرف یہ بتانا مقصود ہے کہ یہ تو حید کا

مقام اس کو عطا ہوتا ہے جو اپنے نفس کو فنا کر دیتا ہے اور جس کی ہر عظمت خدا کی عظمت بن جاتی ہے اور اس پہلو سے ہر انسان کا جتنا ظرف ہے اتنا ہی بھرا جاتا ہے اور یہ بھی اللہ کی شانِ عدل اور شانِ قسط ہے، ہر ظرف کو اس کے مطابق بھردیتا ہے اور اس پہلو سے حضرت محمد رسول اللہ کا ظرف سب ظرفوں سے بڑا تھا تبھی آنحضرت ﷺ کا ظرف بھرا ہے تو گویا کل عالم کے سمندر بھر گئے، ہر خشکی اور تری کو آپ نے بھردیا۔ یہ وہ مرتبہ ہے اور مقامِ محمدیت ہے جو کل عالم کو ایک ہاتھ پر جمع کرنے کے لئے بنایا گیا ہے اور اس کے سوا دنیا ایک ہاتھ پر اکٹھی نہیں ہو سکتی۔ حضرت مسیح موعود علیہ الصلوٰۃ والسلام فرماتے ہیں:

”اس دن سے جو ظہور فرمایا تا اس دن تک جو اپنے رفیقِ اعلیٰ سے

جا ملے بجز اپنے مولا کریم کے کسی کو کچھ چیز نہ سمجھا۔“

(براہین احمدیہ روحانی خزائن جلد ۱ صفحہ: ۲۹۰)

یہ آنحضرت ﷺ کے متعلق عشق کا ایک عجیب اظہار ہے اور عجیب عرفان کا اظہار ہے۔ فرماتے ہیں اس دن سے جو ظہور فرمایا اس دن تک کہ اپنے رفیقِ اعلیٰ سے جا ملے اللہ کے سوا کسی کو کچھ نہ سمجھا۔ اب سوال یہ ہے کہ کسی کو کیسے نہیں سمجھا کیوں کچھ نہ سمجھا، آپ تو ہر کمزور کے سامنے جھک جایا کرتے تھے، آپ تو بوڑھی اور غلام عورتوں کی آواز پر بھی قدم روک لیتے تھے اور ان کے منشاء کو پورا کرنے کے لئے اپنے مقدس وقت کو خرچ فرماتے تھے۔ ایک یتیم کی آواز بھی آپ کے لئے ایسی تھی جیسے کسی استاد کی آواز ہو، کسی بالائے سستی کی آواز ہو۔ تو کچھ نہ سمجھا کے کیا معنی ہیں؟ آپ تو ہر اس چیز کو کچھ سمجھتے تھے جو خدا نے پیدا فرمائی تھی مگر فیض پہنچانے کے لئے، فیض حاصل کرنے کے لئے نہیں۔

پس اس مضمون کو غلط نہ سمجھیں اگر آپ دنیا کو کچھ نہیں سمجھیں گے تو آپ موحّد نہیں ہوں گے بلکہ اول درجہ کے مشرک ہوں گے۔ دنیا کو کچھ نہ سمجھنے کا مطلب یہ ہے کہ آپ جو بھی دنیا سے تعلق رکھتے ہیں اللہ تعالیٰ کی خاطر، اس کا فیض پہنچانے کے لئے رکھتے ہیں اور جب دنیا کو کچھ نہیں سمجھتے تو اس سے لینا کچھ نہیں ہے، اس سے حرص کوئی نہیں، اس سے طلب کچھ نہیں، اس کی ضرورت کچھ نہیں، ہر ایک سے آپ کی گردن آزاد کی جاتی ہے۔ تب خدا ان سب گردنوں کو آنحضرت ﷺ کے حضور جھکا دیتا ہے۔

پس یہ عجیب سلسلہ ہے آقا اور غلامی کا کہ دیکھنے میں آقا ہر ایک کا غلام بنا پھرتا ہے۔ آپ

کی سیرت کا حیرت انگیز مضمون ہے کہ کیسے چھوٹے سے چھوٹے انسان کی خاطر بھی آپؐ کو یا جھک گئے اور اس کی ضرورتوں کو پورا کرنے کے لئے آپؐ نے اپنی ہمہ تن کوششیں صرف فرمادیں اور سر بلندی ایسی ہے کہ خدا کے سوا کسی کو کچھ نہیں سمجھا۔ جب بھی ضرورت پیش آئی خدا سے مانگا اور جب خدا کے سوا غیر اللہ کی طرف جھکنے کا سوال آیا تو اس طرح دھتکار دیا کہ اس کی کوئی بھی حقیقت نہیں سمجھی۔

پس حضرت مسیح موعود علیہ الصلوٰۃ والسلام کے اقتباسات پر غور کریں اور پھر سمجھیں کہ آپؐ کو کیا بنانا ہے؟ ہرگز یہ مراد نہیں کہ آپؐ دنیا کو کچھ نہ سمجھیں، بڑے بن بن کے ان سے باتیں کریں اور کہیں ہم اعلیٰ اور افضل ہیں، ہمیں خدا نے اتنا بڑا مرتبہ عطا فرمایا ہے، تم کیا چیز ہو۔ جب آپؐ یہ کریں گے دنیا بھی آپؐ کو دھتکار دے گی اور خدا بھی آپؐ کو دھتکار دے گا۔ دنیا کو کچھ نہیں سمجھنے کا مطلب یہ ہے کہ جب آپؐ دنیا کی طرف جاتے ہیں تو ان سے طلب کرنے کے لئے نہیں جاتے اور اس میں ایک بہت بڑا گہرا مضمون ہے جو دعوت الی اللہ کرنے والوں کے لئے ایک بڑی روشنی بخشتا ہے اگر آپؐ دنیا کے عدد کی خاطر، عددی برتری کی خاطر، ان کے اموال اور دولت کی برتری کی خاطر اگر ان کی سیاسی برتری کی خاطر ان کی تمنا کرتے ہیں اور ان کی طرف پہنچتے ہیں تو آپؐ کے متعلق یہ بات درست نہیں کہ آپؐ نے دنیا کو کچھ نہ سمجھا لیکن اگر خدا کی خاطر ان کو کچھ عطا کرنے کے لئے بطور رحم ان کی طرف بڑھتے ہیں اور جانتے ہیں کہ ان کی نجات آپؐ سے وابستہ ہے کیونکہ آپؐ خدا سے وابستہ ہیں اور پھر ان کی خدمت کرتے ہیں اور ان کے سامنے جھکتے ہیں تو یہ توحید کا مضمون ہے تو ایک ہی طرح کے ملتے جلتے مضامین ایک طرف سے دیکھیں تو وہ شرک خالص دکھائی دیتا ہے، دوسری طرف سے دیکھیں تو وہ توحید کامل دکھائی دیتی ہے، یہ فیصلہ خدا کی نظر نے کرنا ہے جو انسان کے ضمیر کی پاتال تک نگاہ رکھتا ہے۔

پس اپنے ضمیر کو ٹٹولتے ہوئے اس راہ میں آگے بڑھیں، اپنے نفس کا تجزیہ کرتے رہیں۔ ہمیں حقیقت میں دنیا سے کچھ نہیں لینا اگر ہم خدا کے موحّد بندے خدا کی نظر میں آجائیں تو غربت کی حالت میں جان دیں تب بھی ہم دنیا کے ہر متمول انسان سے بڑھ کر ہیں، اگر سیاسی لحاظ سے غلامانہ زندگی بسر کرتے ہوئے بھی جان دیں اگر ہم خدا کی نظر میں آتے ہیں تو یہی سب کچھ ہے لیکن جب آپؐ خدا کی نظر میں آتے ہیں تو خدا کی عظمت اور اس کے عرفان اور اس کی معرفت کو بڑھانے کے

لئے آپ کے دل میں ایک بے اختیار آگ سی لگ جاتی ہے، یہ وہ آگ ہے جو دنیا کی آگ کو ٹھنڈا کیا کرتی ہے اور اس تڑپ کے ساتھ آپ دنیا کی طرف بڑھتے ہیں کہ جو کچھ میں نے پایا ہے میں دنیا کو بھی عطا کروں۔ اس پہلو سے آپ نے حضرت اقدس محمد مصطفیٰ ﷺ کی سیرت کو سمجھ کر قدم پر قدم ملا کر، قدم پر قدم رکھتے ہوئے بلکہ جب بھی میں یہ کہتا ہوں تو میرے دل پہ ایک قسم کا زلزلہ سا آ جاتا ہے آنحضرتؐ کے قدم پر کیسے قدم رکھیں؟ میرا تو تصور بھی محمد رسول اللہؐ کے قدموں پہ سر رکھنے کی جرأت نہیں پاتا۔ میں تو اس مضمون کو اپنے دل پہ یوں جاری کرتا ہوں کہ محمد مصطفیٰ ﷺ کے قدموں کے نشان کو بوسے دیتے ہوئے آگے بڑھیں، سجدے خدا کو کریں اور محمد مصطفیٰ ﷺ سے اس عشق کا اظہار کریں جو خدا کو ہم سے ملانے کے احسان کے نتیجے میں بے اختیار دل سے پھوٹتا ہے۔

یہی وہ راہ توحید ہے جو ساری دنیا کے لئے آج صراط مستقیم بنائی جائے گی مگر آپ نے اس صراط مستقیم کے نقوش کو اجاگر کر کے، اس کے کناروں کو خوب اچھی طرح سمجھتے ہوئے جاننے ہوئے کہ کہاں قدم رکھنا ہے اور کہاں سے قدم کو روک لینا ہے، تمام خطرات کے مقامات سے آگاہ ہوتے ہوئے آپ نے سفر کرنا ہے۔ جب اپنے لئے آپ یہ صراط مستقیم تراشیں گے تو پھر دنیا کو دعوت الی اللہ کرنے کے مستحق ٹھہریں گے اور صراط مستقیم کوئی فرضی چیز نہیں جو باہر پڑی ہوئی ہے، ہر انسان اپنے نفس کے اندر ایک صراط تراشتا ہے، ایک رستہ بناتا ہے۔ جو شروع میں ایک چھوٹی سی پگڈنڈی کی صورت میں ظاہر ہوتا ہے پھر وہ بڑھتا چلا جاتا ہے پھیلتا چلا جاتا ہے اور اگر وہ اس کی روش آنحضرت ﷺ کے قدموں کی روش سے مماثلت رکھتی ہو یعنی ان کی غلامی میں وہ قدم اٹھائے جا رہے ہوں تو ہر اگلے قدم کے ساتھ یہ صراط بڑھتی چلی جاتی ہے، چوڑی ہوتی چلی جاتی ہے، محفوظ تر ہوتی چلی جاتی ہے۔ پس اس جذبے کے ساتھ اس مضمون کو سمجھتے ہوئے ہم نے دنیا کو توحید کی طرف بلانا ہے۔

حضرت مسیح موعود علیہ السلام فرماتے ہیں:

”نادان اور جاہل لوگ نفس امارہ کی تعلیم سے ایک بات سیکھ لیتے

ہیں کہ صرف توحید کافی ہے نبی کریم ﷺ کی پیروی کی ضرورت

نہیں۔“ (حقیقۃ الوحی روحانی خزائن جلد ۲۲ صفحہ: ۱۸۰)

فرماتے ہیں یہ بات کس سے سیکھتے ہیں؟ نفس امارہ کی تعلیم سے یعنی اس بات کے پیچھے کوئی نیکی کا جذبہ نہیں ہوتا، ان کی انانیت کی گمراہی ہے جو ان کے لئے یہ بہانہ تراشتی ہے اور توحید کے نام پر وہ شرک پیدا کرتے ہیں اور خود خدا بن بیٹھے ہیں۔ وہ کہتے ہیں محمد مصطفیٰ ﷺ کی یا کسی اور خدا کی طرف سے آئے ہوئے بندے کی ضرورت کیا ہے، توحید کافی ہے۔

”مگر یاد رہے کہ توحید کی ماں نبی ہی ہوتا ہے جس سے توحید پیدا ہوتی

ہے اور خدا کے وجود کا اسی سے پتا لگتا ہے اور خدا تعالیٰ سے زیادہ اتمام حجت کو کون

جانتا ہے۔ اس نے اپنے نبی کریم کی سچائی ثابت کرنے کے لئے زمین و آسمان

نشانوں سے بھر دیا ہے۔“ (حقیقۃ الوحی روحانی خزائن جلد ۲۲ صفحہ: ۱۸۰)

اب دیکھیں قرآن کریم نے جس کثرت سے نشان ہمارے سامنے رکھے ہیں اگر آخضر ﷺ کے وجود کو بیچ سے نکال دیں تو قرآن کہیں فضا سے لگتا ہوا تو نہیں اتر سکتا تھا؟ قرآن نبی کے دل پر نازل ہوا ہے اور قرآن عظیم جس کو ”الکتاب“ کہتے ہیں جو ”القرآن“ ہے وہ صرف حضرت محمد مصطفیٰ ﷺ کے دل پر نازل ہوا ہے۔ پس آپ سے فیض پائے بغیر کوئی انسان کہے کہ میں توحید کو سمجھ سکتا ہوں اس سے بڑی جہالت اور کوئی ممکن نہیں ہے۔ جتنے بھی نشانوں کی طرف آپ کی راہنمائی ہوتی ہے آج قرآن ہے جو انگلیاں اٹھا اٹھا کر وہ نشان دکھا رہا ہے اور ہر زمانے کے نشان قرآن کے مرہون منت ہیں۔ اس قرآن کے مرہون منت ہیں جو حضرت محمد مصطفیٰ ﷺ کے عرش قلب پر نازل ہوا۔ حضرت مسیح موعود علیہ السلام فرماتے ہیں کہ

”خدا تعالیٰ اس زمانہ میں بھی اسلام کی تائید میں بڑے بڑے نشان ظاہر

کرتا ہے اور جیسا کہ اس بارہ میں میں خود صاحب تجربہ ہوں اور میں دیکھتا ہوں کہ اگر

میرے مقابل پر تمام دنیا کی قومیں جمع ہو جائیں اور اس بات کا بالمقابل امتحان ہو کہ

کس کو خدا غیب کی خبریں دیتا ہے اور کس کی دعائیں قبول کرتا ہے اور کس کی مدد کرتا

ہے اور کس کے لئے بڑے بڑے نشان دکھاتا ہے تو میں خدا کی قسم کھا کر کہتا ہوں کہ

میں ہی غالب رہوں گا۔ ہزار ہا نشان خدا نے محض اس لئے مجھے دیئے ہیں کہ تادمین

معلوم کرے کہ دین اسلام سچا ہے۔“ (حقیقۃ الوحی روحانی خزائن جلد ۲۲ صفحہ: ۱۸۱، ۱۸۲)

اور حضرت مسیح موعود علیہ الصلوٰۃ والسلام جب فرماتے ہیں کہ جو کچھ تم میرے ہاتھ پہ رونما ہوتے دیکھتے ہو یہ آنحضرت ﷺ کے فیوض کے سمندر کا ایک قطرہ ہے اس میں ہرگز کوئی شک کی بات نہیں،

سب ہم نے اس سے پایا شاہد ہے تو خدایا

حضرت مسیح موعود علیہ الصلوٰۃ والسلام اقرار کرتے ہیں خدا کو گواہ بنا کے

سب ہم نے اس سے پایا شاہد ہے تو خدایا (درشبین: ۸۴)

پس آنحضرت ﷺ کی کامل پیروی کے بغیر اور آپ سے فیض یافتہ ہونے کے بغیر دنیا میں کوئی زندگی نہیں ہے، زندگی کا کوئی تصور ہی نہیں ہے۔ پھر عرض کرتے ہیں کیونکہ محمد رسول اللہ ﷺ کا ذکر کر رہے ہیں اس لئے میں کہتا ہوں پھر عرض کرتے ہیں:

”میں اپنی کوئی عزت نہیں چاہتا بلکہ اس کی عزت چاہتا ہوں جس

کے لئے میں بھیجا گیا ہوں“ (حقیقۃ الوحی روحانی خزائن جلد ۲۲ صفحہ: ۱۸۲)

یعنی حضرت مسیح موعود علیہ الصلوٰۃ والسلام کی بعثت کا مقصد ہی یہ ہے کہ حضرت اقدس محمد مصطفیٰ ﷺ کی شان صداقت کو ظاہر کریں اور ان سچائیوں کو دنیا کے سامنے پیش کریں جو آنحضرت ﷺ کے دل پر اتری تھیں۔

پھر حضرت مسیح موعود علیہ الصلوٰۃ والسلام فرماتے ہیں:

”توحید ایک نور ہے جو آفاقی و انفسی معبودوں کی نفی کے بعد دل میں

پیدا ہوتا ہے۔“ (حقیقۃ الوحی روحانی خزائن جلد ۲۲ صفحہ: ۱۲۸)

ابھی میں نے آپ سے عرض کیا تھا کہ اپنے دل کے شرک کے پردوں کو ایک ایک کر کے اتارتے چلے جائیں اور اگر آپ سچائی کا سفر اختیار کرتے ہیں اگر اپنی خواہشات کے بت دیکھنے کی تمنا لئے بغیر آپ اپنے نفس کے پردوں کو دور کرتے ہیں تو آخر خلا کے سوا آپ کو کچھ نہیں ملے گا، خدا کے سوا کوئی اور وجود نہیں ہوگا۔ یہ وہ مضمون ہے جو حضرت مسیح موعود علیہ الصلوٰۃ والسلام نہایت عارفانہ رنگ میں آفاق کے حوالے سے بھی بیان کر رہے ہیں اور انفس کے حوالے سے بھی بیان فرما رہے ہیں۔ فرماتے ہیں ”توحید ایک نور ہے جو آفاقی اور انفسی معبودوں کی نفی کے بعد دل میں پیدا ہوتا ہے۔“

مضمون کے تمام پہلوؤں پر یہ حاوی ایک چھوٹا سا جملہ ہے۔ آفاقی طور پر ہم خدا کے سوا بہت سی چیزوں کو بڑا دیکھتے ہیں اور بڑا سمجھتے ہیں۔ وہ دنیا کی کسی قسم کی عظمتوں سے تعلق رکھنے والی بات ہو، اس کا نام جو بھی آپ رکھیں۔ حقیقت یہ ہے کہ وہ فرضی عظمت جو انسان نے اپنا رکھی ہے وہ انسان کو آفاقی طور پر بت بنا کر دکھاتی ہے۔ یہاں تک کہ ناپچنے گانے والے بھی ایک عظمت اختیار کر لیتے ہیں اور حقیقت ان کی بھی عبادت شروع ہو جاتی ہے۔ وہ لوگ جو سرمنڈا کے پھرتے ہیں ان کی بھی ایک عظمت کا رعب طاری ہو جاتا ہے۔ پس وہ انسان جس نے ضرور پوجنا ہے، کسی کو ضرور پوجنا ہے جب خدا کو نہیں پوجتا تو اس کے معبود ذلیل سے ذلیل تر ہوتے چلے جاتے ہیں۔ دنیا کی کئی چیزوں کو پوجنے لگتا ہے جن میں کوئی بھی حقیقت نہیں۔ جو اس کو کچھ دے نہیں سکتے بلکہ اُس سے اس کا سکون چھین لے جاتے ہیں۔ کسی مشکل میں اس کے کام نہیں آسکتے، کوئی ذاتی مرتبت اس کو عطا نہیں کر سکتے مگر انسان پوجے بغیر رہ نہیں سکتا۔ پس اس دنیا میں شرک دراصل اس تڑپ سے پیدا ہوتا ہے جو خدا کی خاطر لگائی گئی مگر اس کا رخ ہم موڑ کر غیر اللہ کی طرف کر دیتے ہیں۔

حضرت مسیح موعود علیہ السلام فرماتے ہیں یہ آفاقی معبود ہیں جو ہمیں اپنے چاروں طرف سے گھیرے میں لئے ہوئے ہیں۔ کبھی ہم اس کے سامنے سر جھکا دیتے ہیں، کبھی اُس کے سامنے سر جھکا دیتے ہیں، کبھی مال و دولت کی خاطر، کبھی سیاسی عظمتوں کے لئے، کبھی جاہ و مرتبت کے لئے، کبھی اپنے نفس کی شان بنانے کی خاطر کہ ہماری ادائیں زیادہ حسین ہیں، ہمارا لباس زیادہ دلکش ہے۔ کئی قسم کے روپ دھارتے رہتے ہیں اور ہر روپ ایک خدا کا مظہر ہے جو جھوٹا خدا ہے اور نفس کے معبود، بت اور ہیں جو کثرت کے ساتھ دل میں پیدا ہوتے ہیں، ہر وقت انسان کے اندر کوئی نہ کوئی بت جنم لے رہا ہوتا ہے۔ پس بعض لوگوں کی دنیا بتوں سے بھر رہی ہوتی ہے اور بعضوں کی دنیا جب وہ توحید کی طرف سفر شروع کرتے ہیں بتوں سے خالی ہو رہی ہوتی ہے اور ان دو حالتوں میں سے کوئی انسان دو میں سے ایک سے خالی ہے ہی نہیں۔ لازماً یا اس کے اندر بت بڑھ رہے ہیں یا بت کم ہو رہے ہیں۔ درمیانی حالت محض ایک جھوٹ اور فرض ہے، ایک فرضی بات ہے اور آپ نے دیکھنا ہے کہ آپ کا قدم کس طرف اٹھ رہا ہے اگر نئی نئی خواہشات جنم لیتی چلی جا رہی ہیں اور آپ کو ذرا الہی سے غافل کر رہی ہیں، دین کے اعلیٰ مقاصد سے آپ بے خبر ہوتے چلے جا رہے ہیں آپ کی لگن

آپ کی توجہات کا مرکز اور سے اور چیزیں بنتی چلی جا رہی ہیں، اگر تجارتیں ہیں جو ایسے غالب آجاتی ہیں کہ ہمیشہ ان کے گھٹنے کا خوف آپ کے لئے جان لیوا بنتا رہتا ہے اور ان کے بڑھنے کی تمنا آپ کی حرص کو بڑھاتی چلی جاتی ہے۔ تو یاد رکھیں آپ بت پرست ہیں اور یہ بت وہ ہیں جو آگے اور بتوں کو پیدا کرتے چلے جاتے ہیں، نہ ختم ہونے والا بتوں کی پیدائش کا ایک سلسلہ ہے جو جاری ہو جاتا ہے اور جب آپ بت توڑنے لگتے ہیں تو پھر یہ واپسی کا سفر ہوتا ہے جو توحید کی طرف ہے۔

پس باشعور طور پر آپ کو توحید کی طرف سفر اختیار کرنا ہوگا۔ بیرونی بتوں کو بھی توڑنا ہوگا جو آفاقی بت ہیں اور انفسی بتوں کو بھی، اب حضرت مسیح موعود علیہ الصلوٰۃ والسلام کی فصاحت و بلاغت کا کمال ہے کہ نفسی نہیں فرمایا انفسی فرمایا ہے کیونکہ انفسی بت محبت کے تعلقات کے بت ہوتے ہیں کبھی وہ اپنی ذات سے ہوتے ہیں، کبھی اپنے محبوب کی نسبت سے وہ انفسی بت بن جاتے ہیں اور کئی قسم کے انفسی بت ہیں جو بچے بھی ہیں، بیویاں بھی ہو سکتی ہیں، خاوند بھی ہو سکتے ہیں، بھائی بھی بن جاتے ہیں اور اپنے رومانی محبوب یا فرضی معشوق ہیں ان سب کو حضرت مسیح موعود علیہ الصلوٰۃ والسلام انفسی بت کہہ رہے ہیں۔

پس فرماتے ہیں جب ان سے وجود خالی ہوگا تو پھر تم دیکھو گے کہ تب وہ نور جو خدا کی توحید کا نور ہے وہ تمہارے دلوں میں، تمہارے ذرے ذرے میں سرایت کر جائے گا۔ پہلے انخلاء کا دور ہے لَا إِلَهَ إِلَّا اللَّهُ کا دور شروع ہوتا ہے لیکن پہلے بھی میں آپ کو سمجھا چکا ہوں اس خیال سے آپ دلبرداشتہ نہ ہوں مایوس نہ ہوں کہ بہت لمبا سفر ہے اور زندگی کے دن تھوڑے ہیں اور پتہ نہیں کہ ہم کب مرجائیں اور ہماری طاقت محدود ہے، ہماری تمنائیں زیادہ شدید ہیں اور ایک مدت سے ہمیں غیر اللہ کی غلامی کی عادت پڑ چکی ہے کیسے ان غلامی کی زنجیروں کو توڑ کر خدا کی غلامی کی زنجیریں پہنیں گے؟ جو درحقیقت ہر دوسری غلامی سے آزاد کرنے والی زنجیریں ہیں۔ اس خوف سے مرعوب ہو کر، خوف زدہ ہو کر سفر کے ارادے ترک نہ کریں کیونکہ یہ وہ سفر ہے جو ہر حال میں گناہ کے انتہائی مقام سے بھی شروع ہو سکتا ہے۔

وہ مثال بھی میں آپ کے سامنے بار بار کھ چکا ہوں جو آنحضرت ﷺ نے ہمارے سامنے بیان فرمائی، اس کا مرکزی نقطہ یہی تھا۔ ایک ایسا شخص تھا جو اتنے گناہ کر چکا تھا کہ ان گناہوں سے

بڑھ کر اضافے کا کوئی تصور اس کو نہیں آتا تھا۔ وہ تلاش بھی کرتا تو سوچ نہیں سکتا تھا کہ ان پر میں کیسے اب کسی گناہ کا اضافہ کر سکوں۔ تب اسے واپسی کا خیال آیا، تب اس کے دل میں بے قراری پیدا ہوئی کہ میں مرنے سے پہلے پہلے ایسی توبہ کر لوں کہ خدا تعالیٰ یہ سارے گناہ بخش دے۔ ایک کے بعد دوسرے بزرگ کی خدمت میں حاضر ہوا اور ہر بزرگ نے اسے مایوسی کا پیغام دیا اور کہا کہ یہ ممکن نہیں ہے اس حد تک جانے کے بعد واپسی ممکن نہیں۔ مگر آنحضرت ﷺ فرماتے ہیں پھر بھی اس کی واپسی ممکن تھی۔ یہ ایک ایسا مضمون ہے جو بار بار آپ کو سنا چکا ہوں اور بالآخر اس کا نتیجہ یہ نکلتا ہے کہ وہ بدیوں کے شہر سے نیکیوں کے شہر کی طرف ہجرت شروع کر دیتا ہے۔ یہی مضمون ہے جو میں آپ کو سمجھانا چاہتا ہوں بت شکنی کا دور لبا ہے اور پتا نہیں ہماری عمر کتنی ہے، ہم زندگی میں اپنے سارے بت توڑ بھی سکیں گے کہ نہیں اور ہر ٹوٹے ہوئے بت کی جگہ خدا کی توحید کا کوئی نور جگہ بنائے گا کہ نہیں بنائے گا؟ آپ کے لئے یہ خوشخبری کا پیغام ہے کہ وہ شخص جس کی مثال آنحضرت ﷺ نے دی وہ ابھی نیکیوں کے شہر سے بہت دور تھا کہ رستے میں اس کی واپسی کا حکم آ گیا لیکن آخری دم تک کہنیوں کے بل، الٹا اوندھے لیٹا ہوا، وہ سر کتا ہوا نیکیوں کے شہر کی طرف بڑھنے کی کوشش کرتا رہا یہاں تک کہ قضاء کے فرشتے نے اسے آلیا۔ تب خدا نے فرشتوں کو حکم دیا کہ یہ میری طرف حرکت کر رہا تھا، بدیوں کے شہر سے نیکیوں کی طرف حرکت توحید کی طرف حرکت ہے۔ اس کا فیصلہ میں ایسے کروں گا کہ تم ان دو شہروں کے درمیان فاصلے ناپو، نیکیوں کے شہر کا فاصلہ مرتے وقت جہاں اس نے دم توڑا ہے جہاں اس کا جسم گرا اور خاک ہو اس جسم سے اس شہر کا فاصلہ کتنا تھا جو نیکیوں کا شہر تھا یعنی نیکیوں کا شہر مراد ہے نیکیوں کی طرف حرکت کرتے ہوئے کامل طور پر نیک ہو جانا اور پھر وہ فاصلہ ناپو جو بدیوں کے شہر سے تھا اگر یہ ایسی حالت میں مرا ہے کہ بدیوں کے شہر کے قریب تر تھا تو پھر بے شک یہ جہنم کا سزاوار ہوگا لیکن اگر ایسی حالت میں جان دی ہے کہ نیکیوں کے شہر کے قریب تر تھا تو پھر اس پر جنت واجب ہو جائے گی اور یہ حکم دے کر اللہ تعالیٰ نے یہ حیرت انگیز رحمت کی تقدیر دکھائی کہ فرشتوں کے وہ گز جو بدیوں کی طرف کی سمت ناپ رہے تھے چھوٹے ہو گئے اور اتنے چھوٹے ہوئے کہ وہ فاصلہ ختم ہونے میں نہیں آتا تھا۔ جیسے ایک گز کو ایک ملی میٹر میں آپ تبدیل کر دیں تو ایک گز کا فاصلہ طے کرنے میں کتنے ملی میٹر استعمال ہوں گے غرضیکہ وہ فاصلہ اتنا دور کا دکھائی دینے لگا جیسے وہ ختم ہونے میں نہیں آتا

تھا۔ جب نیکیوں کی طرف کی پیمائش شروع ہوئی تو اللہ تعالیٰ نے ان کے گزلبے کر دیئے یعنی ایک ایک میل گویا ایک ایک گز میں ناپا جانے لگا اور باوجود دوری کے وہ شہر بالکل قریب دکھائی دیا۔

یہ ایک تمثیل ہے جو آنحضرت ﷺ نے خدا تعالیٰ کی رحمت سمجھانے کی خاطر ہمیں دی ہے اور بہت ہی پیاری تمثیل ہے۔ آخری نقطہ اس کا یہ ہے کہ تم سفر شروع کرو، سفر شرط ہے انجام کی فکر نہ کرو اگر اخلاص کے ساتھ توحید کی جانب تمہارا سفر ہوگا تو جس قدم پر جان دو گے وہاں خدائے واحد و یگانہ تمہیں سنبھالنے کے لئے کھڑا ہوگا، تو خدا کی گود میں جان دو گے۔ اس عظیم وعدے کے بعد پھر آپ کو کیا فکر ہے کہ کتنے بت پڑے ہیں جو ابھی ہم نے توڑنے ہیں، کتنا سفر پڑا ہے جو ہم نے اختیار کرنا ہے۔ کامل خلوص اور نیک نیتی کے ساتھ اللہ تعالیٰ سے دعائیں مانگتے ہوئے عجز کے ساتھ اس کے حضور جھکتے ہوئے ہر احمدی کا فرض ہے کہ یہ سفر شروع کر دے۔ پھر اس کی آواز میں ایک غیر معمولی طاقت پیدا ہو جائے گی، پھر خدا سے بھی وہ اعجاز دکھائے گا جو ابراہیم کو بتایا گیا تھا کہ امت محمدیہ کے لئے یہ اعجاز مخصوص فرمایا گیا ہے کیونکہ مشرق اور مغرب اور شمال اور جنوب سے لوگوں کو زندگی کے لئے بلانے والا ایک ہی نبی ہے جو محمد مصطفیٰ ﷺ ہے۔ اس کے سوا کون ہے جو پہلے عالمی نبی برپا ہوا ہو۔

پس لازماً جو تمثیل میں نے آپ کے سامنے رکھی جو حضرت ابراہیم علیہ الصلوٰۃ والسلام کی دعا کے نتیجے میں اللہ تعالیٰ نے آپ کو سمجھائی۔ وہ تمثیل حضرت محمد مصطفیٰ ﷺ کے زمانے میں پوری ہوئی تھی اور آپ ہی کے زمانے پر صادق آئی تھی۔ پس آپ ابراہیمی طیور بنیں اور ابراہیمی طیور بنانے کے لئے خدا سے پہلے دعائیں مانگیں، تو ابراہیمی طیور بنیں گے، زندگی پائیں گے اور یہ ایک عجیب مضمون ہے کہ ہر پرندہ جو ابراہیمی پرندہ بنتا ہے وہ آگے ابراہیمی پرندہ بنانے کی صلاحیت پا جاتا ہے۔ اللہ تعالیٰ سے وہ فیض حاصل کرتا ہے جس کے نتیجے میں اس کی آواز پر بھی دنیا لیک کہتی ہے مگر یہ فَصْرُ هُنَّ کا مضمون ہے جو آپ کو نہیں بھولنا چاہئے۔ بنی نوع انسان کو حقیر نہ سمجھیں، یہ دعوے نہ کریں کہ گویا آپ ہی خدا کے خاص بندے ہیں جن کو خدا نے اپنے لئے چن لیا ہے اور باقی سب دنیا حقیر اور بے حقیقت ہے۔ یہ مضمون توحید سے متضاد مضمون ہے، تمام بنی نوع انسان جب آپ کے دل میں ایک مقام حاصل کر لیں ایک سی جا پالیں جبکہ مذہب و ملت کی تفریق بھی اٹھتی ہوئی دکھائی

دے جب کالے اور گورے کی تمیز مٹ جائے، جب شمال اور مشرق کی سمتیں بے معنی اور بے حقیقت ہو کر دکھائی دیں تب توحید کا قیام ممکن ہے اور یہ تصور اپنے دل میں ایک حقیقت کے طور پر جاگزیں کریں کہ وہ تصور نہ رہے بلکہ ایک حقیقت بن کر آپ کی عادات آپ کی حرکات و سکنات میں رونما ہونے لگ جائے۔ آپ اس تصور کی تصویر بن کے جاگ اٹھیں تب آپ کو توفیق ملے گی کہ آپ مشرق اور مغرب اور شمال اور جنوب سے جن روحانی پرندوں کو بھی بلائیں گے وہ آپ کی آواز پر لبیک کہتے ہوئے آنحضرت ﷺ کے دین واحد پر جمع ہو جائیں گے۔

مگر نقطہ فِصْرُ هُنَّ کا یاد رکھیں۔ بلانا ہے تو پیار اور محبت سے بلانا ہوگا تکبر اور نخوت سے نہیں، پرندے بھی اگر آپ ان سے پیار نہ کریں تو آپ کی بات کا جواب نہیں دیتے اور جانور بھی یہاں تک کہ خونخوار جانور بھی اگر آپ ان سے پیار کا سلوک کریں تو آپ کے سامنے سر جھکا دیتے ہیں۔ آپ نے کبھی چڑیا گھر کے شیروں کو دیکھا ہے؟ جوان کو روٹی ڈالتا ہے جو ان کو گوشت دیتا ہے، اس کے سامنے دیکھیں کیسے وہ سر جھکا دیتے ہیں۔ کبھی سر کس کے شیروں کو دیکھا ہے کہ کس طرح وہ اپنے مالک کے حکم پر گردنیں جھکاتے اور اُس کو سواری کے لئے اپنی پیٹھ اس کے سامنے پیش کر دیتے ہیں۔ تو فِصْرُ هُنَّ کا مضمون ایک بہت ہی عظیم مضمون ہے۔ آپ کی راہ میں ہر قسم کے انسان آئیں گے، زیادہ سے زیادہ ایک درندہ صفت ہے جو آپ کی راہ میں حائل ہو سکتا ہے۔ جو خود آپ کو چیر پھاڑ کر کھانے کے لئے آگے بڑھتا ہے مگر یہ فِصْرُ هُنَّ کا مضمون ایسا مضمون ہے جو ان اخلاق حسنہ سے جو آنحضرت ﷺ کو بطور خاص عطا ہوئے، اس میں ادنیٰ بھی شک نہیں ہے کہ دین کی راہ کے خونخوار بھیڑیے بھی آپ کے قدموں پہ لوٹنے والے فدائی بن جائیں گے۔ جنگل کے شیر بھی پھریں گے تو اوروں پر پھریں گے، آپ کے سامنے اطاعت کے ساتھ گردنیں جھکا دیں گے۔

پس آنحضرت ﷺ کے پیغام کو دنیا میں پہنچانے کے لئے وہ ابراہیمی روح پیدا کریں جو دلوں کو گرویدہ بنا دینے والی روح تھی مگر اس کا آخری کامل اظہار آنحضرت ﷺ کے زمانے میں ہوا اور آپ نے کر کے دکھا دیا۔ پس ان چاروں سمتوں کا تصور جو قرآن کریم میں پیش فرمایا گیا ہے مجھے اس میں ادنیٰ بھی شک نہیں یہ آنحضرت ﷺ کے زمانے میں رونما ہونے والا معجزہ تھا اور یہ آپ کے رحمۃ للعالمین ہونے کے نتیجے میں رونما ہونا تھا اور آج بھی آپ کے رحمۃ للعالمین ہونے کے نتیجے

میں رونما ہوگا۔ تمام دنیا کے اوپر اپنی رحمت کا پر جھکا دیں، دنیا کے سامنے اپنے نفس کو کالعدم کر دیں اور گرا دیں، اس غرض سے نہیں کہ آپ نے ان سے کچھ لینا ہے اس غرض سے کہ آپ نے کچھ عطا کرنا ہے اگر آپ ان سے پیار کا سلوک نہیں کریں گے تو عطا کرنے کی بھی اہلیت نہیں ہوگی۔ ماؤں سے سبق سیکھیں بعض دفعہ وہ ضدی بچوں سے جو ان کو ٹانگیں مارتے ہیں جو ان کے منہ نوچتے ہیں کہ ہم نے دوائی نہیں پینی، دیکھیں کس طرح پیار اور محبت کا سلوک کر کے سینے سے لگا کر، بار بار محبت کی لوریاں دے دے کر، پیار سے چمٹا کر مٹین کر کے روتے ہوئے آخر ان کو منا ہی لیتی ہیں اور وہ بچے بالآخر، وہ بگڑے ہوئے بچے بالآخر سدھ کر اپنی ماں سے وہ کڑوے گھونٹ پی لیتے ہیں۔ میں نے خود دیکھا ہے اپنے گھر میں دیکھا ہے بچہ ضد کر رہا ہے میں نے یہ نہیں کرنا، مائیں پیار کرتی چلی جاتی ہیں ان کے نخرے برداشت کرتی چلی جاتی ہیں یہاں تک کہ بچے کا دل نرم پڑ جاتا ہے۔ تو یہی وہ روح ہے کامیابی کی روح جو آنحضرت ﷺ کو تمام دنیا کے لئے عطا کی گئی تھی اور تمام دنیا کی طرف مبعوث ہونے والا ایک ہی نبی ہے اسی کی نمائندگی میں آپ نے تمام دنیا کو خدا کی طرف بلانا ہے لیکن یاد رکھیں رعونت اور تکبر کے ساتھ نہیں پیار اور محبت کے ساتھ اگر آپ ایسا کریں گے اور مجھے یقین ہے کہ آپ ایسا کریں گے کیونکہ پہلے ہی میں دیکھ رہا ہوں کہ آپ اس سفر پر روانہ ہو چکے ہیں وہ عظیم انقلابات جن کو ہم دور کی نگاہ سے دیکھا کرتے تھے اب تیزی کے ساتھ ہماری طرف بڑھ رہے ہیں۔ ہم خدا کے فضلوں کی بارش ہوتی دیکھ رہے ہیں، ہر سال نئے فضل لے کر آتا ہے۔

پس مجھے یقین ہے کہ احمدی کا قدم صدق کی راہوں پر ہے کمزوریوں کے باوجود، دنیا دیکھتی ہے کہ یہ احمدی کمزور ہیں مگر چونکہ اپنی کمزوریوں کے باوجود وہ کامل خلوص کے ساتھ خدا کی خاطر یہ تکلیفیں برداشت کرتا ہے، خدا کی خاطر اپنی عزتیں قربان کرنے کے لئے تیار رہتا ہے، گالیاں کھا کر دعا کرنے کے لئے اس کا دل اسے مجبور کرتا ہے، تصنع سے نہیں کرتا۔ یہ محبت اور یہ پیار جب آپ کے دل میں بنی نوع انسان کا پیدا ہوگا تو میں یقین دلاتا ہوں کہ شرق و غرب کی دیواریں مسمار کر دی جائیں گی، کوئی قومی دیوار آپ کی راہ میں حائل نہیں ہو سکے گی۔ آپ کے مقدر میں پھر بڑھنا لکھا ہے اور بڑھتے چلے جانا لکھا ہے۔ آگے بڑھیں اور محمد مصطفیٰ ﷺ کی محبت کے پیامبر بن کر آگے بڑھیں، آپ کی رحمت کے پیامبر بن کر آگے بڑھیں۔ ہر نفرت کو آپ رحمت میں تبدیل کر دیں گے، ہر انا کو

عجز میں تبدیل کر دیں گے، ہر تکبر ٹوٹ کر آپ کے قدموں پہ بکھر جائے گا تب دنیا میں وہ توحید طاہر ہوگی جو اللہ کی توحید محمد مصطفیٰ ﷺ کے حوالے سے، آپ کی برکت سے، آپ کے واسطے سے ہمیں عطا ہوئی ہے۔ خدا کرے کہ وہ دن جلد سے جلد تر آئیں۔ آمین

اب کل کا دن خدا کے فضلوں کے ذکر کا دن ہوگا۔ میں آپ کے سامنے انشاء اللہ تعالیٰ اس مضمون کو نسبتاً کھول کر زیادہ معین حوالوں کے ساتھ پیش کروں گا۔ جب میں کہتا ہوں کہ جن راہوں پر میں آپ کو بلا رہا ہوں اللہ نے خود آپ کو بلا لیا ہے اور آپ کے قدم ان راہوں کی طرف تیزی سے اٹھ رہے ہیں تو اس میں ایک ادنیٰ بھی مبالغہ نہیں ہے، بالکل حقیقت کا اظہار ہے مگر اس کے باوجود میں دیکھ رہا ہوں کہ ابھی بہت سی کمزوریاں ہم میں ہیں جنہیں دور کرنا باقی ہے۔ کسی نخوت کی وجہ سے نہیں بلکہ اظہار حقیقت کے طور پر میں یہ تسلیم کرنے پہ مجبور ہوں کہ مجھ میں بھی بہت سی کمزوریاں ہیں جن کا دور کرنا باقی ہے، آپ میں بھی بہت سی کمزوریاں ہیں۔ اگر خدا نے اتنے فضل فرمائے ہیں تو ان فضلوں کے تشکر کے اظہار کا ایک یہ بھی تو ذریعہ ہے کہ ہم اپنے آپ کو پہچانیں اور جان لیں کہ ان کمزوریوں کے باوجود خدا فضل فرما رہا ہے۔ اگر خدا کی خاطر ان داغوں کو دھونا شروع کریں گے، اگر خدا کی خاطر اپنے اندرونوں کو صاف کرنا شروع کر دیں گے تو پھر دیکھیں خدا اپنے فضلوں کو کس طرح بڑھاتا ہے۔

حضرت مسیح موعود علیہ الصلوٰۃ والسلام کے اس اقتباس پر میں اب اس افتتاحی خطاب کو ختم کرتا ہوں۔ جو اللہ کے عشق سے پھوٹا ہے اس کی توحید کے سرچشمے سے جاری ہوا ہے فرماتے ہیں۔

”میری ہمدردی کے جوش کا اصل محرک یہ ہے کہ میں نے ایک سونے

کی کان نکالی ہے اور مجھے جواہرات کے معدن پر اطلاع ہوئی ہے۔ (میں جو

بنی نوع انسان سے ہمدردی کا اس قدر جوش رکھتا ہوں تو کیوں رکھتا ہوں) اور

مجھے خوش قسمتی سے ایک چمکتا ہوا اور بے بہا ہیرا اس کان سے ملا ہے اور اس کی

اس قدر قیمت ہے کہ اگر میں اپنے ان تمام بنی نوع بھائیوں میں وہ قیمت تقسیم

کروں تو سب کے سب اس شخص سے زیادہ دولت مند ہو جائیں گے جس کے

پاس آج دنیا میں سب سے بڑھ کر سونا اور چاندی ہے۔ وہ ہیرا کیا ہے سچا خدا!

اور اس کو حاصل کرنا یہ ہے کہ اس کو پہچاننا اور سچا ایمان اس پر لانا اور سچی محبت کے ساتھ اس سے تعلق پیدا کرنا اور سچی برکات اس سے پانا۔ پس اس قدر دولت پا کر سخت ظلم ہے کہ میں بنی نوع انسان کو اس سے محروم رکھوں اور وہ بھوکے مرے اور میں عیش کروں۔ یہ مجھ سے ہرگز نہیں ہوگا۔‘ (اربعین، روحانی خزائن جلد ۷ صفحہ: ۳۴۴)

پس اس جذبے کے ساتھ آپ کی دعوت الی اللہ کو رنگین ہو جانا چاہئے پھر اللہ تعالیٰ آپ کی بھوک بھی مٹائے گا اور آپ بنی نوع انسان کی بھوک مٹانے والے بھی بنیں گے، پھر تو میں آپ کے دسترخوان سے توحید کی نعمت کھائیں گی۔ اللہ تعالیٰ مجھے اور آپ کو اس کی توفیق عطا فرمائے۔ آمین

دعا میں شامل ہو جائیں۔ جو افتتاحی خطاب ہوا کرتا ہے اس کے بعد افتتاحی دعا ہوا کرتی ہے۔ تو آئیے اب دعا میں شامل ہو جائیں۔

۱۸۹۷ء میں لیکھرام کی دردناک موت

اور حضرت مسیح موعود علیہ الصلوٰۃ والسلام کی فتح

۱۹۸۸ء میں ضیاء الحق کی موت بھی احمدیت کی سچائی پر گواہ ہے۔

(افتتاحی خطاب جلسہ سالانہ ۲۵ جولائی ۱۹۹۷ء بمقام اسلام آباد ٹلفورڈ برطانیہ)

تشہد و تعوذ اور سورۃ الفاتحہ کی تلاوت کے بعد حضور انور نے فرمایا۔

جلسہ سالانہ یو۔ کے ۱۹۹۷ء کے اس افتتاحی اجلاس میں میں نے حضرت اقدس مسیح موعود علیہ الصلوٰۃ والسلام کے زمانہ میں ہونے والا ۱۸۹۷ء کا جلسہ موضوع تقریر بنایا ہے۔ یعنی اُس جلسہ میں کیا کچھ ہوا اور کیا کیا خصوصیات ایسی تھیں جو اُس زمانہ میں ظہور پذیر ہوئیں اور آج ایک سو سال کے بعد خدا تعالیٰ کے فضل سے جماعت احمدیہ برطانیہ کے اس ۱۹۹۷ء کے جلسہ میں بھی ان مماثلتوں کا کچھ ذکر چلے گا۔ حیرت انگیز طور پر اُس جلسہ میں اور اس جلسے میں کچھ مماثلتیں پائی جاتی ہیں۔ مگر اس سے پہلے کہ میں ان کی تفصیل بیان کروں میں مختصر آپ کے سامنے یہ بات رکھتا ہوں کہ تین دن کے جلسہ کی مماثلت بہر حال اُس جلسے میں اور اس جلسہ میں نہیں تھی۔ وہ ایک عجیب جلسہ تھا جو آٹھ دن تک برابر جاری رہا۔ حضرت اقدس مسیح موعود علیہ الصلوٰۃ والسلام کی زندگی میں نہ کبھی ایسا جلسہ پہلے آیا نہ کبھی ایسا جلسہ بعد میں رونما ہوا۔ پس یہ تہا ایک ہی جلسہ تھا جو مسلسل آٹھ روز جاری رہا اور اس جلسہ میں حضرت اقدس مسیح موعود علیہ الصلوٰۃ والسلام نے تین تقاریر فرمائیں اور وہ تقاریر جب میں نے دیکھیں تو میں حیران ہوا کہ وہ تمام مضامین ان تقاریر میں بیان ہوئے ہیں جو مضامین میں گزشتہ ایک

سال سے جماعت احمدیہ کی خدمت میں پیش کر رہا ہوں اور میرا دل اس یقین سے بھر گیا کہ یہ کوئی اتفاقی واقعہ نہیں تھا بلکہ اللہ تعالیٰ کی طرف سے ایک آسمانی تائید تھی جو مجھے ان مضامین کو آپ کے سامنے پیش کرنے پر آمادہ کر رہی تھی۔

اُس جلسہ کی خصوصیات جیسا کہ میں نے بیان کیا ہے۔ اوّل یہ کہ آٹھ دن جاری رہا۔ آج بھی ۲۵ تاریخ ہے، یہ جلسہ بھی ۲۵ دسمبر کو شروع ہوا تھا اور یکم جنوری کو اختتام پذیر ہوا اور یہ پہلا جلسہ ہے اور آخری جلسہ ہے جس کی تمام روئیداد محفوظ کی گئی۔ ورنہ حضرت مسیح موعود علیہ الصلوٰۃ والسلام کے کسی جلسہ کی تمام تر روئیداد محفوظ نہیں کی گئی اور شائع کی گئی اور آج وہ روئیداد مکمل طور پر ہمارے سامنے ہے۔ دیگر تقاریر جو حضرت مسیح موعود علیہ الصلوٰۃ والسلام کے علاوہ دیگر مقررین نے کی تھیں ان میں ایک حضرت مولوی عبدالکریم صاحب سیالکوٹی کی تقریر تھی۔ ”جو قرآنی تحدیوں اور پیشگوئیوں کے فلسفہ اور اعجاز قرآنی“ پر مشتمل دو تقاریر تھیں۔ پس حضرت مولانا عبدالکریم صاحب سیالکوٹی کو اس جلسہ میں دو تقاریر پیش کرنے کا موقع ملا جو تمام تر قرآنی اعجاز کے تعلق میں تھیں۔ دوسری تقریر حضرت مولانا حکیم نور الدین صاحب بھیروی رضی اللہ تعالیٰ عنہ کی تھی۔ آپ نے آیت استخلاف پر تقریر فرمائی اور اُس کی ایک بہت ہی لطیف تشریح پیش فرمائی۔ یہ دونوں تقاریر بھی محفوظ ہیں۔ ۱۸۹۷ء احمدیت کے لئے برکتوں اور نصرتوں کا سال اور غیروں کے لئے عام الحزن تھا۔ یہ بات آپ کے یاد رکھنے کے لائق ہے کہ یہ وہ سال تھا جس میں حضرت مسیح موعود علیہ الصلوٰۃ والسلام کو بہت سے پہلوؤں سے عظیم الشان نصرتیں عطا ہوئیں اور یہ وہ سال ہے جو اُس زمانہ کی تاریخ میں عام الحزن کہلاتا تھا کیونکہ طرح طرح کے آسمانی اور زمینی ایسے عذاب نازل ہوتے رہے اور اس کثرت سے دنیا کو دکھ ملے کہ اُس زمانہ کے لکھنے والوں نے اُس سال کو عام الحزن قرار دیا اور حضرت مسیح موعود علیہ الصلوٰۃ والسلام کے حق میں یہ سال

”بہار آئی ہے اس وقت خزاں میں“ (درثین صفحہ: ۵۰)

کی صورت میں ظاہر ہوا اور بہت کثرت کے ساتھ احمدیت کے حق میں نشانات ظاہر ہوئے۔ ۱۸۹۷ء اپنی نوع کے لحاظ سے جیسا کہ میں نے بیان کیا ہے حضرت مسیح موعود علیہ الصلوٰۃ والسلام کے دشمنوں کے لئے ہی نہیں بلکہ تمام دنیا کے لئے ایک غموں کا سال کہلاتا ہے۔ قحط، مصائب و شدائد کثرت سے

دنیا پر نازل ہوئے اور ایک ایسی اللہ تعالیٰ کی طرف سے تنبیہ کی سنت تھی جو جاری ہو رہی تھی حضرت مسیح موعود علیہ الصلوٰۃ والسلام کی تائید میں۔

”دنیا میں ایک نذیر آیا پر دنیا نے اُس کو قبول نہیں کیا لیکن خدا

اُسے قبول کرے گا اور بڑے زور آور حملوں سے اُس کی سچائی ظاہر کر دے

گا۔“ (تذکرہ صفحہ: ۸۱)

یہ الہام تھا جو اُس سال بڑی شان اور شوکت کے ساتھ پورا ہو رہا تھا۔ عجیب بات یہ ہے کہ ۱۸۹۷ء کے عام الحزن کے مقابل پر ۱۹۹۷ء کا سال پاکستان کے لئے عام الحزن بن چکا ہے اور یہ ایک ایسی مماثلت ہے جو ہماری بنائی ہوئی نہیں بلکہ غیروں نے اسے عام الحزن ہی قرار دیا یعنی اُس پاکستان کے لئے جو احمدیت کو مٹانے کے درپے ہے۔ اور ہر طرح سے جماعت احمدیہ پر مظالم توڑے گئے اور جماعت احمدیہ کی ترقی کے راستے روکے گئے۔ ان سب چیزوں میں وہ نامراد رہے جو کچھ حاصل ہوا وہ یہ تھا کہ آج پاکستان کے اخبارات میں یہ سرخیاں چھپ گئی ہیں کہ یہ آج کا سال عام الحزن ہے۔ قتل و غارت، دہشت گردی، اغواء، ڈکیتی، گینگ ریپ یہ سارے واقعات یہ سال اپنے پیچھے چھوڑ کے جا رہا ہے اور ملک سے امن اٹھ چکا ہے۔ یہ ایک ایسی گواہی ہے۔ جس کے حق میں ایک منہ پھٹ احمدیت کے دشمن مولوی کو بھی یہ کہنے کی توفیق ملی کہ ملک میں امن و امان کی صورت حال ابتر ہو گئی ہے۔ ملک دہشت گردی کی پلیٹ میں ہے۔ کسی کی جان اور مال اور آبرو محفوظ نہیں۔ (دیکھو روزنامہ جنگ لاہور ۱۵ جون ۱۹۹۷ء)

سال ۱۸۹۷ء میں پچھلے سالوں کی نسبت جہاں تک جماعت احمدیہ کا تعلق ہے کثرت کے ساتھ کتابیں شائع کی گئیں اور حضرت اقدس مسیح موعود علیہ الصلوٰۃ والسلام ہی کو خدا تعالیٰ نے یہ توفیق دی کہ بہت ہی عظیم الشان کتابوں کی تصنیف فرمائی جن میں سے انجام آسٹم، جُجہ اللہ، سراج الدین عیسائی کے چار سوالوں کا جواب، استفتاء، سراج منیر اور کتاب البریہ مشہور و معروف ہیں۔ اب یہ تعجب ہے کہ اُس ایک سال میں حضرت مسیح موعود علیہ الصلوٰۃ والسلام کو دوسری تمام مصروفیات کے باوجود ان کتب کی تیاری کی فرصت کیسے ملی۔ بہت ہی عظیم کتابیں ہیں۔ بہت ہی گہرے مضامین پر مشتمل کتابیں ہیں اور حضرت مسیح موعود علیہ الصلوٰۃ والسلام کو اس طرح ظاہری طور پر تصنیف میں مددگار بھی

میٹر نہیں تھے جس طرح آج خدا تعالیٰ کے فضل سے ہمیں میٹر ہیں۔ وہ تنہا یہ سارے کام خود کیا کرتے تھے۔ سوائے ایک دو ایسے علماء کے جو خدمت میں حاضر رہ کر کچھ نہ کچھ ثواب حاصل کرتے تھے۔ اس کے بالمقابل یہ سال ۱۹۹۷ء جماعت احمدیہ برطانیہ کے لئے بھی اور جماعت احمدیہ عالمگیر کے لئے بھی تصانیف کے لحاظ سے ایک امتیازی سال ہے۔ اس سال تحریری طور پر جو کچھ ہوا ہے وہ بہت وسیع ہے۔ مختصراً میں آپ کے سامنے اپنی چند کتابیں رکھتا ہوں جن کی دوبارہ اشاعت یا جن کا ترجمہ اس سال میں کر کے کثرت سے دنیا میں پھیلا یا گیا ہے۔ اس میں سے ایک An Elementry Study of Islam ہے جس کے مطالعہ کے بعد مختلف ممالک سے یہ مطالبہ ہوا کہ اس کا جلد از جلد ہماری زبان میں ترجمہ ہونا ضروری ہے۔ کیونکہ پڑھنے والوں کا خیال تھا کہ نام تو An Elementry Study ہے لیکن درحقیقت اس میں اسلام کی عبادات اور اسلام کی مختلف موضوعات پر جو رہنمائی کی گئی ہے۔ ان سب پر روشنی پڑتی ہے اور آسان زبان میں ہے اس لئے اس کو دنیا میں پھیلا نا چاہئے۔ چنانچہ ناروے کی طرف سے سب سے پہلے یہ تحریک اٹھی تھی اور انہیں کی زبان میں اس کا اب ترجمہ شائع ہو چکا ہے۔ ”مذہب کے نام پر خون“ اس کے متعلق دوبارہ اصرار ہوا کہ اسے عربی میں پھر شائع کرنا چاہئے کیونکہ آج کل پھر یہ موضوع دنیا میں عام ہو رہا ہے چنانچہ الْقَتْلُ بِاسْمِ الدِّينِ کے نام پر اس کا دوسرا ایڈیشن اس سال شائع ہوا۔ ”Islam's response to contemporary issues“ یہ انگریزی میں پہلے طبع ہوئی تھی۔ مگر ساری دنیا کے مطالبات کی وجہ سے اس کا دوسرا ایڈیشن بھی شائع ہو چکا ہے اور اس کے تراجم میں سے روسی ترجمہ خاص طور پر قابل ذکر ہے۔ جو ہمارے راویل بخارائی یف صاحب نے کیا ہے اور ان کے ساتھ کچھ دوسرے مددگار بھی تھے۔ راویل صاحب نے مجھے مل کر کہا کہ

U.S.S.R, Islam's Response to Contemporary Issues

تمام ریاستوں کے لئے ایک انتہائی اہم کتاب ہے۔ چنانچہ ایک دوسری ریاست کے جو ترجمہ کرنے والے تھے انہوں نے خود راویل صاحب سے مطالبہ کیا کہ ہمیں جلد از جلد ہماری زبان میں بھی یہ کتاب دی جائے۔ مگر سر دست روسی زبان میں اس کا ترجمہ مکمل ہوا ہے اور باقی U.S.S.R کی زبانوں میں یہ ترجمہ زیر نظر ہے۔

عیسائیت کے متعلق حضرت مسیح موعود علیہ الصلوٰۃ والسلام کو اس سال میں خاص توجہ تھی اور جیسا کہ میں نے آج خطبے میں بیان کیا تھا۔ جھوٹے خداؤں کا سر توڑنے کے لئے ۱۸۹۷ء کا سال ایک نمایاں حیثیت رکھتا تھا۔ اسی سال ۱۹۹۷ء میں اللہ تعالیٰ نے مجھے Christianity-A journey from facts to fiction لکھنے کی توفیق عطا فرمائی۔ یعنی لکھنے کی تو پہلے توفیق عطا فرمائی تھی مگر چونکہ اس کی دوبارہ اشاعت کا مطالبہ تھا اس لئے انگریزی زبان میں اسی سال یہ دوبارہ شائع کی گئی تھی۔ اس سال میں جہاں روحانی طور پر انسانوں کی صحت کی خدمت کی توفیق ملی۔ وہاں بدنی طور پر بھی ان کی صحت کی خدمت کی توفیق ملی اور ہومیوپیتھی جلد اول کا نظر ثانی شدہ نسخہ جو جلسہ انگلستان کے اختتام سے پہلے احباب کے ہاتھوں تک پہنچ چکا ہوگا وہ لکھنے کی توفیق ملی۔ اللہ تعالیٰ کے فضل کے ساتھ دنیا کے بعض چوٹی کے ہومیوپیتھس نے مجھے لکھا کہ جس رنگ میں آپ نے یہ کتاب لکھی ہے۔ اس سے پہلے ہومیوپیتھی پر ایسی کتاب نہیں لکھی گئی اور پاکستان کے جو ہومیوپیتھی کے بعض علاقہ کے صدر ہیں غالباً سارے پاکستان کے بھی ہیں ان کا مجھے خط ملا اور انہوں نے بھی یہ لکھا کہ جس رنگ میں آپ آج ہومیوپیتھی سے ہمیں مستفیض کر رہے ہیں، جو پاکستان کی کونسل کے صدر ہیں، اُس کے متعلق وہ کہتے ہیں میرے پاس الفاظ نہیں کہ میں آپ سے بیان کر سکوں مگر میرے سارے ساتھی آپ کے خطبات سے جو ہومیوپیتھی پر مشتمل ہیں۔ یعنی ان کی مراد تقریریں تھیں ان سے مستفیض ہو رہے ہیں اور ہم کئی دفعہ اکٹھے مل کر ٹیلی ویژن پر ان باتوں کو سنتے ہیں اور آپس میں یہ کلام کرتے ہیں کہ بہت کتابیں پڑھیں مگر یہ باتیں پہلے نظر نہ آئیں۔ جو باتیں ان کو پہلے نظر نہ آئیں وہ دراصل مذہب سے تعلق رکھنے والی باتیں ہیں۔ میں نے ہومیوپیتھی کو اللہ تعالیٰ کی ہستی کے ثبوت کے طور پر پیش کیا ہے اور ایسے قطعی شواہد پیش کئے ہیں کہ اگر ہومیوپیتھی میں کوئی جان ہے۔ تو لازماً ہمارا ایک خدا ہے اور خدا کے وجود کے سوا ہومیوپیتھی کا کوئی وجود ممکن نہیں۔ بہر حال اس کی تفصیل میں میں نہیں جاتا۔ مگر میں غیروں کی گواہی بتا رہا ہوں کہ ان کے مطالبہ کے پیش نظر اُس کو خدا تعالیٰ کے فضل سے ایک عمدہ کتابی صورت میں ڈھالا گیا ہے اور اُمید ہے کہ ہر گھر میں یہ کتاب ان کے لئے ایک خاندانی ڈاکٹر کی حیثیت اختیار کر جائے گی۔ لندن میں تو میرا یہی تجربہ ہے کہ جن لوگوں نے اس سے استفادہ کیا ہے۔ اُن میں سے اکثر خاندانوں کو کبھی ہسپتالوں میں جانے کی

ضرورت پیش نہیں آئی۔ کسی ڈاکٹر کو گھر بلانے کی ضرورت پیش نہیں آئی۔ پس اگر عالم احمدیت میں یہ سب کچھ ہو جائے۔ تو اللہ تعالیٰ کے فضل سے ایک بہت بڑا احسان ہوگا۔ چنانچہ انڈونیشیا میں یہ کام بڑی تیزی سے شروع ہو چکا ہے اور انڈونیشین وفد نے مجھے بتایا کہ بہت سی ایسی لاعلاج بیماریاں تھیں۔ جن کے متعلق ڈاکٹروں نے جواب دے دیا تھا۔ مگر ہومیو پیتھک لیکچرز سن کے جو شاگرد تیار ہوئے ہیں ان کو خدا تعالیٰ نے ایسا ملکہ عطا فرمایا ہے کہ وہ خدا کے فضل کے ساتھ ان بیماریوں کا علاج مؤثر طور پر کر سکتے ہیں اور یہ سلسلہ اب کثرت سے انڈونیشیا میں پھیلتا جا رہا ہے۔ افریقن ممالک میں سے عانا کو توفیق ملی ہے کہ انہوں نے اس میں بڑے نمایاں قدم آگے بڑھائے ہیں۔ مگر باقی ممالک کو بھی میں درخواست کرتا ہوں کہ وہ اس سے فائدہ اٹھا کے دیکھیں۔ انشاء اللہ، اللہ تعالیٰ کے فضل کے ساتھ یہ ذریعہ ہمارے لئے بنی نوع انسان کی ہدایت کا ذریعہ بن جائے گا یعنی بدن کی صحت تو ہوگی ہی رُوح کی صحت بھی انشاء اللہ تعالیٰ اسی ذریعہ سے ہمیں حاصل ہوگی۔

ایک کتاب جس کا میں تذکرہ بڑی دیر سے کرتا چلا آ رہا ہوں

“Revelation, Rationality Knowledge and Truth”

یہ وہ کتاب ہے جو اب خدا کے فضل سے مکمل طور پر دہرانے کے بعد میرے ہاتھ سے نکل چکی ہے۔ یعنی میرے ہاتھ سے ان معنوں میں نکل چکی ہے کہ اب پریس والے اس کی آخری تیاری بھی کر رہے ہیں اور ایک ٹیم جو میں نے اس غرض کے لئے بنائی تھی۔ مولوی منیر الدین صاحب شمس جو حضرت مولوی جلال الدین صاحب شمس کے صاحبزادے ہیں، ان کو ان باتوں کا بہت ملکہ ہے۔ ان کے ساتھ ایک انگلستان کی تعلیم یافتہ بچی فریدہ جو علمی لحاظ سے کافی ٹھوس مقام رکھتی ہے اور ایک بچی فرینہ جو چوہدری اعجاز احمد صاحب کی بیٹی ہے۔ یہ تین کی ٹیم ہے جو اس کی آخری نوک پلک درست کرنے کے ذمہ دار ہیں۔ یہ اپنی طرف سے ہرگز کسی مضمون کا اضافہ نہیں کرتے۔ بلکہ قومہ بھی ٹھیک کرنا ہوتا تو مجھ سے پوچھ کر لگاتے ہیں۔ اس لئے ان کا عمل دخل آخری نوک پلک درست کرنے تک ہے۔ مگر وہ بہت اہم ہے۔ بہت سی ایسی باتیں جو میں نے دوبارہ نہیں دیکھی تھیں۔ ان کی توجہ دلانے پر مجھے اُس کی طرف توجہ مبذول ہوئی۔ یہ کتاب جیسا کہ میں نے عرض کیا ہے۔ اب پریس کے لئے تیار پڑی ہے اور امید ہے کہ انشاء اللہ تعالیٰ اب یہ جلد از جلد پریس کی طرف سے شائع کی جائے گی۔ سر دست اس میں دیر اس لئے

ہو رہی ہے کہ بعض اقتباسات جن کتابوں سے لئے گئے تھے۔ ان کے مصنفین سے ان کی اجازت لینے کی ضرورت تھی۔ پس اب یہ مراحل اجازت کے مراحل ہیں۔ جب تک کسی کتاب کے مصنف سے اجازت نہ لی جائے۔ اُس کا اقتباس پیش نہیں کرنا چاہئے۔ پس اُمید ہے کہ اگلے ایک ماہ کے اندر اندر یہ سب اجازتیں حاصل ہو جائیں گی اور انشاء اللہ اب یہ کتاب آپ کو مل جائے گی۔

میری جلسہ سالانہ ربوہ ۱۹۸۲ء کے موقع پر ’’عدل، احسان اور ایثار ذی القربی‘‘ کے موضوع پر کی جانے والی پہلی تقریر کا انگریزی ترجمہ

Absolute Justice, Kindness and Kinship

Three Creative Principles

کے عنوان سے پہلے حصہ کے طور پر اس سے قبل ۱۹۹۶ء میں پیش کیا گیا تھا۔ دراصل یہ انگریزی ترجمہ میری تقریر کا بیعینہ ترجمہ نہیں بلکہ اس اردو تقریر کو بنیاد بناتے ہوئے میں نے اس میں بہت سے اضافے بھی کئے ہیں جن کا وقت کی کمی کے باعث تقریر میں ذکر کرنا ممکن نہیں تھا۔ انہیں اس کتاب میں شامل کر لیا گیا ہے۔ اب اس کا دوسرا حصہ تیار ہے اور یہ بھی اس سال کے اختتام تک طبع ہو جائے گا۔ پس اللہ تعالیٰ کا یہ احسان ہے کہ اُس نے اس سال مجھے بھی حضرت مسیح موعود علیہ الصلوٰۃ والسلام کے قدموں کی برکت سے نمایاں طور پر تحریری اور تصنیفی خدمت کی توفیق عطا فرمائی۔

اشتہارات کا سلسلہ بہت وسیع ہے۔ رقیم پریس اسلام آباد نے بھی بہت عظیم الشان خدمات سرانجام دی ہیں۔ جو کتب رقیم پریس کی طرف سے اور فریقین ممالک کے احمدی پریس کی طرف سے اس سال شائع ہوئی ہیں اُن کی تعداد نو لاکھ ستر ہزار پانچ سو ہے۔

جہاں تک سال ۱۸۹۷ء کا تعلق ہے۔ حضرت مسیح موعود علیہ الصلوٰۃ والسلام اُس میں آنے والے خطوط کا ذکر فرماتے ہیں اور کہتے ہیں کہ یہ خطوط پہلے سے بہت بڑھ گئے۔ گویا کہ سال بھر میں بارہ ہزار خطوط حضرت مسیح موعود علیہ الصلوٰۃ والسلام کو لکھے گئے اور آپ نے ان کے جواب دیئے۔ بارہ ہزار خطوط اُس زمانہ میں آج کے دو لاکھ خطوط سے بھی زیادہ بنتے ہیں۔ کیونکہ سارے خطوط خود حضرت مسیح موعود علیہ الصلوٰۃ والسلام دیکھتے تھے اور ان کا جواب لکھتے تھے یا لکھاتے تھے۔ یقین نہیں آتا کہ آپ کو کیسے اتنی توفیق ملی۔ اب اس سال ۱۹۹۷ء میں اگرچہ دو لاکھ خطوط ہیں جو ہمارے مرکزی دفتر کو ملے ہیں۔ مجھے اور ہمارے

مرکزی دفاتر کو میری وساطت سے ملتے ہیں مگر میرے نزدیک ان بارہ ہزار خطوط کی قیمت ان دو لاکھ سے بہت زیادہ ہے، کیونکہ میرے ساتھ یہاں کثرت سے ایک ٹیم ہے جو خواتین پر بھی مشتمل ہے، مردوں پر بھی اور بعض بچے بھی اُس میں حصہ لیتے ہیں اور طوعی طور پر یہ خدمت سر انجام دے کر مجھے یہ موقع بہم پہنچا رہے ہیں کہ ایک سال میں تقریباً دو لاکھ خطوط کو وصول کروں اور اُن کے جواب دوں، لیکن اُس زمانہ میں حضرت مسیح موعود علیہ الصلوٰۃ والسلام کا اکیلے یہ کام تھا۔ ساری تصانیف ایک طرف، دنیا کے سارے کام ایک طرف اور پھر ان خطوط کی طرف توجہ۔ سال ۱۸۹۷ء میں مہمانوں کی بھی کثرت رہی اور یہ تعداد سال بھر میں ڈیڑھ ہزار سے کسی صورت کم نہ تھی۔ اُس زمانہ میں ڈیڑھ ہزار مہمانوں کو سنبھالنا ایک بڑا کام تھا۔ جبکہ حضرت مسیح موعود علیہ الصلوٰۃ والسلام اکثر مہمانوں کی طرف خود توجہ دیا کرتے تھے۔ بسا اوقات اپنے گھر سے کھانا پکوا کے لاتے تھے۔ بسا اوقات خود دودھ لے کر باہر مہمانوں کی خدمت کے لئے آیا کرتے تھے، بسا اوقات سردی زیادہ ہو تو اپنا لباس، اپنا اوڑھنا یعنی کوٹ اُتار کے وہ بھی بھیج دیا کرتے تھے۔ کوٹ کی نوبت اس لئے آتی تھی کہ اُس سے پہلے گھر کے تمام بستر مہمانوں کے لئے جا چکے ہوتے تھے۔ تو اُس زمانہ میں ڈیڑھ ہزار مہمانوں کی دیکھ بھال کرنا جس میں اوّل ذمہ داری خود حضرت مسیح موعود علیہ الصلوٰۃ والسلام کی تھی ایک بہت بڑا کام تھا۔ اب تو سارا انگلستان اس مدد میں ہمارے ساتھ حاضر ہے۔ اللہ تعالیٰ کے فضل سے جس گھر کے سپرد جو ذمہ داری کی جائے وہ شوق سے امانا اور صدقنا کہتے کہتے آگے بڑھتا ہے اور خوشی محسوس کرتا ہے کہ ہمیں کچھ خدمت کی توفیق ملی۔ ۱۸۹۷ء کے سال میں حضرت مسیح موعود علیہ الصلوٰۃ والسلام کو دو اہم سفر کرنے پڑے اور ۱۹۹۷ء کے سال میں خدا تعالیٰ کے فضل سے مجھے بھی بہت کثرت سے سفر کرنے کی توفیق ملی ہے۔ ۱۸۹۷ء میں حضرت مسیح موعود علیہ الصلوٰۃ والسلام کا پہلا جلسہ ڈائمنڈ جوہلی کی تقریب پر ہوا۔ دوسرا جلسہ ”محمود کی آمین“ پر مشتمل تھا اور تیسرا وہ آخری جلسہ ہے جس کی میں بات کر رہا ہوں۔ اس سال خدا تعالیٰ کے فضل سے مختلف ممالک میں جو جلسے ہوئے، جن میں بعض دفعہ میں ایم۔ ٹی۔ اے کے ذریعہ شامل ہوا ہوں۔ اُن کی بہت بڑی تعداد ہے مگر یہ میرے نزدیک ۱۸۹۷ء کی برکتیں ہی ہیں، جو ۱۹۹۷ء میں دہرائی جا رہی ہیں اور خدا تعالیٰ یہ ظاہر فرما

رہا ہے کہ اخلاص اور تقویٰ کے ساتھ اٹھائے ہوئے چند قدم سینکڑوں میل تک کے سفر کا متبادل بن سکتے ہیں اور آنے والے بڑھتے ہوئے سفر انہیں چند قدموں کا آگے بڑھنے کا مضمون ہی پیش کرتے ہیں۔ اگرچہ وقت ان قدموں کا رستہ روک دیتا ہے مگر خدا تعالیٰ کے ہاں رُکے ہوئے وقت کی کوئی حیثیت نہیں وہ ان کو بڑھاتا چلا جاتا ہے۔ پس وہ سفر جو حضرت مسیح موعود علیہ الصلوٰۃ والسلام نے ۱۸۹۷ء میں اختیار فرمایا، آج وہی سفر ہے جو ہمارے لئے بہت بڑی بڑی مسافیتیں لے کے آیا ہے اور تمام عالم پر محیط ہو چکا ہے۔ یہ تو مختصر کارروائی کا خلاصہ تھا۔ جو ۱۸۹۷ء میں ہوئی۔

اب میں ایک اہم بنیادی مضمون کی طرف متوجہ ہوتا ہوں۔ ۱۸۹۷ء کا سال وہ سال ہے جو مبالغہ کے لئے ایک غیر معمولی شہرت اختیار کر گیا اور ہمارا یہ سال بھی خدا تعالیٰ کے فضل سے مبالغہ کی وجہ سے ایک بہت بڑی شہرت اختیار کر گیا ہے۔ اُس زمانہ میں حضرت اقدس مسیح موعود علیہ الصلوٰۃ والسلام کا ایک مبالغہ جو لیکچر ام پشاوری کے ساتھ ہوا تھا اور اُس کی ہلاکت پر ہی منج نہیں ہوا بلکہ اُس کے بعد پے در پے نشانات کی صورت میں ظاہر ہوا۔ آج میں اُس کا تذکرہ آپ کے سامنے کرتا ہوں۔ ۱۸۹۷ء کا سال ہے جس میں قطعی طور پر آخری صورت میں حکومت اور عدالتوں کی طرف سے یہ فیصلہ سنایا گیا کہ حضرت اقدس مسیح موعود علیہ الصلوٰۃ والسلام کا اس ہلاکت میں کوئی بھی عمل دخل نہیں حالانکہ تمام ہندوستان کے آریہ اور ان کی پشت پناہی میں دوسرے ہندو بھی اس بات پر مُصر تھے کہ جیسے بھی بن سکے حضرت مسیح موعود علیہ الصلوٰۃ والسلام کو اس میں ملوث کیا جائے اور ۱۹۹۷ء ہی میں اب آخری صورت میں وہ رپورٹ حکومت کی طرف سے شائع ہوئی ہے جس میں مجھے ضیاء الحق کے جہاز کے پھٹنے سے بری الذمہ قرار دیا گیا ہے یعنی ان تمام رستوں کی پیروی کے باوجود جو غیروں نے پیش کئے کہ ان رستوں کو تلاش کرو، وہاں مرزا طاہر احمد ملوث دکھائی دے گا اُن رستوں کو تلاش کرو وہاں ملوث دکھائی دے گا۔ ساری کوششوں کے بعد آخر حکومت کو یہ تسلیم کرنا پڑا اور یہ اُس عدالت کا یہ بیان جو اس پر قائم کی گئی تھی اس حادثہ کی کوئی بھی وجہ سمجھ نہیں آئی۔ ہر طرح کوشش کر کے دیکھ لی گئی اس کا کسی انسانی سازش کے ساتھ کوئی بھی تعلق ثابت نہیں ہوا اور ہوا کیوں؟ خود یہ بھی ایک معممہ ہے۔ جس کی ہمیں کچھ سمجھ نہیں آسکی اس لئے اس دفتر کو بند کیا جاتا ہے۔ بالکل اسی طرح لیکچر ام کا دفتر بند ہوا تھا۔ تمام کوششوں کے باوجود حضرت مسیح موعود علیہ الصلوٰۃ والسلام کو ملوث نہیں کیا جا سکا۔ آپ کی برأت

فرمانی گئی اور یہ فیصلہ ہوا کہ برأت تو ہے مگر یہ کیا واقعہ ہوا؟ کیوں ہوا؟ کیسے ممکن تھا؟ ہمیں اس کی کچھ سمجھ نہیں آئی۔ پس دیکھیں اسی سال میں یہ دونوں معنی اسی طرح معنی بنے رہے جن کو خدا کی تقدیر ہی سمجھ سکتی ہے اور کسی انسان کی طاقت میں نہیں کہ ان کو حل کر سکیں۔

عام طور پر یہ جو افتتاحی تقریر ہوا کرتی ہے یہ ایک گھنٹے کے اندر ختم ہو جاتی ہے۔ مختصر باتیں، نصیحتیں، السلام علیکم۔ وعلیکم السلام بس یہاں تک چلتی ہے۔ مگر اس دفعہ لیکھرام کا سال ہونے کی وجہ سے اس میں کچھ اضافہ کرنا پڑے گا۔ ممکن ہے ڈیڑھ، دو گھنٹے تک یہ تقریر چلے۔ لیکھرام کا جو تعارف ہے خلاصہ ۱۸۵۹ء میں سید پور ضلع جہلم میں پیدا ہوا۔ ضلع جہلم سے معذرت کے ساتھ۔ ۱۸۸۱ء میں پشاور میں آریہ سماج قائم کی۔ اہل پشاور سے معذرت کے ساتھ۔ معذرت اس لئے کہ یہ شخص اتنا منہ پھٹ تھا اور اس قدر دیدہ دلیر تھا کہ حضرت رسول اللہ ﷺ کے خلاف کسی دشمن نے اتنی حیثانہ زبان استعمال نہیں کی جتنا یہ شخص کرتا رہا اور مسلسل آخر وقت تک اسی پر قائم رہا۔ پس چونکہ حضرت اقدس محمد مصطفیٰ ﷺ کا ایک دشمن ہے۔ جس کا میں ذکر کر رہا ہوں کہ جہلم میں پیدا ہوا اور پشاور میں اُس نے اپنی شرارتوں کی بناء ڈالی اس لئے میں ان دونوں یعنی جہلم اور پشاور کے باشندوں سے معذرت کے ساتھ یہ بات پیش کرتا ہوں۔ ۱۸۸۲ء میں حضرت مسیح موعود علیہ الصلوٰۃ والسلام نے براہین احمدیہ شائع فرمائی۔ اس وقت تک ابھی جماعت کی بناء نہیں ڈالی گئی تھی۔ اس کے جواب میں لیکھرام نے تکذیب براہین احمدیہ حصہ اول اور دوم شائع کی۔ یہ کتاب مغالطات کا مجموعہ ہے۔ اس کی تفصیل میں میں نہیں جانا چاہتا۔ حضرت مسیح موعود علیہ الصلوٰۃ والسلام کا لیکھرام سے صرف یہ جھگڑا تھا کہ تم ہمارے آقا و مولا حضرت محمد مصطفیٰ ﷺ کو گالیاں دینی بند کر دو۔ حضرت مسیح موعود علیہ الصلوٰۃ والسلام بھی کہتے رہے بار بار کہتے رہے کہ مجھے تم سے کوئی جھگڑا نہیں۔ صرف میرے آقا و مولا کو کچھ نہ کہو تو اسی پر بس ہے میرا تمہارے ساتھ مقابلہ ختم ہو جائے گا لیکن وہ اپنی ضد پر قائم رہا۔ حضرت مسیح موعود علیہ الصلوٰۃ والسلام نے ۱۸۸۶ء میں وہ معرکہ الآراء کتاب تصنیف فرمائی جو سُرْمہ چشم آریہ کے نام سے معروف ہے اور اس کتاب میں آپ نے پہلی بار آریوں کو دعوتِ مباہلہ دی اور آپ کے الفاظ یہ ہیں۔

بِسْمِ اللّٰهِ الرَّحْمٰنِ الرَّحِیْمِ

نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

”بعد حمد و صلوة میں عبد اللہ الاحد الصمد احمد ولد میرزا غلام مرتضیٰ صاحب مرحوم (جو مؤلف کتاب براہین احمدیہ ہوں) حضرت خداوند کریم جلّ شانہ و عزّ اسمہ کی قسم کھا کر کہتا ہوں کہ میں نے اکثر حصہ اپنی عمر عزیز کا تحقیق دین میں خرچ کر کے ثابت کر لیا ہے کہ دنیا میں سچا اور منجانب اللہ مذہب دین اسلام ہے۔ اور حضرت سیدنا مولانا محمد مصطفیٰ ﷺ خدائے تعالیٰ کے رسول اور افضل الرسل ہیں اور قرآن شریف اللہ جلّ شانہ کا پاک و کامل کلام ہے جو تمام پاک صداقتوں اور سچائیوں پر مشتمل ہے اور جو کچھ اُس کلام مقدس میں ذکر کیا گیا ہے کہ اللہ تعالیٰ اپنے وجود ذاتی اور قدامت ہستی اور قدرت کاملہ اور اپنے دوسرے جمیع صفات میں واحد لا شریک ہے اور سب مخلوقات کا خالق اور سب ارواح اور اجسام کا پیدا کنندہ ہے اور صادق اور وفادار ایمانداروں کو ہمیشہ کے لئے نجات دے گا اور وہ رحمان اور رحیم اور توبہ قبول کرنے والا ہے ایسا ہی دوسری صفات الہیہ و دیگر تعلیمات جو قرآن شریف میں لکھی ہیں یہ سب صحیح اور درست ہیں اور میں دلی یقین سے ان سب امور کو سچ جانتا ہوں اور دل و جان سے ان پر یقین رکھتا ہوں اور اگرچہ ان کی سچائی پر صد ہا عقلی دلائل جو قطعی اور یقینی ہیں اللہ جلّ شانہ نے مجھ کو عطا کی ہیں لیکن ایک اور فضل اُس کا مجھ پر یہ بھی ہوا ہے جو اُس نے براہ راست مجھ کو اپنے کلام اور الہام سے مشرف کر کے دوہرا ثبوت ان سچائیوں کا مجھ کو دے دیا ہے۔ اب میری یہ حالت ہے کہ جیسے ایک شیشہ عطرِ خالص سے بھرا ہوا ہوتا ہے ایسا ہی میرا دل اس یقین سے بھرا ہوا ہے کہ اللہ تعالیٰ کا کلام قرآن شریف تمام برکات دینیہ کا مجموعہ ہے اور فی الحقیقت خدائے تعالیٰ سب موجودات کا موجد اور تمام ارواح اور اجسام کا پیدا کنندہ اور ہر قسم کی خیر اور نیکی اور فیض کا مبداء ہے اور اُس کا پاک رسول محمد مصطفیٰ ﷺ

سچا و صادق و کامل نبی ہے جس کی پیروی پر فلاحِ آخرت موقوف ہے۔ لیکن میرا فلاں مخالف (اس جگہ اس مخالف کا نام جو مبالغہ کیلئے بالمقابل آئیگا، لکھا جائے گا) جو اس وقت میرے مقابلہ کے لئے حاضر ہے۔ (آپ نے نام سے پہلے اجازت طلب کی تھی اور پیش نظر لیکھرام ہی تھا۔ مگر اُس زمانہ میں کچھ قانونی تقاضے ایسے تھے جن کی خاطر حضرت مسیح موعود علیہ الصلوٰۃ والسلام بغیر کسی شخص کی خواہش کے اور اس کے اقرار کے جو شائع ہو چکا ہو اُس کے خلاف کوئی پیشگوئی جو اُس کی ہلاکت پر منج ہو شائع نہیں فرما سکتے تھے۔ پس آپ نے یہاں نام نہیں لکھا لیکن یہ فرمایا۔ اس وقت میرے مقابلہ کے لئے حاضر ہے) یہ دعویٰ کرتا ہے کہ نعوذ باللہ جناب سیدنا محمد مصطفیٰ ﷺ سچے نبی نہیں ہیں اور جعل سازی سے قرآن شریف کو بنا لیا ہے اور وہ یہ بھی کہتا ہے کہ خدائے تعالیٰ ارواح اور اجسام کا پیدا کنندہ نہیں اور کسی پرستار اور سچے ایماندار کو نجاتِ ابدی کبھی نہیں ملے گی اور جو کچھ ویدوں میں بھرا ہوا ہے وہ حقیقت میں سب سچ ہے اور اس کے برخلاف جو قرآن شریف میں ہے وہ سب جھوٹ ہے سوائے خدائے قادرِ مطلق! تو ہم دونوں فریقوں میں سچا فیصلہ کر اور ہم دونوں میں سے جو شخص اپنے بیانات میں اور اپنے عقائد میں جھوٹا ہے اور بصیرت کی راہ سے نہیں بلکہ تعصب اور ضد کی راہ سے ایسی باتیں منہ پر لاتا ہے جن پر یقین کرنے کے لئے کوئی قطعی دلیل اُس کے ہاتھ میں نہیں اور نہ اُس کا دل نور یقین سے بھرا ہوا ہے بلکہ سراسر ضد اور طرفداری اور ناخدا ترسی سے ایسی باتیں بناتا ہے جن پر اُس کا دل قائم نہیں اُس پر تو اے قادرِ کبیر ایک سال تک کوئی اپنا عذاب نازل کر اور اُس کی پردہ دردی کر کے جو شخص حق پر ہے اُس کی مدد فرما اور لعنت سے بھرے ہوئے دکھ کی مار ایسے شخص کو پہنچا کہ جو دانستہ سچائی سے دُور اور راستی کا دشمن اور راست باز کا مخالف ہے کیونکہ سب قدرت اور انصاف اور عدالت تیرے ہی ہاتھ میں ہے۔ آمین

یارب العالمین۔ فقط (سرمرہ چشم آریہ۔ روحانی خزائن جلد ۲ صفحہ ۳۰۲، ۳۰۵)

آپ نے یہ اعلان فرمایا۔ اس دعوتِ مبالغہ کے ساتھ ہی کتابِ سرمرہ چشم آریہ میں

حضرت مسیح موعود علیہ الصلوٰۃ والسلام نے مضمون مباہلہ کا نمونہ پیش کیا تحریراً اور خاص طور پر آریہ مخالفین کو اس طرف متوجہ فرمایا۔ اس کے شائع ہونے پر چیک کرنا ہے۔ ”نمونہ مضمون مباہلہ از طرف آریہ صاحب فریق مخالف“

”میں فلاں ابن فلاں قسم کھا کر اور حلف اٹھا کر کہتا ہوں کہ میں نے اوّل سے آخر تک رسالہ سرّمہ چشم آریہ کو پڑھ لیا اور اُس کے دلائل کو بخوبی سمجھ لیا۔ میرے دل پر ان دلیلوں نے کچھ اثر نہیں کیا اور نہ میں ان کو سچ سمجھتا ہوں اور میں اپنے پر میشر کی قسم کھا کر کہتا ہوں کہ جیسا کہ ویدوں میں لکھا ہے میں اس بات پر پختہ یقین رکھتا ہوں کہ میرے رُوح اور جیو کا کوئی ربّ یعنی پیدا کنندہ نہیں ایسا ہی میرا جسمی مادہ بھی پیدا کرنے والے سے بگلی بے نیاز ہے۔ میں پر میشر کی طرح خود بخود ہوں اور واجب الوجود اور قدیم اور ناددی ہوں۔ میری رُوح اور میرا جسمی مادہ کسی دوسرے کے سہارے سے نہیں بلکہ قدیم سے یہ دونوں ٹکڑے میرے وجود کے قائم بالذات ہیں۔ ایسا ہی وید کی اس تعلیم پر بھی میرا کامل یقین ہے کہ مکتی یعنی نجات ہمیشہ کے لئے کسی کو نہیں مل سکتی اور ہمیشہ عزت کے بعد ذلت کا دورہ لگا ہوا ہے۔ میں وید کی ان سب تعلیموں کو دلی یقین سے مانتا ہوں کہ پر میشر ایک ذرہ کے پیدا کرنے پر بھی قادر نہیں اور نہ بغیر عمل کسی عامل کے ایک ذرہ کسی پر رحمت کر سکتا ہے اور نہ بغیر ہزاروں جنوں میں ڈالنے کے ایک ذرہ گناہ توبہ یا استغفار یا سچی پرستش اور محبت سے بخش سکتا ہے اور میں وید کے رُوسے اس بات پر یقین رکھتا ہوں کہ چاروں وید ضرور ایشر کا کلام ہے جو ہمیشہ اور قدیم سے ہر نئی دنیا میں ہمارے ہی آریہ دیس میں چار رشیوں پر جو اگنی اور وایو وغیرہ ہیں اُترتا رہا ہے۔ کبھی اس سے باہر نہیں اُترا اور نہ کبھی ہماری زبان سنسکرت کے سوا کسی دوسری زبان میں آیا اور ہمارے دیس سے باہر جو ہزاروں پیغمبر آئے ہیں۔ (یعنی آریہ ورت کے دیس ہندوستان سے باہر جو ہزاروں پیغمبر آئے ہیں) اور کئی کتابیں لائے ہیں۔ میں دلی یقین سے ان سب

کو جعل ساز اور ان کی کتابوں کو جعلی تحریریں خیال کرتا ہوں اور یقین رکھتا ہوں کہ ان غیر ملکوں میں سب جھوٹے آتے رہے کبھی ایک ملہم بھی سچا نہیں آیا۔ (یعنی ہندوستان کے سوا ساری دنیا میں ہمیشہ سے جو خدا کے برگزیدہ ظاہر ہوتے رہے ہیں۔ وہ تمام تر ہر ایک ان میں سے جھوٹا اور مفتری تھا اور کسی پر خدا کا کوئی کلام نازل نہیں ہوا) یہ سچائی ہمارے آریہ دلیس سے ہی خاص رہی اور اسی سے پریشکر دائمی تعلق اور پیوند رہا ہے اور ہمیشہ آئندہ بھی اسی سے رہے گا۔ ایسا ہی میں قرآن اور اُس کے اصولوں اور تعلیموں کو جو وید کے اصولوں اور تعلیموں سے برخلاف ہے جھوٹ اور جعل جانتا ہوں۔ لیکن میرا فریق مخالف جو مؤلف رسالہ سُر مہ چشم آریہ ہے۔ وہ قرآن کو خدا کا کلام جانتا ہے۔ (آج جو پاکستان میں یہ منحوس کوشش ہو رہی ہے کہ ہمیں قرآن کریم سے الگ کر دیں۔ اُس زمانہ میں ایک ہی قرآن کا علمبردار تھا۔ جس نے آریوں سے ٹکری اور آریوں نے تسلیم کیا کہ یہ ہمارا مخالف قرآن کو سچا الہی کلام جانتا ہے) اور اس کی سب تعلیموں کو درست اور صحیح سمجھتا ہے (جو آج کے مولویوں کو بات سمجھ نہیں آئی۔ وہ اُس زمانہ کے آریوں کو بھی سمجھ آگئی تھی) اور وید اور اُس کے ان اصولوں اور دوسری تعلیموں کو جو قرآن کے مخالف ہے سراسر غلط اور جھوٹ خیال کرتا ہے۔

سواب اے ایشر! تو ہم دونوں فریقوں میں سچا فیصلہ کر اور جس فریق کے اصول اور اعتقاد جھوٹے اور ناپاک ہیں۔ جن کو وہ کسی ناپاک کتاب کی رو سے مانتا ہے۔ اُس کو ذلیل اور رسوا کر اور ہم دونوں میں سے وہ شخص جو تیری نظر میں کاذب اور دروغ گو ہے اور اُس کے عقائد اور اصول تیری توہین اور ہتک عزت کا موجب ہیں اور دانستہ ان کا پابند ہو رہا ہے اُس کو اے ایشر ایسے دکھ کی مار پہنچا اور ایسی لعنت سے بھری ہوئی اُس کی رسوائی کر کہ ایک سال کے عرصہ تک وہ لعنت کا اثر جو عذاب مؤلم ہے ظاہر ظاہر اُس کو پہنچ جائے۔ اے ایشر تو ایسا ہی کر کیونکہ کاذب صادق کی طرح کبھی تیرے حضور میں عزت نہیں پاسکتا۔ آمین۔ فقط“ (سرمہ چشم آریہ روحانی خزائن جلد ۲ صفحہ: ۳۰۵ تا ۳۰۸)

یہ مخالفین کی جو یا وہ گوی تھی اُس کا خلاصہ میں نے خود تیار کیا ہے۔ ان میں ایک بھی ایسی بات نہیں جو انہوں نے نہ کہی ہو۔ لیکن یا وہ گوی کی جو سختیں تھیں جو ایسا گنداکلام تھا جو پیش نہیں کیا جاسکتا۔ اُس کو چھوڑ دیا گیا ہے۔ مگر بعینہ یہی آریوں کی تحریروں کا خلاصہ تھا جو حضرت مسیح موعود علیہ الصلوٰۃ والسلام نے کسی قدر تفصیل سے درج فرمایا اور میں نے اُس کا خلاصہ آج آپ کے سامنے رکھا ہے۔ اس کے بعد پنڈت لیکھرام نے ۱۸۸۶ء میں ہی کتاب سرمہ چشم آریہ کے جواب میں نسخہ جطِ حمدیہ یعنی حضرت مسیح موعود علیہ الصلوٰۃ والسلام کے نعوذ باللہ پاگل پن کے ثبوت کا ایک نسخہ اور آریوں کی طرف سے حضرت مسیح موعود علیہ الصلوٰۃ والسلام کی دعوتِ مباہلہ کے جواب میں اپنی طرف سے حضور کو خود ایک مباہلے کا چیلنج دیا۔ اُس کا مضمون مباہلہ شاید سارا نہ بھی پڑھ سکوں مگر اُس کا کچھ حصہ میں آپ کے سامنے رکھتا ہوں۔ وہ لکھتا ہے۔

”میں نیاز التیام لیکھرام ولد پنڈت تارا سنگھ صاحب شرمہ مصنف تکذیب براہین احمدیہ و رسالہ ہذا اقرار صحیح بدستی ہوش و حواس کر کے کہتا ہوں کہ میں نے اول سے آخر تک رسالہ سرمہ چشم آریہ کو پڑھ لیا اور ایک بار نہیں بلکہ کئی بار اُس کے دلائل کو بخوبی سمجھ لیا بلکہ ان کے بطلان کو بروئے ست دھرم رسالہ ہذا میں شائع کیا۔ میرے دل میں مرزاجی کی دلیلوں نے کچھ بھی اثر نہیں کیا اور نہ وہ راستی کے متعلق ہیں۔ میں اپنے جگت پتا پر میشر کو ساکھی جان کر اقرار کرتا ہوں کہ جیسا کہ ہر چہار وید مقدس میں ارشاد ہدایت بنیاد ہے اس پر میں پختہ یقین رکھتا ہوں کہ میری رُوح اور تمام ارواح کو کبھی نیستی یعنی قطععی ناش نہیں ہے اور نہ کبھی ہوا اور نہ ہوگا۔ (اس کے بعد وہ وید کی تعلیم سے متعلق جو کچھ سمجھا اُس کو پیش کرتا ہے۔ آخر پر وہ یہ لکھتا ہے۔) اے پر میشر ہم دونوں فریقوں میں سچا فیصلہ کر کیونکہ کاذب صادق کی طرح کبھی تیرے حضور میں عزت نہیں پاسکتا۔“ (حقیقۃ الوحی۔ روحانی خزائن جلد ۲۲ صفحہ: ۳۲۸-۳۲۹)

یہ اُس کی تحریر تفصیل سے حضرت مسیح موعود علیہ الصلوٰۃ والسلام نے حقیقۃ الوحی میں درج فرمائی۔ اس کے بعد جو ۲۰ فروری ۱۸۸۶ء آیا۔ اُس میں حضرت مسیح موعود علیہ الصلوٰۃ والسلام نے اندرمن مراد آبادی اور لیکھرام پشاوری کو اس بات کی دعوت دی۔ ۱۸۸۶ء کو یاد رکھیں۔ ان کو دعوت دی۔ اندرمن نے تو اعراض کیا اور اُس دعوت کا جواب نہیں دیا اور کچھ عرصہ کے اندر خود اپنی موت

مرگیا۔ لیکن لیکھرام نے بڑی دلیری سے ایک کارڈ حضرت مسیح موعود علیہ الصلوٰۃ والسلام کی طرف روانہ کیا اور یہ پیشگوئی اُس نے کی اور لکھا کہ جو چاہو شائع کر دو۔ میرا نام لکھو۔ مبالغہ لکھو۔ مجھے اس پر کوئی اعتراض نہیں۔ یہ تحریر بڑی گندی ہے۔ اسے آپ کے سامنے پڑھنے کی ضرورت نہیں۔ لیکھرام کی طرف سے یہ تحریر ملنے پر حضرت مسیح موعود علیہ الصلوٰۃ والسلام نے ۲۰ فروری ۱۸۹۳ء کو ایک اشتہار شائع فرمایا اس میں آپ فرماتے ہیں۔

”سو اُس کی نسبت جب توجہ کی گئی تو اللہ جل شانہ کی طرف سے یہ الہام ہوا۔ عَجَلٌ جَسَدٌ لَّهُ خَوَازٍ. لَهُ نَصَبٌ وَ عَذَابٌ۔ یعنی یہ صرف ایک بے جان گوسالہ ہے (یعنی پچھڑا ہے) جس کے اندر سے ایک مکروہ آواز نکل رہی ہے اور اُس کے لئے ان گستاخیوں اور بدزبانیوں کے عوض میں سزا اور رنج اور عذاب مقدر ہے جو ضرور اُس کو مل رہے گا اور اس کے بعد آج جو ۲۰ فروری ۱۸۹۳ء روزِ دو شنبہ ہے اس عذاب کا وقت معلوم کرنے کے لئے توجہ کی گئی تو خداوند کریم نے مجھ پر ظاہر کیا کہ آج کی تاریخ سے جو ۲۰ فروری ۱۸۹۳ء ہے چھ برس کے عرصہ تک یہ شخص اپنی بدزبانیوں کی سزا میں یعنی ان بے ادبیوں کی سزا میں جو اس شخص نے رسول اللہ ﷺ کے حق میں کی ہیں عذاب شدید میں مبتلا ہو جائے گا۔ سواب میں اس پیشگوئی کو شائع کر کے تمام مسلمانوں اور آریوں اور عیسائیوں اور دیگر فرقوں پر ظاہر کرتا ہوں کہ اگر اس شخص پر چھ برس کے عرصہ میں آج کی تاریخ سے کوئی ایسا عذاب نازل نہ ہو جو معمولی تکلیفوں سے نرالا اور خارق عادت اور اپنے اندر الہی ہیبت رکھتا ہو تو سمجھو کہ میں خدا تعالیٰ کی طرف سے نہیں اور نہ اُس کی روح سے میرا یہ نطق ہے اور اگر میں اس پیشگوئی میں کاذب نکلا۔ تو ہر ایک سزا کے بھگتنے کے لئے میں طیار ہوں اور اس بات پر راضی ہوں کہ مجھے گلے میں رسہ ڈال کر کسی سولی پر کھینچا جائے اور باوجود میرے اس اقرار کے یہ بات بھی ظاہر ہے کہ کسی انسان کا اپنی پیشگوئی میں جھوٹا نکلنا خود تمام رسوائیوں سے بڑھ کر رسوائی ہے۔ زیادہ اس سے

کیا لکھوں۔ واضح رہے کہ اس شخص نے رسول اللہ ﷺ کی سخت بے ادبیاں کی ہیں جن کے تصور سے بھی بدن کا نپتا ہے۔ اس کی کتابیں عجیب طور کی تحقیر اور توہین اور دشنام دہی سے بھری ہوئی ہیں۔ کون مسلمان ہے جو ان کتابوں کو سُنے اور اس کا دل اور جگر ٹکڑے ٹکڑے نہ ہو۔ باایں ہمہ شوخی و خیرگی یہ شخص سخت جاہل ہے۔ عربی سے ذرہ مس نہیں بلکہ دقیق اُردو لکھنے کا بھی مادہ نہیں اور یہ پیشگوئی اتفاقی نہیں بلکہ اس عاجز نے خاص اسی مطلب کے لئے دعا کی جس کا یہ جواب ملا اور یہ پیشگوئی مسلمانوں کے لئے بھی نشان ہے کاش وہ اس حقیقت کو سمجھتے اور ان کے دل نرم ہوتے۔ اب میں اُسی خداعز و جلن کے نام پر ختم کرتا ہوں جس کے نام سے شروع کیا تھا۔ والحمد لله والصلوة والسلام علی رسولہ محمد المصطفی افضل الرسل و خیر الوری سیدنا و سید کل ما فی الارض و السماء

خاکسار

مرزا غلام احمد از قادیان ضلع گورداسپورہ (۲۰ فروری ۱۸۹۳ء)

(آئینہ کمالات اسلام روحانی خزائن جلد ۵، صفحہ: ۶۵۱-۶۵۰)

پھر آپ نے اپنے منظوم کلام میں فرمایا:

الا اے دشمن نادان و بے راہ
بترس از تیغ بُر ان محمد
الا اے منکر از شان محمد
ہم از تو رنمایان محمد
کرامت گرچہ بے نام و نشان است
بیا بنگر ز غلمان محمد

۲ اپریل ۱۸۹۳ء کو حضرت مسیح موعود علیہ الصلوٰۃ والسلام نے ایک اور اشتہار شائع فرمایا

جس میں روایا میں اُس شخص کے دکھائے جانے کا ذکر ہے جو لیکچر ام کی سزا دہی کے لئے مامور کیا گیا۔

آپ فرماتے ہیں۔

لیکھرام پشاوری کی نسبت ایک اور خبر

”آج ۲ اپریل ۱۸۹۳ء مطابق ۱۴ ماہ رمضان ۱۳۱۰ھ ہے صبح کے وقت تھوڑی سی غنودگی کی حالت میں میں نے دیکھا کہ میں ایک وسیع مکان میں بیٹھا ہوا ہوں اور چند دوست بھی میرے پاس موجود ہیں۔ اتنے میں ایک شخص قوی ہیکل، مہیب شکل گویا اُس کے چہرے پر سے خون ٹپکتا ہے میرے سامنے آ کر کھڑا ہو گیا۔ میں نے نظر اٹھا کر دیکھا تو مجھے معلوم ہوا کہ وہ ایک نئی خلقت اور شامل کا شخص ہے گویا انسان نہیں، ملائکہ شدّاد غلاظ میں سے ہے اور اُس کی ہیبت دلوں پر طاری تھی اور میں اُس کو دیکھتا ہی تھا کہ اُس نے مجھ سے پوچھا کہ لیکھرام کہاں ہے اور ایک اور شخص کا نام لیا کہ وہ کہاں ہے۔ تب میں نے اُس وقت سمجھا کہ یہ شخص لیکھرام اور دوسرے شخص کی سزا ہی کے لئے مامور کیا گیا ہے۔ مگر مجھے معلوم نہیں رہا کہ وہ دوسرا شخص کون ہے ہاں یقینی طور پر یاد ہے کہ وہ دوسرا شخص انہیں چند آدمیوں میں سے تھا جن کی نسبت میں اشتہار دے چکا ہوں اور یہ ایک شنبہ کا دن اور چار بجے صبح کا وقت تھا۔ فالحمد لله علیٰ ذالک۔

(برکات الدعاء۔ روحانی خزائن جلد ۶ صفحہ ۳۳)

حضرت مسیح موعود علیہ الصلوٰۃ والسلام کے الہامات کا یہ ایک لمبا سلسلہ تھا جو جاری رہا۔ اس میں خاص بات یہ قابل توجہ ہے کہ ۱۸۸۶ء میں آپ نے پہلی بار یہ پیشگوئی کی۔ ۱۸۹۳ء کی بات ہے کہ لیکھرام نے کلّیۃً اس مباہلے کو قبول کر لیا اور اُس کے مقابل پر ایک پیشگوئی شائع کی۔ سوال یہ پیدا ہوتا ہے کہ حضرت مسیح موعود علیہ الصلوٰۃ والسلام کو اللہ تعالیٰ نے یہ چھ سال کا عرصہ کیوں بتایا حالانکہ اُس سے کم بھی ہو سکتا تھا۔ پہلے شروع میں آپ نے ایک سال کا اظہار کیا تھا مگر جب خدا تعالیٰ نے آپ کو خبر دی۔ وہ چھ سال کی خبر تھی۔ اُس کی وجہ لیکھرام کی جو ابی کارروائی پڑھنے سے سمجھ آ جاتی ہے۔ لیکھرام نے ۱۸۹۳ء میں جو جو ابی مباہلہ شائع کیا۔ اُس میں اُس نے یہ لکھا کہ تین سال کے اندر یہ میری پیشگوئی ہے۔ قادیان سے مرزا کا وجود۔ اُس کا نام و نشان مٹا

دیا جائے گا۔ جس بچے کی یہ خوشخبریاں دے رہا ہے وہ پیدائشی پاگل ہوگا اور کچھ دن رہے گا اور مر جائے گا اور اُس کو ہرگز وہ سعادتیں نصیب نہیں ہوں گی۔ جو یہ مصلح موعود کے نام پر اُس کے متعلق بیان کرتا ہے۔ چنانچہ اُس نے کہا تین سال کے اندر تم دیکھنا میری پیشگوئی کے مطابق مرزا غلام احمد قادیانی کا وطن ایسا اُجاڑ دیا جائے گا کہ قادیان میں جب تم پوچھو گے کہ مرزا غلام احمد کون تھا تو کوئی بتانے والا نظر نہیں آئے گا۔ کوئی ہوا کرتا تھا۔ جس کا نام و نشان یہاں سے مٹا دیا گیا۔ یہ جو ابی کارروائی اُس کی تین سال چاہتی تھی۔ اس لئے حضرت مسیح موعود علیہ الصلوٰۃ والسلام کو اللہ تعالیٰ نے چھ سال کا عرصہ بتایا اور تین سال ختم ہوتے ہی چوتھے سال میں لیکھرام کو پکڑ لیا۔ ایک بڑی، ذلت اور مار کا ایک بڑا نشان جو اُس نے اپنی آنکھوں کے سامنے دیکھا۔ وہ یہ تھا کہ اُس کی تمام پیشگوئیاں جھوٹی نکلیں اور حضرت مسیح موعود علیہ الصلوٰۃ والسلام کی بستی کو اس تین سال کے عرصہ میں ترقی پر ترقی ملتی رہی اور بڑی حسرت کے ساتھ لیکھرام نے اپنی پیشگوئیوں کو جھوٹا اور جعلی اور مصنوعی ثابت ہوتا ہوا دیکھ لیا۔

پس بعض لوگ جو خیال کرتے ہیں کہ چھ سال کا عرصہ تو لمبا عرصہ ہے۔ یہ لمبا عرصہ نہیں اس عرصہ میں لیکھرام کی پیشگوئی کا جھوٹا ہونا شامل کر دیا گیا تھا۔ پس جب اُس نے اپنی پیشگوئی کو ناکام اور نامراد ہوتے ہوئے دیکھ لیا۔ پھر ۱۸۹۷ء میں اُس کی پکڑ کا سال آیا ہے یہ کیسے واقعہ ہوا؟ اس کی تفصیل میں اب آپ کے سامنے رکھتا ہوں۔ حضرت مسیح موعود علیہ الصلوٰۃ والسلام نے لیکھرام کی عبرت ناک موت کے متعلق جو پیشگوئی ۱۸۹۳ء سے کر رکھی تھی۔ اُس کی چھ سالہ معیاد مقرر تھی۔ جو اب اختتام کو پہنچ رہی تھی اور مارچ کے مہینے میں عید الفطر کا دن بھی آ رہا تھا۔ جو اس واقعہ کی معین علامت بتائی گئی تھی۔ پانچ مارچ کو عید الفطر کا دن تھا۔ جو بظاہر سکون سے گزرا۔ لیکن اگلے دن سات بجے شام لیکھرام مکان کی بالائی منزل پر بیٹھے سوامی دیانند کی سوانح عمری لکھ رہا تھا۔ ۱۸۹۷ء کا سال جو شروع ہوا ہے۔ اس وقت تک لیکھرام کی ناکامی تو ثابت ہو گئی۔ مگر لیکھرام کو کیسے قتل کیا گیا اور وہ قاتل کہاں گیا۔ یہ سارا واقعہ جو مخالف لکھنے والوں کو بھی تسلیم ہے کہ اسی طرح ہوا اُس کا خلاصہ یہ ہے۔ کہ پانچ مارچ کو جو عید الفطر کا دن تھا اور یاد رکھیں حضرت مسیح موعود علیہ الصلوٰۃ والسلام کی پیشگوئی میں یہ الفاظ تھے۔۔۔ ستعرف یوم العید و العید اقرب (تذکرہ: ۲۰۱) تو اس بات کو عید کے دن

دیکھے گا اور وَالْعِيدُ اقْرَبْ اور عید قریب ترین ہوگی۔ مراد یہ ہے کہ عید اُس دن سے ملی ہوئی ہوگی۔ جس دن یہ واقعہ ہوگا۔ گویا معین طور پر اُس دن کی بھی خبر دے دی۔ جس دن یہ واقعہ رونما ہونے والا ہے۔ ۱۸۹۷ء میں جو عید آئی وہ جمعہ کے دن تھی اور اُس کے ساتھ ہفتے کا دن تھا جو ملحق تھا۔ ستعرف یوم العید والعید اقرب اُس عید کو پہچان لے گا کیونکہ اس واقعہ کے دن وہ عید قریب ترین ہوگی۔ جو ہفتے کا دن بنتا ہے۔ ہفتے کے دن جو واقعات رونما ہوئے وہ یہ تھے کہ لیکھرام اپنے مکان کی بالائی منزل پر بیٹھا ہوا سوامی دیانند کی سوانح عمری لکھ رہا تھا اور اُس کے پاس ایک ایسا شخص بیٹھا ہوا تھا جس نے لیکھرام کو یہ بیان دیا تھا کہ میں پہلے ہندو ہوا کرتا تھا۔ پھر مسلمان ہو گیا اور پھر مسلمان سے دوبارہ میں آپ کے ہاتھ پر ہندو ہوتا ہوں۔ یہ شخص کبھی کبھی لیکھرام کو آ کے ملا کرتا تھا اور اُس دن وہ آیا اور اُس نے کبیل اوڑھا ہوا تھا اور لیکھرام کے پاس حاضر ہوا اور اُس نے اُس کو بلا کر اپنے ساتھ بٹھالیا اور یہ سوامی دیانند کی تاریخ لکھنے لگا۔ اُس کے ساتھ اُس صحن کے پرلی طرف دروازے بند تھے۔ جن میں اُس کی بیوی اور ماں تھے اور نیچے بازار بس رہا تھا۔ جو آریوں کا بازار تھا اور آریوں پر ہی زیادہ مشتمل تھا۔ پرلی طرف سیدھی دیوار تھی۔ جس پر سے چھلانگ لگانے والا بچ نہیں سکتا تھا اور دو طرف پختہ دیواریں گھری ہوئی تھیں۔ گویا اس شخص کے نکل بھاگنے کا کوئی رستہ نہیں تھا۔ جب لیکھرام نے وہ تصنیف مکمل کی اور آخری فقرہ لکھ کر اپنے ہاتھ انگریزی کے لئے اونچے کئے اُس وقت اس نے خنجر کا اُس پروار کیا اور اس کی انتڑیاں باہر نکل آئیں اور جگہ جگہ سے کٹ گئیں۔ لیکھرام کی چیخ اور دہائی سن کر اُس کی ماں اور اُس کی بیوی دوڑے اور انہوں نے اس شخص کو دیکھا۔ اُس وقت تک یہ وہیں تھا اور اُس کا دیکھنا الہی تقدیر کے مطابق تھا جو بعد میں میں بیان کروں گا۔ اس شخص نے اس کے ہاتھ میں جو چیز تھی اُس کی ماں کے سر پر ماری اور وہ بے ہوش ہو کر جا پڑی اور پھر یہ نکلا ہے اس دہائی کے بعد، نیچے بازار والوں نے کہا کہ ہمارے پاس سے تو کوئی گزر کے نہیں گیا۔ وہ شخص اوپر چڑھ گیا ہوگا۔ چھت پر جا کے دیکھا تو وہاں سے نیچے اترنے کی کوئی جگہ ہی نہیں تھی۔ یعنی دو منزلہ مکان کی چھت کے اوپر سے وہ اگر گرتا تو اُس کی ہڈیاں، پسلیاں ٹوٹ جاتیں۔ لیکن اُس کا کوئی نشان نہیں تھا ہر طرف تلاش کی گئی۔ لیکھرام کو ہسپتال پہنچایا گیا مگر اُس شخص کا کوئی نام و نشان نہیں ملا اور پولیس چھان بین کے باوجود اُس کو مہیا نہ کر سکی۔ لیکھرام کے منہ سے اُس وقت بیل کی طرح نہایت زور کی آواز نکلی۔ حضرت مسیح موعود

کے الفاظ یہ تھے کہ وہ ایک گائے کے پھڑے کی طرح ہے جس کے اندر سے خوار یعنی پھڑے کی آواز نکلے گی۔ بیوی، ماں دوڑے۔ لیکھرام کو فوری طور پر ہسپتال پہنچایا گیا۔ شام کا وقت تھا۔ ڈاکٹر مرزا یعقوب بیگ صاحب یہ احمدی تھے۔ وہ ڈیوٹی پر تھے اور ڈاکٹر پیری جو انگریز ڈاکٹر تھے۔ جنہوں نے آپ کو آپریشن کرنا تھا وہ موجود نہیں تھے۔ ڈاکٹر یعقوب بیگ صاحب نے پیغام بھیجا۔ ڈاکٹر پیری آخر آپ پہنچا اور اُس نے آپریشن کیا اور آپریشن کے دوران جب وہ ڈاکٹر یعقوب صاحب کو مرزا صاحب کے مخاطب ہوتا تھا۔ تو لیکھرام کا نپنے لگتا تھا۔ کیونکہ وہ سمجھتا تھا کہ حضرت مرزا صاحب یہاں بھی پہنچ گئے ہیں اور اس حالت میں بہت ہی کرب کے ساتھ ٹپ ٹپ کے اُس نے جان دی۔ جب لیکھرام کے ساتھ یہ واقعہ گزر گیا تو اُس کی لاش جلادی گئی اور دریا میں بہادی گئی۔ جس طرح پہلے سامری کی لاش جلائی گئی تھی اور عَجَلُ جَسَدٌ لَّهُ خُوَارٌ (تذکرہ: ۲۰۰) اسی پھڑے کے متعلق قرآن کریم کی آیت ہے۔ یہی الہام حضرت مسیح موعود علیہ الصلوٰۃ والسلام کو ہوا تھا جس سے ایک اور مماثلت اور الہی تائید حاصل ہوئی۔ یعنی لیکھرام جو بولتا تھا وہ پھڑے کی طرح ڈکارتا تھا اور اس کے سوا اس کے منہ سے کوئی واضح کھلی بات سمجھ نہیں آتی تھی اور اُس کی لاش کو بھی جلادیا گیا خاستر کر دیا گیا اور اُس کی راکھ پانی میں بہادی گئی۔ یہ پیشگوئی جب پوری ہوئی اور بڑی شان کے ساتھ عین وقت کے مطابق، تاریخوں کے مطابق سو فیصدی درستی کے ساتھ پوری ہوئی تو ہندو اخباروں نے بہت شور مچایا اور انہوں نے حکومت کو توجہ دلائی کہ اس نے یعنی حضرت مسیح موعودؑ نے واقعہ سے پہلے کیسے وہ بیان دیا جس کا ایک ایک لفظ سچا نکلا۔ اس کو کیسے پتا چلا کہ بعینہ یہ واقعات ہوں گے۔ اس کو دن کا کیسے پتا چلا؟ اس کو مہینوں کا کیسے پتا چلا؟ عید کا کیسے پتا چلا؟ لازماً اس شخص نے خود قاتل تیار کر کے بھیجا ہے۔ چنانچہ اس پر بہت سے اخبارات نے بہت شور ڈالا۔ اخبار رہبر ہند لاہور نے اپنی ۵/ مارچ ۱۸۹۷ء کی اشاعت میں لکھا کہ:-

”کہتے ہیں کہ ہندو قادیاں والے کو قتل کرائیں گے۔“ یعنی جو ابی کار روئی کیلئے اُس نے اس طرح آمادہ کرنا شروع کیا کہ لوگوں سے سنتے ہیں کہ ہندو لوگ اب مرزا غلام احمد قادیانی کو نہیں چھوڑیں گے۔ پھر آفتاب ہند نے ۱۸/ مارچ ۱۸۹۷ء کو ”مرزا قادیانی خبردار“ کے عنوان سے خبر شائع کی۔

”مرزا قادیانی بھی امروز و فردا کا مہمان ہے۔ بکری کی ماں کب تک خیر مناسکتی ہے.....۔
پس مرزا قادیانی کو خبردار رہنا چاہئے کہ وہ بھی بقر عید کی قربانی نہ ہو جاوے۔“

سارے ہندوستان میں احمدیت آریوں کے مقابل پر کوئی بھی حیثیت نہیں رکھتی تھی جبکہ آریوں کے ساتھ تمام ہندو قوم شامل ہو چکی تھی اور حضرت مسیح موعود علیہ السلام کا دستور یہ تھا کہ بغیر پہریدار کے، آج میرے ساتھ تو آپ پہریدار دیکھتے ہیں۔ حضرت مسیح موعود علیہ الصلوٰۃ والسلام کے کوئی پہریدار مقرر نہیں تھے۔ آپ اسی طرح صبح کی سیر کو جاتے، اسی طرح واپس آتے۔ اکیلے گھر میں، گھر کے دروازوں پر کوئی نگہدار، کوئی نگہبان مقرر نہیں تھا اور تنہا سارے سفر کرتے تھے اور ان ساری دھمکیوں کو آپ ذرا بھی خاطر میں نہیں لاتے تھے کیونکہ اللہ تعالیٰ کی طرف سے آپ کے ساتھ حفاظت کا وعدہ تھا۔ ہندوؤں کی طرف سے بہت سے اشتہار شائع کئے گئے اور انعام مقرر کئے گئے کہ کسی طرح اُس قاتل کو ڈھونڈو وہ کون ہے؟ اُس کا ماضی کیا ہے؟ وہ کہاں چلا گیا؟ اور اس ضمن میں بعض خبریں دی گئیں۔ یہاں تک کہ کشمیر سے بھی لوگ پکڑ کے لائے گئے اور دور دور سے اس جُٹے میں کہ یہ وہ شخص ہے جس کا نہ سر نہ پیر، بعید نہیں کہ یہی قاتل ہو۔ ان کو پولیس نے پکڑا اور حاضر کیا تو اُس وقت ماں اور بیوی جنہوں نے قاتل کو دیکھ لیا تھا۔ اُنہوں نے گواہی دی کہ ہرگز یہ وہ نہیں۔ اس کی شکل اُس سے نہیں ملتی۔ تو خدا تعالیٰ نے ایک ایک چیز کا انتظام کر رکھا تھا، وہ کون تھا؟ کہاں سے آیا کہاں چلا گیا؟ کسی کو کوئی خبر نہیں۔ لیکن ان دھمکیوں کے ساتھ بعض مسلمان علماء تھے جو خاموش ہو گئے۔ ان کو یہ تو ہمت نہیں پڑتی تھی کہ اس کی تائید میں اٹھ کھڑے ہوں۔ ان کو پتا تھا کہ سارے مسلمان پھر یہ نشان دیکھ کے احمدی مسلمان ہو جائیں گے لیکن ان میں سے بعض مخالف ایسے تھے جنہوں نے خفیہ پیغام حضرت مسیح موعود علیہ الصلوٰۃ والسلام کو بھجوائے کہ ایک آپ ہی تو ہیں جوڑے ہیں رسول اللہ ﷺ کی عزت کی خاطر اور آپ کو خطرہ ہے اس لئے اس خطرہ میں ہم آپ کے ساتھ ہیں۔ ہم آپ کو متنبہ کرتے ہیں کہ اپنے لئے ساری احتیاطیں برتیں۔ ہر قسم کی احتیاطی کارروائی کریں۔ پہریدار مقرر کریں۔ وغیرہ وغیرہ۔ بہت سے مشورے دیئے گئے۔

حضرت مسیح موعود علیہ الصلوٰۃ والسلام نے کسی مشورے کو قبول نہ کیا اور اپنی زندگی اور طرزِ بود و باش میں کوئی بھی تبدیلی نہ کی وہی اکیلے تنہا کبھی صبح جلدی سے سیر کو نکل جانے والے تھے یہاں تک کہ

بعض دفعہ صرف ایک خادم ساتھ ہوا کرتا تھا۔ گھر پہ کوئی پہریدار نہیں، ہر شخص آتا جاتا تھا اور حضرت مسیح موعود علیہ الصلوٰۃ والسلام کے روزمرہ کاموں میں کوئی ذرہ بھر بھی تبدیلی نہ آئی۔ ہاں ایک مولوی تھا جس کو یہ بدبختی نصیب ہوئی کہ اُس نے آریوں کی تائید میں حضرت مسیح موعود علیہ الصلوٰۃ والسلام کے خلاف زبان درازی شروع کر دی۔ اُس مولوی کا نام محمد حسین بٹالوی ہے۔ انتہائی استہزاء کی زبان جو آنحضرت ﷺ کے خلاف لیکھرام استعمال کیا کرتا تھا۔ اُسے خاطر میں نہ لایا اور اپنے رسالہ اشاعت السنۃ میں الہامی قاتل کے عنوان سے مضمون لکھا۔ جب حضرت مسیح موعود علیہ الصلوٰۃ والسلام کو اس سلسلہ میں بار بار تنگ کیا گیا اور جیسا کہ میں نے بیان کیا ہے مولوی محمد حسین بٹالوی بھی رسول اللہ ﷺ کے دشمن کے حق میں آپ کے خلاف اٹھ کھڑا ہوا اور حضرت مسیح موعود علیہ الصلوٰۃ والسلام کا نام الہامی قاتل رکھا۔ ہندو اخبارات نے جہاں تک ان کی بن پڑی انہوں نے حضرت مسیح موعود علیہ الصلوٰۃ والسلام کے خلاف شور ڈالا۔ اُس وقت حضرت مسیح موعود علیہ الصلوٰۃ والسلام کے متعلق اتنی زیادہ کھڑی پک چکی تھی اور ہندو اخبارات نے ہر چکانی کر چکے تھے کہ اچانک ایک دن غیر متوقع طور پر پولیس نے حضرت مسیح موعود علیہ الصلوٰۃ والسلام کے گھر کو گھیرے میں لے لیا۔ اُس وقت جو ”سپر نٹنڈنٹ پولیس“ تھا وہ انگریز تھا اور اُس کے نائبین میں سے ایک انسپکٹر پولیس جو مسلمان تھا لیکن حضرت مسیح موعود علیہ الصلوٰۃ والسلام کے خلاف ہمیشہ پلید زبان استعمال کیا کرتا تھا اور اُس نے یہ اعلان کیا تھا کہ میں ان ہاتھوں سے مرزا قادیانی کو تھکڑی پہناؤں گا، دیکھو وہ کیسے مجھ سے بچ کے نکلتا ہے۔ چنانچہ جو تلاشی شروع ہوئی اُس میں حضرت اُمّ المؤمنین رضی اللہ تعالیٰ عنہا کے ایک بیان کا خلاصہ میں آپ کے سامنے رکھتا ہوں۔ آپ فرماتی ہیں کہ (میری پھوپھی جان حضرت) مبارکہ بیگم کا چہلہ نہائے ہوئے ابھی دو تین دن ہی گزرے تھے کہ اوپر کے مکان سے زور زور کی آوازیں آنی شروع ہوئیں۔ مسجد کا دروازہ بڑے زور سے کھٹکا اور اس طرف سے بھی ایک سپاہی نمودار ہوا۔ حضرت صاحب اندر دالان میں بیٹھے کام کر رہے تھے۔ آپ کو پیغام بھجوایا گیا کہ سپاہی آگئے ہیں۔ آپ بڑے اطمینان سے اٹھے مسجد کی طرف گئے۔ دیکھا تو وہاں انگریز پولیس کپتان کھڑا تھا۔ حضور نے اُسے مکان کے اندر آنے کی دعوت دی اور اُس کے ساتھ ہی پولیس نے مکان پر ہر جگہ سے قبضہ کر لیا اور تمام اونچی جگہوں پر کھڑا ہو کر مکان کی حرکات و سکنات کا ملاحظہ کرنے لگے۔ اُس وقت ہمارے بچا جان حضرت مرزا

بشیر احمد صاحب چھوٹے تھے اور اماں جان کو سب سے پہلے اس واقعہ کی اطلاع انہوں نے یہ دی کہ پائی آیا ہے۔ پائی آیا ہے۔ اماں جان حیران تھیں۔ یہ پائی آیا ہے کیا مطلب ہے۔ تو وہ سپاہی کو دیکھ رہے تھے۔ اُس سپاہی کو پائی کہتے تھے۔ تو سب سے پہلی جو اطلاع ملی ہے وہ اُس بچے کی طرف سے ملی کہ سپاہی آ گیا ہے۔ لیکن پولیس کا جیسا کہ رواج ہے چاروں طرف سے، ہر طرح سے مسلح پولیس نے مکان کو گھیر رکھا تھا، حضرت مسیح موعود علیہ الصلوٰۃ والسلام نے اُس سپرنٹنڈنٹ پولیس کو جو انگریز تھا سے فرمایا کہ اجازت ہو تو آپ کی کوئی خاطر کی جائے۔ گرم دودھ یا اور کوئی چیز۔ اس لئے کہ اس بیچارے کو تلاشی کے دوران ایک چھوٹے دروازے سے گزرنا پڑا تھا اور سرتانی زور سے ٹکرایا تھا کہ بھٹا گیا تھا اس لئے نہیں کہ آنے والے پولیس کی کوئی خاطر کی جا رہی ہے۔ اُس کی بیماری کے پیش نظر مسیح موعود علیہ السلام نے فرمایا۔ کہ میں گرم دودھ لے آؤں، کوئی چیز لاؤں، تو تھوڑی دیر کے بعد اُس نے کہا نہیں میں ٹھیک ہوں میں سنبھل گیا ہوں۔ اب جو تلاشی ہوئی ہے اُس کا حال یہ تھا کہ تمام تالے توڑے گئے ہر کوئی کھدرا دیکھا گیا، تمام ڈاک کی تلاشی لی گئی، بعض اینٹیں اکھیڑی گئیں، بعض دیوار کے پیچھے جہاں خیال تھا کہ کوئی چیز چھپائی جا سکتی ہے ان دیواروں کو اکھیڑ دیا گیا اور کوئی امکان باقی نہیں چھوڑا۔ جس سے کہ چھپانے والا کوئی چیز چھپا سکے۔ یہاں تک کہ بعض خطوط نکالے گئے جن خطوط میں حضرت مسیح موعود علیہ الصلوٰۃ والسلام کو لیکھرام کی موت پر مبارک باد لکھی گئی تھی۔ وہ خطوط اس پولیس افسر کے سامنے پیش کئے گئے۔ تو یہ انسپکٹر پولیس دوڑا دوڑا گیا کہ دیکھو یہ پکڑا گیا اس شخص کو اس کے مریدوں نے مبارک باد کے خط لکھے ہیں۔ ثابت ہوتا ہے کہ اس کا دخل ہے۔ وہ انگریز بہر حال منصف مزاج تھا۔ اُس نے کہا کیا باتیں کر رہے ہو۔ اس خط سے اس کا ملوث ہونا کیسے ثابت ہو سکتا ہے۔ حضرت مسیح موعود علیہ الصلوٰۃ والسلام نے فرمایا کہ یہ تو ایک خط ہے میرے پاس ایک صندوقچی بھری پڑی ہے۔ اجازت ہو تو میں وہ لے آؤں۔ اُس صندوقچی میں سارے مبارک باد کے خط تھے۔ غرضیکہ اتنی تلاشی ہوئی ہے کہ اُس تلاشی میں اشارہ بھی کوئی ثبوت کسی قسم کا اگر مہیا ہوتا تو وہ ضرور وہاں سے نکلنا چاہئے تھا۔ یہ جب واقعہ گزر گیا اور پولیس نے بالآخر حضرت مسیح موعود علیہ الصلوٰۃ والسلام کو بری الذمہ قرار دے دیا۔ تب بھی سارے ہندوستان سے آریہ سماج کی طرف سے اور بعض دوسرے ہندوؤں کی طرف سے دشمنی کا شور بڑھتا رہا اور باوجود اُس دشمنی کے شور کے حضرت مسیح موعود علیہ الصلوٰۃ والسلام

نے کچھ نہیں کہا۔ اسی طرح آپ نے بقیہ زندگی بسر فرمائی اور یہ ۱۸۹۷ء کا جلسہ تھا جو اس لیکچر ام کی پیشگوئی کے بعد اس شان کے ساتھ منایا جا رہا تھا۔ باہو گھانسی رام ایم۔ اے۔ ایل۔ ایل۔ بی کا اعلان تھا۔ اُس نے یہ بات حق کہی کہ ”صوبہ پنجاب کے دارالخلافت لاہور میں یہ قتل ہوا مگر پولیس قاتل کا پتا چلانے میں ناکامیاب رہی۔ اتفاق یہ دیکھئے غلام احمد کی پیشگوئی پوری ہوئی اور پنڈت لیکچر ام کو شہادت نصیب ہوئی۔ اس بات کو پر میشر ہی جان سکتا ہے کہ یہ اُس کا بھیجا ہوا عذاب تھا یا انسان کا۔“ چنانچہ ہندوؤں نے کھلے عام بڑے بڑے لیڈروں اور لکھنے والوں نے یہ تسلیم کیا۔ پنڈت مدن گوپال مومن پاراشر سنا تن دھرمی سابق ایڈیٹر ”اندھیر“ پٹی ضلع لاہور کا یہ اعتراف ہے۔ وہ لکھتے ہیں۔

”لیکچر ام کے مارے جانے کی نسبت پیشگوئی اور الزام قتل سے انجام کار اپنے بری ہونے کی پیشگوئی پوری ہوئی۔“

حضرت مسیح موعود علیہ الصلوٰۃ والسلام نے اپنی بریت کے لئے پیشگوئی فرمائی تھی۔ آپ نے فرمایا تھا یہ میری پیشگوئی ہے۔ لفظاً لفظاً پوری ہوگی۔ لیکن تم دیکھنا کہ مجھ پر الزام لگانے والے جھوٹے نکلیں گے اور میری بریت بھی شائع ہوگی۔ چنانچہ یہ بریت بھی خدا تعالیٰ کے فضل سے واقعہ ظہور پذیر ہوئی۔ یہ ایک واقعہ ہے جو مشہور آریہ سماجی پنڈت دیو پرکاش نے لیکچر ام کے قتل کے متعلق خود لکھا ہے اور ان سب باتوں کی تصدیق کی ہے۔ وہ یہ لکھتا ہے عین اُس وقت جبکہ پنڈت جی نے مہرشی کے جیون کے اس آخری حصہ کو جس وقت کہ انہوں نے اپنی زندگی کا ویدک دھرم کے راستہ میں قربان کیا اور کہا ایشور تیری اچھیا (خواہش) پورن (پوری) ہو۔ (یعنی اے خدا تیری خواہش پوری ہو۔ تیری رضا پوری ہو۔) ختم کیا اور تھکاوٹ کے سبب اٹھ کر سات بجے شام کے وقت انگڑائی لی۔ اُس وقت وہ خنجر اُس کے پیٹ میں گھونپ دیا۔ یہ ہندو لکھنے والا اقرار کر رہا ہے کہ لیکچر ام کے آخری الفاظ اُٹھتے ہوئے یہ تھے۔ کہ اب میں نے اپنا کام ختم کر لیا۔ اے ایشور تیری اچھیا ہو۔ اے خدا اب جو تو چاہتا ہے وہ کر۔ عین اُس وقت وہ خنجر اُس کے پیٹ میں گھونپ دیا گیا۔ وہ کہتے ہیں کہ انہوں نے اپنی زندگی کو ویدک دھرم میں اس راہ پر قربان کر دیا۔ وہ کہتے ہیں تب پنڈت جی کی ماتا اور دھرم پتی اُس کی طرف دوڑیں۔ اب یہ واقعہ ہماری تاریخ میں نہیں ملتا اس لئے میں آپ کے سامنے رکھنا چاہتا ہوں۔

کہ ہندو لکھنے والوں کا جو لیکچر ام سے گہرا تعلق رکھتے تھے ان کا یہ اقرار ہے اور یہ وجہ ہے کہ خدا تعالیٰ نے اُس کی شکل دکھادی تھی ورنہ پتا نہیں کس مظلوم کو وہ پکڑ کر تختہ دار پر چڑھا دیتے اور یہ لکھ دیتے کہ قاتل پکڑا گیا۔ وہ لکھتا ہے۔ تب پنڈت جی کی ماتا اور دھرم پتی اُس کی طرف دوڑیں۔ اُس وقت اس بے رحم ظالم نے پنڈت جی کی بوڑھی ماتا کو بیلنا اس زور سے مارا کہ وہ اچانک چوٹ لگنے کے سبب سے بے ہوش ہو کر گر گئیں اور وہ بے ایمان قاتل فرار ہو گیا۔ کچھ دیر کے بعد لوگ جمع ہو گئے۔ اور پنڈت جی کو ہسپتال لے گئے۔ یہ کچھ دیر کے بعد والی بات غلط ہے یہ جو شور مچا رہا تھا۔ اُس کے ساتھ ہی دھڑا دھڑ لوگ اُوپر چڑھنے شروع ہوئے تھے اور یہی وجہ ہے کہ انہوں نے کہا کہ ہمارے پاس سے تو قاتل نہیں گزرا، اُوپر جا کے دیکھو، اُوپر جا کے دیکھا تو وہاں اُس کا کوئی نشان نہیں تھا۔ حضرت مسیح موعود علیہ الصلوٰۃ والسلام نے اپنی بریت پر اس لحاظ سے اکتفا نہیں فرمایا کہ حکومت کی طرف سے تحقیقی کارروائی کے نتیجے میں آپ کو بری قرار دیا گیا۔ آپ خدا تعالیٰ کی طرف سے بریت چاہتے تھے۔ دشمن مسلسل آپ پر الزام لگا رہا تھا اور بے حد غلیظ زبان استعمال کر رہا تھا کہ یہ قاتل ہے، یہ الہامی قاتل ہے، یہ فلاں قاتل ہے، اس سے ہم نہیں گے۔

حضرت مسیح موعود علیہ الصلوٰۃ والسلام نے ان سب باتوں کا ازالہ اس طرح فرمایا۔ اب دیکھئے مسیح موعود علیہ الصلوٰۃ والسلام کی شخصیت کس شان کے ساتھ ظاہر ہوتی ہے۔ فرمایا کہ ”یہ لوگ الزامات لگا رہے ہیں۔ ابھی تک کہہ رہے ہیں کہ میں قاتل ہوں۔ اس کا ایک حل ہے جو میں پیش کرتا ہوں وہ یہ ہے کہ ایسا شخص میرے سامنے کھائے جس کے الفاظ یہ ہوں کہ ”میں یقیناً جانتا ہوں کہ یہ شخص سازشِ قتل میں شریک یا اس کے حکم سے واقعہ قتل ہوا ہے۔ پس اگر یہ صحیح نہیں ہے تو اے قادر خدا ایک برس کے اندر مجھ پر عذاب نازل کر جو بہت ناک عذاب ہو مگر کسی انسان کے ہاتھوں سے نہ ہو۔ (کسی انسان کے ہاتھوں سے نہ ہو ورنہ لوگ پھر شک کریں گے) اور نہ انسان کے منصوبوں کا اس میں کچھ دخل متصور ہو سکے۔ پس اگر یہ شخص ایک برس تک میری بددعا سے بچ گیا تو میں مجرم ہوں اور اس سزا کے لائق کہ ایک قاتل کے لئے ہونی چاہئے۔ اب اگر کوئی بہادر کلیجے والا آریہ جو اس طور سے تمام دنیا کو شبہات سے چھڑا دے تو اس

طریق کو اختیار کرے۔“ (سراج منیر، روحانی خزائن جلد ۱۲ صفحہ: ۲۹)

لیکھرام اپنے کبیر کردار کو پہنچ گیا۔ حکومت کی طرف سے بریت جاری ہوگئی اور شائع کردی گئی اور حضرت مرزا صاحب ہیں کہ میدان چھوڑ ہی نہیں رہے۔ اُسی طرح دنگل میں کھڑے ہیں۔ فرماتے ہیں کہ میرا خدا فیصلہ کرے گا۔ اے الزام لگانے والو اگر تم سچے ہو تو آؤ میدان میں اور میں بھی خدا کی قسم کھا کے کہتا ہوں کہ ایک سال کے بعد جو کچھ تم مجھ سے کرنا چاہو گے وہ کر لو اور میری جان حاضر ہے۔ اس مقابلہ کے بعد گنگا بٹن کی آمدگی اور فرار کا واقعہ ہے۔ گنگا بٹن نے ۳۱ اپریل ۱۸۹۷ء کو یہ اعلان کیا کہ میں قسم کھانے کو تیار ہوں لیکن کچھ شرطیں ہیں اگر مرزا صاحب یہ شرطیں مان جائیں تو میں حاضر ہوں شرطیں کیا تھیں؟ پیشگوئی پوری نہ ہونے کی حالت میں آپ کو پھانسی دی جائے گی۔ پہلی شرط۔ میرے لئے دس ہزار روپیہ گورنمنٹ کے پاس جمع کر دیا جائے تاکہ آپ کو پھانسی دینے کے بعد جو میں جشن مناؤں۔ اُس کے لئے کچھ روپیہ پیسہ بھی ہو۔ جب میں قادیان میں قسم کھانے کے لئے آؤں اس بات کا ذمہ لیا جائے کہ مجھے لیکھرام کی طرح قتل نہ کیا جائے۔ حضرت مسیح موعود علیہ الصلوٰۃ والسلام نے گنگا بٹن کی تینوں شرائط منظور فرمائیں اور لکھا کہ:-

”غرض میں طیار ہوں نہ ایک دفعہ بلکہ ہزار دفعہ گورنمنٹ کی عدالت میں یہ اقرار کر سکتا ہوں کہ جب میں آسمانی فیصلہ سے مجرم ٹھہروں تو مجھ کو پھانسی دی جائے۔ میں خوب جانتا ہوں کہ خدا نے میری پیشگوئی پوری کر کے دین اسلام کی سچائی ظاہر کرنے کے لئے اپنے ہاتھ سے یہ فیصلہ کیا ہے۔ پس ہرگز ممکن نہیں ہوگا کہ میں پھانسی لگوں۔ یا ایک خرمہہ کسی تکذیب کرنے والے کو دوں یا ایک خرمہہ یعنی ایک پائی ایک پیسہ جو کچھ بھی آپ اُسے کہہ لیں کسی تکذیب کرنے والے کو دوں۔ بلکہ وہ خدا جس کے حکم سے ہر ایک جنبش و سکون ہے۔ اس وقت کوئی اور ایسا نشان دکھائے گا جس کے آگے گردنیں جھک جائیں گی۔“ (مجموعہ اشتہارات جلد دوم صفحہ: ۷۵)

میدان میں کھڑے ہیں اور دشمن کو دعوت پہ دعوت دے رہے ہیں۔ یہ اشتہار پڑھ کر لالہ جی نے کہا ایک سال کو میں نہیں مانتا۔ چاہتا ہوں کہ فوراً زمین میں غرق کیا جاؤں۔ تو اُس کا مطلب تھا کہ اس طریق پر میں بھاگنے کیلئے ایک راہ نکالوں گا۔ یا یہ کہ مہینہ اور گھنٹہ موت کا مجھے بتا دیا جائے۔

حضرت اقدس نے جواب دیا کہ یہ آپ کے پہلے اقرار کے خلاف ہے۔ آپ نے خود جو شرطیں لکھی تھیں ان شرطوں کو میں من و عن تسلیم کر چکا ہوں۔ ان شرطوں میں ایک سال والی بات موجود ہے۔ پس آپ کے پہلے اقرار سے پھرنے کا آپ کو کوئی حق نہیں۔ علاوہ اس کے کہ میں خدا تعالیٰ کی طرف سے مأمور ہوں اُس کے حکم سے زیادہ نہیں کر سکتا۔ اُس نے مجھے ایک سال کا وعدہ فرمایا ہے۔ میں اپنی طرف سے تو باتیں بنا نہیں رہا چونکہ خدا نے مجھے ایک سال کا کہا ہے۔ میں ایک سال پر قائم رہوں گا۔ ہاں اگر معیاد کے اندر کوئی زیادہ تشریح خدا تعالیٰ کی طرف سے کی گئی تو میں اُس کو شائع کر دوں گا۔ مگر کوئی عہد نہیں۔ آپ اگر اپنی بہادری پر قائم ہیں تو ایک سال کی شرط قبول کر لیں۔ میں یہ اقرار بھی کرتا ہوں کہ صرف اس حالت میں یہ نشان نشان سمجھا جائے گا۔ جب کسی انسانی منصوبہ سے آپ کی موت نہ ہو اور کسی دشمن بداندیش کے قتل کا شبہ نہ ہو۔ لالہ گنگایشن نے اب کی دفعہ یہ شرط بھی زائد کی تھی کہ اگر آپ جھوٹا نکلنے کی صورت میں پھانسی دیئے جائیں۔ تو لاش گنگایشن کے حوالے کی جائے جو چاہے تو جلادے یا دریا برد کر دے۔ حضرت مسیح موعود علیہ الصلوٰۃ والسلام اس شرط کی منظوری کا بھی اعلان فرماتے ہیں اور آپ نے اس کے ساتھ لکھا۔

”میرے نزدیک بھی جھوٹے کی لاش ہر ایک ذلت کے لائق ہے اور یہ شرط درحقیقت بہت ضروری تھی جو لالہ گنگایشن صاحب کو عین موقع پر یاد آگئی لیکن ہمارا بھی حق ہے کہ یہی شرط بالمقابل اپنے لئے بھی قائم کریں۔ ہم نے مناسب نہیں دیکھا کہ ابتداءً اپنی طرف سے یہ شرط لگا دیں مگر اب چونکہ لالہ گنگایشن صاحب نے بخوشی خود یہ شرط قائم کر دی ہے اس لئے ہم بھی تہہ دل سے شکر گزار ہو کر اس شرط کو قبول کر کے اسی قسم کی شرط اپنے لئے قائم کرتے ہیں اور وہ یہ ہے کہ گنگایشن صاحب حسبِ منشاء پیشگوئی مَر جائیں تو ان کی لاش بھی ہمیں مل جائے تا بطور نشان فتح وہ لاش ہمارے قبضہ میں رہے اور ہم اُس لاش کو ضائع نہیں کریں گے بلکہ بطور نشان فتح مناسب مصالحوں کے ساتھ محفوظ رکھ کر کسی عام مندر میں یا لاہور کے عجائب گھر میں رکھو ادیں گے۔“ (مجموعہ اشتہارات جلد دوم صفحہ ۸۵-۸۶)

کس شان کا انسان ہے۔ کیسی باتیں کرتا ہے۔ جس شخص نے خود قتل کا منصوبہ بنایا ہو اُس کو

علم ہو کہ خدا کا اس میں کوئی بھی دخل نہیں وہ دنیا کی عدالتوں سے بری ہو چکا ہو۔ اُسے ضرورت کیا پڑی ہوئی تھی کہ دوبارہ خدا کی عدالت میں جا پڑے اور اس شان اور اس دلیری اور اس بہادری کے ساتھ یہ اعلان کرے کہ ہاں میری لاش تم لو اور تمہاری لاش میں۔ میری لاش کو تو تم کہتے ہونا کہ جلاؤ گے اور بکھیر دو گے میں تمہاری لاش کی عزت کروں گا اور فرعون کی طرح اُس کی مٹی بنا کر لاہور کے عجائب گھر میں رکھوائی جائے گی۔ اب لالہ جی کے لئے کوئی راہ فرار باقی نہیں تھی۔ حضرت مسیح موعود علیہ الصلوٰۃ والسلام ان کی شرطوں کو تسلیم کرتے ہوئے بار بار لکلا کر رہے تھے کہ آؤ میدان میں آؤ۔ مگر لالہ گنگایشن صاحب کو اپنی لاش سامنے نظر آرہی تھی۔ وہ مردِ خدا کیسے بنتے۔ لاچار ایک اشتہار میں اپنی لاش دینے سے انکار کر کے اس قصے کو ختم کر دیا۔ انہوں نے لکھا کہ یہ جو لاش دینے والی شرط ہے اگرچہ میں نے ہی لگائی تھی مگر میں اس کے لئے تیار نہیں ہوں اس لئے اس قصے کو ختم کر دیا جائے۔ یہ وہ الہی مناظرہ تھا جو آسمان کے نیچے، خدا تعالیٰ کی نگاہ کے سامنے اس دنیا میں کیا جا رہا تھا۔ اور یہ وہ مباہلہ تھا جو اس طرح اپنے انجام کو پہنچا۔

عجیب بات ہے کہ عین سو سال کے بعد اسی سال یعنی ۱۹۹۷ء میں ضیاء الحق کی ہلاکت کے سلسلہ میں بھی میری اسی طرح بریت ہوئی۔ زمین سے بھی میری بریت ہوئی اور آسمان سے بھی میری بریت ہوئی۔ جو قاتل کہنے والا تھا وہ خود مباہلہ کا نشان بن کر ہلاک ہو گیا۔ اُس کا ذکر میں بعد میں پھر کروں گا۔ لیکن ضیاء الحق کے متعلق یہ بات قابل ذکر ہے کہ امریکی فضائیہ کے ریسرچ سیل نے سابق صدر پاکستان کے طیارہ کے حادثہ کے بارہ میں اپنی رپورٹ مکمل کر لی ہے جو شائع کر دی گئی ہے۔ وہ یہ کہتے ہیں کہ کسی فتنی خرابی کی وجہ سے جس کا ہمیں علم نہیں ہو سکا یہ طیارہ تباہ ہوا ہے۔ ۱۹۸۸ء میں ہونے والے حادثہ میں تخریب کاری کے کوئی شواہد نہیں ملے، کسی قسم کی تخریبی کارروائی کا کوئی شبہ نہیں۔ بلیک بکس جو ہر قسم کی خرابی کو ریکارڈ کرتا ہے وہ ملا ہے قطع طور پر اُس سے ثابت ہوتا ہے کہ کسی قسم کی کوئی تخریبی کارروائی اُس جہاز میں نہیں کی گئی تھی۔ یہ معلوم ہے کہ جہاز کے تمام انجنوں نے حادثہ کے وقت فوری طور پر کام کرنا بند کر دیا تھا۔

یہ اللہ تعالیٰ کی طرف سے ایک عجیب نشان ہے۔ تمام انجنوں نے بیک وقت بغیر کسی ایسی وجہ کے جو بلیک بکس ریکارڈ کرتا کام کرنا بند کر دیا۔ پس اُس کے اچانک بند ہونے کی وجہ کبھی سمجھ نہیں آئے

گی کیونکہ ایک بلیک بکس ہی گواہ تھا۔ تو جس طرح لیکھرام اپنے انجام کو پہنچا اور اُس کی ہلاکت کی وجہ کبھی سمجھ نہیں آسکی اسی طرح اس زمانہ کا لیکھرام بھی اپنے اُس انجام کو پہنچا جو اُس کے لئے مقدر تھا۔ جس کے متعلق میں اپنی نظم میں پاکستان میں ہوتے ہوئے ان صاحب کی موجودگی میں یہ اعلان کر چکا تھا کہ:

۴ کل چلی تھی جو لیکھو پہ تیغ دعا، آج بھی اڈن ہوگا تو چل جائے گی (کلام طاہر صفحہ ۱۴۰)

اُس خدائی تقدیر نے اس دور کے اس لیکھرام کا بھی صفایا کیا اور یہ ۱۸۹۷ء کی بات ہے اور آج ۱۹۹۷ء ہے پس دیکھو اللہ تعالیٰ کے فضل کے ساتھ کس طرح ایک سو سال کے بعد ایک سال دہرایا جا رہا ہے۔ یہ میں دہرانے کا لفظ اس لئے خصوصیت سے استعمال کر رہا ہوں کہ آپ دیکھیں گے۔

انشاء اللہ تعالیٰ حضرت مسیح موعود علیہ الصلوٰۃ والسلام کو جماعت کی ترقی کے جتنے بھی الہامات اس سال میں ہوئے تھے وہ انشاء اللہ جماعت کے حق میں بھی اُسی طرح اس سال میں پورے ہوں گے۔ پس اُس الہی جشن منانے کی تقریب کے لئے تیاری کریں جو عالمی جشن ہو۔ اس میں توحید کی فتح ہوگی اور خدا تعالیٰ کی منہ کی ساری باتیں پوری ہوں گی۔ جو لیکھرام پہلے قتل ہوا ویسا ہی لیکھرام دوبارہ آپ کی آنکھوں کے سامنے اپنے انجام کو پہنچ چکا ہے۔ وہی باتیں جو اُس کے اُس زمانہ میں ظاہر ہوئیں جس نے حضرت مسیح موعود علیہ الصلوٰۃ والسلام کو اس سے بری الذمہ فرمایا وہی باتیں آج اس زمانہ میں بھی پوری ہو رہی ہیں۔ یہ وہ زمانہ ہے جبکہ میں نے بھی اس سال دوبارہ مہبلہ کا چیلنج دیا ہے جس طرح حضرت مسیح موعود علیہ الصلوٰۃ والسلام نے ان بد سختوں کو ایک مہبلہ کا چیلنج دیا تھا۔ میں نے بھی ایک آخری مہبلہ کا چیلنج دیا ہے اور اس مہبلہ کے متعلق انشاء اللہ تعالیٰ میں کل کی تقریر میں کچھ آپ کے سامنے پیش کروں گا۔ آسمان سے شہادتیں اُتر رہی ہیں آسمان سے گواہیوں کا نزول ہو رہا ہے، خدا بڑے زور آور حملوں کے ساتھ دنیا پر یہ ثابت کر رہا ہے کہ احمدیت سچی ہے اور خدا کی جماعت ہے۔ اس جماعت کو دنیا میں پھیلانا ہی پھیلنا ہے۔ اسے تمام عالم پر محیط ہونا ہے۔ تمام کائنات پر اگر ایک بادشاہی ہوگی تو وہ توحید کی بادشاہی ہوگی۔ ہم ادنیٰ غلام ہیں جو اس بادشاہی کو قائم کرنے کے لئے چُنے گئے ہیں۔ اللہ تعالیٰ ہمیں اس کی توفیق عطا فرمائے۔ اب میں اس خطاب کو جو کچھ اندازے سے زیادہ ہی لمبا ہو گیا ہے ختم کرتا ہوں۔ جو مضمون میں آج آپ کے سامنے رکھ چکا ہوں اللہ کے فضل کے ساتھ اس سے پہلے اس طرح احمدیت کی تاریخ میں پیش نہیں کیا گیا۔

اب دعا کر لیں۔ (دعا) امین

تمام دنیا کو لا الہ الا اللہ کے نعروں سے بھر دیں۔

حضرت مسیح موعود علیہ الصلوٰۃ والسلام کے الہامات کی روشنی

میں جماعت کی ترقی کی خوشخبری

(افتتاحی خطاب جلسہ سالانہ ۳۱ جولائی ۱۹۹۸ء بمقام اسلام آباد ٹلفورڈ برطانیہ)

تشهد و تعوذ اور سورۃ فاتحہ کے بعد حضور انور نے درج ذیل آیت قرآنی تلاوت کی۔
 وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ
 وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ (آل عمران: ۱۰۵)
 پھر فرمایا:-

اور چاہئے کہ تم میں سے ایک جماعت خیر کی طرف بلانے والی ہو اور نیکی کا حکم دینے والی
 اور برائیوں سے روکنے والی ہو۔ اور یہی وہ لوگ ہیں جو کامیاب ہونے والے ہیں۔
 آج اللہ تعالیٰ کے فضل سے جلسہ یو۔ کے۔ کا آغاز ہو چکا ہے۔ مگر عملاً یہ اس وقت ساری
 دنیا کی نمائندگی میں جلسہ ہو رہا ہے۔ دراصل آغاز تو جمعہ کے خطبہ سے ہی ہو گیا تھا مگر جیسا کہ روایت
 چلی آتی ہے ایک افتتاحی تقریر اس کے بعد بھی ہوا کرتی ہے۔ سب سے پہلے تو میں آپ کی خدمت
 میں یہ عظیم الشان خوشخبری پیش کرتا ہوں کہ آج اللہ تعالیٰ کے فضل سے اس جلسہ کی حاضری اس وقت
 تک چودہ ہزار چار سو چھ ہو چکی ہے جبکہ گزشتہ سال یہ حاضری ساڑھے سات ہزار تھی۔ تو عملاً پہلے دن

کی افتتاحی تقریر کے وقت گزشتہ سال کی سب سے زیادہ حاضری سے دگنی حاضری ہو چکی ہے اور ابھی آنے والوں کا تانتا بندھا ہوا ہے۔ اللہ ہی بہتر جانتا ہے کہ کہاں تک یہ حاضری بڑھے گی مگر میں یہ دعا کرتا ہوں کہ اللہ کے پاک بندوں سے حاضری بڑھے ان پاک بندوں سے جن پر اللہ کے پیار کی نظریں پڑیں۔ اس کے بعد اب میں افتتاحی خطاب کا باقاعدہ آغاز کرتا ہوں۔ جو تلاوت میں نے کی ہے اسی تعلق میں چند احادیث نبویہ آپ کے سامنے رکھتا ہوں۔

عَنْ أَبِي ذَرٍّ قَالَ قَالَ رَسُولُ اللَّهِ ﷺ تَبَسُّمُكَ فِي وَجْهِ أَحِيكَ لَكَ صَدَقَةٌ وَأَمْرُكَ بِالْمَعْرُوفِ وَنَهْيُكَ عَنِ الْمُنْكَرِ صَدَقَةٌ وَارْتِشَادُكَ الرَّجُلَ فِي أَرْضِ الضَّلَالِ لَكَ صَدَقَةٌ وَبَصْرُكَ لِلرَّجُلِ الرَّدِيءِ الْبَصْرَ لَكَ صَدَقَةٌ وَإِذَا مَا طُتِكَ الْحَجَرُ وَالشُّوْكَةُ وَالْعُظْمُ عَنِ الطَّرِيقِ لَكَ صَدَقَةٌ وَافْرَاغُكَ مِنْ دُلُوكَ فِي دُلُوكِ أَحِيكَ لَكَ صَدَقَةٌ (ترمذی کتاب البر والصلۃ حدیث: ۱۸۷۹)

یہ حدیث ترمذی ابواب البر والصلۃ سے لی گئی ہے۔ حضرت ابو ذر غفاریؓ بیان کرتے ہیں کہ آنحضرت ﷺ نے فرمایا۔ اپنے بھائی کے سامنے تیرا مسکرانا تیرے لئے صدقہ ہے۔ تیرا امر بالمعروف اور نہی عن المنکر یعنی اچھی باتوں کا حکم دینا اور بُری باتوں سے روکنا ایک صدقہ ہے۔ بھٹکے ہوئے کو رستہ دکھانا تیرے لئے صدقہ ہے۔ کسی نابینا کی دستگیری کرتے ہوئے راہ دکھانا تیرے لئے صدقہ ہے۔ پتھر، کانٹا یا ہڈی رستہ سے ہٹا دینا تیرے لئے صدقہ ہے اور اپنے حق میں سے اپنے بھائی کو کچھ دے دینا تیرے لئے صدقہ ہے۔

اس حدیث نبویؐ کے سننے کے بعد اس افتتاحی تقریر کا سارا مضمون آپ کی سمجھ میں آ جانا چاہئے۔ آپ اس وقت ایک ایسے جلسے میں تشریف لائے ہیں جو اللہ کی خاطر ہے اور اللہ ہی کی خاطر آپ کو اپنا سلوب بنانا ہوگا۔ اس پہلو سے یاد رکھیں کہ رستہ چلتے مسکراہٹیں بکھیر دیں ایسی مسکراہٹیں جو اور چہروں پر مسکراہٹیں پیدا کرنے والی ہوں۔

پھر رستہ چلتے اپنے ایسے بھائیوں کی راہنمائی کریں جو کسی جگہ کی تلاش میں ہوں اور اگر خدا

توفیق دے اور ضرورت مند اس کا محتاج ہو تو اسے ساتھ لے کر چلیں اور جس منزل کی تلاش میں ہے اسے وہاں تک پہنچادیں۔ اسی طرح اپنے بھائیوں کے لئے نرم نظر رکھیں، ان کے اوپر پیار اور محبت کی نظر ڈالیں اور رستہ چلتے تکلیف دہ چیزوں کو دور کریں۔ اس سلسلہ میں پہلے بھی میں نے لندن میں ہونے والے خطبہ میں ہدایت دی تھی کہ اپنا دستور بنالیں کہ وہ چیز جو تکلیف پہنچاتی ہے اسے دور کرنے کی کوشش کریں۔ بعض لوگ کیلے کا چھلکا پھینک دیتے ہیں کوئی اور ایسی چیز مثلاً ہڈی یا کوئی اور نوک دار چیز جہاں کہیں بھی آپ کو یہ چیزیں دکھائی دیں ان کو اٹھالیں اور جہاں تک ممکن ہے پلاسٹک کا کوئی ہلکا تھیلا اپنی جیب میں رکھیں اور میں انتظامیہ سے توقع رکھتا ہوں کہ کثرت سے ایسے تھیلے طلب کرنے والوں کو مہیا کر دیں جنہیں وہ اپنی جیب میں رکھیں۔ ہلکی سی چیز ہے جہاں کہیں بھی آپ کوئی ایسی چیز دیکھیں جو نقصان دہ ہو سکتی ہے اس کو اٹھا کر تھیلے میں ڈال لیں، بائیں ہاتھ سے اٹھائیں کیونکہ یہ بھی سنت ہے کہ ردی چیزوں کو دائیں ہاتھ سے نہیں اٹھانا چاہئے جیسا کہ آپ سے توقع ہے ہاتھ اچھی طرح دھولیں گے۔ اس کا ایک دوسرا نتیجہ یہ نکلتا ہے کہ جب آپ دوسروں کی پھینکی ہوئی تکلیف دہ چیزیں اٹھاتے ہیں تو لازماً اپنی طرف سے بھی کوئی ایسی چیز نہیں پھینکیں گے جو دوسروں کے لئے تکلیف کا موجب ہو۔

اسی طرح گلیوں میں شور ڈالنا، بازاروں میں اس طرح پھرنا کہ لوگوں کے لئے ایک تکلیف کا موجب ہو، ان کی نظر کو تکلیف دے یا ان کے کانوں کو آپ کا شور تکلیف دے ان سب چیزوں سے کلیتہً پرہیز رکھیں۔ آپ کو دیکھنے والی آنکھیں دیکھ رہی ہیں۔ کچھ ایسی آنکھیں ہیں جو اس غرض سے دور دور سے چل کے آئی ہیں کہ دیکھیں جماعت احمدیہ کے جلسہ میں کیا تصویر ابھرتی ہے، کس قسم کے یہ لوگ ہیں اور اتنے بڑے اجتماع میں کیا ان کا نظم و ضبط قائم رہتا ہے یا نہیں؟ سب دنیا کو تو تعلیم دیتے ہیں کہ ہم تمہاری بھلائی کے لئے ہیں، کیا خود بھی دنیا کی بھلائی کے لئے ہونے کا حق ثابت کرتے ہیں کہ نہیں؟ اس لئے کچھ آنکھیں تو اس غرض سے دیکھنے کے لئے آئی ہیں۔ کچھ آنکھیں ایسی ہیں جن کو ویسے ہی آپ دکھائی دیں گے اور جلسے کے متعلق اس کا کوئی نہ کوئی اثر ان کی طبیعتوں پر پڑے گا۔

پس میں امید رکھتا ہوں کہ یہ ساری باتیں پیش نظر رکھیں۔ مزید حدیث نبویؐ میں آیا ہے کہ اپنے بھائی کو کچھ دے دینا تیرے لئے صدقہ ہے۔ یہاں اکثر آنے والے خدا تعالیٰ کے فضل کے

ساتھ ایسے ہوں گے جن کو کسی مادی صدقہ کی ضرورت نہیں ہے مگر بھائی کو کچھ دے دینا ان معنوں میں صدقہ ضرور ہے کہ آپ اچھی بات کہیں۔ آنحضرت ﷺ نے اچھی بات کہنے کو بھی ایسا ہی قرار دیا ہے کہ جیسے آپ نے اپنے بھائی کو واقعہً کچھ دے دیا ہو اس لئے ان سب باتوں کا خیال رکھتے ہوئے جو خلاصہ میں نے ان امور کا اخذ کیا ہے وہ آپ کے سامنے پیش کرتا ہوں۔ اس میں مہمانوں کے لئے بھی نصائح ہیں اور میزبانوں کے لئے بھی۔ نمازوں کا التزام کریں کیونکہ یہ دین کی جان ہیں۔

آج کے خطبہ میں آپ نے سن لیا ہے کہ نماز وہ مرکزی نقطہ ہے جس پر اسلام کی تمام عمارت بنائی گئی ہے اس کی تلقین وہ بنیادی اینٹ ہے جس کے اوپر تمام اسلام کی عمارت بنائی گئی ہے۔ پس نمازوں کا التزام کریں اور اچھی بات کہنے میں نمازوں کی طرف توجہ دلانے کو بھی شامل کر لیں۔ میں چاہتا ہوں کہ اس دفعہ نمازوں کے دوران کوئی ارد گرد بے کار ٹولیاں دکھائی نہ دیں۔ جو لوگ مختلف فرائض سرانجام دے رہے ہیں ان کو میں پہلے ہی تفصیل سے ہدایت دے چکا ہوں کہ جب بھی توفیق ملے یعنی وقت کے اندر جب ان کا نظام ان کو بتائے کہ اس وقت تم نماز کے لئے الگ ہو جاؤ اور ان کی جگہ دوسرے پہریدار مقرر کئے جا چکے ہوں یا منتظمین مقرر کئے جا چکے ہوں اس وقت جہاں تک توفیق ہے باجماعت نماز پڑھنے کی عادت ڈالیں اور اگر باجماعت نماز پڑھنے کا وقت نہیں مل رہا، اتنے دوست اکٹھے نہیں ہو رہے تو اللہ پہ توکل کرتے ہوئے اس حدیث کے پیش نظر خود ہی اپنی امامت کرائیں جس میں آنحضرت ﷺ نے خوشخبری دی ہے کہ اگر تمہارے ساتھ کوئی اور باجماعت نماز پڑھنے والا نہ ہو تو اللہ اپنے فرشتے اتار دے گا جو تمہاری امامت میں پیچھے نماز پڑھیں گے اور تمہاری نماز کو باجماعت کر دیں گے۔

پس ذکر الہی کی طرف خصوصی توجہ دیں۔ ذکر الہی ہر ذکر سے بڑھ کر ہے جو نماز میں ہی نہیں بلکہ نماز کے بعد بھی جاری رہتا ہے۔ پس اگر آپ اپنے دل کو ذکر سے سجا لیں گے تو طبعی طور پر لغو باتوں کی طرف توجہ ہو ہی نہیں سکتی۔ ناممکن ہے کہ ایک انسان اللہ کو یاد کر رہا ہو اور ساتھ ہی لغو باتیں کر رہا ہو اس کا مطلب یہ ہے کہ لغو باتیں تو سبھی ہیں لیکن اس کے دل میں ذکر بہر حال نہیں ہے کیونکہ ذکر الہی سے پاک کلام جاری ہوتا ہے اور انسان کی زبان پر اللہ تعالیٰ کا تصرف ہو جاتا ہے۔ بازار بھی جلسہ کے دوران بند رہنے چاہئیں۔ انتظامیہ کو اس کی سختی سے پابندی کرنی چاہئے کہ بازار بند

رہیں۔ ہاں مجبوری کے پیش نظر بیماروں کی ضروریات کے لئے یادیر سے آنے والے مہمانوں کی فوری ضروریات کی خاطر کچھ دکانیں اگر کھلی رکھی جائیں تو ان پر نگران مقرر ہوں تاکہ وہ دیکھیں کہ وہ مقامی لوگ جن کے لئے کوئی جائز ضرورت نہیں ہے وہ اس موقع سے ناجائز فائدہ نہ اٹھائیں۔ آپس میں سلام کو رواج دیں اَفْشُو السَّلَام (ترمذی کتاب الاطعمۃ حدیث نمبر: 1777)۔ کسی کو جانیں یا نہ جانیں اس کو سلام کہیں اور آپ کی طرف سے سلام کہنے کا مطلب یہ ہے کہ تم میری طرف سے امن میں ہو، تمہیں میری طرف سے کوئی نقصان نہیں پہنچ سکتا۔ تو ایک دعا بھی ہے اور ایک یقین دہانی بھی کہ اللہ کے فضل نے ہمیں وہ جماعت بنا دیا ہے جو لوگوں کی بھلائی کے لئے بنائی گئی ہے اور ہم سے کسی کو کوئی شر نہیں پہنچ سکتا۔ سر ڈھانپنا صرف عورتوں کے لئے ہی نہیں مردوں کے لئے بھی اس لحاظ سے ضروری ہے کہ سر ڈھانپنے کے ساتھ ایک ذمہ داری کا احساس پیدا ہو جاتا ہے اور آپ بازار میں ٹوپی پہن کر پھرنے والوں کو آوارگی کرتے ہوئے نہیں دیکھیں گے، شاذ کے طور پر دیکھیں گے ٹوپی یا پگڑی یا اس قسم کا کوئی اور انتظام یہ احساس پیدا کر دیتا ہے کہ ہم سے سرداری کی توقع کی جانی ہے۔

عورتوں کو نصیحت میں پہلے بھی کر چکا ہوں کہ پردے کا خیال رکھیں اور اللہ تعالیٰ کے فضل سے انگلستان میں پلنے والی بچیاں اس پہلو سے بہت سی باہر کی آنے والی بچیوں کے لئے بھی نمونہ ہیں۔ جب سے میں نے نصیحت کی ہے اللہ تعالیٰ کے فضل سے اوڑھنی کے ذریعہ اپنے سر اور زینت کو چھپا کر رکھنا الا ماشاء اللہ یہاں کی بچیوں کی عادت بن چکی ہے سوائے چند استثنیات کے۔ لیکن بہت سے دوسرے ممالک سے آنے والی خواتین خواہ احمدی ہوں یا غیر احمدی ہوں اور پردہ میں بے احتیاطی کر رہی ہوں ان کو ٹھہرا کر متوجہ کریں۔ رستہ چلتے مردوں کا یہ کام نہیں مگر خواتین کی طرف سے ایسی نمائندہ کارکنات مقرر ہونی چاہئیں جو احتیاط اور نرمی، محبت اور پیار کے ساتھ ایسی بچیوں کو سمجھائیں اور بتائیں کہ ایک ایسے جلسہ میں آپ شامل ہیں جس سے بہت اونچی توقعات کی جاتی ہیں۔ میں امید رکھتا ہوں کہ اس کے نتیجے میں ان میں ایک پاک تبدیلی پیدا ہوگی اور وہ بچیاں جو بعض بیماریوں کی وجہ سے مجبور ہیں کہ وہ پوری طرح سر کو ڈھانپ بھی نہیں سکتیں، اس سے بھی ان کو تکلیف ہو جاتی ہے۔ ان کو چاہئے کہ ہرگز سنگھار پٹار کر کے باہر نہ نکلیں۔ سادگی اختیار کریں اور ان کی سادگی ہی ان کا پردہ ہوگی۔

جیسا کہ میں پہلے بھی عرض کر چکا ہوں۔ حفاظت کا سب سے اعلیٰ اور سب دنیا سے الگ

ممتاز نظام جماعت احمدیہ کو عطا ہوا ہے۔ ہر احمدی سے توقع ہے کہ وہ آنکھیں کھول کر چلے، آنکھیں کھول کر بیٹھے، آنکھیں کھولنے سے مراد یہ ہے کہ نگران رہے اور جہاں بھی اس کو کسی قسم کا ایسا آدمی دکھائی دے جس سے وہ سمجھے کہ خطرے کا احتمال ہے اس کے متعلق اگر وہ کچھ دیر اس کے ساتھ جاسکے تو بہتر ورنہ رستے میں جو منتظمین دکھائی دیں ان کو بتادے کہ فلاں شخص ہمارے خیال میں ایسا ہے کہ اس سے خطرہ ہو سکتا ہے لیکن اس کو خود کچھ کہنے کی ہرگز اجازت نہیں ہے۔ نیز جب بھی جلسہ میں بیٹھیں جیسے کہ اب بیٹھے ہوئے ہیں تو اپنے دائیں بائیں کا خیال کریں قطع نظر اس کے کہ آپ کے نزدیک کوئی شخص قابل اعتماد ہے یا نہیں ہے، آپ اسے جانتے ہیں یا نہیں۔ یہ اصول بنالیں کہ دائیں بائیں ہلکی مخفی نظر ڈالتے رہیں۔ اکثر خطرے ان لوگوں سے درپیش آیا کرتے ہیں جن پر اطمینان ہوا کرتا ہے اکثر خطرات ان سے ظاہر ہوتے ہیں جن کے متعلق نہ صرف حفاظت کے افسران کو بلکہ ساتھ بیٹھے ہوئے آدمیوں کو بھی پورا اطمینان ہوتا ہے کہ ان سے کسی قسم کا کوئی خطرہ ہو ہی نہیں سکتا۔ ایسے ہی لوگ ہیں جو خطرے کا موجب بنا کرتے ہیں۔ اس لئے بدظنی کا سوال نہیں، ہوشیاری کا سوال ہے۔ کسی پر بدظنی نہ کریں مگر ہر ایک سے ہوشیار رہیں۔ یہ چند مختصر باتیں ہیں جو میں عمومی طور پر آج آپ کے سامنے رکھنا چاہتا تھا۔

اب میں حضرت اقدس مسیح موعود علیہ الصلوٰۃ والسلام کے چند حوالے آپ کے سامنے رکھتا ہوں۔ ان میں جو نصیحتیں فرمائی گئی ہیں اور دعائیں دی گئی ہیں وہ مسافروں اور مقیموں پر برابر چسپاں ہوتی ہیں۔ ان کے علاوہ میں حضرت اقدس مسیح موعود علیہ الصلوٰۃ والسلام کے چند الہامات بھی رکھوں گا جن کا تعلق ۱۸۹۸ء سے ہے۔

پس جیسا کہ میں نے پہلے بھی ذکر کیا تھا کہ دیکھا گیا ہے کہ جو الہامات انیسویں صدی میں ہوئے تھے کم و بیش ویسے ہی واقعات بیسویں صدی میں بھی ظاہر ہو رہے ہیں، یہ سلسلہ خصوصیت سے ۱۹۸۲ء سے میں نے محسوس کیا اور بار بار اپنی تقاریر میں جماعت کو متوجہ کرتا رہا ہوں کہ مثلاً ۱۸۸۲ء میں یہ الہام ہوا تھا اور ۱۹۸۲ء پر دو الہامات چسپاں ہو رہے ہیں۔

پس میں امید رکھتا ہوں کہ ۱۸۹۸ء میں جو الہامات ہوئے تھے ان کی خوشخبریاں ہم تک پہنچیں گی اور میں امید رکھتا ہوں کہ جن خطرات کے بارہ میں وحی فرمائی گئی ہے جہاں تک ممکن ہو ہم دعائیں کریں کہ اللہ تعالیٰ ان خطرات کو ٹال دے۔

سراج منیر میں حضرت مسیح موعود علیہ السلام فرماتے ہیں:
 ”خدا کی رحمت سے نومید نہ ہو۔ کیونکہ خدا کی رحمت اس ابتلا کے دنوں کے بعد جلد
 آئے گی۔ خدا کی نصرت ہر ایک راہ سے آئے گی۔ لوگ دور دور سے تیرے پاس
 آئیں گے۔ خدا نشان دکھلانے کے لئے اپنے پاس سے تیری مدد کرے گا۔“

(سراج منیر، روحانی خزائن جلد ۱۲ صفحہ: ۳۲)

یعنی خدا بالواسطہ تیری مدد کرے گا، وہ لوگ بھی مدد کریں گے جن کے دلوں پر خدا آسمان
 سے وحی کرنے پر یعنی بعض نشان ہم بالواسطہ بھی ظاہر کریں گے، پھر فرماتے ہیں یعنی یہ ۱۸۹۸ء کی تحریر
 نہیں ہے جو میں آپ کے سامنے پیش کرنے لگا ہوں۔ ۱۸۹۸ء کے متعلق الہامات اور تحریرات بعد
 میں پیش کروں گا۔

اب دیکھ لیں ۱۹۹۸ء کے جلسہ میں جس کثرت سے لوگ آئے ہیں ہمارے وہم و گمان میں
 بھی نہیں تھا اور اس کے لئے تیاریاں نہیں تھیں مگر احتیاط کے طور پر خدا تعالیٰ کے فضل کے ساتھ ہم
 ہمیشہ متوقع مہمانوں سے زیادہ مہمانوں کی میزبانی کے لئے تیاری کیا کرتے ہیں۔ کچھ ہنگامی چیزیں
 منگوانی پڑتی ہیں اس لحاظ سے کوئی دقت نہیں مگر حضرت مسیح موعود علیہ السلام کا الہام اس زمانہ میں تھا جو
 آج یعنی پورا ہو رہا ہے۔

مہمان نوازی سے متعلق حضرت مسیح موعود علیہ السلام کی عمومی ہدایات کے بعد اب میں
 بالعموم حضرت اقدس مسیح موعود علیہ الصلوٰۃ والسلام کی نصائح اور جماعت سے آپ کی توقعات آپ
 کے سامنے رکھتا ہوں۔ آپ فرماتے ہیں۔

”کم مقدرت احباب کے لئے مناسب ہوگا کہ پہلے ہی سے اس جلسہ میں حاضر
 ہونے کی فکر رکھیں۔ اور اگر تدبیر اور قناعت شعاری سے کچھ تھوڑا تھوڑا سرمایہ خرچ
 سفر کے لئے ہر روز یا ماہ بمابہ جمع کرتے جائیں اور الگ رکھتے جائیں تو بلا دقت
 سرمایہ سفر میسر آ جاوے گا۔“ (آسمانی فیصلہ۔ روحانی خزائن جلد ۲ صفحہ: ۳۵۲)

اس جلسہ پر بھی میں نے ایسے غریب زائرین دیکھے ہیں جنہوں نے حضرت مسیح موعود علیہ
 الصلوٰۃ والسلام کی اس نصیحت پر عمل کرتے ہوئے پاکستان سے انگلستان تک کے دور دراز کے سفر کے

اخراجات پورا کرنے کی توفیق پائی۔ ملاقات کے دوران بعض غرباء نے مجھے بتایا کہ ان کا کوئی عزیز رشتہ دار باہر ایسا نہیں جس نے ان کی یہاں آنے کے سلسلہ میں مالی مدد کی ہو بلکہ لمبے عرصہ تک وہ تنگی ترشی سے گزارا کرتے ہوئے کچھ رقم بچاتے رہے تاکہ جلسہ میں شمولیت اختیار کر سکیں اور آخر خدا تعالیٰ نے انہیں یہ توفیق عطا فرمادی۔ پس حضرت مسیح موعود علیہ الصلوٰۃ والسلام کا یہ ارشاد ایک گہری برکت رکھتا ہے۔ جو لوگ للہی سفر کا ارادہ کریں ان کو چاہئے کہ وہ اپنے امیر رشتہ داروں سے خواہ وہ پاکستان کے ہوں یا باہر کے مدد نہ مانگیں بلکہ خود مسلسل قربانی کے ساتھ کچھ نہ کچھ پس انداز کریں۔ للہی سفر کا جو ثواب اس صورت میں عطا ہو سکتا ہے ویسا ثواب کسی اور صورت میں عطا نہیں ہو سکتا۔

یہ بھی یاد رکھیں کہ خدا کی راہ میں ایک انسان جب دوسروں سے بے نیاز ہو جاتا ہے اور کوشش کرتا ہے کہ اللہ تعالیٰ اپنے فضل سے خود اس کی ضرورت پوری کر دے تو اللہ تعالیٰ یقیناً اس کا کفیل ہو جاتا ہے۔ غیب سے اس کی مدد فرماتا ہے۔ بہت سے واقعات میں سے کینیڈا کے ایک دوست عبدالحفیظ صاحب کا ایک واقعہ آپ کے سامنے رکھتا ہوں۔ انہوں نے کینیڈا میں مستقل رہائش کے لئے درخواست دی تھی اور سماعت ۱۳ جنوری ۱۹۹۸ء کو مکمل ہوئی، کہا گیا کہ فیصلہ کی اطلاع آپ کو ڈاک کے ذریعہ بھیجی جائے گی۔ انہوں نے مجھے دعا کے لئے فیکس دیا، اسی پر اکتفا کیا اور کوئی انتظامی درخواست نہیں دی کہ ہماری اس بارہ میں مدد کی جائے۔ امیگریشن آفیسر کی طرف سے ۲۲ اپریل کی مرسلہ چٹھی ملی کہ آپ کی درخواست نامنظور کی جاتی ہے۔ اس اطلاع سے پریشانی ہوئی، اپیل کے لئے ایک ماہ کا عرصہ دیا گیا۔ اس موقع پر ایک فیملی کی طرف سے خاکسار کو یہ کہا گیا کہ آپ روزانہ تبلیغ کرتے ہیں اس لئے آپ نیشنل امیر سے کہیں کہ میں ہر روز آپ کا کام کرتا ہوں آپ امیگریشن کو میری مدد کے لئے متوجہ کریں مگر وہ لکھتے ہیں میں نے جواب دیا کہ میں لوگوں کو رب کی طرف بلاتا ہوں یہ کام امیر صاحب پر احسان نہیں ہے۔ اس نے کہا اللہ کریم نے بھی آپ کی کوئی مدد نہ کی۔ اس کا یہ کہنا گویا اللہ تعالیٰ کی غیرت کیلئے ایک چیلنج تھا۔ میں نے کہا ہم اللہ کو پکاریں گے اور اسی کو پکاریں گے اور انشاء اللہ ضرور کامیابی ہوگی۔ دو دن تک ہم سب نے دعا کی۔ چار مئی کو ہماری وکیل کا فون آیا کہ دفتر کی غلطی سے آپ کو غلط فیصلہ سنایا گیا تھا۔ چنانچہ ۴ مئی کو ترمیم شدہ فیصلہ آ گیا کہ آپ کی درخواست منظور کی جاتی ہے۔ اب یہ ہے اللہ تعالیٰ پر توکل کرنے والوں کا، خدا تعالیٰ پر بھروسہ

کرنے والوں کا حال کہ کس طرح اللہ تعالیٰ خود ان کی مدد فرماتا ہے۔ مگر جیسا کہ میں نے پہلے بھی ایک دفعہ عرض کی تھی۔ یاد رکھیں کہ بھروسہ اس نیت سے نہیں کرنا کہ وہ ضرور اس معاملہ میں آپ کی مدد فرمائے گا۔ جب بھروسہ اس نیت سے کریں گے تو بھروسہ ختم۔ پھر ایک قسم کا سودا شروع ہو جاتا ہے۔ جن صاحب سے خدا نے یہ شفقت کا سلوک فرمایا انہوں نے سودا نہیں کیا تھا۔ وہ ہر انجام کے لئے تیار بیٹھے تھے لیکن یہ دل کا فیصلہ تھا کہ انسان کے سامنے ہاتھ نہیں پھیلاؤں گا۔ حضرت مسیح موعود علیہ الصلوٰۃ والسلام قادیان کے جلسہ کی اپیل کرتے ہوئے ایک اشتہار میں فرماتے ہیں:

جمع احباب مخلصین سے التماس۔

بِسْمِ اللّٰهِ الرَّحْمٰنِ الرَّحِیْمِ

مُحَمَّدٌ، وَصَلَّى عَلٰی رَسُوْلِهِ الْکَرِیْمِ

السَّلَامُ عَلَیْكُمْ وَرَحْمَةُ اللّٰهِ وَبَرَکَاتُهُ

”بعد ہذا بخد مت جمع احباب مخلصین سے التماس ہے کہ ۲۷ دسمبر ۱۸۹۲ء کو مقام قادیان میں اس عاجز کے محبوں اور مخلصوں کا ایک جلسہ منعقد ہوگا۔ اس جلسہ کے اغراض میں سے بڑی غرض تو یہ ہے کہ تاہر ایک مخلص کو بالموالوجہ دینی فائدہ اٹھانے کا موقع ملے اور ان کی معلومات وسیع ہوں اور خدا تعالیٰ کے فضل و توفیق سے ان کی معرفت ترقی پذیری ہو۔ پھر اس کے ضمن میں یہ بھی فوائد ہیں کہ اس ملاقات سے تمام بھائیوں کا تعارف بڑھے گا اور اس جماعت کے تعلقات اخوت استحکام پذیر ہوں گے ماسوا اس کے جلسہ میں یہ بھی ضروریات میں سے ہے کہ یورپ اور امریکہ کی دینی ہمدردی کے لئے تدابیر حسنہ پیش کی جائیں۔ کیونکہ اب یہ ثابت شدہ امر ہے کہ یورپ اور امریکہ کے سعید لوگ اسلام کے قبول کرنے کے لئے تیار ہو رہے ہیں۔“

پس اس زمانہ میں یہ توقعات حضرت مسیح موعود علیہ الصلوٰۃ والسلام کی تھیں اور آپس میں مل کر یہ تدبیریں بھی سوچنے کی ہدایت فرمائی گئی کہ یورپ اور امریکہ کے لوگوں کے دل اسلام کی طرف مائل ہو رہے ہیں، ہمیں ان کیلئے کیا کرنا چاہئے۔ آپ فرماتے ہیں۔

”اور مکرر لکھا جاتا ہے کہ اس جلسہ کو معمولی انسانی جلسوں کی طرح خیال نہ کریں۔ یہ

وہ امر ہے جس کی خالص تائید حق اور اعلائے کلمہ اسلام پر بنیاد ہے۔ اس سلسلہ کی بنیادی اینٹ خدا تعالیٰ نے اپنے ہاتھ سے رکھی ہے اور اس کے لئے تو میں طیار کی ہیں جو عنقریب اس میں آ ملیں گی کیونکہ یہ اس قادر کا فعل ہے جس کے آگے کوئی بات انہونی نہیں۔“ (مجموعہ اشتہارات جلد اول صفحہ ۲۸۱ تا ۲۸۲ ایڈیشن دوم)

پس آج آپ جو بکثرت قوموں کا رجوع دیکھ رہے ہیں یہ انہی پیشگوئیوں کا نتیجہ ہے جن کو اللہ نے پورا کرنا تھا کیونکہ اسی کی عطا فرمودہ تھیں۔ پھر فرماتے ہیں۔

”تیسری شاخ اس کارخانہ کی واردین اور صادرین اور حق کی تلاش کے لئے سفر کرنے والے اور دیگر اغراض متفرقہ سے آنے والے ہیں جو اس آسمانی کارخانہ کی خبر پرا کر اپنی اپنی نیوٹوں کی تحریک سے ملاقات کے لئے آتے رہتے ہیں۔“

اور دیکھیں حضرت مسیح موعود علیہ الصلوٰۃ والسلام کی یہ بات بھی کیسی سچی نکلی ہے۔ بکثرت احمدی دُور دُور سے ملاقات کی نیت لے کر چلے آتے ہیں۔ آپ علیہ الصلوٰۃ والسلام مزید فرماتے ہیں۔

”یہ شاخ بھی برابر نشوونما میں ہے۔ اگرچہ بعض دنوں میں کچھ کم مگر بعض دنوں میں نہایت سرگرمی سے اس کا سلسلہ شروع ہو جاتا ہے۔ چنانچہ ان سات برسوں میں ساٹھ ہزار سے کچھ زیادہ مہمان آئے ہوں گے۔“

اب اندازہ کریں ان سات برسوں میں ساٹھ ہزار سے کچھ زائد مہمان آئے ہوں گے۔ قادیان میں جو انتظامات تھے وہ ساٹھ ہزار کو اگر سات میں تقسیم کر لیں تو فی سال تقریباً آٹھ ہزار سے کچھ اوپر بنتے ہیں۔ اس زمانہ میں آٹھ ہزار مہمانوں کا انتظام کرنا ایک بہت مشکل کام تھا لیکن یہ سارا انتظام حضرت مسیح موعود علیہ الصلوٰۃ والسلام خود فرماتے تھے۔ آپ فرماتے ہیں۔

”اور جس قدر ان میں سے مستعد لوگوں کو تقریری ذریعوں سے روحانی فائدہ پہنچایا گیا اور ان کے مشکلات حل کر دیئے گئے اور ان کی کمزوری کو دور کر دیا گیا اس کا علم خدا تعالیٰ کو ہے مگر اس میں کچھ شک نہیں کہ یہ زبانی تقریریں جو ساکین کے سوالات کے جواب میں کی گئیں یا کی جاتی ہیں یا اپنی طرف سے محل اور موقعہ کے مناسب کچھ بیان کیا جاتا ہے یہ طریق بعض صورتوں میں تالیفات کی نسبت نہایت مفید اور موثر

اور جلد تردلوں میں بیٹھنے والا ثابت ہوا ہے۔“ (فتح اسلام، روحانی خزائن جلد ۳ صفحہ ۱۴، ۱۵)

پھر انہیں اشتہارات میں سے ایک اشتہار میں آپ علیہ الصلوٰۃ والسلام فرماتے ہیں۔

”ہر ایک صاحب جو اس الٰہی جلسہ کے لئے سفر اختیار کریں۔ خدا تعالیٰ ان کے ساتھ ہو اور ان کو اجر عظیم بخشے اور ان پر رحم کرے اور ان کی مشکلات اور اضطراب کے حالات ان پر آسان کر دیوے اور ان کے ہم و غم دور فرمادے۔ اور ان کو ہر ایک تکلیف سے مخلصی عنایت کرے اور ان کی مرادات کی راہیں ان پر کھول دیوے اور روز آخرت میں اپنے ان بندوں کے ساتھ ان کو اٹھاوے جن پر اس کا فضل و رحم ہے اور تا اختتام سفر ان کے بعد ان کا خلیفہ ہو۔“

خلافت کا یہ مضمون حیرت انگیز ہے۔ لیکن امر واقعہ یہ ہے کہ اپنے پاک بندوں کی رخصت کے بعد ان کے پیچھے ان کا خدایہی ان کا خلیفہ ہوا کرتا ہے۔ آپ علیہ الصلوٰۃ والسلام فرماتے ہیں۔

”اے خدا! اے ذوالجود و العطاء اور رحیم اور مشکل کشا! یہ تمام دعائیں قبول کر اور ہمیں ہمارے مخالفوں پر روشن نشانوں کے ساتھ غلبہ عطا فرما کہ ہر ایک قوت اور طاقت تجھ ہی کو ہے۔ آمین ثم آمین۔“

والسلام علی من اتبع الهدی

الراقم خاکسار غلام احمد از قادیان ضلع گورداسپورہ عفی اللہ عنہ“

(دسمبر ۱۸۹۲ء مجموعہ اشتہارات جلد ۱ صفحہ ۲۸۲۔ ایڈیشن دوم)

اب میں حضرت اقدس مسیح موعود علیہ السلام کے کچھ الہامات آپ کے سامنے رکھتا ہوں جن کا تعلق ۱۸۹۸ء سے ہے۔ یعنی آج سے سو سال پہلے یہ الہامات ہوئے تھے اور جیسا کہ آپ دیکھیں گے۔ ظاہر ہے کہ یہ الہامات اس دور میں آجکل کے دور میں بھی چسپاں ہو رہے ہیں۔

وَأَوْحَىٰ إِلَيَّ رَبِّي وَوَعَدَنِي أَنَّهُ سَيَنْصُرُنِي حَتَّىٰ يَبْلُغَ أَمْرِي مَشَارِقَ الْأَرْضِ وَمَغَارِبَهَا وَتَتَمَوَّجُ بُحُورُ الْحَقِّ حَتَّىٰ يُعْجَبَ النَّاسُ حُبَابُ غَوَارِبِهَا . (تذکرہ: ۲۶۰)

ترجمہ:- میرے رب نے میری طرف وحی بھیجی اور وعدہ فرمایا کہ وہ مجھے مدد دے گا۔

یہاں تک کہ میرا کلام مشرق و مغرب میں پہنچ جائے گا اور راستی کے دریا موج میں آئیں گے۔ یہاں تک کہ اس کی موجوں کے حباب لوگوں کو تعجب میں ڈالیں گے۔

الحکم ۱۸۹۸ء میں یہ عبارت چھپی ہے۔ جس کا مطلب ہے کہ اس زمانہ میں حضرت مسیح موعود علیہ السلام نے ان الہامات کا ذکر کیا تھا اور ایڈیٹر نے اس بات کو اپنی طرف سے پیش کیا ہے۔

”حضرت اقدس سیدنا میرزا صاحب ایدہ اللہ نے کم و بیش ہر قوم کو تبلیغ کی ہے اور تبلیغ کے متعلق نئے نئے سامانوں اور ذریعوں کا میسر آتے جانا اس عزیز خدا کے وعدہ کی صداقت کو خوب ظاہر کر رہا ہے کہ میں تیری تبلیغ کو زمین کے کناروں تک پہنچاؤں گا۔“ (الحکم جلد ۲ نمبر ۶۰۵، مورخہ 27 مارچ ۱۸۹۸ء صفحہ ۱۳)

پس آج جو اللہ تعالیٰ کے فضل سے احمدیت کی تبلیغ زمین کے کناروں تک پہنچ چکی ہے اور یہ کنارے پھیلنے چلے جا رہے ہیں۔ یہ بھی ۱۸۹۸ء کے اس الہام کی ایک برکت ہے جسے ہم اپنی آنکھوں سے مشاہدہ کر رہے ہیں۔

فرمایا:-

”خدا تعالیٰ نے مجھے خبر دے دی ہے کہ بہت سے اس جماعت میں سے ہیں جو ابھی اس جماعت سے باہر اور خدا کے علم میں اس جماعت میں داخل ہیں۔“

بکثرت ایسے لوگوں کی اطلاع مل رہی ہے جو پاکستان میں بھی بڑھتے جا رہے ہیں اور بیرونی دنیا میں بھی، عرب دنیا میں بھی، ہر طرف ان کی تعداد بڑھ رہی ہے جو دل سے جماعت سے محبت رکھتے ہیں اور اللہ کے علم میں ہیں کہ ان لوگوں کو حضرت مسیح موعود علیہ السلام کی اس اسلام کی احیاء نو کی تحریک سے کیسی محبت ہو چکی ہے۔

فرمایا:

”بار بار ان لوگوں کی نسبت یہ الہام ہوا۔ یسخر و سجد۱- ربنا اغفر لنا انا کنا خاطئین۔ یعنی سجدہ میں گریں گے کہ اے ہمارے خدا! ہمیں بخش کیونکہ ہم خطا پر تھے۔“

(ایام الصلح۔ روحانی خزائن جلد ۱۴ صفحہ ۴۲۶)

۱۸۹۸ء میں ہی ضرورۃ الامام میں یہ تحریر شائع ہوئی۔

”خدا نے۔۔۔ مجھے بار بار الہام دیا ہے (یہاں کیا ہے کا لفظ نہیں الہام دیا ہے۔

جس سے غیر معمولی موہبت کی طرف اشارہ ہے۔) کہ اس زمانہ میں کوئی معرفت الہی اور کوئی

محبت الہی تیری معرفت اور محبت کے برابر نہیں“ (ضرورۃ الامام۔ روحانی خزائن جلد ۱۳ صفحہ ۵۰۲)

یعنی اس تمام زمانے میں اللہ تعالیٰ نے جو معرفت حضرت مسیح موعود علیہ الصلوٰۃ والسلام کو عطا

فرمائی اور جو محبت اپنے رب کے لئے آپ کے دل میں موجزن تھی تمام زمانہ میں ڈھونڈ کر دیکھو اس

جیسا انسان تمہیں اور کہیں دکھائی نہیں دے گا۔

4 جولائی 1898ء کو یہ الہام ہوا۔

”جہاں براہین احمدیہ میں اسرار اور معارف کے انعام کا اس عاجز کی نسبت ذکر فرمایا گیا

ہے وہاں احمد کے نام سے یاد کیا گیا ہے جیسا کہ فرمایا یا احمد فاضت الرحمة

علی شفیتک اور جہاں دنیا کی برکات کا ذکر کیا گیا ہے وہاں عیسیٰ کے نام سے پکارا

گیا ہے جیسا کہ میرے الہام میں براہین احمدیہ میں فرمایا یا عیسیٰ انی متوفیک

ورافعک الی ومطہرک من الذین کفروا وجاعل الذین اتبعوک فوق

الذین کفروا الی یوم القیامۃ۔ ایسا ہی وہ الہام ہے جو فرمایا کہ ”میں تجھے برکت

دوں گا، یہاں تک کہ بادشاہ تیرے کپڑوں سے برکت ڈھونڈیں گے“ یہ وہ سر ہے جو

مہدی اور عیسیٰ نام کی نسبت مجھ کو الہام الہی سے کھلا“ (تذکرہ: ۲۶۴)

یہ بہت عظیم الشان سر ہے جس سے آپ نے الہام کی بنا پر پردہ اٹھایا ہے کہ جہاں بھی مہدی

کی فتوحات کا ذکر ہے وہاں اسلام کے روحانی غلبہ کا ذکر ہے۔ جہاں عیسیٰ نام سے خوشخبریاں دی گئی ہیں

وہاں دنیاوی طور پر جماعت کی غیروں پر برتری کا ذکر ہے اور ان دونوں میں نمایاں فرق ہے۔

حضرت مسیح موعود علیہ الصلوٰۃ والسلام نے رسول اللہ ﷺ کی برکت سے مہدویت کے طور پر

جو دین اسلام کی خدمت کی ہے اور جو خدمت ابھی جاری ہے اس کا دنیاوی کامیابیوں کے مقابل پر

بہت اونچا مقام ہے۔ جولائی ۱۸۹۸ء کی چوتھی تاریخ تھی جبکہ یہ الہام ہوا اور آجکل یہ جولائی کے دن ہی

ہیں اس لئے حضرت مسیح موعود علیہ الصلوٰۃ والسلام کا خاص طور پر یہ لکھنا کہ جولائی کی چوتھی تاریخ تھی یہ

ظاہر کرتا ہے کہ ہمیں متوجہ کرنا مقصود ہے اور آئندہ آنے والی نسلوں کو بھی متوجہ کرنا مقصود ہے کہ انہی

دنوں میں تم ان دنوں قسم کے الہامات کو پورا ہوتے دیکھو گے جو اسلام کے دوسرے دینوں پر غلبے سے تعلق رکھتے ہوں گے اور احمدیت کے اپنے مخالفین پر غلبے سے تعلق رکھتے ہوں گے۔ ۱۸۹۸ء کا الہام ہے:-
 آئندہ موسم بظاہر وہی معلوم ہوتا ہے۔ جو کچھ الہاماً معلوم ہوا تھا۔ وہ خبر بھی اندیشہ ناک ہے میرے نزدیک ان دنوں میں دنیا کے غموم و ہوموم کچھ مختصر کرنے چاہئیں۔۔۔ دن بہت سخت ہیں۔۔۔ مجھے تو یہ معلوم ہوا ہے کہ یہ دن دنیا کے لئے بڑی بڑی مصیبتوں اور موت اور دکھ کے دن ہیں۔“

(مکتوب بنام نواب محمد علی خان صاحب مورخہ ۲۱ جولائی ۱۸۹۸ء مکتوبات احمدیہ جلد دوم صفحہ: ۲۷۷)
 اب آپ دیکھ لیں۔ کہ بعینہ اسی حال میں ہم دنیا کو دیکھتے ہیں۔ جو بڑے بڑے خطرے آج کے سال کے ظاہر ہوئے ہیں۔ جس طرح کثرت سے موتا موتی لگ رہی ہے۔ ہر طرح کی بلائیں منہ پھاڑے ہوئے انسانیت کو نکلنے کی کوشش کر رہی ہیں۔ ایسا سال آپ نے پہلے شاذ ہی کوئی دیکھا ہوگا۔ مجھے تو کوئی ایسا سال یاد نہیں جو کچھ اس سال میں ہو رہا ہے۔ خصوصیت سے احمدیت کے مخالفین کے ساتھ اگر عبرت کی آنکھیں ہوں وہ ایک عبرتناک نشان ہے۔
 پھر ۱۸۹۸ء کا الہام:-

میں نے تجہد میں اس کے متعلق (یعنی طاعون کا ذکر ہو رہا تھا۔ طاعون کے متعلق) دعا

کی تو الہام ہوا۔ ان اللہ لا یغیر ما بقوم حتی یغیروا ما بانفسہم (تذکرہ صفحہ: ۲۶۰)

اللہ تعالیٰ ہرگز کسی قوم کی حالت تبدیل نہیں کرتا جب تک وہ اپنے حالات خود درست نہ کر لیں اور انہیں تبدیل کرنے کی کوشش نہ کریں۔ اب طاعون کے تعلق میں یہ بات ہے۔ اور بارہا میں جماعت کو پہلے متوجہ کر چکا ہوں کہ دنیا میں خصوصیت سے اس صدی کے آخری دور میں جو ایڈز کی بیماری پھیلی ہے یہ حضرت اقدس مسیح موعود علیہ الصلوٰۃ والسلام کے الہامات کے مطابق طاعون ہی کی ایک شکل ہے اور حضرت اقدس محمد رسول اللہ ﷺ نے بھی اس بیماری کو بے حیائی سے باندھا ہے اور طاعون ہی کی ایک شکل کے طور پر اس کی وضاحت فرمائی ہے۔

تو میں سمجھتا ہوں کہ ۱۸۹۸ء کا یہ الہام دراصل اس زمانے میں جو ایڈز سے انسانیت کو خطرات درپیش ہیں ان سے متعلق ہے۔ حضرت اقدس مسیح موعود علیہ السلام فرماتے ہیں۔

اب خیال ہوتا ہے کہ وہ الہام جو ہوا تھا کہ

”کون کہہ سکتا ہے اے بجلی آسمان سے مت گر“ شاید اسی سے متعلق ہو۔“

اگر آسمانی بجلی نے گرنے کا فیصلہ کر لیا ہے تو یاد رکھیں حضرت مسیح موعود علیہ الصلوٰۃ والسلام کو ان الفاظ میں الہام ہوا۔ ”کون کہہ سکتا ہے اے آسمانی بجلی۔ اے بجلی آسمان سے مت گر۔“ میں سمجھتا ہوں کہ یہ الہام بھی اسی کے متعلق تھا۔ پھر ۱۸۹۸ء میں ہی یہی الہام دوسرے لفظوں میں ہوا۔ ”ان اللہ لا یغیر ما بقوم حتیٰ یغیروا ما بانفسہم یقیناً اللہ تعالیٰ کسی قوم کی حالت تبدیل نہیں کرتا جب تک کہ وہ اپنے حال کو خود تبدیل نہ کریں۔ انہ اوی القریۃ۔ انی مع الرحمن اتیک بغتۃ۔ ان اللہ موہن کید الکفرین۔ ترجمہ: اللہ تعالیٰ کسی قوم کی حالت نہیں بدلتا جب تک کہ وہ اس چیز کو نہ بدلیں جو ان کے نفسوں میں ہے۔ وہ اس بستی کو کچھ تکلیف کے بعد پناہ میں لے لے گا۔ میں رحمان کے ساتھ تیرے پاس اچانک آنے کو ہوں۔ اللہ تعالیٰ کافروں کے منصوبوں کو توڑنے والا ہے۔ (تذکرہ صفحہ: ۲۶۱)

یہاں اس بستی سے کیا مراد ہے؟ حضرت اقدس مسیح موعود علیہ الصلوٰۃ والسلام کے زمانہ میں اس بستی سے مراد تو قادیان ہی تھی اور اب اس بستی سے میں سمجھتا ہوں وہی بستی مراد ہے جو قادیان کی نمائندگی میں ربوہ کے طور پر قائم کی گئی ہے اور اسی بستی کے متعلق دشمنوں کے بہت بدمرادے ہیں اور انہیں بہت تکلیف پہنچائی گئی ہے۔ اس بستی کو کچھ تکلیف کے بعد پناہ میں لے لوں گا۔ یہ ایک بہت عظیم الشان خوشخبری ہے جس کے لئے ہمیں دعائیں بھی کرنی چاہئیں اور جہاں تک مقدور ہے کوشش بھی کرنی چاہئے۔ اللہ تعالیٰ اس بستی کو اب اپنی پناہ میں لے لے اس کی پناہ میں تو ہمیشہ رہی ہے مگر ظاہری طور پر دشمن کے شر سے بھی اپنی پناہ میں لے لے کیونکہ اب زمانہ لمبا ہو رہا ہے۔ خاص طور پر میں نے قریہ کی تعریف میں ربوہ ہی کو پیش کیا تھا کیونکہ ربوہ پر یہ حالات پورے آرہے ہیں۔ پھر رحمان کے ساتھ تیرے پاس اچانک آنے کو ہوں انی مع الرحمن اتیک بغتۃ یہ عجیب ہے کہ رحمن خود یہ الہام فرما رہا ہے اور یہ فرما رہا ہے کہ میں رحمان کے ساتھ اچانک تیری مدد کو آؤں گا جس کا مطلب یہ ہے کہ ایسی مدد کروں گا کہ میری رحمانیت ہر پہلو سے جلوہ گر ہوگی اور اسی رحمانیت ہی کا نتیجہ ہے کہ میں تیری مدد کے لئے آنے والا ہوں۔ اللہ تعالیٰ کافروں کے منصوبوں کو توڑنے والا ہے۔ یہ بھی ایک پیشگوئی ہے جو انشاء اللہ تعالیٰ میں امید رکھتا ہوں کہ ہمارے دیکھتے دیکھتے ہماری آنکھوں کے سامنے پوری ہوگی۔

۲۶ ستمبر ۱۸۹۸ء کو حضرت مسیح موعود علیہ السلام نے فرمایا:

”رات میں نے دیکھا کہ ایک بڑا پیالہ شربت کا پیا۔ اس کی حلاوت اس قدر ہے کہ میری طبیعت برداشت نہیں کرتی۔ بایں ہمہ میں اس کو پیئے جاتا ہوں اور میرے دل میں یہ خیال بھی گزرتا ہے کہ مجھے پیشاب کثرت سے آتا ہے۔ اتنا میٹھا اور کثیر شربت میں کیوں پی رہا ہوں۔ مگر اس پر بھی میں اس پیالے کو پی گیا۔ شربت سے مراد کامیابی ہوتی ہے اور یہ اسلام اور ہماری جماعت کی کامیابی کی بشارت ہے۔ (تذکرہ: ۲۶۷)

اس ضمن میں یہ بات یاد رکھیں کہ شربت باوجود زیادہ مٹھا اس کے پینا یہ بات طاہر کرتا ہے کہ اس شربت کی مٹھاس میں کچھ ذمہ داریاں بھی عائد ہوتی ہیں جن کے نتیجے میں فکر بڑھتی ہے اور پریشانیاں ہوتی ہیں۔ یہ میں آپ کو اپنے دل کا حال اپنے تجربے سے بتا رہا ہوں کہ جوں جوں جماعت پھیلتی چلی جا رہی ہے یہ میٹھا شربت ہر طرف سے مجھ تک پہنچ رہا ہے۔ یہ شربت پیتا ہوں اور دل فکر سے بھی بھر جاتا ہے کہ ان لوگوں کو ہم کیسے سنبھالیں گے۔ کیا انتظام ہوگا جس کے نتیجے میں ہم اس وسیع تر دنیا کی تربیت کر سکیں گے جو دن بدن وسیع سے وسیع تر ہوتی چلی جا رہی ہے۔ پس اس رویا سے یہ مراد تھی کہ شربت میٹھا تو ہے مگر اس شربت سے کچھ ذمہ داریاں بھی عائد ہوتی ہیں ان کی فکر ہے مگر ان فکروں کی وجہ سے شربت پینا نہیں چھوڑنا۔ جس تیزی کے ساتھ آپ پھیل سکتے ہیں پھیلتے چلے جائیں اللہ تعالیٰ آپ کی ذمہ داریوں کی ادائیگی کی خود آپ کو توفیق عطا فرمادے گا۔

۲۱ دسمبر ۱۸۹۸ء کو الہام ہوا۔ آپ فرماتے ہیں۔

”آج صبح کے وقت مجھ کو یہ الہام ہوا۔

قادر ہے وہ بارگاہ جو ٹوٹا کام بناوے

بنا بنایا توڑ دے کوئی اس کا بھید نہ پاوے (تذکرہ: ۲۷۲)

پس اس الہام کے پیش نظر میں امید رکھتا ہوں کہ بارگاہ الہی ہمارے ٹوٹے کام بنا دے گی۔ جتنے جماعت کے کام ہمیں ٹوٹے ہوئے دکھائی دے رہے ہیں، اللہ اپنے فضل سے ان کو جوڑ دے گا اور وہ جو سمجھ رہے ہیں کہ ہمارا بنا بنایا کام ہے اس کو ایسا توڑ دے گا کہ کوئی اس کا بھید نہیں پاسکے گا۔

حضرت اقدس مسیح موعود علیہ الصلوٰۃ والسلام فرماتے ہیں۔

”میں امام الزمان ہوں اور خدا میری تائید میں ہے اور وہ میرے لئے

ایک تیز تلوار کی طرح کھڑا ہے۔“

کتنا پر شوکت کلام ہے۔ میں امام الزمان ہوں۔ جس کو خدا امام الزمان بناتا ہے اس کو یہ حوصلے بھی عطا فرماتا ہے۔ تمام دنیا کی مخالفت کے علی الرغم وہ یقین کے ساتھ اعلان کرتا ہے کہ دنیا میرا کچھ بھی بگاڑ نہیں سکتی۔ پھر فرمایا:۔

اور مجھے خبر دی گئی ہے کہ جو شرارت سے میرے مقابل پر کھڑا ہوگا وہ

ذلیل اور شرمندہ کیا جائے گا۔ دیکھو میں نے وہ حکم پہنچا دیا جو میرے ذمہ تھا“

اس کے بعد اب میں اس افتتاحی خطاب کو حضرت اقدس مسیح موعود علیہ الصلوٰۃ والسلام کی

اس عبارت پر ختم کرتا ہوں۔ آپ علیہ الصلوٰۃ والسلام فرماتے ہیں۔

”سچی بات یہی ہے کہ تم اس چشمہ کے قریب آئیے جو اس وقت خدا تعالیٰ

نے ابدی زندگی کے لئے پیدا کیا ہے۔ ہاں پانی پینا ابھی باقی ہے۔“

(ضرورت الامام، روحانی خزائن جلد ۱۳ صفحہ: ۴۹۷)

پس اے تمام دنیا میں پھیلنے چلے جانے والے احمدیو! یاد رکھو تم اس چشمہ کے قریب تو پہنچ

گئے ہو، تمہاری دسترس میں تو آ گیا ہے لیکن یہ غلط فہمی دل میں نہ رکھو کہ تم نے اس کا پانی پی لیا ہے۔

بلکہ اسے ایسے احمدی احباب ہیں جن کی دسترس میں یہ آسمانی پانی ہے لیکن ابھی پینا باقی ہے۔ جب

وہ پی لیں گے تو ان کے سینے سے وہ لکھو کھہا چشمہ پھوٹ پڑیں گے جو تمام دنیا کی سیرابی کا موجب بنیں گے۔

حضرت مسیح موعود علیہ السلام فرماتے ہیں۔

پس خدا تعالیٰ کے فضل و کرم سے توفیق چاہو۔ پانی تک پہنچنا بھی اس کا فضل تھا مگر پانی

پینے کی توفیق بھی اس کے فضل کے بغیر ممکن نہیں۔ پس خدا تعالیٰ کے فضل و کرم سے توفیق

چاہو کہ وہ تمہیں سیراب کرے کیونکہ خدا تعالیٰ کے بدوں کچھ بھی نہیں ہو سکتا۔ یہ میں یقیناً

جانتا ہوں کہ جو اس چشمہ سے پئے گا وہ ہلاک نہ ہوگا کیونکہ یہ پانی زندگی بخشا ہے اور

ہلاکت سے بچاتا ہے اور شیطان کے حملوں سے محفوظ کرتا ہے۔ اس چشمہ سے سیراب ہونے کا کیا طریق ہے؟ یہی کہ خدا تعالیٰ نے جو دو حق تم پر قائم کئے ہیں ان کو بحال کرو اور پورے طور پر ادا کرو۔ ان میں سے ایک خدا کا حق ہے دوسرا مخلوق کا۔“

پس اگر آپ چاہتے ہیں کہ خدا آپ کو توفیق عطا فرمائے کہ اس چشمے سے پانی پیئیں اور سیراب ہوں اور دنیا کو سیراب کریں تو دعاؤں کے ساتھ عملاً بھی یہ پاک تبدیلیاں اپنے اندر پیدا کریں۔ ہمہ وقت اس بات پر نظر رہے کہ کیا ہم خدا کا حق ادا کر رہے ہیں یا نہیں اور اس حق کا طبعی نتیجہ یہ ہے کہ اس کی مخلوق کا حق بھی ادا کرنے والے ہوں۔

فرماتے ہیں:-

”اپنے خدا کو وَحْدَهُ لَا شَرِيكَ سَجَّوْ جِيسَا كِه اس شہادت کے ذریعہ تم اقرار کرتے ہو اَشْهَدُ اَنْ لَا اِلَهَ اِلَّا اللّٰهُ یعنی میں شہادت دیتا ہوں کہ کوئی محبوب مطلوب اور مطاع اللہ کے سوا نہیں ہے۔“ (ملفوظات جلد دوم صفحہ: ۱۳۶)

تمام دنیا کو لَا اِلَهَ اِلَّا اللّٰهُ کے نعروں سے بھر دو۔ ایسے نعرے جو فلک شگاف بھی ہوں۔ مگر آپ کے دلوں میں بھی خدا کی خاطر وہ شگاف پیدا کر دیں جن میں خود خدا اتر آئے۔ اگر آپ ایسا کریں گے تو ابدال آباد کی زندگی پائیں گے۔ کوئی دنیا میں نہیں ہے جو آپ کو ہلاک کر سکے۔ اب میں افتتاحی خطاب کے بعد جو دعا ہونی ہے اس دعا کے بعد رخصت چاہوں گا۔ کل انشاء اللہ تعالیٰ وہ دن چڑھے گا جب تمام سال میں اللہ تعالیٰ کے اترنے والے فضلوں کا ذکر ہوا کرتا ہے اور امید ہے کہ وہ ذکر آپ کے دل بھر دے گا۔ انشاء اللہ

آئیے اب افتتاحی دعا میں شامل ہو جائیں (دعا)۔ آمین

یہ موسلا دھار بارش جس کا آپ شور سن رہے ہیں میں اسے اللہ تعالیٰ کے فضلوں کے نشان کے طور پر دیکھ رہا ہوں۔ جن فضلوں کا میں نے ذکر کیا ہے آپ دیکھیں گے کہ اسی طرح موسلا دھار فضل آسمان سے اتریں گے۔ کوئی شامیانہ ان کو روک نہیں سکے گا۔ تمام دنیا میں احمدیت کو یہ فضل سیراب کرنے والے ہیں اور آپ یقین رکھیں جیسا کہ مجھے یقین ہے کہ ہم عنقریب اپنے اللہ کے فضل کے ساتھ ان فضلوں کو اترتا ہوا اپنی آنکھوں سے دیکھیں گے۔ اگرچہ اس سے پہلے بھی دیکھ چکے ہیں

مگر اب جو دیکھیں گے وہ دیکھنا اور ہوگا۔ انشاء اللہ العزیز۔

اس کے علاوہ میں ایک مختصر اعلان کرنا چاہتا ہوں کہ ملاقات کا شوق رکھنے والے بھی شوق رکھ کر بڑی دور دور سے آتے ہیں جہاں تک مجھے توفیق ہے میں ملاقات کا وقت ضرور دیتا ہوں، بڑی تعداد میں جرمنی سے آنے والوں کو ملاقات کا وقت نہیں دیا جاسکا کیونکہ میرے پاس وقت ہی نہیں تھا کیونکہ میں کوئی تقریر نہیں تیار کر سکا اس لئے افراتفری میں مجھے تقریریں بھی تیار کرنی پڑیں اور پاکستان اور دنیا سے دوسرے ممالک سے آنے والوں سے ملاقات بھی کرنی تھی میں نے پرائیویٹ سیکرٹری صاحب کو یہ کہہ دیا تھا کہ یہاں ہی افتتاحی تقریر کے بعد زیادہ سے زیادہ ملاقاتیوں کیلئے گنجائش رکھیں کسی کو بھی شکوہ ہے جائز طور پر میں سمجھتا ہوں تو وہ اپنے خاندان، بچوں وغیرہ کو لے کر بے شک تشریف لائیں اور یاد رکھیں کہ صرف سلام کا وقت ہوگا آپ کیلئے، میں اپنی پیاس بجھاؤں گا، آپ اپنی پیاس بجھانے کی کوشش کریں اور جو دستور ہے لمبی ملاقاتوں کا وہ ان ایام میں نہیں ہوگا، چھوٹی ملاقات۔ ہاں دو باتیں ضرور چلیں گی، بچوں کیلئے چاکلیٹ اور آپ کی تصویریں انشاء اللہ تعالیٰ۔

السلام علیکم ورحمۃ اللہ وبرکاتہ

مباہلہ کے نتیجے میں ملنے والی فتوحات کا ذکر۔ ایک سال میں

ایک کروڑ سے زائد احمدی ہونا اس مباہلہ کا ہی پھل ہے۔

۱۸۹۹ء میں طاہر ہونے والے نشانات کا تذکرہ۔

(افتتاحی خطاب جلسہ سالانہ فرمودہ ۳۰ جولائی ۱۹۹۹ء بمقام اسلام آباد پبلوفورڈ برطانیہ)

تشہد و تعوذ اور سورۃ فاتحہ کی تلاوت کے بعد حضور نے فرمایا:-

اپنے افتتاحی خطاب سے پہلے میں نے جس سورۃ کو دہرایا ہے یہ قرآن کریم کا افتتاح ہے یعنی سورۃ فاتحہ اور اس میں سارے قرآن کریم کے مضامین کا خلاصہ موجود ہے۔ اس پر جتنا بھی غور کریں اتنا ہی کم ہے اور اس کی گہرائی میں جتنا بھی اترنے کی کوشش کریں اس کی اتھاہ کو کوئی نہیں پاسکتا۔ اس وقت سب سے پہلے میں حاضری کا جائزہ آپ کے سامنے رکھتا ہوں۔ ابھی ابھی امیر صاحب نے یہ اعداد و شمار کا خلاصہ پیش کیا ہے آپ فرماتے ہیں کہ گزشتہ سال کے آخری دن کی حاضری سے آج پہلے اجلاس کی حاضری زیادہ ہے۔ الحمد للہ ثم الحمد للہ گزشتہ سال آخری دن کی حاضری سترہ ہزار پانچ سو (17,500) تھی۔ امسال پہلے دن کی حاضری اٹھارہ ہزار پانچ سو (18,500) ہے۔ الحمد للہ علی ذالک، اس حاضری میں اضافہ کی ایک بڑی وجہ تو یہی ہے کہ غلطی سے لوگوں نے اس سال کو اس صدی کا آخری سال سمجھ رکھا تھا اور ہر ایک نے دوڑ لگائی ہوئی تھی کہ ہم پہلے پہنچیں اور اس صدی کا آخری جلسہ ہماری شمولیت کے بغیر نہ رہے۔ امر واقعہ یہ ہے کہ 1999ء صدی کا آخری سال نہیں جو سن اس کے بعد آئے گا وہ اس صدی کا آخری سال ہوگا۔

چنانچہ جماعت احمدیہ کی نئی صدی کا آغاز 2001ء میں ہوگا اور آئندہ سال اس صدی کا آخری سال ہوگا۔ بہر حال یہ تو ایک ضمنی بات تھی۔

اب میں آپ کے سامنے چند ایسے امور رکھتا ہوں جن کا جماعت احمدیہ کی تاریخ سے اس قدر گہرا تعلق ہے کہ ان کو سنگ میل قرار دیا جاسکتا ہے۔ خدا ہماری ان فتوحات کی نئی راہوں کو اور زیادہ وسیع فرماوے اور جماعت احمدیہ کو فتح پر فتح کا نظارہ دکھاتا چلا جائے۔ ایک ہی سال میں ایک کروڑ سے زائد احمدی ہونے کی اطلاع ہمیں مل چکی ہے اور یہ بھی اس صدی کا خاص سنگ میل ہے۔ آج تک دنیا میں کسی مذہب کو یہ توفیق عطا نہیں ہوئی کہ ایک سال میں ایک کروڑ سے زائد بندگان خدا کے دل خدا کے قدموں میں پیش کر سکے اور ساری دنیا میں بے انتہا عیسائی ترقی کے باوجود کوئی دنیا کا عیسائی ملک یہ دعویٰ بھی نہیں کر سکتا، ثابت کرنا تو درکنار یہ دعویٰ بھی نہیں کر سکتا کہ اس ایک سال میں ہمیں ایک کروڑ کے لگ بھگ نئی روہیں عطا ہوئی ہیں لیکن ابھی اطلاعیں آرہی ہیں اس لئے آخری اعداد و شمار انشاء اللہ حسب موقع بیان کروں گا۔

سورۃ النصر میں جو اللہ تعالیٰ نے فرمایا ہے۔ اِذَا جَاءَ نَصْرُ اللَّهِ وَالْفَتْحُ ۗ وَرَأَيْتَ
النَّاسَ يَدْخُلُونَ فِي دِينِ اللَّهِ أَفْوَاجًا ۗ فَسَبِّحْ بِحَمْدِ رَبِّكَ وَاسْتَغْفِرْ لَهُ ۗ إِنَّهُ
كَانَ تَوَّابًا (النصر: ۲۴) کہ جب بھی تم دیکھو گے کہ لوگ فوج فوج اسلام میں داخل ہو رہے ہوں
گے وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا تو یہ ایک ایسا منظر ہے جو دنیا
کی فتوحات میں کہیں دکھائی نہیں دیتا۔ فوجیں جوق جوق اور دستہ بدستہ غیر ملکوں کی زمین میں داخل
ہوا کرتی ہیں۔ یہاں الٹ منظر ہے فوج در فوج لوگ اسلام کی سرزمین میں داخل ہو رہے ہیں۔ اس
موقع پر نصیحت یہ ہے کہ اس وقت اپنے غرور اور تکبر اور نفسانی بت توڑ دو اور خدا کے حضور جھک جاؤ اور
اسی سے دُعا مانگو، اسی سے استغفار کرو، اسی کی حمد بلند کرو۔ پس آج کا جلسہ اس پہلو سے بھی خاص
سورۃ النصر کا جلسہ ثابت ہوگا جو انشاء اللہ تعالیٰ رفتہ رفتہ کھلتا چلا جائے گا۔

اس ضمن میں ایک ایسی بات کا میں ذکر کرنے لگا ہوں جو براہ راست تو اس جلسے سے تعلق
نہیں رکھتی مگر مجبوراً مجھے اس کا ذکر کرنا پڑ رہا ہے۔ بات یہ ہوئی کہ کچھ عرصہ پہلے کراچی میں ایک جاہل
نے مہابلہ کی جرات کی ہے حالانکہ میں نے جماعت کو یہ ہدایت کی تھی کہ اب مہابلہ کی بات چھوڑ دیں

کئی بار بڑی شان کے ساتھ مباہلہ پورا ہو چکا ہے۔ میرے لئے ضروری تھا کہ قوم کے مسلمہ راہنماؤں کے ساتھ مباہلہ کروں نہ کہ ہر ایرے غیرے نتھو خیرے کے ساتھ۔ اس ضمن میں آپ کو یاد ہوگا کہ جنرل ضیاء الحق کو مباہلہ کی دعوت دی گئی تھی اور اس شان کے ساتھ خدانے وہ مباہلہ پورا کیا کہ اب یہ بیٹھے پیٹتے رہ جائیں جو ہو چکا سو ہو چکا، اس کو کالعدم نہیں قرار دے سکتے۔

بھٹو کے تعلق میں میں نے بڑی وضاحت کے ساتھ حضرت مسیح موعود علیہ الصلوٰۃ والسلام کے ایک الہام کے حوالے سے بیان کیا تھا کہ اگر یہ وہی شخص ہے جس کے متعلق الہام میں بتایا گیا تھا کہ گویا جماعت پر کتے مسلط کئے جائیں گے تو پھر اس کے حق میں یہ الہام ضرور پورا ہوگا کہ کَلْبٌ يَّمُوتُ عَلٰى كَلْبٍ (تذکرہ: ۱۴۵) کہ ایک کتے کے بعد دوسرا کتا مرے گا ایک تو یہ بھی ہے جس میں دراصل ایک اور آنے والے کتے کی طرف اشارہ کیا گیا تھا لیکن اس کے معنی حضرت مسیح موعود علیہ الصلوٰۃ والسلام کو عجیب رنگ میں سمجھائے گئے۔ آپ نے فرمایا کہ وہ شخص جس کے متعلق یہ دعویٰ کیا جا رہا ہے وہ باون سال کی عمر سے پہلے نہیں مرے گا جب وہ باون سال میں داخل ہوگا تو جب تک وہ باون سال کے اندر ہے اسی عرصہ میں وہ ہلاک کیا جائے گا اور باون سال اُس پر پورے نہیں ہو سکیں گے۔ یہ دعویٰ تھا جس کو میں نے اسی الہام کے حوالہ سے کھول کر ساری قوم کے سامنے پیش کیا اور قوم مطلب سمجھ بھی گئی۔ چنانچہ مختلف اخبارات میں بارہا خصوصاً ملاؤں کی طرف سے حکومت پر زور دیا جاتا رہا کہ ہم آپ سے زیادہ ان کے مخالف ہیں لیکن بھٹو آپ کے قبضہ قدرت میں ہے اس کے باون سال میں داخل ہونے سے پہلے تو آپ اس کو نہیں مار سکے مگر اب ایک سال انتظار کر لیں۔ جب باون سال پورے ہو جائیں گے پھر مارنا تاکہ ہم کھلم کھلا اعلان کر سکیں کہ احمدیت جھوٹی ننگی اور حضرت مرزا صاحب کی پیشگوئی غلط ثابت ہوئی۔ اتنا زور دیا گیا، ہر اخبار نے بار بار حکومت کی منتیں کیں مگر خدا کی تقدیر کے سامنے کسی کی کچھ پیش نہیں گئی۔ آخر اسی ایک سال کی مدت میں جو باون کا سال تھا اس کی موت اس طرح واقع ہوئی کہ اس وقت کی فوج نے اس مخفی کارروائی کا نام Black Dog Operation رکھا۔ اب یہ دیکھیں کہ کیسے یہ انسان کی طرف منسوب ہو سکتا ہے؟ سو فیصد لازماً یہ اللہ تعالیٰ کی کارروائی تھی اور پھر وہ نام کس احمدی نے تجویز کیا تھا؟ بلیک ڈاگ آپریشن اس کا نام رکھا گیا اور باون سال کی عمر کے اندر ہی اسے پھانسی چڑھا دیا گیا۔ پس یہ اللہ کی شان ہے کہ مباہلہ اس رنگ میں پورا ہوا کرتا ہے کہ جیسے دن کو سورج چڑھ جائے

اس طرح جماعت احمدیہ کی صداقت کا سورج ہر ایک آنکھ پر طلوع ہو جاتا ہے سوائے انہوں کے۔

اب میں واپس اُس مباہلے کی طرف آتا ہوں۔ ہمارے علماء کو یہ بات سمجھنی چاہئے کہ میں ساری دنیا کی جماعتوں کا سربراہ ہوں اور میرا کام یہ نہیں ہے کہ ہر لٹو پٹو کو جو اٹھ کر مباہلہ کا چیلنج کرے اس کا مباہلہ قبول ہی کروں یا اُسے جو ابی چیلنج دوں لیکن پتا نہیں کیوں لوگ سمجھتے نہیں ہیں؟ اس لئے واقعہ یہ ہوا کہ کراچی کے دومربی صاحبان نے بظاہر ایک مخالف کے جال میں پھنس کر مباحثہ میں اس کو بلوالیا اور وہ پہلے سے ارادہ لے کر آیا تھا کہ مباحثہ کے دوران میں اچانک مباہلہ کا چیلنج پیش کر دوں گا۔ چنانچہ اس نے مناظرہ کے دوران ایک مباہلے کا چیلنج پیش کر دیا۔ باوجود اس کے کہ مجھ پر لازم نہیں تھا کیونکہ میں نے تو اس کو کوئی چیلنج نہیں دیا تھا۔ مجھ پر ہرگز لازم نہیں تھا کہ اس کے چیلنج کو من و عن قبول کرتا۔ اگر کرنا بھی تھا تو اس سے شرطیں لگائی جاتیں کہ تم اپنے پیچھے قوم کے راہنما بتاؤ۔ کون تمہاری تائید میں ہیں؟ کون تسلیم کرتا ہے کہ ہاں اگر تم ہار گئے تو پھر ہم احمدیت کی فتح کو قبول کر لیں گے مگر ان سب باتوں سے قطع نظر ہمارے دو بھولے بھالے مریمان نے اس کا مباہلہ کا چیلنج نہ صرف قبول کر لیا بلکہ میرا چیلنج اس کو دے دیا۔ اب اس کا اُس سے کیا تعلق تھا ان کو کوئی حق نہیں تھا یہ کام کرتے مگر میں سمجھتا ہوں کہ وہ احمدی فوج کے لڑنے والے ہی تھے اس لئے انہوں نے جو تسلیم کر لیا میں بھی تسلیم کرتا ہوں اور اس پہلو سے میں اس مباہلے کے چیلنج کو قبول کر چکا ہوں۔ اب میں وہ مباہلہ جس پر دستخط ہوئے ہیں اس کے بعض ضروری الفاظ آپ کے سامنے سناتا ہوں تاکہ آپ اچھی طرح ذہن نشین کر لیں کہ مباہلہ کرنے والا دراصل اسی مباہلہ کے دوران ہی جھوٹا ثابت ہو چکا ہے۔ الفاظ جو پیش کئے گئے وہ یہ ہیں۔ میں نے بڑے واشگاف الفاظ میں احمدیت کے دعاوی دشمن کے سامنے رکھے تھے جن کے متعلق یہ کہا تھا کہ ایک ایک کے متعلق یہ اعلان کرو کہ یہ جھوٹا دعویٰ ہے، یہ جھوٹا دعویٰ ہے، یہ جھوٹا دعویٰ ہے۔ اس نے کوئی ایسا دعویٰ نہیں کیا اور جو الفاظ ہیں وہ میں آپ کے سامنے رکھتا ہوں۔

جماعت احمدیہ کے معاندین یہ کہتے ہیں کہ ”جماعت احمدیہ یہ عقائد رکھتی ہے کہ بانی جماعت احمدیہ مرزا غلام احمد قادیانی خدا تھے۔“ لَعْنَتُ اللّٰهِ عَلٰی الْکٰذِبِیْنَ۔ (حضور انور نے حاضرین کو فرمایا کہ آپ سب بھی کہیں لَعْنَتُ اللّٰهِ عَلٰی الْکٰذِبِیْنَ۔ جس پر حاضرین نے لَعْنَتُ اللّٰهِ عَلٰی الْکٰذِبِیْنَ کہا۔) حضور انور نے فرمایا کہ آج ایک کروڑ داخل ہونے والوں کے

علاوہ جب سے جماعت بنی ہے کروڑ ہا احمدیوں میں سے ایک بھی ایسا نہیں جو حضرت مرزا غلام احمد قادیانیؑ کو خدا کہتا ہو یا خدا تسلیم کرتا ہو۔

دوسرا دعویٰ: ”وہ خدا کا بیٹا تھے۔“ لَعْنَةُ اللَّهِ عَلَى الْكَافِرِينَ اور پھر یہ دعویٰ ایک دوسرے کو بھی جھٹلا رہے ہیں۔ خدا تھے تو خدا کا بیٹا کیسے ہو گئے؟ یہ مولویوں کا پاگل پن ہے یعنی پاگل پنوں میں سے ایک پاگل پن ہے۔

ایک اور دعویٰ: ”خدا کا باپ بھی تھے۔“ اس پہ تو لعنت سے زیادہ انا للہ پڑھنے کو دل چاہتا ہے۔ پھر یہ خوفناک دعویٰ کہ ”تمام انبیاء سے بشمول حضرت محمد مصطفیٰ ﷺ افضل و برتر تھے۔“ کوئی احمدی ساری دنیا میں اس دعوے کا وہم و گمان بھی نہیں کر سکتا۔ پھر کہتے ہیں کہ ان کی وحی کے مقابلہ میں حدیث مصطفیٰ ﷺ کی کوئی حیثیت نہیں۔ نعوذ باللہ من ذالک، لَعْنَةُ اللَّهِ عَلَى الْكَافِرِينَ۔

”ان کی عبادت کی جگہ عزت و احترام میں خانہ کعبہ کے برابر ہے۔“ یعنی ہر احمدی مسجد خانہ کعبہ کے برابر ہے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ يَا لَعْنَةُ اللّٰهِ عَلٰی الْكَافِرِيْنَ۔ ”قادیان کی سر زمین مکہ مکرمہ کے ہم مرتبہ ہے۔“

”قادیان سال میں ایک دفعہ جانا تمام گناہوں کی بخشش کا موجب بنتا ہے۔“ ہمارا تو دعویٰ یہ ہے کہ دنیا میں کسی مقدس مقام پر جانا بخشش کا موجب نہیں بنا کرتا۔ تقویٰ ہے جو بخشش کا موجب بنتا ہے اگر تقویٰ لے کر جاؤ گے تو پھر یقیناً اللہ تعالیٰ بخش دے گا اگر تقویٰ کے بغیر جاؤ گے تو پھر اس کی مرضی ہے چاہے تو بخش دے چاہے تو سزا دے۔

میں نے ان کو یہ چیلنج دیا کہ بتاؤ یہ کہاں سے سچ ثابت کیا ہے تم نے اور حج بیت اللہ کی بجائے قادیان کے جلسہ میں شمولیت ہی حج ہے۔ لَعْنَةُ اللَّهِ عَلَى الْكَافِرِينَ

ان الزمات کے علاوہ حسب ذیل نہایت مکروہ الزمات بھی جماعت احمدیہ پر لگائے جاتے ہیں۔ ”احمدیوں کا کلمہ الگ ہے اور مسلمانوں والا کلمہ نہیں۔“ لَعْنَةُ اللَّهِ عَلَى الْكَافِرِينَ ، لا اله الا الله محمد رسول الله۔

”جب احمدی مسلمانوں والا کلمہ لا اله الا الله محمد رسول الله پڑھتے ہیں تو دھوکہ دینے

کی خاطر پڑھتے ہیں اور محمدؐ سے مراد مرزا غلام احمد قادیانی لیتے ہیں۔“ لَعْنَةُ اللَّهِ عَلَى الْكَافِرِينَ
 ”احمدیوں کا خدا وہ خدا نہیں جو محمد رسول اللہ ﷺ اور قرآن کریم کا خدا ہے۔“ لَعْنَةُ اللَّهِ
 عَلَى الْكَافِرِينَ، ایک ہی خدا ہے سب کا وہی خدا ہے۔

”قادیانی جن ملائکہ پر ایمان لاتے ہیں وہ وہ ملائکہ نہیں جن کا قرآن اور سنت میں ذکر
 ہے۔“ لَعْنَةُ اللَّهِ عَلَى الْكَافِرِينَ

”قادیانیوں کے رسول بھی مختلف، ان کی عبادت بھی اسلام سے مختلف، ان کا حج بھی مختلف
 غرضیکہ تمام بنیادی اسلامی عقائد میں قادیانیوں کے عقائد قرآن و سنت سے جدا اور الگ ہیں۔“

ان سارے الزامات کا ذکر کر کے میں نے یہ اعلان کیا تھا کہ یہ سارے الزامات سراسر
 جھوٹے ہیں، کھلم کھلا افتراء ہیں ان میں ایک بھی سچا نہیں اور لَعْنَةُ اللَّهِ عَلَى الْكَافِرِينَ آخر پر
 میں خدا کی لعنت ان جھوٹوں پر ڈالتا ہوں۔

میں نے یہ بھی اعلان کیا تھا کہ اگر یہ باتیں جھوٹ ہیں جیسا کہ جھوٹ ہیں تو پھر اے خدا!
 جماعت احمدیہ پر رحمتیں نازل فرما۔ لعنتیں ان پر پڑیں اور رحمتیں جماعت پر اور اس کی سچائی کو ساری
 دنیا پر روشن کر دے۔

پس آج ساری دنیا سے آنے والے گواہ ہیں کہ خدا کی قسم جماعت احمدیہ کی سچائی سب دنیا
 پر روشن ہو چکی ہے۔ تاکہ دنیا دیکھ لے کہ تو ان کے ساتھ ہے اور ان کی حمایت اور پشت پناہی میں کھڑا
 ہے اور اگر دشمن کے الزامات سچے ہیں تو ہم پر ہر سال اپنا غضب نازل فرما اور ذلت اور کعبت کی مار
 دے کر اپنے عذاب اور قہری تجلیوں کا نشانہ بنا اور اس طور سے اپنے عذاب کی چکی میں پیس تاکہ دنیا
 خوب اچھی طرح دیکھ لے کہ ان آفات میں بندوں کی شرارت اور دشمنی اور بغض کا دخل نہیں بلکہ محض
 خدا کی غیرت اور قدرت کا ہاتھ ہے۔ یہ سب عجائب کام ہیں جو تو دکھلاتا ہے۔

اس ضمنی ذکر کے بعد جو مجھ پر ٹھونسا تو گیا مگر میں نے قبول کر لیا تھا۔ میں اب آپ کے
 سامنے یہ بات کھول رہا ہوں کہ صرف یہ ایک سال اس مبالغہ کرنے والے کو جھوٹا ثابت کر دے گا
 کیونکہ اس سال جماعت کو مٹنا چاہئے تھا بجائے مٹنے کے یہ اور بھی زندہ ہو گئی، زندہ سے زندہ تر ہوتی
 چلی جا رہی ہے۔ پس ان سب کی تعلیلات الٹی ان پر پڑتی ہیں۔ ہمیں اس کی کوئی بھی پروا نہیں آسندہ

کے لئے میری نصیحت یہ ہے کہ اس معاملے کو خدا پر چھوڑ دیں۔ آپ دیکھیں گے کہ دن بدن جماعت ترقی پر ترقی کرتی چلی جائے گی اور ہر سال خواہ کوئی مبالغہ قبول کرے یا نہ کرے اس کے اوپر ہماری طرف سے یہ لعنت کا انبار بڑھتا ہی چلا جائے گا۔ اللہ کرے گا تو ایسا ہی ہوگا اور ہم میں سے جو زندہ رہیں گے وہ سب اس کو دیکھیں گے۔

اب میں حضرت اقدس مسیح موعود علیہ الصلوٰۃ والسلام کے ۱۸۹۹ء کے الہامات میں سے کچھ آپ کے سامنے رکھتا ہوں۔ غور سے مطالعہ کیا ہے کیونکہ میرا تجربہ ہے کہ اکثر جو ۱۸۹۹ء میں الہامات تھے وہ ۱۹۹۹ء میں پورے ہوئے ہیں اور ان سالوں کا آپس میں گہرا تعلق ہے۔ پس اب جو الہام آپ کے سامنے رکھنے لگا ہوں ان پر غور کریں تو انشاء اللہ آپ کو یہ واضح تعلق بھی دکھائی دے گا۔

۱۲ ستمبر ۱۸۹۹ء کو یہ الہام ہوا۔

”ایک عزت کا خطاب۔ ایک عزت کا خطاب۔ لَکَ خِطَابُ الْعِزَّةِ ایک بڑا نشان اس کے ساتھ ہوگا۔“

یہ تمام خدائے پاک قدر کا کلام ہے۔۔۔ میں اپنے اجتہاد سے اس کے یہ معنی سمجھتا ہوں کہ خدا تعالیٰ اس جھگڑے کے فیصلہ کرنے کے لئے جو کسی حد تک پرانا ہو گیا ہے اور حد سے زیادہ تکذیب اور تکفیر ہو چکی ہے۔ کوئی ایسا برکت اور رحمت اور فضل اور صلح کاری کا نشان ظاہر کرے گا کہ وہ انسانی ہاتھوں سے برتر اور پاک تر ہوگا۔ تب ایسی کھلی کھلی سچائی کو دیکھ کر لوگوں کے خیالات میں ایک تبدیلی واقع ہوگی اور نیک طینت آدمیوں کے کینے یک دفعہ رفع ہو جائیں گے۔“ (تذکرہ۔ صفحہ ۲۸۳)

پس یہ جو صلح کی بنا ڈالی گئی ہے ۱۸۹۹ء کے الہام میں یہی صلح کی بنا آج بھی پھر ڈالی جا رہی ہے۔ جیسا کہ میں نے عرض کیا ہے اب مبالغہ کو چھوڑیں صلح کی کوشش کریں کہ جس طرح بھی ہو سکے یہ قوم سمجھ جائے اور ان کو دیکھنے کی آنکھیں عطا ہوں۔ ایک عزت کا خطاب۔ ایک عزت کا خطاب۔ لَکَ خِطَابُ الْعِزَّةِ میں یہ بھی اشارہ ہے کہ اللہ تعالیٰ کے فضل کے ساتھ اس سال جماعت میں بکثرت حضرت مسیح موعود علیہ الصلوٰۃ والسلام کی عزت و تکریم کو قائم کیا جائے گا اور تمام بنی نوع انسان میں

محمد رسول اللہ ﷺ کے اس غلام کی تکریم ہوگی اور یہ سال اس خاص تکریم کا ایک نشان بن جائے گا۔
ایک الہام ۱۸ ستمبر ۱۸۹۹ء کا یہ ہے۔

”آج رات میں نے ۱۸ ستمبر ۱۸۹۹ء کو بروز دوشنبہ خواب میں دیکھا
کہ بارش ہو رہی ہے۔ آہستہ آہستہ مینہ برس رہا ہے۔ میں نے شاید خواب میں
یہ کہا کہ ہم تو ابھی دعا کرنے کو تھے کہ بارش ہو۔ سو ہو ہی گئی۔“ (تذکرہ صفحہ ۲۸۳)
اب یہ دیکھیں بارش بھی کیسی خدا کے فضلوں کی ساری دنیا پر ہونے لگ گئی ہے اور بعینہ
حضرت مسیح موعود علیہ الصلوٰۃ والسلام کا الہام پورے سو سال کے بعد پھر بڑی شان کے ساتھ پورا ہو گیا
ہے۔ فرماتے ہیں:

”میں نہیں جانتا کہ عنقریب بارش ہو جائے یا ہمارے الہام ۱۳ ستمبر
۱۸۹۹ء ”ایک عزت کا خطاب۔ ایک عزت کا خطاب۔ لک حِطَابُ الْعِزَّةِ۔
ایک بڑا نشان اس کے ساتھ ہوگا۔“ کے متعلق خدا کی رحمت اور فتح و نصرت کی
بارش ہماری جماعت پر ہوگی۔ (یعنی ایک تو یہ روحانی معنی ہیں۔) یادوں ہی
ہو جائیں۔ (تو بعینہ نہیں کہ آغاز میں اس نشان کے طور پر ایک سچ مچ کی ظاہری
بارش بھی ہو جائے۔) ہماری خواب سچی ہے۔ اس کا ظہور ضرور ہوگا۔ دونوں میں
سے ایک بات ضرور ہوگی یعنی یا تو خدا تعالیٰ کی مخلوق کے لئے باران رحمت کا
دروازہ آسمان سے کھلے گا یا غیر معمولی کوئی نشان روحانی فتح اور نصرت کا ہوگا۔ مگر
نشان ہوگا نہ معمولی بات۔“ (تذکرہ صفحہ ۲۸۳)

اب آپ دیکھیں کہ اس سال جب آپ کے سامنے رپورٹ پیش کی جائے گی تو دنیا کے
ہر ملک کا بارش کے ساتھ ایک تعلق ہے۔ روحانی بارش ہونے سے پہلے ظاہری بارش بھی ہوتی ہے اور
ایسے حالات میں ہوتی ہے کہ اس کا وہم و گمان بھی انسان نہیں کر سکتا۔ دشمن مطالبہ کرتے ہیں کہ سچے
ہو تو بارش کر کے دکھاؤ اور پیشتر اس کے کہ ہمارے معلمین اور مبلغین کے دعا سے ہاتھ گریں آسمان
سے بدلی اٹھتی ہے جس کا کوئی نام و نشان بھی نہیں ہوتا اور موسلا دھار بارش شروع ہو جاتی ہے۔ پس
حضرت مسیح موعود علیہ الصلوٰۃ والسلام کا یہ الہام بڑی شان کے ساتھ اپنی ظاہری صورت میں بھی پورا

ہور ہا ہے اور ہر جگہ ہور ہا ہے اور باطنی صورت میں بھی۔

حضرت مسیح موعود علیہ الصلوٰۃ والسلام فرماتے ہیں۔

”۲۰ اکتوبر ۱۸۹۹ء کو خواب میں مجھے یہ دکھایا گیا کہ ایک لڑکا ہے

جس کا نام عزیز ہے اور اس کے باپ کے نام کے سر پر سلطان کا لفظ ہے۔ وہ

لڑکا پکڑ کر میرے پاس لایا گیا اور میرے سامنے بٹھایا گیا۔ میں نے دیکھا کہ وہ

ایک پیلا سا لڑکا گورے رنگ کا ہے۔

میں نے اس خواب کی یہ تعبیر کی ہے کہ عزیز عزت پانے والے کو کہتے

ہیں اور سلطان جو خواب میں اس لڑکے کا باپ سمجھایا گیا ہے۔ یہ لفظ یعنی سلطان

عربی زبان میں اُس دلیل کو کہتے ہیں جو ایسی بین الظہور ہو جو باعث اپنے

نہایت درجہ کے روشن ہونے کے دلوں پر اپنا تسلط کر لے گا یا سلطان کا لفظ تسلط

سے لیا گیا ہے اور سلطان عربی زبان میں ہر ایک قسم کی دلیل کو نہیں کہتے بلکہ ایسی

دلیل کو کہتے ہیں جو اپنی قبولیت اور روشنی کی وجہ سے دلوں پر قبضہ کر لے اور طبائع

سلیمہ پر اس کا تسلط عام ہو جائے۔ پس اس لحاظ سے کہ خواب میں عزیز جو

سلطان کا لڑکا معلوم ہوتا ہے اس کی یہ تعبیر ہوئی کہ ایسا نشان جو لوگوں کے دلوں

پر تسلط کرنے والا ہوگا ظہور میں آئے گا اور اس نشان کے ظہور کا نتیجہ جس کو

دوسرے لفظوں میں اس نشان کا بچہ کہہ سکتے ہیں دلوں میں میرا عزیز ہونا ہوگا جس

کو خواب میں عزیز کے مثل سے ظاہر کیا گیا ہے۔“ (تذکرہ: ۲۸۴، ۲۸۵)

ضمناً یہ بھی میں بتا دوں کہ یہ روایا اپنے ظاہری معنوں میں بھی پوری ہو چکی ہے۔ جب

حضرت اقدس مسیح موعود علیہ الصلوٰۃ والسلام کو یہ روایا دکھائی گئی تھی تو حضرت مرزا سلطان احمد صاحب اور

مرزا عزیز احمد صاحب کا بطور نشان آنے کا کوئی سوال ہی پیدا نہیں ہوتا تھا۔ چنانچہ حضرت مرزا سلطان

احمد صاحب مرزا عزیز احمد صاحب کے پیچھے پیچھے آئے اور یہ نشان ظاہری صورت میں بھی پورا ہو گیا۔

مرزا عزیز احمد صاحب جو حضرت مرزا سلطان احمد صاحب کے صاحبزادہ ہیں فروری ۱۹۰۶ء میں اپنے

دادا حضرت مسیح موعود علیہ السلام کے ہاتھ پر بیعت کر کے جماعت میں داخل ہو گئے۔ فروری ۱۹۰۶ء

میں، یہ یاد رکھیں اور یہ الہام کب کا ہے؟ اشتہار ۲۲ اکتوبر ۱۸۹۹ء کا۔ پس میں نے جو ظاہری طور پر اس کا پورا ہونا دکھایا ہے اس میں کسی تعبیر کی ضرورت نہیں۔ لفظاً لفظاً سو فیصد حضرت مسیح موعود علیہ الصلوٰۃ والسلام کے الہام کے کئی سال کے بعد وہ بیٹا آیا جس کے باپ کا نام سلطان تھا۔ سلطان کا تاج اس کے سر پر رکھا ہوا تھا۔

”۱۹ ستمبر ۱۸۹۹ء کو خدا تعالیٰ نے مجھے مخاطب کر کے اپنا کلام مجھ پر

نازل کیا انا اخر جننا لک زرو عاً یا ابراہیم یعنی اے ابراہیم ہم تیرے

لئے ربیع کی کھیتیاں اگائیں گے۔“ (تذکرہ صفحہ: ۲۸۳)

اس الہام سے معلوم ہوتا ہے کہ ہمارے زمانے سے تعلق رکھنے والا ہے۔ اس کے دو معنی ہو سکتے ہیں۔ ایک تو جو احمدیت کی ہری بھری کھیتیاں اُگ رہی ہیں اور سارے عالم میں اُگ رہی ہیں وہ مراد ہو سکتی ہیں۔ دوسرے ابراہیم کے خطاب سے معلوم ہوتا ہے کہ آپ کی روحانی ذریت بڑی کثرت سے پھیلے گی اور ربیع فصل ربیع کو بھی کہتے ہیں یعنی وہ کھیتیاں جیسا کہ حضرت مسیح موعود علیہ الصلوٰۃ والسلام نے خود لکھا ہے ربیع کی فصلیں بھی ہو سکتی ہیں جیسے گندم، جو وغیرہ۔ یہ حصہ ممکن ہے ۱۹۰۰ء کی ربیع کی شکل میں کسی صورت میں پورا ہو جائے۔ دُعا کریں کہ ہمارے زمانہ میں بھی ربیع کے موسم میں جو آئندہ آنے والا ہے اللہ تعالیٰ بڑی شان کے ساتھ اس الہام کو دوبارہ پورا کرے۔

روایاے ۱۷ جون ۱۸۹۹ء حضرت مسیح موعود علیہ السلام کا ہے ”حضرت اقدس کیا دیکھتے ہیں کہ آگ اور دھواں اور چنگاریاں اڑ کر آپ کی طرف آتی ہیں مگر ضرر نہیں دیتیں۔ اس حال میں آپ یہ پڑھ رہے ہیں: ”یا حی یا قیوم برحمتک استغیث۔ ان ربی رب السموات والارض“ (تذکرہ صفحہ: ۲۷۹)

اب یہ چنگاریاں اور آگ اور دھواں کس شکل میں نازل ہو گا یہ اللہ ہی بہتر جانتا ہے۔ یہ نقشہ تو اٹا مک بم کا ہے مگر خدا بہتر جانتا ہے کہ یہ بم کب چلے گا اور کیسے چلے گا اور کس طرح حضرت مسیح موعود علیہ الصلوٰۃ والسلام کی تائید میں ایک نشان کے طور پر ظاہر ہو گا؟ یہ لازماً پورا تو ہونا ہے مگر ساتھ ہی یہ جماعت کے لئے خوشخبری ہے کہ چنگاریاں اڑ کر جماعت کی طرف بھی آئیں گی مگر جماعت کو اللہ تعالیٰ معجزانہ طور پر محفوظ رکھے گا۔ حضرت مسیح موعود علیہ الصلوٰۃ والسلام کے بعض چھوٹے چھوٹے الہامات بظاہر بالکل چھوٹے چھوٹے ہوتے تھے اور اس قدر تیزی سے پورا ہوتے تھے کہ بعض چند

گھنٹے کے اندر بعض اس سے بھی کم عرصہ میں، بعض دس پندرہ منٹ کے اندر پورے ہو جایا کرتے تھے اور یہ وہ نشانات تھے جو بارش کی طرح نازل ہوتے رہتے تھے اور بظاہر چھوٹے مگر عظمت میں بہت بڑے ہوتے تھے۔ چنانچہ اس کی ایک دو مثالیں میں آپ کے سامنے رکھتا ہوں۔

حضرت مسیح موعود علیہ الصلوٰۃ والسلام کو یہ الہام ہوا۔

”تَرَىٰ فَحِذًا الْيَمَا“ کہ تو ایک دردناک ران دیکھے گا۔ اب بھلا یہ بھی کوئی الہام ہے جو کوئی شخص اپنی طرف سے بنائے کہ تو ایک دردناک ران دیکھے گا۔ حضرت مسیح موعود علیہ الصلوٰۃ والسلام کو جو بھی الہام ہوتا تھا بڑی امانت اور حفاظت کے ساتھ اپنے ساتھیوں کو بتا دیا کرتے تھے۔ کس رنگ میں اس نے پورا ہونا ہے یہ خدا پر چھوڑتے تھے اور توکل کا ایک عظیم مقام تھا کہ الہامات مخفی نہیں رکھتے تھے۔ چنانچہ آپ نے حضرت شیخ حامد علی صاحب کو سنایا کہ مجھے ظہر کی نماز کے وقت یہ الہام ہوا ہے ”تَرَىٰ فَحِذًا الْيَمَا“ (تذکرہ صفحہ: ۲۷۷) کہ تو ایک دردناک ران دیکھے گا۔ یہ الہام حافظ صاحب کو سنا کر آپ نماز کے لئے زینہ سے نیچے اترے تو دو گھوڑوں پر دوڑ کے سوار دکھائی دیئے (یعنی یہ واقعہ آئے ہوئے تھے وہاں جن کی عمر بیس برس کے اندر اندر ہوگی) اور ایک کچھ چھوٹا اور ایک بڑا تھا۔ وہ سوار ہونے کی حالت میں ہی آگے آئے اور ایک نے ان میں سے کہا یہ دوسرا میرا بھائی ہے اور اس کی ران میں سخت درد ہو رہا ہے۔ تو ایک دردناک ران دیکھے گا۔ دیکھیں کس حیرت انگیز صفائی سے لفظاً لفظاً یہ الہام پورا ہوا ہے اور چند منٹ کے وقت کے اندر اور پھر اس کا پورا ہونا دیکھئے۔ ان لڑکوں نے کہا کہ ہم علاج کی خاطر آپ کے پاس آئے ہیں تاکہ آپ سے استفادہ کریں۔ اس پر حضرت مسیح موعود علیہ السلام نے اس ران پر ہاتھ رکھا اور بغیر کسی دوا کے دیکھتے دیکھتے وہ ران خدا کے فضل سے ٹھیک ہو گئی۔ یہ تھا اعجاز مسیحائی۔ اس طرح بیمار شفا پاتے ہیں اور مردے زندہ ہوتے ہیں۔ اسی تعلق میں آپ بیان فرماتے ہیں۔

۱۸۹۹ء کو الہام ہوا ”ایک دفعہ مجھے دانت میں سخت درد ہوئی۔ ایک دم قرار نہ تھا۔ کسی شخص سے میں نے دریافت کیا کہ اس کا کوئی علاج ہے۔ اس نے کہا علاج دندانہاں اخراج دندانہاں اور دانت نکالنے سے مراد لڈرا۔ تب اس وقت مجھے غنودگی آگئی اور میں زمین پر بیتابی کی حالت میں بیٹھا ہوا تھا اور چار پائی پاس بچھی تھی۔ میں نے بے تابئی کی حالت میں اس چار پائی کی پائنتی پر اپنا سر رکھ دیا اور تھوڑی

سی نیندا آگئی۔ جب میں بیدار ہوا تو درد کا نام و نشان نہ تھا اور زبان پر یہ الہام جاری تھا۔ اِذَا مَرَضْتَ فَهُوَ يَشْفِيْ لِيْعْنِيْ جَب تُو بِيْمَار هُو تَا هُو تَجْبِي شَفَا دِيْتَا هُو۔ فَالْحَمْدُ لِلّٰهِ عَلٰى ذٰلِكَ (تذکرہ صفحہ: ۲۸۱)

اب اس کے برعکس ایک اور واقعہ بھی ضمناً بیان کرتا ہوں۔ یعنی یہی تکلیف حضرت خلیفۃ المسیح الاولؒ کو بھی ہوئی اور بڑھتی چلی گئی۔ حالانکہ آپ غیر معمولی طبیب تھے۔ ایسے کہ ہندوستان میں شمال سے جنوب تک آپ کی شہرت پھیلی ہوئی تھی۔ مہینہ بھر اپنا علاج کیا مگر وہ دانت درد ڈھیک ہونے میں نہ آیا۔ آخر وہ دانت نکلوانا پڑا۔ تو ایک حضرت مسیح موعود علیہ الصلوٰۃ والسلام کے الہام کی برکت سے کیا واقعہ ہوا، اس کا اعجاز کس شان سے ظاہر ہوا۔ ایک محض طبابت کی وجہ سے باوجود اس کے کہ بہت بزرگ اور بہت اعلیٰ مقام رکھتے تھے مگر خدا نے دونوں کی شان میں فرق دکھانا تھا۔ تو محض ایک دعا سے ایک دانت کو اچھا کر دیا اور ایک دانت کو نکلوانا پڑا۔

اب یہ وہ زمانہ ہے جس میں یہ الہام اب پورا ہوگا۔ انشاء اللہ تعالیٰ۔

”خدا نے مجھے خبر دی کہ تیرے ساتھ آشتی اور صلح پھیلے گی۔ ایک

دردنہ بکری کے ساتھ صلح کرے گا اور ایک سانپ بچوں کے ساتھ کھیلے گا۔ یہ خدا

کا ارادہ ہے گولوگ تعجب کی راہ سے دیکھیں۔“ (تذکرہ صفحہ: ۲۸۵)

۱۸۹۹ء ہی کا ایک اور الہام۔

”مبشروں کا زوال نہیں ہوتا۔ گورنر جنرل کی پیشگوئیوں کے پورا

ہونے کا وقت آ گیا۔“ (تذکرہ صفحہ: ۲۸۵)

پس حضرت مسیح موعود علیہ الصلوٰۃ والسلام اس دور کے گورنر جنرل ہیں اور آپ کی پیشگوئیاں

لازمًا پوری ہوں گی ایک ذرہ بھی ہمیں اس میں شک نہیں۔

حضرت مسیح موعود علیہ الصلوٰۃ والسلام اس روایا کی تعبیر کرتے ہوئے یہ فرماتے ہیں:

”ہمارا نام حکم عام بھی ہے (یعنی حضرت رسول اللہ ﷺ نے ہمیں جو حکم قرار دیا ہے کہ عام حکم ہوگا۔ سب پر

حکومت کرے گا۔) جس کا اگر انگریزی ترجمہ کیا جائے تو گورنر جنرل ہوتا ہے۔“ (تذکرہ: ۲۸۵)

یعنی عام گورنر جو خدا کی طرف سے اختیارات عطا کیا گیا ہے۔ بہر حال یہ تشریح تھی۔ کوئی

بھی تشریح کریں۔ یہ الہام اللہ کے فضل سے پورا ہو رہا ہے اور دن بدن پورا ہوتا چلا جائے گا۔

۱۸۹۹ء کو فرمایا۔

”رات کے وقت جب ہر طرف خاموشی ہوتی ہے اور ہم اکیلے

ہوتے ہیں اُس وقت بھی خدا کی یاد میں دل ڈرتا رہتا ہے کہ وہ بے نیاز ہے۔“

اکثر شب تنہائی میں لوگوں کے دل پر پتا نہیں کیا کیا گزرتی ہے لیکن حضرت مسیح موعود علیہ الصلوٰۃ والسلام فرماتے ہیں کہ اس وقت خدا کی یاد غلبہ کر لیتی ہے اور دل ڈرتا رہتا ہے کہ جب تک نیک انجام کو کوئی نہ پہنچے، کسی کو کیا پتا کس انجام کو پہنچے گا۔ پھر فرمایا۔

”جب انسان کو کامیابی حاصل ہو جاتی ہے اور عجز و مصیبت کی

حالت نہیں رہتی تو جو شخص اس وقت انکسار کو اختیار کرے اور خدا کو یاد رکھے وہ

کامل ہے۔“ (ملفوظات جلد ۱، صفحہ: ۳۰۶)

پھر آخر پر چند امور ضروری پیش کرتے ہوئے جن کا حوالہ بھی ۱۸۹۹ء کا ہے۔ حضرت

مسیح موعود علیہ الصلوٰۃ والسلام کا یہ خطاب آپ کے سامنے رکھتا ہوں۔

”ہمارے دوستوں کو کس نے بتایا ہے کہ زندگی بڑی لمبی ہے۔ موت کا

کوئی وقت نہیں کہ کب سر پڑے۔ اس لئے مناسب ہے کہ جو وقت ملے

اسے غنیمت سمجھیں۔“

فرمایا: ”یہ ایام پھر نہ ملیں گے اور یہ کہانیاں رہ جائیں گی۔“

(ملفوظات جلد اول صفحہ: ۳۰۲)

پھر حضرت مسیح موعود علیہ الصلوٰۃ والسلام کی ۱۸۹۹ء کی ایک پُر درد دعا ہے جو میں آپ کے

الفاظ میں آپ کے سامنے رکھتا ہوں۔

”اے میرے حضرت اعلیٰ ذوالجلال قادر و قدّوس حی و قیوم جو ہمیشہ

راستبازوں کی مدد کرتا ہے تیرا نام ابد الابد مبارک ہے۔ تیرے قدرت

کے کام کبھی رُک نہیں سکتے۔ تیرا قوی ہاتھ ہمیشہ عجیب کام دکھلاتا ہے۔ تُو نے ہی

اس چودھویں صدی کے سر پر مجھے مبعوث کیا۔۔۔ مگر اے میرے قادر خدا تو

جانتا ہے کہ اکثر لوگوں نے مجھے منظور نہیں کیا اور مجھے منفرد سمجھا اور میرا نام کافر

اور کڈا اب اور دجال رکھا گیا۔ مجھے گالیاں دی گئیں اور طرح طرح کی دلازار باتوں سے مجھے ستایا گیا۔۔۔ سوائے میرے مولا قادر خدا! اب مجھے راہ بتلا اور کوئی ایسا نشان ظاہر فرما جس سے تیرے سلیم الفطرت بندے نہایت قوی طور پر یقین کریں کہ میں تیرا مقبول ہوں اور جس سے ان کا ایمان قوی ہو اور وہ تجھے پہچانیں۔۔۔ اور دنیا میں تیرا جلال چمکے اور تیرے نام کی روشنی اس بجلی کی طرح دکھلائی دے۔۔۔ دیکھ! میری روح نہایت توکل کے ساتھ تیری طرف ایسی پرواز کر رہی ہے جیسا کہ پرندہ اپنے آشیانہ کی طرف آتا ہے۔ سو میں تیری قدرت کے نشان کا خواہش مند ہوں لیکن نہ اپنے لئے اور نہ اپنی عزت کے لئے بلکہ اس لئے کہ لوگ تجھے پہچانیں اور تیری پاک راہوں کو اختیار کریں۔۔۔ میں تجھے پہچانتا ہوں کہ تو ہی میرا خدا ہے اس لئے میری روح تیرے نام سے ایسی اُچھلتی ہے جیسا کہ شیر خوار بچہ ماں کے دیکھنے سے لیکن اکثر لوگوں نے مجھے نہیں پہچانا اور نہ قبول کیا۔ اس لئے نہ میں نے بلکہ میری روح نے اس بات پر زور دیا کہ میں یہ دعا کروں کہ اگر میں تیرے حضور میں سچا ہوں۔۔۔ تو ایسا کر کہ جنوری ۱۹۰۰ء سے اخیر دسمبر ۱۹۰۲ء تک میرے لئے کوئی اور نشان دکھلا اور اپنے بندے کے لئے کوئی اور گواہی دے جس کو زبانوں سے کچلا گیا ہے۔ دیکھ! میں تیری جناب میں عاجزانہ ہاتھ اٹھاتا ہوں کہ تو ایسا ہی کر۔“

(تریاق القلوب، روحانی خزائن جلد ۱۵ صفحہ: ۵۱۲ تا ۵۱۷)

حضرت مسیح موعود علیہ الصلوٰۃ والسلام کے اس آخری اقتباس کے ساتھ آئیے ہم سب بھی حضرت مسیح موعود علیہ الصلوٰۃ والسلام کی غلامی میں ہاتھ اٹھائیں اور ہماری روح بھی اسی طرح خدا کے حضور بے چین ہو کر اچھلے جس طرح بچہ اپنی ماں کے دودھ کے لئے اچھلتا ہے اور اسی بے قراری کے ساتھ ہمارے دل سے دعائیں بلند ہوں اور رب العزت ان دعاؤں کو قبول فرمائے۔ آمین آئیے اب اس افتتاحی دعا میں میرے ساتھ شامل ہو جائیں۔ (دعا) آمین

۱۹۰۰ء کے الہامات آج بھی بڑی شان سے پورے

ہو رہے ہیں۔ اللہ تعالیٰ فرشتوں کو دلوں پر اتارے گا اور

حیرت انگیز انقلاب برپا کر دے گا۔

(افتتاحی خطاب جلسہ سالانہ فرمودہ ۲۸ جولائی ۲۰۰۰ء بمقام اسلام آباد ٹلفورڈ، برطانیہ)

تَشْهَدُ تَعُوذُ اور سورۃ فاتحہ کے بعد حضور نے درج ذیل آیات کریمہ تلاوت کیں۔

يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مَتَمُّ نُورِهِ
وَلَوْ كَرِهَ الْكَافِرُونَ ① هُوَ الَّذِي أَرْسَلَ رَسُولَهُ بِالْهُدَى
وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ②

پھر فرمایا:-

وہ چاہتے ہیں کہ وہ اپنے منہ کی پھونکوں سے اللہ کے نور کو بجھا دیں حالانکہ اللہ ہر حال میں اپنا نور پورا کرنے والا ہے خواہ کافر ناپسند کریں۔ وہی ہے جس نے اپنے رسول کو ہدایت اور دین حق کے ساتھ بھیجا تا کہ وہ اُسے دین (کے ہر شعبہ) پر کلایت غالب کر دے خواہ مشرک برامنائیں۔

گزشتہ سالوں سے میرا یہ طریق رہا ہے کہ سوسال پہلے کے اس سال سے تعلق رکھنے والے جو الہامات ہوتے ہیں میں اپنی افتتاحی تقریر میں ان کا ذکر کرتا ہوں کیونکہ اللہ کے فضل سے ایک سوسال بعد عین اسی سال بھی ان کے کرشمے پھر نظر آتے ہیں اور وہ الہام ایک نئی شان کے ساتھ

پورے ہوتے ہوئے دکھائی دیتے ہیں۔

آج سے سو سال پہلے یعنی ۱۹۰۰ء کے الہامات میں حضرت اقدس مسیح موعود علیہ السلام کا ذکر ہندوؤں کے کرشن اور آریوں کے بادشاہ کے طور پر ملتا ہے۔ چنانچہ اس سال ہندوستان میں احمدیت کو جو غیر معمولی پذیرائی اور قبولیت نصیب ہوئی ہے، وہ حضرت اقدس مسیح موعود علیہ السلام کے انہی الہامات کا ایک کرشمہ ہے جو ہندوستان میں اللہ تعالیٰ نے ان الہامات کو پورا کرتے ہوئے غیر معمولی برکت عطا فرمائی ہے اس کا ذکر انشاء اللہ آخر پر ہوگا۔ ناقابل یقین کامیابیاں ہیں جو اللہ تعالیٰ نے وہاں عطا فرمائی ہیں۔

حضرت مسیح موعود علیہ السلام تتمہ حقیقۃ الوحی میں لکھتے ہیں:

”جیسا کہ آریہ قوم کے لوگ کرشن کے ظہور کا ان دنوں میں انتظار کرتے ہیں۔ وہ کرشن میں ہی ہوں اور یہ دعویٰ صرف میری طرف سے نہیں بلکہ خدا تعالیٰ نے بار بار میرے پر ظاہر کیا ہے کہ جو کرشن آخری زمانہ میں ظاہر ہونے والا تھا وہ تو ہی ہے۔ آریوں کا بادشاہ“۔ (تتمہ حقیقۃ الوحی۔ روحانی خزائن جلد ۲۲ صفحہ ۵۲۱، ۵۲۲)

۱۹۰۰ء کے الہامات میں سے ایک الہام یہ ہے:

”ایک بڑا تخت مربع شکل کا ہندوؤں کے درمیان بچھا ہوا ہے جس پر میں بیٹھا ہوا ہوں۔ ایک ہندو کسی کی طرف اشارہ کر کے کہتا ہے۔ کرشن جی کہاں ہیں۔ جس سے سوال کیا گیا وہ میری طرف اشارہ کر کے کہتا ہے کہ یہ ہے۔ پھر تمام ہندو روپیہ وغیرہ نذر کے طور پر دینے لگے۔ اتنے ہجوم میں سے ایک ہندو بولا:

”ہے کرشن جی روڈر گوپال“ (تذکرہ: ۳۱۲)

”خدا تعالیٰ نے کشفی حالت میں بارہا مجھے اس بات پر اطلاع دی ہے کہ آریہ قوم میں کرشن نام ایک شخص جو گزرا ہے، وہ خدا کے برگزیدوں اور اپنے وقت کے نبیوں میں سے تھا اور ہندوؤں میں اوتار کا لفظ درحقیقت نبی کے ہم معنی ہے اور ہندوؤں کی کتابوں میں ایک پیشگوئی ہے اور وہ یہ کہ آخری زمانہ

میں ایک اوتار آئے گا جو کرشن کی صفات پر ہوگا اور اس کا بروز ہوگا اور میرے پر ظاہر کیا گیا ہے کہ وہ میں ہوں۔ کرشن کی دو صفت ہیں۔ ایک رُوڈر یعنی درندوں اور سوروں کو قتل کرنے والا یعنی دلائی اور نشانوں سے۔ دوسرے گوپال یعنی گائیوں کو پالنے والا یعنی اپنے انفاس سے نیکیوں کا مددگار اور یہ دونوں صفتیں مسیح موعود کی صفتیں ہیں اور یہی دونوں صفتیں خدا تعالیٰ نے مجھے عطا فرمائی ہیں۔“ (تذکرہ: ۳۱۱)

2 مارچ 1900ء کو الہام ہوا: ”الامراض تشاع والنفوس

تضاع... ایسا ہی انا للہ وانا الیہ راجعون کا بھی الہام ہوا۔“ یعنی بیماریاں

پھیلیں گی اور جانیں ضائع ہوں گی۔ انا للہ وانا الیہ راجعون۔ (تذکرہ: ۲۸۹)

”خدا نے مجھے کہا کہ اٹھ اور ان لوگوں کو کہہ دے کہ میرے پاس خدا کی گواہی ہے۔ پس کیا

تم خدا کی گواہی رد کرو گے۔ خدا کا کلام جو میرے پر نازل ہوا۔ اُس کے یہ الفاظ ہیں۔

قل عندی شهادة من اللہ فهل انتم مومنون.

قل عندی شهادة من اللہ فهل انتم مسلمون.

قل ان کنتم تحبون اللہ فاتبعوا نى یحببکم اللہ وقل یا یہا الناس انى رسول اللہ

الیکم جمیعا. ای مرسل من اللہ۔ (تذکرہ صفحہ: ۲۹۲-۲۹۳)

”ان کو کہہ کہ میرے پاس خدا کی گواہی ہے۔ پس کیا تم ایمان لاؤ گے یا نہیں۔ ان کو کہہ کہ

میرے پاس خدا کی گواہی ہے۔ پس تم قبول کرو گے یا نہیں۔ کہہ اگر تم خدا سے محبت رکھتے ہو۔ تو آؤ

میری پیروی کرو۔ تا خدا بھی تم سے محبت رکھے۔“ (تو کہہ۔ اے لوگو! میں تم سب کی طرف خدا تعالیٰ کا

رسول ہو کر آیا ہوں۔ مرتب)

یہ حضرت اقدس محمد مصطفیٰ ﷺ کو خدا نے الہام کیا تھا ان کُنْتُمْ تُحِبُّونَ اللہ

فَاتَّبِعُونِی یُحِبِّبْکُمُ اللہ (آل عمران: ۳۲) پس حضرت اقدس محمد رسول اللہ ﷺ کے عشق میں

ڈوبے ہوئے انسان کو بھی جزوی طور پر یہی درجہ عطا کیا گیا۔ یعنی غلاموں کے غلام اور کامل طور پر

حضرت محمد رسول اللہ ﷺ کے عشق میں ڈوبا ہوا اور جس طرح آپ تمام بنی نوع انسان کی طرف بھیجے

گئے تھے۔ آج دنیا گواہ ہے کہ حضرت اقدس مسیح موعود علیہ الصلوٰۃ والسلام کو بھی اللہ تعالیٰ نے تمام

قوموں کی طرف بھیجا ہے۔

پھر حضرت مسیح موعود علیہ الصلوٰۃ والسلام لکھتے ہیں:

”آج ۲ جون ۱۹۰۰ء کو بروز شنبہ بعد دوپہر دو بجے کے وقت مجھے تھوڑی سی غنودگی کے

ساتھ ایک ورق جو نہایت سفید تھا دکھلایا گیا۔ اس کی آخری سطر میں لکھا تھا:۔ اقبال
میں خیال کرتا ہوں کہ آخر سطر میں یہ لفظ لکھنے سے انجام کی طرف اشارہ تھا۔ یعنی انجام

باقبال ہے۔

پھر ساتھ ہی یہ الہام ہوا۔

قادر کے کاروبار نمودار ہو گئے

کافر جو کہتے تھے وہ گرفتار ہو گئے

اس کے یہ معنی مجھے سمجھائے گئے کہ عنقریب کچھ ایسے زبردست نشان طاہر ہو جائیں گے۔
جس سے کافر کہنے والے، جو مجھے کافر کہتے تھے، الزام میں پھنس جائیں گے اور خوب پکڑے جائیں
گے اور کوئی گریز کی جگہ ان کے لئے باقی نہیں رہے گی۔ یہ پیشگوئی ہے ہر ایک پڑھنے والا اس کو یاد
رکھے۔“ (تذکرہ: ۲۹۳)

پھر آپ فرماتے ہیں۔

”اس کے بعد ۳ جون ۱۹۰۰ء کو بوقت ساڑھے گیارہ بجے یہ الہام ہوا۔

کافر جو کہتے تھے وہ گونسا رہ گئے

جتنے تھے سب کے سب ہی گرفتار ہو گئے

یعنی کافر کہنے والوں پر خدا کی جُت ایسی پوری ہو گئی کہ ان کے لئے کوئی عذر کی جگہ نہ رہی۔
یہ آئندہ زمانہ کی خبر ہے کہ عنقریب ایسا ہوگا اور کوئی ایسی چمکتی ہوئی دلیل طاہر ہو جائے گی کہ فیصلہ کر
دے گی۔“ (تذکرہ صفحہ: ۲۹۴)

پھر لکھا ہے حضرت مسیح موعود علیہ الصلوٰۃ والسلام کو کل دردِ سر کے وقت

بار بار یہ الہام ہوا۔ ”انی مع الامراء اتیک بغتة۔“ (تذکرہ: ۳۱۰)

میں صاحبِ امر لوگوں کے ساتھ تیری طرف اچانک آؤں گا۔ یہاں امراء سے مراد امیر

لوگ نہیں ہیں بلکہ صاحب امر لوگ ہیں۔

۱۹۰۰ء کا ایک اور الہام جس کے متعلق حضرت مسیح موعود علیہ الصلوٰۃ والسلام فرماتے ہیں۔
 ”ایک دفعہ مجھے مرض ذیابیطس کے سبب بہت تکلیف تھی۔ کئی دفعہ سو سو مرتبہ دن میں پیشاب آتا تھا۔ دونوں شانوں میں ایسے آثار نمودار ہو گئے۔ جن سے کار بیکل کا اندیشہ تھا۔ تب میں دُعا میں مصروف ہوا تو یہ الہام ہوا۔ ”وَالْمَوْتُ إِذَا عَسَسَ“ یعنی قسم ہے موت کی جب کہ ہٹائی جائے۔ چنانچہ یہ الہام بھی ایسا پورا ہوا کہ اس وقت سے لے کر ہمیشہ ہماری زندگی کا ہر ایک سیکنڈ ایک نشان ہے۔“ (تذکرہ: ۳۱۳)

۱۹۰۰ء کا ایک اور الہام کہ۔

”بخرام کہ وقت تو نزدیک رسید و پائے محمدیٰں بر منار بلندتر محکم افتاد“

پاک محمد مصطفیٰ نبیوں کا سردار۔ روشن شدن نشانہائے من۔ بڑا مبارک وہ دن ہوگا۔ دنیا میں ایک نذیر آیا پر دنیا نے اسے قبول نہ کیا لیکن خدا اُسے قبول کریگا اور بڑے زور اور حملوں سے اُس کی سچائی ظاہر کر دیگا۔ آمین (تذکرہ: ۳۲۴)

۱۹۰۰ء کا ایک اور الہام ہے۔

”ایک عزت کا خطاب۔ ایک عزت کا خطاب۔ لک خطابُ العِزَّة۔ ایک بڑا نشان اس کے ساتھ ہوگا..... خدا نے ارادہ کیا ہے کہ تیرا نام بڑھاوے اور آفاق میں تیرے نام کی خوب چمک دکھاوے۔ میں اپنی چمکار دکھاؤں گا۔ اور قدرت نمائی سے تجھے اٹھاؤں گا۔ آسمان سے کئی تخت اترے۔ مگر سب سے اونچا تیرا تخت بچھایا گیا۔“

یہ ایک بائبل کی پیشگوئی ہے جو حضرت اقدس محمد مصطفیٰ ﷺ کے حق میں بڑی شان سے پوری ہوئی ہے کہ جتنے نبیوں کا نام قرآن کریم میں آیا ہے اتنے ہی نبیوں کے متعلق کہ ۲۴ تخت تھے یا ۲۵ تھے غالباً وہ اتارے گئے ہیں۔ سب سے اوپر پھر ایک اور تخت اترتا ہے جو حضرت محمد مصطفیٰ ﷺ کا تخت ہے۔ تو اس زمانے کی یہ پیشگوئیاں حضرت مسیح موعود علیہ الصلوٰۃ والسلام کے حق میں بھی بروزی

طور پر پوری ہو رہی ہیں۔

”آسمان سے کئی تخت اترے مگر سب سے اونچا تیرا تخت بچھایا گیا“۔ دشمنوں سے ملاقات کرتے وقت فرشتوں نے تیری مدد کی..... خدا تیرے سب کام درست کر دے گا اور تیری ساری مُرادیں تجھے دے گا۔ ربّ الافواج اس طرف توجہ کرے گا۔ اگر مسیح ناصری کی طرف دیکھا جائے تو معلوم ہوگا کہ اس جگہ اُس سے برکات کم نہیں ہیں اور مجھے آگ سے مت ڈراؤ کیونکہ آگ ہماری غلام بلکہ غلاموں کی غلام ہے۔“ (تذکرہ صفحہ: ۳۲۳-۳۲۴)

۱۹۰۰ء کا ایک اور الہام ہے۔

حضرت اقدس مسیح موعود علیہ السلام فرماتے ہیں۔

”لوگ آئے اور دعویٰ کر بیٹھے۔ شیرِ خدا نے ان کو پکڑا۔ شیرِ خدا نے فتح پائی۔“ (تذکرہ صفحہ: ۳۲۴)

پھر ہے۔

”ہم نے احمد کو اس کی قوم کی طرف بھیجا۔ تب لوگوں نے کہا کہ یہ کذاب ہے اور انہوں نے اس پر گواہیاں دیں اور سیلاب کی طرح اس پر گرے۔ اُس نے کہا کہ میرا دوست قریب ہے مگر پوشیدہ۔ تجھے میری مدد آئے گی۔ میں رحمان ہوں۔ تو قابلیت رکھتا ہے اس لئے تو ایک بزرگ بارش کو پائے گا۔ میں ہر ایک قوم میں سے گروہ کے گروہ تیری طرف بھیجوں گا۔ میں نے تیرے مکان کو روشن کیا۔ یہ اس خدا کا کلام ہے جو عزیز اور رحیم ہے۔“ (تذکرہ صفحہ: ۳۲۰) پھر ہے۔

”کیا یہ کہتے ہیں کہ ہم ایک بڑی جماعت ہیں انتقام لینے والے۔ یہ سب بھاگ جائیں گے اور پیٹھ پھیر لیں گے۔ وہ خدا قابلِ تعریف ہے جس نے تجھے دامادی اور آبائی عزت بخشی۔ اپنی قوم کو ڈرا اور کہہ کہ میں خدا کی طرف سے ڈرانے والا ہوں۔ ہم نے کئی کھیت تیرے لئے تیار کر رکھے ہیں اے ابراہیم! اور لوگوں نے کہا کہ ہم تجھے ہلاک کریں گے۔ مگر خدا نے اپنے بندہ کو کہا یہ کچھ خوف کی جگہ نہیں۔ میں اور میرے رسول غالب ہوں گے اور میں اپنی

فوجوں کے ساتھ عنقریب آؤں گا۔ میں سمندر کی طرح موجزنی کروں گا۔ خدا کا فضل آئیوالا ہے اور کوئی نہیں جو اس کو رد کر سکے۔..... یہ کلام خدا کی طرف سے ہے جو غالب اور رحیم ہے، تا تو ان لوگوں کو ڈراوے جن کے باپ دادے نہیں ڈرائے گئے اور تا دوسری قوموں کو دعوت دین کرے۔ عنقریب ہے کہ خداتم میں اور تمہارے دشمنوں میں دوستی کر دے گا اور تیرا خدا ہر چیز پر قادر ہے۔ اس روز وہ لوگ سجدے میں گریں گے یہ کہتے ہوئے کہ اے ہمارے خدا ہمارے گناہ معاف کر ہم خطا پر تھے۔ آج تم پر کوئی سرزنش نہیں خدا معاف کرے گا اور وہ ارحم الراحمین ہے۔..... مکذبین کے لئے مجھ کو چھوڑ دے۔ میں اپنے رسول کے ساتھ کھڑا ہوں گا۔ میرا دن بڑے فیصلہ کا دن ہے اور تو سیدھی راہ پر ہے اور جو کچھ ہم ان کے لئے وعدے کرتے ہیں۔ ہو سکتا ہے کہ ان میں سے کچھ تیری زندگی میں تجھے دکھلا دیں اور یا تجھ کو وفات دے دیں اور بعد میں وہ وعدے پورے کریں اور میں تجھے اپنی طرف اٹھاؤں گا۔ یعنی تیرا رفع الی اللہ دنیا پر ثابت کر دوں گا اور میری مدد تجھے پہنچے گی۔ میں ہوں وہ خدا جس کے نشان دلوں پر تسلط کرتے ہیں اور ان کو قبضہ میں لے آتے ہیں۔“ (تذکرہ صفحہ: ۳۲۱، ۳۲۲)

ترجمہ پھر الہام ہوا۔

”ظالموں کے بارے میں مجھ سے کچھ کلام نہ کرو وہ تو ایک غرق شدہ قوم ہے اور تجھے ان لوگوں نے ایک ہنسی کی جگہ بنا رکھا ہے اور کہتے ہیں کہ کیا یہی ہے جو خدا نے مبعوث فرمایا اور تیری طرف دیکھتے ہیں اور تو انہیں نظر نہیں آتا اور یاد کرو وہ وقت جب تیرے پر ایک شخص سراسر مکر سے تکفیر کا فتویٰ دے گا..... وہ اپنے بزرگ ہامان کو کہے گا کہ اس تکفیر کی بنیاد تو ڈال کہ تیرا اثر لوگوں پر بہت ہے اور تو اپنے فتویٰ سے سب کو افر و خیز کر سکتا ہے۔ سو تو سب سے پہلے اس کفر نامہ پر مہر لگا، تا سب علماء بھڑک اٹھیں اور تیری مہر کو دیکھ کر وہ بھی مہریں لگا دیں اور تاکہ میں دیکھوں کہ خدا اس شخص کے ساتھ ہے یا نہیں کیونکہ میں اس کو جھوٹا سمجھتا

ہوں (تب اُس نے مہر لگا دی) ابولہب ہلاک ہو گیا اور اُس کے دونوں ہاتھ ہلاک ہو گئے (ایک وہ ہاتھ جس کے ساتھ تکفیر نامہ کو پکڑا اور دوسرا وہ ہاتھ جس کے ساتھ مہر لگائی یا تکفیر نامہ لکھا) اس کو نہیں چاہئے تھا کہ اس کام میں دخل دیتا مگر ڈرتے ڈرتے اور جو تجھے رنج پہنچے گا وہ تو خدا کی طرف سے ہے۔ جب وہ ہامان تکفیر نامہ پر مہر لگا دے گا تو بڑا فتنہ برپا ہوگا۔ پس تو صبر کر، جیسا کہ اولوالعزم نبیوں نے صبر کیا..... یہ فتنہ خدا کی طرف سے فتنہ ہوگا تا وہ تجھ سے بہت محبت کرے۔ جو دائمی محبت ہے جو کبھی منقطع نہیں ہوگی اور خدا میں تیرا اجر ہے۔ خدا تجھ سے راضی ہوگا اور تیرے نام کو پورا کریگا۔ بہت ایسی باتیں ہیں کہ تم چاہتے ہو مگر وہ تمہارے لئے اچھی نہیں اور بہت ایسی باتیں ہیں کہ تم نہیں چاہتے اور وہ تمہارے لئے اچھی ہیں اور خدا جانتا ہے اور تم نہیں جانتے۔“ (تذکرہ صفحہ ۳۱۷، ۳۱۸)

یہ پیشگوئی اللہ تعالیٰ کے فضل سے بار بار پوری ہو چکی ہے۔ سب سے پہلے تو بھٹو کے زمانہ میں جب اس نے اس وقت کے ہامان یعنی سعودی عرب کے بادشاہ سے درخواست کی تھی کہ تم دستخط کرو تو اس سے ساری قوم تیرے پیچھے لگ جائے گی اور بھڑک اٹھے گی اور سب علماء آپ کے دستخط کرنے کے بعد اس فتوے پر دستخط کر دیں گے۔

یہ واقعہ ہوا لیکن اللہ نے اس ہامان کو بھی ہلاک کر دیا اور ایسے معجزانہ طور پر ہلاک کیا کہ کوئی اس کا تصور بھی نہیں کر سکتا تھا۔ اس کے اپنے بھتیجے نے اس کو تلوار سے قتل کر دیا اور پھر بھٹو کا جو انجام ہوا وہ آپ سب لوگ اچھی طرح جانتے ہیں۔ پھر اس کے بعد ضیاء الحق کی باری آئی اس کے ساتھ خدا نے کیا سلوک کیا، یہ بھی آپ سب لوگ جانتے ہیں۔ پس یہ پیشگوئی ہے جو بار بار انشاء اللہ پوری ہوتی رہے گی۔ ہمارے زمانہ میں بھی، انشاء اللہ۔ اللہ جانتا ہے کہ کس رنگ میں پوری فرمائے مگر انشاء اللہ ہم ضرور اسے اپنی آنکھوں سے پورا ہوتا دیکھیں گے۔

پھر الہام ہوا ہے۔

”اِنِّیْ مُہِیْنٌ مِّنْ اَرَادَ اِهَانَتَكَ. وَ مَا كَانَ اللّٰهُ لَیْتْرُکَّ حَتِّیْ
یَمِیْزَ الْخَبِیْثُ مِنَ الطَّیِّبِ. سُبْحَانَ اللّٰهِ اَنْتَ وَ قَارُؤُہُ. فَکَیْفَ یُتْرُکُّکَ.

إِنِّي أَنَا اللَّهُ فَاحْتَرِنِي. قُلْ رَبِّ إِنِّي اخْتَرْتُكَ عَلَىٰ كُلِّ شَيْءٍ.

ترجمہ:- میں اُس کو ذلیل کرونگا جو تیری ذلت چاہتا ہے اور میں اُس کو مدد دوں گا جو تیری مدد کرتا ہے اور خدا ایسا نہیں جو تجھے چھوڑ دے جب تک وہ پاک اور پلید میں فرق نہ کر لے۔ خدا ہر ایک عیب سے پاک ہے اور تو اس کا وقار ہے۔ پس وہ تجھے کیونکر چھوڑ دے۔ میں ہی خدا ہوں۔ تو سراسر میرے لئے ہو جا۔ تو کہہ اے میرے رب! میں نے تجھے ہر چیز پر اختیار کیا۔“ (تذکرہ صفحہ: ۳۱۹)

پھر یہ الہام ہے

”ہم نے احمد کو (یعنی اس عاجز کو) اُس کی قوم کی طرف بھیجا۔ پس قوم اُس سے رُوگردان ہو گئی اور انہوں نے کہا کہ یہ تو کذاب ہے، دُنیا کے لالچ میں پڑا ہوا ہے۔ (یعنی ایسے ایسے حیلوں سے دُنیا کمانا چاہتا ہے) اور اُنہوں نے عدالتوں میں اُس کے خلاف گواہیاں دیں تا اُس کو گرفتار کرادیں اور وہ ایک سُنڈ سیلاب کی طرح جو اُوپر سے نیچے کی طرف آتا ہے اُس پر اپنے حملوں کے ساتھ گر رہے ہیں مگر وہ کہتا ہے کہ میرا پیارا مجھ سے بہت قریب ہے۔ وہ قریب تو ہے مگر مخالفوں کی آنکھوں سے پوشیدہ ہے۔“ (تذکرہ صفحہ: ۳۰۷)

یہ مخالفوں کی آنکھ سے پوشیدہ کا ذکر پہلے بھی گزر چکا ہے۔ اصل میں حضرت مسیح موعود علیہ السلام کے ایک اور شعر میں اس کی تشریح ہے۔

عدّ وجب بڑھ گیا شور و فغاں میں

نہاں ہم ہو گئے یا رہناں میں (درشین صفحہ: ۵۰)

ہم تو یا رہناں میں پوری طرح ڈوب گئے اور خدا کی امان میں آ گئے۔ یہ مراد ہے اس سے۔

”لوگ تجھے اپنی شرارتوں سے ڈرائیں گے پر خدا تجھے دشمنوں کی شرارت سے آپ بچائے گا گو لوگ نہ بچاویں اور تیرا خدا قادر ہے۔ وہ عرش پر سے تیری تعریف کرتا ہے۔ یعنی جو لوگ گالیاں نکالتے ہیں ان کے مقابل پر خدا عرش پر تیری تعریف کرتا ہے۔ ہم تیری تعریف کرتے ہیں اور تیرے پروردگار بھیجتے ہیں اور

جو ٹھٹھا کرنے والے ہیں ان کے لئے ہم اکیلے کافی ہیں۔

.....خدا نے قدیم سے لکھ رکھا ہے یعنی مقرر کر رکھا ہے کہ میں اور میرے رسول ہی غالب ہوں گے۔ یعنی گو کسی قسم کا مقابلہ آپڑے جو لوگ خدا کی طرف سے ہیں وہ مغلوب نہیں ہوں گے اور خدا اپنے ارادوں پر غالب ہے، مگر اکثر لوگ نہیں سمجھتے۔ خدا وہی خدا ہے جس نے اپنا رسول ہدایت اور دین حق کے ساتھ بھیجا تا کہ اس دین کو تمام دینوں پر غالب کرے۔ کوئی نہیں جو خدا کی باتوں کو بدل دے۔“ (تذکرہ صفحہ: ۳۱۶، ۳۱۷)

”اے میرے احمد تجھے بشارت ہو۔ تو میری مراد ہے اور میرے ساتھ ہے۔ میں نے اپنے ہاتھ سے تیرا درخت لگایا۔ تیرا بھید میرا بھید ہے اور تو میری درگاہ میں وجیہ ہے۔ میں نے اپنے لئے تجھے چنا۔ تو مجھ سے ایسا ہے جیسا کہ میری توحید اور تفرید۔ پس وقت آ گیا ہے کہ تو مدد دیا جائے اور لوگوں میں تیرے نام کی شہرت دی جائے۔ اے احمد! تیرے لبوں میں نعمت یعنی حقائق اور معارف جاری ہیں۔ اے احمد! تو برکت دیا گیا اور یہ برکت تیرا ہی حق تھا۔“ (تذکرہ صفحہ: ۳۱۵)

پھر الہام ہوا۔

”اُن کو کہہ دے کہ میں اپنی طرف سے نہیں بلکہ خدا کی وحی اور حکم سے یہ سب باتیں کہتا ہوں اور میں اس زمانہ میں تمام مومنوں میں سے پہلا ہوں۔ ان کو کہہ دے کہ اگر تم خدا تعالیٰ سے محبت کرتے ہو تو آؤ میری پیروی کرو تا خدا بھی تم سے محبت کرے اور یہ لوگ مکر کریں گے اور خدا بھی مکر کرے گا اور خدا بہتر مکر کرنے والا ہے اور خدا ایسا نہیں کرے گا کہ وہ تجھے چھوڑ دے جب تک کہ پاک اور پلید میں فرق نہ کر لے اور تیرے پر دنیا اور دین میں میری رحمت ہے اور تو آج ہماری نظر میں صاحب مرتبہ ہے اور ان میں سے ہے جن کو مدد دی جاتی ہے۔ اور مجھ سے تو وہ مقام اور مرتبہ رکھتا ہے۔ جس کو دنیا نہیں جانتی اور ہم نے دنیا پر رحمت کرنے کے لئے تجھے بھیجا ہے۔“ (تذکرہ صفحہ: ۳۱۵)

ترجمہ: ”اللہ تعالیٰ تیری حفاظت کرے گا۔ اگرچہ لوگ تیری حفاظت نہ کریں اور اگر لوگ تیری حفاظت نہ کریں تو اللہ تیری حفاظت کرے گا۔ پاک ہے اللہ۔ تو خدا کا وقار ہے۔ پس وہ تجھے ترک نہیں کرے گا۔ تو وہ مسیح ہے جس کا وقت ضائع نہیں کیا جائے گا۔ تیرے جیسا موتی ضائع نہیں کیا جاسکتا۔ اللہ تعالیٰ کافروں کے لئے مومنوں پر الزام لگانے کا کوئی ذریعہ نہیں رکھے گا۔ کیا تو نے نہیں دیکھا کہ ہم زمین کو کم کرتے چلے آتے ہیں اس کی تمام طرفوں سے۔ کیا تو نے نہیں دیکھا کہ خدا ہر چیز پر قادر ہے۔ پس تم ایک وقت تک نشانات کی انتظار کرو۔ تو برگزیدہ مسیح ہے اور میں تیرے ساتھ اور تیرے انصار کے ساتھ ہوں اور تو میرا اسم اعلیٰ ہے۔ تو مجھے ایسا ہے جیسا کہ میری توحید اور تفرید۔ تو میرے تمام محبوبوں کا قائم مقام ہے۔ پس صبر کر یہاں تک کہ ہمارا حکم آوے اور اپنے نزدیک رشتہ داروں کو ڈرا اور اپنی قوم کو ڈرا اور کہہ میں کھلا کھلا نذیر ہوں۔ یہ ایک بدخلق قوم ہے۔ انہوں نے میرے نشانوں کی تکذیب کی اور ٹھٹھا کیا۔ سو خدا ان کے لئے تجھے کفایت کرے گا اور اس کو تیری طرف واپس لائے گا۔ اللہ تعالیٰ کے کلمات کو کوئی تبدیل کرنے والا نہیں اور اللہ کا وعدہ حق ہے اور تیرا رب جو چاہتا ہے کرتا ہے۔ کہہ مجھے اپنے رب کی قسم ہے کہ یہ سچ ہے اور تو شک کرنے والوں میں سے مت ہو۔ (تذکرہ صفحہ: ۳۰۴، ۳۰۵)

پھر الہام ہے۔

”خدا اپنے پاس سے تیری مدد کرے گا۔ وہ لوگ تیری مدد کریں گے جن کے دلوں میں میں الہام ڈالوں گا“۔ (تذکرہ صفحہ: ۲۹۸)

یہ نظارے بکثرت دنیا نے دیکھے ہیں کہ حضرت اقدس مسیح موعود علیہ الصلوٰۃ والسلام کی مدد الہامات کے ذریعہ اور وحی و کشوف کے ذریعہ ہوئی ہے۔ اب بھی ہو رہی ہے اور آئندہ بھی ہوتی رہے گی۔

”میں غم سے تجھے نجات دوں گا۔ میں خدا قادر ہوں۔ ہم تجھے ایک گھلی فتح دینگے۔ جو ولی کو فتح دی جاتی ہے وہ بڑی فتح ہوتی ہے اور ہم نے اس کو

خاص اپنا راز دار بنایا۔ سب انسانوں سے زیادہ بہادر ہے اور اگر ایمان ثریا پر ہوتا تو وہیں سے وہ لے آتا۔ خدا اُس کے بُرہان کو روشن کرے گا۔
اے احمد! رحمت تیرے لبوں پر جاری کی گئی۔ تو ہماری آنکھوں کے سامنے ہے۔ خدا تیرے ذکر کو اونچا کرے گا اور دنیا اور آخرت میں اپنی نعمت تیرے پر پوری کرے گا۔

اے میرے احمد! تو میری مراد ہے اور میرے ساتھ ہے۔ میں نے تیرا درخت اپنے ہاتھ سے لگایا اور ہم نے تیری طرف نظر کی اور کہا کہ اے آگ جو فتنہ کی آگ قوم کی طرف سے ہے اس ابراہیم پر ٹھنڈی اور سلامتی ہو جا۔۔۔“

”۔۔۔ تو مجھ سے ایسا ہے جیسے میری توحید اور تفرید۔ پس وقت آ گیا ہے کہ تجھ کو لوگوں میں شہرت دی جائے گی۔ اب تو تیرے پر وہ وقت ہے کہ کوئی بھی تجھ کو نہیں پہچانتا اور نزدیک ہے کہ تو تمام لوگوں میں شہرت پا جائے گا۔۔۔ اور یاد کروہ آنے والا زمانہ جبکہ ایک شخص تیرے پر تکفیر کا فتویٰ لگائے گا اور اپنے کسی ایسے شخص کو جس کے فتویٰ کا دنیا پر عام اثر ہوتا ہو کہے گا کہ اے ہامان میرے لئے اس فتنہ کی آگ بھڑکاتا میں اُس شخص کے خدا پر اطلاع پاؤں اور میں خیال کرتا ہوں کہ یہ جھوٹا ہے۔ ہلاک ہو گئے دونوں ہاتھ ابی لہب کے اور وہ بھی ہلاک ہو گیا۔ (یعنی جس نے یہ فتویٰ لکھا یا لکھوایا) اُس کو نہیں چاہئے تھا کہ اس معاملہ میں دخل دیتا مگر ڈرتے ڈرتے۔۔۔ اس فتویٰ تکفیر سے جو کچھ تکلیف تجھے پہنچے گی۔ وہ تو خدا کی طرف سے ہے۔ یہ ایک فتنہ ہو گا۔ پس صبر کرو جیسا کہ اولوا العزم نبیوں نے صبر کیا اور آخر خدا منکرین کے مکر کو سُست کر دے گا۔ سمجھ اور یاد رکھ کہ یہ فتنہ خدا تعالیٰ کی طرف سے ہو گا تا وہ تجھ سے بہت سا پیار کرے۔ یہ اس خدا کا پیار ہے جو غالب اور بزرگ ہے اور اس مصیبت کے صلہ میں ایک ایسی بخشش ہے جو کبھی منقطع نہیں ہوگی۔“ (تذکرہ صفحہ: ۲۹۸ تا ۳۰۰)

پھر یہ الہام ہے۔

”اے عیسیٰ میں تجھے وفات دوں گا اور اپنی طرف اٹھاؤں گا..... میں تیری جماعت کو تیرے مخالفوں پر قیامت تک غلبہ دوں گا۔ ایک گروہ پہلوں میں سے ہوگا جو اوائل حال میں قبول کر لیں گے اور ایک گروہ پچھلوں میں سے ہوگا جو متواتر نشانوں کے بعد مانیں گے اور میں اپنی چمکار دکھلاؤں گا۔ اپنی قدرت نمائی سے تجھ کو اٹھاؤں گا۔ دُنیا میں ایک نذیر آیا پر دُنیا نے اُسے قبول نہ کیا، لیکن خدا سے قبول کرے گا اور بڑے زور آور حملوں سے اُس کی سچائی ظاہر کر دے گا۔ خدا اُس کا نگہبان ہے خدا کی عنایت اس کی نگہبان ہے۔ ہم نے اس کو اُتارا اور ہم ہی اُس کے نگہبان ہیں خدا بہتر نگہبانی کر نیوالا ہے اور وہ رحمن اور رحیم ہے۔ کفر کے پیشوا تجھے ڈرائیں گے تُو مت ڈر کہ تُو غالب رہے گا۔ خدا ہر ایک میدان میں تیری مدد کرے گا۔ میرا دن ایک بڑے فیصلہ کا دن ہے۔ میری طرف سے یہ وعدہ ہو چکا ہے کہ میں اور میرے رسول فتیاب رہیں گے۔ کوئی نہیں کہ میری باتوں میں کچھ تبدیلی کر دے۔ تُو میرے ساتھ اور میں تیرے ساتھ ہوں۔ تیرے لئے میں نے رات اور دن پیدا کیا۔ جو چاہے کر کہ تو مغفور ہے۔ تُو مجھ سے وہ نسبت رکھتا ہے جس کی دُنیا کو خبر نہیں۔“ (تذکرہ صفحہ: ۳۰۰)

”خدا کی باتوں کو کوئی ٹال نہیں سکتا اور وہ ہنسی کرنے والوں کیلئے کافی ہوگا۔ یہ تمام کاروبار خدا کی رحمت سے ہے۔ وہ اپنی نعمت تیرے پر پوری کریگا، تاکہ لوگوں کے لئے نشان ہو۔ ان کو کہہ دے کہ اگر خدا تعالیٰ سے محبت رکھتے ہو تو آؤ میری پیروی کرو تا خدا بھی تم سے محبت رکھے اور ان کو کہہ دے کہ میرے پاس میری سچائی پر خدا کی گواہی ہے پس کیا تم خدا کی گواہی قبول کرتے ہو یا نہیں اور ان کو کہہ دے کہ تم اپنی جگہ پر کام کرو اور میں اپنی جگہ پر کرتا ہوں پھر تمہیں معلوم ہو جائے گا کہ خدا کس کے ساتھ ہے۔ خدا نے تجلی فرمائی ہے کہ تا تم پر رحم کرے اور اگر تم نے مُنہ پھیر لیا تو وہ بھی مُنہ پھیر لے گا اور سچائی کے مخالف ہمیشہ کے زندان میں رہیں گے۔ تجھ کو یہ لوگ ڈراتے ہیں۔ تو ہماری

آنکھوں کے سامنے ہے۔ میں نے تیرا نام متوکل رکھا۔ خدا عرش پر سے تیری تعریف کر رہا ہے۔ ہم تیری تعریف کرتے اور تیرے پر درود بھیجتے ہیں۔ لوگ چاہتے ہیں کہ خدا کے نور کو اپنے مونہہ کی پھونکوں سے بجھا دیں۔ مگر خدا اُس نور کو نہیں چھوڑے گا جب تک پورا نہ کر لے اگرچہ منکر کراہت کریں۔ ہم عنقریب اُن کے دلوں میں رُعب ڈالیں گے۔ جب خدا کی مدد اور فتح آئے گی اور زمانہ ہماری طرف رجوع کر لے گا تو کہا جائے گا کہ کیا یہ سچ نہ تھا۔ جیسا کہ تم نے سمجھا اور کہتے ہیں کہ یہ صرف بناوٹ ہے۔ اُن کو کہہ دے کہ خدا ہے جس نے یہ کاروبار بنایا۔ پھر ان کو چھوڑ دے تا اپنے بازیچے میں لگے رہیں۔“ (تذکرہ صفحہ: ۲۹۷، ۲۹۸)

ترجمہ: ”ہم جب کسی چیز کو چاہیں۔ تو ہمارا حکم اس کے متعلق صرف یہ ہوتا ہے کہ ہم کہتے ہیں۔ ہو جا۔ پس وہ ہو جاتی ہے۔ ہم انہیں ایک مقررہ وقت تک مہلت دے رہے ہیں۔ جو نزدیک وقت ہے اور اللہ تعالیٰ کا تجھ پر بیشمار فضل ہے۔ تیرے پاس میری نصرت آئے گی۔ میں ہی رحمن ہوں اور جب اللہ کی نصرت آئی اور میں فیصلہ کے لئے متوجہ ہوا تو کہیں گے اے ہمارے رب! ہمیں بخش دے۔ ہم خطا کار ہیں اور ٹھوڑیوں کے بل گریں گے۔ (تب انہیں کہا جائے گا کہ) آج تم پر کوئی گرفت نہیں۔ اللہ تمہیں معاف کرے اور وہ سب سے زیادہ معاف کرنے والا ہے۔ ان دنوں میں تمہیں بشارت ہو۔ دشمنوں کے چہرے متغیر ہو جائیں گے۔ اس دن ظالم کفِ دست ملے گا اور کہے گا۔ کاش میں اس رسول کا راستہ اختیار کر لیتا اور کہتے ہیں یہ تو انسان کا اپنا بنایا ہوا کلام ہے۔ کہہ اگر یہ غیر اللہ کا کلام ہوتا تو تم اس میں بہت اختلاف پاتے اور مومنوں کو بشارت دو کہ اُن کے لئے اُن کے رب کے حضور میں ایک ظاہر و باطن طور پر کامل درجہ ہے۔ اللہ انہیں ہرگز رُسوا نہیں کرے گا۔“ (تذکرہ صفحہ ۳۰۵)

۱۱ دسمبر ۱۹۰۰ء کا الہام ہے:

(۱) ”میں ہرگز یقین نہیں رکھتا کہ میں اس وقت سے پہلے مروں جب تک

کہ میرا قادر خدا ان جھوٹے الزاموں سے مجھے بری۔۔۔ ثابت نہ کرے۔۔۔ اسی کے متعلق قطعی اور یقینی طور پر مجھ کو 11 ستمبر 1900ء، روز پنجشنبہ کو یہ الہام ہوا۔

برمقامِ فلک شدہ یارب گرامیدے دہم مدارعجب

بعد 11۔ انشاء اللہ تعالیٰ۔ میں نہیں جانتا کہ گیاراں دن ہیں یا گیاراں ہفتہ یا گیاراں مہینے یا گیاراں سال۔ مگر بہر حال ایک نشان میری بریت کے لئے اس مدت میں ظاہر ہوگا۔“ (تذکرہ صفحہ: ۳۲۷)

برمقامِ فلک شدہ یارب گرامیدے دہم مدارعجب

خدا تعالیٰ فرماتا ہے کہ تیری دُہائی اب آسمان پر پہنچ گئی ہے۔ اب میں اگر تجھے کوئی امید اور بشارت دُوں، تو تعجب مت کر، میری سنت اور موہبت کے خلاف نہیں) بعد 11۔ انشاء اللہ (فرمایا اس کی تفہیم نہیں ہوئی۔ کہ اسے کیا مراد ہے گیارہ دن یا گیارہ ہفتے یا کیا یہی ہندسہ 11 دکھایا گیا ہے)۔“ (تذکرہ صفحہ: ۳۲۷)

۱۹۰۰ء کے الہامات میں سے آخری الہام یہ ہے۔

ترجمہ ”ہم تجھ پر بعض اور آسمانی اسرار اتارنا چاہتے ہیں اور دشمنوں کو پارہ پارہ کر دیں گے اور ہم فرعون اور ہامان اور اُس کے لشکر کو وہ کچھ دکھائیں گے جس سے وہ ڈرتے ہیں۔ کہہ اے کافرو! میں سچا ہوں۔ پس تم ایک وقت تک میرے نشانات کا انتظار کرو۔ ہم عنقریب انہیں اپنے نشان اُن کے ارد گرد اور ان کی ذاتوں میں دکھائیں گے۔ اس دن حجت قائم ہوگی اور گھلی گھلی فتح ہو جائے گی۔ خدائے رحمان کا حکم ہے اس کے خلیفہ کے لئے جس کی آسمانی بادشاہت ہے۔ اس کو ملک عظیم دیا جائے گا اور خزانے اس کے لئے کھولے جائیں گے اور تمام زمین اپنے رب کے نور سے جگمگا اُٹھے گی۔ یہ اللہ کا فضل ہے اور تمہاری نگاہ میں عجیب۔ تجھ پر سلامتی ہو۔ ہم نے تجھے ایک عظیم الشان

حجت کے طور پر اُتارا ہے اور تیرا رب قادر ہے۔ تجھ پر برکات اور سلامتی ہو تم پر
اس خدا کا سلام جو رحیم ہے۔ تُو قابلیت رکھتا ہے اس لئے تو ایک بزرگ بارش
کو پائے گا۔ تیرے تین عضووں پر خاص طور پر خدا کی رحمت نازل ہوگی۔ ایک
تو آنکھ اور باقی دو اور، اور ہم تجھے پاکیزہ زندگی دیں گے۔ ہم نے تجھے خیر کثیر
دی ہے۔ پس تو اپنے رب کی عبادت کر اور قربانیاں کر۔ اللہ میں ہی ہوں پس
میری ہی عبادت کر اور میرے غیر سے مدد مت طلب کر۔ میں ہی اللہ ہوں
میرے سوا کوئی معبود نہیں۔ میری طاقت کے سوا کوئی طاقت نہیں۔ ہم جب کسی
قوم کی حدود میں اُترتے ہیں۔ تو ان لوگوں کی صبح خراب ہوتی ہے جنہیں ڈرایا
گیا ہو۔ میں اپنی فوجوں کے ساتھ یکدم آؤں گا۔ (اس دن) کھلی کھلی فتح ہو
گی اور کامیابی ہوگی۔ میں سمندر کی طرح موجزن ہوں گا۔ اس جگہ ایک فتنہ برپا
ہوگا۔ پس صبر کر جیسا کہ اولوالعزم نبیوں نے صبر کیا۔ (تذکرہ صفحہ: ۳۰۶)

..... دشمن چاہتے ہیں کہ اللہ تعالیٰ کے نور کو بجھادیں اور اللہ اپنے امر
پر غالب ہے۔ لیکن اکثر لوگ نہیں جانتے۔ بلندی تیرے لئے ہے اور پستی
تیرے دشمنوں کے حصّہ میں اور جدھر تم منہ پھیرو گے۔ ادھر ہی اللہ کی توجہ ہوگی۔
کہہ حق آیا اور باطل بھاگ گیا۔ (تذکرہ صفحہ: ۳۰۸)

اس سے پہلے کئی بار فوجی انقلابات آچکے ہیں اور احمدیوں نے اپنے بھولے پن میں یہ لکھا کہ
دیکھیں حضرت مسیح موعود علیہ السلام کی پیشگوئی پوری ہوگی اور یہ اللہ کی فوج ہے۔ وہ اللہ کی فوج کیسے ہوگی
جس پر ملاں حکومت کرتا ہے اور گردن پہ پیر تسمہ پا کی طرح سوار ہو اس کو اللہ کی فوج کب کہا جاتا ہے اس
لئے صبر کریں اور یقین رکھیں۔ اللہ کی فوج آسمانی فوج ہے۔ وہ فرشتوں کو دلوں پر اتارے گا اور حیرت انگیز
انقلاب برپا کرے گا۔

پس اللہ انشاء اللہ آپ کے ساتھ ہے، اللہ آپ کے ساتھ ہے، اللہ آپ کے ساتھ ہی رہے

گالیقین رکھیں، اس پر توکل کریں۔

ماشاء اللہ ایک اور بڑی خوشخبری ابھی امیر صاحب نے مجھے دی ہے۔ رجسٹریشن کے اعداد و شمار کے مطابق آج کی حاضری بیس ہزار چھ سو سینتیس ہے اس کے بالمقابل گزشتہ سال پہلے دن کی حاضری چودہ ہزار چھ سو تھی۔ اب تک ۷۶ ممالک کے وفد پہنچ چکے ہیں۔ گزشتہ سال یہ تعداد صرف ۶۰ تھی۔ اس وقت جلسہ میں ۴۷۳ غیر از جماعت ایسے دوست شامل ہیں جو بیرونی ممالک سے تشریف لائے ہیں الحمد للہ علیٰ ذلک۔ اب آگے آگے دیکھئے ہوتا ہے کیا۔ انشاء اللہ کل اور پرسوں ابھی باقی ہیں۔ یہ جگہ تو ابھی بہت تنگ ہو گئی ہے۔ کچھ لوگوں کو باہر بھی کھڑے دیکھ رہا ہوں۔ امیر صاحب کیا انتظام کریں گے آپ۔

اب اس جلسہ کی افتتاحی دعائیں میرے ساتھ شامل ہو جائیں۔ (دعا) امین

سوسال پہلے کی تاریخ حیرت انگیز رنگ میں

اس دور میں دہرائی جا رہی ہے۔

(خطبہ جمعہ بر موقع جلسہ سالانہ فرمودہ ۲۴ اگست ۲۰۰۱ء بمقام ناصر باغ فرینکفرٹ جرمنی)

تشہد و تعوذ اور سورہ فاتحہ کی تلاوت کے بعد حضور انور نے فرمایا:-

یہ جو سلسلہ خطبات ہے یہ خدا تعالیٰ کی صفت مالکیت کے تعلق میں ہے اور لفظ ملک کے جو مختلف Derivative ہیں ان کے جو مختلف استعمالات قرآن کریم میں استعمال ہوئے ہیں وہ اس خطبہ کا بھی موضوع ہیں، اس سے پہلے خطبہ کا بھی موضوع تھے۔

پہلی آیت سورہ بقرہ نمبر ۱۰۸ پیش کرتا ہوں۔ اللہ تعالیٰ فرماتا ہے: **أَلَمْ تَعْلَمَ أَنَّ اللَّهَ لَهُ مُلْكُ السَّمَوَاتِ وَالْأَرْضِ وَمَا لَكُمْ مِّنْ دُونِ اللَّهِ مِن وَّالِيٍّ وَلَا نَصِيرٍ** کیا تو نہیں جانتا کہ وہ اللہ ہے جس کی آسمانوں اور زمین کی بادشاہی ہے؟ اور اللہ کو چھوڑ کر تمہارے لئے کوئی سرپرست اور مددگار نہیں۔

اس ضمن میں ایک حدیث ہے حضرت ابی مسعودؓ سے مروی ہے۔ حضرت ابو مسعودؓ روایت کرتے ہیں کہ رسول اللہ ﷺ کی خدمت میں ایک شخص حاضر ہوا۔ آپ ﷺ نے اس سے گفتگو شروع کی تو اس کے شانے کا پنے لگے۔ آنحضرتؐ نے اس کی یہ کیفیت دیکھ کر فرمایا اپنے آپ کو قابو میں رکھو۔ میں کوئی بادشاہ نہیں۔ میں تو ایک ایسی عورت کا بیٹا ہوں جو خشک گوشت کھایا کرتی تھی۔

(سنن ابن ماجہ کتاب الاطعمۃ حدیث: ۳۳۵۳)

یہ آنحضرت ﷺ کی انکساری کی شان ہے۔ حقیقت میں آپ صرف اللہ ہی کو بادشاہ سمجھتے تھے

اور آپ کے سامنے جو ڈرتا یا خوف کھاتا تھا اس کو تسلی دیا کرتے تھے کہ مالک ایک ہی ہے اور بادشاہ وہی ہے۔ ایک حدیث اسی تعلق میں حضرت عائشہ صدیقہ رضی اللہ تعالیٰ عنہا سے مروی ہے آنحضرت ﷺ اپنی بیویوں کے درمیان باریاں تقسیم کیا کرتے تھے اور ان میں عدل فرماتے اور یہ دعا بھی کرتے ”اے اللہ! یہ میری تقسیم ہے اس چیز میں جس کا میں مالک ہوں“۔ یعنی ظاہری طور پر جو بھی عدل کا تعلق ہے وہ میں بہر حال روا رکھتا ہوں۔ باریاں مقرر ہیں، ہر ایک کو برابر حصہ دیتا ہوں، یہ تو وہ چیز ہے جس کا میں مالک ہوں لیکن ”جس چیز کا میں مالک نہیں بلکہ تو مالک ہے اُس بارہ میں مجھے ملامت نہ کرنا“۔ (ابوداؤد کتاب الزکاح حدیث نمبر: ۱۸۲۲)

اب اس سے مراد یہ ہے کہ دل کا تعلق جہاں تک ہے اس پر اللہ تعالیٰ کا اختیار ہے دل کو چاہے جس کی طرف زیادہ پھیر دے جس کی طرف چاہے کم پھیر دے۔ تو آنحضرت ﷺ کا مطلب یہ تھا کہ میں اگر کسی سے طبعی اور زیادہ محبت کرتا ہوں تو اس میں میرا قصور کوئی نہیں۔ میں تو تیرا ادنیٰ چاکر ہوں اور تیرے ہاتھ میں میرا دل بھی ہے جس طرح سب دنیا کے دل ہیں لیکن ظاہری انصاف کا جہاں تک تعلق ہے وہ میں ہر طرح سے پورا کرتا ہوں۔

اسی تعلق میں ایک حضرت مغیرہ رضی اللہ تعالیٰ عنہ کی روایت ہے کہ آنحضرت ﷺ جب نماز سے فارغ ہوتے اور سلام پھیر دیتے تو یہ ذکر کرتے۔

”اللہ تعالیٰ کے سوا کوئی معبود نہیں۔ وہ ایک ہے اس کا کوئی شریک

نہیں، وہی بادشاہ ہے، وہی مستحق حمد و ثنا ہے اور ہر چیز پر قادر ہے۔ اے میرے

اللہ! جو تو دے اسے کوئی روک نہیں سکتا اور جو تو روکے اسے کوئی دے نہیں سکتا۔

کسی مالدار اور طاقتور کو اس کا مال اور اس کی طاقت تجھ سے نہیں بچا سکیں گے اور

نہ ہی کوئی فائدہ دے سکیں گے“۔ (مسلم کتاب الصلوٰۃ باب حدیث: ۹۳۳)

اب ایک اور آیت کریمہ ہے سورۃ المائدہ کی ۴۱ ویں آیت اَلَمْ تَعْلَمُوْا اَنَّ اللّٰهَ لَهٗ مُلْكُ

السَّمٰوٰتِ وَالْاَرْضِ طٰ يُعَذِّبُ مَنْ يَّشَاءُ وَيَغْفِرُ لِمَنْ يَّشَاءُ ط وَاللّٰهُ عَلٰى كُلِّ شَيْءٍ

قَدِيْرٌ کیا تو نہیں جانتا کہ اللہ ہی ہے جس کی آسمانوں اور زمین کی بادشاہی ہے۔ وہ جسے چاہتا ہے

عذاب دیتا ہے اور جسے چاہتا ہے بخش دیتا ہے اور اللہ ہر چیز پر جسے وہ چاہے دائمی قدرت رکھتا ہے۔

اس ضمن میں ایک حضرت ابن مسعود رضی اللہ تعالیٰ عنہ کی روایت ہے۔ عبد اللہ بن مسعودؓ بیان کرتے ہیں کہ رسول اللہ ﷺ نے فرمایا کہ:

”میں دوزخیوں میں سب سے آخر پر دوزخ سے نکلنے والے کو جانتا ہوں“۔ یعنی اللہ تعالیٰ نے اس کا نظارہ دکھایا ہے۔ ”نیز اہل جنت میں سے سب سے آخر پر جنت میں داخل ہونے والے کو بھی جانتا ہوں“۔ یہ دونوں ایک ہی چیز کے دو رخ ہیں۔ جو دوزخ میں سب سے آخر پر نکلے گا وہی جنت میں سب سے آخر پر داخل ہوگا۔ پس جب وہ جنت کی طرف لے جایا جائے گا، جب وہ دوزخ سے نکلے گا تو ریگتے ہوئے نکلے گا۔ جب وہ جنت کی طرف لے جایا جائے گا تو اُسے خیال پیدا ہوگا کہ وہ بھر چکی ہے۔ پھر وہ واپس لوٹ جائے گا اور اللہ تعالیٰ سے عرض کرے گا کہ اے میرے رب! میں نے اُسے بھری ہوئی پایا ہے۔ پھر اللہ تعالیٰ اُسے فرمائے گا کہ جا اور جنت میں داخل ہو جا۔ تجھے دنیا کے برابر نیز اس سے دس گنا مزید دیا جاتا ہے۔ راوی کہتے ہیں کہ یا حضورؐ نے فرمایا تھا کہ تجھے دنیا سے دس گنا بڑھ کر دیا جاتا ہے۔ تب وہ شخص کہے گا کہ اے اللہ! تو مالک الملک ہے، میرا مذاق تو نہ اڑا۔ راوی کہتے ہیں کہ میں نے دیکھا کہ اس پر آنحضرت ﷺ بھی ہنس پڑے یہاں تک کہ آپ کے دانت مبارک نظر آنے لگے۔ حضورؐ نے فرمایا پھر کہا جائے گا کہ یہ شخص اہل جنت میں سے سب سے کم درجہ پر ہے کیونکہ سب سے آخر پر داخل ہوا ہے۔ (مسلم کتاب الایمان حدیث نمبر: ۲۷۲)

اس ضمن میں حضرت مسیح موعود علیہ الصلوٰۃ والسلام الحکم ۳۱ اگست کے حوالہ سے فرماتے ہیں:

”دنیا کی گورنمنٹ کبھی اس امر کا ٹھیکہ نہیں لے سکتی کہ ہر ایک بی اے پاس کرنے والے کو ضرور نوکری دے گی۔ مگر خدا تعالیٰ کی گورنمنٹ کامل گورنمنٹ اور لا انتہا خزائن کی مالک ہے، اُس کے حضور کوئی کمی نہیں۔ کوئی عمل کرنے والا ہو وہ سب کو فائز المرام کرتا ہے اور نیکیوں اور حسنت کے مقابلہ میں بعض ضعفوں اور سقموں کی پردہ پوشی بھی فرماتا ہے“۔ (الحکم ۳۱ اگست ۱۹۰۱ء صفحہ: ۲)

مطلب ہے کہ اللہ تعالیٰ کی نوکری کرو گے تو اس کے ہاں جو بھی تم درجہ پاؤ گے مثلاً اس دنیا میں بی۔ اے، ایم۔ اے وغیرہ ہوتے ہیں خدا کے حضور تم جو بھی ڈگری پاؤ گے اس کے بعد نوکری کی فکر نہیں رہے گی۔ تم اسی مقام پر اللہ کے نوکر رکھ لئے جاؤ گے۔ ایک سورۃ الاعراف کی ۵۹ ویں آیت ہے۔

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ
فَأْمُرُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَتِهِ
وَاتَّبِعُوهُ لَعَلَّكُمْ تَهْتَدُونَ ﴿۱۵۹﴾

تو کہہ دے کہ اے انسانو! یقیناً میں تم سب کی طرف اللہ کا رسول ہوں جس کے قبضے میں آسمانوں اور زمین کی بادشاہی ہے۔ اس کے سوا اور کوئی معبود نہیں۔ وہ زندہ بھی کرتا ہے اور مارتا بھی ہے۔ پس ایمان لے آؤ اللہ پر اور اس کے رسول نبی اُمّی پر جو اللہ پر اور اس کے کلمات پر ایمان رکھتا ہے اور اُس کی پیروی کرو تا کہ تم ہدایت پا جاؤ۔

حضرت مسیح موعود علیہ الصلوٰۃ والسلام اس آیت کی تفسیر میں فرماتے ہیں۔

”لوگوں کو کہہ دے کہ میں خدا کی طرف سے تم سب کی طرف بھیجا گیا ہوں وہ خدا جو بلا شرکت الغیری آسمان اور زمین کا مالک ہے، جس کے سوا اور کوئی خدا اور قابل پرستش نہیں۔ زندہ کرتا ہے اور مارتا ہے۔ پس اس خدا پر اور اس کے رسول پر جو نبی اُمّی ہے ایمان لاؤ۔ وہ نبی جو اللہ اور اس کے کلموں پر ایمان لاتا ہے اور تم اس کی پیروی کرو تا کہ تم ہدایت پاؤ۔“

(براہین احمدیہ حصہ چہارم۔ روحانی خزائن جلد ۱ صفحہ ۵۶۶، ۵۶۷)

اسی تعلق میں حضرت مسیح موعود علیہ الصلوٰۃ والسلام مزید فرماتے ہیں۔

”جو مختلف قوموں کی اصلاح کے لئے بھیجا گیا، سو چوتو سہی کس قدر کامل اور زبردست قوی کا مالک ہوگا۔“

اب آنحضرت ﷺ تمام قوموں کی اصلاح کے لئے بھیجے گئے ہیں جو اول و آخر تمام دنیا پر پھیلی ہوئی ہیں جن میں سے مشرق بھی ہے اور مغرب بھی۔ تو آنحضرت ﷺ پر یہ ذمہ داری بے انتہا

تھی اور اسی ذمہ داری کے متعلق قرآن کریم اشارہ کرتا ہے کہ اَنْقَضَ ظَهْرَكَ (المشرح: ۴) اس ذمہ داری نے تیری کمر توڑ دی ہے۔ اتنا بوجھ تو نے اٹھالیا اپنے سر پر۔ تو حضرت مسیح موعود علیہ الصلوٰۃ والسلام فرماتے ہیں کامل قوی کا مالک تھا۔

”اب رسول اللہ ﷺ اور آپؐ کی جماعت کی طرف غور کرو تو پھر کیسا روشن طور پر معلوم ہوگا کہ آپؐ ہی اس قابل تھے کہ محمدؐ نام سے موسوم ہوتے اور اس دعویٰ کو جیسا کہ زبان سے کیا گیا تھا کہ اِنِّي رَسُولُ اللّٰهِ اِيْكُمْ جَمِيْعًا اپنے عمل سے بھی کر کے دکھاتے۔ چنانچہ وہ وقت آ گیا کہ اِذَا جَاءَ نَصْرُ اللّٰهِ وَ الْفَتْحُ ۝ وَ رَاَيْتَ النَّاسَ يَدْخُلُوْنَ فِيْ دِيْنِ اللّٰهِ اَفْوَاجًا اس میں اس امر کی طرف صریح اشارہ ہے کہ آپؐ اس وقت دنیا میں آئے جب دین اللہ کو کوئی جانتا بھی نہ تھا اور عالمگیر تاریکی پھیلی ہوئی تھی اور گئے اس وقت کہ جبکہ اس نظارہ کو دیکھ لیا کہ يَدْخُلُوْنَ فِيْ دِيْنِ اللّٰهِ اَفْوَاجًا۔“

(الحکم ۷/ جنوری ۱۹۰۱ء صفحہ ۳)

تو انشاء اللہ آنحضرت ﷺ کے قدموں کی برکت سے آپؐ بھی اس جلسہ کے اختتام پر یہی نظارہ ایک دفعہ پھر دیکھیں گے کہ يَدْخُلُوْنَ فِيْ دِيْنِ اللّٰهِ اَفْوَاجًا گویا فوج در فوج لوگ دین اللہ یعنی حقیقی اسلام میں داخل ہو رہے ہوں گے۔

ایک اور حضرت مسیح موعود علیہ الصلوٰۃ والسلام کا اقتباس ہے۔

”آنحضرت ﷺ کے ظہور کے وقت تبلیغ عام کا دروازہ کھل گیا تھا اور آنحضرت ﷺ نے خود اپنے ہاتھ سے بعد نزول اس آیت کے کہ قُلْ يَا أَيُّهَا النَّاسُ اِنِّي رَسُولُ اللّٰهِ اِيْكُمْ جَمِيْعًا دُنْيَا کے بڑے بڑے بادشاہوں کی طرف دعوت اسلام کے خط لکھے تھے، کسی اور نبی نے غیر قوموں کے بادشاہوں کی طرف دعوت دین کے ہرگز خط نہیں لکھے کیونکہ وہ دوسری قوموں کی دعوت کے لئے مامور نہ تھے۔ یہ عام دعوت کی تحریک آنحضرت ﷺ کے ہاتھ سے ہی شروع ہوئی۔“ (چشمہ معرفت۔ روحانی خزائن جلد ۲۳، صفحہ ۷۶-۷۷)

تو یہ دیکھ لیں کہ یہ ایسی کامل دلیل ہے آ حضرت ﷺ کے سب دنیا کو مخاطب کرنے کی کہ اس زمانہ میں مشرقی حکومتوں کے سربراہوں کو بھی آپ نے خط لکھے اور روم کے بادشاہ کو جو مغرب کا حاکم تھا اس کو بھی خط لکھے اور دنیا میں کوئی ایک نبی بھی ایسا نہیں جس نے دنیا کے بادشاہوں کو مخاطب کر کے خط لکھے ہوں۔ پس یہ اللہ تعالیٰ کی خاص شان ہے کہ آ حضرت ﷺ کو وہ خط لکھنے کی توفیق عطا فرمائی۔ خط بالکل سادہ تھے۔ بسم اللہ سے شروع ہوتے تھے اور سادہ سی دعوت عام تھی کہ قبول کر لو۔ ”اَسْلِمُوا تَسْلَمُوا“ تم اسلام قبول کر لو تمہیں بھی سلامتی عطا کی جائے گی۔ تو ان چھوٹے سے تھوڑے سے لفظوں میں بے انتہا رعب تھا۔ یہاں تک کہ ایک بادشاہ نے جب یہ خط دیکھا تو اس کو چوما اور تخت سے نیچے اتر آیا۔ پس آ حضرت ﷺ کے تھوڑے الفاظ میں بھی بہت رعب تھا اور صداقت کی بات ہوتی تھی جو دل سے نکلتی تھی اور دل پر اثر کرتی تھی۔

اب سورة التوبہ کی ۱۱۶ ویں آیت ہے إِنَّ اللَّهَ لَهُ الْمُلْكُ السَّمَوَاتِ وَالْأَرْضِ يُحْيِي وَيُمِيتُ وَمَا لَكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ يَقِينًا اللہ ہی ہے جس کی آسمانوں اور زمین کی بادشاہی ہے۔ وہ زندہ کرتا ہے اور مارتا بھی ہے اور تمہارے لئے اللہ کے سوا کوئی دوست اور مددگار نہیں۔ ایک اور آیت ہے سورة بنی اسرائیل کی ۱۱۲ ویں وَقِيلَ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَلَمْ يَكُنْ لَهُ وَايٌ مِّنَ الذُّلِّ وَكَبْرُهُ تَكْبِيرًا اور کہہ کہ تمام تعریف اللہ ہی کے لئے ہے جس نے کبھی کوئی بیٹا اختیار نہیں کیا اور جس کی بادشاہت میں کبھی کوئی شریک نہیں ہوا اور کبھی اُسے ایسے ساتھی کی ضرورت نہیں پڑی جو گویا کمزوری کی حالت میں اُس کا مددگار بنتا۔

اب یہ کمزوری کی حالت میں اس کا مددگار بننا، اس کا معنی یہ ہے کہ بعض دفعہ انسان دوست بناتا ہے اس لئے کہ مشکل وقت میں وہ کام آئے گا مگر اللہ تعالیٰ جب دوست بناتا ہے تو اس لئے کہ کسی دوسرے کو جس کو دوست بناتا ہے اس کے مشکل وقت میں اس کے کام آئے۔ تو گویا اس کا دوست بنانا کسی کمزوری کی وجہ سے نہیں بلکہ جس شخص کو دوست بناتا ہے اس کی کمزوری کے پیش نظر اس کا خیال رکھتا ہے اور اس کا ولی بن جاتا ہے۔ اس کے بعد آخر پر ہے ”اور تو بڑے زور سے اُس کی بڑائی بیان کیا کر۔“

حضرت مسیح موعود علیہ الصلوٰۃ والسلام فرماتے ہیں۔

”اُس کا کوئی بیٹا نہیں اور اس کے ملک میں اُس کا کوئی شریک نہیں

اور ایسا کوئی اس کا دوست نہیں جو در ماندہ ہو کر اُس نے اس کی طرف التجا

کی“۔ (ست چکن، روحانی خزائن جلد ۱۰ صفحہ: ۲۲۸)

اب یہی بات جو میں بیان کر چکا ہوں کہ اللہ تعالیٰ نے ایسا کوئی دوست نہیں پکڑا کہ اللہ تعالیٰ،

نعوذ باللہ خود در ماندہ ہو کر اس کی مدد چاہے بلکہ وہ جب در ماندہ ہوتا ہے تو اللہ تعالیٰ اس کی مدد فرماتا ہے۔

حضرت مسیح موعود علیہ الصلوٰۃ والسلام اللہ تعالیٰ کی ولایت کی تشریح کرتے ہوئے مزید فرماتے ہیں:

”خدا کی ولایت کے یہ معنی نہیں ہیں کہ اس کو کوئی ایسی احتیاج ہے

جیسے ایک انسان کو دوست کی ہوتی ہے یا ڈر کر کسی کو اپنا دوست بنا لیتا ہے بلکہ اس

کے معنی (ہیں) فضل اور عنایت سے کسی کو اپنا بنا لیتا ہے اور اس سے اس شخص کو

فائدہ پہنچتا ہے نہ کہ خدا کو“۔ (البدرد جلد ۳ نمبر ۱۱ تاریخ ۱۶ مارچ ۱۹۰۴ء صفحہ ۳)

دو آیات کریمہ سورۃ الفرقان سے لی گئی ہیں:

تَبْرَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ

نَذِيرًا ۝ الَّذِي لَهُ مَلِكُ السَّمَوَاتِ وَالْأَرْضِ وَلَمْ يَتَّخِذْ

وَلَدًا ۝ لَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ

شَيْءٍ فَقَدَرَهُ تَقْدِيرًا ۝ (الفرقان: ۳، ۴)

بس ایک وہی برکت والا ثابت ہوا جس نے اپنے بندے پر فرقان اتارا تاکہ وہ سب

جہانوں کے لئے ڈرانے والا بنے۔ وہی جس کی آسمانوں اور زمین کی بادشاہی ہے اور اس نے کوئی بیٹا

نہیں اپنایا اور نہ بادشاہت میں کوئی اس کا شریک ہے اور اس نے ہر چیز کو پیدا کیا اور اسے ایک بہت

عمدہ اندازے کے مطابق ڈھالا۔

اس ضمن میں حضرت مسیح موعود علیہ الصلوٰۃ والسلام اس کی تشریح کرتے ہوئے فرماتے ہیں۔

”لَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ

شَيْءٌ فَقَدَرَهُ تَقْدِيرًا يَعْنِي اس کے ملک میں کوئی اس کا شریک نہیں۔ وہ سب کا خالق ہے اور اس کے خالق ہونے پر یہ دلیل واضح ہے کہ ہر ایک چیز کو ایک اندازہ مقررری پر پیدا کیا ہے کہ جس سے وہ تجاوز نہیں کر سکتی بلکہ اس اندازہ میں محصور اور محدود ہے۔ (پرانی تحریریں۔ روحانی خزائن جلد ۲ صفحہ ۸)

پس ہر چیز کی ایک ایسی لَآ يُكَلِّفُ اللَّهُ نَفْسًا إِلَّا وُسْعَهَا (البقرہ: ۲۸۷) والی کیفیت پیدا ہوتی ہے کہ ہر چیز کی ایک حد وسعت ہے۔ اس وسعت سے وہ آگے بڑھ نہیں سکتا اور جو کسی کو پابند کرتا ہے لازماً اس کی پابندی، پابند کرنے والے کی طرف بھی اشارہ کر رہی ہے۔ کسی نے پابند کیا ہے تو اس کو پابند ہونا پڑا۔ اس ضمن میں حضرت مسیح موعود علیہ الصلوٰۃ والسلام مزید فرماتے ہیں:

”یعنی زمین اور آسمان اور جو کچھ ان میں ہے سب خدا تعالیٰ کی ملکیت

ہے کیونکہ وہ سب چیزیں اُسی نے پیدا کی ہیں اور پھر ہر ایک مخلوق کی طاقت اور کام کی ایک حد مقرر کر دی ہے تا محدود چیزیں ایک محدود پر دلالت کریں۔ (جو حد لگاتا ہے اس پر جس پر حد لگتی ہے وہ دلیل بن جاتا ہے کہ مجھ پر کوئی حد لگانے والا ہے۔ تو ہر چیز کی ایک حد مقرر کر دی ہے۔) جو خدا تعالیٰ ہے۔ سو ہم دیکھتے ہیں کہ جیسا کہ اجسام اپنے اپنے حدود میں مقید ہیں اور اس حد سے باہر نہیں ہو سکتے، اسی طرح ارواح بھی مقید ہیں اور اپنی مقررہ طاقتوں سے زیادہ کوئی طاقت پیدا نہیں کر سکتے۔“ (چشمہ معرفت۔ روحانی خزائن جلد ۲۳، صفحہ: ۱۷)

اب سورة الحشر کی ایک آیت ہے۔

هُوَ اللَّهُ الَّذِي لَا إِلَهَ إِلَّا هُوَ ۚ أَلَمَلِكُ الْقُدُّوسُ السَّلَامُ
الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ ۗ سُبْحَانَ اللَّهِ
عَمَّا يُشْرِكُونَ ﴿٢٤﴾ (الحشر: ۲۴)

وہی اللہ ہے جس کے سوا اور کوئی معبود نہیں۔ وہ بادشاہ ہے، پاک ہے، سلام ہے، امن دینے والا ہے، نگہبان ہے، کامل غلبہ والا ہے، ٹوٹے کام بنانے والا ہے (اور) کبر یائی والا ہے۔

پاک ہے اللہ اُس سے جو وہ شرک کرتے ہیں۔

اس ضمن میں حضرت مسیح موعود علیہ الصلوٰۃ والسلام کا ایک اقتباس آپ کے سامنے پیش کرتا ہوں۔

”وہ خدا بادشاہ ہے جس پر کوئی داغِ عیب نہیں۔ یہ ظاہر ہے کہ انسانی بادشاہت عیب سے خالی نہیں۔ اگر مثلاً تمام رعیت جلاوطن ہو کر دوسرے ملک کی طرف بھاگ جاوے تو پھر بادشاہی قائم نہیں رہ سکتی“۔ (ایسا بادشاہ کس پر حکومت کرے گا۔) ”یا اگر مثلاً تمام رعیت قحط زدہ ہو جائے تو پھر خراج شاہی کہاں سے آئے اور اگر رعیت کے لوگ اس سے بحث شروع کر دیں کہ تجھ میں ہم سے زیادہ کیا ہے تو وہ کونسی لیاقت اپنی ثابت کرے“۔

پس دنیا کے بادشاہوں سے اس قسم کے سوال ہوتے ہیں۔ آج کل بھی پاکستان میں جو حکومت کے مخالف ہیں وہ یہی سوال کر رہے ہیں کہ مشرف صاحب! آپ میں ہم سے زیادہ کیا بات ہے۔ آپ اس قابل نہیں کہ ہمیشہ کے لئے صدر بنیں۔ ہم بھی تو قابلیت رکھتے ہیں۔ تو یہ سوال بھی بادشاہوں سے ہوتے رہتے ہیں۔

”پس خدا تعالیٰ کی بادشاہی ایسی نہیں ہے۔ وہ ایک دم میں تمام ملک کو فنا کر

کے اور مخلوقات پیدا کر سکتا ہے“۔ (اسلامی اصول کی فلاسفی، روحانی خزائن جلد ۱ صفحہ ۳۳)

اب یہ جو بات ہے اور مخلوق پیدا کر سکتا ہے یہ بھی بہت گہری حکمت کی بات ہے اور قرآن کریم میں اس کا ذکر موجود ہے اور کئی دفعہ موجود ہے کہ اگر اللہ چاہے تو اے خلق خدا تم سب کی صف پیٹ دے اور تمہاری جگہ ایک نئی مخلوق لے آئے جو پھر تم سے بہتر ثابت ہوگی اور ایک جگہ تو فرمایا ہے اگر ایسا ہو تو ایسا ہو سکتا ہے لیکن دوسری جگہ فرماتا ہے کہ ایسا ہوگا اور جب اللہ چاہے گا وہ تم لوگوں کی صف پیٹ دے گا اور ایک تم سے بہتر مخلوق دنیا میں لے آئے گا۔ پس حضرت مسیح موعود علیہ الصلوٰۃ والسلام کا تمام کلام قرآنی آیات کی تفسیر میں ہے اور قرآنی آیات کے عین مطابق ہے۔

ایک سورۃ الجمعہ کی آیت جو جماعت احمدیہ میں بارہا تلاوت کی جاتی ہے: **يَسِّحُ لِلّٰهِ مَا فِي السَّمٰوٰتِ وَمَا فِي الْاَرْضِ الْمَلِكِ الْقَدُّوسِ الْعَزِيزِ الْحَكِيْمِ اللّٰهِ** ہی کی تسبیح کرتا ہے جو آسمانوں میں ہے اور جو زمین میں ہے۔ وہ بادشاہ ہے، قدوس ہے، کامل غلبہ والا (اور)

صاحب حکمت ہے۔

حضرت اقدس مسیح موعود علیہ الصلوٰۃ والسلام اس کی تشریح میں فرماتے ہیں۔

”زمین کے پات پات اور ذرہ ذرہ کی نسبت قرآن شریف میں موجود ہے کہ ہر ایک چیز اُس کی اطاعت کر رہی ہے، ایک پتا بھی بجز اُس کے امر کے گر نہیں سکتا اور بجز اُس کے حکم کے نہ کوئی دوا شفا دے سکتی ہے اور نہ کوئی غذا موافق ہو سکتی ہے۔“ (کشتی نوح روحانی خزائن جلد ۱۹ صفحہ: ۳۲)

اب یہ جو سوال ہے کہ ایک پتا بھی بغیر اس کے حکم سے گر نہیں سکتا اس سے یہ مراد نہیں ہے کہ ہر پتا لوگرنے کا حکم ملتا ہے۔ مطلب یہ ہے کہ ہر پتا خدا تعالیٰ کی تقدیر کے تابع ہے اور اس کے اندر جو بھی کمزوری پیدا ہوتی ہے جس کے نتیجے میں وہ آخر گر جاتا ہے وہ ایک قانون قدرت کے تابع ہے جس کو وہ ٹال نہیں سکتا۔ پس ہر پتا اسی کے حکم کے مطابق یا اس کی اجازت کے ساتھ گرتا ہے، اسی کے قانون کے تابع ہے۔ حضرت مسیح موعود علیہ الصلوٰۃ والسلام فرماتے ہیں۔

کوئی دوا شفا نہیں دے سکتی جب تک اللہ تعالیٰ کی مرضی نہ ہو۔ کوئی غذا موافق نہیں ہو سکتی جب تک اللہ کی مرضی نہ ہو۔ اب دیکھیں کتنی اچھی سے اچھی غذائیں ہیں بعض لوگوں کو موافق ہی نہیں آتیں۔ بعض لوگ بے حد امیر اور اعلیٰ سے اعلیٰ غذاؤں کو خرید کر استعمال کرنے کی طاقت رکھتے ہیں مگر معدہ ہی اجازت نہیں دیتا۔ صرف وہی پر یا ابلے ہوئے چاولوں پر گزارہ کر لیتے ہیں۔ تو اللہ تعالیٰ کی شان ہے کہ اس کی تخلیق میں سے جتنی بھی کھانے کی چیزیں ہیں جب تک اذن نہ ہو اُس وقت تک کوئی شخص ان سے پورا استفادہ نہیں کر سکتا اور ان کا لطف نہیں اٹھا سکتا، اپنے زور سے نہیں کر سکتا۔ ایک آدمی بیمار ہو جائے تو وہ انگور جو لوگوں کے لئے بہت نعمت سمجھے جاتے ہیں وہ اس کی متلی کا موجب بن جاتے ہیں۔ وہ برداشت ہی نہیں کر سکتا۔ انگور کا نام تک لو تو اس کو گھبراہٹ شروع ہو جاتی ہے تو یہ سب خدا تعالیٰ کی شان ہے کہ اس کے اذن اور حکم کے بغیر اس کی پیدا کردہ غذائیں اپنی ساری لذتیں کھودیتی ہیں جب اللہ تعالیٰ کا اذن نہ ہو اور ساری لذتیں بحال ہو جاتی ہیں جب اللہ کا اذن ہو۔ پھر حضرت مسیح موعود علیہ الصلوٰۃ والسلام فرماتے ہیں:

”پھاڑوں اور زمین کا ذرہ ذرہ اور دریاؤں اور سمندروں کا قطرہ

قطرہ اور درختوں اور بوٹیوں کا پات پات اور ہر یک جزُ اُن کا اور انسان اور حیوانات کے کل ذرات خدا کو پہچانتے اور اس کی اطاعت کرتے ہیں اور اُس کی تحمید و تقدیس میں مشغول ہیں۔ اسی واسطے اللہ تعالیٰ نے فرمایا **يَسْبِغُ لِلّٰهِ مَا فِي السَّمٰوٰتِ وَمَا فِي الْاَرْضِ**“ (کشتی نوح، روحانی خزائن جلد ۱۹، صفحہ ۳۳)

اب یہاں قابل غور بات یہ ہے۔ حضرت مسیح موعود علیہ الصلوٰۃ والسلام کی تحریرات کو غور سے پڑھنا چاہئے تب سمجھ آتی ہے۔ یہاں **مَنْ فِي السَّمٰوٰتِ** نہیں فرمایا۔ وہ آیت پیش کی ہے جس میں **مَا فِي السَّمٰوٰتِ** ہے اور ”ما“ جو ہے بے جان چیزوں کے متعلق بولا جاتا ہے تو **مَا فِي السَّمٰوٰتِ وَمَا فِي الْاَرْضِ** جو بھی آسمانوں اور زمین میں ہے خواہ وہ تمہیں بے جان دکھائی دیتا ہو یا جاندار ہر صورت میں وہ اللہ تعالیٰ کی تحمید و تقدیس میں مشغول ہے۔ اگرچہ تمہیں ان کی تحمید و تقدیس کی سمجھ نہیں آتی۔ ایک سورۃ التغابن کی دوسری آیت ہے:

يَسْبِغُ لِلّٰهِ مَا فِي السَّمٰوٰتِ وَمَا فِي الْاَرْضِ لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ ﴿۷﴾

اللہ ہی کی تسبیح کر رہا ہے جو آسمانوں میں ہے اور جو زمین میں ہے۔ اسی کی بادشاہت ہے اور اُسی کی سب حمد ہے اور وہ ہر چیز پر جسے وہ چاہے دائمی قدرت رکھتا ہے۔ حضرت خلیفۃ المسیح الاول رضی اللہ عنہ اس ضمن میں فرماتے ہیں۔

”لوگ یا تو اس واسطے کسی کی فرماں برداری کرتے ہیں کہ وہ پاک اور مقدس ہے۔ یا اس لئے کہ وہ بادشاہ ہے اگر نافرمانی کریں گے تو سزا دے گا یا اس واسطے کہ وہ ہمارا محسن ہے ہم پر انعام کرتا ہے اس لئے اس کی اطاعت ضروری ہے۔ اللہ تعالیٰ اپنی اطاعت کی طرف اپنی انہی تین صفتوں کا ذکر فرما کر بلاتا ہے **لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ**، مُلک بھی اسی کا اور سب خوبیوں کا سرچشمہ بھی وہی اور ہر چیز پر قادر بھی وہی، وہی پیدا کرنے والا، وہی نگرانِ حال۔ پس عبادت کے لائق بھی وہی۔ اگر تم کسی کی اس لئے اطاعت کرتے ہو کہ وہ حسن رکھتا ہے۔ تو یاد رکھو تمام کائنات

کے حسن کا سرچشمہ تو وہی ذاتِ بابرکات ہے۔ کوئی خوبی اگر کسی میں ہے تو اس کا پیدا کرنے والا وہی اللہ ہے۔ اسی طرح اگر تم کسی کی اس لئے اطاعت کرتے ہو کہ وہ محسن ہے تو سب محسنوں سے بڑا محسن تو اللہ ہے جس نے تمہارے محسن کو بھی سب سامان اپنی جناب سے دیا اور پھر اس سامان سے تمتع حاصل کرنے کا موقعہ اور توئی بھی اسی کے دیئے ہوئے ہیں۔ اگر کسی کی طاعت اس لئے کرتے ہو کہ وہ بادشاہ حکمران ہے تو تم خیال کرو اللہ وہ احکم الحاکمین ہے جس کا احاطہ سلطنت اس قدر وسیع ہے کہ تم اس سے نکل کر کہیں باہر نہیں جاسکتے۔“

چنانچہ فرماتا ہے: **يَمْعَشِرُ الْجِنَّ وَالْإِنْسِ إِنْ اسْتَطَعْتُمْ**
أَنْ تَتَفَدُّوا مِنْ أَقْطَارِ السَّمَوَاتِ وَالْأَرْضِ فَانْقَدُوا
لَا تَتَفَدُّونَ إِلَّا بِسُلْطَنِ (الرحمن: ۳۴)

یہ دنیا کے حاکم تو یہ شان نہیں رکھتے۔ جب ان کی اطاعت کرتے ہو تو پھر اس احکم الحاکمین کی اطاعت تو ضروری ہے۔ (تشیخ الاذہان جلد ۷ نمبر ۵ صفحہ ۲۲۹)

اس آیت کی تشریح حضرت خلیفۃ المسیح الاول رضی اللہ تعالیٰ عنہ نے یہاں نہیں فرمائی۔ محض اس کا ذکر کیا ہے اور اس کا معنی بہت قابل غور ہے۔ میں پہلے بھی کئی بار بیان کر چکا ہوں کہ زمین کے احاطہ سے تو لوگ باہر جاسکتے ہیں راکٹس جاتے ہیں، چاند پر بھی پہنچے ہیں، Mars تک بھی پہنچے ہیں اور اس سے آگے بھی سفر کر رہے ہیں لیکن **أَقْطَارِ السَّمَوَاتِ وَالْأَرْضِ** آسمانوں اور زمین کی حدود سے باہر نہیں جاسکتے، کلیۃً ناممکن ہے۔ **إِلَّا بِسُلْطَنِ** سلطان کہتے ہیں غالب دلیل کو۔ پس غالب دلیل کے ذریعہ اب سائنسدان جب دور دراز کی خبریں لاتے ہیں۔ کوئی بیس ملین سال سے چلی ہوئی روشنی کی باتیں کرتے ہیں تو کسی دلیل کی بناء پر کرتے ہیں اور غالب دلیل ان کی صداقت کا اعلان کر رہی ہوتی ہے۔ پس زمین و آسمان کی بادشاہت سے ان کی حدود سے کوئی تجاوز نہیں کر سکتا مگر ایک سلطان کے ذریعہ جو اللہ تعالیٰ کی طرف سے عطا ہو۔

اب حضرت مسیح موعود علیہ الصلوٰۃ والسلام کے بعض الہامات میں آپ کے سامنے رکھتا ہوں۔

۱۸۶۸ء یا ۱۸۶۹ء میں یہ الہام ہوا۔

”تیرا خدا تیرے اس فعل سے راضی ہوا اور وہ تجھے بہت برکت دے گا

یہاں تک کہ بادشاہ تیرے کپڑوں سے برکت ڈھونڈیں گے“۔ (تذکرہ: ۸)

ایک دفعہ مولوی محمد حسین بٹالوی سے حضرت مسیح موعود علیہ الصلوٰۃ والسلام کا مناظرہ مقرر ہوا اور جو باتیں اس نے کیں وہ آپ کو ٹھیک لگیں۔ وہ قرآن و حدیث کے مطابق تھیں۔ تو حضرت مسیح موعود علیہ الصلوٰۃ والسلام نے اس پر کوئی تعرض نہیں کیا اور تسلیم کر لیا اور اٹھ کر آ گئے۔ محمد حسین بٹالوی کے جو مرید تھے انہوں نے شور مچا دیا کہ مرزا ہار گیا اور کوئی بھی اس کی بن نہیں پڑی مگر آپ چونکہ حق پرست تھے اس لئے حق بات آپ کو تسلیم کرنی پڑی اور آپ نے تسلیم کر لی۔ اتنی بات جو اس نے کہی تھی وہ ضرور سچی تھی۔ اس کے متعلق الہام ہوا کہ ”بادشاہ تیرے کپڑوں سے برکت ڈھونڈیں گے“۔ اللہ تعالیٰ نے فرمایا تم نے میری خاطر ایک حق بات کو قبول کیا ہے اور لوگوں کی تضحیک کا نشانہ بنا ہے اور کچھ پروا نہیں کی تو اب میں تجھے اتنی عزت دوں گا ”تیرا خدا تیرے اس فعل سے راضی ہوا اور وہ تجھے بہت برکت دے گا یہاں تک کہ بادشاہ تیرے کپڑوں سے برکت ڈھونڈیں گے“۔ پھر فرمایا:

پھر ”بعد اس کے عالم کشف میں وہ بادشاہ دکھلائے گئے جو گھوڑوں پر

سوار تھے۔ چونکہ خالصاً خدا اور اس کے رسول کے لئے انکسار اور تذلل اختیار کیا

گیا اس لئے اس محسن مطلق نے نہ چاہا کہ اس کو بغیر اجر کے چھوڑے۔“

(براہین احمدیہ ہر چہار حصص روحانی خزائن جلد ۶ صفحہ ۶۲۲ حاشیہ درحاشیہ)

ایک اور جگہ بادشاہوں کا ذکر کرتے ہوئے حضرت مسیح موعود علیہ الصلوٰۃ والسلام فرماتے ہیں۔

”مجھے اللہ جل شانہ نے یہ خوشخبری بھی دی ہے کہ وہ بعض امراء اور

ملوک کو بھی ہمارے گروہ میں داخل کرے گا اور مجھے اس نے فرمایا ہے کہ میں

تجھے برکت پر برکت دوں گا یہاں تک کہ بادشاہ تیرے کپڑوں سے برکت

ڈھونڈیں گے“۔ (برکات الدعا روحانی خزائن جلد ۶ صفحہ ۳۵)

پھر ایک اور جگہ ”تجلیات الہیہ میں آپ فرماتے ہیں:-

”عالم کشف میں مجھے وہ بادشاہ دکھلائے گئے جو گھوڑوں پر سوار تھے

اور کہا گیا کہ یہ ہیں جو اپنی گردنوں پر تیری اطاعت کا جوا اٹھائیں گے اور خدا

انہیں برکت دے گا،“ (تجلیات الہیہ روحانی خزائن جلد ۲۰ صفحہ ۴۰۹ حاشیہ)

اب ایک ۴ جولائی ۱۸۹۸ء کا الہام ہے اور بہت ہی دلچسپ بات ہے کہ جب یہ الہام میں نے پڑھا تو میرا پرانا تجربہ یہی ہے کہ جب ۱۸۹۸ء کا الہام ہو تو ۱۹۹۸ء میں وہ ضرور پورا ہو جاتا ہے۔ یعنی سو سال کے بعد یہ تاریخ دہرائی جاتی ہے اور وہ الہام یہی ہے۔

”میں تجھے برکت دوں گا یہاں تک کہ بادشاہ تیرے کپڑوں سے برکت ڈھونڈیں گے۔“ (یہ بار بار الہام ہوا ہے اور اس موقع پر یہ ۴ جولائی ۱۸۹۸ء کا ہے۔)

”یہ وہ سر ہے جو مہدی اور عیسیٰ کے نام کی نسبت مجھ کو الہام الہی سے کھلا اور پیر کا دن اور تیرہویں صفر ۱۳۱۶ھ تھا اور جولائی ۱۸۹۸ء کی چوتھی تاریخ تھی جبکہ یہ الہام ہوا۔“ (ایام الصلح روحانی خزائن جلد ۴ صفحہ: ۳۹۸)

اب میں نے پتا کیا ہے تو واقعہ ۱۹۹۸ء کو بیس بادشاہ احمدیت میں داخل ہوئے ہیں اور حضرت مسیح موعود علیہ الصلوٰۃ والسلام کی تحریروں پر میرے غور سے جو بات ثابت ہوئی وہ بالکل یہی ہے کہ سو سال پہلے جو الہام ہوئے تھے پورے سو سال کے بعد وہ اسی شان سے پورے ہوئے ہیں۔ اب اس کے متعلق میں نے قطعی شہادت لی ہے کہ ۱۹۹۸ء کو بیس بادشاہ حضرت مسیح موعود علیہ الصلوٰۃ والسلام کی غلامی میں داخل ہوئے ہیں۔ پھر ایک الہام ہے۔

”حُكْمُ اللَّهِ الرَّحْمَنِ لِخَلِيفَةِ اللَّهِ السُّلْطَانِ يُؤْتِي لَهُ الْمُلْكَ الْعَظِيمَ وَتَفْتَحُ عَلَى يَدِهِ الْخَزَائِنُ وَتَشْرِقُ الْأَرْضُ بِنُورِ رَبِّهَا ذَلِكَ فَضْلُ اللَّهِ وَفِي آعْيُنِكُمْ عَجِيبٌ“.

(اربعین نمبر روحانی خزائن جلد ۱ صفحہ ۳۸۳، ۳۸۴)

اس کا ترجمہ حضرت مرزا بشیر احمد صاحب رضی اللہ تعالیٰ عنہ یہ کرتے ہیں۔

”خدائے رحمان کا حکم ہے اس کے خلیفہ کے لئے جس کی آسمانی بادشاہت ہے۔ اس کو ملک عظیم دیا جائے گا اور خزانے اس کے لئے کھولے جائیں گے اور تمام زمین اپنے رب کے نور سے جگمگا اٹھے گی۔ یہ اللہ کا فضل ہے اور تمہاری نگاہ میں عجیب۔“

پس یہ ملک عظیم حضرت مسیح موعود علیہ الصلوٰۃ والسلام کی دعوت کا عام ہونا ہے جو مشرق اور مغرب میں پھیل رہی ہے اور اس کے عظیم الشان نظارے انشاء اللہ اس جلسہ کے آخر پر آپ دیکھیں گے۔
 ایک حضرت مسیح موعود علیہ الصلوٰۃ والسلام کا الہام ”آریوں کا بادشاہ“ بھی ہے۔ آپ تحریر فرماتے ہیں۔

”جیسا کہ آریہ قوم کے لوگ کرشن کے ظہور کا ان دنوں انتظار کرتے ہیں وہ کرشن میں ہی ہوں اور یہ دعویٰ صرف میری طرف سے نہیں بلکہ خدا تعالیٰ نے بار بار میرے پر ظاہر کیا ہے کہ جو کرشن آخری زمانہ میں ظاہر ہونے والا تھا وہ تو ہی ہے آریوں کا بادشاہ“۔ (تمتہ حقیقۃ الوحی روحانی خزائن جلد ۲۲ صفحہ ۵۲۱، ۵۲۲) ۱۱ جون ۱۹۰۶ء کا ایک الہام ہے۔

”مقبولوں میں قبولیت کے نمونے اور علامتیں ہوتی ہیں اور ان کی تعظیم ملوک اور ذوی الجبروت کرتے ہیں۔ (اب کوئی کہہ سکتا ہے کہ ہم مقبول الہی ہیں اور بڑے بڑے دعوے کرنے والے موجود ہیں لیکن ان کی کوئی نشانی ساتھ نہیں ہوتی۔ اللہ تعالیٰ جس کو ذوالجبروت قرار دے، بڑے بڑے بادشاہ اس کے سامنے سر جھکاتے ہیں اور اس کی غلامی میں آنا اپنا فخر محسوس کرتے ہیں پس) ”مقبولوں میں قبولیت کے نمونے اور علامتیں ہوتی ہیں اور ان کی تعظیم ملوک اور ذوی الجبروت کرتے ہیں“۔

یہاں جرمنی میں بھی میرے علم کے مطابق ایک بیچارہ دماغی فتور میں مبتلا شخص ہے جو اپنے آپ کو زمانے کا مصلح سمجھتا ہے اور چار بھی اس کے مرید نہیں ہیں۔ دو چار ایجنٹ ہوں گے شاید باتیں کرنے والے لیکن ساری جرمنی کی جماعت گواہ ہے کہ ایک کوڑی کی بھی اس کی پرواہ کسی کو نہیں لیکن حضرت مسیح موعود علیہ الصلوٰۃ والسلام کے اس دعویٰ کے ثبوت میں یہاں وہ بادشاہ خدا کے فضل سے آئے ہوئے ہیں جنہوں نے حضرت مسیح موعود علیہ الصلوٰۃ والسلام کے سامنے اپنی گردن اطاعت جھکا رکھی ہے۔

”ان پر کوئی غالب نہیں ہو سکتا ہے۔ اور سلامتی کے شہزادے کہلاتے ہیں۔ فرشتوں کی کھنچی

ہوئی تلوار تیرے آگے ہے۔“ (تذکرہ صفحہ: ۵۳۶)

اب یہ تو ملکیت کے متعلق آیات اور الہامات کا میں ذکر کر رہا تھا۔ اب میں کچھ مہمانوں کو نصیحت کرنا چاہتا ہوں جو دُور دُور سے یہاں آئے ہیں۔
 پہلی تو یہ ہے کہ اپنا وقت ضائع نہ کریں اور جہاں تک ہو سکے ذکر اللہ کیا کریں۔ باتیں کرنا بھی ایک مجبوری ہے لیکن باتوں سے خیال پھر ذکر اللہ کی طرف جائے اور مسجد میں بیٹھ کر تو ذکر الہی بہت ضروری ہے۔

نمازوں کا التزام۔ نمازوں کے علاوہ وقت میں خاموشی سے تسبیحات میں مصروف رہیں۔
 اب جو پہریدار ہوں اس وقت تو نماز میں شامل نہیں ہو سکتے لیکن بہتر یہی ہے کہ ان کے لئے باجماعت نماز کا انتظام کیا جائے اور انہی میں جو اس وقت نماز نہیں پڑھ سکتے کوئی ان کا امیر بن جائے اور ان کا امام بن کر ان کی امامت کروائے۔

تقاریر بڑی محنت سے تیار کی جاتی ہیں صرف میری نہیں بلکہ سلسلہ کے دوسرے علماء بھی انشاء اللہ آپ کے سامنے تقریریں کریں گے تو آپ پوری توجہ سے اس طرح جس طرح میری تقریر سنتے ہیں ان کی تقریریں بھی سنیں اور ان کی محنت کو ضائع نہ جانے دیں۔

سلام کو رواج دیں۔ ”أَفْشُوا السَّلَامَ“ رسول اللہ ﷺ کا حکم ہے، آتے جاتے، چلتے پھرتے سلام کیا کریں۔ ہمارے حافظ محمد رمضان صاحب ہوتے تھے قادیان میں، ان کو بہت شوق تھا پہلے سلام کرنے کا۔ دُور سے بعض دفعہ کسی بکری، کسی بھینس کی چاپ کی آواز آئے تو فوراً السلام علیکم کہہ دیا کرتے تھے۔ تو بعد میں کسی نے ان سے پوچھا کہ حافظ صاحب یہ کیا کرتے ہیں۔ انہوں نے کہا مجھے پتہ نہیں، مجھے اتنا پتا ہے کہ جو پہلے سلام کرتا ہے اس کو فائدہ ہوتا ہے۔ تو مجھے پتہ نہیں لگتا، دیکھ نہیں سکتا کہ جانور ہے یا آدمی ہے چاپ سنتا ہوں تو میں سلام پہلے کر دیتا ہوں۔

بڑوں سے ادب سے پیش آئیں اور چھوٹوں کا خیال رکھیں۔ عورتیں پردہ کا خیال رکھیں۔
 کھانا ضائع نہ کریں بلکہ کسی بھی قابل استعمال چیز کو ضائع نہ ہونے دیں۔ اپنے برتن میں اتنا ہی ڈالیں جتنا آپ کھا سکتے ہیں اور برتن خالی کر دیا کریں۔ جو برتنوں میں سے کھانا اٹھا کر پھینکا جاتا ہے یہ ایک بہت ہی بیہودہ رواج ہے۔ آپ نے جہازوں میں سفر کر کے دیکھا ہوگا کتنا کھانا وہاں

ضائع جاتا ہے اور وہ سارا ڈسٹ بنز (Dust Bins) میں پھینک دیتے ہیں۔ امر واقعہ یہ ہے کہ سمندری جہازوں میں بھی یہی دستور ہے۔ ہوائی جہازوں میں بھی یہی دستور ہے۔ اگر یورپ کا کھانا اور امریکہ کا کھانا جو پھینکا جاتا ہے غریب ملکوں میں تقسیم ہو سکتا ہو تو پورے افریقہ کے لئے ایک سال کی غذا کا موجب بن سکتا ہے۔ تو دیکھو Waste نہ کئے جانے کے متعلق رسول اللہ ﷺ کی تعلیمات کا کتنا بنیادی فائدہ ہے۔

لڑائی جھگڑوں سے پرہیز رکھیں۔ فضول محشوں میں نہ الجھا کریں۔ کارکنان سے تعاون کیا کریں۔ جہاں تک حفاظت کا تعلق ہے اصل حفاظت تو اللہ تعالیٰ ہی کی ہے مگر میرا تجربہ ہے کہ جب بھی کوئی جلسہ کا وقت قریب آنے والا ہو لوگوں کو بڑی ڈراؤنی خوابیں آتی ہیں اور مجھے لکھ لکھ کر بھیجتے ہیں کہ احتیاط کریں۔ اب میری احتیاط اور کیا ہو سکتی ہے کہ اللہ تعالیٰ ہے جو حفاظت کرنے والا ہے۔ مجھے قطعاً کوئی پروا نہیں کہ خدا کی راہ میں مجھے کیا درپیش ہو لیکن حفاظت کے لئے ایک اصول میں آپ کے سامنے بیان کرتا ہوں۔ ہر جلسے پر بیان کیا کرتا ہوں کہ ہر آدمی اپنے گرد و پیش پر گہری نظر رکھے اور اگر کسی کو اجنبی دیکھے اور یہ محسوس کرے کہ اس اجنبی میں کچھ غیریت پائی جاتی ہے اس کی حرکتوں سے لگتا ہے کہ خطرہ کا موجب ہوگا اس پر نظر رکھیں اس سے بہتر اور کوئی حفاظتی اقدامات نہیں ہو سکتے اپنے گرد و پیش پر نظر رکھیں اور خیال رکھیں کہ کسی قسم کی شرارت نہ ہونے دیں۔

حضرت مسیح موعود علیہ السلام نے جلسہ کی اغراض میں یہ بھی فرمایا ہے کہ باہمی موڈت پیدا ہو۔ دور دور سے لوگ آتے ہیں اور آپ کے ملک میں اس وقت سب دنیا سے لوگ اکٹھے ہوئے ہیں۔ ان سے محبت اور پیار سے ملیں اور حضرت مسیح موعود علیہ الصلوٰۃ والسلام کے اس حکم کی اطاعت کریں۔ سفر کے متعلق بارہا میں کہہ چکا ہوں کہ احتیاط برتیں۔ اگر نیند غالب ہو تو سفر نہ کیا کریں۔ نوکری جانے کا بھی خطرہ ہو تو نوکری جانے دیں۔ جان نہ جانے دیں اور ہمیں پھر اس کا دکھ پہنچتا ہے۔ مرنے والا تو گزر جاتا ہے لیکن پچھلوں کو اس کا دکھ پہنچتا ہے اس لئے بہت سی چٹیں ایسی کاروں کے سامنے لگائی جاتی ہیں کہ جس میں احتیاط سے سفر کرنے کی تاکید ہوتی ہے۔ جو اللہ کی طرف سے تقدیر ہو اس کا تو کوئی علاج نہیں۔ کاریں پھسل بھی جاتی ہیں۔ دوسرے ڈرائیوروں کی غلطی سے بھی ٹکر لگ جاتی ہے۔ تو جہاں تک تقدیر الہی کا تعلق ہے اس سے تو ہرگز لڑا نہیں جاسکتا لیکن جہاں تک احتیاط

کا تعلق ہے ہر احتیاط اختیار کرنا انسان کا فرض ہے۔ پھر اپنے معاملے کو تقدیر الہی پر چھوڑ دے۔ اس کے بعد ایک آخری نصیحت یہ کرنی چاہتا ہوں کہ جرمنی میں امسال پہلی دفعہ انٹرنیشنل جلسہ سالانہ کا انعقاد ہوا ہے اور بڑی کثرت سے بیرونی ممالک سے لوگ تشریف لائے ہوئے ہیں۔ ان میں اکثر کے متعلق جو باہر سے تشریف لائے ہیں مجھے یقین ہے کہ وہ واپس اپنے ملکوں کو جائیں گے۔ خصوصاً مغربی ممالک سے جو آئے ہوئے ہیں ان کو کوئی دلچسپی نہیں کہ وہ جرمنی میں ٹھہریں اور جہاں تک پاکستان سے آنے والوں کا تعلق ہے میں نے اپنی ملاقاتوں کے دوران ان سے دریافت کیا ہے بلا استثناء ہر ایک نے یہ کہا کہ ہم جلسہ کے بعد واپس جانے کا ارادہ رکھتے ہیں۔ تو یہ اللہ تعالیٰ کا خاص فضل ہے کہ جماعت کو اس بات کا احساس ہے۔ مگر اگر کسی کے دماغ میں یہ فتور ہو کہ ویزا میں نے اپنی کوشش سے حاصل کیا ہے اور میں یہاں رہ کر اسانکم لے سکتا ہوں تو یہ بالکل غلط ہے۔ ہرگز جماعت اس کی اجازت نہیں دیتی۔ خواہ وہ اپنی کوشش سے لیا گیا ہو یا جماعت کی گارنٹی سے لیا گیا ہو جو بھی جرمنی میں اس سال اس جلسہ پر آیا ہے اس کا لازمی فرض ہے کہ وہ جلسہ کے بعد اپنی قانونی حدود کے اندر رہتے ہوئے واپس اپنے ملک میں چلا جائے۔ جتنے دنوں کی اجازت ملی ہے جرمن حکومت کی طرف سے یہ حکومت کا احسان ہے اور اس احسان کی ناشکری ہرگز نہ کریں کیونکہ اس سے جماعت کے وقار کو اور نیک نامی کو بہت دھچکا لگتا ہے اور میں سمجھتا ہوں کہ ایک بھی ایسا واقعہ نہیں ہونا چاہئے مگر اگر خدا نخواستہ فرض کریں اتفاق سے کوئی ایسا حادثہ ہو جائے تو اس کے لئے میرے پاس اور تو کوئی ذریعہ نہیں صرف یہ کہہ سکتا ہوں کہ یا جرمنی سے چلے جاؤ یا جماعت سے باہر چلے جاؤ اور ایسے موقع پر جب کہ جماعت کی ساکھ کا سوال پیدا ہوتا ہے اگر آپ جرمنی سے باہر نہیں جائیں گے تو ہمیشہ کے لئے جماعت سے باہر نکلیں گے۔ بعد میں اس کی معافیاں مانگنے کا کوئی فائدہ نہیں کیونکہ اس صورت میں ہم ہرگز معاف نہیں کریں گے کہ آپ نے حکومت کو دھوکہ دیا اور جماعت کی ساکھ بگاڑ دی۔ اب اس مختصر خطبہ کے بعد میں اس مضمون کو ختم کرتا ہوں۔ (دعا) امین

اللہ تعالیٰ ہر حال میں اپنے نور کو کمال تک پہنچائے گا

اگرچہ مخالف کراہت ہی کریں۔

(افتتاحی خطاب جلسہ سالانہ ۲۶ جولائی ۲۰۰۲ء بمقام اسلام آباد ٹلفورڈ برطانیہ)

تشہد و تعویذ اور سورۃ فاتحہ کی تلاوت کے بعد حضور انور نے فرمایا:-

آج کا یہ خطبہ جس کے ساتھ جماعت احمدیہ انگلستان کے جلسہ سالانہ کا افتتاح بھی ہو رہا ہے۔ اللہ تعالیٰ کی صفت النور کے مضمون پر ہی مشتمل ہوگا۔

اس صفت کا تذکرہ گزشتہ چند خطبات سے جاری ہے اور آئندہ بھی جب تک اللہ تعالیٰ چاہے گا یہ ذکر چلتا رہے گا۔ اللہ تعالیٰ سورۃ الصف کی آیت نمبر ۹ میں فرماتا ہے: **يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ** وہ چاہتے ہیں کہ اپنے منہ کی پھونکوں سے اللہ کے نور کو بجھا دیں گے حالانکہ اللہ تعالیٰ ہر حال میں اپنا نور پورا کرنے والا ہے خواہ کافر ناپسند کریں۔

حضرت زہریؒ بیان کرتے ہیں کہ مجھے انس بن مالک رضی اللہ تعالیٰ عنہ نے بتایا کہ انہوں نے دوسرا خطبہ سنا جو آپ نے منبر پر بیٹھ کر آنحضرت ﷺ کی وفات کے اگلے روز ارشاد فرمایا تھا۔ تو یہ بھی حضرت عمر رضی اللہ عنہ کی سنت ہے کہ بیٹھ کر خطبہ پڑھیں، سو میں بھی آج بیٹھ کر ہی خطبہ پڑھ رہا ہوں۔

حضرت عمر رضی اللہ عنہ نے تشہد پڑھی جبکہ ابو بکرؓ بالکل خاموش تھے۔ حضرت عمرؓ نے کہا کہ

مجھے امید تھی کہ رسول اللہ ﷺ زندہ رہیں گے اور ہم سب کے بعد وفات پائیں گے۔ پس اگر محمد فوت ہو گئے ہیں تو اللہ تعالیٰ نے تمہارے درمیان ایسا نور رکھ دیا ہے کہ اس کے ذریعے تم ہدایت پاتے رہو گے۔ اللہ تعالیٰ نے محمدؐ کو راہنمائی بخشی تھی کیونکہ ابو بکرؓ رسول کریم ﷺ کے ساتھی اور غار میں بھی آپ کے ساتھ دوسرے فرد تھے۔ پس وہ یقیناً تمہارے امور کے متعلق مسلمانوں میں سب سے زیادہ اہل ہیں پس اٹھو اور ان کی بیعت کرو۔ اس سے قبل ثقیفہ بنی ساعدہ میں ایک گروہ آپ کی بیعت کر بھی چکا تھا۔ چنانچہ عام لوگوں کی بیعت منبر پر ہوئی۔

حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ نے فرمایا کہ دن رات ختم نہیں ہوں گے یعنی قیامت نہیں آئے گی یہاں تک کہ لات وعزلی کی پھر پرستش کی جائے گی۔ میں نے عرض کیا: یا رسول اللہ! جب قرآن شریف کی یہ آیت اتری کہ ”وہ خدا ہی ہے جس نے اپنے رسول کو ہدایت دی اور دین حق کے ساتھ بھیجا ہے تاکہ وہ تمام دینوں پر اس دین کو غالب کرے خواہ مشرک اسے ناپسند ہی کریں“۔ تو میں یہ خیال کرتی تھی کہ یہ غلبہ مکمل اور دائمی ہے۔ آپ نے فرمایا: غلبہ جب تک خدا چاہے گا رہے گا، پھر خدا تعالیٰ خوشگوار ہوا چلائے گا اور وہ شخص جس کے دل میں رائی کے دانے کے برابر بھی ایمان ہوگا وفات پا جائے گا اور صرف وہ لوگ باقی رہ جائیں گے جن میں کوئی بھلائی نہیں۔ وہ اپنے آباؤ اجداد کے مشرکانہ دین کی طرف لوٹ جائیں گے اور پھر لات وعزلی کی دوبارہ پرستش شروع ہو جائے گی۔ (مسلم کتاب الفتن: ۵۱۷)

علامہ ابن حبان سورۃ الصف کی آیت یُرِيدُونَ لِيُطْفَعُوا نُورَ اللَّهِ بِأَفْوَاهِهِمْ کے متعلق لکھتے ہیں کہ ابن عباس کو ابن زید نے کہا کہ اطفائے نور سے مراد یہاں یہ ہے کہ وہ قرآن کا ابطال کریں گے اور اس کی تکذیب فوری طور پر کرنا چاہتے ہیں۔ سُدی کہتے ہیں کہ وہ اسلام کو کلام کے ذریعہ رد کرنا چاہتے ہیں۔ ضحاک کہتے ہیں کہ اس سے مراد یہ ہے کہ وہ جھوٹی خبریں پھیلا پھیلا کر رسول اللہ صلی اللہ علیہ وسلم کی ہلاکت چاہتے ہیں۔ ابن انبار کہتے ہیں کہ وہ اپنی تکذیب کے ذریعے اللہ تعالیٰ کے دلائل کو باطل کرنا چاہتے ہیں۔

ابن عباس نے اس آیت کا شان نزول یہ لکھا ہے کہ وحی الہی چالیس دن تک موقوف رہی تھی۔ تو کعب بن اشرف نے یہ کہنا شروع کر دیا کہ یہودیو! خوشخبری ہو کہ اللہ نے محمدؐ کو نور کو جو اس پر

نازل ہوا کرتا تھا بجا دیا ہے، اس نور کو مکمل نہیں کرنا چاہتا۔ اس پر رسول اللہ ﷺ غمزدہ ہو گئے چنانچہ یہ آیت نازل ہوئی اور وحی الہی کا سلسلہ پھر جاری ہو گیا۔ (بخاری کتاب بدء الخلق حدیث نمبر: ۶۹۹۹)

حضرت مسیح موعود علیہ الصلوٰۃ والسلام فرماتے ہیں کہ:

”مخالف لوگ ارادہ کریں گے کہ خدا کے نور کو اپنے منہ کی پھونکوں سے بچادیں۔ یعنی بہت سے مکرم میں لاویں گے مگر خدا اپنے نور کو کمال تک پہنچائے گا اگرچہ کافر لوگ کراہت ہی کریں“۔ (نزول المسیح۔ روحانی خزائن جلد ۱۸ صفحہ ۵۲۶)

حضرت مسیح موعود علیہ السلام مزید فرماتے ہیں کہ:-

”ناعاقبت اندیش نادان دوستوں نے خدا تعالیٰ کے اس سلسلہ کی قدر نہیں کی بلکہ یہ کوشش کرتے ہیں کہ یہ نور نہ چمکے۔ یہ اس کو چھپانے کی کوشش کرتے ہیں مگر وہ یاد رکھیں کہ خدا تعالیٰ وعدہ کر چکا ہے“۔ (الحکم مورخہ ۱۰ مئی ۱۹۰۲ء صفحہ ۵)

حضرت مسیح موعود علیہ السلام فرماتے ہیں:-

”اس آیت میں تصریح سے سمجھایا گیا ہے کہ مسیح موعود چودھویں صدی میں پیدا ہوگا کیونکہ اتمام نور کے لئے چودھویں رات مقرر ہے“۔

(تحفہ گولڑویہ۔ روحانی خزائن جلد ۷ صفحہ ۱۲۴)

اب منظوم کلام کا ترجمہ ہے:-

”اے میرے دل! احمد علیہ السلام کو یاد کر جو ہدایت کا سرچشمہ ہے اور دشمنوں کو فنا کرنے والا ہے۔۔۔ وہ اللہ کا نور ہے جس نے علوم کو نئے سرے سے زندہ کر دیا ہے۔۔۔ آج مکینہ کوشش کرتا ہے کہ اس کی ہدایت کو بجا دے اور ٹھنڈا کر دے اور اللہ اس کے نور کو ظاہر کر دے گا کسی نہ کسی دن خواہ مدت لمبی ہی ہو جائے۔ (کرامات الصادقین۔ روحانی خزائن جلد نمبر ۷ صفحہ ۷۰، قصائد احمدیہ صفحہ ۲۶، ۲۵)

حضرت مسیح موعود علیہ الصلوٰۃ والسلام مزید اپنے عربی کلام میں فرماتے ہیں:

”کیا تو اس نور کو بجاتا ہے جس کے ظہور کا ارادہ ہو چکا ہے۔ تیرا دونوں جہانوں میں ستیاناس ہو اور نور تو میں روشن ہی رہے گا۔ اور میں دیکھتا ہوں

کہ تیرا سارے کا سارا منصوبہ برباد ہو گیا ہے۔ اور میرا رب ہر اس امر کی پردہ دری کرتا ہے جسے تو چھپاتا ہے۔ عَلَّامُ الْغُيُوبِ خدا تجھ کو بتائے گا کہ جو کچھ تو چھپاتا رہا ہے اور وہ تیرے سامنے اس کو ظاہر کر دے گا جس کا تو آج انکار کر رہا ہے۔ (قصائد الاحمدیہ صفحہ: ۴۱ و ۴۸)

حضرت شیخ محمد اسماعیل صاحب سرسائیؒ بیان فرماتے ہیں کہ:

”ایک دفعہ کا ذکر ہے حضرت اقدس مسیح موعود علیہ الصلوٰۃ والسلام نماز ظہر سے فارغ ہو کر مسجد مبارک میں ہی تشریف فرما ہوئے اور آپؐ نے دائیں ہاتھ میں اپنی پگڑی مبارک (پگڑی مبارک) کا شملہ پکڑ کر اپنی پیشانی مبارک پر رکھ دیا اور خاموش ہو کر بیٹھ گئے جیسے کوئی کسی گہری فکر میں ہو اور میں نے آپؐ کے پیر مبارک دبانے شروع کر دیئے اور آپؐ کے خدام بھی آپؐ کی طرف منہ کر کے خاموش ہوئے بیٹھے رہے۔ پانچ سات منٹ خاموشی ہی رہی۔ آپؐ نے حضرت خلیفہ اولؒ کو مخاطب ہو کر فرمایا: مولوی صاحب! افسوس آتا ہے اس نازک وقت کو بھی علماء نے نہ دیکھا کہ ہر طرف سے اسلام پر دشمنان اسلام نے تیر چلا کر اسلام کو زخمی کر دیا اور اسلام کے پاک اور مصفاً منور چہرہ پر داغ لگا کر بھونڈے سے بھونڈے اعتراض کر کے لوگوں کو دکھلا رہے ہیں اور ان اعتراضوں کی وجہ سے سینکڑوں معمر مولوی اور مسلمان اسلام سے روگردانی کر کے دوسرے مذہب میں داخل ہو چکے ہیں اور خود اسلام کو گندے سے گندے اعتراضوں سے بدنام کر رہے ہیں۔..... افسوس ہے ان علماء پر کہ انہوں نے اس وقت کے حالات پر بھی غور نہ کیا۔ اے خائفو! تم نے تو اسلام کی خبر بھی نہ لی۔ کیا خدائے تعالیٰ بھی تمہاری طرح سے ہی غافل تھا جو وہ اسلام کی خبر نہ لیتا۔ وہ غفلت سے پاک ہے اس لئے عین وقت پر خبر لی اور مجھے آسمانی پانی پلا کر اسلام کی حفاظت کے لئے بھیجا ہے تا میرے ذریعہ اپنے اسلام کو زندہ کرے اور تمام مذاہب پر اسلام کی برتری کو ظاہر کرے اور وہ اب میری ہی

تائید کرے گا اور تمہاری روکوں کو وہ خود دور کر دے گا اور مجھے میرے مقصد میں اُسی طرح کامیاب کرے گا اور مجھے ایسے ایسے مخلص بندے عطا کرے گا جو میرے مقصد کو دنیا کے کناروں تک پہنچادیں گے اور میں نہیں کہتا بلکہ خدا خود بار بار مجھے تسلی دیتا ہے اور جو میں نے کہا ہے یہ اُسی کا کہا ہوا میں نے کہا ہے۔ پس جو پانی مجھے پلایا گیا ہے وہی پانی میرے مخلص دوستوں کو بھی پلائے گا اور میرے مقصد کو جو پورا کریں گے اللہ تعالیٰ ان کی بھی تائید کرے گا اور کامیابیوں پر کامیابیاں ان کو عطا کرے گا کیونکہ وہ خدا تعالیٰ کے ارادہ کو پورا کرنے والے ہوں گے۔“

”..... اے غافلوا! تم بے شک زور لگا لو خدا نے بھی اب یہی ارادہ کیا ہے کہ میرے ذریعہ سے اسلام کو زندہ کرے اور تمام مذاہب پر اسلام کو غلبہ دے۔ کون ہے جو خدائے قادر کے ارادے کو بدل دے۔ میں سچ سچ کہتا ہوں خدائے قادر کا اب یہی ارادہ ہے کہ دنیا کے تمام مذاہب پر اسلام کو غالب کرے۔ میں نے تمام مذاہب کے پیروؤں کو دعوت دی کہ آؤ اپنے اپنے مذہب کا مقابلہ اسلام کے ساتھ کرو مگر کوئی مقابلہ پر نہیں آیا۔ دنیا دیکھ لے گی اسلام ہی کے ذریعہ سے دنیا میں امن قائم ہوگا۔ اے نادانو! تم نے مجھے اسلام کا دشمن قرار دیا میں تو اسلام کا ادنیٰ خدمت گزار ہوں اور آنحضرت ﷺ کا ادنیٰ غلام ہوں۔ میں اس مقدس کی خوبیوں کو دنیا کے اندھوں کو دکھلا کر اس پاک کے چہرہ کو منور کر کے دکھلانے کے لئے بھیجا گیا ہوں۔ اس سورج کے سامنے میں ایک ذرہ ہوں وہ میرا مطاع ہے۔ میں اس پاک کا مطیع ہوں۔ اسی کے نور سے مجھے خدائے تعالیٰ نے منور فرمایا میں اس پاک کی ہمسری کس طرح کر سکتا ہوں، ہاں میں نبی ہوں۔ میری نبوت اسی پاک نبوت (کے) ظاہر کرنے کے لئے ہے۔ میں اس کا ظل ہوں۔ ظل اپنے اصل سے جدا نہیں ہو سکتا۔“

فارسی منظوم کلام کا ترجمہ:

جو میری روشنیوں پر ہاتھ ڈال رہے ہیں مجھے اس کا خوف نہیں بھلا وہ نور کب چھپ سکتا ہے جو خدا نے میری فطرت کو بخشا ہے۔ ان کے شور و غوغا سے میرے دل کو گھبراہٹ نہیں۔ صادق کبھی بزدل نہیں ہوتا خواہ قیامت کو دیکھے۔

مارچ ۱۸۸۲ء میں حضرت مسیح موعود علیہ السلام کو عربی زبان میں ہونے والے ایک لمبے الہام سے متعلقہ حصہ کا ترجمہ پیش کرتا ہوں:

”ہم تیری تعریف کرتے ہیں اور تیرے پر درود بھیجتے ہیں۔ لوگ چاہتے ہیں کہ خدا کے نور کو اپنے منہ کی پھونکوں سے بجھادیں مگر خدا اس نور کو نہیں چھوڑے گا جب تک پورا نہ کر لے اگرچہ منکر کراہت کریں۔ ہم عنقریب ان کے دلوں میں رعب ڈال دیں گے۔ جب خدا کی مدد اور فتح آئے گی اور زمانہ ہماری طرف رجوع کرے گا تو کہا جائے گا کہ کیا یہ سچ نہ تھا۔“

(براہین احمدیہ۔ روحانی خزائن جلد اول صفحہ ۲۶۶ حاشیہ در حاشیہ نمبر ۱)

آپ کو عربی میں ایک الہام ہوا:

”ان کو کہہ دے کہ اے منکرو! میں صدقوں میں سے ہوں اور کچھ عرصے کے بعد تم میرے نشان دیکھو گے۔ ہم انہیں کے ارد گرد اور خود انہیں میں اپنے نشان دکھائیں گے۔ حجت قائم کی جائے گی اور فتح کھلی کھلی ہوگی۔ خدا تم میں فیصلہ کر دے گا۔ وہ کسی جھوٹے حد سے بڑھنے والے کارہنما نہیں ہوتا۔ چاہتے ہیں کہ اللہ تعالیٰ کے نور کو بجھادیں مگر خدا اُسے پورا کرے گا اگرچہ منکر لوگ کراہت ہی کریں۔ ہمارا ارادہ یہ ہے کہ کچھ اسرار تیرے پر آسمان سے نازل کریں اور دشمنوں کو ٹکڑے ٹکڑے کر دیں اور فرعون اور ہامان اور ان کے لشکروں کو وہ باتیں دکھادیں جن سے وہ ڈرتے ہیں۔..... وہ خدا جو رحمان ہے اور اپنے خلیفہ سلطان کے لئے مندرجہ ذیل حکم صادر کرتا ہے کہ اس کو ایک ملک عظیم دیا جائے گا اور خزائن علوم و معارف اس کے ہاتھ پر کھولے جائیں گے

اور زمین اپنے رب کے نور سے روشن ہو جائے گی۔ یہ خدا تعالیٰ کا فضل ہے اور

تمہاری آنکھوں میں عجیب“۔ (ازالہ اوہام۔ روحانی خزائن جلد نمبر ۳ صفحہ ۵۶۶)

الہام ۱۸۹۳ء بِشْرَ نَبِيِّ رَبِّي وَقَالَ:

اِنِّي سَأُوتِيكَ بَرَكَهً وَّ اُجْلِي اَنْوَارَ هَا حَتَّى يَتَبَرَّكَ بِشِيَابِكَ الْمَلُوكُ

وَالسَّلَاطِيْنُ۔ میں تجھے برکت دوں گا اور اس کے انوار کو روشن کروں گا یہاں تک کہ بادشاہ تیرے

کپڑوں سے برکت ڈھونڈیں گے۔ (تذکرہ: ۱۹۴)

۱۸۸۲ء کے عربی الہام سے کچھ حصے کا ترجمہ:

”خدا عرش پر سے تیری تعریف کر رہا ہے ہم تیری تعریف کرتے

ہیں اور تیرے پر درود بھیجتے ہیں۔ لوگ چاہتے ہیں کہ خدا کے نور کو اپنے منہ کی

پھونکوں سے بجھا دیں مگر خدا اس نور کو نہیں چھوڑے گا جب تک پورا نہ کر لے

اگرچہ منکر کراہت کریں۔ ہم عنقریب ان کے دلوں میں رعب ڈالیں گے جب

خدا کی مدد اور فتح آئے گی اور زمانہ ہماری طرف رجوع کرے گا تو کہا جائے گا

کہ کیا یہ سچ نہ تھا جیسا کہ تم نے سمجھا“۔ (تذکرہ صفحہ ۳۷، ۳۸)

۱۹۰۰ء میں حضرت مسیح موعود علیہ السلام کو عربی میں ایک اور الہام ہوا:

”یہ تیرے رب کی رحمت سے ہے۔ وہ اپنی نعمت کو تجھ پر پورا کرے گا

تا کہ مومنوں کے لئے نشان ہو۔ اللہ تعالیٰ کئی معرکوں میں تیری نصرت کرے گا اور

اللہ اپنا نور پورا کرے گا اگرچہ کافر ناپسند کریں اور وہ مکر کرتے ہیں اللہ انہیں ان کے

مکر کی سزا دے گا اور اللہ سب سے بہتر تدبیر کرنے والا ہے۔ دیکھ اللہ تعالیٰ کی رحمت

تجھ سے قریب ہے اس کی مدد تجھ سے قریب ہے“۔ (تذکرہ صفحہ ۳۰)

۱۹۰۰ء کا الہام ہے اِنِّي حَاشِرُ كُلِّ قَوْمٍ يَّاتُوْنَكَ جُنُبًا

وَ اِنِّي اَنْرْتُ مَكَانَكَ۔ تَنْزِيْلٌ مِّنْ اللّٰهِ الْعَزِيْزِ الرَّحِيْمِ۔ میں

ہر ایک قوم میں سے گروہ کے گروہ تیری طرف بھیجوں گا۔ میں نے تیرے مکان

کو روشن کیا۔ یہ اس خدا کا کلام ہے جو عزیز اور رحیم ہے۔ (تذکرہ صفحہ ۳۲۰)

حضرت مسیح موعود علیہ السلام کے الفاظ میں دعا پر یہ خطبہ ختم کرتا ہوں:

”اے قادر خدا! اے اپنے بندوں کے رہنما!..... اب اس زمانہ کو اپنی طرف اور اپنی کتاب کی طرف اور اپنی توحید کی طرف کھینچ لے کفر اور شرک بہت بڑھ گیا اور اسلام کم ہو گیا۔ اب اے کریم! مشرق اور مغرب میں توحید کی ایک ہوا چلا اور آسمان پر جذب کا ایک نشان ظاہر کر اے رحیم! تیرے رحم کے ہم سخت محتاج ہیں۔ اے ہادی! تیری ہدایتوں کی ہمیں شدید حاجت ہے۔ مبارک وہ دن جس میں تیرے انوار ظاہر ہوں۔ کیا نیک ہے وہ گھڑی جس میں تیری فتح کا نقارہ بجے۔“ (آئینہ کمالات اسلام۔ روحانی خزائن جلد ۵ صفحہ ۲۱۳، ۲۱۴ حاشیہ در حاشیہ)